


भगवंतभास्करे  
मीमांसकश्रीनीलकण्ठभट्टविरचितः  
**प्रतिष्ठामयूखः**  
( नवमः )

लेलेइत्युपाह्वयंकटेशशास्त्रिणा  
संशोधितः ।



**चौखम्बा संस्कृत प्रतिष्ठान**

( प्राच्यभारती के प्रकाशक एवं वितरक )

३८ यू. ए., जवाहरनगर, बंगलो रोड

दिल्ली ११०००७



# प्रतिष्ठामयूखः ।

नवमः ९

श्रीगणेशाय नमः ।

नमामि भास्वत्पदपङ्कजं तन्मौलौ विधायाञ्जलिमादरेण ।  
क्षीराब्धिजावासनिकेतनं यद्विष्ण्वीश्वरात्मप्रभवस्वरूपम् ॥ १ ॥

महोमहत्समाराध्य जलोत्सर्गमथोक्तवान् ।  
प्रतिष्ठां सर्वदेवानां नीलकण्ठो वदत्यसौ ॥ २ ॥

जज्ञे पितामहतनोः खलु कश्यपो य-  
स्तस्मादजायत मुनिस्तु विभाण्डकाख्यः ।

तं पुत्रिणां धुरमरोपयदृष्यशृङ्ग-  
स्तस्यान्वयेऽप्यजनि शृङ्गिवराभिधानः ॥ ३ ॥

तस्मिन्वंशे महति वितते सङ्गराख्ये नृपाणां  
राजा कर्णः समजनि यथा सागरे शीतरश्मिः ।

कीर्त्या यस्य प्रथिततरया श्रोत्रजातेऽभिपूर्णे  
कर्णस्यापि प्रविततकथा नावकाशं लभन्ते ॥ ४ ॥

विशोकाख्यदेवस्ततस्तत्सुतोऽभूद्विशोकीकृता येन सर्वा धरित्री ।  
ततोऽप्यास राजाऽस्तशत्रुस्ततोऽभूद्रयाख्यो रयेणैव सर्वाहितघ्नः ५

बभूवाथ वैराटराजस्ततोऽभून्नृपो मेदिनीवल्लभो बीढराजः ।  
ततो ब्रह्मदेवस्ततो मन्युदेवस्ततोऽभून्नृपश्चन्द्रपालाभिधानः ॥ ६ ॥

शिवगणाख्यनृपः समजन्यथो शिवगणाख्यपुरं प्रचकार यः ।  
शिवगुणेन समः सकलैर्गुणैः शिवशिव प्रथमो गणनासु यः ॥ ७ ॥

रोलिचन्द्र इति तत्तनयोऽभूत्कर्मसेननृपतिस्तमथानु ।  
लोकपो नरहरिर्नृपराजो रामचन्द्र इति तत्तनुजातः ॥ ८ ॥

यशोदेवस्ततो जातस्ताराचन्द्रनृपस्ततः ।  
चक्रसेनस्ततो राजा राजसिंहनृपो यतः ॥ ९ ॥

ततोऽप्यभून्नृपतिः साहिदेवः स्वकीर्तिभिर्निर्जितदुग्धसिन्धुः ।  
अभूत्ततः श्रीभगवन्तदेवः सदैव भाग्योदयवान्क्षितीशः ॥ १० ॥



यद्दानद्रविणादिनिर्जितवपू रत्नाचलो लज्जया  
 दूरे स्तब्ध इलावृते निविशते नो यत्र पुंसां गतिः ।  
 किञ्च त्रस्यदरातिवामनयनानेश्राम्बुभिर्वर्धित-  
 स्तेजोऽग्निर्वडवामुखोत्थहुतभुक्तुल्यः कथं नो भवेत् ॥११॥  
 आज्ञप्तस्तेन राज्ञा विबुधकुलमणिर्दाक्षिणात्यावतंसो  
 भट्टश्रीनीलकण्ठः स्मृतिषु दृढमतिर्जैमिनीयेऽद्वितीयः ।  
 आज्ञामादाय मूर्ध्ना सविनयममुना तस्य सर्वान्निबन्धान्  
 दृष्ट्वा सम्यग्विविच्य प्रविततकिरणस्तन्यते भास्करोऽयम् १२  
 प्रतारकैरादृतमत्र किञ्चिन्मया तु निर्मूलतया तदुज्झितम् ।  
 ऊनोक्तिराऽतो न हि तेन काचित् खपुष्पहीनाऽपचितिर्न हीयते ॥  
 संस्काराचारकालाः समुचितरचनाः श्राद्धनीती विवादो  
 दानोत्सर्गप्रतिष्ठा जगति जयकराः सङ्गतार्थानुबद्धाः ।  
 प्रायश्चित्तं विशुद्धिस्तदनु निगदिता शान्तिरेवं क्रमेण  
 ख्याता ग्रन्थेऽत्र शुद्धे बुधजनसुखदा द्वादशैते मयूखाः ॥१४॥  
 भगवन्तभास्कराख्ये ग्रन्थेऽस्मिच्छिष्टसम्भते च ततः ।  
 प्रतिष्ठाविधिमयूखः प्रतन्यते नीलकण्ठेन ॥ १५ ॥

तत्र तत्काला विष्णुधर्मोत्तरे—

चैत्रे वा फाल्गुने वाऽपि ज्येष्ठे वा माघवे तथा ।  
 माघे वा सर्वदेवानां प्रतिष्ठा शुभदा सिते ॥  
 रिक्तान्यतिथिषु स्यात्सा वारे भौमान्यके तथा । इति ।

तत्रैव—

आषाढे द्वे तथा मूलमुत्तरात्रयमेव च ।  
 ज्येष्ठाश्रवणरोहिण्यः पूर्वाभाद्रपदा तथा ॥  
 हस्तोऽश्विनी रेवती च पुष्यो मृगशिरस्तथा ।  
 अनुराधा तथा स्वाती प्रतिष्ठासु प्रशस्यते । इति ॥  
 अत्राषाढे द्वे इत्यनेनैवोत्तराषाढाप्राप्तावप्युत्तरात्रयपदमुत्तराफाल्गु-  
 न्युत्तराभाद्रपदयोरर्थवत् ।

नारमिहे—

तथा महाश्विनो मास उत्तमः सर्वकामदः ।  
 देवी तत्र सदा शक्रपांसुनाऽपि प्रतिष्ठिता ॥



भवने फलदा पुंसां कर्कस्थे च वृषस्थिते ।  
न तिथिर्न च नक्षत्रं नापि वारोऽत्र कारणम् ॥  
मातृभैरववाराहनारसिंहत्रिविक्रमाः ।  
महिषासुरहन्त्र्यश्च स्थाप्या वै दक्षिणायने ॥

कचिन्निषेधः—

आर्द्रादिके स्वातिविरामकाले नक्षत्रवृन्दे दशके स्थितेऽर्के ।  
विवाहचौलव्रतबन्धदीक्षासुरप्रतिष्ठादि न कार्यमेव । इति ॥

अथ सम्भाराः ।

‘अर्कादिग्रहसमिधां प्रत्येकमष्टशतं संक्षेपपक्षे आज्यचर्वादि लोकपाला-  
दियागाय.पलाशादिसमिधां प्रत्येकमष्टसहस्रमष्टशतं वा पुष्पमालाः कुङ्कुमं  
कर्पूरः कस्तूरी चन्दनं गुग्गुलुधूपदहनं आरार्तिकं घण्टा पादुका दर्पणं  
बलिसामग्री पायसभक्ष्यभोज्यनैवेद्यं होमार्थमाज्यतिलयवाक्षतफलादिकं  
प्रतिकुण्डं विष्टराश्चत्वारः प्रतिकुण्डं सुकृसुवौ आसनानि त्रिसूत्री श्वेतोर्णा-  
सूत्रं सर्वतोभद्रादिरचनायै श्वेतरक्तपीतनीलकृष्णवर्णकाः स्नपनकलशाः  
पञ्च पल्लावाः कदलीस्तम्भाः पताका दश ध्वजाश्च दश तेषां वेणुदण्डाः वज्र-  
मौक्तिकवैडूर्यशङ्खस्फटिकपुष्परामेन्द्रनीलमहानीला इति रत्नाष्टकम् ।  
हरितालकमनःशिलाभ्रककृष्णाञ्जनमाक्षिककासीसस्वर्णमाक्षिकगैरिका,  
इति धात्वष्टकम् । तिलयवमुद्गगोधूमनीवारश्यामाकसर्वपत्रीहय इति  
बीजाष्टकम् । सुवर्णरजतताम्रलोहत्रपुसीसरङ्गरीत्याख्यं धात्वष्टकम् ।  
मधुपर्कपात्रं सौवर्णं वा ताम्रं वा अर्घपात्रं शक्त्यैकद्वित्रिमाषसुवर्णशला-  
कास्थापनीयकलशरत्नानि षोडश द्वारकलशा अष्टौ लोकपालकलशा  
वेदिकलशाश्चत्वारो वास्तुमण्डलकलशाः कुण्डकलशाः कुण्डसंख्यया  
निद्राकलशाः स्नपनकलशाः पञ्चचत्वारिंशत्कलशसंख्यया शरावाणि  
धारासहस्रान्वितौ कलशौ गजाश्चस्थानवल्मीकसङ्गमनदीकूलद्वयवराहो-  
त्खातराजद्वारमृदो मुरामांसीवचाकुष्ठशैलेयहरिद्रादारुहरिद्रासटीचम्प-  
कमुस्ता इति दश सर्वौषध्यः पञ्चगव्यं पृथक्पृथक् व्रीहितिलयवगोधूमबी-  
वारश्यामाकमुद्गा इति सप्त धान्यानि । प्रतिमार्थं शय्या सोपस्करा श्वेत-  
वस्त्रं चामरं विचित्रवितानं त्रयो दुकूलपट्टा ऋत्विस्वरणसामग्री शिष्य-  
वस्त्रयुगम्’ इत्यादिसम्पादितसम्भारो मूर्तिप्रतिष्ठादिनात्प्राक्प्रत्ययदिने  
पञ्चमदिने तृतीयदिने द्वितीयदिने सप्तो वा प्रासादाम्ने उत्तरे पूर्वे वा



षोडशद्वादशदशहस्तं वा मण्डपं कृत्वा तन्मध्ये चतुरस्यां सप्तहस्तां पञ्च-  
हस्तां चतुर्हस्तां वा हस्तोच्छ्रितां वेदिं मण्डपोत्तरे तदर्धेन तृतीयभागेन  
चतुर्थेन वा भागेन चतुर्द्वारं स्नानमण्डपं तत्र वेदिकात्रयं च कृत्वा  
शिल्पिस्थानात्प्रासादप्रादक्षिण्येन देवं तत्रानीयासने निधायाचान्तः  
प्राणानायम्य मासाद्युल्लिख्य 'अस्यां मूर्तौ लिङ्गे वा देवकलासान्निध्यार्थ-  
मायुःश्रीसर्वफलाक्षय्यमुखकाम ईश्वरप्रीतिकामो वाऽमुकमूर्तेर्लिङ्गस्य वा  
प्रतिष्ठां करिष्ये' इति संकल्प्य गणपतिपूजनं पुण्याहवाचनं कृत्वा,

प्रतिमायागसिद्धयर्थं श्राद्धमेतत्सुदुर्लभम् ।

यजनायात्मनः शक्यं करिष्ये मातृपूर्वकम् ॥

इति मन्त्रमुक्त्वा मातृपूजनं नान्दीश्राद्धं च कृत्वाऽऽचार्यं वृत्वा  
द्वात्रिंशत्षोडशाष्टौ चतुरो वा ऋत्विजोऽष्टौ चतुरो वा द्वारपालान्वृत्वा  
तान्संपूजयेन्मधुपर्कादिना । सदस्यवरणमप्यत्रेति त्रिविक्रमादयः ।

ततः ,

मन्त्रमूर्तिर्भवान्नाथ संसारोच्छेदकारक ।

देवः पूजार्हो यथा स्यात्कुरु धर्मोद्गतिं च नः ॥

संसारभयभीतेन अयं यज्ञः सुभक्तितः ।

प्रारब्धस्त्वत्प्रसादेन निर्विघ्नं मे भवत्विति ॥

आचार्यं प्रार्थ्य सतूर्यघोषं सपरिकरः संपूर्णकुम्भो ' भद्रं कर्णेभिः' इति  
मन्त्रेण महामण्डपं प्रदक्षिणीकृत्य पश्चिमद्वारेण प्रविशेत् ।

तत्राचार्यः—

अपक्रामन्तु भूतानि पिशाचाः सर्वतो दिशम् ।

सर्वेषामविरोधेन ब्रह्मकर्म समारभे ॥

इत्युक्त्वा तत्र सर्षपान्विकीर्य ' देवा आयान्तु यातुधाना अपयान्तु  
विष्णो देवयजनं रक्षस्व ' इति रक्षां कृत्वा वेदिकाग्नेयकोणे स्थूणां  
वसुदायै नमो वसुदामावाहयामीत्यालभ्य गन्धपुष्पादिनाऽर्चयेत् । ततः  
प्रादक्षिण्येन भद्रायै नम इति द्वितीयां अदित्यै नम इति तृतीयां नन्दायै  
नम इति चतुर्थीम् । मण्डपाग्नेयकोणे भूत्यै नम इति प्रथमाम् । ततः  
प्रादक्षिण्येन सरस्वत्यै० पूर्वसंध्यायै० मध्यसंध्यायै० पश्चिमसंध्यायै०  
गायत्र्यै नमो गायत्रीमावाहयामि । सावित्र्यै० बृहस्पत्यै० अदित्यै०  
विततायै० पौर्णमास्यै० सिनीवात्यै० , इति षोडश स्थूणाः स्पृष्ट्वा



पूजयेत् । नागमात्रे नम इति बलिः कार्यः । सर्पेभ्यो नम इति शाखोद्वन्धनानि पूजयेत् । ततः पश्चिमद्वारेण निर्गत्य पूर्वदिगादिद्वारतोरणपूजामारभेत । तत्र प्राच्यां सुदृढतोरणाय नम आश्वत्थतोरणैर्न यज्ञं रक्ष सर्वविघ्नान्निवारयेति पूजयेत् । अथ त्रिशूलशृङ्गेषु प्रादक्षिण्येनेन्द्रं धातारं भगमित्यादित्यन्यासं कुर्यात् । द्वारशाखयोर्ध्रुवमध्वरं चेति वसुद्वयमर्चयेत् । शाखामूलस्थयोर्धान्यराशयोरुपरि रत्नगर्भौ प्रशान्त-  
शिशिरनामानौ कलशौ प्रतिष्ठाप्य पूजयेत् । ततो द्वारदेशे इन्द्रमावाह्य संपूज्य नमस्कृत्य 'इन्द्रायाहि चित्रमानो' इति पीतां पताकां ध्वजं चालभ्य 'त्रातारमिन्द्रं' इति तां तोरणोपरि निदध्यात् । इन्द्रं व इति इन्द्राय घृतौदनबलिदानम् । 'अग्निमीळे' इत्यृग्वेदं पूजयेत् ।

ऋग्वेदः पद्मपत्राक्षो गायत्रः सोमदैवतः ।

अत्रिगोत्रस्तु विप्रेन्द्र ऋत्विक्त्वं मे मखे भव । इति ध्यानम् ॥

तत्र—

श्रीसूक्तं पावमानं च सोमसूक्तं सुमङ्गलम् ।

पौरुषं रुद्रसूक्तं च वामदेव्यं तथैव च ।

इति द्वारपालजपः । अथाग्नेयकोणे अग्नये नम इत्यग्निमावाह्य पूजयेत् । 'अग्न आयाहि' इति रक्तध्वजपताकालम्भः । 'त्वं नो अग्ने' इति पताकोच्छ्रयः । 'अग्निं दूतम्' इति घृतौदनबलिः । याम्येषु भद्रद्वारतोरणाय नम औदुम्बरतोरणैर्न यज्ञं रक्ष सर्वविघ्नान्निवारयेति पूजयेत् । शृङ्गेषु पूष्णे नमो मित्राय नमो वरुणाय नम इत्यादिन्यासः । द्वारशा-  
खयोः सोमाय० अश्व्यो नम इति वसुद्वयमर्चयेत् । शाखामूलयोः पर्जन्याशोकनामानौ कुम्भौ प्रतिष्ठाप्य पूजयेत् ।

ततो द्वारदेशे यममावाह्य नमस्कृत्य 'यमाय सोमम्' इति श्यामध्व-  
जपताकालम्भः 'यमाय मधुमत्तमम्' इति तोरणोपरि निधानं 'यमाय सोमम्' इति माषभक्तबलिदानं, इषेत्वेति यजुर्वेदं पूजयेत् ।

कातराक्षो यजुर्वेदस्त्रैष्टुभो विष्णुदैवतः ।

काश्यपेयस्तु विप्रेन्द्र ऋत्विक्त्वं मे मखे भव । इति ध्यानम् ॥

तत्र—

आ नो भद्रानुवाकश्च आशुःशिशानकस्तथा ।

यद्देवास्त्रीणि च पठेत्ततोऽष्टौ च पुनन्तु माम् ॥



प्रतिष्ठामयुक्तः ।

अभिषा असि सप्तैव दीर्घायुस्ते ऋचं पठेत् ।

आप्यायस्व षण्मोस्तु सर्पेभ्यः आकृष्णेन ॥

नमः शंभवे इत्येकामेकाग्निर्देवताक्रमात् ।

त्रांतारमिद्रमित्येकां सोमं राजानमेकया ॥

अन्नपते महौ इन्द्र ऋचं वाचं समग्रकं पठेत् ।

निर्ऋतौ निर्ऋतये नम इति निर्ऋतिमावाह्य पूजयेत् । मोषुणः परा-  
परेति कृष्णध्वजपताकालम्भः 'असुन्वन्तम्' इति ध्वजपताकोच्छ्रयणम् ।  
निर्ऋतिं संपूज्य मोषुण इति कृष्णव्रीह्यन्नं घृतसहितं बलिं दद्यात् ।

अथ पश्चिमायां सुभीमतोरणाय नमः प्रक्षतोरणैनं यज्ञं रक्ष सर्व-  
विघ्नान्निवारयेति पूजयेत् ।

अथ त्रिशूलेषु अर्यम्णे नमोऽशवे नमो विवस्वते नम इत्यादि-  
न्यासः । द्वारशाखयोः, अनिलाय नमः, अनलाय नम इति वसुद्वयमर्च-  
येत् । शाखामूलयोर्धान्यपुञ्जोपरि संजीवनामृतनामानौ कुंभौ प्रतिष्ठाप्य  
पूजयेत् । तत्र वरुणमावाह्य नमस्कृत्य 'तत्त्वायामीति' श्वेतध्वज-  
पताकालम्भः 'उदुत्तमं वरुणेति' तोरणोपरि निधानम् । नवनीतौ-  
दनबलिदानम् । 'अग्न आयाहीति' सामवेदं पूजयेत् ।

सामवेदस्तु पिगाक्षो जागतः शक्रदैवतः ।

भारद्वाजस्तु विप्रेन्द्र ऋत्विक्त्वं मे मखे भव ।

इति सामवेदध्यानम् । तत्र जपः । इन्द्राय सामगायत 'अहमसि  
प्रथमजा ऋतस्य० स्वादिष्ठया० गायन्ति त्वा गाय० कस्य नूनं कत-  
मस्यामृतानाम्' इत्यादि । अथ वायव्ये वायवे नम इति वायुमावाह्य  
पूजयेत् 'वायो शतमिति' धूम्रध्वजपताकालम्भः । 'तव वायवृतस्पत'  
इति पताकोच्छ्रयणम् । वायुं संपूज्य यवौदनबलिदानम् । अथोत्तरे  
सुप्रभाय तोरणाय नमः 'शनो देवीति' तोरणालम्भः । न्यग्रोधतो-  
रणैनं यज्ञं रक्ष सर्वविघ्नान्निवारयेति पूजयेत् । शृङ्गेषु त्वष्ट्रे नमः  
सवित्रे नमो विष्णवे नम इत्यादिन्यासः । द्वारशाखयोः प्रत्यूषाय  
नमः प्रभासाय नम इति वसुद्वयमर्चयेत् । शाखामूलस्थयोर्धान्यरा-  
शयोर्धनदश्रीप्रदनामानौ कुंभौ प्रतिष्ठाप्य पूजयेत् । अत्र सोममावाह्य  
नमस्कृत्य 'सोमो धेनुमिति' सुवर्णवर्णध्वजपताकालम्भः । 'वयं



सोमेति ' तोरणोपरि निधानम् । ' आप्यायस्वेति ' प्रैयंगवलिदानम् ।  
' शम्भोदेवीरिति ' अथर्ववेदं पूजयेत् ।

सुवर्णनयनोऽथर्वानुष्टुप्छन्दः पुरन्दरः ।

वेदो वैतानगोत्रस्तु ऋत्विक् त्वं मे मखे भव ॥ इति तद्व्यानम् ।

तत्र—

अथर्वागिरसं चैव अथर्वशिरसं तथा । शान्त्यध्यायं च पठेत् । अथै-  
शान्यां ईशानाय नम इतीशानमावाह्य पूजयेत् । 'नमः शम्भवायेति'  
रक्तध्वजपताकालम्भः । 'तमीशानम्' इत्युच्छ्रयः । 'कद्रुद्रायेति' गावेधुक-  
बलिः । ईशानपूर्वयोर्मध्ये अनन्ताय नम इत्यनन्तमावाह्य पूजयेत् । 'नमो-  
ऽस्तु सर्पेभ्यः ' इति मेघवर्णध्वजपताकालम्भः । 'तद्विष्णोः' इत्युच्छ्रयः ।  
'विष्णोर्नुकम्' इति बलिदानम् । पश्चिमनिर्ऋतिमध्ये कलशे ब्रह्मणे नम  
इत्यावाह्य पूजयेत् । ' यद्देवा देवहेडनमिति' रक्तध्वजपताकालम्भः ।  
'ब्रह्मजज्ञानम्' इत्युच्छ्रयः । 'स नो भुवनस्य पते' इति पायसबलिदानम् ।  
प्राच्यां 'गणानां त्वेति' गणेशं संपूज्य ' नमो रुद्रेभ्यो ये पृथिव्यां येन्त-  
रिक्षे ' इति मण्डपाद्वहिर्दिग्विदिक्षु रुद्रान्संस्थाप्य तेभ्यो बलिं दत्त्वा,

ये केचित्त्विह लोकेषु आगता बलिकांक्षिणः ।

तेभ्यो बलिं प्रयच्छामि नमस्कृत्य पुनः पुनः ॥

इतीशान्यां भूतेभ्यो नम इति बलिं दत्त्वाऽऽचामेत् । इति  
मण्डपपूजा ।

अथ गुरुर्महावेद्यां सर्वतोभद्रदेवता दानमयूखोक्तसामान्यप्रयोगोक्ता  
आवाह्य संपूज्य स्वकुण्डेऽग्निं स्थापयेत् । ततः सर्वेऽपि होतारस्तमेवाग्निं  
स्वस्वकुण्डे प्रणयेयुः । ततो गुरुः प्रासादान्तरीशान्यां नैऋत्यां वा हस्त-  
मितवेद्यां चतुःषष्टिपदे वास्तुपीठे सामान्यप्रयोगोक्ताः शिख्यादिदेवता  
आवाह्य संपूज्य बलिं दद्यात् । ततः कुण्डेषु स्वस्वशास्त्रीयपूर्वागोत्तरं होतारः  
प्रतिदैवतमष्टोत्तरशतमष्टाविंशतिमष्टौ वा प्रत्येकं समित्तिलाज्यैः कुण्डसं-  
ख्यया विभज्य जुहुयुर्नाममन्त्रैः । ततः ' वास्तोष्पते प्रतिजानीहि' इति  
मन्त्रचतुष्टयेन समित्तिलाज्यैः प्रतिद्रव्यमष्टोत्तरशतं पूर्ववद्भुत्वा ततः  
पञ्चसंख्यया पञ्चविंशतिसंख्यया वा बिल्वैस्तद्भोज्यैर्वा 'वास्तोष्पत' इति  
चतसृभिर्वास्तोष्पते ध्रुवाधूणामिति च हुत्वा ' अघोरेभ्योऽय घोरेभ्य ' इत्याज्येनाष्टोत्तरसहस्रमष्टोत्तरशतं वा वास्तुकर्मसन्धानाय जुहुयुः । ततो



रक्षोघ्नपावमानसूक्ताभ्यां त्रिसूत्र्या प्रासादं संवेष्ट्य परितो जलदुग्धयोः  
पृथगविच्छिन्ने धारे दत्त्वा पीठे पूजितां दैमीं वास्तुप्रतिमां दधिदूर्वास-  
सधान्यशैवालगन्धाक्षतपुष्पयुतेऽपक्वमृद्भाण्डे संस्थाप्य तत्पिधाय चतुःष-  
ष्टिधाभाजितप्रासादाग्नेयकोणपदादुत्तरे आकाशपदे जानुमात्रं गर्तं कृत्वा  
जलेनापूर्य गन्धपुष्पाणि प्रक्षिप्य मृद्भाण्डं तत्र निधाय गर्तं तन्मृदैव  
पूरयेत् । मृदाधिक्ये परं शुभम् । इत्थं वास्तुपूजां कृत्वा गुरुर्मण्डपेशान-  
भागे वेद्यां ग्रहानधिदेवताः प्रत्यधिदेवता विनायकादीन्पञ्च लोकपालांश्च  
दानमयूखोक्तप्रकारेणावाह्य पूजयेत् । तत ऋत्विजः समिच्चर्वाज्यैरष्टोत्तर-  
सहस्राष्टोत्तरशताष्टाविंशत्यष्टान्यतमसंख्यया कुण्डेषु विभज्य हुत्वा विश्व-  
कर्मन्नित्याज्येन हुत्वा बलीन्दत्त्वा पूर्णाहुतिं जुहुयुः । एतन्मन्त्रप्रकारादिकं  
दानमयूखे सामान्यप्रयोगे उक्तम् । अथ गुरुः स्नानमण्डपे ॐ नमो  
नारायणाय इत्यभिमंत्रितेन पञ्चगव्येन भूमिं वेदिकात्रयं च संप्रोक्ष्य  
तत्र दक्षिणवेदिकायामास्तृतवालुकायामक्षतैः स्वस्तिकं लिखित्वा तत्र  
विश्वकर्मणो वा ध्यानम् ।

विश्वकर्मा तु कर्तव्यः शमश्रुलो मांसलाघरः ।

सन्दंशपाणिर्द्विभुजस्तेजोमूर्तिः प्रतापवान् ॥

इति ध्यात्वा सप्तधान्योपरि भद्रपीठं निधाय वेदिकायाः पश्चाद्धारि-  
पूर्णान्सपल्लवान्षट् कलशान्मृत्पल्लववृक्षीयकषायगोमूत्रगोमयभस्मगन्धो-  
दकैः प्रपूर्यापरान्पञ्च गन्धजलेनापूर्योदकसंस्थं पंक्तिरूपेणासादयेत् । तत्रा-  
न्त्यस्थपतिकलशः भद्रपीठयुतमध्यमवेदिपश्चिमेऽप्येवं स्थपतिकलशाति-  
रिक्ता एकादश भद्रपीठयुतोत्तरवेद्यास्तु परितोऽष्टौ कलशान्पूर्वादिक्रमेण  
क्षारोदकक्षीरदधिसर्पिरिक्षुरससुरास्वादूदकदभोदकयुतान्हिरण्यगर्भाद्यै-  
रष्टभिर्मन्त्रैर्विन्यसेत् । ततोऽन्ये च वेद्याः पश्चिमभागे मृत्तिकागोमय-  
गोमूत्रभस्ममिलितपञ्चगव्यक्षीरदधिघृतमधुशर्करायुता दश कलशाः  
चतुर्दश शुद्धजलकलशा अथान्यानपञ्चत्रिंशत्कलशानासादयेत् । तत्र द्वयोः  
शुद्धजलं एकस्मिन्पञ्चामृतं पञ्चसु जलमेकस्मिन्सुगन्धिजलमेकस्मिन्प-  
चपल्लवकषायः एकस्मिन्सर्वौषध्यः दश क्रमात्पुष्पैः फलैः सौवर्णजलेन  
गोशृंगोदकेन धान्यैः सहस्रछिद्रैः सर्वौषधिभिः पञ्चपल्लवैस्तीर्थोदकैर्नव-  
रत्नैर्युताः कार्याः । अवशिष्टेषु दशसु कलशेषु कदंबशाल्मलीजम्बवशोक-  
प्लक्षचूतवटविल्वनागकेसरपलाशपल्लवान्क्रमेण निक्षिप्य शुद्धजलमापूर्य



लोकपालानावाहयेत् । सर्वेऽप्याकलशेष्वित्यनेन स्थाप्याः । सूक्ष्मवस्त्रं सुगन्धितैलं यवशालिगोधूममसूरिकाबिल्वचूर्णमुद्रतेनार्थमामलकचूर्णं सुगन्धियक्षकर्मं जटामांसीं चासादयेत् । ततश्चतुरो मङ्गलकलशानेकं वा स्थापयेत् । तदन्ते तीर्थोदककलशे—

सर्वे समुद्राः सरितस्तीर्थानि जलदा नदाः ।

आयान्तु यजमानस्य दुरितक्षयकारकाः ॥

इत्यादितीर्थान्यावाहयेत् । ततः सयजमान आचार्यो मूर्तिस्थपतिभ्यां सह सुमङ्गलघोषं कर्म कृत्वा कुटीं गत्वा भूमावुपलिप्य विधिवदग्निं स्थापयित्वा 'प्रतिमानिर्माणे प्राणिवधादिदोषनिरासार्थं घृतेन तिलैर्वा होमं करिष्ये' इति सङ्कल्प्याज्यभागान्तं कृत्वा देवमन्त्रेणाज्याहुतिशतद्वयं हुत्वा पूर्णाहुतिं च कृत्वा प्रतिमां कुशैः संमार्ज्यं मधुघृताभ्यङ्गेन देवस्य व्रणभङ्गं कृत्वा संपूज्य पञ्चगव्येन पृथक्पृथक् स्थापयित्वा पुनः संपूज्य शिल्पिपूर्वकल्पितं कलशं सरत्नं सहिरण्यं सवस्त्रं देवपुरतो निधाय सृदा गोमयेन गोमूत्रेण भस्मना क्षीरेणेति त्रिविक्रमजलान्तरितेन स्थापयित्वा पुनः संपूज्य शङ्खनादेन रथादिना देवं महामण्डपप्रादक्षिण्येन स्नानमण्डपमानयेत् । तत्र गुरुर्दक्षिणवेद्यां 'भद्रं कर्णेभिः' इति प्राङ्मुखं देवं भद्रासने निवेश्य पूर्वकल्पितषट्कलशेष्वन्त्यं स्थपतिकलशं हिरण्यादिसहितं देवसमीपे निधाय,

काशी कुशस्थली मायावन्त्ययोध्या मघोः पुरी ।

शालग्राम सगोकर्णं नर्मदा च सरस्वती ॥

तीर्थान्येतानि कुम्भेऽस्मिन्विशन्तु ब्रह्मशासनात् ।

झषारूढा सरोजाक्षी पद्महस्ता शशिप्रभा ।

आगच्छतु सरिज्ज्येष्ठा गङ्गा पापप्रणाशिनी ॥

नीलोत्पलदलश्यामा पद्महस्ताम्बुजेक्षणा ।

आयातु यमुना देवी कूर्मयानस्थिता सदा ॥

प्राची सरस्वती पुण्या पयोष्णी गौतमी तथा ।

ऊर्मिला चन्द्रभागा च शरयूर्गण्डकी तथा ॥

जम्बूका च शतदुश्च कलिङ्गा सुप्रभा तथा ।

वितस्ता च विपाशा च शर्मदा च पुनः पुनः ॥

गोदावरी महावर्ता शर्करावर्तमार्जनी ।

कावेरी कौशिकी चैव तृतीया च महानदी ॥



विटंका प्रतिकूला च सोमनन्दा च विश्रुता ।  
 करतोया वेत्रवती देविका वेणुका च या ॥  
 आत्रेयगङ्गा वैतरणी काश्मीरी ह्यादिनी च या ।  
 प्लावनी च शवत्रासा कल्माषा शंसिनी तथा ॥  
 वसिष्ठा च अपापा च सिन्धुवत्यारुणी तथा ।  
 ताम्रा चैव त्रिसन्ध्या च तथा मन्दाकिनी परा ॥  
 तैलकाह्नी च पारा च दुन्दुभी नकुली तथा ।  
 नीलगन्धा च बोधा च पूर्णचन्द्रा शशिप्रभा ॥  
 अमरेशं प्रभासं च नैमिषं पुष्करं तथा ।  
 आषाढिं डिंडिभारतं भारभूतं बलाकुलम् ॥  
 हरिश्चन्द्रं परं गुह्यं गुह्यं मध्यमकेश्वरम् ।  
 श्रीपर्वतं समाख्यातं जलेश्वरमतः परम् ॥  
 आम्नातकेश्वरं चैव महाकालं तथैव च ।  
 केदारमुत्तमं गुह्यं महाभैरवमेव च ॥  
 गयां चैव कुरुक्षेत्रं गुह्यं कनखलं तथा ।  
 विमलं चन्द्रहासं च माहेन्द्रं भीममष्टमम् ॥  
 वस्त्रादं रुद्रकोटिं च अविमुक्तं महालयम् ।  
 गोकर्णं भद्रकर्णं च हेमांशं स्थानमष्टमम् ॥  
 छागलाह्वं द्विरण्डं च कर्कोटं मण्डलेश्वरम् ।  
 कालंजरवनं चैव देवदारुवनं तथा ॥  
 शंकुकर्णं तथैवेह स्थलेश्वरमतः परम् ।  
 एता नद्यश्च तीर्थानि गुह्यक्षेत्राणि सर्वशः ॥  
 तानि सर्वाणि कुम्भेऽस्मिन्निशन्तु ब्रह्मशसनात् ।

इतिमन्त्रेण तत्र तीर्थान्यावाह्य देवं स्नापयेत् । यजमानश्च शिल्पिर्वर्गं  
 यथाशक्ति पूजयेत् । ततो गुरुर्वहिर्निर्गत्य सिद्धार्थघृतपायसैस्त्र्यम्ब-  
 कमिति प्रागादिदिक्षु बलिं दत्त्वाऽऽचम्य देवसमीपमागत्य त्रातार-  
 मिन्द्रमित्यादिदशलोकपालमन्त्रैर्मण्डपान्तर्दिक्षु रक्षां कृत्वा देवस्याभे-  
 चतुरो ब्राह्मणानुपवेश्य स्वस्ति वाचयेत् । तेभ्यश्च दक्षिणां दत्त्वा  
 आशिषो गृहीत्वा गुरुर्देवं स्नापयेत् । अग्निर्मूर्धेति मृदा यज्ञा यज्ञाव इति  
 कषायैः गायत्र्या गोमूत्रेण गन्धद्वारामिति गोमयेन मानस्तोक इति



भस्मना तत्सवितुरिति गन्धतोयेन । ततः पञ्चकलशैः पञ्चदैवतैः  
 'नमः शम्भवे' इति प्रथमेन 'हृत्सः शुचिषदिति' द्वितीयेन 'या  
 ते रुद्र' इति तृतीयेन 'विष्णोरराटमसि' इति चतुर्थेन 'ब्रह्मजज्ञानम्'  
 इति पञ्चमेन संस्नाप्य 'शतं जीव शरदो वर्द्धमान' इति दूर्वाक्षतपुष्पैः  
 संपूज्य वस्त्रेणाच्छाद्य द्वितीयवेद्यां 'भद्रं कर्णेभिरिति' भद्रासनं निधा-  
 य 'आस्तीर्णं बहिरूप नो याहि वीतये' इति प्रागग्रान्कुशानास्तीर्य तत्र  
 प्रणवेन देवं निधाय प्राङ्मुखमुदङ्मुखो वा भूत्वा कुङ्कुमाक्तेन सूत्रेण  
 लिङ्गमावेश्य प्रतिमायां मुखलिङ्गस्य च नेत्राणि सुवर्णशलाकया 'चित्रं  
 देवानामिति' अर्धर्चनं कल्पयेत् । ऊर्ध्वाधः पृथग्भूतं पद्मपुटद्वयं च आकृ-  
 ष्णेनेति कल्पयेत् । नेत्रमध्ये त्रिभागेन कनीनिकामपि कल्पयेत् । तदा  
 न कश्चित्पुरतस्तिष्ठेत् । सुवर्णं पायसं भक्ष्यं भोज्यमादर्शं च शीघ्रं दर्शयेत् ।  
 ततः शिल्पी लोहेनोल्लिखेत् । गुरुर्मधुसर्पिर्भ्यामभ्यज्येमं मे गङ्गे इति  
 मन्त्रेणाभ्युक्ष्य पुनर्मृदाद्येकादशकलशैः स्नापयेत् । प्रतिमाबहुत्वे मृदादिक-  
 लशोदकं किञ्चित्स्थापयित्वा तासां नेत्रेपूल्लिख्य तेन स्नापयेत् । यजमानः  
 सुवर्णशलाकास्नानवस्त्रादिकं च शिल्पिने दत्त्वा सहिरण्यां गां गुरवे  
 दद्यात् । गुरुरुत्तरस्यां वेद्यां भद्रासने भद्रमिति देवं स्थापयित्वा कलशेन  
 'समुद्रज्येष्ठा' इति संस्नाप्य संपूज्य दूर्वाक्षतान्मूर्ध्नि दत्त्वा प्रार्थयेत्—

नमस्तेर्चे सुरेशानि प्रकृते विश्वकर्मणः ।

प्रभाविताशेषजगद्धात्रि तुभ्यं नमो नमः ॥

त्वयि संपूजयामीशं नारायणमन्तामयम् ।

हरिताशेषदोषैस्त्वं ऋद्धियुक्ता सदा भव ॥ इति ।

ततो देवस्य दक्षिणहस्ते प्रतिमावितस्तिमात्रमूर्णासूत्रं 'कनिकददिति'  
 मन्त्रेण बध्नीयात् ।

सर्वसत्त्वमयं शान्तं परं ब्रह्म सनातनम् ।

त्वामेवालं करिष्यामि त्वं वन्द्यो भवते नमः ॥

इति पठित्वा चतुर्भिः कलशैः स्नापयेत् । इदमापः प्रवहतेत्याद्येन  
 आपोदेवीरिति द्वितीयेन इमं मे गङ्गे इति तृतीयेन तत्त्वायामीति चतुर्थेन  
 अग्निर्मूर्धादिवेत्यष्टपलमृत्तिकाकलशेन समुद्रज्येष्ठा इति शुद्धोदककलशेन  
 गन्धद्वारामिति सप्तपलमितगोमयकलशेन ब्रह्मस्योत्तममसीति शुद्धो-  
 दकेन तत्सवितुरिति द्वादशपलगोमूत्रकलशेन आपोहिष्ठेति शुद्धोदकेन



प्रसद्येति मुष्टिसंमितभस्मकलशोदकेन यो वः शिवतमो रस इति शुद्धो-  
दकेन पयः पृथिव्यामिति त्रिपलसंमितपञ्चमव्यकलशेन देवीरापः  
संमधुमतीर्मधुमतीभिः सृज्यध्वं इति शुद्धोदकेन आप्यायस्वेति षोडश-  
पलक्षीरकुम्भेन तस्मा अरंगमामव इति शुद्धोदकेन दधिक्राव्ण इति  
विंशतिपलदधिकुम्भेन युञ्जान इत्युदकेन घृतवती भुवनानामिति सप्तपल-  
घृतकुम्भेन देवस्य त्वेति जलेन मधुवाता इति त्रिपलमधुकुम्भेन आपो  
अस्मानिति जलेन आयंगौरिति त्रिपलशर्कराकुम्भेन आपोहयवृहतीरि-  
त्युदकेन प्रक्षाल्य यज्ञा यज्ञाव इति वस्त्रेण संमार्ज्य सुगन्धतैलेना-  
भ्यज्य दुपदादिवेति यवशालिगोधूममसूरबिल्वचूर्णैरुद्धृत्य या ते रुद्र  
शिवा तनूरिति आमलकचूर्णेन यक्षकर्दमेन कर्दमेन प्रजाभूतेति  
लिम्पेत् । यक्षकर्दमस्तु—

कस्तूरिकाया द्वौ भागौ द्वौ भागौ कुंकुमस्य च ।

चन्दनस्य त्रयो भागाः शशिनस्त्वेक एव हि । इत्युक्तः ॥

ततो जटामांस्याऽनुलिप्य मानस्तोके प्रतद्विष्णुरिति कलशद्वयेन स्नाप-  
यित्वा अपामसोमममृता अभूमेति पञ्चामृतेन अयं राजा वरुणोऽनुमन्य-  
तां यथा विप्रस्य० संते पथा०सि० आप्यायस्वमदितमसो० अपस्वमेस-  
धिष्टवसौ० इति पञ्चभिः शुद्धजलपूरितकलशैः क्षालयेत् । गन्धद्वारामिति  
गन्धोदकेन यज्ञा यज्ञाव इति पञ्चपलवकषायकलशोदकेन या ओषधीः  
पूर्वा जाता इत्योषधीकलशेन ओषधयः प्रतिमोदध्वमिति पुष्पकलशोदकेन  
याः फलिनीरित्यष्टफलकलशोदकेन हिरण्यगर्भ इति सुवर्णोदकेन हवि-  
ष्मतीरिति शृङ्गोदकेन धान्यमसीति धान्योदकेन सहस्राक्षेणेति सहस्र-  
धारकलशेन या दिव्या इति सर्वोषधिजलेन नमोऽस्तु सर्पेभ्य इति  
पञ्चपलवोदकेन अष्टौ व्यख्यत्ककुभः पृथिव्या इति रत्नोदकेन इमं मे  
गङ्गे इति तीर्थोदकेन पुनरष्टभिः कलशैः पूर्वकल्पितैः समुद्रसंज्ञितैः  
स्नापयेत् । कयानश्चित्र इति क्षीरोदकेन आप्यायस्व स मे त्विति  
क्षीरकुम्भेन दधिक्राव्ण इति दध्ना घृतवती भुवनानामिति घृतस्य  
पयः पृथिव्यामितीक्षुरसस्य देववर्हिरिति सुरोदकस्य स्वादिष्टयेति  
स्वादूदकस्य सरस्वती योन्यामिति गर्भोदकस्य पुनर्दशभिः पल्लवैर्लोकपा-  
लकलशैः स्नापयेत् । तत्र त्रातारमिन्द्रमिति कदम्बपल्लवकुम्भोदकेन त्वन्नो  
अग्ने वरुणस्य विद्वानिति शास्मलीपल्लवेन सुगं नः पन्थामभयं कृणोत्विति



जम्बूपल्लवेन असुन्वन्तमयजमानमिति अशोकपल्लवेन तत्त्वायामीति प्रक्षेण-  
वायो ये ते सहस्रिण इति चूतपल्लवेन वयसोमेति वटपल्लवेन तमीशान-  
मिति बिल्वपत्रेण नमोऽस्तु सर्पेभ्य इति नागकेसरपल्लवेन ब्रह्मजज्ञान-  
मिति पलाशपल्लवेन ततः सुमङ्गलघोषैः कनिक्रददिति चतुर्भिः कुम्भैः  
एकेन वा कुम्भेन देवं स्नापयित्वा सुगन्धिना सितवस्त्रेण परिमृज्य विश्व-  
तश्चक्षुरिति सङ्कलीकृत्य देवमावाहयेत् ।

एह्येहि भागवन्विष्णो लोकानुग्रहकाम्यया ।

यज्ञभागं गृहाणेमं वासुदेव नमोऽस्तु ते ॥

हिरण्यवर्णमिति पाद्यम् । हिरण्यवर्णाः शुचय इत्यर्घ्यम् । विभ्राट्  
बृहत्पिबत्वित्याचमनीयम् । त्र्यम्बकमिति चन्दनम् । अभिवस्त्रेणेति वस्त्रम् ।  
वेदाहमेतं पुरुषमित्युपवीतं तेनैव उत्तरीयं च । इन्द्रं विष्णुरिति पुष्पम् ।  
धूरसि धूर्वेति धूपम् । चन्द्रमा मनस इति दीपम् । अन्नपतेऽन्नस्येति  
नैवेद्यम् । आचमनं पुष्पाञ्जलिं दत्त्वा प्रार्थनां कृत्वा स्नानवस्त्रनैवेद्या-  
दिकं शिल्पिने दद्यात् । इति देवस्तपनविधिः ।

अथ देवं पुरुषसूक्तेन स्तुत्वा—

उत्तिष्ठोत्तिष्ठ गोविन्द त्यज निद्रां जगत्पते ।

त्वयि सुप्ते जगत्सुप्तमुत्थिते चोत्थितं जगत् ॥

इति तमुत्थाप्य रथमारोप्य मङ्गलघोषेण कनिक्रददिति सूक्तेन च  
प्रासादप्रादक्षिण्येनानीय यागमण्डपपश्चिमद्वार्याकृष्णेनेतिमन्त्रेण प्रवेश्य  
वेद्याः पश्चिमभागे प्राङ्मुखमुपवेश्य मधुपर्कं कुर्यात् । ततो वेद्यां कुशा-  
नास्तीर्य तदुपरि शय्यामास्तीर्य वेद्याः पूर्वादिकदिक्षु विष्णुमधुसूदनत्रिवि-  
क्रमवामनानाग्रेयादिकोणेषु श्रीधरहृषीकेशपद्मनाभदामोदरांश्च पूजयेत् ।  
ॐ नमो नारायणायेतिमन्त्रेण विष्णुं शय्यायां निवेशयेत् । शिवादि-  
प्रतिष्ठायां तु नमः शंभवायेति शय्यायां निवेश्य भवं शर्वमीशानं पशु-  
पतिं रुद्रमुग्रं भीमं महान्तं च पूर्वादिक्रमात्पूजयेत्, ततः शय्यायां देवं  
शाययित्वा त्रिभिर्वस्त्रैर्देवमाच्छाद्य देवस्य शिरोदेशमूमौ सहिरण्यं  
निद्राकलशमपो देवीरुपहूय इति प्रतिष्ठाप्य आप्यायस्वसमिति मधुस-  
र्षिभ्यां देवमभ्यञ्ज्य या ते रुद्रेति तैलसर्षपैरुपलिप्य गन्वादिनाऽभ्यर्च्य  
बृहस्पतेः परिदीयेति सितं परिसरं दद्यात् । अत्र वा बृहस्पतेः परीतिमन्त्रेण  
देवस्य कङ्कणबन्धनमित्येके । ततो देवस्य पादनाभिवक्षःशिरसु विधत्-



श्वधुरित्यालभनम् । ततस्तदक्षिणपार्श्वे छत्रं व्यजनं चामरं च, चरणदेशे पादुके, पार्श्वयोः शान्तिकुम्भौ आसनदर्पणवण्टाभक्ष्यभोज्यजलपात्रादिकं च देवस्य पुरतः स्थापयेत् । ततो भस्मदर्भतिलैर्देवस्य परितो रक्षार्थं प्राकारत्रयं कृत्वा मण्डपाद्वहिर्गत्वा प्रतिदेशं लोकपालेभ्यो गन्धादिपूर्वकं बलिं दद्यात् । भूतेभ्यश्च त्र्यम्बकमिति । बलिमन्त्रस्तु पूर्वदिग्वासिभ्यो दिक्पतिदिग्भूताधिपतिदिग्द्रुदिङ्मातृदिक्क्षेत्रपालेभ्यो नम इत्येवं प्रतिदिशम् । तत आचम्य होमं कुर्यात् । तद्यथा—ॐ पराय विष्णवात्मने स्वाहेति विष्णवे । अन्यदेवतायां शिवात्मने इत्याद्यूहः । अनेनाष्टोत्तरसहस्रमष्टोत्तरशतमष्टाविंशतिमष्टौ वा तिलैर्यवैर्वा प्रत्येकं हुत्वा प्रतिमायां न्यासान्कुर्यात् ।

अ पादयोः उ हृदये म ललाटे इति प्रणवन्त्यसेत् । भूः पादयोः भुवः हृदये स्वः ललाटे इति व्याहृतीर्न्यसेत् । अ तालुनि आ मुखे इ दक्षिणनेत्रे ई वामनेत्रे उ दक्षिणश्रवणे ऊ वामश्रवणे ऋ दक्षिणगण्डे ॠ वामगण्डे ल दक्षिणनासापुटे लृ वामनासापुटे ए ऊर्ध्वदशनेषु ऐ अधोदशनेषु ओ ऊर्ध्वोष्ठे औ अधरोष्ठे अं ललाटे अः जिह्वायां य त्वचि र चक्षुषोः ल नासिकायां व दशनेषु श श्रोत्रयोः ष उदरे स कटिदेशे ह हृदये ल नाभ्यां क्ष लिङ्गे पफत्रभम दक्षिणबाहौ तथदधन वामबाहौ टठडढण दक्षिणजंघायां चलजझञ वामजंघायां कखगघङ्ग सर्वाङ्गुलिषु इति मातृकान्यासः । रविचन्द्राभ्यां नमो नेत्रयोः । भौमाय० हृदये । बुधाय० स्कन्धे । बृहस्पतये० जिह्वायाम् । शुक्राय० लिङ्गे । शनैश्चराय० ललाटे । राहवे० पादयोः । केतुभ्यो० केशेषु । रोहिणीभ्यो० हृदये । मृगशिरसे० शिरसि । आर्द्रायै० केशेषु । पुनर्वसवे० ललाटे । पुष्याय० मुखे । आश्लेषाभ्यो० नासाभ्याम् । मघाभ्यो० दन्तेषु । पूर्वाफल्गुनीभ्यो० दक्षिणश्रवणे । उत्तराफल्गुनीभ्यो० वामश्रवणे । हस्ताय० हस्तयोः । चित्रायै० दक्षिणे भुजे । स्वात्यै० वामे भुजे । विशाखायै० हृदि । अनुराधाभ्यः० स्तनयोः । ज्येष्ठाभ्यो० दक्षिणकुक्षौ । मूलाय० वामकुक्षौ । पूर्वाषाढाभ्यो० कटिपार्श्वयोः । उत्तराषाढाभ्यो० लिङ्गे । श्रवणधनिष्ठाभ्यो० वृषणे । शतभिषग्भ्यो० नेत्रे । पूर्वाभाद्रपदाभ्यो० दक्षिणोरौ । उत्तराभाद्रपदाभ्यो० वामोरौ । रेवतीभ्यो० दक्षिणजङ्घायाम् । अश्विनीभ्यो० वामजङ्घायाम् । भरणीभ्यो० दक्षिणपादे । कृत्तिकाभ्यो०



।मपादे । ध्रुवाय० नाभ्याम् । सप्तर्षिभ्यो० कण्ठे । मातृमण्डलाय० कटि-  
शे । विष्णुपदेभ्यो० पादयोः । नागवीथ्यै० अङ्गवीथ्यै० वनमालाय ।  
।राभ्यो० रोमकूपेषु । अगस्त्याय० कौस्तुभे । इति ग्रहादिन्यासः ।

चित्राय० शिरसि । वैशाखाय० मुखे । ज्येष्ठाय० हृदये । आषा-  
।य० कण्ठे । श्रावणाय० स्तनयोः । भाद्रपदाय० सदरे । आश्विनाय०  
।य्याम् । कार्तिकाय० दक्षिणोरौ । मार्गशिर्षाय० वामोरौ । पौषाय०  
क्षिणजङ्घायाम् । माघाय० वामजङ्घायाम् । फाल्गुनाय० पादयोः ।  
वत्सराय० परिवत्सराय० इदुवत्सराय० अनुवत्सराय नम इति  
क्षिणोर्वात्प्रादक्षिण्येन चतुर्षु बाहुषु । पर्वभ्यो० सन्धिषु । ऋतुभ्यो०  
।ङ्गे । अहोरात्रेभ्यो० अस्थिषु । क्षणाय० लवाय० काष्ठायै० रोमसु ।  
।ताय० मुखे । त्रेतायै० हृदये । द्वापराय० नितम्बे । कलये० पादयोः ।  
न्वन्तरेभ्यो० बाह्वोः । पराय० परार्धाय० जङ्घयोः । महाकल्पाय०  
।रीरे । उदगयनाय० दक्षिणायनाय० पादयोः । विषुवते० सर्वाङ्गुलिषु ।  
ति कालन्यासः ।

ब्राह्मणाय० मुखे । क्षत्रियाय० बाह्वोः । वैश्याय० ऊर्वोः । शूद्राय०  
।दयोः । सङ्करजेभ्यो० पादाम्ने । अनुलोमजेभ्यो० सर्वाङ्गसन्धिषु ।  
।भ्यो० मुखे । अजाभ्यो० अविकाभ्यो० हस्तयोः । ग्राम्यपशुभ्यो०  
।य्याम् । अरण्यपशुभ्यो० ऊर्वोः । इति वर्णन्यासः ।

मेघेभ्यो० केशेषु । अभ्रेभ्यो० रोमसु । नदीभ्यो० सर्वाङ्गात्रेषु ।  
।मुद्रेभ्यो० कुक्षिदेशे । इति तोयन्यासः ।

ऋग्वेदाय० शिरसि । यजुर्वेदाय० दक्षिणभुजे । सामवेदाय० वाम-  
।जे । सर्वोपनिषद्भ्यो० हृदये । इतिहासपुराणेभ्यो० जङ्घयोः । अथ-  
।ङ्गिरसेभ्यो० नाभौ । कल्पसूत्रेभ्यो० पादयोः । व्याकरणाय० कर्णे ।  
।केभ्यो० कण्ठे । मीमांसायै० निरुक्ताय० हृदये । छन्दःशास्त्रेभ्यो०  
।रोतिःशास्त्रेभ्यो० नेत्रयोः । गीताशास्त्रेभ्यो० भूतशास्त्रेभ्यो० ओत्रयोः ।  
।युर्वेदाय० दक्षिणभुजे । धनुर्वेदाय० वामभुजे । योगशास्त्रेभ्यो०  
।दये । नीतिशास्त्रेभ्यो० पादयोः । वक्ष्यतन्त्राय० ओष्ठयोः ॥  
ति विद्यान्यासः ।

दिवे० मूर्ध्नि । सूर्यलोकाय० चन्द्रलोकाय० नेत्रयोः । अनिललो-  
।य० घ्राणे । व्योम्ने० नाभ्याम् । समुद्रेभ्यो० वस्तिदेशे । पृथिव्यै०  
।दयोः । इति वैराजन्यासः ।



हिरण्यगर्भाय० शिरसि । कृष्णाय० केशेषु । रुद्राय० ललाटे ।  
 यमाय० भ्रुकुट्याम् । अश्विभ्यां० कर्णयोः । वैश्वानराय० मुखे ।  
 मरुद्भ्यो० घ्राणे । वसुभ्यो० कण्ठे । रुद्रेभ्यो० दन्तेषु । सरस्वत्यै०  
 जिह्वायाम् । इन्द्राय० दक्षिणभुजे । बलये० वामभुजे । प्रह्लादाय०  
 दक्षिणस्तने । विश्वकर्मणे० वामस्तने । नारदाय० दक्षिणकुक्षौ ।  
 अनन्तादिभ्यो० वामकुक्षौ । वरुणाय० हस्तयोः । मित्राय० पादयोः ।  
 विश्वेभ्यो देवेभ्यो० ऊरुमध्ये । पितृभ्यो० जानुमध्ये । यज्ञेभ्यो०  
 जङ्घयोः । राक्षसेभ्यो० गुल्फयोः । पिशाचेभ्यो० पादयोः । असुरेभ्यो०  
 पादाङ्गुलीषु । विद्याधरेभ्यो० पाष्ण्योः । ग्रहेभ्यो० पादतलयोः ।  
 गुह्यकेभ्यो० गुदे । पूतनादिभ्यो० नखेषु । गन्धर्वेभ्यो० ओष्ठयोः ।  
 कार्तिकेयाय० गणेशाय० कटिपार्श्वयोः । इति देवयोनिन्यासः ।

मत्स्याय० मूर्ध्नि । कूर्माय० पादयोः । वराहाय० जङ्घयोः । नृसि-  
 हाय० ललाटे । वामनाय० मुखे । परशुरामाय० हृदये । रामाय०  
 बाहुषु । कृष्णाय० नाभ्याम् । बौद्धाय० बुद्धौ । कल्किने० जानुनि ।  
 केशवाय० शिरसि । नारायणाय० मुखे । माधवाय० ग्रीवायाम् ।  
 गोविन्दाय० बाह्वोः । विष्णवे० हृदये । मधुसूदनाय० पृष्ठे । त्रिविक्रमाय०  
 कट्याम् । वामनाय० जठरे । श्रीधराय० हृषीकेशाय० जङ्घयोः ।  
 पद्मनाभाय० गुल्फयोः । दामोदराय० पादयोः । इति मूर्तिन्यासः ।

अश्वमेवाय० मूर्ध्नि । नरमेधाय० ललाटे । राजसूयाय० मुखे ।  
 गोसवाय० कण्ठे । द्वादशाहाय० हृदि । अहीनेभ्यो० नाभौ । सर्व-  
 जितेभ्यो० दक्षिणकट्याम् । सर्वमेधाय० वामकट्याम् । अग्निष्टोमाय०  
 लिङ्गे । अतिरात्राय० वृषणयोः । आप्तोर्यामाय० ऊर्वोः । षोडशिने०  
 जान्वोः । उक्थाय० दक्षिणजङ्घायाम् । वाजपेयाय० वामजङ्घायाम् ।  
 अत्यग्निष्टोमाय० दक्षिणबाहौ । चातुर्मास्याय० वामबाहौ । सौत्रामण्यै०  
 हस्तेषु । पश्चिष्टिभ्यो० अङ्गुलीषु । दर्शाय० पौर्णमासाय० नेत्रयोः ।  
 सर्वेष्टिभ्यो० रोमकूपेषु । स्वाहाकाराय० वषट्काराय० स्तनयोः । पञ्च-  
 महायज्ञेभ्यो० पादाङ्गुलीषु । आहवनीयाय० मुखे । दक्षिणाम्रये० हृदये ।  
 गार्हपत्याय० नाभ्याम् । वेद्यै० उदरे । प्रवर्ग्याय० भूषणेषु । सवनेभ्यो०  
 पादयोः । इध्मेभ्यो० बाहुषु । दर्भेभ्यो० केशेषु । इति ऋतुन्यासः ।

अथ मूलमन्त्रन्यासः । आयुधन्यासः शक्तिन्यासः अङ्गन्यासः । इति  
 साधारणाः सर्वत्र ।



वैष्णवंमभिकृत्य तूच्यन्ते । धर्माय० मूर्ध्नि । ज्ञानाय० हृदि ।  
ग्याय० गुह्ये । ऐश्वर्याय० पादयोः । इति गुणन्यासः ।

खड्गाय० शिरसि । शार्ङ्गाय० मस्तके । मुसलाय० दक्षिणभुजे ।  
ाय० वामभुजे । चक्राय० नाभ्यां जठरे पृष्ठे च । शंखाय० लिङ्गे  
णे च । गदायै० जङ्घयोः जानुनोश्च । पद्माय० गुल्फयोः पादयोश्च ।  
ाय० शक्तये० दण्डाय० खड्गाय० पाशाय० ध्वजाय० अङ्कुशाय०  
शूलाय० चक्राय० पद्माय० शिवे । इत्यायुधन्यासः ।

लक्ष्म्यै० ललाटे । सरस्वत्यै० मुखे । रत्यै० गुह्ये । प्रीत्यै० कण्ठे ।  
त्यै० दिक्षु । शान्त्यै० हृदि । तुष्ट्यै० जठरे । पुष्ट्यै० सर्वत्र ।  
। शक्तिन्यासः ।

मूलमन्त्रस्य । हृदयं हृदये शिरः शिरसि शिखा० शिखायां वासु-  
ाय कवचं सर्वत्र नेत्रयोर्नेत्रे० करयोरस्त्रं दक्षिणवामस्तनयोः श्रीव-  
ाय० उरसि कौस्तुभाय० कण्ठे वनमालायै० । इत्यङ्गन्यासः ।

ॐ पादयोः । न जानुनोः । मो गुह्ये । म नाभ्याम् । ग हृदये । व  
ठे । ते मुखे । वा नेत्रयोः । सु भाले । दे मूर्ध्नि । वा दक्षिणपार्श्वे ।  
उत्तरपार्श्वे । इति द्वादशाक्षरन्यासः ।

प्रतिमायां जीवन्यासः । तत्र तेजो भावयित्वा बुद्धीन्द्रियकर्मेन्द्रिय-  
। प्राणपञ्चकाहङ्कारशब्दतन्मात्रादिकं सर्वं संयोज्य पुरुषभावं भाव-  
त्वा सर्वसाक्षिणं च भावयित्वा तत्र तत्त्वत्रयं न्यसेत् । तद्यथा—आत्म-  
वाय० आत्मतत्त्वाधिपतये ब्रह्मणे नमः पादयोः । विद्यातत्त्वाय०  
द्यातत्त्वाधिपतये विष्णवे० हृदये । शिवतत्त्वाय० शिवतत्त्वाधिपतये  
ाय० शिरसीति ।

अथ गायत्रीन्यासः सूर्यस्य । स पादाङ्गुष्ठयोः । त्स गुल्फयोः ।  
जङ्घयोः । तु जानुनोः । र्व ऊर्वोः । रे गुह्ये । णि वृषणयोः । यं  
टेदेशे । म नाभौ । गो जठरे । दे स्तनयोः । व हृदये । स्य कण्ठे ।

वदने । म तालुदेशे । हि नासिकाग्रे । धि चक्षुषोः । यो भ्रूमध्ये ।  
ललाटे । नः पूर्वदिशि । प्र दक्षिणदिशि । चो पश्चिमदिशि । द  
रदिशि । या मूर्ध्नि । त् सर्वत्र । तत्सवितुर्वरेण्यं शिरसि,  
र्षो देवस्य शिखायाम्, धीमहि कवचे, धियो यो नः नेत्रयोः, प्रचो-



अथ मन्त्रन्यासः । अग्निमीळे० पादयोः । इमे त्वा० गुल्फयोः ।  
अन्न आयाहि० जङ्घयोः । शन्न० जान्वोः । बृहद्रथन्तरे० ऊर्वोः । स्वस्ति  
नः० जठरे । दीर्घायुत्वाय० हृदये । श्रीश्च ते० कण्ठे । त्रातारं० वक्त्रे ।  
त्र्यम्बकं० स्तनयोर्नेत्रयोश्च । मूर्धानं० मूर्ध्नि ।

अथ द्वादशाक्षरेण नारायणस्य मूर्तिन्यासः । ॐ केशवाय० शिरसि ।  
न नारायणाय० मुखे । मो माधवाय० ग्रीवायाम् । भ गोविन्दाय०  
कण्ठे । ग विष्णवे० पृष्ठे । व मधुसूदनाय० कुक्षौ । ते त्रिविक्रमाय०  
कट्याम् । वा वामनाय० जङ्घयोः । सु श्रीधराय० वामगुल्फे । दे हृषी-  
केशाय० दक्षिणगुल्फे । वा पद्मनाभाय० वामपादे । य दामोदराय०  
दक्षिणे पादे । ॐ हुं हृदयाय नमः हृदये । ॐ विष्णवे० शिरसि ।  
ब्रह्मणे० शिखायाम् । ध्रुवाय० कवचे । चक्रिणे० अस्त्राय फट् अस्त्रं  
हस्तयोः । नमः शम्भवाय० गायत्रीं दक्षिणनेत्रे । विजयाय० सावित्रीं  
वामनेत्रे । चक्रिणे चक्ररूपाय० पिङ्गलास्त्रं दिक्षु । इत्यष्टाङ्गविष्णु-  
मन्त्रन्यासः ।

सहस्रशीर्षा० पादयोः । पुरुष एव० जङ्घयोः । एतावानस्य०  
जानुनोः । त्रिपादूर्ध्व० ऊर्वोः । ततो विराट्० वृषणयोः । तस्माद्यज्ञात्०  
कट्याम् । तस्माद्यज्ञात्सर्वहुतः० नाभ्याम् । तस्मादश्वा० हृदि । तं यज्ञं०  
स्तनयोः । यत्पुरुषं० बाह्वोः । ब्राह्मणोऽस्य० मुखे । चन्द्रमा मनसो०  
चक्षुषोः । नाभ्या आसीदं० कर्णयोः । यत्पुरुषेण० ध्रुवोः । सप्तास्या०  
भाले । यज्ञेन यज्ञं० शिरसि । अद्भ्यः सम्भूतः० हृदये । वेदाहं०  
शिरसि । प्रजापतिः० शिखायाम् । यो देवेभ्यः० कवचे । ऋचं  
ब्राह्मं० नेत्रयोः । श्रीश्च ते० अस्त्रे । इति पुरुषसूक्तादिन्यासः ।

अथ शिवस्य पञ्चब्रह्मन्यासः । अङ्गुष्ठयोरीशानं, तर्जन्योस्तत्पुरु-  
षम्, मध्यमयोरघोरम्, अनामिकयोर्वामदेवम्, कनिष्ठिकयोः सद्यो-  
जातम् । ततः कनिष्ठिकयोर्हृदयम्, अनामिकयोः शिरः, मध्यमयोः  
शिखा, तर्जन्योः कवचम्, अङ्गुष्ठयोरस्त्रं विन्यस्य परेण तेजसा  
संयोज्य कवचेनावगुण्ठ्य सर्वकर्मसु नियोजयेत् । आचमनं सर्वत्र ।  
इत्थं देवस्य करन्यासं कृत्वा लिङ्गमुद्रां बद्ध्वा, ईशानः सर्वं सदाशिवोम्,  
इतिमन्त्रेण ईशानमुष्टिं बध्नीयात् । तत अङ्गुल्यगैः रुद्रमुद्रया मूर्ध्नि  
'तत्पुरुषाय विद्महे महादेवाय धीमहि तन्नो रुद्रः प्रचोदयात्' इति ।



इवं तर्जन्यङ्गुष्ठयोगात्तत्पुरुषं० मुख । अघोरेभ्यो० इति मध्यमाङ्गुष्ठ-  
योगेन हृदि । अघोरे० वामदेवाय नमो० मनोन्मनाय नम इत्यङ्गुष्ठा-  
नामिकयोगेन गुह्ये । सद्योजातं० भवोद्भवाय नम इति कनिष्ठाङ्गुष्ठ-  
योगेन पादादारभ्य मस्तकान्तं यावन्मूर्तिव्यापकत्वेन ब्रह्म न्यसेत् ।  
ततः ईशानः सर्वविद्यानामिति शशिनमुपरितनमूर्ध्नि । ईश्वरः सर्वभू-  
तानामिति कलितचन्द्रोदयदलं पूर्वमूर्ध्नि । ब्रह्माधिपतिर्ब्रह्मणोधिप-  
तिर्ब्रह्म नम इतीष्टां दक्षिणमूर्ध्नि । शिवो मे अस्तु नम इति मरी-  
चिमुत्तरमूर्ध्नि । सदाशिवो नम इति ज्वालिनीं पश्चिममूर्ध्नि । ततः  
तत्पुरुषाय विद्महे नम इति पूर्ववक्त्रे शान्तिम् । महादेवाय धीमहीति  
दक्षिणवक्त्रे विद्याम् । तन्नो रुद्र इत्युत्तरवक्त्रे प्रतिष्ठाम् । प्रचोदयादिति  
पश्चिमवक्त्रे धृतिमिति तत्पुरुषकलाचतुष्टयन्यासः । ततः, अघोरेभ्य इति  
मां हृदये । अथ घोरेभ्यो नम इति रजामुरसि । घोरजरायै स्कन्धयोः ।  
घोरतरेभ्यो निद्रायै नाभौ । सर्वेभ्यः सर्वसाध्यै कुक्षौ । सर्वशर्वेभ्यः  
मृत्यवे पृष्ठे । नमस्ते अस्तु क्षुधायै वक्षसि । रुद्ररूपेभ्यस्तुषायै  
उरसि । इत्यष्टावघोरकलाः । वामदेवाय नम इति रजां गुह्ये । ज्येष्ठाय  
नम इति रक्षां लिङ्गे । श्रेष्ठाय नम इति रतिं दक्षिणोरौ । रुद्राय नम  
इति कल्पां वामोरौ । कालाय नम इति कामां दक्षिणजानौ । कल-  
विकरणाय नम इति संजीविन्यै वामजानौ । बलविकरणाय नमः  
क्रियायै इति दक्षिणजंघायाम् । बलाय नमो वृद्ध्यै वामजंघायाम् । बल-  
छायायै दक्षिणस्फिचि । प्रमथनाय नमः धात्रीं वामस्फिचि । सर्व-  
भूतदमनाय नम इति भ्रामणीं कट्याम् । मनो नम इति पोषणीं दक्षि-  
णपार्श्वे । उन्मनाय नम इति ज्वरां वामपार्श्वे । इति त्रयोदशकलाः ।  
सद्योजातं प्रपद्यामि नम इति सिद्धिं दक्षिणपादे । सद्यो जाताय वै  
नमो नम इति ऋद्धिं वामपादे । भवे नम इति कीर्तिं दक्षिणपाणौ ।  
अभवे नम इति लक्ष्मीं वामपाणौ । नातिभवे नम इति मेधां नासा-  
याम् । भवस्व मां नम इति कार्न्तिं शिरसि । भव नम इति स्वधां  
दक्षिणबाहौ । उद्भवाय नम इति प्रभां वामबाहौ । इति सद्योजातक-  
लाष्टकम् । ततस्तमाद्याः सर्वा अत्र विशन्तिवति कलान्तरन्यासभावनां  
कृत्वा मुद्राश्च प्रदर्श्य विद्यादेवं हंसं संपाद्य हंसहंसेति हृदय-  
दिन्यासं कुर्यात् ।



अथ नृसिंहे 'नृसिंह उग्ररूप ज्वल ज्वल प्रज्वल प्रज्वल स्वाहा ' इतिमन्त्रः ।

नारसिंही यदा स्थाप्या त्वधिवास्य निशागमे ।  
कृत्रिमं वाथ साक्षाद्वा पशुं दत्त्वा बलिं हरेत् ॥

एवं न्यासं कृत्वा—

परमेष्ठिनं नमस्कृत्य निद्रामावाहयाम्यहम् ।  
मोहिनीं सर्वभूतानां मनोविभ्रमकारणीम् ॥  
विरूपाक्षे शिवे शान्ते आगच्छ त्वं तु मोहिनि ।  
वासुदेवहिते कृष्णे कृष्णाम्बरविभूषिते ॥  
आगच्छ सहसाऽजस्रसुप्तं संसारमोहिनि ।  
सुषुप्तं संहरे देवि कुमार्येकान्तमानसे ॥  
अमनिःश्वासबाह्यं च आगच्छ भुवनेश्वरि ।  
तमःसत्त्वरजोपेते आगच्छ त्वरचारिणि ॥  
मनोबुद्धिरहङ्कारसंहारस्त्वं सरस्वति ।  
शब्दस्पर्शश्च रूपं च रसो गन्धश्च पञ्चमः ॥  
आगच्छ गृह्ण संक्षिप्य मोहपाशनिबन्धनि ।  
भवम्योत्पत्तिहेतुस्त्वं यावदाभूतसंप्लवम् ॥  
भुवः कल्पान्तसन्ध्यायां वससे त्वं चराचरे ।  
भोगिशय्यां प्रसुप्तस्य वासुदेवस्य शासने ॥  
त्वं प्रतिष्ठाऽसि वै देवि मुनियोनिसमुत्थिते ।  
पितृदेवमनुष्याणां सयक्षोरगरक्षसाम् ॥  
पशुपक्षिमृगाणां च योगमायाविवर्धिनि ।  
वससे सर्वसत्त्वेषु मातेव हितकारिणि ॥  
एहि सावित्रि मूर्ति त्वं चक्षुर्भ्यां स्थानगोचरे ।  
विश नासापुटे देवि कण्ठे चोत्कण्ठिता विश ॥  
प्रतिभावय मां सर्व मातृवद्देवि सुन्दरि ।  
इदमर्घ्यं मया दत्तं पूजेयं प्रतिगृह्यताम् ॥

‘ उपप्रागात्परमं यदिति ’ मन्त्रोऽयं तस्याः पूजाविधेः स्मृतः । निद्रा-  
कलशे निद्रां पूजयित्वा लोकपालमातृक्षेत्रपालभूतेभ्यो बलिं दत्त्वा स्थाप्य  
देवं शय्यातः प्राच्यां सर्वतोभद्रे पूजयेत् । विष्णुश्चेद्वादशारे चक्रे मध्येऽ-



हृदये पद्मे मूलमन्त्रेण देवं निवेशयेत् । ॐ हुं हृदयाय नम इति कर्णिकायां  
हृदयं पूजयेत् । विष्णवे नम इति शिरः पूर्वपत्रे । ब्रह्मण्याय नम इति  
दक्षिणां दक्षिणे । ब्रुवाय नम इति कवचं पश्चिमे । चक्रिणे नम इति  
पद्मं अक्षमुत्तरे । शम्भवाय नम इति गायत्रीमात्रेयदले । विजयाय नमः  
सावित्रीमीशानदले । ज्योतीरूपाय नमो नैर्ऋत्ये । चक्रिरूपाय नमः  
पिङ्गलास्त्रं वायव्ये । इति गर्भावरणम् । आसु पूर्वादिक्रमेण केशव  
नारायण माधव गोविन्द विष्णु मधुसूदन त्रिविक्रम वामन श्रीधर  
हृषीकेश पद्मनाभ दामोदर इति द्वादश मूर्तीः पूजयेत् । इति द्विती-  
यावरणम् । प्रागादितः खड्गाय नमः गदायै नमः चक्राय नमः शङ्खाय  
नमः पद्माय० हलाय० मुसलाय० शार्ङ्गाय० । इति तृतीयावरणम् ।

अथ मूर्तीशाः । पृथिवीमूर्तये नमः पृथिवीमूर्त्यधिपतये शर्वाय० ।  
अग्निमूर्तये० अग्निमूर्त्यधिपतये पशुपतये० । यजमानमूर्तये० यजमान-  
मूर्त्यधिपतये उग्राय० । अर्कमूर्तये० अर्कमूर्त्यधिपतये रुद्राय० । जलमूर्तये०  
जलमूर्त्यधिपतये भवाय० । वायुमूर्तये० वायुमूर्त्यधिपतये ईशानाय० ।  
इन्दुमूर्तये० इन्दुमूर्त्यधिपतये महादेवाय० । खमूर्तये० खमूर्त्यधिपतये  
भीमाय० इत्यष्टौ मूर्तीस्तदधिपांश्चार्चयेत् । वैष्णवे पञ्चैव मूर्तयः । तदा  
पूर्वे पृथिवीमूर्तये नमः पृथिवीमूर्त्यधिपतये वासुदेवाय० । दक्षिणे जल-  
मूर्तये० जलमूर्त्यधिपतये सङ्कर्षणाय० । पश्चिमे अग्निमूर्तये० अग्निमूर्त्य-  
धिपतये प्रद्युम्नाय० । उत्तरे वायुमूर्तये० वायुमूर्त्यधिपतये अनिरुद्धाय० ।  
मध्ये खमूर्तये० खमूर्त्यधिपतये नारायणाय० इति । शैवे पञ्चमूर्तिपक्षे  
ब्रह्मविष्णुरुद्रेश्वरसदाशिवाः पञ्च मूर्तिपाः । इन्द्रादयस्तु सर्वत्र पूजनीयाः ।  
तत आचार्यः क्रमेण पलाशोदुम्बराश्वत्थापामार्गशमीसमिधां प्रत्येकं  
द्वादशसहस्रषट्त्रीण्यष्टसहस्रमष्टशतं वा हिरण्यगर्भं इति कुण्डसमीपे  
संस्थाप्य शान्तिकपौष्टिकैर्मन्त्रैर्यथाविभागं सकृद्विक्त्वा जुहुयात् । प्रति-  
कुण्डमेकैकं ऋत्विक् मूर्तिपास्तत्तन्मन्त्रेण पूज्याः । शन्नो वातः पक्तां  
मातरिश्वा शन्नस्तपतु सूर्यः । अहानि शं भवन्तु नः शत्राणि प्रतिधीयताम् ।  
शन्न इन्द्राग्नी० । शन्नो देवीरग्नि० । इति शान्तिकमन्त्राः । पुष्टिर्नरण्या-  
क्षिति० वास्तोष्पते प्रतरणो० अमीवहा० त्र्यम्बकं० । इति पौष्टिकाः ।  
ततो मूर्तिपाः पूर्वकुण्डे पलाशसमिधामष्टसहस्रमष्टशतं वा घृतेन तिलैर्वा  
अग्निमीळे० इति जुहुयुः । इषेत्वेति दक्षिणे । अग्न आयाहीति पश्चिमे ।



शम्भो देवीरित्युत्तरे । यदाष्टौ कुण्डानि तदा ॐ वौषडित्याग्रये । दश  
 प्रणवान्सकृद्वायत्रीं चोक्त्वा नैर्ऋते । जातवेदस इति वायव्ये । नमो  
 ब्रह्मणे इतीशानकुण्डे । मूर्द्धानं दिव इति पूर्णाहुतिं जुहुयुः । आहुतिसंपा  
 ताञ्छान्तिकलशे कुण्डसमीपस्थे पातयेयुः । ततो मूर्तिमूर्तिपलोकपालेभ्य  
 संमिद्धिर्घृतेन तिलैर्वाऽष्टसहस्रमष्टशतं वा जुहुयुः । तेषां मन्त्रास्तु स्यो  
 ना पृथिवीति पृथिवीमूर्तेः । अघोरेभ्य इति मूर्तिपतेः शर्वस्य । इन्द्रो  
 यदोमरुत्वत इतीन्द्रस्य । अग्निं दूतमित्यग्निमूर्तेः । यः पशूनामित्यग्नि  
 मूर्तिपतेः पशुपतेः । अग्नआयाहीत्यग्नेः । असिहि वीरसेन्य इति  
 यजमानमूर्तेः । तमिन्द्रं जोहवीमीति यजमानमूर्तिपतेरुग्रस्य । यमार  
 सोममिति यमस्य । उदुत्यं जातवेदसमिति सूर्यमूर्तेः । आ वो राजान  
 मध्वरस्येति सूर्यमूर्तिपते रुद्रस्य । असुन्वतं समं जहीति निर्ऋतेः । आपो  
 हिष्ठेति जलमूर्तेः । विभूषन्नग्न उभयानिति जलमूर्तिपतेर्भवस्य । इमं  
 वरुणेति वरुणस्य । वात आवातु भेषजमिति वायुमूर्तेः । तमीशानमिति  
 वायुमूर्तिपतेरीशानस्य । आं नो नित्युद्गिरिति वायोः । वयं सोमव्रत  
 इति सोममूर्तेः । इन्द्रं तं शुभेति सोममूर्तिपतेर्महादेवस्य । अभित्यं देव  
 सवितारमिति कुबेरस्य । आदित्प्रत्नस्येति खमूर्तेः । मृगो न भीम इति  
 खमूर्तिपतेर्भीमस्य । अभित्वा देव सवितरितीशानस्य । ततोऽष्टसह  
 स्राष्टशताष्टाविंशत्यष्टान्यतमसङ्ख्यया महाव्याहृतिभिस्तिलयवत्रीहिच  
 वांज्यैः क्रमेण प्रत्येकं जुहुयुः । ततो गुरुः स्थाप्य देवता लिङ्गकेन मन्त्रेण  
 घृतेन तिलैर्वाऽष्टसहस्रमष्टशतं वा हुत्वा पूर्णाहुतिं हुत्वा देवस्य दक्षिणकणे  
 होमं निवेद्य पूर्वकुण्डे घृताहुत्यष्टकं मूलमन्त्रेण हुत्वा देवपादौ स्पृशेत्  
 मूलमन्त्रेण पूर्वोक्तसङ्ख्यया याम्यकुण्डे हस्तेन दधि हुत्वा देवनाभिं  
 वारुणकुण्डे क्षीरं हुत्वा हृदयम्, सौम्यकुण्डे मध्वाहुतीर्हुत्वा मूर्द्धानं  
 वारुणकुण्डे मिश्रघृतादिचतुष्टयं हुत्वा तेनैव पूर्णां दत्त्वा देवस  
 वाङ्गं स्पृशेत् । ततः कूर्मशिलाब्रह्मशिलापिण्डिकावाहनादिपरिचारक  
 देवांश्च वैदिकैर्नाममन्त्रैर्वा संपूज्य मुख्यप्रतिमाया वामपार्श्वेऽधिवास  
 येत् । तानि मधुघृतेनाभ्यज्य प्रक्षाल्य संपूज्य वस्त्रेणाच्छाद्य प्रति  
 मयाः पिण्डिकायां स्वमन्त्रन्यासं कुर्यात् । तत्र विष्णुश्चेत्स्थाप्यस्तद  
 ॐ वंदं पंभं लक्ष्म्यै नम एतानि पञ्चाक्षराणि हृच्छिरःशिखाकवच  
 नेत्रसंज्ञकानि हुंफंडंतो वा वचनसमुदायः इति पिण्डिकायां पञ्चां



गानि न्यस्य तत्त्वत्रयमूर्तिमूर्तिपांश्च पूर्ववद्विन्यसेत् । तदा ॐ ह्रीं श्रीं ह्रीं क्ष परब्रह्मणे सर्वाधाराय नमः । ॐ ह्रीं श्रीं ह्रीं दिव्यतेजोवार्णिष्यै सुभगायै नम इति मन्त्राभ्यामधिवासयेत् । इत्यधिवासनम् । प्रासादोऽपि चेन्नूतनस्तस्याप्यधिवासनम् । तत्र प्रासादाग्रे एकाशीतिपदं मण्डलमक्षतैः कृत्वा तेषु सप्त धान्यपुञ्जान्कृत्वा जलपूर्णानेकाशीतिकुम्भानाहृत्य तत्र नवनवकानां मध्यमं मध्यमं कोष्ठं ज्ञात्वा तेषु नव कुम्भान् मध्यपूर्वादिक्रमेण विन्यस्य मध्यकुम्भे शम्युदुम्बराश्वत्थचम्पकाशोकपलाशपुष्पान्यग्रोधकदम्बाम्रविल्वार्जुनवृक्षसंभवं पल्लवद्वादशकं सोमाय वनस्पत्यन्तर्गताय नम इति निक्षिपेत् । ततः पद्मकरोचनादूर्वाकुङ्कुमपिञ्जलश्वेतपीतसर्षपसितरक्तचन्दनजातीकुमुमनन्द्यावर्तमिति दशकं पूर्वं । यवत्रीहितिलसुवर्णरजतसमुद्रगामिनदीकूलमृत्तिकाभूम्यस्पृष्टगोमयमिति सप्तकमाग्रेये । सहदेवीविष्णुकान्ताभृङ्गराजमहौषधीशमीशतावरीगुडूचीश्यामाकमित्यष्टकं याम्ये । कदलीपूगीफलनारिकेलविल्वनारिंगमातुर्लिङ्गबदरीआमलकमिति फलाष्टकं नैर्ऋत्ये । मन्त्रसाधितं पञ्चगव्यं वारुणे । शम्युदुम्बराश्वत्थन्यग्रोधपलाशकषायपञ्चकं वायव्ये । शङ्खगुष्पीसहदेवीबलाशतावरीकुमारीगुडूचीवचाव्याघ्रीति मूलाष्टकं सौम्ये । वल्मीकादिसप्तमृत्तिका ईशानकुम्भे निधाय दिरण्यावर्णा हरिणीमिति मध्यकुम्भानभिमन्त्र्य शेषान्गन्धोदकपूरितान्मध्यमादिकलशानां समन्तात्पूर्वादिक्रमेणाष्टौ विन्यस्य मूलमन्त्रेणाभिमन्त्र्य सूत्रेणावेक्ष्यान्तर्बहिरवस्तादूर्ध्वं च प्रासादं पञ्चगव्येन संप्रोक्ष्य मूर्धानं दिव इति वल्मीकमृदा विलिप्य समुद्रज्येष्ठा इतीशानदिक्स्थेन मृत्तिकाकुम्भेन स्थापयेत् । यज्ञा यज्ञा व इति वायव्येन कषायकुम्भेन । पयः पृथिव्यामिति वारुणेन पञ्चगव्यकुम्भेन । याः फलिनीरिति नैर्ऋत्यफलकुम्भेन । हंसः शुचिषदिति सौम्यस्य मूलकुम्भेन । विष्णोरराटमसीति पूर्वकुम्भेन । सोमं राजानमिति बहिस्थकुम्भेन । विश्वतश्चक्षुरिति याम्यकुम्भेन । नमोऽस्तु सपेभ्य इति मध्यमकुम्भेन । इदमापः प्रवहतेत्यष्टभिः पूर्वदिक्रमेण प्रासादं सशिखरं स्थापयेत् । एकाशीतिकुम्भासंभवे तु गन्धोदकपूरितेनैककलशेन दैव्याय कर्मणे शुन्धध्वमिति संप्रोक्ष्य सूत्रेणावेष्ट्य स्थापयित्वा देवरूपं प्रासादं चिन्तयित्वा पताकादिना शोभयित्वा गन्धादिना पूजयित्वा तस्यावस्तादेवं संचिन्त्य मन्त्रेण प्रासादमधिवासयेत् । तथ्या-



ॐ ह्रीं ' सर्वदेवप्रयाचिन्त्य सर्वरत्नोज्ज्वलाकृते । यावच्चन्द्रश्च सूर्यश्च  
तावदत्र स्थिरो भव' इत्यधिवास्य पिण्डिकावाहनपरिवारदेवतानां  
तत्तन्मन्त्रैः प्रत्येकमष्टाविंशतिसंख्याकं होमं तिलैः कृत्वा मूलमन्त्रेण  
चर्वष्टोत्तरशतं हुत्वा चतस्रो गा विष्णुगायत्र्या दुग्ध्वा क्षीरेण विष्णुगा-  
यत्र्या चरुं श्रपयित्वा देवाय निवेद्य द्वादश ब्राह्मणान्भोजयित्वा  
विष्णुर्मे प्रीयतामिति वदेत् । तत आचार्याय धेनूर्दत्त्वा रात्रौ जागरणं  
कुर्यात् । इति प्रासादाधिवासनम् । अत्र 'ज्येष्ठमध्यमकनिष्ठानां प्रति-  
मानां सप्तरात्रं पञ्चरात्रं त्रिरात्रमेकरात्रं सद्यो वा बल्यन्तमधिवासनं  
कुर्यात्' इति पद्धतिकाराः । अत्र श्लोकाः—

अनेकदिननिर्वर्त्ये अधिवासनकर्मणि ।  
होमानष्टौ सहस्राणि विदधीरन्पृथक्पृथक् ॥  
तस्मिन्नेकाहनिर्वर्त्ये कुर्यादष्टोत्तरं शतम् ।  
प्राग्वत्पूर्णाहुतिं हुत्वा सकृज्जपन्ति द्वारपाः ॥  
यद्वा प्रतिदिनं होममष्टोत्तरशतं शतम् ।  
दैशिको मूर्तिपैः कुर्याद्यावत्कार्यं समाप्यते ॥  
सन्ध्यासु तिसृषु बलिं मन्त्रैर्दद्याद्यथोदितैः ।  
आचार्ये दक्षिणा देया ऋत्विग्भ्यश्च स्वशक्तितः ॥  
भोजनं च तथान्येभ्यो देयं वित्तानुसारतः ।  
विनाऽधिवासनं यज्ञः कृतोऽपि न फलप्रदः ॥ इति ॥

ततो गुरुर्वहिर्निर्गत्य प्रासादाभिमुखो भूत्वा तं देवरूपं ध्यायेत् ।  
तथाहि—

पादौ पादशिलास्तस्य जङ्घापादोर्ध्वमुच्यते ।  
गर्भश्चैवोदरं ज्ञेयं कटिश्च कटिमेखला ॥  
स्तम्भाश्च बाहवो ज्ञेया घण्टा जिह्वा प्रकीर्तिता ।  
दीपः प्राणोऽस्य विज्ञेयो हृत्पानो जलनिर्गमः ॥  
ब्रह्मस्थानं यदेतच्च तन्नाभिः परिकीर्तिता ।  
हृत्पद्मं पिण्डिका ज्ञेया प्रतिमापुरुषः स्मृतः ॥  
पादचारस्त्वहङ्कारो ज्योतिस्तच्चक्षुरुच्यते ।  
तदूर्ध्वं प्रकृतिस्तस्य प्रतिमात्मा स्मृतो बुधैः ॥  
नलकुम्भादधोद्वारं तस्य प्रजननं स्मृतम् ।



शुकनासा भवेन्नासा गवाक्षः कर्ण उच्यते ॥  
 कपोतपालीः स्कन्धोऽस्य ग्रीवा चामलसारिका ।  
 कलशस्तु शिरो ज्ञेयं मज्जादिप्रदसंहितम् ॥  
 मेदश्चैव सुधां विद्यात्प्रलेपो मांसमुच्यते ।  
 अस्थीनि च शिलास्तस्य स्नायुः कीलादयः स्मृताः ॥  
 चक्षुषी शिखरास्तस्य ध्वजाः केशाः प्रकीर्तिताः ।  
 एवं पुरुषरूपं तं ध्यात्वा च मनसा सुधीः ।  
 प्रासादं पूजयेत्पश्चाद्बन्धध्वजादिभिः शुभैः ॥  
 सूत्रेण वेष्टयेद्देवं वासस्तत्परिकल्पयेत् ।  
 प्रासादमेवमभ्यर्च्य वाहनं चाग्रमण्डपे । इति ॥

ततः कुण्डे वास्तोष्पत इति मन्त्रेणाष्टोत्तरशतं हुत्वा देवमन्त्रेण च हुत्वा पूर्णाहुत्यन्तं सर्वं कृत्वा दिग्बलिं दत्त्वा देवसमीपमागत्य यथासंभवं भूसुवर्णादिकं दत्त्वा देवाय चात्मानं निवेद्य प्रणमेत् । यत्र तु स्वयम्भू-  
 र्देवः प्रागेव वा प्रतिष्ठितः प्रासादश्च नूतनस्तत्रापि तदुत्तरे मण्डपं कृत्वा पूर्वद्युः पुण्याहवाचननान्दीश्राद्धदेवप्रतिष्ठोक्तमण्डपस्थापनत्विग्वर-  
 णादिकं कुर्यात् । तत्र गुरुर्वेद्यां तद्देवतामण्डलं कृत्वा वास्तुदेवतापूजना-  
 मिप्रतिष्ठाग्रहपूजाज्यभागोत्तरग्रहहोमशिख्यादिवास्तुपीठदेवतावास्तुदेव-  
 ताहोमैकाशीतिकलशस्थापनानि कृत्वा तैः प्रासादं क्षालयित्वा यजमा-  
 नमभिषिच्य प्रासादमुत्सृजेदित्येतावानेवविधिः । अथ मण्डपादुत्तरतः पूर्वकल्पितैः शान्तिकलशादिजलैस्तण्डुलाष्टदलोपरिस्थभद्रासनोपविष्टं सपरिकरं यजमानमभिषिञ्चेयुः । तत आचार्यमूर्तिपद्माद्यणस्थपत्यादीन् परितोष्य प्रासादोत्सर्गं कुर्यात् । तत्र मासपक्षाद्युल्लिख्य इमं शिलेष्टका-  
 दावादिनिर्मितं बलभीजगतीप्राकारपरिवारगोपुरपरिवारदेवताल्यसं-  
 युतं तत्तद्देवतालोकावाप्तिकामः कुलद्वयानुग्रहायामुकदेवताप्रीतयेऽहमु-  
 त्सृजामीति कुशयवजलानि क्षित्वा देवं नत्वा ब्राह्मणान्मोजयेदिति ।  
 ततः प्रातराचार्यो मूलमन्त्रेण मूर्तिमूर्तिपतिलोकपालमन्त्रैश्च प्रतिदैवतम-  
 ष्टशतमष्टाविंशतिं वा पूर्णाहुत्यन्तं स्वकुण्डे हुत्वाऽभिवासितां कूर्मशिलां  
 ब्रह्मशिलां पिण्डिकां च त्रातारमिन्द्रमिति गृहीत्वा विज्ञाभावार्थं पुष्पो-  
 दकधारयाऽक्षमन्त्रेण शन्तातीयेन वा प्रासादमभ्युक्ष्य महौहन्द्रं च इति  
 दग्धेणोद्दिख्याद्यपूतजलेन पुनः प्रोक्ष्य प्रासादस्य द्वारस्य च मध्याह्नेन



यत्रार्धेन वेशानीमुत्तरां वाऽऽश्रित्य ज्ञानादिसंस्कृतां कूर्मशिलां प्रणवेन पञ्चरत्नोपरि निधाय तच्छुभ्रे सौवर्णं कूर्मद्वारसंमुखं निधाय तदुपरि रत्नानि निधाय षट्त्रिंशद्गर्तयुतां पञ्चचत्वारिंशद्गर्तयुतां वा ब्रह्मशिलामधिवासितां निदध्यात् । ॐ नमो व्यापिनि स्थिर अचले ध्रुवे । ॐ श्री लं स्वाहेतिमन्त्रेण यथाशक्ति संपूज्य—

त्वमेव परमा शक्तिस्त्वमेवासनधारिका ।

शिवाज्ञया त्वया देवि स्थातव्यमिह सर्वदा ॥

इति प्रार्थयेत् । ततो वर्णाध्वने नमः । पादाध्वने० मन्त्राध्वने० भुवनाध्वने० तत्त्वाध्वने० सकलाध्वने० इति सकलमध्वानं तदारूढं ध्यायेत् । ततः पुण्याहवाचनं कृत्वा मूलमन्त्रेणाष्टोत्तरशतं हुत्वा षट्त्रिंशत्सु पञ्चचत्वारिंशत्सु वा ब्रह्मशिलागर्तेषु प्रादक्षिण्येन सहेम्ना हस्तेन रत्नन्यासं कुर्यात् । श्वभ्ररहिते ब्रह्मशिलोपरि भागे सश्वभ्रां पिण्डिकां पूर्वपश्चिमानने प्रासादे सौम्यप्रणालीं दक्षिणोत्तरानने पूर्वप्रणालीं ध्रुवसूक्तेन निधाय देवपत्नीलिङ्गकेन मन्त्रेण पिण्डिकामभिमन्त्रयेत् । तत्र विष्णोः स्थापनायां श्रीश्च ते लक्ष्मीश्च पत्न्यौ० । रुद्रस्य० गौरीर्मिमाय । सूर्यस्य० उषस्तच्चित्रमोभरेत्यादि । तत आत्मतत्त्वाय नमः आत्मतत्त्वाधिपत्यै क्रियाशक्त्यै नमः । विद्यातत्त्वाय० विद्यातत्त्वाधिपत्यै ज्ञानशक्त्यै० । शिवतत्त्वाय० शिवतत्त्वाधिपत्यै इच्छाशक्त्यै० इति तत्त्वन्यासः । प्रतितत्त्वं मूर्तिमूर्तिपतिलोकपालान्विन्यसेत् । ततः पिण्डिकायामाधारशक्त्यै नम इति न्यस्यानन्तासनतत्त्वेभ्यो नमः, आसनशक्तिभ्यो नमः, इत्युत्तवाऽभ्यर्च्य—

सर्वदेवमयीशाने त्रैलोक्याह्लादकारिणि ।

त्वां प्रतिष्ठापयाम्यत्र मन्दिरे विश्वनिर्मिते ॥

यावच्चन्द्रश्च सूर्यश्च यावदेषा वसुन्बरा ।

तावत्त्वं देवदेवेशि मन्दिरेऽस्मिन्स्थिरा भव ॥

पुत्रानायुष्मतो लक्ष्मीमचलामजरामृताम् ।

अमयं सर्वभूतेभ्यः कर्तुर्नित्यं विधेहि भोः ॥

विजयं नृपतेः सर्वलोकानां क्षेममेव च ।

सुमिहं सर्ववस्तूनां कुरु देवि नमो नमः ॥

इति तां प्रार्थ्य प्रणवं श्वभ्रे बाह्ये षोडश स्वरांस्तेषां परितो व्यजनानि न्यस्य श्वभ्रान्तरत्नादीनि न्यसेत् । यथा बाह्यपरिधौ यवव्रीहिनि-



स्पावप्रियङ्गुतिलमापनीवारशालिसिद्धार्थकान्त्रमौक्तिकवैडूर्यशङ्खरुटि-  
कपुष्परागचन्द्रकान्तेन्द्रनीलपद्मगगान्ननःशिलाहरितालाञ्जनकासीसौ-  
राष्ट्रीरोचनागैरिकपारदान्सुवर्णरौप्यताम्रआयसत्रपुसीसकांस्यारकूटती-  
क्ष्णलोहानि श्वेतरक्तचन्दनागुरुअर्जुनोशीरवैष्णवीसहदेवीलक्ष्मणा चेति ।  
तत्र बीजानामभावे यवान्रत्नानामभावे वज्रं धातूनामभावे हरितालं  
ताम्राद्यभावे सुवर्णमोषधीनामभावे सहदेवीं न्यसेदिति । एवं न्यस्तानां  
रत्नानां दिक्पालमन्त्रैरालम्भनं कृत्वा पृथिवीमेरुकूर्मवाहनानि सौवर्णानि  
द्वारोन्मुखानि पारदं च तस्मिन्मध्यश्च भ्रे निधाय गुग्गुलुरसेन रत्नादिकं  
स्थिरीकृत्य मधुपायसेन श्वभ्रमनुलिप्य वस्त्रेणाच्छाद्य कवचेनावगुंठ्यास्त्र-  
मन्त्रेण संरक्ष्य गृहा वै प्रतिष्ठेति प्रासादमभिषिच्येन्द्रादिभ्यो बलिं  
दत्त्वाऽऽचामेत् । एवं पिण्डिकां प्रतिष्ठाप्य प्रासादाद्वहिरष्टदिक्षु स्थण्डि-  
लानि संपाद्य संस्कृत्य तत्र स्थण्डिलानामीशानभागेषु कलशान्मन्त्रवद्वि-  
न्यस्याग्नीन्प्रणीय प्रतिस्थण्डिलं पलाशसमिधामष्टोत्तरसहस्रमष्टशतं वा  
मूलमन्त्रेण हुत्वाऽऽज्येन च ॐ नारायणाय विद्महे वासुदेवाय  
धीमहि । तन्नो विष्णुः प्रचोदयात्, इति मन्त्रेणाष्टोत्तरशतमष्टाविंशति-  
मष्टौ वा हुत्वाऽऽचार्योऽष्टदिक्संस्थेभ्यः कुम्भेभ्यः पात्रे तोयमुद्धृत्य  
मूलमन्त्रेण शतकृत्वोभिमन्त्र्य प्रतिमासन्निधौ गत्वा सर्वतीर्थमयमिदं  
जलमिति ध्यायन्देवमूर्धन्यमिषिष्वेत् । नारसिंहेन हुंफडन्तेन देवस्य  
दिग्बन्धनं कृत्वा मूर्तिपैः सह देवं प्रार्थयेत्—

प्रबुध्यस्व महाभाग देवदेव जगत्पते ।

मेघश्याम गदापाणे प्रबुद्ध कमलेक्षण ॥

प्रबुद्ध भूधरानन्त वासुदेव नमोऽस्तु ते ।

इति जलक्षीरकुशामृतिलतन्दुलयवसिद्धार्थकपुष्पाणि शङ्खे कृत्वा  
शङ्खमुद्रया देवायार्घ्यं दत्त्वोत्तिष्ठ ब्रह्मणस्पत इति देवमुत्थाप्य रथमुपवेश्य  
देवस्य पुरतो गुरुः पृष्ठतो यजमानः पार्श्वतो मूर्तिपा एवं परिभ्राम्य  
रथादवतार्य प्रासादद्वारसंमुखं लिङ्गं कृत्वाऽर्घ्यं दत्त्वा प्रासादं प्रवेशये-  
दिति । ततः सयजमानो दैशिको देवं पिण्डिकायां स्थापयेत् । तद्यथा—  
सुलप्ते ईश्वरं भावयन्श्वभ्रन्या सद्व्यसहितं सौवर्णं पद्मं श्वभ्रे निधाय  
प्रधानपुरुषौ यावद्यावच्चन्द्रदिवाकरौ । तावत्त्वमतया शक्त्या युक्तोऽ-  
नैव स्थितो भवति । अथान्यथा यथा तौर्वा तथिजीवितात्वं तथित्वा यथा



यवार्धं वोत्तराश्रितमीशानाश्रितं वा देवं पिण्डि वा श्वभ्रे निधाय स्थितो भव शाश्वतो भवेत्युक्त्वा पिण्डिकालिङ्गान्तरालं बालुकासी-सकादिभिर्दृढं पूरयित्वा पुनर्न चालयेत् । ततो देवं मूर्ध्नि हृदये वा स्पृष्ट्वा प्राणप्रतिष्ठां कुर्यात् । सा यथा, पूर्वकमलाकरोक्तां प्राण-प्रतिष्ठां कुर्वीत । तस्यां देवस्य वा हरेरिति कालिकापुराणा-त्कार्या । अस्य प्रतिष्ठामन्त्रस्य ब्रह्मविष्णुरुद्रा ऋषयः । ऋग्यजुः-सामानि छन्दांसि । क्रियामयवपुःप्राणारूपा देवता । आं बीजम् । ह्रीं शक्तिः । कौं कीलकम् । प्राणप्रतिष्ठायां विनियोगः । तत ऋष्यादीन्क्रमेण शिरोमुखहृदयनाभिगुह्यपादेषु विन्यस्य, ॐ कं खं-गंधं डं अं पृथिव्यप्तेजोवाय्वाकाशात्मने आं हृदयाय नमः । ॐ चं छं-जं झं ञं ईं शब्दस्पर्शरूपरसगन्धात्मने ईं शिरसे स्वाहा । ॐ टं ठं डं ढं णं ओत्रत्वक्चक्षुर्जिह्वाघ्राणात्मने ऊं शिखायै वषट् । ॐ तं थं दं धं नं एं वाक्पाणिपादपायूपस्थात्मने ऐं कवचाय हुम् । ॐ पं फं बं भं मं औं वच-नादानविहरणोत्सर्गानन्दात्मने औं नेत्रत्रयाय वौषट् । ॐ अं यं रं लं वं शं षं सं हं ळं मनोबुद्ध्यहङ्कारचित्तात्मने अः अस्त्राय फट् । एवमात्मनि देवे च कृत्वा देवं स्पृष्ट्वा जपेत् । ॐ आं ह्रीं क्रौं यं रं लं वं शं षं सं हं सः देवस्य प्राणा इह प्राणाः पुनः ॐ आं ह्रीं क्रौं इत्यादिदेवस्य जीव इह स्थितः । ॐ आं ह्रीं क्रौं इत्यादिदेवस्य सर्वेन्द्रियाणि । ॐ आं ह्रीं क्रौं इत्यादिदेवस्य वाङ्मनश्चक्षुःश्रोत्रजिह्वाघ्राणप्राणा इहागत्य स्वस्तये सुखं चिरं तिष्ठन्तु स्वाहा इति । ध्रुवा द्यौरिति सूक्तं च जप्त्वा ततोर्चाह्यङ्गुष्ठं दत्त्वा जपेत्—

अस्यै प्राणाः प्रतिष्ठन्तु अस्यै प्राणाः क्षरन्तु च ।

अस्यै देवत्वमर्चायै स्वाहेति यजुरीरयेत् ॥

इति प्रणवेन संरुध्य देवं सजीवं ध्यात्वा विश्वतश्चक्षुरित्युक्त्वा देव-मूर्ध्नि हस्तं निधाय परं देवं ध्यात्वा रुद्रसूक्तरैवतसामनी जप्त्वा प्रति-ष्ठिकान्मन्त्रांश्च जपेत् ।

तत्र विष्णोः—

अतसीपुष्पसंकाशं शङ्खचक्रगदाधरम् ।

संस्थापयामि देवेशं देवो भूत्वा जनार्दनम् ॥

रुद्रस्य—

त्र्यक्षं च दशबाहुं च चन्द्रार्धकृतशेखरम् ।

गणेशं वृषभस्थं च स्थापयामि त्रिलोचनम् ॥



अथ ब्राह्मणः,

ऋषिभिः संस्तुतं देवं चतुर्वक्त्रं जटाधरम् ।

पितामहं महाप्राज्ञं स्थापयाम्यम्बुजोद्भवम् ॥

सूर्यस्य—

सहस्रकिरणं शान्तमप्सरोगणसेवितम् ।

पद्महस्तं महाबाहुं स्थापयामि दिवाकरम् ॥

ततो देवस्य हृदयं स्पृशन्जपेत् । तद्यथा—विष्णोः पुरुषसूक्तम् । रुद्रस्य रौद्रम् । ब्रह्मणो ब्राह्मम् । रवेः सौस्म । अन्येषां तत्तत्प्रकाशकान्मन्त्रान्जप्त्वा प्रणवव्याहृतिशिरःसहितां गायत्रीं प्राणसूक्तं च जपित्वा सान्निध्यं कुर्यात्—

नमस्ते त्यक्तसङ्गाय सन्तोषपरमात्मने ।

ज्ञानविज्ञानरूपाय ब्रह्मतेजोऽनुशालिने ॥

गुणातिक्रान्तवेगाय पुरुषाय महात्मने ।

अव्यक्ताय पुराणाय विष्णो सन्निहितो भव ॥

भगवन्देवदेवेश त्वं पिता सर्वदेहिनाम् ।

त्वया व्याप्तमिदं सर्वं जगत्स्थावरजङ्गमम् ॥

त्वमिन्द्रः पावकश्चैव यमो निर्ऋतिरेव च ।

वरुणो मारुतः सोम ईशानः प्रभुरव्ययः ॥

येन रूपेण भगवंस्त्वया व्याप्तं चराचरम् ।

तेन रूपेण देवेश अर्चायाः सन्निधौ भव ॥

सर्वमन्त्रादिसंयुक्तो लोकानुग्रहकाम्यया ।

अत्रार्चायां महादेव भव सन्निहितः सदा ॥

सूर्याचन्द्रमसौ यावद्यावत्तिष्ठति मेदिनी ।

तावत्त्वयाऽत्र देवेश स्थातव्यं स्वेच्छया प्रभो । इति ॥

अथ स्थापितस्य परिवारदेवताः । तन्दिमहाकालवृषभभृंगिरिटिस्क-  
न्दोमाविनायकविष्णुब्रह्मजयन्तेन्द्राग्निमतिर्ऋतिवरुणवायुसोमेशाना-  
प्सरोगणगन्धर्वगुह्यकविद्याधरादीन् रुद्रस्य । ब्रह्मणो विष्णवादयः परि-  
वारदेवताः । विष्णोर्ब्रह्मादयः । एवं चण्डीविनायकादीनामपि परि-  
वारकल्पनम् । ततः कुण्डेष्वङ्गहोमः, ततः पूर्वकुण्डे हृदयमन्त्रेणाज्याहु-  
तिर्विशनिकम् । दक्षिणकुण्डे शिरोमन्त्रेण । पश्चिमे शिखामन्त्रेण ।



उत्तरे कवचमन्त्रेण । आचार्यकुण्डे नेत्रमन्त्रेण । पुनः पूर्वकुण्डेऽक्ष-  
मन्त्रेणेति । तत आयुधमन्त्रैर्हुत्वा प्रार्थयेत् । तद्यथा—

लोकानुग्रहहेत्वर्थं स्थिरीभव सुखासन ।

सान्निध्यं हि सदा देव प्रत्यहं परिवर्तय ॥

माभूत्पूजाविरामोऽस्मिन्यजमानः समृध्यताम् ।

संपालय सतां राष्ट्रं सर्वोपद्रववर्जितम् ॥

क्षेमेण वृद्धिमतुलां सुखमक्षय्यमश्नुताम् ।

इति संप्रार्थ्य विधिना देवं साङ्गं तमर्चयेत् । इति ॥

ततो बहिरिन्द्रादीन्तत्तन्नाममन्त्रैः स्थापयेत् । विष्णुश्चेच्चण्डप्रचण्ड-  
जयविजयादीन् । शिवश्चेन्नन्दिमहाकालभृङ्गिगणेशादीन् । सूर्यश्चेद्दण्ड-  
पिङ्गलमाठरारुणादीन् । अथ शिवस्य वाहनादि पूजयेत् ।

यस्य सिंहा रथे युक्ता व्याघ्रा भूतास्तथोरगाः ।

ऋषयो लोकपालाश्च देवः स्कन्दस्तथा वृषः ॥

प्रिया गणा मातरश्च सोमो विष्णुः पितामहः ।

नागा यक्षाः सगन्धर्वा ये च दिव्या नभश्चराः ॥

तमहं त्र्यक्षमीशानं शिवं रुद्रमुमापतिम् ।

आवाहयामि सगणं सपत्नीकं वृषध्वजम् ॥

आगच्छ भगवन् रुद्रानुग्रहाय शिवो भव ।

शाश्वतो भव पूजां मे गृहाण त्वं नमो नमः ॥

ॐ स्वागतमनुस्वागतं भगवते नमो नमः । सोमाय सगणाय सपरि-  
वाराय प्रतिगृह्णातु भगवान्मन्त्रपूतमिदमर्घ्यं पाद्यमाचमनीयमासनं ब्रह्म-  
णाभिहितं नमो नमः स्वाहेति । आगच्छ भगवन्नित्यादिका मन्त्रा  
ऊहेन सर्वसाधारणाः । एवं संपूज्य दधिदुग्धघृतमधुशर्कराख्यैः समन्त्रैर्मध्ये  
सुगन्धजलयुतैः स्नापयेत् । ततो यज्जाग्रतः० ततो विराट्० सहस्र-  
शीर्षा० अभित्वा शूर नोऽनुमो० पुरुष एवेदं० त्रिपादूर्ध्व० येनेदं भूतं०  
नत्वा वा अन्यो दिव्यो० इति चतुःकृत्वो जपेत् । प्रतिपर्यायं च जलेन  
देवस्य पादौ नाभिं वक्षः शिरश्च स्पृशेत् । ततो लिङ्गमन्त्रैः प्रार्थयेत् ।

भगवन्देवदेवेश धर्मकामार्थमोक्षद ।

विद्याविद्येश्वरै रुद्रैर्गणेशैर्लोकपालकैः ॥



अस्मिँल्लिंगे महादेव सर्वदा वस वै प्रभो ॥  
 पुंसामनुग्रहार्थाय पृथिव्यां स्वेच्छया प्रभो ।  
 परावरेण भावेन स्थातव्यं सर्वदा त्वया ॥  
 सर्वविघ्नहरः पुंसां सर्वदुःखहरः सदा ।  
 सर्वदा यजमानस्य इच्छासंपत्करो भव ॥  
 नमस्ते सर्वधर्माय सन्तोषविजितात्मने ।  
 ज्ञानविज्ञानतृप्ताय ब्रह्मतेजोभिशालिने ॥  
 नमस्ते शुद्धदेहाय पुरुषाय महात्मने ।  
 स्थापकानां मूर्तिपानां शिल्पिनां च विभो सदा ॥  
 ग्रामदेशनृपाणां च शान्तिर्भवतु सर्वदा ।  
 पूजकारुणिकानां च भक्तानां भक्तवत्सल ॥  
 सर्वेषां च जगन्नाथ इच्छासिद्धिप्रदो भव ।  
 चन्द्रार्कावनिपर्यन्तं लिङ्गेऽस्मिन्परमेश्वर ॥  
 स्थातव्यमुमया सार्धं सर्वलोकानुकम्पया ।  
 यावच्चन्द्रश्च सूर्यश्च यावत्तिष्ठति मेदिनी ॥  
 तावत्त्रयाऽत्र देवेश स्थातव्यं स्वेच्छया विभो । इति ॥

ततः पुरुषसूक्तेन विष्णोः षोडशोपचारं कृत्वा पुराणमन्त्रैरन्यैर्वा  
 स्तुत्वा नमेत्, पुनः प्रार्थयेच्च ।

ज्ञानतोऽज्ञानतो वाऽपि यावद्विधिरनुष्ठितः ।  
 स सर्वस्वत्प्रसादेन समग्रो भवतान्मम । इति ॥

शिवस्यापि—

ज्ञानतोऽज्ञानतो वाऽपि भगवन्त्यत्कृतं मया ।  
 तत्सर्वं पूर्णमेवास्तु त्वत्प्रसादादधोक्षज ॥

अथ कर्तृनामयुतं देवस्य नाम कुर्यात्सर्वदा व्यवहारार्थम् । तच्च  
 विष्णोरमुकस्वामी । अमुकनारायण इति वा । शिवस्यामुकेश्वरः ।  
 भानोरमुकादित्यः । देव्या अमुकेश्वरी । गणपतेरमुकविनायक इति ।

अथ नैमित्तिकदोषे प्रायश्चित्तम् । तत्र स्थाप्यमानदेवार्चालिङ्गं वा  
 यां यां दिशमुपाश्रयेत्तत्तद्दिगीशमन्त्रेणाष्टोत्तरशतसंख्यया क्षमीपलाशा-  
 न्यतरसमिद्धोमं तिलहोमं वा कृत्वा पूर्णाहुत्यन्तं कुर्यात् । दिगीश-  
 मन्त्रास्तु त्रातारमिन्द्रमित्यादयः प्रसिद्धाः । अत्राचार्यदक्षिणाश्च क्रमतो



गजो मेषो महिषोऽजः शुक्तिर्मुक्ताफलं सवस्त्रयुग्मा धेनुर्ऋषभ इत्या-  
दिकाः, तदभावे सुवर्णप्रतिकृतयः राजतो वा वृषभ इति । ततः  
स्थाप्यमाने देवे शब्दोत्थाने श्रभ्रान्ते स्फुटिते वा शान्त्यर्थं मूलमन्त्रेणा-  
ष्टोत्तरशतं हुत्वा प्रतिष्ठाहोमं कुर्यात् । शिवाय स्थिरो भव स्वाहा ।  
शिवायाप्रमेयो भव स्वाहा । शिवायानादिवोदो भव स्वाहा । शिवाय  
नित्यो भव स्वाहा । शिवाय सर्वगो भव स्वाहा । शिवायाविनाशो  
भव स्वाहा । शिवायाकुमो भव स्वाहेति । अथ सर्वशान्त्यर्थमघोर-  
मन्त्रेणाष्टोत्तरशतं स्विष्टकृदन्तं हुत्वा सर्वप्रायश्चित्तं पूर्णाहुतिं च हुत्वा  
ईशाने बलिं दत्त्वाऽऽचम्य शोभनासने यजमानमुपवेश्याथर्वणसाम्ना  
मन्त्रान्तरैश्चाभिषिञ्चेत् ।

अथाचार्यपूजनम् । तत्र यजमान आचार्यमासने उपवेश्य सत्कृत्य  
ग्रामं गोसहस्रमर्थं तदर्थं वा गोशतमर्थं तदर्थं वृषभैकादशकं पञ्चैकां वा  
गां सालंकृतां यथाशक्ति संनिधाय देशकालौ संकीर्त्य 'देवप्रतिष्ठा-  
सिद्धयर्थमिमां दक्षिणां तुभ्यमहमाचार्याय संप्रददे न मम' इत्युत्तवा  
तद्धस्ते गोपुच्छादिसकुशतिलयवजलं निक्षिपेत् । विज्ञापयेच्च—

भगवन्सर्वधर्मज्ञ शिवधर्मपरायण ।  
सर्वशास्त्रार्थतत्त्वज्ञ शिवशास्त्रविशारद ॥  
अनादिजन्मसन्ताने ह्यप्रमेये भवार्णवे ।  
अद्य मे ह्युत्तमं जन्म अद्य मे सफलं धनम् ॥  
अद्य मे जननोच्छित्तिरद्य मे परमं पदम् ।  
मोचितोऽहं त्वया नाथ उच्छेद्याद्भवबन्धनात् ॥  
ईश त्रातस्त्वया यस्मात्पुत्रेणैव भवार्णवात् ।  
मुक्तोऽहं मर्त्यसंसारात्प्रपन्नोऽहं तवान्तिकम् ॥  
ज्ञानतोऽज्ञानतो वाऽपि यन्नयूनं यत्कृतं मया ।  
तत्सर्वं पूर्णमेवास्तु त्वत्प्रसादात्क्षमस्व मे । इति ॥

गुरुरपि—

समस्तजगदुत्पत्तिस्थितिसंहारकारकः ।  
शिवः सानुचरस्ताद्वः सर्वदा सर्वकामदः ॥  
द्रव्यहीनं तु यत्किञ्चिद्विधिहीनं तु यद्भवेत् ।  
तत्सर्वं पूर्णमेवास्तु प्रसादात्कारणस्य तु ॥



स्थापकस्य मूर्तिपानां वर्णिनां शिल्पिनां तथा ।

सराष्ट्रपार्थिवानां च शान्तिर्भवतु सर्वदा ॥

भृत्यपुत्रकलत्रैश्च स्वमित्रबलबाहुनैः ।

कारणस्य प्रसादेन सर्वलोकेश्वरो भव ॥

इत्युक्त्वा यजमानायाशिषं दद्यात् । ततः स्थापकमूर्तिपजपिनः ऋत्विक्स्थपतिदैवज्ञानसंपूज्य तेभ्यः शक्तितो दक्षिणां दद्यात् । अधिवासनं तु सद्यो वा बहुकालसाध्यं वा । तत्र सद्यःपक्षे वक्ष्यमाणमधुकुङ्कुमादिसर्वद्रव्यैस्तद्दिन एव देवं लेपयेत् । अन्त्ये तु प्रथमेऽहनि कुङ्कुमेन देवं लेपयित्वा पूजयेत् । द्वितीये दिने हरिद्रासिद्धार्थकचूर्णेन । एवं तृतीयदिने पिष्टसितचन्दनयवचूर्णेन । चतुर्थे मनःशिलाप्रियङ्गुचूर्णेन । पञ्चमे कृष्णाञ्जनतिलचूर्णेन । षष्ठे रक्तचन्दनपद्मकेसरचूर्णेन । सप्तमे गोरोचनानागकेसरचूर्णेन सर्वलेपनद्रव्येषु कपिलाघृतमिश्रणं ज्ञेयम् । प्रतिमानां लेपत्रयं दिनत्रये क्रमेण कृत्वा शेषलेपांश्चतुर्थदिने युगपत्कृत्वा त्रिसन्ध्यं बलिदानं च निर्वर्त्य प्रतिकुण्डे हवनं संपादयेत् । शान्तिहोमं च ऋत्विजः कुर्युरित्यनेकदिननिर्वर्त्येऽधिवासने ज्ञेयम् । शिवस्य तु यदा प्रतिष्ठोत्तरकाले सप्तसु दिनेषु मधुकुङ्कुमादिलेपाः क्रियन्ते तदाष्टमदिने स्नपनार्चनादिर्महानुत्सवो विधेयः । इति सर्वदेवप्रतिष्ठाविधिः ।

अथ चतुर्थीकर्म । तच्चतुर्थदिने द्वितीये वा कुर्यात् । ‘भमुकलिङ्ग-प्रतिष्ठाङ्गतया चतुर्थीकर्म करिष्ये’ इति संकल्प्य तत्र प्राग्वृत एवाचार्यो मूर्तिपयजमानद्वारपालादिभिः सह मण्डपं पश्चिमद्वारेण प्रविश्य तत्र महास्नानसंभारादिकमुपकल्प्य वेद्याः प्रादक्षिण्येन गत्वा कुण्डे स्थापित-दैवत्यं चरुं श्रपयित्वा पञ्चब्रह्मभिरङ्गसहितैः सहस्राहुतिहोमं कुर्यात् । ब्रह्ममन्त्रा यथा, ईशानः सर्ववि० तत्पुरुषाय वि० अघोरेभ्योऽथ० वामदे-वाय नमो० सद्योजातं प्र० इति प्रागुक्ताः । अङ्गमन्त्रा अपि । अग्न्यः संभूतः पृथिव्यै रसाच्च । विश्वकर्मणः समव० तस्य त्वष्टा० तत्पुरुषस्य० वेदाहमे० आदित्यवर्णं तमसः परस्तात्, तमेवं विद्वा० नान्यः पन्था वि० प्रजापतिश्चरति० अजायमानो० तस्य धीराः प० मरीचीनां पद० यो देवेभ्य आ० यो देवानां० पूर्वो यो देवेभ्यो० नमो रुचाय० रुचं ब्राह्मम्, इत्यादि । तत ऋत्विजो घृतेन तिलैर्वा स्वस्वकुण्डेषु शतं शतं हुत्वा गौरीर्मिमायेति मन्त्रेण च जुहुयुरिति शिवस्य चतुर्थीकर्म । एवमन्यदेव-



विषयेऽपि पूर्ववत्स्थापितदैवत्यं चरुं श्रपयित्वा स्वमन्त्रैः पत्नीमन्त्रैश्च सहस्रहोमं कुर्यात् । ऋत्विजोऽपि घृतेन शतं शतं प्रतिकुण्डं हुत्वा पूर्णाहुतिं जुहुयुः । गुरुश्च शीतलतोयेन मूर्तिं सिक्त्वा निर्माल्यमपसार्य पुनः पूजयित्वा एकाशीतिघटान्पूर्ववत्संस्थाप्य स्नापयेदिति ।

यद्वा पुराणान्तरोक्तप्रकारेण पूजयेत् । तत्र दध्यक्षतकुशाग्रक्षीरदूर्वा-  
मधुयवसिद्धार्थकपुष्पफलतोयान्वितमर्घ्यपात्रमासाद्य कलशाष्टसहस्रमष्ट-  
शतमष्टौ चतुरो वा कलशान्सौवर्णान्राजतान्ताम्रान्नीतिकमयान्मृन्म-  
यान्वोपकल्प्य तेषु शन्नोदेवीरापोहिष्ठेति मन्त्रैरुद्धृतं तीर्थजलं प्रक्षिप्य  
मृद्भोमयक्षीरदधिमधुघृतशर्करौषधिपुष्पफलकुशरत्नगन्धपञ्चगव्यादिकंच  
प्रक्षिप्य ततः समुद्रं वः प्रहिणोमीति मन्त्रेण देवायाव्यं समर्प्य  
स्नापयेत् । तद्यथा—पञ्च नद्यं० इति पञ्चगव्येन । दधिकाव्णं० इति दध्ना ।  
आप्यायस्वेति क्षीरेण । तेजोऽसीति घृतेन । मधु वाता इति मधुना ।  
देवस्य त्वा० सरस्वत्यै भैषज्येनेति पुष्पोदकेन । परिवाजपतिः कवि०  
इति रत्नोदकेन । देवस्य त्वेति कुशोदकेन । अग्न आयाहीति फलोदकेन ।  
गायत्र्या गन्धोदकेन । ओषधयः प्रतिमोदध्वमिति सहदेवीव्याघ्रीबला-  
तिबलाशंखपुष्पीवचासिंहीसुवर्चलोदकेन । समुद्रज्येष्ठा इति पूर्वकल्पित-  
शीतलजलेन । वसोः पवित्रमिति सहस्रधाराकुम्भेन । ततस्तूष्णीं स्नापनम् ।  
तत अधस्थांधो वो इति पञ्चवर्णसूत्रेण नीराज्य बलिं हरेत् । मुञ्चन्तु मा  
शपथ्यादिति कौतुकं विमुच्य सुगन्धवस्त्रेण पञ्च नद्य इति देवं परिमार्ष्टि ।

मन्दाकिन्यास्तु यद्धारि सर्वपापहरं शुभम् ।

तदिदं कल्पितं देव सम्यगाचम्यतां त्वया ॥

इत्याचमनीयं निवेदयेत् ।

वेदसूक्तसमायुक्ते यज्ञसामसमन्विते ।

सर्ववर्णप्रदे देव वाससी ते विनिर्मिते ॥

इति वस्त्रयुग्मम् ।

शरीरं ते न जानामि चेष्टां नैव च नैव च ।

मया निवेदितं भक्त्या चन्दनं प्रतिगृह्यताम् ॥

इति कुङ्कुमकर्पूरयुक्तचन्दनम् ।

मणिमुक्ताप्रवालाद्यैः स्वर्णपुष्पैर्मया कृता ।

पूजा तु देवदेवेश प्रसादाद्भवतस्तव ॥



इति पुष्पम् ।

वनस्पतिरसो दिव्यो गन्धाढ्यः सुमनोहरः ।

आग्नेयः सर्वदेवानां धूपोऽयं प्रतिगृह्यताम् ॥

इति धूपः ।

त्वं चन्द्रस्त्वं रविर्विष्णुस्त्वं रत्नानि हुताशनः ।

त्वमेव सर्वज्योतीषि दीपोऽयं प्रतिगृह्यताम् ॥

इत्यशीत्या चत्वारिंशता वा दीपैरारार्तिकम् ।

अन्नं चतुर्विधं स्वादु रसैः षड्भिः समन्वितम् ।

भक्ष्यभोज्यसमायुक्तं नैवेद्यं प्रतिगृह्यताम् ॥

इति नैवेद्यम् । संभूषाय ते नम इति भक्षणानि दत्त्वा पूर्वकृतं होमं निवेद्य प्रार्थयेत्—

यन्मया भक्तियोगेन पत्रं पुष्पं फलं जलम् ।

आवेदितं च नैवेद्यं तद्गृहाणानुकम्पया ॥

मन्त्रहीनं क्रियाहीनं भक्तिहीनं जनार्दन ।

यत्पूजितं मया देव परिपूर्णं तदस्तु मे ॥ इति ।

ततः पुनरष्टोत्तरसहस्रं मूलमन्त्रेण हुत्वाङ्गानां दशांशेन पूर्णाहुत्यन्तं कृत्वा स्वस्तिवाचनं कारयित्वा इन्द्रादिभ्यो बलिं दत्त्वाऽऽचम्य शेषं समापयेदिति । इति चतुर्थीकर्मविधिः ।

अथ शैवे चण्डपूजा ।

चतुर्थीकर्मदिने दिनान्तरे वा ‘अमुकलिङ्गप्रतिष्ठाङ्गतया चण्डप्रतिष्ठां करिष्ये’ इति संकल्प्य प्रासादाद्वहिर्गर्भगृहार्द्धसूत्रान्तराले ईशान्यां चण्डस्थाने पीठादौ चण्डमूर्तिं संस्थाप्य पूजयेत् । तत्र ध्यानम्—

रुद्राग्नेः प्रभवं चण्डं कज्जलामं भयानकम् ।

शूलदण्डधरं रौद्रं चतुर्वक्त्रं चतुर्भुजम् ॥

मुखोद्गीर्णमहाज्वालं रक्तद्रादशलोचनम् ।

जटामुकुटखण्डेन्दुमण्डितं फणिकङ्कणम् ॥

व्यालयज्ञोपवीतं च साक्षसूत्रकमण्डलम् ।

श्वेतपद्मासनासीनं भक्तिप्रह्वार्तिनाशनम् ॥

इत्येवं ध्यात्वा ॐ चण्डासनाय नमः । चण्डमूर्तये नमः । धुनि चण्डेश्वराय हुं फट् स्वाहेति मन्त्रेणावाह्य ॐ चण्डहृदयाय हुं फट्



नमः । ॐ चण्डशिरसे हुं फट् नमः । ॐ चण्डशिखायै हुं फट् नमः ।  
 ॐ चण्डकवचाय हुं फट् नमः । ॐ चण्डास्त्राय हुं फट् करयोरस्त्रम् ।  
 ॐ चंसद्योजाताय हुं फट् नमः । ॐ चिं वामदेवाय हुं फट् नमः । ॐ  
 चुं अधोराय हुं फट् नमः । ॐ चें तत्पुरुषाय हुं फट् नमः । ॐ चों  
 ईशानाय हुं फट् नमः इति न्यासान्कृत्वा षोडशोपचारैः संपूज्य  
 विज्ञापयेत्—

यावत्तिष्ठति लोकेऽस्मिन्देवदेवो महेश्वरः ।

तावत्कालं त्वया देव स्थातव्यं शिवसन्निधौ । इति ॥

ततो दिग्बलिं दत्त्वा भूतानि विज्ञापयेत् ।

यथा—

यावत्कालं महादेवो लिंगमाश्रित्य तिष्ठति ।

तावत्कालं तु रक्षार्थं यूयं तिष्ठत सर्वदा । इति ॥

ततो गुरुः कर्मशेषं सम्पाद्य भद्रासने यजमानमुपवेश्याभिषिञ्चेत् । तत्र  
 देवस्य त्वेति० शन्नोदेवीरभिष्टय० अथर्वणसाम० सुरास्त्वामभिषिञ्च-  
 न्त्वित्यादयश्च मन्त्राः । ततो यजमानो महाजलाशये अवभृथस्नानं कृत्वा  
 मण्डपमागत्य गुर्वादीन्संपूज्य हिरण्यादिदक्षिणां दत्त्वा सोमस्करां  
 गां च दद्यात् ।

गुरुश्च—

समस्तजगदुत्पत्तिस्थित्यनुग्रहकारकः ।

शिवः सानुचरः स्ताद्वः सर्वदा सर्वकामदः ॥

इतिमन्त्रेणाशिषो दद्यात् । यथाशक्ति ब्राह्मणभोजनम् । कचिच्चण्डो  
 नास्तीति त्रिविक्रमः—

बाणलिङ्गे च लोहे च सिद्धलिङ्गे स्वयंभुवि ।

प्रतिमासु च सर्वासु न चण्डोऽधिकृतो भवेत् । इति ॥

इति चण्डपूजा ।

अथ चलप्रतिष्ठा बौधायनाद्युक्ता ।

तत्र शुचौ देशे मण्डपं तदन्तः प्रतीच्यामुदीच्यामीशान्यां वा कुण्डं  
 कुर्यात् । मण्डपाकरणपक्षे कुण्डस्थाने स्थण्डिलं कुर्यात् । तदुत्तरतः  
 स्नानोपकरणानि नैर्ऋते वास्तुमण्डलं मध्ये वेद्यां सर्वतोभद्रादिमण्डलं



ष्णुप्रतिष्ठायां सर्वतोभद्रं शिवप्रतिष्ठायां लिङ्गतोभद्रं तदुत्तरतः स्वस्ति-  
परि शय्यास्थानं च कृत्वा पूर्वदिने वा देशकालौ स्मृत्वा ' दाहादि-  
षदुष्टायामस्यां मूर्तौ पुनर्देवकलासान्निध्यार्थमायुःश्रीसर्वफलायुष्मत्सुपु-  
वाद्यादिसुखकाम ईश्वरप्रीतिकामो वा परिवारदेवतोपेतामुकमूर्तेश्व-  
रप्रतिष्ठां करिष्ये ' इति सङ्कल्प्य तदङ्गत्वेन गणेशपूजापुण्याहवाचन-  
तृपूजनाभ्युदयिकश्राद्धानि कृत्वा गुरुमष्टौ चतुरो वा ऋत्विजश्च  
त्रा पूजयेत् । ततो मण्डपकरणपक्षे गुरुर्मण्डपप्रतिष्ठान्निस्थापनं च  
त्वा [ अत्र ग्रहस्थापनं केचिदिच्छन्ति ] स्थाप्य दैवत्यं नैवारं चरुं  
पयित्वाऽऽज्यभागान्ते पलाशोदुम्बराश्वत्थापामार्गसमिधां प्रत्येकमष्टस-  
न्नमष्टशतमष्टाविंशतिमष्टौ वा प्रतिदैवतं लोकपालमन्त्रैर्व्याहृतिभिर्वा  
हुयात् । तावत्संख्याकमाज्यहोमं कृत्वा स्थाप्यदेवताकमन्त्रेण समितिः-  
ज्यानां प्रतिद्रव्यं दशदशाहुतीः स्विष्टकृतं च हुत्वाऽष्टसहस्रमष्टशतं वा  
प्राप्य देवतामन्त्रं जपेत् । अथ यजमानो गुरवे वरं दद्यात् । ततो  
हर्देवं पञ्चगव्यैः पञ्चामृतैश्च पृथक् तत्तन्मन्त्रैः शन्नोदेवीरिति संस्ना-  
कलशेन च संस्नाव्य श्रीखण्डाद्यैरनुलिप्योष्णोदकेन प्रक्षाल्य पुनश्च-  
र्मैः कलशैः 'समुद्रज्येष्ठा' इत्याद्यभिषेकमन्त्रैरभिषिच्य भद्रपीठे निवेश्य  
परितोऽष्टौ कलशान्तोयपूर्णान्पूर्वादिक्रमेण संस्थाप्य सप्त मृदः,  
श्वान्कुशान्शाल्युदकं प्रस्रवणोदकं यवान्पुष्पाणि फलानि च क्रमेण  
क्षिप्य स्थापनक्रमेण कुम्भैः स्नापयेत् । तत्तन्मन्त्राः—आपोहिष्ठेति  
वः । हिरण्यवर्णाः शुचय इति चतुष्टयम् । पवमानः सुवर्जनः इत्यनुवाक-  
ति । ततो वाससी परिधाय्य उपवीतं दत्त्वा गन्धपुष्पधूपदीपैः संपूज्य  
रष्टभिर्दीपैर्नीराज्य हिरण्यगर्भं इत्यष्टभिर्हिरण्यशलाकां गृहीत्वा  
त्रं देवानामित्यर्घ्यर्चेन देवनेत्रे उन्मील्याञ्जन्ति त्वामध्वर इत्यञ्जयित्वा  
र्मधुघृतशर्कराभिर्देवस्य त्वेत्यञ्जयेत् । मन्त्रान्ते अनञ्मीति वाक्यशेषः ।  
तो भक्ष्यभोज्यादर्शादि दर्शयेत् । तदाऽमे कोऽपि न तिष्ठेत् । ततो  
र्ष्वासीनो दर्भान्धारयमाणः पुरुषसूक्तेन स्तुत्वा वंशपात्रे पञ्चवर्णा-  
वतमन्त्रं प्रक्षिप्य देवं नीराज्य ॐ नमो भूताधिपतये दीप्तशूलधरायो-  
पतये सर्वविद्याधिपतये रुद्राय नमः शिवमगर्हितं कर्मास्तु स्वाहेति  
लिं दत्त्वाऽऽचामेत् । ततो ब्रह्माद्याः सर्वतोभद्रमण्डलदेवता आवाह्य  
न्धादिना संपूज्य स्थाप्य देवं तत्तल्लिङ्गमन्त्रैरावाह्य कर्णिकायां प्रतिष्ठाप्य  
वाद्यैः संपूज्य कण्डे मण्डले देवतानां नाममन्त्रैर्दशदश तिलाहुती-



हुत्वा शय्यायां देवमारोप्य पुरुषसूक्तोत्तरनारायणाभ्यां ब्राह्मणैः सहोपति-  
 ष्तेत् । ततो देवे पुरुषात्मने नमः प्राणात्मने० इति शरीरे व्यापकं न्यसेत् ।  
 प्रकृतितत्त्वाय० बुद्धितत्त्वाय० अहङ्कारतत्त्वाय० मनस्तत्त्वाय० हृदि ।  
 शब्दतत्त्वायेति शिरसि । स्पर्शतत्त्वायेति त्वचि । रूपतत्त्वायेति हृदि ।  
 रसतत्त्वायेति वस्तौ । गन्धतत्त्वाय० पादयोः । श्रोत्रतत्त्वाय० कर्णयोः ।  
 त्वकृतत्त्वाय सर्वशरीरे । चक्षुस्तत्त्वाय० चक्षुषोः । जिह्वातत्त्वाय०  
 जिह्वायाम् । घ्राणतत्त्वाय० घ्राणे । वाक्तत्त्वाय० वाचि । पाणित-  
 त्वाय० पाण्योः । पादतत्त्वाय० पादयोः । पायुतत्त्वाय० पायौ । उप-  
 स्थतत्त्वाय० उपस्थे । पृथ्वीतत्त्वाय० पादयोः । अग्नित्त्वाय० वस्तौ । तेज-  
 स्तत्त्वाय० हृदि । वायुतत्त्वाय० घ्राणे । आकाशतत्त्वाय० शिरसि ।  
 रजस्तत्त्वाय० तमस्तत्त्वाय० सत्त्वतत्त्वाय० देहतत्त्वायेति देहे ।  
 ततोऽपि पुरुषसूक्तन्यासं कृत्वा संपूज्याधिवासयेत् । ततो मण्डलशय्य-  
 योर्मध्ये न गन्तव्यं मण्डलदेवतानामुपहारनिवेदनम् । तत्र सर्वान्नं  
 ब्रह्मणे । घृतान्नं सोदकमिन्द्राय । आज्यान्नमग्नये । माषान्नं यमाय ।  
 कृष्णघ्रीह्यन्नं सघृतं निर्ऋतये । नवनीतोदनं वरुणाय । यवोदनं वायवे ।  
 प्रैयंगवं सोमाय । गवेधुकमीशानाय । पायसं सर्वेभ्यः । ततः शय्या-  
 प्रदेशे नैवारं चरुं स्थापयित्वा तेन दिग्बलिं दत्त्वा निशां नयेदित्यधि-  
 वासनम् । प्रातः पुरोद्यादेवमुत्थाप्य मूलमन्त्रेणोपस्थाय घृतेन चरुं  
 अपयित्वाऽभिघार्य मूलमन्त्रेणाष्टोत्तरसहस्रमष्टशतं वा हुत्वा घृतं ताव-  
 द्धुत्वा चरुशेषेण, अग्नये स्वाहा । सोमाय स्वाहा । धन्वन्तरये स्वाहा ।  
 कुह्यै स्वाहा । अनुमत्यै स्वाहा । प्रजापतये स्वाहा । परमेष्ठिने स्वाहा ।  
 ब्रह्मणे स्वाहा । अग्नये स्वाहा । सोमाय स्वाहा । अग्नयेऽन्नादाय० ।  
 अग्नयेऽन्नपतये० । प्रजापतये० । विश्वेभ्यो देवेभ्यः० । सर्वेभ्यो देवेभ्यः० ।  
 सर्वेभ्यो भूतेभ्यः० । भूर्भुवःस्वःस्वाहा । अग्नये स्विष्टकृते स्वाहेति जुहु-  
 यात् । ततो यजमानो गुरवे वरं दद्यात् । तत उदिते सूर्ये गुरुर्वेद्यां  
 मेर्कभिमुखं देवं कृत्वा रत्नपुष्पमूलफलौषध्यादि दर्शयित्वा ताम्रपात्रे  
 शान्तिजलमादाय मूलमन्त्रेण शतवारमभिमन्त्र्य देवशिरसि तेनैव  
 मन्त्रेणासिच्योत्तिष्ठ ब्रह्मणस्पते इत्युत्थाप्य विश्वतश्चक्षुरित्युपस्थाय देवस्य  
 पुरस्तात् ॐ ब्रह्मविष्णुरुद्रेभ्यो नमः । दिक्पालेभ्यो० । वसुभ्यो० ।  
 रुद्रेभ्यो० । आदित्येभ्यो० । अश्विभ्यो० । मरुद्भ्यो० । कुबेराय० ।



गङ्गादिमहानदीभ्यो० । अग्नीषोमाभ्याम्० । इन्द्राग्निभ्यो० । द्यावापृ-  
थिवीभ्यां० । धन्वन्तरये० । सर्वेशाय० । विश्वेभ्यो देवेभ्यो० । ब्रह्मणे  
नम इति जप्त्वा प्राणप्रतिष्ठां कुर्यात् । देवस्य पुरतो यजमानमभि-  
विच्य देवमन्त्रं जप्त्वा ध्रुवसूक्तेन तल्लिङ्गमन्त्रेण पुरुषसूक्तेन गायत्र्या  
व्याहृतिभिश्च देवं प्रतिष्ठाप्य प्रतिमायां निजवाहनायुधपरिवारादिकं  
ध्यात्वा पुनः पूजयित्वा मुद्रां प्रदर्श्य मूलमन्त्रमष्टोत्तरशतं जप्त्वा  
स्तुत्वा नत्वाऽऽचम्य स्विष्टकृदाद्युत्तराङ्गानि समापयेत् । ततो यजमानो  
दक्षिणां दद्याद्विप्रांश्च भोजयेद्यथाशक्ति । इति चलार्चाप्रतिष्ठा ।

### अथ जीर्णोद्धारविधिः ।

अग्निपुराणे—

जीर्णादीनां च लिङ्गानामुद्धारविधिमाचरेत् ।

लक्ष्मोज्झितं च भग्नं च स्थूलं वज्रहतं तथा ॥

सम्पुटं स्फुटितं व्यङ्गं लिङ्गमित्येवमादिकम् ।

इत्यादिदुष्टलिङ्गानां त्याज्या पिण्डी तथा वृषः ॥

लक्ष्मोज्झितं बाणादिभ्रमेण तद्विधिना स्थापितं सत्तल्लक्षणरहितम् ।  
भग्नमनेकशकलीभूतं स्थूलपिण्डिकाननुरूपम् । वज्रहतं विद्युद्धतम् । सम्पुटं  
न्युवजम् । स्फुटितमेकदेशे भग्नम् । व्यङ्गं पिण्डिकाप्रणाल्यादिरहितम् ।  
आदिपदेन चाण्डालस्पृष्टादीनां ग्रहणम् । पिण्डिवृषयोर्दुष्टत्वे तयोरेव  
त्यागो न लिङ्गस्य ।

चालितं चलितं निम्नमत्यर्थं विषमस्थितम् ।

दिङ्मूढं पातितं लिङ्गं मध्यस्थं पतितं तथा ॥

एवंविधं च संस्थाप्य निर्घणं च भवेद्यदि ।

नादेयेन प्रवाहेण तदपाक्रियते यदि ॥

ततोऽन्यत्रापि संस्थाप्य विधिदृष्टेन कर्मणा ।

निम्नं सामन्तभूभागान्निम्नायां भूव्यवस्थितम् ॥

विषमस्थितं यत्र पूजादि कर्तुं न शक्यते तस्मिन्देशे व्यवस्थितम् ।  
दिङ्मूढं विशेषविध्यभावेऽपि उद्गातिरिक्तदिकूप्रणालीकम् । पातितं  
मर्तादौ । मध्यस्थं संपूर्णं पिण्डिकाश्चभ्रेऽन्तर्गतं प्रासादमध्यभागे स्थित-  
मित्यपि केचित् । एवंविधमित्यनेन लक्ष्मोज्झितभग्नस्फुटितविद्युद्धता-



तिरिक्तानां ग्रहणम् । तेन जघन्यो निर्व्रणशब्दोऽपि लक्ष्मोज्झिताद्यति-  
रिक्तानामेवोपलक्षकः ।

पीठाच्च चालितं लिङ्गं निर्दोषं तु भवेद्यदि ।  
ततो वै स्थापयेत्तत्र जपेलक्षमघोरकम् ॥  
त्यजेत्सदोषितं लिङ्गं श्वपचाद्यैश्च सेवितम् ।  
लिङ्गान्तरं प्रतिष्ठाप्य विशुद्धिमधिगच्छति ॥

इति सिद्धान्तशेखरोक्तेः ।

तत्रैव—

लिङ्गादीनां च जीर्णानां प्रोच्यते विधिरुच्छ्रितौ ।  
सर्वारिष्टविनाशार्थं सर्वप्राणिहितार्थकः ॥  
लिङ्गस्य पिण्डिकायाश्च प्रतिमामुखलिङ्गयोः ।  
सर्वेषां परिवाराणां हर्म्यप्राकारयोस्तथा ॥  
उद्धारश्चावृत्तिः प्रोक्ताऽथो द्वारे हेतुरुच्यते ।

आवृत्तिः पुनःसंस्कारः ।

स्फुटिते खण्डिते भग्ने दग्धे वाऽशनिनाऽग्निना ॥  
उन्मत्तैः शत्रुभिश्चौरैः करिणा स्रोतसा हृते ।  
लिङ्गे पीठादिके वाऽपि विशीर्णे कालपर्ययात् ॥  
देहं जीर्णं यथा देही त्यक्त्वाऽन्यदुपगच्छति ।  
लिङ्गादीन्यतिजीर्णानि तथा मुञ्चन्ति देवताः ॥  
खण्डितं चूर्णितं लिङ्गं प्रेताद्या आश्रयन्ति च ।  
लिङ्गाद्यं सत्त्वशून्यत्वात्तथा च ब्रह्मराक्षसाः ॥  
कर्तुर्नृपाणां राष्ट्रस्य तद्ग्रामस्य विशेषतः ।  
पीडां कुर्वन्ति ते ह्युग्रां दुर्भिक्षं मरणादिकम् ॥  
तस्मात्सर्वप्रयत्नेन कुर्यादुद्धरणक्रियाम् ।  
स्वायम्भुवे च देवे च बाणलिङ्गे तथैव च ॥  
ऋषिभिश्चासुरैर्देवैस्तत्त्वविद्भिः प्रतिष्ठिते ।  
लिङ्गे जीर्णादिदुष्टेऽपि नोद्धारं तत्र कारयेत् ॥

इदमपि स्वयम्भुवादिव्यक्तिविषयं न तु दैवात्तद्व्यक्तिनाशेन तत्स्थान-  
नस्थापितेदानीन्तनतादृशव्यक्तिविषयम् ।

स्वायम्भुवादिलिङ्गानां जीर्णपीठं परित्यजेत् ।  
उक्तैर्जीर्णादिभिर्दुष्टं मानुषं तु परित्यजेत् ॥



दिङ्मूढं पतितं स्थानान्मध्यस्थं स्रोतसा हृतम् ।  
 चौराद्यैश्चालितं लिङ्गं स्थापयेन्निर्वणं पुनः ॥  
 लोहाढ्यं छिन्नभिन्नाङ्गं सन्धाय स्थापयेत्पुनः ।  
 सुवर्णाद्यष्टलोहनिर्मितं लिङ्गं दैवाद्भुतं सत्तदेव सज्जं कृत्वा पुनः  
 स्थापयेदित्यर्थः ।

बाहुपादशिरोहीनां कर्णनासास्यहीनकाम् ।  
 तादृशीं परिवाराणां प्रतिमां परिवर्जयेत् ॥  
 यद्द्रव्यं यत्प्रमाणं च लिङ्गं वा प्रतिमाऽपि वा ।  
 तादृक्तेनैव मानेन तद्द्रव्येण प्रकल्पयेत् ॥  
 कारयेन्नान्यमानेन नान्यद्द्रव्येण तत्पुनः ।  
 नान्याकारं च नान्यत्र स्थापयेत्तद्गुरुत्तमः ॥  
 स्रोतसाऽपहृते लिङ्गे प्रासादे वा तदन्यतः ।  
 तत्समीपगते देशे स्थापयेद्वाधवर्जिते ॥  
 प्रासादे पतिते हर्म्ये गोपुरे मण्डपादिके ।  
 तदाकारं च तद्द्रव्यैस्तन्मानं तत्र कारयेत् ॥  
 कर्मयोग्याः शिला ग्राह्या दृढकाश्च तथाविधाः ।  
 हीनद्रव्यकृतं हर्म्यं श्रेष्ठैर्द्रव्यैः समाचरेत् ॥  
 हीनं वाप्यधिकं मानमाकारं वा न कारयेत् ।  
 एवमुक्तेन मार्गेण दोषैरुक्तैर्विचार्य च ।  
 लिङ्गपीठादिकं जीर्णं तदुद्धारं तथा चरेत् ॥  
 तिथिनक्षत्रवारादि तदर्थं न विचारयेत् ।  
 जीर्णं चोद्धारयेद्विद्वानजीर्णं नैव चालयेत् ॥  
 जीर्णस्य धारणे दोष अजीर्णचलने तथा ।  
 तस्मान्न धारयेज्जीर्णमजीर्णं रक्षयेद्बुधः ॥  
 सुस्थितं दुःस्थितं वाऽपि शिवलिङ्गं न चालयेत् ।  
 शतेन स्थापनं कुर्यात्सहस्रेण तु चालनम् ॥  
 अस्य श्लोकस्य वाक्यार्थो वर्ण्यतेऽथ यथागमम् ।  
 नित्यं पूजादिभिर्युक्तं जीर्णाद्यमपि सुस्थितम् ॥  
 हीनं पूजादिभिरलिङ्गमजीर्णमपि दुःस्थितम् ।  
 देवतास्थापितं लिङ्गं मोहान्निघ्नत्वमागतम् ॥



तलिङ्गं दुःस्थितं वापि तन्त्रज्ञैरिति निश्चितम् ।  
 सहस्राधिकहोमेन तस्य चालनमीरितम् ॥  
 स्थापनं शतहोमेन तस्य लिङ्गस्य चोदितम् ।  
 एवं बहुविधैस्तन्त्रैर्दोषाश्च बहुधोदिताः ॥  
 परीक्ष्य बहुधा तांश्च जीर्णलिङ्गं समुद्धरेत् ।

हयशीर्षागमेऽपि—

जीर्णोद्धारविधिं कृत्स्नं संक्षेपात्प्रब्रवीमि ते ।  
 चालितोत्पाटिता भूमिः केनचित्पापकर्मणा ।  
 चण्डालवत्यसंस्पर्शदूषिता वह्निना च या ॥  
 स्वयमापतिता जीर्णा नदीवेगादिपातिता ।  
 अपुण्यजलसंस्पृष्टा विप्रक्षतजदूषिताः ॥  
 पतिताद्यर्चिता श्लेष्मविण्मूत्रादिविदूषिता ।  
 सत्रणा लक्षणोपेता संस्कार्या देशिकेन तु ॥

भूमिलिङ्गमीश्वरप्रतिमा च । चण्डालवती तत्स्पृष्टा । असंस्पर्शो  
 निषिद्धस्पर्शः । जीर्णा कालबाहुल्येन क्षारादिसम्बन्धेनैव विशीर्णा ।  
 सत्रणा एकदेशे भग्ना । देशिक उपासकः ।

पूर्वोक्तेन विधानेन वैदिकेन सुरोत्तम ।  
 अचलां दूषितामेवं स्थापयेद्विधिनोद्धृताम् ॥

पूर्वोक्तेन चलार्चाप्रतिष्ठाप्रकारेण । एवं विधिनोद्धृतापीत्यन्वयः ।  
 वक्ष्यमाणप्रकारेणोद्धृतामित्यर्थः ।

पूर्वपीठं परित्यज्य यदन्यदपि तद्रूपम् ।  
 ततो यथोक्तविधिना प्रासादे सन्निवेशयेत् ॥

दुष्टं पूर्वासनं परित्यज्यान्यस्मिंस्तत्प्रासादगत आसने यथोक्तेन  
 चलार्चास्थापनप्रकारेण पुनः स्थापयेदित्यर्थः ।

अतिजीर्णा तथा व्यङ्गां दारवीं शैलजामपि ।  
 परित्यज्य न्यसेदन्यां पूर्वोक्तविधिना गुरुः ॥  
 संहारविधिना तत्र मन्त्रान्संहृत्य देशिकः ।  
 सहस्रं नारसिंहेन हुत्वा तामुद्धरेद्गुरुः ॥

संहारविधिं प्रातिलोम्येन । मन्त्रान्कलाः । संहृत्योद्धृत्य । नार-  
 सिंहेन नृसिंहमन्त्रेण । होमद्रव्यमाज्यमन्यानादेशात् ।



वृषं संयोजयित्वा तु मन्त्रेणोद्वाह्य देशिकः ।

दारवीं दाहयेद्ब्रह्मै शैलजां प्रक्षिपेज्जले ॥

धातुजां रत्नजां वाऽपि प्रक्षिपेन्मकरालये ।

अगाधे चान्यतोये च क्षिपेन्नद्यां महाजले ॥

‘वृषं वृषौ वा रज्ज्वा संयोज्य मन्त्रेण पाशुपतंनोद्वाहयेत्’ इति त्रिविक्रमः ।

यानमारोप्य जीर्णार्चां छाद्य वस्त्रादिना गुरुः ।

शङ्खदुन्दुभिनिर्घोषैर्गीतवादित्रनिःस्वनैः ॥

नीत्वाऽगाधं जलं रम्यं भागीरथ्यामथार्णवे ।

विष्वक्सेनाय वीर्येण प्रक्षिपेत्तां ततो गुरुः ॥

यानमारोप्येत्यादिपूर्वोक्तेन एव प्रतिपादन इतिकर्तव्यतोक्त्यर्थम् । विष्वक्सेनोद्देशेन वीर्येण बीजेन गुरुर्भागीरथ्यादिजले तां प्रतिमां क्षिपेदित्यर्थः ।

रत्नानि क्षिप्तान्यादाय स्वयं दद्यात्तु दक्षिणाम् ।

धेनवो दश वा पञ्च स्वर्णवस्त्राद्यलङ्कृताः ॥

जीर्णोद्दारे प्रदातव्या गुरवे विष्णुतुष्टये ।

लिङ्गगर्तक्षिप्तानि रत्नान्यादाय स्वयं यजमानो दश धेनूः पञ्च वा हेमवस्त्राद्यलङ्कृता गुरवे दक्षिणां दद्यादित्यर्थः ।

भोजनीया विष्णुभक्ता देयमन्नमवारितम् ।

त्रिरात्रमुत्सवः कार्यः पञ्च सप्त ह्यथापि वा ॥

बलिश्च विधिना देयो यथोक्तेन सुरोत्तम ।

यथोक्तेन चलार्चाप्रतिष्ठोक्तप्रकारेण ।

ततो निवेदयेदन्यां प्रतिमां लक्षणान्विताम् ।

निवेदयेत्स्थापयेत् ।

तत्क्षणादेव राजेन्द्र तस्य दोषस्य शान्तये ।

सम्पत्तिर्वा विपत्तिर्वा नोपेक्षां तत्र कारयेत् ॥

अपास्य पिण्डिकां पूर्वामन्यां तत्र निवेशयेत् ।

यद्भव्या यत्प्रमाणा च या मूर्तिश्चोद्धृता हरेः ।

तद्बुद्ध्या तत्प्रमाणा च सा मूर्तिस्तत्र कीर्तिता ॥

यत्प्रमाणं यदाकारं यन्मयं बिम्बमुद्धरेत् ।



तत्प्रमाणं तदाकारं तन्मानं तत्र विन्यसेत् ॥  
 विहाय पिण्डिकां पूर्वां तद्दिने चापरां न्यसेत् ।  
 द्वितीये वा तृतीये वा दिवसे स्थापयेद्धरिम् ॥  
 अत ऊर्ध्वं भवेद्दोषो विधिनाऽपि निवेशिते ।  
 अनेनैव विधानेन लेख्यादींस्तु विसर्जयेत् ॥

लेख्यादीन्कुड्यलिखिताः प्रतिष्ठापिताः प्रतिमाः ।

अन्यद्विकल्पयेत्तत्र तत्प्रमाणं तदाकृतिम् ॥  
 एष संक्षेपतः प्रोक्तो जीर्णोद्धारविधिस्तव ।  
 सर्वेषामेव देवानामेष साधारणः स्मृतः ॥  
 यो जीर्णविधिना बिम्बं संस्कुर्यान्मानवो भुवि ।  
 फलं दशगुणं तस्य मूलान्नास्त्यत्र संशयः ॥  
 वापीकूपतडागानां सुरधान्नां सदाऽनघ ।  
 प्रतिमानां समानां च संस्कर्ता यो नरो भुवि ॥  
 पुण्यं शतगुणं तस्य भवेन्मूलान्न संशयः ।  
 संशयोऽत्र न कर्तव्यो जीर्णसंस्कारकर्मणि ॥  
 मूलादशगुणं प्रोक्तं पुण्यं कूपे प्रतिष्ठितम् ।

प्रतिष्ठितमिति भावे क्तः ।

प्रतिमायां शतगुणं कूपादेः परिकीर्तितम् ।

प्रतिमादौ दशगुणं जीर्णसंस्करणाद्भवेत् ॥

कूपप्रतिमयोर्दशगुणशतगुणयोरल्पत्वमहत्त्वापेक्षया व्यवस्था ।

अग्निपुराणे—

सुस्थितं दुःस्थितं वाऽपि शिवलिङ्गं न चालयेत् ।

शतेन स्थापनं कुर्यात्सहस्रेण तु चालनम् ॥

पूजादिभिश्च संयुक्तं जीर्णाद्यमपि सुस्थितम् ।

पूजया रहितं यत्तददुष्टमपि दुःस्थितम् ॥

अयं च चालननिषेधो विधिव्यतिरेकेण शतसहस्रसंख्येऽनुक्तसंख्ये-  
 यत्वाद्भोगते गौश्चाश्वश्चेत्यत्रैव । बहूपकारित्वाद्यः सहस्रं शताश्वमित्यादौ  
 बाहुल्येन दर्शनाच्चेति न्यायविद्ः । सिद्धान्तशेखरे तु होमगतेयं संख्ये-  
 त्युक्तम् । यदपि तत्रैव—

असुरैर्मुनिभिर्देवैस्तत्त्वविद्भिः प्रतिष्ठितम् ।

जीर्णं वाऽप्यथ वा भग्नं विधिनाऽपि न चालयेत् । इति ॥



तदसुरादिप्रतिष्ठापिततद्व्यक्तिविषयम्, न तु दैवात्तद्व्यक्तिनाशेन तत्स्था-  
नस्थापितेदानीन्तनतादृशव्यक्तिविषयम् । जीर्णोद्धारप्रकारोऽप्यत्रैव-  
याम्ये मण्डपमीशे वा प्रत्यग्द्वारैकतोरणम् ।

विधाय द्वारपूजादिस्थण्डिले संप्रपूजनम् ॥

‘द्वारपूजादिशिवकुम्भपूजान्तम्’ इति त्रिविक्रमः ।

मन्त्रान्तसंतर्प्य संपूज्य वासुदेवांश्च पूर्ववत् ।

दिग्बलिं च बहिर्दत्त्वा समाचम्य स्वयं गुरुः ॥

ब्राह्मणान्भोजयित्वा तु शम्भुं विज्ञापयेत्ततः ।

दुष्टलिङ्गभिदं शम्भो शान्तिरुद्धरणेऽस्य चेत् ॥

रुचिस्तवास्ते विधिना अधितिष्ठ च मां शिव ।

एवं विज्ञाप्य देवेशं शान्तिहोमं समाचरेत् ।

मध्वाज्यक्षीरदूर्वाभिर्मूलेनाष्टाधिकं शतम् ॥

ततो लिङ्गं च संस्थाप्य पूजयेत्स्थण्डिले तथा ।

लिङ्गं लिङ्गाधिष्ठितदेवतां स्थण्डिले संस्थाप्येत्यर्थः ।

ॐ व्यापकेश्वरायेति नाम्नानेन शिवार्चनम् । ॐ व्यापकेश्वर हृदयाय  
नमः । ॐ व्यापकेश्वर शिरसे नमः । ॐ व्यापकेश्वर शिखायै नमः  
इत्याद्युक्तम् । इत्यङ्गमन्त्राः ।

ततस्तन्नाश्रितं मन्त्रं वारयेदब्रवन्धनः ।

सत्त्वः कोऽपीह यः कश्चिल्लिङ्गमाश्रित्य तिष्ठति ॥

लिङ्गं त्यक्त्वा शिवाङ्गाभिर्यत्रेष्टं तत्र गच्छतु ।

विद्या विद्येश्वरैः शंभुः शंभुरत्र भविष्यति ॥

सहस्रं प्रतिभागं च ततः पाशुपताणुना ।

हुत्वा शान्त्यम्बुना प्रोक्ष्य स्पृष्ट्वा कुशैर्जपेत्ततः ॥

ब्रह्मशिलापिण्डीलिङ्गात्मकदेवताभागत्रयसंस्कारार्थं पाशुपतास्त्रेण  
हुत्वा शान्तिकलशोदकेन देवं संप्रोक्ष्य कुशैश्च स्पृष्ट्वा होमसंख्यया पाशु-  
पतमन्त्रं जपेत् ।

दत्त्वाऽर्घ्यं च विलोमेन तत्त्वतत्त्वाभिप्रास्ततः ।

मूर्तिमूर्तीश्वरालिङ्गे पिण्डिकासंस्थितान्गुरुः ॥

विसृज्य स्वर्णपाशेन वृषस्कन्धस्तथा ।

रज्ज्वा बद्ध्वा तथा नीत्वा शैवमन्त्रं गृणन्शनैः ॥



तज्जले निक्षिपेन्मन्त्री पुष्ट्यर्थं जुहुयाच्छतम् ।  
 तृप्तये दिक्पतीनां च वास्तुशुद्धयै शतं शतम् ॥  
 रक्षां विधाय तद्भस्मि महापाशुपतास्त्रतः ।  
 लिङ्गमन्यत्ततस्तत्र स्थापयेद्विधिवद्गुरुः ॥  
 विलोमेन पराङ्मुखसंज्ञकम् । तत्त्रतत्त्वाधिपमूर्ती मूर्तीश्वरा वक्ष्यन्ते ।  
 सिद्धान्तशेखरे—

जीर्णोद्धारविधिं वक्ष्ये समासान्तत्र चोदितम् ।  
 ईशान्यां दक्षिणे वाऽपि मण्डपं पश्चिमासुखम् ।  
 कुर्वीत पूर्ववत्सर्वमेकास्यं चैकतोरणम् ॥  
 पूर्ववत्सर्वं स्तम्भादि ।

द्वारपालार्चनं कुर्यात्स्थण्डिलेऽग्नौ शिवार्चनम् ।  
 द्वारपालार्चनं मण्डपप्रतिष्ठाप्रकारेण ।

मन्त्राणां तर्पणं कुर्याद्वास्तुदेवार्चनं तथा ।  
 मन्त्राणां देवस्थापितकलानाम् ।  
 अन्तर्बहिर्बलिं दद्याच्छिवभक्तांश्च भोजयेत् ।  
 'शिवभक्तान्पञ्च' इति त्रिविक्रमः ।

द्विजान्कर्मकरादींश्च ततो विज्ञापयेच्छिवम् ।  
 दोषैर्लिङ्गमिदं दुष्टं शान्तिरस्त्वस्य चोद्धृतौ ॥  
 तस्मादेनं विधानेन अधितिष्ठ महेश्वर ।  
 भवत्वितिवचस्तेन प्रोक्तं तद्भावयेद्गुरुः ॥  
 तेन शिवेन प्रोक्तं शान्तिर्भवत्विति वचो गुरुर्भावयेत् ।  
 विज्ञाप्यैवं शिवं भक्त्या शान्तिहोमं समाचरेत् ।  
 मधुनाऽऽज्येन दुग्धेन दूर्वाभिर्मूलमन्त्रतः ॥  
 शतमष्टाधिकं मन्त्रं प्रत्येकं जुहुयात्ततः ।

मन्त्रं मूलमन्त्रमुच्चार्येत्यर्थः ।

त्रिभिश्च मधुरैः सार्द्धं समिधोऽधोरमन्त्रतः ।  
 शान्त्यर्थं वर्तुले कुण्डे सहस्रं जुहुयाद्गुरुः ॥  
 अथवाऽस्त्रेण जुहुयाद्ब्याहृतीभिश्च पूर्णया ।  
 बध्नीयात्कङ्कणं हैमं लिङ्गस्योत्तानके करे ॥  
 लिङ्गस्योत्तानं करं भावयित्वा तत्र हैमं कङ्कणं बध्नीयादित्यर्थः ।



लिङ्गं संस्नाप्य संपूज्य पूर्वोक्तविधिना ततः ।  
 साङ्गं संपूजयेद्भक्त्या स्थण्डिले व्यापकेश्वरम् ॥  
 लिङ्गाश्रितानि भूतानि ताडयेदस्त्रमन्त्रतः ।  
 यानि कानि च भूतानि तिष्ठन्त्याश्रित्य लिङ्गकम् ।  
 त्यक्त्वा शिवाज्ञया तानि ब्रजन्तु स्थानमीप्सितम् ॥  
 विद्याविद्येश्वरैर्युक्तः शिवो लिङ्गे भविष्यति ।  
 इति दत्त्वा शिवस्याज्ञां ततो भागत्रये गुरुः ॥  
 हुत्वाहुत्वाऽस्त्रमन्त्रेण तथा पाशुपतास्त्रतः ।  
 प्रतिभागं सहस्रं च सिञ्चेच्छान्तिघटोदकैः ॥

ब्रह्मशिलापिण्डीलिङ्गात्मकदेवभागत्रयं संस्कर्तुं त्रिसहस्रमन्त्रेण हुत्वा  
 तेनैव प्रतिभागं कलशसहस्रेणाभिषिञ्चेदित्यर्थः ।

मूलमध्याग्रकैर्दमैः स्पृष्ट्वा च जपमाचरेत् ।

ब्रह्मशिलां मूलेन पिण्डीमध्येन लिङ्गमग्रेण दमैः स्पृष्ट्वेत्यर्थः ।

प्राग्वत्पाशुपतास्त्रं च जपेद्धोमस्य संख्यया ।

सद्योजातादिवक्त्रेषु दद्यादर्घ्यं पराङ्मुखम् ॥

दुष्टलिङ्गप्रतिपत्तिमाह—

सौधं भूमौ परित्याज्यं दारुजं चामिना दहेत् ।

सौधं सुधानिर्मितं लिङ्गम् । लोहजं तेन कार्यं स्याच्छैलजं चाप्सु  
 निक्षिपेत् । सुवर्णाद्यष्टलोहनिर्मितं भग्नं चेत्तेनैव सुवर्णादिना तत्कार्य-  
 मित्यर्थः ।

तत्त्वतत्त्वेश्वरांलिङ्गान्मूर्तिमूर्तीश्वरानपि । तासामेव तत्रैव संस्का-  
 रसंभवात्, स्थलान्तरनयनाविधानाभावाच्च । एतेन स्वस्थानादच-  
 लितस्याविकृतस्य च विद्युद्धतदग्धादेरप्येवमेव व्यवस्था । स्थाना-  
 चलितस्य तु पुनस्तत्रैव प्रतिष्ठा । स्थानान्तरविधानाभावाच्चलितस्य च  
 त्यागस्तादृशस्यान्यस्य प्रतिष्ठा च । स्थूले पूर्वपिण्डीब्रह्मशिलाया अप्यु-  
 द्धारः, प्रतिपत्तिर्विधिना पिण्डिकान्तरादिनिवेशश्च । व्यङ्गे तु पूर्व-  
 पिण्डिकादीनां भग्नत्वे एवमेव । पिण्डाद्यभावे तु पिण्डिकाद्यन्तरस्था-  
 पनमात्रमित्यादिदुष्टलिङ्गानामित्यग्निपुराणवाक्यालिङ्गे पीठादिके वाऽ-  
 पीति सिद्धान्तशेखरवाक्यात्पूर्वपीठं परित्यजेति ह्यशीर्षवाक्याच्च ।  
 सुवर्णादिनिर्मितभङ्गादौ तु तेनैव सुवर्णादिना तादृशं तावत्परिमाणं च



कर्तुं न शक्यते तदा समुद्रे क्षिपेत् । रत्नजा तु समुद्र एव क्षेप्तव्या ।  
 'रत्नजा यदि दग्धाऽपि स्वकान्तिं न जहति तदा सैव स्थाप्या'  
 इति त्रिविक्रमः । लोहाद्यं छिन्नभिन्नाङ्गमिति सिद्धान्तशेखरवाक्यात् ।  
 धातुजा रत्नजावापीति हयशीर्षवाक्यात् ॥ इति जीर्णोद्धारविधिः ॥

अथास्य प्रयोगः । यजमान उत्थाय दक्षिणस्यामीशान्यां वा जाती-  
 यद्रव्यनिर्मितं तन्मानं तदाकारं लिङ्गं तादृशीं प्रतिमां च स्थापयेत् ।  
 अतिजीर्णमिति पूर्वोक्ताद्वयशीर्षवाक्यात् । पीठाच्च चालितं लिङ्गमिति  
 त्यजेत्सदोषितं लिङ्गमिति बाहुपादशिरोहीनामिति यद्वद्व्यं यत्प्रमाणं  
 चेति सिद्धान्तशेखरोक्तेः । तस्मादेव वाक्यनिचयात्प्रतिपत्तिप्रयोजक-  
 दोषाभावाच्च न्युज्जनिन्नविषयस्थदिङ्मूढानां च वैधचालनं तेषामेव  
 पुनःस्थापनं च भग्नचूर्णितयोस्तदवयवानां प्रतिपादनपूर्वकं नूतमानां  
 स्थापनम् । अनेकशकलत्वेन चूर्णितत्वेन चोद्धारपुनःस्थापनविध्योर-  
 प्रवृत्तेः । चालितचलितपातितपतितमध्यस्थानां तु नोद्धारो न च त्यागः ।  
 किन्तु तेषामेव पुनः स्थापनम् । उद्धृतस्योद्दारासंभवान्निर्दुष्टत्वेन प्रति-  
 पत्तिविध्यप्रवृत्तेश्च । एतेनैव नदीवेगापहतोन्मत्तशत्रुचोरहस्त्याद्यपहृतानां  
 लाभे तान्येव पुनः स्थाप्यानि । तेषामलाभे तु तादृशान्यन्यानि  
 स्थाप्यानि । निषिद्धस्पर्शदूषितनिषिद्धजलस्पृष्टविप्रक्षतजदूषितपतिताद्य-  
 चितश्लेष्मविण्मूत्रादिदूषितानां स्वस्थानस्थितानामेव पुनःसंस्कारो नोद्ध-  
 रणं नापि प्रतिपत्तिः अतिजीर्णमिति पीठाच्च चालितमिति त्यजेत्स-  
 दोषितं लिङ्गमिति पूर्वोक्ताद्वाक्यनिचयात् ।

लिङ्गस्थात्विसृजेन्मन्त्री पीठब्रह्मशिलागतान् ।

वृषस्थाद्विसृजेत्तद्वदङ्गमूर्तिस्थितानपि ॥

ततः सुवर्णपाशेन रज्ज्वा गोचर्मजातया ।

वृषस्कन्धस्थया बद्धा लिङ्गं पीठं च चर्मणा ॥

शिवमस्त्विति तद्वाह्ये सजनोऽप्याहरेद्गुरुः ।

उद्धारार्थं च लिङ्गस्य तौ वृषौ प्रेरयेत्ततः ॥

बहिर्नीत्वा ततो लिङ्गं पीठं ब्रह्मशिलावृषम् ।

रथादिकं समारोप्य समुद्रे निक्षिपेत्ततः ॥

स्थूललिङ्गोद्धृतौ बद्धा गजं वा प्रेषयेद्गुरुः ।



सर्वं वा निक्षिपेत्तोये लिङ्गं वा प्रतिमादिकम् ।  
ततः पाशुपतास्त्रेण शान्त्यर्थं जुहुयाच्छतम् ॥  
लोकपालाणुभिस्तद्वद्वास्तुशान्त्यैः शतं शतम् ।  
प्रतिदैवतं शतं जुहुयादित्यर्थः ।

रक्षां कुर्याच्च तद्धर्म्यं महापाशुपताणुना ।  
तन्मानं तन्मयं लिङ्गं तत्र संस्थापयेत्पुनः ॥  
प्रतिष्ठोक्तेन मार्गेण सर्वं कर्म समाचरेत् ।  
हर्म्यस्य परिवाराणां प्राकारादेः समुद्धृतौ ॥  
सर्वेषामपि जीर्णानामेष एव विधिः स्मृतः ।  
कर्त्ताऽत्र इक्षिणां दद्याद्दुर्वादिभ्यो यथोदिताम् ।  
यत्पुण्यं स्थापने प्रोक्तं तत्फलमेतदुद्धृतौ ॥

अयमत्र निर्गलितोऽर्थः । लक्ष्मोज्झितः स्फुटितविशीर्णश्चपचसेवितानां  
तादृशीनां बाहुपादशिरःकर्णनासास्यहीनानां प्रतिमानां च विध्युक्तप्र-  
कारेण चालनं जलादौ प्रतिपादनं च कृत्वा नूतनप्रकारेण तस्मिन्नेव  
स्थाने पूर्वपश्चिमद्वारैकतोरणं मण्डपं तन्मध्यभागे वेदीं पूर्वभागे वर्तुलं  
चतुरस्रं वा कुण्डं स्थण्डिलं वा पश्चिमे वास्तुपीठमुत्तरे बालुकया स्थण्डिलं  
च कृत्वा देशकालादि स्मृत्वा मौलफलच्छतगुणफलकामोऽल्पप्रतिमायां  
तु दशगुणफलकामो वा जीर्णादिदोषदुष्टस्य लिङ्गस्य प्रतिमायां वा  
उद्धारमुच्छ्रयणं वा करिष्ये इति सङ्कल्पयेत् । पिण्डिकावृषगारुडप्रासा-  
दकलशेषु तु ईश्वरप्रीतिकाम इति विशेषः । सर्वत्रेश्वरप्रीतिकामो वा ।  
ततो गणेशपूजास्वस्तिवाचनमातृकापूजननान्दीश्राद्धानि नूतनप्रतिष्ठा-  
वत्कृत्वा तद्वदेव ब्रह्माचार्यसदस्यान्द्वात्रिंशत्षोडशाष्टौ चतुरो वा  
ऋत्विजो द्वारपालांश्चाष्टौ चतुरो वा कृत्वा वस्त्रालङ्कारमधुपर्कादिभि-  
स्तान्पूजयेत् । अथाचार्यो मण्डपपूजादिशिवकुम्भपूजान्तं कृत्वा वास्तु-  
मण्डले महावैद्यां च देवतास्थापनं कृत्वा पीठादौ प्रणवेनासनं दत्त्वा  
ॐ व्यापकेश्वर एहोहि नमः । ॐ व्यापकेश्वर हृदयाय नमः । ॐ व्यापके-  
श्वर शिरसे स्वाहा । ॐ व्यापकेश्वर शिखायै वषट् । ॐ व्यापकेश्वर कव-  
चाय हुम् । ॐ व्यापकेश्वर नेत्रत्रयाय वौषट् । ॐ व्यापकेश्वर अस्त्राय  
फट् । ॐ इति मन्त्रैः शिवमर्चयेत् । देवतान्तरोद्दारे मूलमन्त्रेणार्चयेत् ।  
ननोऽयि संस्थाप्य लिङ्गचालनार्थं मूलमन्त्रेण तिलाहुतिसहस्रं हुत्वा



जीर्णभग्नमिदं देव सर्वदोषावहं नृणाम् ।

अस्योद्धारं कृते शान्तिः शास्त्रेऽस्मिन्कथिता त्वया ॥

जीर्णोद्धारविधानं च नृपराष्ट्रहितावहम् ।

तदत्राधिष्ठितान्देव प्रोद्धरामि तवाज्ञया ॥

इति देवस्य जीर्णदोषं श्रावयित्वा शिल्पियुतः साङ्गं शिवं विसृज्य यज-  
मानस्य सौवर्णं कङ्कणं बद्ध्वा सौवर्णखनित्रेणोद्धृत्य रथमारोप्य तरुच्छाये  
पर्यन्तदेशे वृषमूले अगाधनदीहृदे वा वामदेवेन क्षिपेत् । प्रतिमां तु  
प्रणवेन क्षिपेत् । दारुजं चेत्तदुत्तरे दहेत् । रत्नजं लिङ्गं यदि निज-  
कान्तिमदेव भवति तदा तदेव पूर्ववत्स्थापयेत् । सुवर्णादिमयं तदेव  
साम्रं कृत्वा स्थापयेत् । प्रासादे त्वयं विशेषः । प्रासादमन्त्रान् खड्गे  
छुरिकायां वा संयोज्य नूतनप्रासादसिद्धिपर्यन्तं खड्गादिकमर्चयित्वा  
प्रासादे सिद्धे खड्गादिमन्त्रान्यथास्थानं प्रतिष्ठाकाले न्यस्य यज-  
मानमभिषिञ्चेत् । ततो लिङ्गं प्रतिमां वा तत्रैव विधिवत्संस्थाप्य ध्रुवा-  
द्यौरित्यादिमन्त्रान्पठित्वा स्थिरीकृत्य बहु संपूज्य प्रार्थयेत्—

ज्ञानतोऽज्ञानतो वाऽपि यथोक्तेन कृतं यदि ।

तत्सर्वं पूर्णमेवास्तु त्वत्प्रसादान्महेश्वर ॥

कर्तुराह्नः प्रजानां च शान्तिर्भवतु सर्वदा ।

अस्माकं शिल्पिनां चैव सुप्रीतो भव सर्वदा । इति ॥

चर्मण्वतीतरणिजाशुभसङ्गमस्य

सान्निध्यभाजि कृतशालिनि मध्यदेशे ।

ख्याता भरेहनगरी किल तत्र राजा

राजीवलोचनरतो भगवन्तदेवः ॥

इति श्रीमीमांसकशङ्करभट्टात्मजभट्टनीलकण्ठकृते भगवन्तभास्करे

प्रतिष्ठामयुखः समाप्तः ॥



श्रीभट्टनीलकण्ठकृते भगवन्तभास्करे

# प्रायश्चित्तमयूखः

( दशमः )

विद्यालङ्कार-भट्टानन्तधञ्जेश्वरैः संशोधितः

तत्त्वदर्शिन्या विभूषितश्च ।



## चौखम्बा संस्कृत प्रतिष्ठान

( प्राच्यभारती के प्रकाशक एवं वितरक )

३८ यू. ए., जवाहरनगर, बंगलो रोड

दिल्ली ११०००७








॥ श्रीः ॥

## प्रायश्चित्तमयूखस्थविषयानुक्रमणिका ।



विषयः	पृष्ठम्	विषयः	पृष्ठम्
मङ्गलम् ... ..	१	कर्मविपाकः ... ..	१६
प्रतिज्ञा ... ..	१	पर्वत् ... ..	२१
प्रायश्चित्तस्य पापशुद्धिहेतुत्वम्	१	पर्वदुपस्थानम् ... ..	२२
प्रायश्चित्तलक्षणम् ... ..	२	पापिनं प्रति प्रश्नादि ... ..	२३
प्रायश्चित्तपदस्य योगार्थः ... ..	१	प्रायश्चित्तोपदेशः ... ..	१
प्रायश्चित्तस्य नैमित्तिकत्वं		उपदेशकत्वे प्रायश्चित्तम् ... ..	२४
काम्यत्वं च ... ..	१	दुर्बलेऽनुग्रहः ... ..	१
प्रायश्चित्तेऽधिकारः ... ..	३	प्रायश्चित्तेतिकर्तव्यता ... ..	२५
शूद्रस्य विशेषः ... ..	१	स्त्रीशूद्रयोः प्रतिनिधिविचारः	२६
स्त्रीणां व्यभिचारजानां चाधिकारः	४	शूद्रे पञ्चगव्यम् ... ..	२७
क्षत्रियादिषु पादोनादि ... ..	१	वपनम् ... ..	१
आश्रमिणां विशेषः ... ..	५	तत्र सधवानां विशेषः ... ..	२८
बालस्य विशेषः ... ..	१	वपनप्रकारः ... ..	१
उपनयनादर्वाक् ... ..	६	वपनकालापवादादि ... ..	२९
प्रयोजकपित्रादीनां फलम् ... ..	७	वपनाभावे व्रतद्वैगुण्यम् ... ..	३०
औषधाद्युद्देशे न दोषः ... ..	१	भस्मस्नानम् ... ..	१
मरणफलकमन्युत्पादने ... ..	८	गोमयस्नानम् ... ..	३१
निमित्तिदोषापवादः ... ..	१	मृत्तिकास्नानम् ... ..	१
आततायिवधे दोषाभावः ... ..	९	वारिस्नानम् ... ..	३२
आततायिलक्षणम् ... ..	१	पञ्चगव्यस्नानम् ... ..	३३
आततायिविप्रवधे ... ..	१०	प्रायश्चित्ताचरणपर्यन्तं धर्माः	१
कामाकामकृतप्रायश्चित्तव्यवस्था	१	होमजपादिविधिः ... ..	३४
तत्रप्रसङ्गलक्षणम् ... ..	१३	ब्राह्मणभोजनादि ... ..	३५
प्रायश्चित्तातिदेशः ... ..	१	अशकौ प्रायश्चित्तमन्यद्वाराकार्यम्	३६
अतिदेशेऽर्द्धादिव्यवस्था ... ..	१६	व्रतभङ्गे प्रायश्चित्तम् ... ..	१



विषयः	पृष्ठम्	विषयः	पृष्ठम्
प्रायश्चित्तप्रयोगः ... ..	३७	निर्गुणषण्ठादिविप्रविषये ... ..	७१
कृच्छ्रादिस्वरूपम् ... ..	४१	पतितविप्रवधे ... ..	७१
प्राजापत्यः ... ..	४२	कामतो विप्रवधे ... ..	७१
कृच्छ्रातिकृच्छ्रः ... ..	४३	क्षत्रियादीनां विशेषः ... ..	७२
पराकः ... ..	४३	पतिताग्निषु विशेषः ... ..	७२
मासोपवासकृच्छ्रः ... ..	४३	पतितस्य सन्ध्यावन्दनम् ... ..	७३
यावककृच्छ्रः ... ..	४३	ब्रह्महत्याव्रतातिदेशः ... ..	७३
तप्तकृच्छ्रः ... ..	४३	आत्रेय्यादिवधे ... ..	७३
ब्रह्मकृच्छ्रः ... ..	४४	आत्रेयीस्त्रीलक्षणम् ... ..	७३
पञ्चगव्यहोमादि ... ..	४५	सवनस्थक्षत्रियादिवधे ... ..	७४
कपिलादिलक्षणानि ... ..	४५	श्रोत्रियवधे ... ..	७५
सान्तपनम् ... ..	४६	विप्रे दण्डोद्यमादौ ... ..	७५
महासान्तपनम् ... ..	४६	मिथ्याभिशंसने ... ..	७५
अतिसान्तपनम् ... ..	४७	मिथ्याभिशस्तस्य ... ..	७६
तुलापुरुषकृच्छ्रः ... ..	४७	जातिमात्रक्षत्रियादिवधे ... ..	७७
चान्द्रायणम् ... ..	४७	धनहर्तृप्रेतक्रियाया अकरणे ... ..	७७
तस्य यवमध्यादिभेदाः ... ..	४७	अज्ञानादुर्वृत्तक्षत्रियादिवधे ... ..	७७
चान्द्रायणे प्रासपरिमाणम् ... ..	४८	व्यभिचारोत्पन्नवधे ... ..	७७
चान्द्रायणे एकादश्याद्युपवासनिर्णयः ... ..	४८	चण्डालान्त्यजादिवधे ... ..	७८
चान्द्रायणविधिः ... ..	४९	स्त्रीवधे ... ..	७९
चान्द्रायणप्रयोगः ... ..	५०	ब्राह्मण्यादीनां वधे ... ..	७९
सोमायनम् ... ..	५१	व्यभिचरितब्राह्मण्यादिवधे ... ..	८०
प्राजापत्यादिप्रत्यान्नायाः ... ..	५२	गोवधे ... ..	८०
सुवर्णनिष्कादिमानम् ... ..	५३	विशिष्टायां गवि ... ..	८२
तीर्थप्रत्यान्नायाः ... ..	५८	गोगर्भवधे ... ..	८२
पातित्यहेतवः ... ..	६१	काष्ठलोष्टादिभिर्गोवधे ... ..	८३
साधारणप्रायश्चित्तानि ... ..	६४	दण्डलक्षणम् ... ..	८४
महापापसाधारणप्रायश्चित्तानि ... ..	६६	रोधबन्धादिना विपत्तौ ... ..	८४
पापभेदाः ... ..	६८	औषधादिना विपत्तौ ... ..	८५
ब्रह्महत्याप्रायश्चित्तम् ... ..	७०	ग्रामदाहादौ ... ..	८५
जातिमात्रविप्रवधे ... ..	७०	अतिदाहादौ ... ..	८६
		शृङ्गभजादौ ... ..	८८



विषयः	पृष्ठम्	विषयः	पृष्ठम्
वृषवधे ... ..	९०	ब्रह्मचारिणो मधुमांसभक्षणे ...	११३
गजादिवधे ... ..	"	शरीरमलभक्षणे ... ..	११४
सिंहव्याघ्रादिवधे ... ..	९१	केशादिभक्षणे ... ..	"
सर्पवधे ... ..	"	क्रियादुष्टभक्षणे ... ..	११५
खरमार्जारदिवधे ... ..	९२	उच्छिष्टभक्षणे ... ..	"
हंसबलाकादिवधे ... ..	"	पीतोच्छिष्टपाने ... ..	११६
सास्थिनिरस्थिप्राणिवधे ...	९६	क्षीणामुच्छिष्टभोजने ... ..	"
आत्मघाते ... ..	"	क्षीभिः सह भोजने ... ..	११७
आत्मघाताध्यवसाये ... ..	९७	उच्छिष्टापवादः ... ..	"
वैधं मरणमध्यवसाय त्यागे ....	"	आपदि शुद्रगृहभोजने ... ..	"
अनुगमनानिवृत्तौ ... ..	९८	दीपोच्छिष्टभक्षणे ... ..	"
आत्मघातिप्रेतक्रियायाम् ... ..	"	श्राद्धभोजने ... ..	११८
अपमृत्यौ ... ..	९९	अनुक्तप्रायश्चित्तविषये ...	१२०
ऊर्ज्वोच्छिष्टादिमरणे ... ..	"	आमभ्राद्धे ब्रह्मौदनादौ च ...	"
पर्युषितशवदाहे ... ..	१००	संस्कारान्नभोजने ... ..	"
द्विजस्य शुद्रप्रेतानुगमने ... ..	"	हस्तदत्तादिभक्षणे ... ..	१२१
सुरापाने ... ..	"	पर्यायदत्तान्नभोजने ... ..	"
सुरालक्षणम् ... ..	१०१	शुद्रहस्तभोजनादौ ... ..	"
पानशब्दार्थविचारः ... ..	१०३	वृथापाकान्नभक्षणे ... ..	"
कामतः सकृत्पाने ... ..	१०४	पक्कौ एकेन पात्रत्यागे ... ..	१२२
अज्ञानतः सकृत्पाने ... ..	"	निन्दितपक्विभोजने ... ..	"
अपर्युषितमद्यपाने ... ..	"	अभोज्यान्नाः ... ..	१२३
सुरासंस्पृष्टद्रव्यभक्षणे ... ..	"	अभोज्यान्नापवादाः ... ..	"
अभक्ष्यभक्षणे ... ..	१०५	रजकायन्ने ... ..	१२५
तमाखुभक्षादिभक्षणे ... ..	"	कापालिकान्ने ... ..	१२६
लुण्ठनादिभक्षणे ... ..	"	चाण्डालान्ने ... ..	"
गृहजनपदार्थनिर्णयः ... ..	१०६	म्लेच्छादिभिर्बलाद्भोजितस्य ...	१२७
अनिर्दशाया गोः क्षीरपाने ...	१०९	आश्वौच्यन्ने ... ..	१२८
उष्ट्रादिक्षीरपाने ... ..	"	म्लेच्छादीनां पुष्करिणीवलपाने	१२९
कपिलाक्षीरपाने शुद्रस्य ... ..	"	अन्त्यजमाण्डवलयपाने ...	"
मांसभक्षणे ... ..	११०	शुद्रोदकपाने ... ..	"
वरादिमांसभक्षणे ... ..	"	प्रपादिजल्पाने ... ..	१३०
कचिन्मांसभक्षणानुज्ञा ... ..	१११		



विषयः	पृष्ठम्	विषयः	पृष्ठम्
संसर्गदुष्टभक्षणे ... ..	१३१	कुम्भद्रोणादिमानम् ... ..	१४६
रजस्वलादिस्पृष्टभक्षणे ... ..	१३१	देवद्रव्यापहारे ... ..	१४७
श्वादिस्पृष्टभोजने ... ..	१३१	वृत्त्युच्छेदे ... ..	१४७
पाकोत्तरं केशकीटादिपाते ... ..	१३२	स्तेयापवादः ... ..	१४७
चाण्डालादिदृष्टे ... ..	१३२	अगम्यागमने ... ..	१४८
तत्स्पृष्टभक्षणे ... ..	१३२	गुरुतत्पगमने ... ..	१४८
स्त्रीबादिदृष्टे ... ..	१३२	व्यभिचरितसवर्णमातरि ... ..	१४९
काकादिस्पृष्टापवादः ... ..	१३३	जनन्यतिरिक्तगुरुभार्यायाम् ... ..	१४९
अस्थ्यादिदूषितान्नाशने ... ..	१३३	शूद्रस्य विप्रागमने ... ..	१५०
शवदूषितजल्पाने ... ..	१३३	गुरुभुक्तासु साधारणस्त्रीष्वपवादः	
शवदूषिते स्नानमात्रे ... ..	१३४	भगिन्यादिगमने ... ..	१५१
गुणदुष्टाशने ... ..	१३४	अन्त्यावसायिनः ... ..	१५१
उद्धृतस्नेहादिषु ... ..	१३५	राज्ञीप्रव्रजितादिगमने ... ..	१५२
पर्युषितापवादः ... ..	१३६	चण्डाल्यादिगमने ... ..	१५२
अहुतान्नभोजने ... ..	१३६	स्तुषादिगमने ... ..	१५३
शूद्रभाजनादौ ... ..	१३६	भ्रातृभार्यागमने ... ..	१५३
भिन्नभाण्डापवादः ... ..	१३६	आचार्योपाध्यायादिभार्यागमने	१५४
वटार्कादिपत्रेषु भोजने ... ..	१३६	सखिभार्याश्वश्वादिगमने ... ..	१५५
कालदुष्टाशने ... ..	१३७	क्षत्रियवैद्यादिस्त्रीगमने ... ..	१५७
अपोशनमकृत्वा भोजने ... ..	१३७	अनुपभुक्तागमने ... ..	१५७
यज्ञोपवीतं विना भोजने ... ..	१३७	व्यभिचरितक्षत्रियादिगमने ... ..	१५७
भुञ्जानस्य रेतोविष्मूत्राद्युत्सर्गे ... ..	१३८	स्वैरिणीगमने ... ..	१५८
स्नाननिमित्ते सत्यस्नातभोजने	१३८	बन्धकीगमने ... ..	१५८
स्थितप्रह्लादिभोजने ... ..	१३९	स्वैरिणीबन्धकयोर्लक्षणम् ... ..	१५९
वाग्दुष्टभावदुष्टाशने ... ..	१३९	सर्वत्र गर्भोत्पत्तौ ... ..	१५९
सुवर्णस्तेये ... ..	१४०	प्रातिलोम्यव्यवाये ... ..	१६०
कामतः सुवर्णस्तेये ... ..	१४३	रजस्वलागमने ... ..	१६१
सुवर्णस्तेयसमेषु ... ..	१४४	तत्र दिनभेदाद्विशेषः ... ..	१६२
पुरुषकृत्यश्वादिहरणे ... ..	१४५	अन्त्यजागमने ... ..	१६३
अल्पमूल्यरत्नादिहरणे ... ..	१४५	अन्त्यजाः ... ..	१६३
अन्यहरणे ... ..	१४६	स्त्रीणां व्यभिचारे ... ..	१६६



विषयः	पृष्ठम्
गर्भोत्पत्तौ ... ..	१६८
गर्भिण्या व्यभिचारे ... ..	१६९
अन्त्यजादिगमने ... ..	१७२
पशुगमने ... ..	१७३
व्रतलोपे ... ..	१७६
स्वप्ने रेतस उत्सर्गे ... ..	१७७
वानप्रस्थयत्यो रेतउत्सर्गे ... ..	१७८
क्षीसम्भोगमन्तरेण रेतउत्सर्गे ... ..	१७९
नैष्ठिके विशेषः ... ..	१८१
वेदव्रतलोपे ... ..	१८२
परिवेदने ... ..	१८३
वेशान्तगते विशेषः ... ..	१८४
अग्नेदिधिषुदिधिष्वोः परिणयने ... ..	१८५
पर्याहितपर्याधात्रोः ... ..	१८६
संसर्गप्रायश्चित्तानि ... ..	१८८
संसर्गभेदाः ... ..	१९०
तत्र प्रायश्चित्तम् ... ..	१९१
पतितस्वामिकामभोजने ... ..	१९२
पतितोच्छिष्टभक्षणे ... ..	१९३
निषिद्धस्पर्शे ... ..	१९४
चाण्डालादिस्पर्शे ... ..	१९५
नम्रलक्षणम् ... ..	१९६
ऋत्यादधादिस्पर्शे ... ..	१९७
कापालिकादिस्पर्शे ... ..	१९८
वायसादिस्पर्शे ... ..	१९९
रात्रौ स्नानप्राप्तौ ... ..	२००
शिखोर्विशेषः ... ..	२०१
मलेच्छाद्यैः सम्भाषणे ... ..	२०२
चाण्डालादुपदेशमहणे ... ..	२०३
चाण्डालसङ्गरे ... ..	२०४
तदुच्छिष्टादिस्पर्शे ... ..	२०५

विषयः	पृष्ठम्
उच्छिष्टस्य मयादिस्पर्शे ... ..	२०२
उच्छिष्टस्य पुरीषस्पर्शे ... ..	२०४
उच्छिष्टस्य चाण्डालस्पर्शे ... ..	२०५
द्रव्यहस्तस्योच्छिष्टस्पर्शे ... ..	२०६
उच्छिष्टस्य मूत्रादिकरणे ... ..	२०७
उच्छिष्टस्य सूर्यादिदर्शने ... ..	२०८
नीलीवस्त्रपरिधाने ... ..	२०९
रुद्रनिर्माल्यस्पर्शे ... ..	२१०
रजस्वलाया अस्पृश्यस्पर्शे ... ..	२११
रजस्वल्योः सपत्न्योः स्पर्शे ... ..	२१२
असपत्न्योः सवर्ण्योः स्पर्शे ... ..	२१३
असवर्णस्पर्शे ... ..	२१४
पतितचाण्डालादिस्पर्शे ... ..	२१५
उपवासासमर्थायाम् ... ..	२१६
चाण्डालेन सहैकवृक्षाधारोद्वेगे ... ..	२१७
भोजनकाले श्वान्त्यजादिस्पर्शे ... ..	२१८
उच्छिष्टयोः परस्परं स्पर्शे ... ..	२१९
उच्छिष्टद्विजसंस्पर्शे ... ..	२२०
भोजनकाले रजस्वकान्तरं स्पृष्ट्वा भोजने ... ..	२२१
चाण्डालदर्शने ... ..	२२२
धादिदर्शने ... ..	२२३
आशौचिस्पर्शे ... ..	२२४
आशौचिनं स्पृष्ट्वा भोजनादौ ... ..	२२५
आशौचिस्पर्शे स्नानात्प्राप्तजोदर्शने ... ..	२२६
अन्धुमरणप्रवणादौ ... ..	२२७
रजस्वलायाः स्नाने विशेषः ... ..	२२८
परम्परास्पर्शे ... ..	२२९
अचेतनव्यवधाने ... ..	२३०
चेतनव्यवधाने ... ..	२३१



विषयः	पृष्ठम्
एकशास्त्रारोहणे ... ..	२१४
स्पर्शप्रायश्चित्तापवादः ... ..	२१
चैत्यशुद्धादिस्पर्श ... ..	२१५
श्वादिदंशे ... ..	२१
नाभेरुर्ध्वं दंशे ... ..	२१
ब्रह्मचारिणः श्वादिदंशे ... ..	२१६
व्रतस्थस्य श्वदंशे ... ..	२१
ब्राह्मणरहितग्रामे श्वदंशे ... ..	२१
स्त्रीणां विशेषः ... ..	२१७
व्रतस्थस्त्रीविषये ... ..	२१
रजस्वलायां विशेषः ... ..	२१
शुनाघ्रातादिषु ... ..	२१
व्रणे कृम्युत्पत्तौ ... ..	२१८
वर्णभेदेन प्रायश्चित्तभेदः ... ..	२१
नाभेरुपरि विशेषः ... ..	२१९
उपपातकानि ... ..	२१
गोवधे ... ..	२२०
व्रात्यतायाः ... ..	२२
ऋणानपाकरणे ... ..	२२२
अनाहितामितायाम् ... ..	२२३
अविक्रेयविक्रेये ... ..	२२४
अविक्रेयाणि ... ..	२२६
गोविक्रेये निन्दा ... ..	२२
भृतकाध्यापकभृतकाध्यापितयोः ... ..	२२७
पुत्रविक्रेये ... ..	२२८
कन्याविक्रेये ... ..	२२
याज्ययाजने ... ..	२२
डालादिसन्निधौ भुत्यादिपाठे ... ..	२२९
पितृमातृपुताचार्यभार्यात्यागे ... ..	२२
कन्यासन्नुषणे ... ..	२२
अभित्यागे ... ..	२३०

विषयः	पृष्ठम्
कौमारदारत्यागे ... ..	२३२
द्रुमच्छेदे ... ..	२३
व्यसनेषु ... ..	२३४
शूद्रसेवादौ ... ..	२३
अनाश्रमे ... ..	२३
अभिचारे ... ..	२३५
असत्प्रतिग्रहे ... ..	२३
दुष्टप्रतिग्रहनिषेधः ... ..	२३
तीर्थतीरक्षेत्रादिलक्षणम् ... ..	२३७
प्रतिगृहीतद्रव्योत्सर्गः ... ..	२३९
कौशीलव्ये ... ..	२४०
गुरोर्निर्बन्धे ... ..	२४
जातिभ्रंशकराणि, तेषु प्रायश्चित्तं च ... ..	२४२
सङ्करीकरणानि ... ..	२४
अपात्रीकरणानि ... ..	२४
मलिनीकरणानि ... ..	२४
तेषु प्रायश्चित्तम् ... ..	२४४
प्रकीर्णानि प्रायश्चित्तानि ... ..	२४
वेदविक्रावने ... ..	२४
नित्यकर्माकरणे ... ..	२४
नित्ययज्ञाकरणे ... ..	२४
पञ्चमहायज्ञाकरणे ... ..	२४६
ऋतौ पत्न्यगमने ... ..	२४
पत्न्याः पत्यननुसरणे ... ..	२४
इन्द्रधनुर्दर्शनादौ ... ..	२४७
अनापदि भैक्षचर्ये ... ..	२४
पङ्क्तौ विषमदाने ... ..	२४
दण्डयोत्सर्गे ... ..	२४८
क्षत्रियाद्यभिवादाने ... ..	२४
देवादीनामभिमुखं धीवने ... ..	२४
मन्त्रपोषानदेवसागरादिभेदने ... ..	२४



विषयः	पृष्ठम्	विषयः	पृष्ठम्
भग्नोद्धारादि ... ..	२४९	गोपुक्तयानादिषु मैथुने... ..	२४९
पत्न्या भर्तुरतिक्रमे ... ..	२४९	भार्या त्वं मात्रा सदृशीत्युक्त्वा	
पर्वणि मैथुने ... ..	२४९	पुनर्गमने ... ..	२५२
वमने ... ..	२४९	वस्तिकर्मणि ... ..	२५२
यज्ञोपवीतादिनाशे ... ..	२४९	देवालयशिलादिना स्वगृहकरणे	२५२
अभ्युदितादिलक्षणम् ... ..	२५०	वानप्रस्थगन्त्योर्व्रतभङ्गे ... ..	२५०
संस्कारातिपत्तौ ... ..	२५०	व्रतोपवतानि ... ..	२५०
गर्भाधानाकरणे ... ..	२५१	जले प्रतिबिम्बदर्शने ... ..	२५१
क्षुतादौ ... ..	२५१	प्रतिश्रुत्यावृत्तौ ... ..	२५१
संवत्सरं क्रियातिपाते ... ..	२५१	भोजनकालीनमौनत्यागे ... ..	२५१
निमन्त्रणं गृहीत्वा तस्यागे ... ..	२५२	पशुवन्मुखेन जलपाने ... ..	२५२
अनृतवचनादौ ... ..	२५२	असपिण्डैः सह रोदने ... ..	२५२
निषिद्धदेशगमने ... ..	२५२	प्रेतालङ्करणे ... ..	२५२
कर्मनाशाजलस्पर्शादौ ... ..	२५२	प्रेतानुगमने ... ..	२५२
खरयानाधारोहणे ... ..	२५३	ब्राह्मणस्य शूद्रप्रेतानुगमने ... ..	२५३
खरोष्ट्राधारोहणे ... ..	२५३	कन्याया विवाहात् पूर्वं	
दिवा मैथुनादौ ... ..	२५३	रजोदर्शने ... ..	२५३
अनुदकमूत्रपुरीषकरणे ... ..	२५४	श्राद्धोपवासदिने दन्तधावने ... ..	२५४
अप्सु मूत्रपुरीषोत्सर्गे ... ..	२५४	पतितत्यागविधिः ... ..	२५४
स्थपुरीषदर्शनादौ ... ..	२५५	निनयनविधिः ... ..	२५५
यज्ञोपवीतं विना मूत्रपुरीषोत्सर्गे ... ..	२५५	स्त्रीत्यागे विशेषः ... ..	२५५
पत्न्यासनयानाधारोहणे ... ..	२५६	रहस्यप्रायश्चित्तम् ... ..	२५६
निषिद्धकाष्ठेन दन्तधावने ... ..	२५६	साधारणप्रायश्चित्तानि ... ..	२५६
अन्तरागमने ... ..	२५६	ब्रह्महादिषु ... ..	२५७
ब्रह्मचारिधर्मलोपे ... ..	२५७	सुरापाने ... ..	२५७
क्षत्रियस्य रणे पृष्ठदर्शने ... ..	२५७	सुवर्णस्तेये ... ..	२५७
गृहीतव्रतभङ्गे ... ..	२५७	गुप्तल्पागमने ... ..	२५८
ब्राह्मणस्य क्षत्रियादितुल्या		उपपापादिषु ... ..	२५८
धनार्जने ... ..	२५८	अभक्ष्यभक्षणम् ... ..	२५८
क्षीणोपजीवने ... ..	२५८	सर्वपापेषु ... ..	२५८
भार्याया मुखमैथुने ... ..	२५८	उपसंहारः ... ..	२५८



# प्रायश्चित्तमयूखे प्रमाणत्वेनोपात्तग्रन्थग्रन्थकृतानामानि ।

अक्षिराः	गौतमः	अचेताः
अग्निः	चतुर्विंशतिमतम्	प्रजापतिः
अपरार्कः	च्यवनः	प्रभासखण्डम्
आचारमतम्	छागलेयः	प्रयोगपारिजातः
आचारमाधवीयम्	जमदग्निः	प्राञ्चः
आदिपर्व	जातुकर्प्यः	प्राजापत्यः
आपस्तम्बः	जाबालः	प्रायश्चित्तविदेकः
आश्वलायनः	जाबालिः	बादरायणः
उशनाः	जिकनः	बौधायनः
ऋग्विधानम्	ज्येष्ठभ्रातृचरणाः	बृहन्नारदीयम्
ऋग्वेदः	टोडरानन्दः	बृहन्मनुः
ऋग्यशूजः	तैत्तिरीयकम्	बृहत्प्रचेताः
कण्वः	दक्षः	बृहत्संवर्तः
कल्पतरुः	दानधर्मः	बृहद्यमः
कलिवर्ज्यनिर्णयः	देवलः	बृहद्वसिष्ठः
करयपः	द्वैतनिर्णयः	बृहद्विष्णुः
कात्यायनः	धर्मप्रकाशः	बृहद्विष्णुः
कालिकापुराणम्	धर्मविवृतिः	बृहद्विष्णुः
काष्ठाजिनिः	धौम्यः	बृहद्विष्णुः
कुमारः	नारदः	ब्रह्मसंहिता
कोशः	निबन्धकृतः	ब्रह्मपुराणम्
कौथुमब्राह्मणम्	पद्मपुराणम्	ब्रह्माण्डपुराणम्
कौर्मम्	पराशरः	भवदेवः
ऋतुः	पारस्करः	भगवद्गीता
गण्यदेवलः	पितामहचरणा	भरद्वाजः
गरुडपुराणम्	पुराणम्	भर्तृयज्ञः
गार्ग्यः	पुलस्त्यः	भविष्यपुराणम्
गालवः	पैथीसिः	भारद्वाजपृष्ठा
		मदनः



मदनपारिजातः	वराहपुराणम्	शातातपः
मदनरत्नम्	वसिष्ठः	शिवपुराणम्
मध्यमाङ्गिराः	वह्निपुराणम्	शूलपाणिः
मनुः	वाचस्पतिमिश्राः	शौनकः
मरीचिः	वायवीयम्	शङ्कराचार्याः
महाङ्गिराः	विज्ञानेश्वरः	शङ्खः
महाभारतम्	विश्वामित्रः	शाण्डिल्यः
महार्णवः	विष्णुः	श्राद्धमयूखः
माधवः	विष्णुधर्मोत्तरम्	श्राद्धहेमाद्रिः
मार्कण्डेयः	विष्णुपुराणम्	श्रीपतिः
मार्कण्डेयपुराणम्	विष्णुरहस्यम्	श्रुतिः
मिताक्षरा	वृद्धगार्ग्यः	षट्त्रिंशन्मतम्
मेघातिथिः	वृद्धपराशरः	समयमयूखः
यमः	वृद्धयाज्ञवल्क्यः	साम्बः
याज्ञवल्क्यः	वृद्धवसिष्ठः	सुमन्तुः
योगयाज्ञवल्क्यः	वृद्धविष्णुः	सूतसंहिता
योगी	वृद्धशातातपः	सूत्रम्
योगीश्वरः	वृद्धहारीतः	संवर्तः
लघुपराशरः	वैवस्वतः	संस्कारमयूखः
लघुविष्णुः	वैशम्पायनः	स्मृत्यन्तरम्
लघुहारीतः	व्यवहारमयूखः	स्मृत्यर्थसारः
लिङ्गपुराणम्	व्याघ्रः	स्मृतिसङ्ग्रहः
लिखितः	व्याघ्रपादः	हरदत्तः
लीलावती	व्यासः	हारीतः
लौगाक्षिः	शाट्थायनिः	हेमाद्रिः

पृ.	पं.	अशुद्धम्	शुद्धम्
१०६	२५	शुनादिषाहचर्यात्	लघुनादिषाहचर्यात्
२६२	२१	कर्मनाशाजलस्पर्शादौ	कर्मनाशाजलस्पर्शादौ
२६२	२२	कर्मनाशाजलस्पर्शात्	कर्मनाशाजलस्पर्शात्
२६३	१८	नियमनविधिमाह	नियमनविधिमाह







श्रीनीलकण्ठभट्टकृते भगवन्तभास्करे

## प्रायश्चित्तमयूखः ।

[ दशमः ]

अनन्तयज्ञेश्वरकृतया ' तत्त्वदर्शिन्या ' टिप्पण्या विभूषितः ।



नमामि भास्वत्पदपङ्कजं तत्  
श्रीनीलकण्ठोऽहमथ प्रकुर्वे ।  
स्मृत्वोपदेशान् गुरुशङ्करस्य  
विनिर्णयं पापविशुद्धिहेतुम् ॥  
प्रतारकैरादृतमत्र किञ्चित्  
मया तु निर्मूलतया तदुज्झितम् ।  
ऊनोक्तातो न हि तत्र काचित्  
स्वपुष्पहीनापचितिर्न हीयते ॥

भगवन्तभास्कराख्ये ग्रन्थेऽस्मिन् शिष्टसम्मतं च वतः ।  
प्रायश्चित्तमयूखः प्रतन्यते नीलकण्ठेन ॥



पापविशुद्धिहेतुत्वं प्रायश्चित्तस्याह याज्ञवल्क्यः—( ३।२१९-२० )  
' विहितस्याननुष्ठानान्निन्दितस्य च सेवनात् ।  
अनिग्रहाच्चेन्द्रियाणां नरः पतनमृच्छति ॥  
तस्मात्तेनेह कर्तव्यं प्रायश्चित्तं विशुद्ध्ये । ' इति ।

१ कचिदत्र 'जज्ञे पितामहतनोः' इत्यादयः श्लोका दृश्यन्ते, ते च आचार-संयम-  
श्राद्ध-प्रतिष्ठा-मयूखारम्भेषु प्रकाशिता एवेत्याग्नेयनमयान्न संगृहीताः ।



—अनिग्रहादिति पर्युदाससंग्रहार्थम् । विहिताननुष्ठाननिषिद्ध-  
सेवननिमित्ते विहितं कर्म प्रायश्चित्तम् । प्रारब्धपापनाशार्थं तु कर्मणि  
तत्पदं गौणम् । माधवविज्ञानेश्वरावप्येवम् ।

यत्तु-शूलपाणीयटोडरानन्दयोः—‘पापनाशकं कर्म प्रायश्चित्तम्’ इति;  
तन्न, तुलापुरुषादावतिव्याप्तेः, क्रत्वङ्गश्रेषप्रायश्चित्तेऽव्याप्तेश्च ।

एवं प्रायश्चित्तपदस्य रूढत्वे योगमप्याहांगिराः—

‘प्रायो नाम तपः प्रोक्तं चित्तं निश्चय उच्यते ।

तपोनिश्चयसंयुक्तं प्रायश्चित्तमिति स्मृतम् ॥’

( म. स्मृ. ११।४७-प्र. ५ ) इति ।

यत्तु पक्षधरमिश्रभक्तूपाध्यायटोडरानन्दकृतः—

‘प्रायः पापं विजानीयाच्चित्तं तस्य विशोधनम्’ ।

इति पेटुः, तत्राकरश्चिन्त्यः ॥

इदं च प्रायश्चित्तं निमित्ते विधानान्नैमित्तिकम्, पापनाशकतया  
काम्यं च । अत एव बृहस्पतिः—

‘प्रायश्चित्तं यत्क्रियते तन्नैमित्तिकमुच्यते ।’ इति ।

१ ‘इन्द्रियार्थेषु सर्वेषु न प्रसज्येत कामतः ।’ (म. ४।१६) इतीन्द्रियप्रसक्तेरपि  
निषिद्धत्वात् निन्दितसेवनग्रहणेनैव तद्ग्रहणसिद्धेः किमर्थं ‘अनिग्रहाच्च’ इति पृथगु-  
पादानम् ? इत्याशङ्कावारणार्थमाह— पर्युदास इति । पर्युदासः प्रत्ययातिरिक्तेन  
धातुना वा नाम्ना वा नञः सम्बन्धः । यथा— ‘नेक्षेतोद्यन्तमादित्यं’ इत्यत्र  
‘तस्य व्रतं’ इत्युपक्रमात् कश्चित्कर्तव्य एवार्थो वक्तव्यः । तदुक्तौ च न नञः  
प्रत्ययेन सम्बन्धो घटते, कर्तव्यार्थोक्तेरनुपपत्तेरिति तस्मादवतारितो नञीक्षतिना  
सम्बन्धय लक्षणया विधानयोग्यमीक्षणविरोधिनं ‘नेक्षे’ इत्यनीक्षणसङ्कल्परूपमर्थं  
प्रतिपादयति; तथाऽत्र ‘व्रतानीमानि धारयेत्’ (म. ४।१६) इति व्रतशब्दा-  
धिकारात् नञ्श्रवणाच्चेन्द्रियप्रसक्तिप्रतिषेधकः सङ्कल्पो विधीयते । स च भावरूप  
इति पृथक् संगृह्यत इति भावः ।



जाबालः—

‘काम्यं नैमित्तिकं चातः प्रायश्चित्तमिति स्थितिः ।’ इति ।

एवं च सर्वाङ्गोपसंहारासामर्थ्येऽप्यधिकारोऽविरुद्धः ॥

अत्राधिकारस्यैवर्णिकानां तावद्विद्वत्वादप्रतिबद्ध एव । शूद्रस्याप्यादितुः शङ्कलिखितौ—

‘कृच्छ्राणि द्विजातीनामेव, नावरस्य, कामं धर्मेप्सोरप्रतिषिद्धः साधारणो हि धर्मो नियमश्च ’ इति ।

—कृच्छ्राणि काम्यानि । धर्मेप्सोः प्रायश्चित्तार्थिनः ।

याज्ञवल्क्योऽपि—( ३।२६२ )

‘शूद्रोऽधिकारहीनोऽपि कालेनानेन शुद्ध्यति ।’ इति ।

—अधिकारहीनो जपहोमाधिकारशून्यः । कालः प्रायश्चित्ताधिकरणम् । तस्य विशेषमाहाङ्गिराः—

‘तस्माच्छूद्रं समासाद्य सदा धर्मपथे स्थितम् ।

प्रायश्चित्तं प्रदातव्यं जपहोमविवर्जितम् ॥’ इति ।

स एव—

‘शूद्रः कालेन शुद्ध्येत गोब्राह्मणहिते रतः ।

दानैर्वाऽप्युपवासैर्वा द्विजशुश्रूषया तथा ॥’ इति ।

यत्तु मिताक्षरायां स्मृत्यन्तरे—( ३।२६२ )

‘कृच्छ्राण्येतानि कार्याणि सदा वर्णत्रयेण तु ।

कृच्छ्रेष्वेतेषु शूद्रस्य नाधिकारो विधीयते ॥’ इति;

१ अतः—पापक्षयकामनावदधिकारिकर्तव्यत्वेन, पापनिश्चयवदधिकारिकर्तव्यत्वेन च काम्यत्वं नैमित्तिकत्वं चेति द्वयोरेवावगम्यमानत्वात् जातेष्टिवदधिकारयोः संवलनम् ।—इति प्रायश्चित्ततत्त्वे । न चैकस्य कर्मणो नित्यत्वकाम्यत्वाम्यां द्वैरूप्याङ्गीकारे नित्यानित्यसंयोगविरोधः; ‘एकस्य तुभयार्थत्वे संयोगपृथक्त्वम्’ ( पू. मी. ४।३।९ ) इति न्यायेन तस्य सुपरिहरत्वात् ।

‘प्रायश्चित्तं समं चित्तं चारयित्वा प्रदीयते । पर्वदा कार्यते यत्तु प्रायश्चित्तमिति स्मृतम् ॥’ अस्यार्थः—पापिनां चित्तमतिव्याकुलं भवति, तच्च परिषदा व्रताद्यनुष्ठानेन प्रायश्चित्तोद्देश्यं समं स्वस्थं कार्यते, तद्व्रतं प्रायश्चित्तपदवाच्यमिति ।—प्रा.मु. ‘प्रायस्य चित्तिचित्तयोः’ इति पारस्करादिगणे ( ६।१।१५७ ) पाठवत् सुट् । प्रा. कौ.



तत्काम्यकृच्छ्रपरम् ।

यत्तु मनुः—( १०।१२६ )

‘ न शूद्रे पातकं किञ्चित् च संस्कारमर्हति ।

नास्याधिकारो धर्मेऽस्ति न धर्मात्प्रतिषेधनम् ॥ ’ इति;

तदर्थमाह सेधातिथिः—द्विजाधिकारिकं भक्ष्याभक्ष्यप्रकरणाल्लशुना-  
दिभक्षणं पापं नाऽस्ति, विहितविवाहाद्यतिरिक्तसंस्कारं च नार्हति ।  
उषवासादावेतस्य न नित्योऽधिकारः, तदकरणाञ्च प्रत्ययैति । तस्मादेव  
धर्मादस्य प्रतिषेधनमपि नास्ति, करणेऽभ्युदयोऽस्त्येवेति ॥

‘ वदन्ति कैचिद्विद्रांसः स्त्रीणां शूद्रसमानताम् । ’ ( १।७।२१ )  
इति सूतसंहितायुक्तेः ।

‘ शूद्राणां तु सधर्माणः सर्वेऽपध्वंसजाः स्मृताः । ’ ( म. स्मृ. १०।४१ )  
इति स्मृतेश्च, स्त्रीणां व्यभिचारजानां चाधिकारः । अत एव प्रायश्चित्त-  
मपि शूद्रवदेव । तथा च विष्णुः—

‘ विप्रे तु सकलं देयं पादोनं क्षत्रिये स्मृतम् ।

वैश्येऽर्द्धं पादशेषं तु शूद्रजातिषु शस्यते ॥ ’ इति ॥

यत्तु कश्यपः—( य. स्मृ. ३।१९ )

‘ विप्रार्द्धं क्षत्रियस्योक्तं तदर्द्धं वैश्यजातिषु ।

तदर्द्धमेव शूद्राणां प्रायश्चित्तं विदुर्वुधाः ॥ ’ इति;

तदकामकृतविषयमिति माधवः ।

यत्त्वङ्गिराः—

‘ पर्षद्या ब्राह्मणानां तु सा राज्ञां द्विगुणा मता ।

वैश्यानां त्रिगुणा प्रोक्ता पर्षद्वच्च ब्रतं स्मृतम् ॥ ’ इति ।

भविष्ये—

‘ चतुर्गुणं तु शूद्राणां पर्षदुक्ता महात्मभिः ।

पर्षद्वच्च ब्रतं प्रोक्तं शुद्धये पापकर्मणाम् ॥ ’ इति ।

एतच्च ‘ प्रातिलोम्यापवादेषु द्विगुणत्रिगुणा दमाः ’ । ( २।२०७ ) इति  
याज्ञवल्क्योक्तेर्दण्डाधिक्यानुमितदोषगौरवात्प्रातिलोम्यकृतचतुर्विधस्य-  
रूप्यपरम् ।



‘ द्विगुणं त्रिगुणं चैव चतुर्गुणमथापि वा ।  
क्षत्रविट्शूद्रजातीनां ब्राह्मणस्य वधे व्रतम् ॥ ’ इति प्रजा-  
पत्युक्तेर्विप्रवधपरं च ।

आश्रमिणां विशेषमाहाङ्गिराः—

‘ गृहस्थोक्तानि पापानि कुर्वन्त्याश्रमिणो यदि ।  
शौचवच्छोधनं प्रोक्तमर्वाग्रब्रह्मनिदर्शनात् ॥ ’ इति ।  
—शौचवद्विगुणादि । तथा च मनुः—( ५।१३७ )

‘ एतच्छौचं गृहस्थस्य द्विगुणं ब्रह्मचारिणः ।  
त्रिगुणं तु वनस्थानां यतीनां तु चतुर्गुणम् ॥ ’ इति ।

गृहस्थोक्तिः स्नातकोपलक्षिका । अन्यथा विधुरादेः प्रायश्चित्तमेव न  
स्यात् । ब्रह्मनिदर्शनं तत्त्वज्ञानम् । ज्ञानोत्पत्त्यनन्तरं तूत्पन्नं पापं ज्ञानेनैव  
नाशयते, ‘ ज्ञानाग्निः सर्वकर्माणि भस्मसात्कुरुतेऽर्जुन ! ’ ( ४।३७ ) इति  
भगवद्गीतोक्तेः ।

ब्रह्मचारिणो द्वैगुण्योक्तिः षोडशवर्षोर्ध्वम् । षोडशवर्षपयेतं त्वाहां-  
गिराः— ( ल. अं. ३३ बृ. यमः ३।३ देवलः ३० आप. ३।६ )

‘ अशीतिर्यस्य वर्षाणि बालो वाऽप्यूनषोडशः ।  
प्रायश्चित्ताद्धर्महति स्त्रियो रोगिण एव च ॥ ’ इति ।

आदिपर्वणि—( १०८।१७ )

‘ आचतुर्दशकाद्वर्षान्न भविष्यति पातकम् ।  
परतः कुर्वतामेवं दोष एव भविष्यति ॥ ’ इति ।

१ अत्र पूर्वोदाहृतवचनस्य ब्रह्मचारिषु लब्धावकाशतया कथं बाधकता ? तस्मा-  
दिह केन किंवा बाध्यमिति विनिगमनं परिभावनीयम् । प्रा. कौ.

२ चतुर्दशादूर्ध्वं पापमस्तीति पौराणं मतमिदम् । वस्तुतस्तु कहेतोः पुण्यपाप-  
विभागज्ञानपर्यन्तमेव पापावुत्पत्तिः । तेन पञ्चवर्षान्तर एव दोषो नास्तीत्यादि-  
वचनं विद्वदभिप्रायम् । अन्यथा कलिशेषेऽल्पायुष्टेन पापमावप्रवृत्तः स्यात् ।

भा. भा. दी.



अङ्गिराः—

‘ अर्वाक्तु द्वादशाद्वर्षादशीतेरूर्ध्वमेव वा ।

अर्द्धमेव भवेत्पुंसां तुरीयं तत्र योषिताम् ॥ ’ इति ।

अत्रोच्चावचावधितारतम्यं शक्तितो ज्ञेयम् ।

यत्तु विष्णुः—

‘ स्त्रीणामर्द्धं प्रदातव्यं बृद्धानां रोगिणां तथा ।

पादो बालेषु दातव्यः सर्वपापेष्वयं विधिः ॥ ’ इति;

तदुपनयनादर्वाक् ज्ञेयम् ।

शङ्खः—( बृ. यमः ३।१-२ )

‘ ऊनैकादशवर्षस्य पञ्चवर्षात्परस्य च ।

प्रायश्चित्तं चरेद्भ्राता पिता वाऽन्यः सुहृज्जनः ॥

अतो बालतरस्यास्य नापराधो न पातकम् ।

राजदण्डो न तस्यास्ति प्रायश्चित्तं न विद्यते ॥ ’ इति ।

कुमारः—

‘ मद्यमूत्रपुरीषाणां भक्षणे नास्ति कश्चन ।

दोषस्त्वा पञ्चमाद्वर्षादूर्ध्वं पित्रोः सुहृदुरोः ॥ ’ इति ।

गौतमः—( १।२।१ )

‘ प्रागुपनयनात्कामचारकामवादकामभक्षाः ’ इति ।

‘ सुरापाननिषेधस्तु जात्याश्रय इति स्थितिः । ’

इति कुमारवाक्यात् ;

‘ अनुपेतस्तु यो बालो मद्यं मोहात्पिबेद्यदि ।

कृच्छ्रत्रयं गुरुः कुर्यान्माता भ्राता तथा पिता ॥ ’

इति स्मृतेश्चानुपेतस्य दोषोऽस्त्येवेति विज्ञानेश्वरः ।

एतद्वचनद्वयस्य पञ्चमवर्षप्रवृत्त्युत्तरपरतयाऽप्युपपत्तेस्तत्रानुपेतस्य दोषः, वर्षचतुष्टयपर्यन्तं न दोष इति तु युक्तम् ।

यत्तु स्मृत्यन्तरे—( दक्षः १।३-४ )



‘जातमात्रः शिशुस्तावद्यावदष्टौ समा वयः ।  
स हि गर्भसमो ज्ञेयो व्यक्तिमात्रप्रदर्शितः ॥  
भक्ष्याभक्ष्ये तथा पेये वाच्यावाच्ये तथानृते ।  
तस्मिन्काले न दोषः स्यात्स यावन्नोपनीयते ॥’

इति; तन्मद्येतरपरम् ।

इदं चार्द्धपादादिपरिमाणमुपदिष्टमौलिकद्वादशाब्दिकाद्येवपेक्ष्य प्रवर्तते, न तु क्षत्रियादिनिमित्तकद्वैगुण्याद्यपेक्षया । ब्रह्मचारित्वादिनिमित्तकं द्वैगुण्याद्यप्येवम् । अर्द्धपादद्वैगुण्यत्रैगुण्यादिविधीनामुपजीव्योपजीवक-भावाभावेन परस्परानालोचनया मौलिकविधिमात्रालोचनेनैव प्रवृत्तेः ॥

प्रयोजकपित्रादीनां फलमाहापस्तंबः—( ध. सू. २।२९।१ )

‘प्रयोजयिताऽनुमन्ता कर्त्ता वेति स्वर्गनरकफलेषु कर्मसु भागिनः’ इति ।

पैठीनसिः—

‘हन्ता मन्तोपदेष्टा च तथा सम्प्रतिपादकः ।  
प्रोत्साहकः सहायश्च तथा मार्गानुदेशकः ॥  
आश्रयः शस्त्रदाता च भक्तदाता विकर्मिणाम् ।  
उपेक्षकः शक्तिमांश्चदोषवक्तानुमोदकः ॥  
अकार्यकारिणस्तेषां प्रायश्चित्तं प्रकल्पयेत् ।’

—हन्ता साक्षाद्धन्ता । मन्ताऽनुमन्ता प्रवृत्तप्रवर्त्तकः । उपदेष्टा मार्गो-द्धाटनादिकृत् । सम्प्रतिपादकः पलायमानममित्रमुपरुन्धन् परेभ्यो हन्तारं यो रक्षति । प्रोत्साहकः स्तावकः । सहायः सहगन्ता । अनुमोदको हन्तुर्हर्षमनुपोद्बुध्यति । भक्तपदमौषवादेरप्युपलक्षकम् । एते च निषिद्धक्रियोद्देशे सत्येव दोषभाजः, नान्यथा ।

तथा च याज्ञवल्क्यः—( यमः ५० संवर्तः १४० )

‘औषधं स्नेहमाहारं दद्याद्गोप्राद्वाने द्विजः ।  
दीयमाने विपत्तिः स्यान्न स पापेन लिप्यते ॥’

तथा—‘दाहच्छेदशिरामेदप्रयोगैरुपकुर्वताम् ।

द्विजानां गोहितार्थं तु प्रायश्चित्तं न विद्यते ॥’



पराशरः—

‘कूपखाते च धर्मार्थे गृहदाहे च या मृता ।

ग्रामदाहे तथा घोरे प्रायश्चित्तं न विद्यते ॥’ इति ॥

औषधदाने विशेषमाह

‘औषधे तु न दोषाऽस्त स्वेच्छया तु पिबेद्यदि ।

अन्यथा दीयमाने तु प्रायश्चित्तं न संशयः ॥’ इति ।

उद्देष्टुर्मरणफलकमन्यूत्पादने तु विष्णुः—(३।४६)

‘आकुष्टस्ताडितो वाऽपि धनैर्वाऽपि वियोजितः ।

यमुद्दिश्य त्यजेत्प्राणांस्तमाहुर्ब्रह्मघातकम् ॥’ इति ।

तथा—‘ज्ञातिमित्रकलत्रार्थं सुहृत्क्षेत्रार्थमेव च ।’

उत्तरार्द्धे तदेव । ‘अयं चाक्रोशकादिनिमित्तीत्युच्यते’ इति निबन्ध-  
कृतः । तेन ‘निमित्ती पादमादध्यात्’ इति पादप्रायश्चित्तमेतस्य भवति ।

या तु—‘सन्वन्धेन विना देव ! शुष्कवादेन कोपितः ।’ इति वार्षिकं  
प्रायश्चित्तं प्रक्रम्य भविष्योक्तिः; सा परिहासकृताऽऽक्रोशपरा ।

भविष्ये—

‘पुत्रः शिष्यस्तथा भार्या शासतश्चेत्प्रणश्यति ।

न शास्ता तत्र दोषेण लिप्यते राजसत्तम ! ॥’

इदं च पुत्रादीनुपक्रम्य—

‘प्राप्तापराधास्ताड्याः स्यू रज्ज्वा वेणुदलेन वा ।

पृष्ठतस्तु शरीरस्य नोत्तमांगे न बक्षसि ॥

अतोऽन्यथा तु प्रहरन् चोरस्याप्नोति किल्बिषम् ॥’

इति मनूक्तावां ( ८।२९९-३०० ) शास्तौ ज्ञेयम् । अधिकशासने  
दोष एव । निमित्तिदोषमपवदति विष्णुः—

‘उद्दिश्य कुपितो विप्रस्तोषितः श्रावयेत्पुनः ।

तस्मिन्मृते न दोषोऽस्ति द्वयोरुच्छ्रावणे कृते ॥’

—तोषितो निमित्तिना । द्वयोरुच्छ्रावणे कृते न दोष इति सम्बन्धः ।  
[योरित्यनेकोपलक्षणम् ।

मदनरतु—‘यस्य कस्यचिदुच्छ्रावणे कृते द्वयोराक्रोशकात्मघातयोर्दोषो  
नास्ति’ इत्याह ।



विष्णुः—

‘असम्बन्धेन यः कश्चिद्विजः प्राणान्समुत्सृजेत् ।  
तस्यैव तद्भवेत्पापं न तु यं परिकीर्तयेत् ॥’

बृहस्पतिः—

‘आकुष्ठस्तु यदाक्रोशंस्ताडितः प्रतिताडयन् ।  
हत्वाऽऽततायिनं चैव नाततायी भवेन्नरः ॥’

याज्ञवल्क्यः—( ३।२८३ )

‘कृच्छ्रत्रयं गुरुः कुर्यान्म्रियते ग्रहितो यदि ।’ इति ।

अत्र सम्प्रतिपादकारुणानुग्राहकस्य व्यापारबाहुल्यान्मौलिकमेव  
पादोनम् । आज्ञापार्थनादिना प्रयोजकस्यार्द्धम् । प्रवृत्तप्रवर्त्तकस्यानुमन्तुः  
सार्द्धपादम् ।

‘प्रयोजयिताऽनुमन्ता कर्त्ता वेति स्वर्गनरकफलेषु कर्मसु भागिनः ।  
यो भूय आरभते तस्मिन् फलविशेषः’ इत्यापस्तंबोक्तेः ( घ. सू.  
२।२९।१-२ ) । एतेषां प्रायश्चित्तेयत्तायां तु ग्रन्थकारा एव प्रमाणम् ।

सुमन्तुः—

‘तिरस्कृतो यदा विप्रो हत्वाऽऽत्मानं मृतो यदि ।  
निर्गुणः सहस्रा क्रोधाद्गृहक्षेत्रादिकारणात् ॥  
त्रैवार्षिकं व्रतं कुर्यात्प्रतिलोमं सरस्वतीम् ।  
गच्छेद्वाऽपि विशुद्ध्यर्थं तत्पापस्येति निश्चितम् ॥’

बृहस्पतिः—

‘नाततायिवधे हन्ता किल्बिषं प्राप्नुयात्कचित् ।  
विनाशार्थिनमायान्तं घातयन्नापराध्नुयाद् ॥’

वसिष्ठः—( ३।१९ )

‘अग्निदो गरदश्चैव शस्त्रपाणिर्बनापहः ।  
क्षेत्रदारापहारी च षडेते ह्याततायिनः ॥’

१ हत्वा इति पठित्वा आत्मानमेव सखादिना प्रहृत्येत्यर्थः— इति  
होत्रिदीक्षिताः ।

२ प्रतिलोमं अन्ततो मूर्धपर्यन्तं सरस्वतीं नदीं गच्छेत् । अत्यन्तसंयोगे द्वितीया ।



अपरार्के व्यासः—( विष्णुः ५।१८६-८७ )

‘ उद्यतासिं विषाग्निं च शापोद्यतकरं तथा ।  
आथर्वणेन हन्तारं पिशुनं चैव राजसु ॥  
भार्यातिक्रमिणं चैव विद्यात्सप्ताततायिनः ।  
यशोवित्तहरानन्यानाद्दुर्धर्मार्थिहोरकान् ॥ ’

कात्यायनः—

‘ अनाक्षारितपूर्वो यस्त्वपराधे प्रवर्तते ।  
प्राणद्रव्यापहारे च प्रवृत्तस्याततायिता ॥ ’

—अनाक्षारितोऽनपकृतः । तेन पूर्वकृतापराधस्य मारणाद्युद्यतस्य नाततायितेति तद्वधे दोष एव । आततायिवधे दोषाभावश्च गोविप्रात-  
तायिभिन्नाविषय इति मिताक्षरापराकर्दौ; ‘ नाततायिवधे दोषोऽन्यत्र  
गोब्राह्मणात् ’ इति सुमन्तूक्तेः ।

कल्पतरौ तु— ‘ आततायिन्यदोषोऽन्यत्र गोब्राह्मणात् । यदा हन्या-  
त्प्रायश्चित्तं न स्यात् ’ इति पाठः ।

अत्र युगान्तरे युद्धे विप्रवधे प्रायश्चित्ताभावः, युद्धं विना हनने तु  
प्रायश्चित्तम् । कलौ तु युद्धेऽपि हनने प्रायश्चित्तम्;

‘ आततायिद्विजाग्र्याणां धर्मयुद्धेन हिंसनम् । ’  
इति कलिनिषिद्धेषु पाठात् । प्रपञ्चितं चैतत् भ्रातृचरणैः कलिवर्ज्य-  
निर्णयेऽस्माभिश्च व्यवहारमयूखे । ( पृ. १४७-४८ )

आततायिवधे प्रायश्चित्तं भविष्ये—

‘ हत्वा तु प्रहरन्तं वै ब्राह्मणं वेदपारगम् ।  
कामतश्चैरेद्वीर ! द्वादशाब्दाख्यमुत्तमम् ॥ ’

अथ कामाकामकृतप्रायश्चित्तव्यवस्था

बृहस्पतिः—

‘ कामाकामकृतं त्वेव पातकं द्विविधं स्मृतम् ।  
पुरुषापेक्षया चैव निष्कृतिर्द्विविधा स्मृता ॥ ’ इति ।

१ खलो राजवधोयोगी पितृणां च वधे रतः । अनुयायी नृपो राज्ञश्चत्वारश्चात-  
तायिनः ॥ ( सू. सं. ४८।९९ ) इति पाठे ।

२ एवं सति यच्छ्रीरामेण रावणं हत्वा दश जारुथ्या अश्वमेधाः कृता इति  
रामायणम्, तत् आततायिवधे युगान्तरे सपरिहारो दोष इत्येतदर्थम् ।—कृष्णभट्टी ।  
अत्र नीतिमयूखे ( पृ. ९९ ) प्रपञ्चितमप्यनुसन्धेयम् ।



यत्तु याज्ञवल्क्यवाक्ये—( ३।२२६ )

‘ प्रायश्चित्तरपैत्येनो यदज्ञानकृतं भवेत् ।

कामतो व्यवहार्यस्तु वचनादिह जायते ॥ ’

—इत्यज्ञानपदम्, तदप्यकामपरम् । अत एव तत्प्रतियोगिरूपं कामतः पदं सङ्गच्छते । एवं वाक्यान्तरीयाणि बुद्धिज्ञानाभिसन्धिपदानि कामपराणि, अबुध्यज्ञानानभिसन्धिपदानि चाकामपराणि । तेन बलात्कारिते पापे सत्यपि ज्ञाने न द्विगुणं प्रायश्चित्तम्, तत्प्रयोजक-कामाभावात् ।

अत्राकामकृतपापस्य व्यवहारनिरोधिका नरकजनिका चेति शक्ति-द्वयमपि नश्यति प्रायश्चित्तेन । कामकृतस्य तु व्यवहारनिरोधिकैव नश्यति, न तु नरकानुकूलेति विज्ञानेश्वरादयो निबन्धकृतः । एतच्च येष्वहृत्य व्यवहारो निषिद्धस्तत्परम् ।

तानि चाह गौतमः—( ३।३।१-२ )

‘ ब्रह्महसुरापगुरुतल्पगमातृपितृयोनिस्वद्भागस्तेननास्तिकनिन्दित-कर्मभ्यासिपतितात्याग्यपतितात्यागिनः पतिताः । पातकसंयोजकाश्च’ । इति । एतेष्वेव व्यवहारो निषिद्धः, नान्यत्र ।

‘ एनस्विभिरनिर्णिकैर्नर्थि कंचित्समाचरेत् । ’ ( ११।१८९ )

इति मानवीयमेनस्विपदमपि ब्रह्महादिपरमेव । इतरपापेषु तु नरकानु-कूला नाश्यते । सर्वरहस्यपापेषु ब्रह्महत्यादिप्रकाशेषु मरणान्तिकप्रायश्चित्ते चैवम् । व्यवहारनिरोधनाभावेन तदनुकूलशक्त्यभावात् ।

श्रीशङ्कराचार्यास्तु— ‘ कामतोऽव्यवहार्यस्तु ’ ( ३।२२६ ) इत्यकारप्र-श्लेषेणेदं याज्ञवल्क्यवचः ‘ बहिस्तूभयथापि स्मृतेराचाराच्च ’ ( ब्र. सू. ३।४।४३ ) इति सूत्रे— कृतप्रायश्चित्तनैष्ठिकब्रह्मचार्यादिपरम् ।

‘ आरूढो नैष्ठिकं धर्मं यस्तु प्रच्यवते पुनः ।

प्रायश्चित्तं न पश्यामि येन शुद्धयेत्स आत्महा ॥ ’ ( अत्रिः ८।१९ ) इति;

१ ‘ चान्द्रायणं चरेन्मासमिति ज्ञातातपोऽर्जवीत् । ’ इत्युत्तरार्धे ज्ञातातपस्सूतो ( ९८ ) अत्रिसंहितायां च ( ८।२५ ) ।



‘ आरूढपतितं विप्रं मंडलाच्च विनिःसृतम् ।

सद्रुद्धं कृमिदष्टं च स्पृष्ट्वा चान्द्रायणं चरेत् ॥ ’

इति च स्मृतेरिति ।

—येन शुद्धयेव्यवहारयोग्यो भवेत्तत्प्रायश्चित्तं न पश्यामीति, कृत-  
प्रायश्चित्तमप्यारूढपतितादिकं स्पृष्ट्वा चान्द्रायणं कुर्यादिति वाक्यद्वयार्थं  
इत्याहुः ।

तत्सूत्रे वाचस्पतिमिश्रास्तु बालघ्नादिपरमप्याहुः—

‘ बालघ्नांश्च कृतघ्नांश्च विशुद्धानपि धर्मतः ।

शरणागतहन्तृंश्च स्त्रीहन्तृंश्च न संपिबेत् ॥ ’

(म. स्मृ. ११।१९० वि. स्मृ. ५४।३२ ) इति स्मृतेः ।

—न संपिबेन्न व्यवहरेत् ।

अत एव याज्ञवल्क्यः—( ३।२९९ )

‘ शरणागतबालस्त्रीहिंसकान्संविशेन्न तु ।

चीर्णव्रतानपि सतः कृतघ्नसहितानिमान् ॥ ’ इति

तेनाचार्यमतेऽवकीर्णितैष्ठिकादिभिर्बालघ्नादिभिश्च कृते प्रायश्चित्ते  
नरकानुकूला शक्तिर्नाश्यते, व्यवहारनिरोधिका त्वस्त्येव ।

इतरपापेषु कामकृतेष्वपि शक्तिद्वयमपि नाश्यते द्विगुणप्रायश्चित्तेन ।  
तदाहाङ्गिराः—

‘ विहितं यदकामानां कामात्तद्विगुणं भवेत् । ’

महापापे तु कामकृते मरणमेव । तथा च स एव—

‘ यः कामतो महापापं नरः कुर्यात्कथञ्चन ।

न तस्य निष्कृतिर्दृष्टा भृगवन्निपतनादृते ॥ ’

अथा—‘ प्राणान्तिकं तु यत्प्रोक्तं प्रायश्चित्तं मनीषिभिः ।

तत्कामकारविषयं विज्ञेयं नात्र संशयः ॥ ’

व्यासः—( म. स्मृ. ११।८९ )

‘ कामतो ब्राह्मणवधे निष्कृतिर्नास्ति जीविनः । ’

१ उत्तमाश्रममाख्यं तं परित्यज्याधमाश्रमे । उन्मार्गे वा वर्तमान आरूढपतितः—  
पृ. मा. ११।१ ।

२ ‘ संपिबेत् ’ इति स्मृतिपाठः ।

३ ‘ निष्कृतिर्न विधीयते ’ इति पाठान्तरम् ।



‘यस्तु सर्वं परित्यज्य यावज्जीवं चरेद्भ्रतम् ।

स विशुद्धः शुभान् लोकान् विप्रो गच्छेन्न संशयः ॥’

अथ तन्त्रप्रसङ्गौ—तत्रानेकनिमित्तेषु प्राजापत्यादीनां सजातीयानां प्रायश्चित्तानां देशकालकर्त्रैक्ये तन्त्रम् । तत्र चैकस्मिन्निमित्ते प्राजापत्य-  
द्वयम्, एकत्रैकम्, इति विशेषेणग्रहणे द्वयमेव कार्यम् । तेनैकप्राजापत्यकार्य-  
मपि सिद्ध्यतीति प्रसङ्गः । यथा गौतमः—(३।४।२९—३०) ‘द्वे परदारौ ।  
त्रीणि श्रोत्रियस्य’ इति सामान्यतः परदारमात्रगमने श्रोत्रियपत्नीगमने  
च श्रोत्रियपत्नीगमननिमित्तकं त्रैवार्षिकमेव केवलं कार्यम् । तेनैव  
द्वैवार्षिकसिद्धिः । शङ्खलिखितौ—‘गुप्तायां वैश्यायामवकीर्णः संवत्सरं  
त्रिषवणमनुतिष्ठेत् । क्षत्रियायां द्वे वर्षे । ब्राह्मण्यां त्रीणि वर्षाणि’ इति ।  
अत्र तिसृष्वप्यवकिरणेषु ब्राह्मणीनिमित्तकं त्रैवार्षिकमेव कार्यमिति ।  
निमित्तानां व्याप्यव्यापकभावेऽपि व्याप्यनिमित्तेन व्यापकनिमित्तस्य  
प्रसङ्गतः सिद्धेः । यथा—

‘अवगूर्यं चरेत्कृच्छ्रमतिकृच्छ्रं निपातने ।’ (म.स्मृ. ११।२०८)

‘कृच्छ्रातिकृच्छ्रोऽसृकपाते कृच्छ्रोऽभ्यन्तरशोणिते ।’

( या. स्मृ. ३।२९३ ) इति ।

अत्रासृकपातने सत्यवगूरुणनिपातनयोर्न पृथक्स्वनिमित्तप्रायश्चित्त-  
प्रयोजकतेति । ब्रह्महत्याप्रायश्चित्ते तु तत्प्रकरणे तन्त्रावापौ वक्ष्येते ।

अथ प्रायश्चित्तातिदेशः—स त्रिविधः, वाचनिकातिदेशस्ताद्रूप्या-  
तिदेशः साम्यातिदेशश्चेति । तत्र वाचनिकं तावत्, तमाह याज्ञवल्क्यः—  
( ३।२५१ )

‘यागस्थक्षत्रविट्पाती चरेद्ब्रह्महणि व्रतम् ।’

ताद्रूप्यातिदेशमप्याह स एव—( ३।२३२—३३ )

‘पितुः स्वस्यारं मातुश्च मातुलानीं स्नुषामपि ।

मातुः सपत्नीं भगिनीमाचार्यस्य तथा ॥

आचार्यपत्नीं स्वसुतां गच्छंस्तु गुरुतल्पगः ।’ इति ।



साम्यातिदेशमप्याह स एव—( ३।२२८ )

‘गुरुणामध्यधिक्षेपो वेदनिन्दा सुहृद्वधः ।

ब्रह्महत्यासमं ज्ञेयमधीतस्थ च नाशनम् ॥’ इति ।

अत्र साम्यातिदेशेऽर्द्धं, ताद्रूप्यवाचनिकयोस्तु पादोनम् । ‘राजसमो मन्त्री’ इत्यादौ किञ्चिद्धीन एव समपदप्रयोगात्, महापातकातिदेश-विषयाणां च पातकसंज्ञत्वात् ।

‘महापातकतुल्यानि पापान्युक्तानि यानि तु ।

तानि पातकसंज्ञानि तद्व्यूनमुपपातकम्’ ॥

इति पापकानां महापापापान्यूनत्वप्रतिपादनाच्चेति विज्ञानेश्वरादयः ।

अत्र केचित्— इषावेकाहे ‘समानमितरच्छेनेन’ इति वाचनिकातिदेशे न्यूनत्वाप्रतीतेरिहापि न न्यूनतैति । ‘राजसमो मन्त्री’ इत्यादौ तु न्यूनता प्रत्यक्षगम्या । अस्तु वा समशब्देन न्यूनताप्रतीतिकलहः; पादोनाद्धादीयत्ता तु निष्प्रमाणिकेति ।

अत्रास्मज्ज्येष्ठभ्रातृचरणाः—“महापापतुल्येषु पातकसंज्ञेषु विशेषतः प्रायश्चित्तानुक्तेस्तदाकाङ्क्षायामर्थवादे महापापजन्यनरकाद्धावगतेः प्रायश्चित्तेऽप्यर्द्धता कल्प्यते । तमेवार्थवादमाहाङ्गिराः—

‘पातके तु सहस्रं स्यान्महत्सु द्विगुणं तथा ।

उपपापे तुरीयं स्यान्नरकं वर्षसंख्यया ॥’ ” इति ।

यत्तु विष्णुः—( ४३।३-५ )

‘अतिपातकिनः पर्यायेण पच्यन्ते कल्पम् । मन्वन्तरं महापातकिनः । अनुपातकिनश्चोपपातकिनश्च चतुर्युगम्’ इति; तदभ्यासपरम् । अनुपातकं महापातकतुल्यं पातकसंज्ञम् । ताद्रूप्यवाचनिकातिदेशे तु पादोनमेव । ‘ब्राह्मणीपुत्रस्य क्षत्रियायां मातरि गमने पादहान्या द्वादशवार्षिकमेव-

१ इषुनामकः श्वेननामकश्च द्वावेकाहौ ज्योतिष्टोमविकारौ । तयोर्भयोज्योतिष्टोमधर्माश्चोदनेन प्राप्ताः । ते चोभयत्र समानाः । तच्च समानत्वमिषुप्रकरणेऽनेन वाक्येनानुच्यते । इषौ यो वैशेषिको धर्मो विहितः, तं परित्यज्य इतरचोदकप्राप्तं सर्वं श्वेनेन समानमित्यर्थः ( जै. न्या. मा. वि. ७।१।२ ) ।

२ दामोदरमहाः दैतनिर्णयप्रतिनिधयः ।



मन्यवर्णासु' इति मिताक्षरोक्तस्मृत्या (३।२६०) पादोनं द्वादशाब्द-  
मुक्तम् । तच्च न केवलं हीनवर्णमातृगमन एव, किन्तु 'मातुः सपत्नीम्'  
( या. ३।२३२ ) इत्याद्युक्तसर्वताद्रूप्यवाचनिकातिदेशविषयम् । सर्वेषां  
समानधर्मत्वात् । यथाहोशनाः—

‘ बहूनामेकधर्माणामेकस्यापि यदुच्यते ।

सर्वेषां तद्भवेत्कार्यमेकरूपा हि ते स्मृताः ॥ ’ इति ।

अत एव मिताक्षरायां ( ३।२६५ ) रजक्यादीनां पञ्चानां गमने  
चान्द्रायणद्वयं प्रायश्चित्तमापस्तम्बोक्तमुक्त्वा—

रजकश्चर्मकारश्च नटो बुरुड एव च ।

कैवर्तमेदभिलाश्च सप्तैते अन्त्यजाः स्मृताः ॥ ( अत्रिः ६।१६ )-

१ रजकः— ‘ ब्राह्मण्यां यो मुनिश्रेष्ठा वैदेहेन प्रजायते । स नाम्ना रजको  
ज्ञेयः पण्डितैः पण्डितोत्तमाः ! ॥ ’ ( सू. सं. १।१२।३५ ) । ‘ तीव्रयो धीवरात् पुत्रो  
बभूव रजकः स्मृतः । ’ ( ब्र. वै. १।१०।११२ ) । ‘ पुलकसाद्वैश्यकन्यायां जातो  
रजक उच्यते । ’ ( औ. स्मृ. १८ ) इत्याद्यनेकविधः । २ चर्मकारः— ‘ तीव्रेण  
च चाण्डाल्यां चर्मकारो बभूव ह । ’ ( ब्र. वै. १।१०।१०३ ) । ‘ आयोगवेन  
ब्राह्मण्यां चर्मकारः प्रजायते । ’ ( सू. सं. १।१२।१४० ) इत्युक्तः । ३ नटः—  
‘ मल्लात्तु पिच्छलस्तेन नटाख्यो जायते भुवि । ’ ( सू. सं. १।१२।४२ )  
मनुस्तु—( १०।२२ ) ‘ शल्लो मल्लश्च राजन्यान्वात्यान्निच्छिद्विरेव च । नटश्च करण-  
श्चैव खसो द्रविड एव च ॥ ’ इत्याह । एतान्येकस्यैव नामानीति कुङ्कुः ।  
४ बुरुडः— ‘ कर्मचण्डालकात् पुत्रं वैदेही पाण्डुशोपकम् । लेभे बुरुडजातित्वं  
सदा वशविदारणम् ॥ ’ ( शु. क. ) ५ कैवर्तः— ‘ क्षत्रवीर्येण वैश्यायां कैवर्तः  
परिकीर्तितः । ’ ( ब्र. वै. १।१०।१११ ) इति, ‘ निषादो मार्गवं सूते दासं  
नौकर्मजीविनम् । कैवर्तमिति यं प्राहुरार्यावर्तनिवासिनः ॥ ’ ( म. १०।३४ ) इति,  
‘ आयोगवी च कैवर्तं जज्ञे पारसवात्सुतम् । स हीनः सर्वजातिभ्यो जातं  
स्वीकृत्य सर्वदा । मत्स्यान् जलचरानन्यान् घातयेदात्मवृत्तये ॥ नाव्यं कर्म प्रवहणं  
नद्यां वर्षासु वाहयेत् । नदीमुत्तारयेल्लोकांस्तेन्यथेच्छेद्धनं तथा ॥ ’ इति चोक्तः ।  
६ मेदः— ‘ वैदेहिकादन्ध्रमेदौ बहिर्ग्रामप्रतिश्रयौ । ’ ( म. १०।३६ ) वैदेहि-  
कात् अन्ध्रमेदाख्यौ कारावरनिषादस्त्रियोरेव क्रमेण जायेते इति कुङ्कुः ।  
७ भिलाः— ‘ कारावारी यदा नारी धीवराब्जनयेत् सुतम् । स भिलसं कथितः  
कन्दमूलादिजीवनः ॥ ’ ( जा. भा. )



—इति सप्तान्त्यजस्त्रीगमनेऽपि तदेव प्रायश्चित्तमुशनोवाक्यबलादुक्तम्—  
—इति युक्तमुत्पश्यन्ति ।

एतेनातिदेशे पूर्णप्रायश्चित्तं वदन्तौ शूलपाणिभवदेवावपास्तौ ।  
किंच— सर्वत्र द्वादशाब्दविधित्सायां स्मृतिषु सदुपदेश एव स्यात्,  
न तु कचिदुपदेशः कचिच्चातिदेश इति निष्प्रयोजनं द्वैविध्यम् । न  
चात्रान्यूनतातिरिक्तं सौर्यादिष्विव दर्शपूर्णमासिकातिदेशस्योद्वादि-  
प्रयोजनमस्ति ।

यच्च भवदेवः—साम्योक्तिरर्थवादः; अन्यथा ब्रह्महत्यासुरापानसमेषु  
मिथ्योत्कर्षोक्तिवेदनिन्दादिष्वपि द्वादशाब्दं स्यात् । कचित्तद्विशेषे  
मनुष्यहरणे मनुना—( ११।१६३ ) चान्द्रायणादिस्वल्पप्रायश्चित्तान्तरा-  
ज्ञानाच्चेति । तदपि न, मिथ्योत्कर्षोक्तिवेदनिन्दादिषु द्वादशाब्दाद्य-  
पेक्षयाऽर्द्धस्येष्टत्वात्, मनुक्तालपप्रायश्चित्तस्य नीचमनुष्यापहारपर-  
त्वाच्च । इत्यतिदेशः ॥

अथ पापिनामनुतापार्थं कर्मविपाक उच्यते ।

यमः—

‘पतितैः सम्प्रयुक्तश्च कृतघ्नो गुरुतल्पगः ।

एते पतन्ति सर्वेषु नरकेष्वनुपूर्वशः ॥

महापातकसंयुक्ता युगं तिष्ठन्त्यधोमुखाः ।

रौरवे कूटसाक्षी च यश्च मिथ्याभिर्शंसकः ॥

कुलग्राहे पक्षवादी स चाप्यत्र पतेन्नरः ।’

—कुलग्राहे कुलसन्देहे । स एव—

‘न्यासापहर्ता कुमतिर्विषमो यश्च वृत्तिषु ।

तप्तकुंभे स्वसृगामी गोघ्नो राजभटाश्च ये ॥’

—राजभटा राजबलेनोपद्रावकाः ।

‘महाज्वाले दुहितरं स्तुषां गत्वा च मातरम् ।

अंजाविकः शौकरिकस्तेनश्च क्रोधनो नरः ॥

१ पतितैः सम्प्रयुक्तो महापातकिसंसर्गिभिः सह ब्राह्मणेनेश्च सम्बन्धैः संयो-  
जितः, साक्षात् सम्बन्धे तु ‘यौनस्तौवमुख्यैस्तु सम्बन्धैः सद्य एव’ ( वि. स्मृ.  
३।५।५ ) इति वचनेन पतितत्वात् ।—क. भ. २ ‘शुक्रक्षयकरी वन्ध्या त्वजेति  
परिकीर्तिता । तस्यास्त गो भवेद्यर्ता तं त विद्यादजाविक्रम ॥’ ( ब. य. ३।२४ )



रङ्गोपजीवी पशुहा शकुनी ग्रामयाजकः ॥

अभक्षभक्षो वान्ताशी विप्रो धर्मपुरस्कृतः ।

अगम्यागामी गरदो नारकं शबलं व्रजेत् ॥ १

—शकुनी पक्षिपोषकः । वान्ताशुक्तो हेमाद्रौ विष्णुता—

‘ देशं गोत्रं कुलं विद्यामन्त्रार्थं यो निवेदयेत् ।

वैवस्वतेषु धर्मेषु वान्ताशी स प्रकीर्तितः ॥

सर्वज्ञा वयमित्येवमभिमानरता नराः ।

वान्ताशिनः परित्याज्याः श्राद्धे दाने च लम्पटाः ॥ १ इति ।

‘ वेदविक्रयिणो ये च केशविक्रयिणस्तथा ।

वेदानां दूषका ये च समयानां च दूषकाः ॥

दूषका धर्मशास्त्राणां हेतुवादकुतूहलाः ।

एते विहङ्गमे घोरे पच्यन्ते पापकारिणः ॥ १

—समयानां दूषकाः सम्भूय व्यवस्थापितार्थव्यतिक्रमकारिणः ।

सर्वविक्रयकर्तारो मित्राणां भेदकारकाः ।

निर्मर्यादाः क्रोधनाश्च कंदर्यैश्वर्यसंयुताः ॥

कोटरे विनिपात्यन्ते बन्धुभक्षाश्च बाणिजाः ॥

—बन्धुभक्षाः बन्धुपीडकाः ।

विमुखे पतिते घोरे मर्यादां यश्च लङ्घति ।

शास्त्रामृगघ्नो गोघ्नश्च कृमिभक्ष्यं व्रजन्ति ते ॥

१ रङ्गोपजीवी नटमल्लादिवृत्तिः— रत्नगर्भः । वस्त्रादिरञ्जकः— आ. काशिका ।

२ शुभाशुभनिमित्तशकुनोपजीवी वा ।—वि. पु. टी. ३ श्राद्धकाशिकायां तु—मुक्तं

वमित्वा लालसया पुनर्मौजी उक्तः । ४ केशविक्रयी चामरादिविक्रेता । आ. का.

५ कंदर्यो यो लोभाद्विद्यमानमपि धनं न भुङ्क्ते, न च ददाति । तदुक्तम्—

‘ आत्मानं धर्मकृत्यं च पुत्रदाराश्च पीडयन् । लोभाच्च पितरौ भृत्यान् च कंदर्प

इति स्मृतः ॥ ’—अप. ६ मर्यादा सिद्धाचारादिसिद्धो धर्मः ।—वि. पु. टी.



—विमुखः युद्धादिषु पराङ्मुखः । पतिते युद्ध एवेति शेषः ।

एकाकी मिष्टमश्राति वञ्चयित्वा सुहृत्सुतान् ।

दारान् भृत्यातिथीश्चैव तथा सम्बन्धिवान्धवान् ॥

उत्सन्नपितृदेवेष्टः पशुघाती च यो वृथा ।

लालके नरके घोरे दुर्गन्धे पात्यते नरः ॥

मानकर्त्ता कुंलालश्च स्वर्णकारश्चिकित्सकः ।

पतन्ति नरके घोरे कूटकर्त्ता विशेषतः ॥

देवआह्वणविद्वेष्टा गुरुं यश्चावमन्यते ।

अवाकिशरः प्रपद्यन्ते रत्नं दूषयते च यः ॥

मांसं मद्यं सुरां लाक्षां गन्धान्वस्त्रं घृतं पयः ।

विक्रीणाति य एतानि स तु पूयवहं व्रजेत् ॥

अगारारामदाही च दुष्टः पापकृदेव च ।

पतन्ति रुधिरार्द्रे तु कृतघ्ना दाम्भिका नराः ॥

शूद्रइत्यां तु यः कुर्यात्तथा यो गुरुदूषकः ।

सीधुकृन्मधुकृद्दण्डी कर्मकारो निराकृतिः ॥

—दण्डी निषिद्धदंडमाही । कर्मकारः कर्मकाराधिष्ठाता । निरा-  
कृतिरस्वाध्यायः ।

अतितीक्ष्णश्चंडवृत्तिरुपधातपरः शठः ।

इयेनजीवी कालहिकः पुत्रोपाध्याय एव च ॥

१ कुलालः कुम्भकारवृत्त्युपजीवी । स्मृ. चं. । अत्र कुलालस्वर्णकारादय-  
लैवर्जिका एव तद्वृत्त्युपजीविनो पृथ्यन्ते, न तु जातिकुलालादयः; तेषां स्वस्ववृत्त्य-  
नुष्ठाने दोषासम्भवात् । २ चिकित्सकश्चिकित्सावृत्तिः । अप्रम्यकू चिकित्सक  
इतरेऽपि । अत्र. ३ अगारदाही तु द्वेषा देवलेन दर्शितः— ‘अगारदाही स ज्ञेयः  
प्रतप्तया धनेन यः । स चाप्यगारदाही स्याद्वेषाद्यो वेश्मदाहकः ॥’—स्मृ. चं.  
४ निराकृतिसंज्ञार्थेऽनु देवलेन दर्शितः— ‘अधीत्य विस्मृते वेदे भवेद्विप्रो  
निराकृतिः ।’ कात्यायनस्त्वन्यथाऽऽह— ‘यस्त्वाध्यायामिमालस्यादेवादीन्निभि-  
रिष्टवान् । निराकर्त्तामरादीनां स विज्ञेयो निराकृतिः ॥’ —स्मृ. चं.



द्यूतसंव्यवहारी च प्राणिर्हिंसारताश्च ये ।

वैतरण्यां निपात्यन्ते ये नरा बन्धुघातकाः ॥

—अतितीक्ष्णः अत्युग्रः । चण्डवृत्तिः वधवन्धादिवृत्तिः । उपघातपरः  
परोपहतिप्रवणः । शठो मायावी । कांलहिकः कलही । पुत्रो-  
पाध्यायः पुत्र उपाध्यक्ष्यो यस्य सः ।

तथा—‘असत्प्रतिगृहीतारस्तथैवायाज्ययाजिनः ।

नक्षत्रैर्जीवते यश्च सोऽन्धकारं प्रपद्यते ॥

अप्राप्तदमको यश्च ब्राह्मणो वृषलीपतिः ।

गोश्वोष्ट्रहस्तिदमको मित्रधुक् सूचकस्तथा ॥

असिपत्रवने घोरे पतन्त्यौरभ्रिका नराः ॥

—अप्राप्तदमकोऽयोग्यदमकः । गोश्वोष्ट्रहस्तिदमकः सा वृत्तिर्यस्य  
स तथोक्तः । औरभ्रिका मेषाजीविनः ।

वृथोप्रव्रजितो यश्च सेतुमेत्ता च सूचकः ।

आश्रमात्पतितो यश्च सोऽभिज्वालं प्रपद्यते ॥

कृत्याकरा निकृत्यन्ते नरा अनृतवादिनः ।

राजा च श्रुतिलोपी च सन्दंशनरकं व्रजेत् ॥

मृगव्याधस्तमो घोरं क्रूरकर्मा च वारुणिकः ।

भक्ष्यन्ते श्यामशबलैस्तीक्ष्णतुण्डैश्च वायसैः ॥

१ काहलिक इति पाठे काहलाख्यवाद्यविशेषेण जीवी ।

२ ग्रामगतगृहस्थपुत्राणामक्षरशिक्षको वा । तथा च संज्ञाकारः— ‘पुत्रा-  
चार्यः स विज्ञेयो ग्रामे योऽक्षरपाठकः । ’ स्मृ. चं.

३ वृषलीपतिः— ‘वन्ध्या तु वृषली ज्ञेया वृषली च मृतप्रजा । अपरा वृषली  
ज्ञेया कुमारी या रजस्वला ॥ यस्त्वेनामुद्रहेत्कन्यां ब्राह्मणो ज्ञानदुर्वलः । अश्राद्धेय-  
मपाङ्केयं तं विद्यावृषलीपतिम् ॥ ’ प. मा.

४ वृषाप्रव्रजितः पुत्राननुत्पाद्यैव सन्यासी । —श्रा. का.

५ सूचको राजकर्णेजपः । श्रा. का.

६ यस्तु निन्देत्परगुणान्प्रशंसत्यात्मनो गुणान् । स वै वारुणिको नाम  
ह्यन्यकव्येषु गर्हितः । अम.



ब्रह्मविक्रयिणो ये च ब्रह्मावाक् क्रियते च यैः ।  
 क्रयविक्रयकर्त्ता च वार्द्धुषिः सोमविक्रयी ॥  
 गुरुंश्च येऽवमन्यन्ते वाक्करैस्तर्जयन्ति च ।  
 विकर्माणः पापरताः शौचाचारविवर्जिताः ॥  
 अगोप्ताः कुलद्रव्याः परस्वानां च नाशकाः ।  
 कन्यानां दूषकाश्चैव समयानां च दूषकाः ॥  
 क्रोधनाः पापशीलाश्च लुब्धा ये कृष्णगामिनः ।  
 स्कन्दन्ते च दिवा स्वप्ने व्रतिनो ब्रह्मचारिणः ॥  
 सर्वे ते नरके घोरे पात्यन्ते पापकारिणः । '

—अगोप्ताः कुलद्रव्यरक्षणीयानामिति शेषः । कुलद्रव्याः छलेनार्जित-  
 धनाः । कृष्णगामिनः शूद्रारतास्त्रैवर्णिकाः ।

मनुः— ( १२।५४ )

‘ बहुन्वर्षगणान्वोरात्ररकान्प्राप्य तत्क्षयात् ।  
 संसारान्प्रतिपद्यन्ते महापातकिनस्त्वह ॥ ’

याज्ञवल्क्यः— ( ३।२०७— )

‘ मृगश्चशूकरोष्ट्राणां ब्रह्महा योनिमृच्छति ।  
 खरपुल्कसवेणानां सुरापो नात्र संशयः ॥ ’

—पुल्कसवेणौ चण्डालविशेषौ ।

‘ कुमिकीटपतङ्गत्वं स्वर्णहारी समाप्नुयात् ।  
 तृणगुल्मलतात्वं च क्रमशो गुरुतल्पगः ॥ ’

१ अल्पवृद्धया धनं स्वीकृत्याधिकवृद्धया प्रयोजको वार्द्धुषिः । ‘ समर्धं धन-  
 मुद्धृत्य महर्धं यः प्रयच्छति । स वै वार्द्धुषिको नाम ब्रह्मवादिषु गर्हितः ॥ ’ इति  
 स्मृतेः । —नि. सि. टी. ‘ धान्यम् ’ इति वसिष्ठ—( २।४६ बृ. य. ३।२३ )  
 पाठः । क्रयविक्रयकर्तृसाहचर्यादत्रायमेव विवक्षितः ।

२ कृष्णा शूद्रा ‘ कृष्णा रामा रमणायैव ’ ( वसि. १८।१६ ) इत्यादिनिर्देशात् ।  
 ‘ हथापोः संज्ञा—( अष्टा. ६।३।६२ ) इति ह्रस्वः ।

३ ‘ जातो निषादाच्छूद्रायां जात्या भवति पुक्लसः ’ ( मनुः १०।१८ ) ‘ वैदेह-  
 केन त्वम्बष्ठ्यामुत्पन्नो वेण उच्यते ’ । ( मनुः १०।१९ )



स एव—( ३।२०९-१० )

‘ ब्रह्महा क्षयरोगी स्यात्सुरापः श्यावदन्तकः ।

हेमहारी तु कुनखी दुश्चर्मा गुरुतल्पगः ॥

यो येन सन्धिं यात्येषां स तल्लिङ्गोऽभिजायते ॥ ’

फलविशेषा ग्रन्थान्तरतोऽवसेयाः ।

अथ पर्षत् ।

लघुपराशरः—( ८।१९-२१ )

‘ चत्वारो वा त्रयो वाऽपि वेदवन्तोऽग्निहोत्रिणः ।

ब्राह्मणानां समर्था ये पर्षत्सा हि विधीयते ॥

अनाहिताग्नयो येऽन्ये वेदवेदांगपारगाः ।

पञ्च त्रयो वा धर्मज्ञाः परिषत्संप्रकीर्तिता ॥

[ मुनीनामात्मविद्यानां द्विजानां यज्ञयाजिनःम् ]

वेदव्रतेषु स्नातानामेकोऽपि परिषद्भवेत् ॥ ’

यमः—‘एको द्वौ वा त्रयो वाऽपि यद्वयुर्धर्मपाठकाः ।

स धर्म इति विज्ञेयो नेतरेषां सहस्रशः ॥ ’

मनुः—( १२।१११ )

‘ त्रैविद्यो हैतुकस्तर्की नैरुक्तो धर्मपाठकः ।

त्रयश्चाश्रमिणः पूर्वं पर्षदेषा दशावरा ॥ ’

—हैतुको मीमांसकः ।

अंगिराः—

‘ एकविंशतिसङ्ख्यातैर्ममीमांसान्यायपारगैः ।

वेदाङ्गकुशलैरेव पर्षत्त्वं तु प्रकल्पयेत् ॥ ’

धर्मविद्वतो—

‘ पातकेषु शतं पर्षत्सहस्रं महदादिषु ।

उपपापेषु पञ्चाशत्स्वल्ये स्वल्पा तथा भवेत् ॥ ’

पराशरः—( ८।१४ )

‘ अज्ञात्वा धर्मशास्त्राणि प्रायश्चित्तं ददाति यः ।

प्रायश्चित्ती भवेत्पूतः किल्बिषं परिषद्भवेत् ॥ ’

१ वेदानामृगादीनां चतुर्णामध्ययनायानुष्ठितानि तत्तद्देशानि व्रतानि वेदव्रतानि ।

२ एकस्य पर्षत्त्वमसंशय एव । ‘ बहुदास्य धर्मस्य सूक्ष्मां कुरुया यतिः । तस्मात्त वाच्यो लेकेन बहुज्ञेनापि संशये ॥ ’ (१।१।१३) इति बौधायनस्य ।



पर्वदुपस्थानमाहाङ्गिराः—( ३।८०-८१ )

सत्रैलं वाग्यतः स्नात्वा क्लिन्नवासाः समाहितः ।

क्षत्रियो वाऽपि वैश्यो वा पर्वदं ह्युपतिष्ठति ॥

आधिकारिमात्रोपलक्षणमिदम् ।

उपस्थाय ततः शीघ्रमार्त्तिमान्धरणीं गतः ।

गात्रैश्च शिरसा चैव न च किञ्चिदुदाहरेत् ॥

पराशरः—

प्रापं विख्यापयेत्पापी दत्त्वा धेतुं तथा वृषम् । [बृ. य. ४।५]

इदमुपपातकविषयम् । महापापादिष्वधिकं कल्प्यमिति मिताक्षरा-  
याम् । अल्पपापेष्वपि तत्रैव—

तस्माद्विजः प्राप्तपापः सकृदाप्लुत्य वारिणि ।

विख्याप्य पापं वक्तृभ्यः किञ्चिद्दत्त्वा व्रतं चरेत् ॥

—किञ्चिद्दत्त्वा पापं विख्याप्य व्रतं चरेदित्यन्वयः ।

विष्णुः—

पादव्रते वस्त्रदानं कृच्छ्राद्धं तिलकाञ्चनम् ।

पादहीने तु गामेकां कृच्छ्रे गोमिथुनं स्मृतम् ॥

अत्र 'सर्वे धर्मविवेक्तारः' इत्यादिप्रार्थना पर्वत्प्रदक्षिणा च वक्ष्यते  
पद्धतौ ।

देवलः—

पापकृत्स्वकृतं पापं कृत्स्नमाख्याय संसदि ।

तत्र स्नानेन याचेत् निष्कृतिं तस्य कर्मणः ॥

अङ्गिराः—

कृत्वा पापं न भुञ्जीत त्रिरात्रमहरेव वा ।

कुर्याद्वाक्शणशुश्रूषामाप्रदानाद्व्रतस्य तु ॥

१ 'ततः पर्वदमाव्रजेत् ।' ( परा. स्मृ. ८।९ ) इति पाठः ।

२ इदं प्राजापत्योर्ध्वप्रायश्चित्ते ।— प्रा. सु.



एतच्च पर्षदुपस्थानं प्रकाशप्रायश्चित्त एव, न रहस्ये;

‘ विख्यातदोषः कुर्वीत पर्षदोऽनुमतं व्रतम् ।

अनभिख्यातदोषस्तु रहस्यं व्रतमाचरेत् ॥ ’ [ ३।३०० ]

इति याज्ञवल्क्योक्तेः । प्रकाशेऽपि पर्षदसम्भवे स्वयमेव कुर्यात् ।

मनुः— [ ११।१४६ ]

‘ मतिपूर्वमनिर्देश्यं प्राणांतिकमिति स्थितिः । ’

—मतिपूर्वमयं मरणार्थं पृच्छतीति ज्ञात्वा ।

आङ्गिराः—

‘ ततस्ते प्रणिपातेन दृष्ट्वा तं समुपस्थितम् ।

वृद्धाः पृच्छन्ति किं कार्यमुपविश्याप्रतः स्थितम् ॥

किं ते कार्यं वदास्माभिः किंवा मृगयसे द्विज ! ।

तत्त्वतो ब्रूहि तत्सर्वं सत्यं हि गतिरात्मनः ॥

यदि चेद्वक्ष्यसे सत्यं नियतं प्राप्स्यसे शुभम् ।

यद्यागतोऽस्यसत्येन न त्वं शुद्धयसि कर्हिचित् ॥

एवं तः समनुज्ञातः सर्वं ब्रूयादशेषतः ॥ ’

विश्वामित्रः—

‘ जातिशक्तिगुणापेक्षं सकृद्वुद्धिकृतं तथा ।

अनुबन्धादि विज्ञाय प्रायश्चित्तं प्रकल्पयेत् ॥ ’

उपदेशश्च पर्षदनन्तर्गतेन पर्षदनुमत्या केनचित्कार्यः । तथा

आङ्गिराः—‘आहूय श्रावयेदेकः पर्षदा यो नियोजितः’। ‘उपदेशश्च

त्रिः कार्यः’ इति मदनः, पितामहचरणाश्च ।

स एव—

ब्राह्मणो ब्राह्मणानां तु क्षत्रियाणां पुरोहितः ।

वैश्यानां याजकश्चैव प्रायश्चित्तं समादिशेत् ॥

अगुरुः क्षत्रियाणां यो वैश्यानां वाऽप्ययाजकः ।

प्रायश्चित्तं समादिश्य तत्कृच्छ्रं व्रतं चरेत् ॥

१ अनिर्देश्यमिति ब्रुवन्प्राणान्तिकप्रायश्चित्तं पर्षदानुक्तं स्वयमेव साजतो विदित्वा कुर्यादिति गमयति ।—अप. ३।२५३



स एव—

‘तथा शूद्रं समासाद्य सदा धर्मपुरस्सरम् ।  
प्रायश्चित्तं प्रदातव्यं जपहोमविवर्जितम् ॥’

जपहोमौ चाङ्गप्रधानरूपावविशेषात् ।

पर्वदन्तर्गतस्योपदेशकत्वे प्रायश्चित्तमाह हारीतः—

‘प्रायश्चित्तं तु निर्दिश्य कथं पापात्प्रमुच्यते ।  
यत्पवित्रं विजानीयाज्जपेद्वा वेदमातरम् ॥’

अङ्गिराः—[ ३।४१ ]

‘वचः पूर्वमुदाहार्यं यथोक्तं धर्मकर्तृभिः ।  
पश्चात्कार्यानुसारेण शक्त्या कुर्युरनुग्रहम् ॥’

— वचः प्रायश्चित्तविधायकम् । अनुग्रहः प्रायश्चित्तन्यूनता ।

पराशरः—[ ६।५६ ]

‘दुर्बलेऽनुग्रहः कार्यस्तथैव शिशुवृद्धयोः ।  
अतोऽन्यथा भवेद्दोषस्तस्मान्नानुग्रही भवेत् ॥’

१ ‘धर्मपथे स्थितम्’ इति पाठः ।

२ अत्र यत्पदसम्बन्धात्तत्पदमध्याहार्यम् । ‘सर्ववेदपवित्राणि वक्ष्याम्यहमतः परम् ।’ इत्युपक्रम्य ‘अथमर्षणं देवकृतं शुद्धवत्यस्तरत्समाः । कृष्माण्डयः पावमान्यथ दुर्गा सावित्र्य एव च ॥’ (अत्रि. ६।१, शंख. ११।१ वसिष्ठ. २८।११) इत्यादीनि यानि पवित्रसंज्ञकान्युक्तानि, तेषु यदधीयीत तत्, अथ वा गायत्री जपेदित्यर्थः । गायत्र्या वेदमातृत्वं च ‘गायत्री छन्दसां माता’ (तै. आ. १०।२६) इति श्रुतिप्रसिद्धमेव ॥ मात्स्येऽपि— ‘अभावे सर्वविद्यानां गायत्री-जपमारमेत् ।’ इति । “ननु इदं पर्वदः प्रायश्चित्तविधानमनुपपन्नम् ; ‘आर्तानां मार्गमाणानां प्रायश्चित्तानि ये द्विजाः । जानन्तो न प्रयच्छन्ति ते तेषां समभागिनः ॥’ इति प्रायश्चित्तावचने तस्या दोषस्मरणात्— इति चेत् ; अत्र कश्चित्-नेदं प्रायश्चित्तं प्रायश्चित्तविधाननिमित्तम्, किन्तु पतितसम्भाषणादिनिमित्तम्— इत्याह । तत्र, ‘वृद्धाः पृच्छन्ति किं कार्यम् ?’ इत्यादिना तदभ्यनुष्ठानात् । नाप्य-यथाशास्त्रं प्रायश्चित्तविधाननिमित्तम्, नित्यवच्छ्रवणविरोधात् । अत्रोच्यते— पर्वत्प्रवेशानन्तरं प्रायश्चित्तावचने दोषस्मरणेऽपि पर्वत्प्रवेशाभावे दोषास्मरणात् रागप्राप्तपर्वत्प्रवेशनिमित्तमेवेदं प्रायश्चित्तम् । यथा भ्राद्धे निमन्त्रितस्य भ्राद्धाभोजने दोषसङ्गावेऽपि भ्राद्धाप्रवेशने न दोषः, प्रवेशे च रागकृते प्रायश्चित्तविधानम्, तथा प्रकृतेऽपि । प्रायश्चित्ताम्नानेन निषेधानुमानं तूभयत्र समानमेव । तस्मात् पर्वत्प्रवेशो न कर्तव्यः, प्रवेशे यथोक्तप्रायश्चित्तमुक्त्वा स्वयमपि पर्वत्प्रवेशनिमित्तं प्रायश्चित्तं कर्तव्यमिति । ”—वि. म.



देवलः—

‘प्रायश्चित्तं यथोद्दिष्टमशक्यं तद्वशात्पुनः ।  
इष्यतेऽनुग्रहश्चापि पूजानुग्रहकारणात् ॥  
एको नार्हति तत्कर्तुमनूचानोऽप्यनुग्रहम् ।  
धर्मज्ञा बहवो विप्राः कर्तुमर्हत्यनुग्रहम् ॥  
स्नेहाद्वा यदि वा लोभान्न्यादज्ञानतोऽपि वा ।  
कुर्वन्त्यनुग्रहं ये तु तत्पापं तेषु गच्छति ॥’

( परा. ६/५७ लि. सू. ७७ )

पूजा अनुग्राहस्य पूज्यत्वम् । अनुग्रहो दया । अनुग्रहरूपन्यूनतावधि-  
माह हारीतः—

‘तस्मात्कृच्छ्रमथामप्यर्द्धं पादं वाऽपि विधानतः ।

ज्ञात्वा बलाबलं कार्यं प्रायश्चित्तं प्रकल्पयेत् ॥’

किञ्चिदशक्तौ कृच्छ्रं प्राजापत्यम् । अधिकायां अर्द्धम् । अधिक-  
तरायां पादमनुग्रहं कृत्वा प्रकल्पयेदित्यनुग्रहं कृत्वेत्यध्याहारेण योज्यम् ।  
अथेतिकर्तव्यता ।

विष्णुः—( ३/२१—२५ )

‘सर्वपापेषु सर्वेषां व्रतानां विधिपूर्वकम् ।

ग्रहणं सम्प्रवक्ष्यामि प्रायश्चित्ते चिकीर्षिते ॥

दिनान्ते नखरोमादीन् प्रवाप्य स्नानमाचरेत् ।

भस्मगोमयमृद्वारिपञ्चगव्यादिकल्पितैः ॥

मलापकर्षणं कार्यं ब्रह्मशौचप्रसिद्धये ।

दन्तधावनपूर्वेण पञ्चगव्येन संयुतम् ॥

व्रतं निशामुखे ग्राह्यं बहिस्तारकदर्शने ।

आचम्यातः परं मौनी ध्यायन् दुष्कृतमात्मनः ॥

मनःसन्तापनात्तीव्रमुद्वेच्छोकमन्ततः ॥’ इति ।

—रोमश्मश्रु । आदिना केशग्रहणम् । ब्रह्मशौचं पापनिर्हरणम् । पञ्च-  
गव्येनेति भस्मादिसमस्तस्यैव पञ्चगव्यादेरनुवादाद्भस्मादिसान्नावापेक्ष-  
याऽपि दन्तधावनस्य पूर्वत्वसिद्धिः । आचारोऽप्येकम् । पितामहचर-  
णाश्च । व्रतं होमावशिष्टपञ्चगव्यप्राशनमिति महार्णवादी । प्राय-



श्चित्तसङ्कल्प इति माभवशूलपाणी । घृतप्राशनमिति कल्पतरुः, 'न्युष्य  
केशनस्वान् पूर्वं घृतं प्राश्य विशुध्यति' इति शङ्खलिखितोक्तेः। पूर्वमित्यस्याप्रे  
'नद्यां स्नात्वा विशुध्यति' इति वा पाठः । तदा न घृतप्राशनं बहि-  
र्गमान् । जाबालिः—

‘आरम्भे सर्वकृच्छ्राणां समाप्तौ च विशेषतः ।

आज्येनैव तु शालामौ जुहुयाद्वाहुतीः पृथक् ॥

आद्धं कुर्याद्ब्रतान्ते च गोहिरण्यादिदक्षिणा ।

स्त्रीणां होमो न दातव्यः पञ्चगव्यं तथैव च ॥’

—आद्धं वैष्णवम् ।

‘विधाय वैष्णवं आद्धं साङ्कल्पं निजकाम्यया ।

घेनुं दद्याद्विजेभ्योऽथ दक्षिणां च स्वशक्तितः ॥’

( क. वि. १।२२ ) इति शातातपोक्तेः ।

—ब्रतान्ते प्रायश्चित्तान्ते । गोहिरण्यादिदक्षिणा देयेति संबन्धः ।  
अत्र विष्णुदेवतया पित्रादिदेवताबाधः । साङ्कल्पत्वाच्चाध्यावाहनामौ-  
करणावनेजनपिण्डस्वधावाचनानां बाध इत्युक्तमस्मत्कृते आद्धमयूखे  
( पृ. ११९ ) आरम्भे च समाप्तौ चेति आद्धे कुर्यादित्यप्राप्यन्वेति ।  
शूलपाणिस्तु—‘गोहिरण्यादिदक्षिणां’ इति पपाठ । तदा प्रायश्चित्तान्त  
एव गोहिरण्यादिदक्षिणं आद्धं कार्यं, नादावित्यर्थः ।

स्त्रीणां शालामिहोम एव न भवति, तस्यैव प्रकृतत्वात् । लौकिकेऽप्यौ  
तु भवेत्येव । स च विप्रद्वारेति केचित् ।

‘उपवासो व्रतं होमस्तीर्थस्नानजपादिकम् ।

विप्रैः सम्पादितं यस्य सम्पन्नं तस्य तत्फलम्’ ॥

इति पराशरोक्तेः ( ६।६४ शा. क. १।२८ )

तन्न; अस्य प्राप्तेषु जपहोमादिषु अशक्तौ विप्ररूपप्रतिनिधिनियम-  
मात्रार्थत्वात् । प्रायश्चित्ताङ्गजपहोमयोस्तु निषेधादेवाप्राप्तेस्तत्र तस्या-  
प्रवृत्तः ।

यदपि वाराहे—( १८८।५७ ) ‘अमन्त्रस्य तु शूद्रस्य विप्रो मन्त्रे  
गृह्यते’ इति, तस्यापि परिभाषात्वेऽपि प्राप्तयोरेव जपहोमयोः प्रवृत्तिः ।

१ अत्र व्यवहारमयूखे ( पृ. ७० ) उक्तमप्यनुसन्धेयम् ।

२ गृह्णाति मन्त्रतः । मू. पा.



एतेन यन्महार्णवमदनरत्नयोः—‘स्त्रीशूद्रादेर्विप्रद्वारा समन्त्रकौ जपहोमौ भवतः’ इति; तत्परास्तम् ।

पराशरः—( १२।४ )

‘स्त्रीशूद्रस्य तु शुद्धयर्थं प्राजापत्यं समाचरेत् ।

पञ्चगव्यं च कुर्वीत स्नात्वा पीत्वा शुचिर्भवेत् ॥’

स्त्रीणां पञ्चगव्यस्य विहितप्रतिषिद्धत्वाद्विकल्पः । शूद्राणां तु नित्यं भवत्येव । शूद्रस्यापि विकल्प इति महार्णवे । तन्न, तस्य स्त्रीपदगर्भ-निषेधाप्रवृत्तेः । यत्तु ‘स्त्रीशूद्रास्तु सधर्माणः’ इति, तद्विशेषाभावे स्त्रीशूद्रयोः समानधर्मत्वप्रतिपादनार्थम् । अस्ति चात्र पञ्चगव्यस्य विशेषविधिः । यत्तु—

‘पञ्चगव्यं पिबेच्छूद्रो ब्राह्मणस्तु सुरां पिबेत् ।

उभौ तौ तुल्यकर्माणौ पूयाख्ये नरके वसेत् ॥’ इत्यत्रिवचस्त-  
द्रागप्राप्तप्राशननिषेधपरम् ।

वपने विशेषमाह वसिष्ठः—( २४।४-५ )

‘कृच्छ्राणां व्रतरूपाणां श्मश्रुकेशादि वापयेत् ।

‘आक्षिरोमशिखावर्जम्’ इति ।

काम्यकृच्छ्रादौ वपनं नेति मदनपारिजाते ।

गोवधे तु पराशरः—( ८।३१ )

‘प्राजापत्यं चरेत्कृच्छ्रं गोघाती व्रतमुत्तमम् ।

सशिखं वपनं कार्यं त्रिसन्ध्यमवगाहनम् ॥’ इति

विशेषमाह संवर्तः—( परा. ९।१४। लि. ८२। यमः ५३ )

‘पादेऽङ्गरोमवपनं द्विपादे श्मश्रुणोऽपि च ।

त्रिपादे तु शिखावर्जं सशिखं तु निर्मातनम् ॥’ इति ।

१ ‘स्त्रीणां होमो न दातव्यः’ इति पूर्वोक्तं जाबालिवचनमप्युपलक्ष्यम् ।

२ उभौ तौ नरकं यातो महारौरवसंज्ञितम् । ( वि. स्मृ. १४।७ ) कर्तौ प्राशनमेव, युगान्तरे विकल्प इति सिद्धान्तितं संस्कारमयुखे ( पृ. १२८ ) । अयं तु निषेधो मन्त्रवत्पञ्चगव्यविषय इति प्रतीतिः । ‘स्त्रीणां चैव तु शूद्राणां पतिताम्नां तथैव च । पञ्चगव्यं न दातव्यं दातव्यं मन्त्रवर्जितम् ॥’ ( ६१ ) इति वेदस्मरणात् ।

३ व्रतरूपाणां प्रायश्चित्तरूपाणाम् । प्रा. सु.

४ शिखाच्छेदश्चतुर्थके । लि. स्मृ. पा.



सधवानां विशेषमाह वसिष्ठः—

‘केशानां नास्ति नारीणां वपनं व्रतयज्ञयोः ।

गोवधादिषु सर्वेषु छेदयेदङ्गुलद्वयम् ॥

सधवानां तु नारीणामलङ्काराय सर्वदा ।

केशसन्धारणं प्रोक्तं प्रायश्चित्ते द्विजोत्तमैः ॥’ इति ।

—‘अङ्गुलत्रयम्’ इति कचित्पाठः । अत्र सधवापदाद्विधवानां सर्व-  
वपनम् । अत्र विशेषमाह पराशरः—( ९।५४-५५ )

‘वपनं नैव नारीणां नानुव्रज्या जपादिकम् ।

न गोष्ठे शयनं तासां न वसीरन् गवाजिनम् ॥

सर्वान्केशान्समुद्धृत्य छेदयेदङ्गुलद्वयम् ।

सर्वत्रैवं हि नारीणां शिरसो मुण्डनं स्मृतम् ॥’ ९।५६

वासिष्ठे आदिपदं प्रायश्चित्तान्तरपरम् । तेन प्रयागादौ ‘मुण्डनं  
चोपवासश्च सर्वतीर्थेष्वयं विधिः’ इति देवलाद्युक्तेः सर्वमुण्डनमेव; ‘वेण्यां  
वेणीप्रदानेन’ इति लिङ्गात्, आचाराच्च तीर्थान्तरे न भवतीत्यन्यदेतत् ।

अपराके—

‘उदङ्मुखः प्राङ्मुखो वा वपनं कारयेत्सुधीः ।

केशैश्मश्रुलोमनखान्युदक्संस्थानि वापयेत् ॥

दक्षिणं कर्णमारभ्य धर्मार्थं, पापसञ्चये ।

शिखाद्यं नवसंस्कारे शिखाद्यन्तं शिरो वपेत् ॥’

धर्मार्थं तीर्थादिवपने दक्षिणकर्णादि उदक्संस्थं वपेत् । पापसञ्चये  
तन्निमित्ते प्रायश्चित्ते शिखामादौ कृत्वाऽधस्तात्सर्वतो वपेदुदक्संस्थम् ।  
नवसंस्कारे चूडाकरणे दक्षिणकर्णाच्छिखान्तं, शिखामारभ्य वामकर्णान्तं  
च वपेदित्युत्तरपदार्थः । तैत्तिरीयके आसुरं वपनं निन्दित्वा दैवक्रम  
उक्तः । देवान्प्रक्रम्य—‘तत उपपक्षावप्रे वपन्त । अथ श्मश्रूणि । अथ  
केशान्’ ( तै.ब्रा. १।५।६ ) इति । मानुषेऽपि तत्रैव मनुं प्रक्रम्य—

१ ‘सर्वत्रैव हि नारीणां’ ‘एवं नारीकुमारीणां’—पा.

२ पाठ्यमात्मेकस्मश्रुकमेण वपनं कार्यमित्येके । क्षणमपि म्लेच्छाचारप्रसङ्ग-  
वारणार्थं स्मश्रुकुर्वयोरादौ वपनं कार्यम्, ततः केशानामित्यन्ये ।



‘स इमंश्रूण्यग्रे वपेत् । अथोपपक्षौ । अथ केशान्’ ( तै.ब्रा.१।५।६ ) इति ।  
अत्राधानेष्टिसोमेषु दैवम्, तत्र तस्य विधानात् । प्रायश्चित्ते तु दैवमानुषे  
विकल्पेन । तत्राप्युदक्संस्थितायै दक्षिणश्मश्रुपपक्षौ वप्त्वा वामाविति ।  
इदं च वपनं निषिद्धकालेऽपि कार्यम् ।

‘क्षौरं नैमित्तिकं कार्यं निषेधे संत्यपि ध्रुवम् ।  
पित्रादिमृतियात्रासु प्रायश्चित्ते च तीर्थके ॥’ इति स्मृतेः ।

निषेधांश्चाह वृद्धगार्ग्यः—

‘रव्यारसौरवारेषु रात्रौ पाते व्रतेऽहनि ।  
श्राद्धाहः प्रतिपद्रिकाभद्राः क्षौरेषु वर्जयेत् ॥’  
—भद्रा द्वितीयाद्याः । न करणम्, तिथिसाहचर्यात् ।

व्यासः—( म. भा. १३।१०४।१२७ )

‘नक्षत्रे तु न कुर्वीत यस्मिञ्जातो भवेन्नरः ।  
न प्रौष्ठपदयोः कार्यं नैवाग्नेये च भारत ॥  
दारुणेषु तु सर्वेषु दुष्टतारां च वर्जयेत् ।’

बादरायणः—

‘सिंहे घनुषि मीने च स्थिते सप्ततुरङ्गमे ।  
यात्रोद्वाहगृहारम्भक्षौरकार्याणि वर्जयेत् ॥’

व्यासः—

‘विवाहमौञ्जीचूडासु वर्षमर्द्धं तदर्द्धकम् ।  
अन्तर्वत्न्यां च ज्ञायायां नेष्यते केशवापन्नम् ॥’

इत्याद्यनेकनिषेधाः समयमयूखे ( पृ. १७९ ) उक्ताः । तथा  
जीवत्पितृकेनापि कार्यम् ॥

‘मुण्डनं पिण्डदानं च प्रेतकर्म च सर्वशः ।

न जीवत्पितृकः कुर्याद्दुर्विणीपतिरेव च ’

इति दक्षीयनिषेधस्य रागप्राप्तविषयत्वाद्विषिस्पृष्टेऽनवकाशात् ।  
वस्तुवस्तिवदं दक्षस्मृतौ निबन्धे चानुपलम्भाभिर्मुक्तम् ।



शङ्खः—( ल. शं. ५७-५८- परा. ९।५३ )

‘ राजा वा राजपुत्रो वा ब्राह्मणो वा बहुश्रुतः ।

केशानां वपनं कृत्वा प्रायश्चित्तं समाचरेत् ॥

केशानां रक्षणार्थं तु द्विगुणं व्रतमाचरेत् ।

द्विगुणे व्रत आचीर्णे दक्षिणा द्विगुणा भवेत् ॥’

यत्तु— ‘विद्वद्विप्रनृपस्त्रीणां नेष्यते केशवापनम् ।

ऋते महापातकिनो गोहन्तुश्चावकीर्णिनः ॥’ इति ॥

तत्र विज्ञानेश्वरः—‘महापातकादिव्यतिरिक्ते राजादीनां वपनं नास्त्येव । महापातकादौ तु तेषां वपनानिच्छायां द्विगुणदक्षिणासहितं व्रतद्वैगुण्यमिति । अन्ये तु—महापातकादौ नित्यं राजादेरपि वपनमेव । अन्यत्र तु वपनानिच्छायां व्रतद्वैगुण्यविधिरित्याहुः । इयं च वपनाद्येतिकर्तव्यता प्राजाप्रत्यग्रभृतिष्वेव भवति, न ततोऽल्पेषु । तथा च पैठीनसिः—‘द्वादशाहे सम्पूर्णे वपनम्’ इति । वपनग्रहणं चेतिकर्तव्यतान्तरस्याप्युपलक्षणम् ।

तथा च याज्ञवल्क्यः—( ३।३२५ )

‘ कुर्यान्निषवणस्नायी कृच्छ्रं चान्द्रायणं तथा ।

पवित्राणि जपेत्पिण्डान् गायत्र्या वाऽभिमन्त्रणम्’ इति ।

निवर्तमानवपनसाहचर्याच्च पञ्चगव्यादेरपि निवृत्तिः । अत एव ‘न्यूनपादव्रते वस्त्रदानम्’ इति वैष्णवे वस्त्रादिमात्रदानोक्तेरपीदमवगम्यते ॥

अथ पूर्वोक्तभस्मादिस्नानप्रकारः ।

लैङ्गे—( पू. २६।३७।३८ )

‘ ईशानेन शिरोदेशे मुखं तत्पुरुषेण तु ।

उरोदेशमधोरेण गुह्यं वामेन सुव्रताः ! ॥

सद्येन पादौ सर्वाङ्गं प्रणवेन तु शोधयेत् ॥’

१ अत्र राजादय उपलक्षणार्थाः । यत्र राजादीनामप्येवम्, अन्येषां किमु वक्तव्यम् ? इति कैमुतिकन्यायात् । प्रा.सु.



—अत्रेशानादिपदेन 'ईशानः सर्वविद्यानाम्' (तै. आ. १०।२१) इत्यादयो मन्त्रा उच्यन्ते । चतुर्थ्यन्तानि नमोन्तानीशानादिपदान्येव मन्त्रा इत्यन्ये । 'अग्निरिति भस्म । वायुरिति भस्म । जलमिति भस्म । स्थलमिति भस्म । व्योमेति भस्म । सर्वऋ वा इदं भस्म' (का. रु. च. । भ. जा. १) इति पंच मन्त्रा ईशानादिमन्त्रस्थान इत्यपरे ।

विष्णुः—

'अग्रमग्रमिति स्मृत्वा मानस्तोकेन (तै. आ. १०।५३) वा पुनः । गोमयैर्लेपयेत्प्राज्ञः सोदकैर्मानुदर्शितैः ।'

योगयाज्ञवल्क्यः—

'त्रिधा कृत्वा मृदं तां तु गोमयं च विशेषतः ।  
अधमोत्तममध्यानामङ्गानां क्षालनं च तैः ॥'

कौर्मे— ( उ. १८।५९ )

'गोमयस्य प्रमाणं तु येनाङ्गं लेपयेत्ततः ।' इति ।

अथ मृत्तिकास्नानम् ।

अमदग्निः—

'अश्वक्रान्तेति (तै. आ. १०।८) वै शुद्धां मृत्तिकामाहरेच्छनैः ।  
नमोमित्रस्ये (ऋ. सं. ७।८।१२) त्यादित्याय दर्शयेत्समृदौ करौ ॥  
गन्धद्वारामिति (तै. आ. १०।१०) जप्त्वा स्वान्यङ्गान्यनुलेपयेत् ॥

'शिवपुराणे—

'अश्वक्रांत इति स्मृत्वा मन्त्रेणामन्त्र्य मृत्तिकाम् ।

उद्धरेदुद्धृतासी- (तै. आ. १०।८) ति मन्त्रेण सुसमाहितः ॥

१ अग्निरित्यादिभिर्मन्त्रैर्जाबालोपनिषद्वैतैः । सप्तभिर्वर्त्मनं कार्यं भस्मना स्रजलेन च' ॥ (सु. सं. ४।३।१८) [ उपर्युक्तलोकनिर्दिष्टप्रमाणवचसा 'अग्निरिति भस्म । वायुरिति भस्म । जलमिति भस्म । स्थलमिति भस्म । व्योमेति भस्म । देवा भस्म । ऋषयो भस्म ।' इति सप्त मन्त्राः 'सर्वऋ वा इदं भस्म ।' इत्यष्टमो भस्मजाबालोपनिषदि । परमत्र मूले क्रमेण अग्निरित्यादयः सर्वे इ वान्ताः



‘नमो मित्रस्येति ( ऋ. सं. ७।८।११ ) ऋचा दर्शयित्वा च मानवे ।  
आरुह्येति च गात्राणि समालभ्य द्विराचमेत् ॥’

अनुपलेपने मन्त्रान्तरमाह योगी—

‘आलभेत मृदाङ्गानि इदं विष्णुरिति ( ऋ. सं. १।२।७ ) त्यूचा ।  
मृत्परिमाणं कौर्मे—( उ. १८।५९ )

‘मृत्तिका च समुद्दिष्टा त्वार्द्रामलकमात्रिका’ इति ।

क्रम उक्तो नारदेन—

‘आयुष्कामः शिरोलेपं मृदा कुर्याद् द्विजः पुरा ।

श्रीकामः पादयोः शौचं मृदा पूर्वं समाचरेत् ॥’

धारस्करः—

‘एकया तु शिरः क्षाल्यं द्वाभ्यां नामेस्तथोपरि ।

मृद्भिश्च तिसृभिः कार्यं षड्भिः पायु तथैव च ॥

कटिबस्त्यूरुजङ्घाश्च पादौ च तिसृभिस्ततः ।

तथा हस्तौ परिक्षाल्य द्विराचामेत्समाहितः ॥’

योगी—

‘मृद्भिरग्निश्च गात्राणि क्रमशस्त्ववनेजयेत् ।

शीर्षाद्यानाभि सर्वाणि स्मरन्विष्णुमनामयम् ॥

कटिबस्त्यूरुजङ्घे च चरणौ च त्रिभिस्त्रिभिः ।

तथैव हस्तावाचम्य नमस्कृत्य जलं ततः ॥

यत्किञ्चेदमिति ( ऋ. सं. ५।६।११ ) मन्त्रेण नमस्येत्प्रयताञ्जलिः’ ॥

अत्र विरुद्धानां मृत्सङ्ख्यादीनां यथाशास्त्रं व्यवस्थेति हेमाद्रिः ।

इति मृत्स्नानविधिः ।

अनन्तरं चतुर्थं वारिस्नानमुक्तम् । तत्र मन्त्रो ब्रह्माण्डपुराणे—

‘आपो अस्मानिति हुक्त्वा भास्कराभिमुखः स्थितः ।

इदं विष्णुर्जपित्वा च प्रतिस्रोतो निमज्जति ॥’

महार्णवे तु — वैकलिपकौ द्वौ मन्त्रावुक्तौ ‘इदमापः प्रवहत्’

( ऋ. सं. १।२।१२ ) इति ऋक् ।

२ आलभ्य मय गात्राणि सर्वे पापं प्रणोदय । नमस्ते सर्वलोकानां प्रभवास्त्रि ।  
सुमते ! ( मत्स्य पु. १०२।१२ ) ॥’ ‘अतो देवेति ( ऋ. सं. १।२।७ ) मन्त्रेण’  
इति पाठः । म. र. म.



‘आपोहिष्ठा’ (ऋ. सं. ७।६।५) इति ऋचो वेति । तत्र मूलं मुख्यम् अनन्तरं पञ्चगव्यस्नानान्युक्तानि । तत्र तद्ग्रहणमन्त्रा मात्स्ये— ( २६७।५-७ )

‘सावित्र्यादाय गोमूत्रं गन्धद्वारेति गोमयम् ।

आप्यायस्वेति च क्षीरं दधिक्राव्णेति वै दधि ॥

तेजोऽसीति घृतं तद्वदेवस्य त्वेति चोदकम् ।

कुशमिश्रं जपेद्विद्वान्पञ्चगव्यं भवेत्ततः ॥’ इति ।

पाराशर्ये तु— ( ११।३३ )

‘तेजोऽसि शुक्रमित्याज्यं देवस्य त्वा कुशोदकम् ।

पञ्चगव्यमृचा पूतं स्थापयेदग्निसन्निधौ ॥’ इति ।

इति द्वितीयः श्लोक उक्तः । ‘देवस्य त्वा’ इत्यनन्तरं ‘अभिषिञ्चामि’ इति वाक्यशेषः पूरणीय इति निबन्धकृतः ।

यद्यपि मात्स्ये देवप्रतिष्ठायां देवस्नानार्थपञ्चगव्यग्रहणे एते मन्त्रा उक्ताः, पराशरेण च ब्रह्मकूर्चप्रकरणे; तथाप्युभयत्रापि कुशोदक-सहितानां घण्णां गोमूत्रादीनां ‘पञ्चगव्यं भवेत्ततः’ इति ‘पञ्चगव्यमृचा पूतं’ इति च पञ्चगव्यमिति परिभाषेति गम्यते । कस्याग्र प्रकरणेन नियमाभावाद्यत्र पञ्चगव्यवित्तियोगस्तत्रैतदेव मन्त्राद्यव-गन्तव्यम्, अन्यथा गव्यमिति तद्धितस्य गव्यशृङ्गतक्रादिसाधारण्येन तेनापि स्नानं स्यात् ॥ केचित्तु—

‘मलापकर्षणं कार्यं बाह्यशौचप्रसिद्धये’ इति बाह्यशरीरमहोषध-मात्रार्थत्वादमन्त्रकाव्येव तानीत्याहुः । जमदग्निः—

‘हिरण्यशृङ्गं वरुण- ( तै. आ. १०।१२ ) मित्यापोऽभिप्रपद्यते

‘सुमित्र्या’ इत्यपः स्पृष्ट्वा ‘दुर्मित्र्यास्तु’ ( तै. आ. १०।११ ) वहिःक्षिपेत् ।

‘यदपां क्रूर- ( तै. आ. १०।१३ ) मित्यापश्चिरालोड्य तु पाणिना ।’

प्रायश्चित्तचरणपर्यन्तं धर्मानाह शङ्खः—

‘प्रायश्चित्तमुपासीनो वाग्यतस्त्रिरुपस्पृशेत् ।

एकवासाद्द्विवासा वा लज्जशो स्थण्डिलेशयः ॥

१ यद्यपि ‘तेजोऽसि’ ‘देवस्य त्वा’ इत्यनयोर्न स्पृष्टादचेति साधारण्यपक्षे नोपपद्यते, तथापि ‘सृष्टीरुपस्थाति’ इतिवत् सूम्ना तत्सिद्धिरिति न दोषः । वि. ख.



‘स्थानवीरासनी मानी मौञ्जी दण्डकमण्डलुः ।

भैक्षचर्याग्निकार्यं च कूष्माण्डैर्जुहुयाद्घृतम् ॥’

—उपस्पर्शः स्नानमित्यपराकैः । दिवास्थिती रात्रौ चोपवेशनं वीरा-  
सनमिति विज्ञानेश्वरः । कुड्याद्यनाश्रयेणाहोरात्रमुपवेशनमिति शुल-  
पाणिः । मनुः—( ११।२२४ )

‘स्थानासनाभ्यां विहरेदशक्तोऽथः शयीत वा ।’

कूष्माण्डैः ‘यद्देवा देवहेडनम्’ इत्याद्यैः ।

वासिष्ठः—

‘महान्याहृतिभिर्होमः सावित्र्या वाऽन्वहं स्वयम् ।

कर्त्तव्यः पावनः सम्यक् सर्पिषा च तिलैस्तथा ॥’

द्रव्याणां व्याहृतिगायत्र्योश्च विकल्प इत्यपराकैः ।

तत्रैव पुराणे—

‘आपो हि ष्ठेति सूक्तं तु शुद्धवत्योऽघमर्षणम् ।

शंवत्यः स्वास्तिमत्यश्च पावमान्योऽघमर्षणम् ॥

१ महान्याहृतयश्च मूराद्यास्तिस्रः, तदाह मनुः— ‘ॐकारपूर्विकास्तिस्रो महा-  
व्याहृतयोऽन्यथाः ।’ ( २।८१ ) इति । आसां च त्रित्वं जप एव, होमे तु  
व्यस्ता प्रयोज्याः । समस्ता अपि प्रयोज्याः शास्त्रान्तरदर्शनात् । अप० ।  
महान्याहृतयो ‘मूरमये च०’ इत्याद्या इत्यन्ये ।

२ ‘आपो हि ष्ठा’ ( ऋ. सं. ७।६।५ ) इत्यृग्वेदे प्रसिद्धम् । शुद्धवत्यः—  
‘एषो न्विन्द्रं स्तवाम्’ ( ऋ. सं. ६।६।३१ ) इत्याद्यास्तिस्रः । स्मृ. चं. ।  
अघमर्षणम् ‘ऋतं च’ ( ऋ. सं. ८।८।४८ ) इत्याद्यास्तिस्रः । स्मृ. चं. ।  
अत्र वाचस्पतिमिश्रीये द्वैतनिर्णये— ‘अघमर्षणसूक्तं माध्यन्दिनीयानां नास्त्येव ।  
ऋग्वेदे तैत्तिरीयके चास्ति । तत्र तैत्तिरीयकस्य याज्ञवल्क्येनोद्गीर्णतया माध्यन्दि-  
नीयैस्तदुक्तं न परिगृह्यते, किंतु ऋग्वेदोक्तमेवाघमर्षणसूक्तमादेयम्—इति निर्णी-  
तम् । शंवत्यः ‘शं न इन्द्रामी’ ( ऋ. ५।३।२८ ) इत्यादयः । ‘शंवतीः  
पारयन्ति’ ( ऋ. ५।३।३० परि० ) इत्यादय इति नन्दपण्डितः । स्वास्ति-  
मत्यः ‘स्वस्ति नो मिमीतां०, ( ऋ. ४।२।७ ) इत्याद्याः । पावमान्यः—  
‘स्वादिष्ठेति सूक्तानां सप्तषष्टिरिहोदिताः । दशोत्तराण्यृचां चैव पावमानीः  
शतानि षट् ॥’ इति शौनकः । ‘स्वादिष्ठया’ ( ६।७।१६ ) इत्यादयो ‘यत्ते  
राजञ्छृतं हविः ।’ ( ऋ. ७।५।२८ ) इत्येतदन्ताः ॥ अप० । ‘पवमानः  
सुवर्जनः’ ( तै. ब्रा. १।४।८ ) इत्यादय इति केचित् । अघमर्षणम्—व्रतविशेषः ॥  
तद्विधिमाह विष्णुः—( ४६।२—९ ) ‘अयं नाश्रीयत् । प्रत्यहं च त्रिषवणं स्नान-  
माचरेत् । त्रिः प्रतिस्नानमप्सु मज्जनम् । ममक्षिरघमर्षणं जपेत् । दिवा स्थितस्तिष्ठेत्,  
रात्रावासीनः । कर्मणोऽन्ते पयस्विनीं दद्यात् । इत्यघमर्षणम्’ इति । अपराकैः तु  
‘पावमान्यस्तथैव च’ इत्येव पाठः ।



सर्वत्रैव प्रयुजीत कृच्छादिब्रतमाचरेत् ।'

चैशम्पायनः—

‘ ऋषभं च विराजं च शुद्धवत्स्योऽघमर्षणम् ।  
गायत्रीं वा जपेद्देवीं पवित्रां वेदमातरम् ॥  
शतमष्टशतं वाऽपि सहस्रमथवाऽपरम् ।'

स एव—‘ स्नात्वोपतिष्ठेदादित्यं सौरीभिस्तु कृताञ्जलिः ।'

गौतमः ( २।८।९ )—‘ रौरव्यौधाजपे नित्यं प्रयुजीत ।'

—रौरव्यौधाजपे सामनी । षट्त्रिंशन्मते—

‘ जपहोमादि यत्किञ्चित्कृच्छ्रोक्तं सम्भवेन्न चेत् ।  
सर्वं व्याहृतिभिः कुर्याद्वायव्या प्रणवेन वा ॥'

हारीतः—

‘ सूर्याय देवताभ्यश्च निवेद्य ब्रतमाचरेत्' इति ।  
निवेदनं ‘अग्ने ब्रतपते ब्रतं' इत्यादिमन्त्रेणेत्यपरार्क—

पराशरः—(८।४१)

‘ प्रायश्चित्तेषु सर्वेषु कुर्याद्वाह्यणभोजनम् ।  
शक्त्या वित्तानुसारेण प्रायश्चित्तानुरूपतः ॥  
आ सहस्रादा शताद्वा दशान्तमथ वा जपेत् ।  
ॐकाराद्यं तथाऽन्यद्वा गायत्रीमथ वाऽयुतम् ॥'

१ ‘ सुरुपकृत्नुमूतये' ( सा. सं. उ. ४।१।१६ ) ‘ पिबासोममिन्द्र मन्दतु  
त्वा' ( सा. सं. उ. ३।१।१३ ) ‘स्वादोरित्या' ( सा. सं. उ. ३।२।१५ ) इत्यु-  
गुत्पन्नानि सामानि ऋषभाः ।—श्राद्धकाशिका । ‘ पिबा सोमं० ' ( सा. सं. उ.  
३।१।१३ ) इति विराजम् । ‘ विराजम्' इति पाठे तदन्वेष्यम् । अन्यत्प्रसिद्धम् ।

२ सौर्यः—‘ उदुत्यं जातवेदसं' ( ऋ. सं. १।४।७ ) इत्याद्यान्मयोदश  
‘ षष्टिश्चार्धर्चश्चैतासां सूर्य एव देवतात्वं ' इत्यादिनोक्ता वा ।

३ ‘ पुनानः सोमधारया० ' ( सा. सं. उ. १।१।९ ) इत्यस्यामृचि गीते —  
ह. द. शास्त्रदीपिकादिषु ‘ यौधाजये ' इति दृश्यते ॥ एतत्सामगविव्यम्,  
अनधीतसामवेदेन गायत्र्यादिकमेव जप्तव्यम् ।—मि. ।

४ ‘ अग्ने ब्रतपते ब्रतमालभे तत्ते प्रब्रवीमि तच्छ्रेयम् ' एवं ‘ वायो ब्रतपते० '  
‘ सूर्य ब्रतपते० ' इति । अथ० । अन्ये तु ‘ अग्ने ब्रतपते ब्रतं चरिष्यामि । तच्छ-  
क्यं तन्मे राध्यताम् ॥ वायो ब्रतपते० । आदित्य ब्रतपते० । कतावां ब्रतपते० ।  
( तै. ब्रा. ३।७।४ ) इति तैत्तिरीये पठिता एव प्राच्या इत्याहुः ।



अशक्तौ प्रायश्चित्तमन्यद्वाराऽपि कार्यमिति प्रायश्चित्तविवेके ब्राह्मे-  
‘रोगी वृद्धस्तु पोगण्डः कुर्यादन्यैर्व्रतं सदा’ इति ।

—कुर्यात् कारयेत् ।

पराशरः—( ६।४५ )

‘व्याधिव्यसनिनि भ्रान्ते दुर्मिक्षे डामरे तथा ।  
उपवासो व्रतं होमो द्विजसम्पादितानि वै ॥’

—शुद्धिकराणीति शेषः । डामरं परचक्रादि ।

व्रतान्ते कर्त्तव्यमाह पराशरः ( ११।३ )—

‘पञ्चगव्यं पिबच्छूद्रो ब्रह्मकूर्चं पिबेद्विजः ।  
एकद्वित्रिचतुर्गावो दद्याद्विप्राद्यनुक्रमात् ॥’

ब्रह्मकूर्चप्रकारो वक्ष्यते । शिष्टास्तु पूर्वमेव ब्रह्मकूर्चं कुर्वन्ति ।

यमः—( बृ. य. २।७ )

‘प्रायश्चित्ते व्यवसिते कर्त्ता यदि विपद्यते ।  
शुद्धस्तदहरेवाऽसाविह लोके परत्र च ॥’ इति

अङ्गिरा अपि—

‘यो यदर्थे चरेद्धर्ममप्राप्य म्रियते व्रतम् ।  
स तत्पुण्यफलं प्रेत्य प्राप्नुयान्मनुरब्रवीत् ॥’

छागलेयः—

‘पूर्वं व्रतं गृहीत्वा तु नाचरत्काममोहितः ।  
जीवन्भवति चण्डालो मृतः श्वा चाभिजायते ॥’

वायवीये—

‘लोभान्मोहात्प्रमादाद्वा व्रतभङ्गो भवेद्यदि ।  
उपवासत्रयं कुर्यात् कुर्याद्वा केशमुण्डनम् ॥  
प्रायश्चित्तमिदं कृत्वा पुनरेव व्रती भवेत् ।’

—वाशब्दः समुच्चये ।

१ पोगण्डः शरीरविकलः, ‘शरीरपाणिचरणैर्निसर्गेण शरीरिणः । विकलाः सङ्गि-  
रुच्यन्ते पोगण्डकुणिपङ्गवः ॥’ इति नारदस्मृतिभाष्ये वररुचिवचनात् ।



### अथ साधारणप्रयोगः ।

तत्र प्रायश्चित्तं तावत्स्त्रीरोगिवृद्धबालादिष्वर्द्धम् । पञ्चवर्षात्पूर्वं पादः । षोडशवर्षाधिकब्रह्मचारिणि द्विगुणम् । यतौ चतुर्गुणम् । क्षत्रविट-शूद्राणां पादपादहानिः । ब्रह्मव्रते चतुर्विधसाहसे च तेषां द्वित्रिचतुर्गुणम् । सर्वपापेष्वनुग्राहकप्रयोजकानुमन्तृनिमित्तानां क्रमात्पादपादहानिः । निमित्तिनः पादः । अनुलोमानां मातृतुल्यम् । प्रतिलोमानां शूद्रतुल्यम् । स्त्रीशूद्रयोरङ्गप्रधानजपहोममन्त्ररहितम् । प्रत्याम्नायाश्च प्राजापत्ये धेनुरेका देया । तन्मूल्यं वा । तच्च चत्वारिंशन्माषास्तदर्द्धं वा हेम । रूप्यं चैतावत् । त्रिपुराणं वा रूप्यम् । द्वात्रिंशद्गुञ्जः पुराणः । द्वादशविप्रभोजनम्, अयुतं गायत्रीजपः, गायत्र्या सहस्रतिलाहुतयः, संहितापारायणम्, पद्भ्यां तीर्थसम्बन्धि योजनगमनम्, शुष्ककेशस्य द्वादशस्नानानि, प्राणायामशतद्वयं, पावकेष्टिः, पावनी वेति । एकस्मिन् चान्द्रायणे प्राजापत्यप्रत्याम्नायास्त्रिगुणाः, अतिकृच्छ्रे द्विगुणाः, त्रिंशत्प्राजापत्यसममब्दमित्यादि ॥

प्रायश्चित्तं सदाचाराद्विक्तायां तिथौ दिनान्तेऽपराह्णेऽपि वा द्वौ त्रींश्चतुरः पञ्च सप्त दश वा विप्रानाहिताग्नीनन्यान्वा एकमेवाध्यात्मविदं वा पर्षत्वेनोपवेश्य, तेभ्यो गोवृषौ तन्निष्कयं वा दत्त्वा, प्रदक्षिणीकृत्य साष्टाङ्गं भूमौ प्रणमेत् ।

‘सर्वे धर्मविवेकारो गोप्तारः सकला द्विजाः ।  
मम देहस्य संशुद्धिं कुर्वन्तु द्विजसत्तमाः ॥  
मया कृतं महाघोरं ज्ञातमज्ञातकिल्बिषम् ।  
प्रसादः कियतां मह्यं शुभानुज्ञां प्रयच्छथ ॥  
पूज्यैः कृतः पवित्रोऽहं भवेयं द्विजसत्तमैः ।’

१ ततस्तैः ‘किं ते कार्यं, वदास्मामिः’ इति पृष्ठः असुखस्य गो से अन्य-प्रकृत्यय यावत् ज्ञानाज्ञान ... .. सम्भावितानां प्रातकानां निराकार्यमनुग्रहं कृत्वा प्रायश्चित्तमुपदिशन्तु भवन्त इत्युक्त्वा प्रणमेत्प्रार्थयेत् । प्रा. सु.



इति मन्त्राभ्यां तान्प्रार्थयेदाचारात् । ततः सभ्यास्तच्छक्तिं विचार्य  
संमत्या तत्तत्प्रायश्चित्तविधिवाक्यमुक्त्वा अशक्तस्त्रीबालवृद्धरोग्यादि-  
ष्वनुग्रहं कृत्वा सभ्यान्यानुवादकविप्रद्वारामुक्तकर्मजन्यपापनाशार्थमिदं  
प्रायश्चित्तमशक्तावमुक्तप्रत्याम्नायेन त्वया कार्यम्, तेन त्वं शुद्धो  
भविष्यसीति । सर्वप्रायश्चित्ते तु—तव जन्मप्रभृति अद्य यावत् ज्ञाना-  
ज्ञानकामाकामसकृदसकृत्कृतकायिकवाचिकमानसिकसांसर्गिकातिपात-  
कलघुपातकसङ्करीकरणमलिनीकरणापात्रीकरणजातिभ्रंशकरप्रकीर्णक-  
पापानां मध्ये संभावितानां नाशार्थं षडब्दम्, अशक्तौ त्र्यब्दं,  
साध्वर्द्धं वा प्रायश्चित्तं त्वं कुर्विति ।

अयं चोपदेशो व्रतकर्त्रा पुस्तकपूजने सभ्येभ्यश्च तदुद्देशेन गोदाने  
च कृते वारत्रयं कार्यं इति सम्प्रदायः ।

ततः कर्त्ता मासपक्षादि स्मृत्वा 'मम जन्मप्रभृत्यद्य यावत्' इत्यादि  
प्रायश्चित्तमित्यन्तं पूर्वोक्तमुक्त्वा 'अहं करिष्ये' इति सङ्कल्प्य

‘यानि कानि च पापानि ब्रह्महत्यासमानि च ।

केशानाश्रित्य तिष्ठन्ति तस्मात्केशान्वपाम्यहम्’ ॥

इति मन्त्रमुक्त्वा कक्षोपस्थशिखावर्जं क्रमेण श्मश्रूपक्षकेशानुदकसंस्थानं  
वापयेत् ।

यतिविषवादीनां सशिखं वपनम् । ब्रह्महत्यादिष्वपि सशिखं  
सर्वाङ्गलोम्नां च । सध्वानां व्यङ्गुलकेशाग्रच्छेदनम् । राजतत्पुत्रबहुश्रुत-  
विप्राणामिच्छया वपनाभावः । तदा च द्विगुणं व्रतम् । दक्षिणा च  
द्विगुणा । इत्थं वापयित्वा 'आयुर्वलम्' इत्यादिना च दन्तधावनं कृत्वा  
दश स्नानानि कुर्यात् —

तत्र भस्मस्नानम्— 'ईशानः सर्वविद्यानां' इति शिरसि ।  
'तत्पुरुषाय' इति मुखे । 'अधोरेभ्योऽथ धोरेभ्यः' इति हृदि ।  
'वामदेवाय' इति गुह्ये । 'सद्यो जातं' इति पादयोः । प्रणवेन सर्वाङ्गे ।  
यद्वा— 'ईशानाय नमः' शिरसि । 'तत्पुरुषाय नमः' मुखे । 'अधोराय

१ कर्त्ता च भवदनुग्रह इति वदेत् ।

प्रा. सु.

२ आयुर्वलं यज्ञो वर्बः प्रजाः पशुवसुनि च । ब्रह्म प्रज्ञां च मेधां च त्वं नो  
देहि वनस्पते! ॥ (छं. प. १।१०)



नमः' हृदि । 'वामदेवाय नमः' गुह्ये । 'सद्योजाताय नमः' पादयोः । प्रणवेन सर्वाङ्गे । 'अग्निरिति भस्म । वायुरिति भस्म । जलमिति भस्म । स्थलमिति भस्म । व्योमेति भस्म । सर्वं ह वा इदं भस्म' इति मन्त्रैः क्रमान्मुखादिषु । ततो गोमयमादाय त्रिधा कृत्वा सूर्याय प्रदर्श्य

‘अग्रमग्रं चरन्तीनामोषधीनां वनेवने ।  
लासामृषभपत्नीनां पवित्रं कायशोभनम् ।  
तन्मे रोगांश्च शोकांश्च नुद गोमय सर्वदा ’ ॥

इति मन्त्रेणैकेन भागेन नामेरधः, परेण नामेरूर्ध्वमाकण्ठम्, अन्येन च शिरः क्षालयेत् । 'मानस्तोके' ( ऋक्सं. १।८ ) इति वा मन्त्रः । ततः

‘अश्वक्रान्ते रथक्रान्ते विष्णुक्रान्ते वसुन्धरे ।  
मृत्तिके ! हर मे पापं यन्मया दुष्कृतं कृतम् ॥’

( मत्स्यपु. १०२।१० )

—इति मृत्तिकामभिमन्त्र्य—

‘सद्धृतासि वरोहेण कृष्णेन शतबाहुना ।  
मृत्तिके ! ब्रह्मदत्तासि काश्यपेनाभिमन्त्रिता ॥  
मृत्तिके ! हर तत्सर्वं यन्मया दुष्कृतं कृतम् ।  
मृत्तिके ! देहि मे पुष्टिं त्वयि सर्वं प्रतिष्ठितम् ॥  
त्वया हतेन पापेन जीवामि शरदां शतम् ।’

इति ब्रह्माण्डीयमन्त्रेण खनित्वा, 'नमो मित्रस्य' ( ऋक्सं. ७।८।१२ ) इति सूर्याय प्रदर्श्य, त्रिधा कृत्वैकस्माद्भागात्षट् चतस्रो वा सृष्टः पादयोः जङ्घोरुकटिबस्तिषु प्रत्येकं चतस्रः, गुह्ये षट्, उदरकुक्षिपृष्ठवक्षोहस्तकण्ठेषु द्वे द्वे, शिरस्येका । मृत्परिमाणमाद्रांमलकमात्रम् ।

ततः 'आपो अस्मान्मातरः' ( ऋक्सं. ७।६।२४ ) 'सर्वं विष्णु' ( ऋक्सं. १।२।७ ) इत्येताभ्यां, 'देवस्य त्वा' ( सु. अ. १।१० ) इत्यनेन वा ज्ञात्वा, गायत्र्या गोमूत्रेण, 'गन्धद्वारां' इति गोमयेन



‘आप्यायस्व’ ( ऋक्सं. १।६।३२ ) इति दुग्धेन, ‘दधिक्राव्णः’ ( ऋक्सं. ३।७।१३ ) इति दध्ना, ‘तेजोऽसि शुक्रमस्यमृतमसि धाम नामासि । प्रियं देवानामनाधृष्यं देवयजनमसि’ ( शु. य. २२।१ ) इत्याज्येन ‘देवस्यत्वा’ ( तै. सं. १।१।६।६ ) इति कुशोदकेन स्नायात् । यद्वैतानि दशापि स्नानान्यमन्त्रकाण्येव कार्याणि ।

ततो ‘हिरण्यशृङ्गं वरुणं प्रपद्ये तीर्थं मे देहि याचितः । यन्मया भुक्तमसाधूनां पापेभ्यश्च प्रतिग्रहः ॥ यन्मे मनसा वाचा कर्मणा वा दुष्कृतं कृतम् । तन्न इन्द्रो वरुणो बृहस्पतिः सविता च पुनन्तु पुनः पुनः ” ( तै. आ. १०।१ ) इत्येताभ्यां तीर्थं प्रार्थ्य ‘ॐ नमो नारायणाव’ इत्यष्टाक्षरेण तीर्थं प्रकल्प्य ‘ॐ भूर्भुवः स्वः’ इति त्रिराचम्य सकृन्निमज्ज्य, ‘याः प्रवत’ ( तै. सं. ४।२।९ ) इत्येतया व्याहृतिभिर्गायत्र्या जलमभिमन्त्र्यापामार्गदूर्वाकुशैः ‘काण्डात् काण्डात्’ ( तै. आ. १०।५ ) ‘या शतेन’ ( शु. य. १३।२०।२१ ) इति द्वाभ्यां प्रणव-व्याहृति-गायत्री- आपो हि ष्ठाभिर्मर्जयित्वाऽन्तर्जले । ‘ऋतं च’ ( ऋक्सं. ८।८।४८ ) इति तृचं जप्त्वा त्रिर्निमज्ज्य देवर्षिपितृन्सन्तर्प्य शुष्कं वासो धृत्वा, त्र्यधिकैर्विप्रे- रावाहनामौ करणस्वधावाचनरहितपार्वणविधिना श्राद्धं कुर्यात् । तत्र सर्वेष्वपि विप्रेषु विष्णोरेवावाहनम् । तत एकां गां हिरण्यं च दत्त्वा, व्याहृतिभिः शालामौ अष्टाविंशत्यादिसङ्ख्ययाऽऽज्यं क्रमादग्निवायु-सूर्यप्रजापतिदेवत्यं हुत्वा, ब्रह्मकूर्चहोममपि कुर्यादाचारात् । तत्र ताम्रे पालाशे पात्रे वा पात्रेऽरुणायाः कृष्णाया वा गोमूत्रं पलमितमष्टमाषमितं वा गायत्र्याऽऽदाय, श्वेताया अङ्गुष्ठार्द्धमितं षोडशमाषमितं वा गोमयं ‘गन्धद्वारा’ ( तै. आ. १०।१ ) इति, ताम्राया द्वेमवर्णाया वा पयः सप्तपलं द्वादशमाषमितं गोमयाष्टगुणं गोमूत्रत्रिगुणं वा ‘आप्यायस्व’ इति रक्तायाः कृष्णाया वा दधि त्रिपलं दशमाषमितं गोमयात्पञ्चगुणमष्टगुणं गोमूत्रद्विगुणं वा ‘दधिक्राव्णः’ ( ऋक्सं. ३।७।१३ ) इति कपिलाया नीलाया वा घृतमेकपलमष्टमाषमितं गोमयाचतुर्गुणं वा ‘तेजोऽसि शुक्रमसि’ ( शु. य. २२।१ ) इति, कुशोदकं च पलमि- चतुर्माषमितं वा ‘देवस्यत्वा’ इति गृहीयात् । गोमूत्रादि कापिलं च प्राह्यम् । अलाभे गव्यमात्रम् । एतन्मन्त्रान्ते गृहामीति वाक्यशेषः



ततः 'आपो हि पा' ( ऋक्सं. ७।६।५ ) इति हस्तेनालोढ्य, मान-  
स्तोके ( ऋ. सं. १।८।६ ) इति यज्ञियकाष्ठेन निर्मथ्य, समावरेः  
कुशैः त्रिभिः पलाशपत्रैर्वा जुहुयात् ।

मन्त्रास्तु— ॐ इरावती वेनुमतीहि भूतं० ' ( ऋक्सं. ५।६।२४ )  
पृथिव्या इदं न ममेति त्यागः । 'इदं विष्णुः' ( ऋक्सं. १।२।७ )  
विष्णवे इदं० । 'मानस्तोके०' रुद्राय० । 'शन्नो देवी' ( ऋक्सं. ७।६।५ )  
अद्भ्यः स्वाहा, अद्भ्य इदं० । अग्नये स्वाहा, अग्नय इदं० । सोमाय स्वाहा,  
सोमायेदं० । गायत्र्या सवित्रे० । 'प्रजापते न त्वदेतान्यन्यो० ।  
( ऋक्सं. ८।७।४ ) ॐ प्रजापतये स्वाहा, प्रजापतय इदं० । अयं  
च ब्रह्मकूर्चहोमोऽन्ते प्रमाणवान् । ततः स्विष्टकृदादि होमशेषं  
समाप्य, तारकोदये होमावशिष्टं पञ्चगव्यं प्रणवेनालोढ्य, प्रणवेन  
निर्मथ्य, प्रणवेन पीत्वा, सभ्योपदिष्टं सङ्कल्पितं प्रायश्चित्तं साक्षाद्यथा-  
सम्भवप्रत्याग्रायेण वा कृत्वा, पूर्ववद्व्याहृतिभिराज्यहोमं ब्रह्मकूर्चहोमं  
विष्णुश्राद्धं च कृत्वा, गोहिरण्यादिदक्षिणां च दत्त्वा, शिरसा तृण-  
भारमानीय गोभ्यो दत्त्वा, ताभिर्भक्षिते शुद्धयेत् ।

॥ इति श्रीमीमांसकशङ्करभट्टात्मजनीलकण्ठकृते भगवन्तभास्करे  
प्रायश्चित्तमयूखे साधारणः प्रायश्चित्तप्रयोगः ॥

अथ कृच्छ्रादिस्वरूपम् ।

याज्ञवल्क्यः—( ३।३१८-३१९ )

'एकभक्तेन नक्तेन तथैवाऽयाचितेन वा ।

उपवासेन चैकेन लघुकृच्छ्रं वदाहतः ॥

यथाकथञ्चिद्भिगुणः प्राजापत्योऽयमुच्यते ।

एष एवातिकृच्छ्रः स्यात्पाणिपूरान्नभोजनः ॥' इति ।

१ नारायणभट्टस्य स्थाने 'ब्रह्म जज्ञानं' इति मन्त्रो लिखितः ।

२ एतच्च प्राशनं ग्रामाद्वहिः कार्यमिति नारायणभट्टः ।

३ न विद्यते याचितं यस्मिन् भोजने तदयाचितम् । तेन कालविशेषावुपादाना-  
दिना रात्रौ वा सकृदित्येव । तपोरुपत्वात्कृच्छ्राणां द्वितीयभोजने तदुपपत्तेः ।  
अयाचितमिति न केवलपरकीयाभवाच्चनप्रतिषेधः, अपि तु स्वकीयमपि परि-  
चारकभार्यादिभ्यो न याचितव्यम् । प्रेषणाच्चेष्टयोः समाप्तत्वाच्चान्यायाः ।  
अतः स्वयमेव सत्यभार्यादियोजनस्य एव यदि भोजनमुपहरन्ति, तर्हि सोचन्यम् ।  
नान्यथा ।—मि.



लघुकृच्छ्रस्यैव शिशुकृच्छ्र इति नामान्तरम् । यथाकथञ्चित्  
अनुलोमः, प्रतिलोमो, इण्डकलितवदावृत्तः, स्वस्थानविवृद्धो वा ।  
एतांश्चत्वारोऽपि पक्षान्स्मृत्यन्तरसिद्धान् यथाकथञ्चित्पदेनैव सञ्जग्राह  
योगी । आससङ्ख्यामाहापस्तम्बः—( १।२९।५० )

‘ सायं द्वाविंशतिर्ग्रासाः प्रातः षड्विंशतिः स्मृताः ।

चतुर्विंशतिरायाच्याः परं निरशनं स्मृतम् ॥

कुकुटाण्डप्रमाणाः स्युर्यथा वाऽऽस्यं विशेषसुखम् ॥’

पाराशर्ये तु—

‘ सायं तु द्वादश ग्रासाः प्रातः पञ्चदश स्मृताः ।’ इति पूर्वार्द्धम् ।

चतुर्विंशतिमते तु—

‘ प्रातस्तु द्वादश ग्रासाः सायं पञ्चदशैव तु ।

अयाचिते तु द्वावष्टौ परं वै मारुताशनः ॥’ इति ।

आसां च सङ्ख्यानां शक्त्या विकल्पः । अतिकृच्छ्रे उपवासभिन्न-  
नवदिने भोजनेषु पाणिपूरान्नविधिः । पाणिपूरमेकग्रासमितम् ।

‘ एकैकं ग्रासमश्रीयाद्यहाणि त्रीणि पूर्ववत् ।

अयहं चोपवसेदन्त्यमतिकृच्छ्रं चरन् द्विजः ॥’

इति मनूक्तेः( ११।२१३ ) ।

साङ्गं प्राजापत्यमाह गौतमः—( ३।८।२—१६ )

‘ हविष्यान्प्रातराशान् भुक्त्वा तिस्रो रात्रीर्नाश्रीयात् । अथापरं अयहं  
नक्तं भुञ्जीत । अथापरं अयहं न कञ्चन याचेत् । अथापरं अयहमुपवसेत् ।  
तिष्ठेदहनि रात्रावासीत क्षिप्रकामः । सत्यं वदेत् । अनार्यैर्न सम्भाषेत ।  
रौरवयौधाजपे नित्यं प्रयुञ्जीत । अनुसवनमुदकोपस्पर्शनम् ‘ आपो  
हि घा’ इति तिसृभिः पवित्रवतीभिर्मार्ज्जयीत । ‘ हिरण्यवर्णाः शुचयः  
पावकाः’(तै.सं.५।६।१) इत्यष्टाभिः ।

अथोदकतर्पणम् । नमोऽहमाय मोहमाय मंहमाय धुन्वते  
तापसाय पुनर्वसवे ( १ ) नमो मौञ्ज्यायौर्व्याय सुविविदाय  
सुविदे सर्वविदाय ( २ ) नमः पाराय सुपाराय महापाराय पारदाय  
पारयिष्यवे ( ३ ) नमो रुद्राय पशुपतये महते देवाय अयंकायैकचरा-  
याधिपतये हराय शर्वायेशानायोमाय वज्रिणे घृणिने कपर्दिने(४) नमः



सूर्यायादित्याय ( ३ ) नमो नीलग्रीवाय शितिकण्ठाय ( ६ ) नमः  
कृष्णाय पिंगलाय ( ७ ) नमो ज्येष्ठाय श्रेष्ठाय वृद्धायैन्द्राय हरिकेशा-  
योर्ध्वरेतसे ( ८ ) नमः सत्याय पावकाय पावकवर्णाय कामाय काम-  
रूपिणे ( ९ ) नमो दीप्ताय दीपरूपिणे ( १० ) नमस्तीक्ष्णाय तीक्ष्णरूपिणे ( ११ )  
नमः सौम्याय सुपुरुषाय महापुरुषाय मध्यमपुरुषाय ( उत्तमपुरुषाय )  
ब्रह्मचारिणे ( १२ ) नमश्चन्द्रललाटाय कृत्तिवाससे ( १३ ) नम इति ।  
एत एवादित्योपस्थानम् । एता एवाज्याहुतयः । द्वादशरात्रस्यान्ते चरुं  
श्रपयित्वैताभ्यो जुहुयात् । अग्नये स्वाहा सोमाय स्वाहाऽग्नीषोमाभ्या-  
मिन्द्रामिभ्यामिन्द्राय विश्वेभ्यो देवेभ्यो ब्रह्मणे प्रजापतयेऽग्नये स्विष्ट-  
कृत इति । अन्ते ब्राह्मणभोजनम् । एतेनातिकृच्छ्रो व्याख्यातः इति ।

‘ नमोऽहमाय ’ इत्यादयस्त्रयोदशमन्त्राः नमःपूर्वा नमोन्ताश्चेति  
हरदत्तः । कौथुमब्राह्मणे तु तथैव पाठः ।

अथ कृच्छ्रातिकृच्छ्रः ।

याज्ञवल्क्यः ( ३ । ३२० )

‘ कृच्छ्रातिकृच्छ्रः पयसा दिवसानेकविंशतिम् ।’ इति ।

—पयो जलम्, ‘चरेत्कृच्छ्रातिकृच्छ्रं तु पिबेत्तोयं तु शीतलम्’ इति  
ब्रह्माण्डपुराणात् ।

अथ पराकः ।

स एव ( ३।३२० )

“ द्वादशाहोपवासेन पराकः परिकीर्तितः ।” इति ।

मासोपवासकृच्छ्रमाह जावालः—

‘ अनश्रन्मासमेकं तु महापातकनाशनम् ।’ इति ।

यावककृच्छ्रमाह शङ्खः— ( १८।१० )

‘ गोपुरीषाद्यवानश्रन् मासमेकं समाहितः ।

व्रतं तु यावकं कुर्यात्सर्वपापापनुत्तये ॥’

तप्तकृच्छ्रमाह मनुः— ( ११।२१४ )

‘ तप्तकृच्छ्रं चरन्विप्रो जलक्षीरघृतानिलान् ।

प्रतिच्यहं पिबेदुष्णान्सकृत्स्नायी समाहितः ॥’

३ पयः क्षीरमित्यपरार्कविज्ञानेधरादयः ।



पराशरः—( ४।८ )

‘ षट्पलं तु पिबेदंभस्त्रिपलं तु पयः पिबेत् ।  
पलमेकं पिबेत्सर्पिस्तप्तकृच्छ्रो विधीयते ॥’

तप्तकृच्छ्रमुक्त्वा शङ्खलिखितौ—

‘ एष एव शीतैः शीतकृच्छ्रः ।’ इति ।

ब्रह्मकूर्चमाह जाबालः—

‘ अहोरात्रोषितो भूत्वा पौर्णमास्यां विशेषतः ।  
पञ्चगव्यं पिबेत्प्रातर्ब्रह्मकूर्चविधिः स्मृतः ॥’

प्रजापतिः—

‘ पालाशं पद्मपत्रं वा ताम्रं वाऽथ हिरण्मयम् ।  
गृहीत्वाऽऽसादयित्वा तु ततः कर्म समाचरेत् ॥’

पराशरः—( ११।२९-३० ) \

‘ गोमूत्रं कृष्णवर्णायाः श्वेतायाश्चैव गोमयम् ।  
पयश्च ताम्रवर्णाया रक्ताया गृह्यते दधि ॥  
कपिलाया घृतं ग्राह्यं सर्वं कापिलमेव वा ।’ इति ।

स एव—( ११।३०-३१ )

‘ मूत्रमेकपलं दद्यादङ्गुष्ठार्द्धं तु गोमयम् ।  
क्षीरं सप्तपलं दद्यादधि त्रिपलमुच्यते ॥  
घृतमेकपलं दद्यात्पलमेकं कुशोदकम् ।’

---

१ ‘ बौधायनः—( ४।५।२६ ) ‘गोमूत्रं गोमयं क्षीरं दधि सर्पिः कुशोदकम् ।  
यवाचामेन संयुक्तो ब्रह्मकूर्चोऽतिपावनः ॥’



गवां वर्णान्तरस्य पञ्चगव्यपरिमाणान्तरस्य च बोधकवाक्यानि  
ग्रन्थान्तरे द्रष्टव्यानि । तदर्थस्तु प्रयोगेऽस्माभिः सङ्गृहीतः ।

पराशरः ( ११।३३ )

‘ आपो हि ष्ठेति चालोड्य मानस्तोकेति मन्त्रयेत् ॥’

स एव ( २१।२४ )

‘ सप्तावरास्तु ये दर्भा अच्छिन्नाग्राः शुकत्विषः ।

तैरुद्धृत्य तु होतव्यं पञ्चगव्यं यथाविधि ॥’ इति ।

प्रजापतिस्तु—

‘ स्थापयित्वाऽथ दर्भेषु पालाशैः पत्रकैश्च ।

तत्समुद्धृत्य होतव्यं देवताभ्यो यथाक्रमम् ॥’

पराशरः ( ११।३५-३६ )

‘ इरावती ईदं विष्णुर्मनिस्तोके च शंवती ।

एताभिश्चैव होतव्यं हुतशेषं पिबेद्विजः ॥’

१ विष्णुधर्मोत्तरे—(१।९३।३-४)

‘ पयः काञ्चनवर्णाया नीलायाश्च तथा घृतम् ।

दधि वै कृष्णवर्णायाः श्वेतायाश्चैव गोमयम् ॥

गोमूत्रं ताम्रवर्णायाः पञ्चगव्यं प्रकल्पयेत् ।’

एतासां विशेषलक्षणानि विधानमालायाम्—

‘ नवाम्रपल्लवाभा या पीतनेत्रा सुलक्षणा ।

सा धेनुः कपिला ज्ञेया साक्षाद्विष्णुस्वरूपिणी ॥

लाक्षारससमानाभा श्वेतरोम्णी ललाटतः ।

सा रक्ता कथिता विष्णुस्वरूपा धेनुरुत्तमा ॥

या गौः स्फटिकसङ्काशा सुस्निग्धा स्निग्धलोचना ।

सा गौः श्वेता समादिष्टा मुनिभिस्तत्त्वदर्शिभिः ॥

अतसीपुष्पसङ्काशा लम्बपीनपयोधरा ।

सा नीली सुरमिज्ञेया महापापविनाशिनी ॥

भिन्नाञ्जनसमानाभा पीनोद्री चारुमस्तका ।

सा कृष्णा कृष्णरूपा च महादोषनिवारिणी ॥’ इति ।

‘ कांस्यपात्रस्थितविलीनवृतसमानवर्णा कपिला’ इति कुवचिः ।

‘ एकवर्णा तु कपिला’ इति स्मृत्यन्तरम् ।



प्रजापतिः—

‘अग्नये चैव सोमाय सावित्र्या च तथैव च ।  
प्रणवेन तथा हुत्वा स्विष्टकृच्च तथैव च ॥’

मरीचिः—

‘अग्नये स्वाहा । सोमाय स्वाहा । इरावती । इदं विष्णुः । मानस्तोके ।  
गायत्र्या । ‘प्रजापते न त्वदेतानि’ इत्याज्याहुतीरग्नौ जुहुयात् ।

पराशरः— ( ११।३६ )

‘आलोड्य प्रणवेनैव निर्मथ्य प्रणवेन तु ।  
उद्धृत्य प्रणवेनैव पिबेच्च प्रणवेन तु ॥’

मरीचिः—

‘पालाशेन च पत्रेण विल्वपत्रेण वा पिबेत् ।  
तृतीयं ताम्रपात्रं वा ब्रह्मपात्राणि तानि वै ॥’

वृद्धपराशरः— ( ९।३९ परा. ११।३९ वृ. शा. १२ )

‘यत्त्वगस्थिगतं पापं देहे तिष्ठति मामके ।  
ब्रह्मकूर्चो दहेत्सर्वं शुष्कमग्निरिवेन्धनम् ।’ इति

पानदिने चोपवासः ।

ब्रह्मकूर्चोपवासस्तु दहत्यग्निरिवेन्धनम् ।

इति ( ६।२९ ) पराशरोक्तेः ।

अथ सान्तपनम् ।

शङ्खः—( १।८।८ )

‘गोमूत्रं गोमयं क्षीरं दधि सर्पिः कुशोदकम् ।  
एकरात्रोपवासश्च कृच्छ्रं सान्तपनं स्मृतम् ॥  
एतदेव ज्येष्ठाभ्यस्तं यतिसान्तपनं स्मृतम् ।’

महासान्तपनमाह याज्ञवल्क्यः— ( ३।३१६ )

‘पृथक् सान्तपनद्रव्यैः षडहः सोपवासकः ।  
सप्ताहेन तु कृच्छ्रोऽयं महासान्तपनः स्मृतः ॥’

१ यत्त्वगस्थि—( ११।३० ) इति श्लोकोत्तरार्द्धस्यैव पाठान्तरमिदं मिताक्षरायां  
( ३।३१४ ) पठ्यते ।



यमः—

‘ एतान्येव च पेयानि एकैकं च त्र्यहं द्वयहम् ।

अतिसान्तपनं नाम श्रपाकमपि शोधयेत् ॥’

द्वादशाहोऽयम् ।

‘ त्र्यहं पिबेत्तु गोमूत्रं त्र्यहं वै गोमयं पिबेत् ।

त्र्यहं दधि त्र्यहं क्षीरं त्र्यहं सर्पिस्ततः शुचिः ॥’

पञ्चदशाहोऽयम् ।

जाबालः—

‘ एकैकमेतदेवं हि त्रिरात्रमुपयोजयेत् ।

त्र्यहं चोपवसेदन्त्यं महासान्तपनं विदुः ॥’ इति ।

एकविंशतिरात्रोऽयम् ।

अथ तुलापुरुषकृच्छ्रः ।

शङ्खः—( १८।१० )

‘ पिण्याकाचामतक्राम्बुसक्तूनां प्रतिवासरम् ।

उपवासान्तराभ्यासात्तुलापुरुष उच्यते ॥’

अथ चान्द्रायणम् ।

यमः—( ६।६४, ६३, २१—२३ )

‘ वर्द्धयेत् पिण्डमेकैकं शुक्ले कृष्णे च ह्रासयेत् ।

एतच्चान्द्रायणं नाम यवमध्यं प्रकीर्तितम् ॥

एकैकं ह्रासयेत्पिण्डं कृष्णे शुक्ले च वर्द्धयेत् ।

एतत्पिपीलिकामध्यं चान्द्रायणमुदाहृतम् ।

त्रीन्त्रीन् पिण्डान्सन्मश्रीयान्नियतात्मा दृढव्रतः ।

हविष्यान्नस्य वै मासमृषिचान्द्रायणं स्मृतम् ॥

चतुरः प्रातरश्रीयाच्चतुरः सायमेव च ।

पिण्डानेतद्धि बालानां शिशुचान्द्रायणं स्मृतम् ॥

पिण्डानष्टौ समश्रीयान्मासं मध्यन्दिने रवौ ।

यतिचान्द्रायणं ह्येतत्सर्वकल्मषनाशनम् ॥’

—यतिचान्द्रायणमिति संज्ञामात्रम् । तेन न यतिमात्रस्यैवात्राधिकारः, किन्तु सर्वेषाम् । एवं शिशुचान्द्रायणेऽपि ।



यवपिपीलिकामध्ययोस्तिथिहासे वृद्धौ वा ग्रासानामपि हासवृद्धौ ।  
तथा च विष्णुः—(४७।२-३) ग्रासानास्याविकारमभीयात्तांश्चन्द्रकंठा-  
भिवृद्धौ क्रमेण वर्द्धयेद्धानौ च हासयेदमावास्यायां च नाभीयादिति ।

एतेन यत्कल्पतरुकृच्छूलपाणी आहतुः—‘कृष्णप्रतिपदि पञ्चदश  
ग्रासाः । तत एवैकहानावमावास्यामेको ग्रासः । शुक्लप्रतिपदादिषु व्यादि-  
वृद्धिः’ इति तदपास्तम् ।

‘अमावास्यां न भुञ्जीत एष चान्द्रायणो विधिः ।’

( १०।२ बृ. य. २।६ ) इति पराशरोक्तेश्च ।

सामान्यचान्द्रायणमाह स एव—( वि. स्मृ. ४७।९ )

‘यथाकथञ्चित्पिण्डानां तिस्रोऽशीतीरभीयात्स सामान्यचान्द्रायणः’  
इति । प्रतिदिनं सङ्ख्यानियमानादरेण मासेन चत्वारिंशदुत्तरं  
शतद्वयं ग्रासानभीयादित्यर्थः । पिपीलिकायवमध्यभिन्नचान्द्रायणेषु  
दिनान्तरेऽप्यारम्भो , न प्रतिपद्येव ।

ग्रासपरिमाणमाह याज्ञवल्क्यः —( ३।३२३ )

‘ तिथिवृद्ध्या चरेत्पिण्डान् शुक्ले शिख्यण्डसंमितान् ।’

( बृ. य. २।५ )

—शिखी मयूरः ।

चान्द्रायणप्रकरणे पराशरस्तु —( १०।३ )

‘कुक्कुटाण्डप्रमाणं तु ग्रासं वै परिकल्पयेत् ॥’

शङ्खस्तु—‘आर्द्रामलकमात्रास्तु ग्रासा इंदुव्रते स्मृताः ।’ इति ।

एतेषां च परिमाणानां शक्त्या विकल्पः ।

एकादश्यादौ नित्यप्राप्त उपवासस्तावच्चान्द्रायणविधिना बाध्यते  
एतस्य ‘धर्मार्थं यश्चरेद्देतच्चन्द्रस्यैति सलोकताम्’ (या.३।३२६) इति  
काम्यत्वात्, लशुनभक्षणादिनिमित्ते विहितत्वेन नैमित्तिकत्वाच्च ।  
काम्यस्त्वेकादश्याशुपवासोऽन्यद्वारा करणीयः । प्रतिनिधिना कृतेऽपि  
फलप्राप्तेः कात्यायनादिमिहकृत्वात् । वचनानि त्वस्मत्कृते समयमयूखे

१ ‘कुक्कुटाण्डप्रमाणं स्याद्यावद्वास्य विशेषमुख ।’ ( अत्रिः ४।२७ )

२ ‘क्षीरादिप्रवहविष्णुशिख्यण्डपरिमितत्वं पर्णपुटकादिना सम्पादनीयम्’—म०



द्रष्टव्यानि । अयं चैकादश्यामुपवासवाधः सामान्यचान्द्रायणभिन्न एव ।  
तत्र प्रतिदिनप्रासग्रहणनियमाभावात् ।

गौतमः—( ३।९।१-१३ ) “ अथातश्चान्द्रायणम् । तस्योक्तो विधिः  
कृच्छ्रे । वपनं व्रतं चरेद्बुभूतां पौर्णमासीमुपवसेत् ‘ आध्यायस्व :  
‘संते पयांसि’ ‘नवो नवः’ इति चैताभिस्तर्पणम् । आज्यहोमो हविषश्चानु-  
मन्त्रणम् । उपस्थानं चन्द्रमसः । ‘ यदेवा देवदेहनम’ इति चतसृभिराज्यं  
बुध्यात् । ‘ देवकृतस्य’ इति चान्ते समिद्भिः । ॐ भूः, भुवः, स्वः,  
तपः, सत्यं, यशः, श्रीः, ऊर्कः, इद्रः, ओजः, तेजः, वर्चः, पुरुषः,  
धर्मः, शिवः, इत्येतैर्ग्रासानुमन्त्रणं मनसा । नमः स्वाहेति वा सर्वान् ।  
प्रासप्रमाणमास्याविकारेण । चरुभैक्षसक्तुकणयावकशाकपयोदधिघृत-  
मूलफलोदकान्युत्तरोत्तरप्रशस्तानि । पौर्णमास्यां पञ्चदश प्रासान् भुक्त्वा  
एकैकापचयेत् परपक्षमश्रीयात् । अमावास्यामुपोष्यैकैकोपचयेत्  
पूर्वपक्षम् ॥ ” इति ।

बौधायनः—( ३।८।१-३ )

‘अथातश्चान्द्रायणकल्पं व्याख्यास्यामः । शुक्लचतुर्दशीमुपवसेत् । कृष्ण-  
चतुर्दशीं वा केशशमश्रुनखलोमानि वापयित्वा श्मश्रूष्येव वा’ इत्यादि ।

१ अत्र च चान्द्रायणे पूर्वप्रक्रान्तमेकादशमुपवासादिव्रतं न लुप्यते । सङ्ख्या-  
विशेषो हि माससम्पाद्यतयाऽत्र विधीयते, न चान्द्रायणान्तरवत्प्रत्येकदिवससम्पा-  
द्यतया । शक्नोति चैकादशीमुपवसन्नपि माससम्पाद्यां चत्वारिंशच्छतद्वयात्मिकां  
सङ्ख्यां सम्पादयितुम् । चान्द्रायणान्तरेषु यथेकादशीमुपवसेत् तत्तन्निमित्तां प्रासा-  
धितामेकादशसङ्ख्यां नैव सम्पादयेदेव, किन्तु विनिपातयेदेव । यद्यपि प्रासग्रसन-  
मविधेयम्, रागतः प्राप्तत्वात्, तथापि तदाधितां सङ्ख्यां चान्द्रायणविधिर्विषयी-  
करोत्येव— यथा दर्शपूर्णमासविधिव्यापारतः प्रासानुष्ठानं गोदोहनं पशुकामविधिः ।  
तत्र यदि दर्शपूर्णमासप्रयुक्तमपां प्रणयनं नास्ति, तदा ‘गोदोहनेन पशुकामस्य  
प्रणयेत्’ इत्येष शान्नार्थो न सिद्ध्यति । तथा एकादस्यादौ प्रासाप्यत्वे तदा-  
धितसङ्ख्याविशेषविषयश्चान्द्रायणविधिर्न सिद्ध्यत्येव । अत्रापि हि रागप्राप्तयोर्व्या-  
धितप्राससङ्ख्याविशेषलक्षणो गुणः पापक्षयादिफलार्थत्वेन विधीयते । तेन  
‘चान्द्रायणमथापरम्’ इत्येतस्मादन्येषु चान्द्रायणेषु यदेकादशमुपवासाध्यादियते-  
न तदा चान्द्रायणविधिसिद्धिरिति ।—अप.



यमः—( ६।५० )

‘आयसं तैजसं पात्रं चक्रोत्पन्नं विवर्जयेत् ।

असुराणां हि तत्पात्रं देवपात्रमचक्रकम् ॥ ’

—चक्रोत्पन्नं घटशरावादि ।

स एव—(६।५८)

‘अङ्गुल्यग्रस्थितं ग्रासं सावित्र्या चाभिमन्त्रयेत् । ’

अत्र ग्रासैरेव प्राणाग्निहोत्रमाह बौधायनः— (३।८।१०।१५।) ‘अग्नी-  
यात्प्राणाय त्वेति प्रथमम् । अपानाय त्वेति द्वितीयम् । व्यानाय त्वेति  
तृतीयम् । उदानाय त्वेति चतुर्थम् । समानाय त्वेति पञ्चमम् । यदा  
चत्वारस्तदा द्वाभ्यां पूर्वम् । यदा त्रयस्तदा द्वाभ्यां द्वाभ्यां पूर्वम् । यदा  
द्वौ द्वाभ्यां पूर्वम् त्रिभिरुत्तरमेकं सर्वैः । ’ इति । ग्रासद्वयपक्षे प्रथममाद्यै-  
स्त्रिभिरित्यं द्वाभ्याम् । एकपक्षे सर्वैरेकमित्यर्थः ।

अथ चान्द्रायणप्रयोगः ।

चतुर्दश्यां कृतनित्यक्रियः पूर्वाह्णे प्राणानायस्य मासपक्षाद्युल्लिख्या-  
मुक्तपापक्षयकामः श्रीकामो देवताप्रीतिकामो रसायनादिसिद्धिकामो  
वाऽमुक्तचान्द्रायणं करिष्ये इति सङ्कल्प्य, ‘अग्ने व्रतपते व्रतं चरिष्यामि’  
( तै. ब्रा. ३।७।४ ) इत्यादिमन्त्रैर्व्रतमादित्याय निवेद्य, केशश्मश्रुलोम-  
नखानि श्मश्रूण्येव वा वापयित्वा, तद्दिन उपोष्य, परदिनेऽमा चेत्तत्रा-  
प्युपोष्य, पौर्णिमा चेत्पञ्चदश ग्रासान्मुञ्जीत । ततः अमोत्तरपक्षे उपचयः  
पौर्णिमोत्तरपक्षेऽपचयो ग्रासानाम् । प्रतिदिनमुदिते चन्द्रे ‘आप्यायस्व’  
( ऋ. सं. १।६।२२ ) सोमं तर्पयामि । ‘सं ते पयांसि’ ( ऋ. १।६।२२ )  
चन्द्रं तर्पयामि । ‘नवो नवो’ ( ८।३।२३ ) चन्द्रमसं तर्पयामि इति  
तर्पयित्वाऽऽज्येन एतैरेव मन्त्रैर्लौकिकेऽग्नौ हुत्वा एतैरेव पात्रस्थं हवि-  
रनुमन्त्र्य एतैरेव चन्द्रमुपस्थाय ‘यद्देवा देवहेडनम्’ ( तै. आ. २।३ ) इति  
चतसृभिश्च प्रत्यूचमाज्यं जुहुयात् । सर्वत्राग्नये न ममेति त्यागः ।  
ततो ‘देवकृतस्य’ इति त्रिभिः समिप्यं हुत्वा ‘ॐ भूः, भुवः, स्वः

१ अग्नये इदं अममेति त्यक्त्वा ।

—प्रा. सु.

२ अत्र मरु, जनः, इत्यविकं ईद्, वर्च इति द्वयं चाग्ने नास्ति ।

—प्रा. सु.



तपः, सत्यम्, यशः, श्रीः, ऊर्कः, ईदः, ओजः, तेजः, वर्चः, पुरुषः, धर्मः, शिवः' इत्येतैः पञ्चदशभिरेकैकक्रमेण पात्रस्थं ग्रासमनुमन्त्र्य मनसा नमः स्वाहेत्युक्त्वा वा सर्वाननुमन्त्र्यैकैकमङ्गुल्यग्रैर्गृहीत्वा सावित्र्याऽनुमन्त्र्य भक्षयेत् । तत्र प्रथमदिन एकग्रासभक्षणं प्राणाय स्वाहेत्यादयः पञ्चापि मन्त्राः । द्वयोर्ग्रासयोराद्यैस्त्रिभिस्त्रिभिर्मन्त्रैरेकं, द्वाभ्यामपरम् । त्रिषु ग्रासेषु द्वाभ्यां द्वाभ्यां द्वौ एकेनान्त्यः । चतुर्षु द्वाभ्यां पूर्व, एकैकेनान्त्यम् । पञ्चभ्योऽधिका ग्रासास्तृष्णीमेव भक्षणीयाः, समामौ व्यवसान् विप्रान् भोजयित्वा गां दक्षिणां दद्यात् । आ समाप्ति प्रत्यहं त्रिषवणस्नानं सौरमन्त्रैः कृताञ्जलेरादित्योपस्थानं गायत्र्या व्याहृतिभिः कूष्माण्डैर्वाऽऽज्यहोमः । दिवा स्थितिः, रात्रावुपवेशनम् । अशक्तौ शयनम् । यथाशक्ति— 'आपो हि एषा' इति सूक्तम्, 'एतो न्विन्द्रं' 'कृतं च' इति तृचम्, 'शन्न इन्द्राग्नी' (ऋ. ५।३।८) 'स्वस्ति नो मिमीतां' (ऋ. ४।३।७) 'पुनंतु मा देवजनाः' (तै. ब्रा. ) ऋषभं विरजं रौरवयौधाजपे सामनी च पठेत् । एतेषामसम्भवे गायत्री व्याहृतीः प्रणवं वा जपेत् । एतच्च विप्रभोजनदक्षिणादानादिजपान्तं सर्वेष्वपि प्राजापत्यादिब्रतेषु तुल्यम् ।

॥ इति चान्द्रायणव्रतप्रयोगः ॥

अथ सोमायनम् ।

मार्कुण्डेयः—

'गोक्षीरं सप्तरात्रं तु पिवेत्स्तनचतुष्टयात् ।

स्तनत्रयात्सप्तरात्रं सप्तरात्रं स्तनद्वयात् ॥

स्तनेनैकेन षड्रात्रं त्रिरात्रं वायुशुग्भवेत् ।'

एतविंशदिनसाध्यम् ।

चतुर्विंशतिदिनसाध्यमाह हारीतः—'चतुर्थीप्रभृति चतुःस्तनेन त्रिरात्रम् । त्रिस्तनेन त्रिरात्रम् । द्विस्तनेन त्रिरात्रम् । एकस्तनेन त्रिरात्रम् । एवमेकस्तनप्रभृति पुनश्चतुःस्तनान्तम् । 'या ते सोम चतुर्थी तनूस्तथा नः

१ एकैकस्य ग्रासस्य मनसाऽनुमन्त्रणं कर्तव्यम् ।—इ. द.



याहि तस्यै स्वाहा । ' या ते सोम पञ्चमी ' ' षष्ठी ' इत्येवं यथार्था-  
स्तिथिहोमाः । एकमास्वा एनोभ्यः पुतश्चन्द्रमसः समानतां सामान्यतां  
समानलोकतां सायुज्यं च गच्छति । समाप्ते ब्राह्मणतर्पणं दक्षिणादानं  
च " इति ।

—चतुर्थी कृष्णा । समानता तुल्यत्वम् । सामान्यताऽपरचन्द्रत्वम् ।  
सायुज्यं चन्द्राभेदः ।

सर्वेषां कृच्छ्राणां फलार्थत्वमप्याह व्यासः—

‘ श्रीकामः पुष्टिकामश्च स्वर्गकामस्तथैव च ।

देवताराधनपरस्तथा कृच्छ्रं समाचरेत् ॥

रसायनानि मन्त्राश्च तथा चैवौषधानि च ।

तस्य सर्वाणि सिध्यन्ति यो नरः कृच्छ्रकृद्भवेत् ॥

वैदिकानि च सर्वाणि यानि काम्यानि कानिचित् ।

सिध्यन्ति सर्वदा तानि कृच्छ्रकर्तुर्न संशयः ॥’ इति ।

अथ प्राजापत्यादिप्रत्याम्नायाः ।

तत्र तावच्चान्द्रायणद्वादशाब्दादिब्रतविषयेष्वपि पापेषु प्राजापत्य-  
कल्पनामाहतुर्यमोशनसौ — ( उ. ३।१९ )

‘ यत्रोक्तं यत्र वा नोक्तमिह पातकनाशनम् ।

प्राजापत्येन कृच्छ्रेण शोधयेन्नात्र संशयः ॥ ’

प्राजापत्यश्च ब्रतान्तरानुरोधेनावृत्तो वा ।

प्राजापत्यप्रत्याम्नायश्चतुर्विंशमतिमते—

‘ कृच्छ्रो देव्ययुतं चैव प्राणायामशतद्वयम् ।

तिलहोमसहस्रं तु वेदपारायणं तथा ॥

विप्रा द्वादश वा भोज्या पावकेष्टिस्तथैव च ।

अन्या वा पावमानेष्टिः समान्याहुर्मनीषिणः ॥ ’

अपरार्के—

‘ समिद्धृतं हविर्धान्यं तिलान्वा मारुताशनः ।

हुत्वा द्वादशसाहस्रं गायत्र्या कृच्छ्रमाप्नुयात् ॥ ’ इति ।

—द्वादशभिरधिकं साहस्रं द्वादशसाहस्रम् ।

१ विशेष्ये एकसङ्ख्यापरिच्छिन्नेऽपि संख्यान्तरपरिच्छिन्नावृत्तिवैशिष्ट्यस्य वक्तुं  
शक्यत्वात् । सहस्रमेव साहस्रम् । -अप.



याज्ञवल्क्योऽपि — ( ३।३०९ )

‘ यत्र यत्र च संकीर्णमात्मानं मन्यते द्विजः ।

तत्र तत्र तिलैर्होमो गायत्र्या वाचनं तथा ॥ ’

—संकीर्णं पापयुक्तम् । वाचनं दानम् । तिलैरित्यत्रापि संबध्यते तिलदानमित्यर्थः । वेदपारायणं संहितापारायणम्, अयुतगायत्री-भिरल्पान्तरितत्वात् । ‘ संहिताध्ययनं यावत्तं कालं सावित्रीं जपेत् ’ इत्यपराकं प्रचेतस्स्मृतेश्च ।

पराशरः—

‘ कृच्छ्रोऽयुतं तु गायत्र्या उदवासस्तथैव च ।

धेनुप्रदानं विप्राय सममेतच्चतुष्टयम् ॥ ’ इति

—उदवासोऽहोरात्रमिति महार्णवे ।

मार्कण्डेयः—

‘ प्राजापत्यक्रियाशक्तौ धेनुं दद्यात्पयस्विनीम् ।

धेनोरभावे दातव्यं मूल्यं तुल्यं न संशयः ॥ ’ इति ।

संवर्तः—

‘ गवामभावे दातव्यं तुल्यं मूल्यं न संशयः । ’ इति ।

मूल्यमुक्तं माधवीये ब्रह्मपुराणे—

‘ गवामभावे निष्कं स्यात्तदद्धं षादमेव वा । ’

रूप्यपरिमाणे निष्कपरिभाषामाह याज्ञवल्क्यः — ( १।३६५ )

‘ निष्कं सुवर्णाश्चत्वारः ’ इति

—सुवर्णचतुष्टयं समतोळितं रूप्यं निष्कमित्यर्थः ।

ढीढावत्याम्—

‘ वराटकानां दशकद्वयं यत्

सा काकिणी ताश्च पणश्चतस्रः ।

१ गायत्र्यावर्तनम् ’ इत्यप०

२ चतुर्विंशतिमते—मा. ।

३ यद्यपि ‘ धेनुः स्यान्नवसूतिका ’ । (ब. को. २।९।७१) इत्युक्तम्, तथापि धेनुदानाशक्तौ गोमात्रं दद्यात्, बहीषु स्यूतिषु गोपदस्याप्युपादानात् । —  
क. म.



ते षोडश द्रुम इहावगम्यो

द्रुमैस्तथा षोडशभिश्च निष्कः ॥ ' इति ।

मूल्यान्तरमपि प्रायश्चित्तविवेके षट्त्रिंशन्मते—

‘धेनुः पञ्चभिराठ्यानां मध्यानां त्रिपुराणिका ।

कार्पापणैकमूल्या हि पवित्राणां प्रकीर्तिता ॥ ’

दरिद्राणामिति कचित्पाठः । पुराणं द्वात्रिंशत्कृष्णलमितं रजतम् ।

‘द्वे कृष्णले समधृते विज्ञेयो रूपप्रमापकः ।

ते षोडश स्याद्धरणं पुराणश्चैव राजतः ॥ ’ (मनुः ८।१३६)

इति मिताक्षरायां स्मृतेः ।

कार्पापणस्तु—

‘कार्पापणः स विज्ञेयः कार्षिकस्ताम्रिकः पणः ।’

इति मनूक्तेः ( ८।१३७ )

नारदोक्तोऽपि— ( १८।११६ )

‘कार्पापणो दक्षिणस्यां दिशि रौप्यः प्रवर्तते ।

षणैर्निबद्धः पूर्वस्यां षोडशैव पणाः स तु ॥ ’

मूल्याध्याये कात्यायनः—

‘द्वात्रिंशत्पणिका गावश्चतुष्कार्पापणो वरः ।

वृषे षट्कार्पापणका अष्टानवडुहि स्मृताः ॥

दशकार्पापणा धेनावश्चे पञ्चदशैव तु । ’ इति ।

एतेषां च गोमूल्यपक्षाणां शक्ताशक्तभेदेन व्यवस्था ।

चतु अपराके—

‘द्वादशैव सहस्राणि जपेद्देवीमुपोषितः ।

जलांते विधिवन्मौनी प्राजापत्योऽयमुच्यते ॥ ’ इति ।

—जलांते जलसमीपे । तथा तत्रैव चतुर्विंशतिमतमुक्तम्—

‘अतिकृच्छ्रे पराके च प्राजापत्यत्रयं कुर्यात्कृच्छ्रे गोमिथुनम् ’ इति ।

अत्र द्वादशसहस्रगायत्रीजपो गोमिथुनं च गौतमाद्युक्तप्राजापत्य-  
विषयम्, शक्तविषयं वा । तत्रैव—

१ ‘रुड’ इति पठित्वा ‘द्विडविषयादौ रुड एक एव लोहैः कृतो  
रूपमावगन्तव्यम्’ इति व्याख्याति भवस्वामी ।



‘ अन्नदानहिरण्येन द्वादश ब्राह्मणान् शुचीन् ।  
 तर्पयेन्मारुताशी च श्रोत्रियान्कृच्छ्र उच्यते ॥  
 उपोष्य श्रद्धया युक्तस्तिलपात्राणि धर्मतः ।  
 द्वादश ब्रह्मवादिभ्यः प्राजापत्येन तत्समम् ॥  
 स्वयमाहृत्य यो मूर्ध्ना तृणभारानुपोषितः ।  
 दद्याद्गोमण्डले कृच्छ्रे द्वादशैव न संशयः ॥  
 प्राणायामशतं कृत्वा द्वात्रिंशोत्तरमार्तिषु ।  
 अहोरात्रोपितस्तिष्ठेत्प्राङ्मुखः कृच्छ्र उच्यते ॥  
 नमस्कारसहस्राणि द्वादशैव दृढव्रतः ।  
 गोविप्रपितृदेवेषु कुर्यात्कृच्छ्रत्रयं भवेत् ॥ ’

तिलपात्राण्युक्तानि कौर्म -

‘ तिलपात्रं त्रिधा प्रोक्तं कनिष्ठोत्तममध्यमम् ।  
 ताम्रपात्रं दशपलं जघन्यं परिकीर्तितम् ॥  
 द्विगुणं मध्यमं प्रोक्तं त्रिगुणं चोत्तमं स्मृतम् ।’

वसिष्ठः - ( २७।१७ अत्रिः ३।१२ )

‘ अथ चेत्स्वरते कर्तुं दिवसं मारुताशनः ।  
 रात्रौ स्थित्वा जले व्युष्टः प्राजापत्येन तत्समम् ॥  
 गोमूत्रेण समायुक्तं यावकं चोपयोजयेत् ।  
 कृच्छ्रमेकाहिकं प्रोक्तं दृष्टमंगिरसा स्वयम् ॥  
 निश्वासीनो दिवा तिष्ठेन्निरात्रं मारुताशनः ।  
 प्राजापत्यं विजानीयात्कूर्ष्माब्देर्जुह्याद्घृत्म् ॥ ’ इति ।

पराशरः ( १२।६३ )

‘ कृच्छ्रो देव्ययुतं चैव प्राणायामशतद्वयम् ।  
 पुण्यत्रीर्येऽर्जार्द्रेशिरः स्नानं द्वादशसेरुव्या ॥ ’

माधवीये स्मृत्यन्तरे—

‘ प्राजापत्यं चरन्विप्रो यद्यक्षकः कथञ्चन ।  
 अहानि पञ्च विप्रान्यान् भोजयेत्सन्कीर्षितान् ॥ ’

१ - अर्जार्द्रेशिरस्त्वविशेषमात्स्नानावन्तरं तदाप्यनुयाय शिरः सोपश्लिष्य  
 शिखीयमारं स्वाद्यादित्युक्तं भवति ।— वि. म.



अत्र कपिञ्जलाधिकरणन्यायेन ( पू. मी. ११।१।६ ) पञ्चस्वप्य-  
हसु त्रयस्त्रयो विप्राः ।

कण्वः—

‘ एकमध्ययनं कुर्यात्प्राजापत्यमथापि वा ।

दद्याद्वादशसाहस्रं गवां मुष्टिं विचक्षणः ॥ ’

—एकमध्ययनं सकृत्संहिताध्ययनम् । तथा ‘षडुपवासैरपि प्राजापत्यः’

इति निबन्धकृतः ।

चतुर्विंशतिमते—

‘ प्राजापत्ये तु गामेकां दद्यात्सान्तपने द्वयम् ।

पराकतप्तातिकृच्छ्रे तिस्रस्तिस्रस्तु गास्तथा ॥ ’ इति ।

सान्तपनमत्र महत्, इतरत्र सार्द्धप्राजापत्योक्तेः ।

तथा च षट्त्रिंशन्मते—

‘ पराकतप्तातिकृच्छ्रस्थाने कृच्छ्रत्रयं चरेत् ।

सांतपनस्य वाप्यर्द्धमशक्तौ व्रतमाचरेत् ॥ ’ इति ।

स्मृत्यर्थसारे तु ‘ पराके पञ्च, तप्तकृच्छ्रे षट् ’ इति ।

अपराके मार्कण्डेयः—

‘ प्राजापत्यसमा धेनुस्तद्वयं तप्तकृच्छ्रके ।

पराके तु सुवर्णं स्याद्धेमशृङ्गी तथैव च ॥ ’ इति ।

—पराके सुवर्णं धेनुद्वयमूल्यसमम् । हेमशृङ्गीग्रहणेन सकलकांस्य-  
दोहाद्युपस्कारवतीं धेनुं लक्षयति ।

कर्मविपाकसारे गोरनुवृत्तौ—

‘ एका कृच्छ्रेऽतिकृच्छ्रे द्वे तिस्रश्चांद्रायणे स्मृताः ’ इति ।

मदनरत्ने स्मृतौ—

‘ प्राजापत्ये तु गामेकामतिकृच्छ्रे द्वयं स्मृतम् ।

चान्द्रायणे पराके च तिस्रो गा इक्षिणास्तथा ॥ ’ इति ।

बृहद्विष्णुः—

‘ चांद्रायणमकुर्वाणाः कुर्युः कृच्छ्रचतुष्टयम् । ’

एतद्विषयविषयम् ।



स एव—

‘ चान्द्रायणपराकाभ्यां निष्कृतिं यो न शक्नुयात् ।

स करोत्यात्मशुद्धयर्थं प्राजापत्यस्य पञ्चकम् ॥ ’ इति ।

—इदमपि चान्द्रायणपरम् । पिपीलिकायवमध्ययोरष्टधेनूक्तेः, शिशु-  
चांद्रायणादौ च धेनुत्रयोक्तेः ।

यत्तु चतुर्विंशतिमते—

‘ अष्टौ चान्द्रायणे देयाः प्रत्याम्नायविबौ सदा । ’ इति ।

तत्पिपीलिकायवमध्यविषयमतिधनिनः ।

धर्मविवृत्तौ चतुर्विंशतिमते च—

‘ चान्द्रायणं मृगारेष्टिः पवित्रेष्टिस्तथैव च ।

मित्रविदापशुश्चैव कृच्छ्रत्रयमथापि वा ॥

तिलहोमायुतं चैव पराकद्वयमेव च ।

गायत्र्या लक्ष्ममेकं तु समान्याहुर्मनीषिणः ॥

नित्यनैमित्तिकानां च काम्यानां चैव कर्मणाम् ।

इष्टीनां पशुबंधानामभावे चरवः स्मृताः ॥ ’ इति ।

कृच्छ्रातिकृच्छ्रे तु धेनुत्रयम् ।

अत्र—

‘ विप्रदंडोद्यमे कृच्छ्रस्त्वतिकृच्छ्रे निपातने ।

कृच्छ्रातिकृच्छ्रोऽसूकपाते कृच्छ्रोऽभ्यन्तरशोणिते ॥

( या. ३।२९२ )

इत्यतिकृच्छ्रे धेनुत्रयोक्तेस्तद्विषयनिपातनादधिकेऽसूकपाते विहितस्य  
कृच्छ्रातिकृच्छ्रस्यातिकृच्छ्रादाधिक्यावगमाद्धेनुत्रयं प्रत्याम्नायो गम्यते ।  
यदा त्वतिकृच्छ्रे तिस्रस्तदा तु कृच्छ्रातिकृच्छ्रे ततोऽधिके चतस्रः ।

तथा चोत्तरोत्तराधिक्येनाऽऽह हारीतः—

‘ अनाश्रमी संवत्सरं प्राजापत्यं चरित्वाऽऽश्रममुपेयात् । द्वितीये-  
ऽतिकृच्छ्रम् । तृतीये कृच्छ्रातिकृच्छ्रम् । अत ऊर्ध्वं चांद्रायणम् । ’ इति ।

चतुर्विंशतिमते—

“ कृच्छ्रे पञ्चातिकृच्छ्रे त्रिगुणमहरहसिषदेवं तृतीये

चत्वारिंशच्च तप्ते त्रिगुणनगुणिता विंशतिः स्यात्पराके ।



कृच्छ्रे सांतापनाख्ये भवति षडधिका विंशतिः सैव हीना  
द्वाभ्यां चान्द्रायणे स्यात्तपसि कृशबलो भोजयेद्विप्रमुख्यान् ॥

अत्र संख्यान्वितमहरहःपदं भोजनान्वयि । तेन कृच्छ्रे प्रत्यहं पञ्च,  
अतिकृच्छ्रे प्रत्यहं पञ्चदश । एवमुत्तरत्रेति केचित् । युक्तं तु संख्या-  
वीप्सयोः परस्परानन्वितयोरेव क्रियान्वयः । तेन कृच्छ्रे पञ्चसु दिने-  
ष्वेकैको भोज्यः । अतिकृच्छ्रे नवस्वेकैकस्त्रिषु द्वौ द्वाविति पञ्चदशैव ।  
तृतीये कृच्छ्रातिकृच्छ्रे त्रिंशद्वादशदिने विभज्य भोज्याः । सांतपने  
चान्द्रायणे च विंशतौ त्रैगुण्यमन्वेति ।

सौम्यकृच्छ्रे एका धेनुः, ब्रह्मकूर्चे द्वे, पराके तिस्रः, मासोपवासे  
सार्द्धसप्तेति निबन्धकृतः ।

शूलपाणिस्तु—पराके पञ्च, चान्द्रायणे सार्द्धसप्त, शिशुचान्द्रायणे  
तप्तकृच्छ्रे च पादोनचतुष्टयम् । कृच्छ्रातिकृच्छ्रे महासांतपने च षट्,  
मासोपवासे पञ्चदशेत्यूचे ।

अथ तीर्थप्रत्याम्नायाः ।

ब्रह्महत्याव्रतमुपक्रम्य भविष्यत्पुराणे—

‘विन्ध्योदुत्तरतो यस्य निवासः परिकीर्तितः ।

पराशरमतं तस्य सेतुबन्धस्य दर्शनम् ॥’

विन्ध्योत्तरवर्तिनमुक्त्वा तत्रैव—

‘चातुर्विधोपपन्नस्तु विधिवद्ब्रह्मघातके ।

समुद्रसेतुगमनं प्रायश्चित्तं विनिर्दिशेत् ॥’

१ अस्यार्थः—अहरह इत्यस्य प्रत्येकं सम्बन्धात् कृच्छ्रे अहरहः पञ्च ब्राह्म-  
णान् भोजयेत्, तेन षष्टिर्भवन्ति । अतिकृच्छ्रे प्रत्यहं पञ्चदश, द्वादशदिने मिलित्वा  
साशीतिशतं विप्रा भवन्ति । कृच्छ्रातिकृच्छ्रे प्रत्यहं त्रिंशत्, मिलित्वा षष्ट्युत्तरं  
त्रिंशतम् । तप्तकृच्छ्रे प्रत्यहं चत्वारिंशत्, द्वयहसाध्येऽशीतिः, चतुरहसाध्ये  
षष्ट्यधिकं शतम्, द्वादशाहसाध्येऽशीत्यधिकं शतचतुष्टयम् । पराके प्रत्यहं षष्टिः,  
विंशत्यधिकं सप्तशतम् । सान्तपने प्रत्यहं षड्विंशतिः । चान्द्रायणे प्रत्यहं चतु-  
र्विंशतिः, तत्र मासो यदि त्रिंशदिनस्तदा विंशत्यधिकसप्तशतं विप्रा भवन्ति ।  
अधिकन्यूनदिनके तु संख्यासङ्कलनमूह्यम् ।

कृ. म.

२ वरणीधरेण श्लोकोऽयं पराशरस्मृतावेव (१२।७९) पठितो व्याख्यातः ।



स्मृतिसंग्रहे स्मृत्यर्थसारे च—

‘ भागीरथ्यां स्नानं षष्टियोजनागतस्य षट्चदसमम् ।

अत्र यात्रायोजनवृद्धावर्द्धकृच्छ्रवृद्धिः । एकयोजनागतस्य मध्ये पर्वतादिभिर्व्यवधाने कृच्छ्रत्रयम् । तृतीयांशधिकक्रोशादागतस्य भागीरथ्यां विध्युक्तस्नानमेककृच्छ्रः, अशक्तस्य त्वर्द्धयोजनागतस्य । शक्तस्यापि मार्गस्य दुर्गमत्वे भागीरथीस्नानमर्द्धयोजनागतस्यैकः कृच्छ्र इत्यादि कल्पयन्ति । प्रयागस्नानं षष्टियोजनागतस्य द्वादशाब्दसमम् । गंगाद्वारे गङ्गासागरसङ्गमे चैवम् । यमुनास्नानं विंशतियोजनागतस्य द्वादशाब्दसमम् । मथुरायां द्विगुणम् । सरस्वत्यां चतुरब्दकृच्छ्रसमं चत्वारिंशद्योजनागतस्य । प्रभासे द्वारवत्यां च द्विगुणम् । अनयोर्नद्योर्योजनावृद्धौ पादकृच्छ्रवृद्धिः । दृषद्वतीशतद्रूविपाशावितस्ताशरावतीमरुद्व्यादिषु स्नानं त्रिंशत्कृच्छ्रसमं पञ्चदशयोजनागतस्य । चन्द्रभागावेत्रवतीशरयूगोमतीदेविकाकौशिकीगण्डक्यादिदेवनदीषु स्नानं षोडशकृच्छ्रसमं द्वादशयोजनागतस्य । एतासु महानदीषु परस्परसङ्गमे त्रिनदीफलम् । अन्यासु महानदीषु षट्कृच्छ्रसमम् । महानदेषु महानद्यर्द्धम् । शोणमहानदे गङ्गार्धफलम् । नदेषु नद्यर्द्धम् । वैरोचननदे महानद्यर्द्धम् । नर्मदायां चतुर्विंशतियोजनागतस्य चतुर्विंशतिकृच्छ्रसमम् । कुब्जिकासङ्गमे द्विगुणम् । शुक्लतीर्थे चतुर्गुणम् । ताप्यां दशकृच्छ्रसमं दशयोजनागतस्य । पयोष्ण्यामष्टयोजनागतस्याष्टकृच्छ्रसमम् । तत्र तत्र सङ्गमे द्विगुणम् । गोदावर्यां षष्टियोजनागतस्य त्र्यब्दसमम् । त्रिंशद्योजनागतस्यैकाब्दम् । दशतीर्थेषु प्रतिलोमानुलोमस्नानं षष्टिकृच्छ्रसमम् । वज्ररासङ्गमे प्रयागे तद्विगुणम् । सप्तगोदावर्या भीमेश्वरे त्रिगुणम् । कुशतर्पणे गयासमम् । वज्ररायां द्वादशयोजनागतस्य द्वादशकृच्छ्रसमम् । गोदावर्या विश्लेषे समुद्रान्तं षड्गुणम् । प्रणीतायां चतुःकृच्छ्रसमं चतुर्थोजने । पूर्वायां तदर्द्धं योजने । कृष्णवेणायां पञ्चदशयोजने. पञ्चदशकृच्छ्रसमम् । तुङ्गभद्रायां विंशतियोजनागतस्य विंशतिकृच्छ्रसमम् । मलापहारिण्यामष्टकृच्छ्रसममष्टयोजनागतस्य । निवृत्त्यां षट्कृच्छ्रसमं षड्योजनागतस्य । गोदावर्या यात्रायोजनवृद्धौ योजने पादकृच्छ्रः । सिंहस्थे गुरौ सर्वत्र जाह्नवीसमम् ।



कन्यास्थे गुरौ कृष्णवेण्यां सर्वत्र जाह्नव्यर्द्धम् । तुङ्गभद्रायां तुलास्थे  
गुरौ रवौ वा जाह्नव्यर्द्धम्, कर्कटे, रवौ च । कृष्णवेण्यां मलापहारिणी-  
सङ्गमे प्रयागे त्रिंशद्योजनगतस्य त्रिंशत्कृच्छ्रसमम् । भागीरथीसङ्गमे  
प्रयागे द्विगुणम् । तुङ्गभद्रासङ्गमे त्रिगुणम् । निवृत्तिसङ्गमे चतुर्गुणम् ।  
ब्रह्मेश्वरे पञ्चगुणम् । पातालाङ्गायां मलिकार्जुने षड्गुणम् । ततः  
पूर्वे षष्टिकृच्छ्रसमम् । लिंगालये द्विगुणम् । समुद्रसङ्गमे चैवम् । कावेयी  
प्रतीचीमहानद्यां पञ्चदशकृच्छ्रसमं पञ्चदशयोजनगतस्य । ताम्रपर्णी-  
कृतमालापयस्विनीषु द्वादशयोजने द्वादशकृच्छ्रसमम् ।

सद्यपादोद्भूता वेदाद्रिपादोद्भूताश्च नद्यः स्वदैर्घ्यानुसारेण एकद्वित्रि-  
कृच्छ्रफलदाः । विंध्यशैलोद्भवा द्विगुणाः । हिमोद्भूतास्त्रिगुणाः ।

स्मृतौ पुराणे च यथाकथंचिदनुक्तौ कुल्याः त्रिरात्रफलदाः । अल्प-  
नद्यः कृच्छ्रशः । नद्यो द्विकृच्छ्रशः । महानद्यस्त्रिकृच्छ्रशः । सर्वत्र  
यात्रानुक्तौ कृच्छ्रसंख्या योजनसंख्यया स्यात् ।

एकयोजनगादिषड्योजनगान्ताः स्रवत्यः कुल्याः । ततो द्वादशयोज-  
नगान्ता अल्पनद्यः । चतुर्विंशतियोजनगान्ता नद्यः । चतुर्विंशति-  
योजनाधिकगाः समुद्रगाश्च महानद्यः । यत्र महानदीसमाख्याऽस्ति  
ताश्च महानद्यः । उपवाससहितं नदीस्नानं कृच्छ्रसमं योजनाद्वर्गपि ।

शुनीगर्दभीचांडालीशूद्रीकष्टगादिनद्यः पापनद्यश्च वर्ज्याः ।

सर्वत्र समुद्रस्नानं दर्शे कार्यम् । देवतासमीपे सरःसरित्रदीसंगमेषु  
सर्वदा कार्यम् । समुद्रस्नानं पञ्चदशयोजनगतस्य पञ्चदशकृच्छ्रसमम् ।  
प्रख्यातदेवतासमीपे द्विगुणम् । तत्र स्नात्वा तद्देवतादर्शने त्रिगुणम् । सेतो-  
र्गमनं त्रिंशत्कृच्छ्रसमं त्रिंशद्योजनगतस्य । स्नात्वा रामेश्वरदर्शने षष्टि-  
कृच्छ्रसमम् । विंध्यदेशीयानां सेतुरामेश्वरे जाह्नव्यां च त्रिगुणं फलम् ।  
जाह्नवीकेदारयोश्च तथैव । दक्षिणदेशीयानां जाह्नव्यां षड्गुणम् ।  
गङ्गादेशीयानां सेतुरामेश्वरे षड्गुणम् । स्कन्ददर्शने त्रिंशत्कृच्छ्रसमं  
त्रिंशद्योजनगतस्य । यत्र गङ्गासंज्ञाऽस्ति तत्र चैवम् । श्रीरंगपद्मनाभ-  
पुराणोत्तमचक्रकोटःहालक्ष्मीदर्शने लवणार्णवस्नाने त्रिंशद्योजनगतस्य



त्रिंशत्कृच्छ्रसमम् । केदारं त्रिगुणम् । सर्ववैष्णवमाहेश्वरसौरशाक्तादि-  
पीठदर्शने पञ्चदशकृच्छ्रसमम् । प्रख्याते द्विगुणम् । अहोवलेऽपि तथैव ।  
श्रीशैलप्रदक्षिणं षष्टिकृच्छ्रसमम् । श्रीशैले एकैकशृङ्गदर्शनं द्वादशकृच्छ्र-  
समम् । अन्येषु प्रख्याततीर्थदेवदर्शनेषु षट्कृच्छ्रफलम् । सिद्धक्षेत्रेऽन्य-  
क्षेत्रे स्वयंभूदर्शनं त्रिंशत्कृच्छ्रसमं त्रिंशद्योजनागतस्य । सर्वत्र कृच्छ्र-  
सङ्ख्या योजनसङ्ख्या ज्ञेया । इति तीर्थप्रत्याम्नायाः ॥

अथ पातित्यहेतवः ।

गौतमः—( ३।३।१—२ ) ‘ ब्रह्महत्यापगुरुतल्पगमातृपितृयोनि-  
सम्बद्धागस्तेन नास्तिकनिन्दितकर्मभ्यासिपतितात्याग्यपतितत्यागिनः  
पतिताः । पातकसंयोजकाश्च । ’

—मातापितृयोनिसम्बद्धागो मातृष्वसृपितृष्वस्मात्मभगिनीगामी ।  
स्तेनः सुवर्णतत्समयोः । नास्तिको वेदाप्रामाण्यवादी । अपतितत्यागी  
गुरुमभिशप्य तत्त्यक्ता । पातकसंयोजकाः स्वसंसर्गेण दोषहेतव इति  
प्राञ्चः । अपराके तु पातकसंयोजकाः प्रयोजकादयस्तेऽपि पतिता  
इति । एवं कल्पतरावपि ।

यमः—‘मातृष्वसा मातृसखी दुहिता च पितृष्वसा ।

मातुलानी स्वसा श्वश्रूगत्वा सद्यः पतेन्नरः ॥’ इति ।

मनुः—( १०।९२ )

‘ सद्यः पतति मांसेन लाक्ष्या लवणेन च । ’

स एव—( ५।१९ )

‘ छत्राकं विद्वराहं च लशुनं ग्रामकुक्कुटम् ।

पलाण्डुं गृञ्जनं चैव मत्या जग्ध्वा पतेन्नरः ॥ ’

यमः—( २२—२३ बृ. य. १।३—४ )

‘ जलाग्न्युद्धन्धनभ्रष्टाः प्रव्रज्यानाशकच्युताः ।

विषप्रतपनप्रायशस्त्रघातहताश्च ये ॥

नवैते प्रत्यवसिताः सर्वलोकबहिष्कृताः ॥ ’ इति ।

१ सर्वत्र भाषाभेदपर्वतादिना यात्राहासो भवत्येव ।— स्मृ. सा. । योजन-  
प्रमाणं तत्रैव— ‘तिर्यग्यबोदराण्यष्टावृष्णा वा त्रीहयज्जयः । प्रमाणमङ्गुलस्योक्तं  
वितस्तिर्द्वादशाङ्गुला ॥ वितस्तिर्द्विगुणा रत्निस्ततः किङ्कस्ततो धनुः । धनुःसहस्रे  
द्वे कोशश्चतुष्कोशं तु योजनम् ॥ ’ इति ।



उपनयनमुख्यगौगकालातिक्रमेण ब्रात्यानां पातित्यमाह याज्ञवल्क्यः—

‘अत ऊर्ध्वं पतन्त्येते सर्वधर्मबहिष्कृताः ।

सावित्रीपतिता ब्रात्या ब्रात्यस्तोमादृते क्रतोः ॥’ (१।३८)

आश्रमायनोऽपि (गृ. सू. १।१९।६-७)

‘अत ऊर्ध्वं पतितसावित्रीका भवन्ति । नैतानुपनयनेनाध्यापयेन्न याजयेन्नैभिर्व्यवहरेयुः ।’ इति

अत्रिः—आरूढपतितं विप्रं मण्डलाच्च विनिस्तृतम् ।

उद्वृद्धं कृमिदष्टं च स्पृष्ट्वा चान्द्रायणं चरेत् ॥’

—आरूढो गृहस्थव्यतिरिक्त आश्रमी ब्रह्मचर्यस्खलनाद्विजातिकर्मा नधिहारी । मण्डलात्स्वसजातीयेभ्यो विनिस्तृतो बहिर्भूतः । उद्वृद्ध उद्वन्धनात् च्युत आत्महन्ता । कृमिदष्टः श्वादिदंशक्षते उत्पन्नकृमिः ॥

मनुः—(१।१।७५)

‘चाण्डालान्त्यस्त्रियो गत्वा मुक्त्वा च प्रतिगृह्य च ।

पतत्यज्ञानतो विप्रो ज्ञानात्साम्यं तु गच्छति ॥’

गौतमः—(३।२।८-९) ‘न स्त्रीष्वगुरुतल्पं पतन्तीत्येके । भ्रूणहनने हीनवर्णसेवायां च स्त्री पतति’ इति ।

मातृपितृयोनिसम्बद्वागः पततीत्यस्यापवादः; तासु गुर्वङ्गनाव्यतिरिक्तासु गच्छन्नपि न पततीत्येके मन्यन्ते । किन्तु प्रायश्चित्तीयते । गौतमस्तु पततीति मन्यते । ‘सोऽयं बुद्धयबुद्धिपूर्वापेक्षोऽभ्यासानभ्यासापेक्षो वा व्यवस्थितो विकल्पः’ इति भर्तृयज्ञः । भ्रूणहनने गर्भवधे । हीनसेवायां स्वापेक्षया हीनवर्णपुरुषगमने प्रतिलोमगमने च ।

याज्ञवल्क्यः—(३।२।९८)

‘नीचाभिगमनं गर्भपातनं भर्तृहिंसनम् ।

विशेषपतनीयानि स्त्रीणामेतान्यपि ध्रुवम् ॥’

—अपिशब्दाद्ब्रह्महत्यादीन्युपपातकान्यप्यभ्यस्तानि । नीचो हीनवर्णः शूद्रः । तद्वमनं च गर्भोत्पत्त्यन्तम् ।

‘ब्राह्मणक्षत्रियविशां भार्याः शूद्रेण सङ्गताः ।

अप्रजाना विशुद्ध्यन्ति प्रायश्चित्तेन नेतराः ॥’ (२।१।१४)

इति चासिष्ठात् ।



अत एव—

‘व्यभिचारगृह्यौ शुद्धिर्गर्भे त्यागो विधीयते ।

गर्भभर्तृवधादौ च तथा महति पातके ॥’ ( १।७१ )

इति याज्ञवल्क्यवाक्ये ‘शूद्रकृते गर्भे’ इति प्राचां व्याख्यानम् ।

यत्तु शौनकः—‘पुरुषस्य यानि पतननिमित्तानि स्त्रीणामपि तान्येव ।  
ब्राह्मणी हीनवर्णसेवायामधिकं पतति’ इति । तत्र हीनवर्णसेवा गर्भान्तं  
शूद्रगमनं प्रतिलोमगमनमात्रं च ।

वसिष्ठः—( २८।७ )

‘त्रीणि स्त्रियाः पातकानि लोके धर्मविदो विदुः ।

भर्तुर्वधो भ्रूणहत्या स्वस्य गर्भस्य पातनम् ॥’

भ्रणहत्योक्तिर्दृष्टान्तार्था ।

अत एव वसिष्ठे — ( २१।१२ )

‘चतस्रस्तु परित्याज्याः शिष्यगा गुरुगा च या ।

पतिव्री च विशेषेण जुङ्गितोपगता च या ॥’

इति शिष्यगमनादीनामपि पातित्यहेतुपतिवधसाहचर्यात्पातित्य-  
हेतुत्वम् । जुङ्गितः प्रतिलोमजः । त्यागश्च वस्त्राजगृह्वासादिजीवन-  
हेतुविच्छेदेन । नीचाभिगमनादावपीदृगेव त्यागः ।

प्रायश्चित्तं चिकीर्षन्तीनां त्वत्यागमाह याज्ञवल्क्यः—( ३।२९६ )

‘पतितानामेष एव विधिः स्त्रीणां प्रकीर्तितः ।

वासो गृहान्तिके देयमन्नं वासः सरक्षणम् ॥’

मनुः—

‘पतत्यर्द्धं शरीरस्य यस्य भार्या सुरां विधेत् ।

पतिताद्धंशरीरस्य निष्कृतिर्न विधीयते ॥’ इति । ( परा. १०।२५ )

द्विजातिभार्यायाः शूद्रायाः सुरापाननिषेधार्थमिदमिति विद्वानेश्वरः  
( ३।२५६ ) । माधवस्तु—ब्राह्मण्यादीनामप्ययं निषेधः । स्त्रिया भर्तुर्-  
संसर्गेऽपि दोषार्थमुत्तरार्द्धम् । सहाधिकारात् स्त्रिया अर्द्धशरीरत्वम् ।  
पतितमर्धशरीरं यस्येति बहुव्रीहिरित्यूचे । तत्र; ब्राह्मण्यादीन्प्रति  
प्रतिषेधे वचोवैयर्थ्यापत्तेः, बहुव्रीहौ लक्षणापत्तेश्च । अतो विद्वानेश्वर  
एव सम्यगूचे ।

१— त्रिवारं मैथुनं सान्तं गर्भोत्पत्तिमुच्यते । ( वि. २. ३५।५१ )



### अथ साधारणप्रायश्चित्तानि ।

संवर्तः— ( २०४ )

‘ हिरण्यदानं गोदानं भूमिदानं तथैव च ।

नाशयन्त्याशु पापानि महापातकजान्यपि ॥ ’

गौतमः—(३ । १ । १७-२० )

‘ संवत्सरः षण्मासाश्चत्वारस्त्रयो द्वावेकश्चतुर्विंशत्यहो द्वादशाहः  
षडहस्त्र्यहोऽहोरात्र इति कालाः । एतान्यनादेशे विकल्पेन क्रियेरन् ।  
एतसि गुरुणि गुरुणि लघुनि लघुनि । कृच्छ्रातिकृच्छ्रौ चान्द्रायणमिति  
प्रायश्चित्तम् । ’ इति ॥

विष्णुवर्मोत्तरे— ( तृ. खं. ३४१ । ३१ )

‘ सायंप्रातस्तथा कृत्वा वासुदेवस्य कीर्तनम् ।

सर्वपापविनिर्मुक्तः स्वर्गलोके महीयते ॥ ’

प्रभासखंडे श्रीभगवद्वाक्यम्—

‘ नाम्नां मुख्यतरं नाम कृष्णारुयेयं परन्तप ।

प्रायश्चित्तमशेषाणां पापानां मोचकं परम् ॥ ’

बाराहे—

‘ वासुदेवस्य सङ्कीर्त्यं सुरापो व्याधितोऽपि वा ।

मुक्तो जायेत नियतं महाविष्णुः प्रसीदति ॥

गोविन्देति तथा प्रोक्ते भक्त्या वा भक्तिवर्जितैः ।

दहते सर्वपापानि युगान्तेऽग्निरिवोत्थितः ॥ ’

विश्वामित्रः—

‘ कृच्छ्रचान्द्रायणादीनि शुद्धयभ्युदयकारणम् ।

प्रकाशे च रहस्येव अनुक्ते संशये स्फुटे ॥

प्राजापत्यः सान्तपनः शिशुकृच्छ्रः पराककः ।

अतिकृच्छ्रः पर्णकृच्छ्रः सौम्यकृच्छ्रोऽतिकृच्छ्रकः ॥

महासान्तपनः शुद्धयै तप्तकृच्छ्रस्तु पावनः ।

जपोपवासकृच्छ्रस्तु ब्रह्मकूर्चस्तु शोधकः ॥



एते व्यस्ताः समस्ता वा प्रत्येकं द्व्येकशोऽपि वा ।

पातकादिषु सर्वेषु उपवासेषु यत्नतः ॥

कार्याश्चान्द्रायणैर्युक्ताः केवला वा विशुद्धये ।

शिशुचान्द्रायणं प्रोक्तं यतिचान्द्रायणं तथा ॥

यवमध्यं तथा प्रोक्तं तथा पिपीलिकाकृति ।

उपवासस्त्रिरात्रं वा मासः पक्षस्तदर्द्धकम् ॥

षडहो द्वादशाहादि कार्यं शुद्धिफलार्थिना ।

उपपातकयुक्तानामनादिष्टेषु चैव हि ॥

प्रकाशे वाऽप्रकाशे वा अभिसन्धाद्यपेक्षया ।

जातिशक्तिगुणान्दृष्ट्वा सकृद्बुद्धिकृतं तथा ॥

अनुबन्धादिकं दृष्ट्वा सर्वं कार्यं यथाक्रमम् ।

प्रकाश उक्तं यत्किञ्चिद्विशद्भागो रहस्यके ।

त्रिंशद्भागः षष्टिभागः कल्प्यो जात्याद्यपेक्षया ॥ १

याज्ञवल्क्यः— ( ३ । ३२६ )

‘अनादिष्टेषु पापेषु शुद्धिश्चान्द्रायणेन च ।

धर्मार्थं च चरेदेतच्चंद्रस्यैति सलोकताम् ॥’

षट्त्रिंशन्मते त्रयाणां समुच्चयः प्रतिपादितः—

‘यानि कानि च पापानि गुरोर्गुरुतराणि च ।

कृच्छ्रातिकृच्छ्रचान्द्रैस्तु शोध्यन्ते मनुरब्रवीत् ॥’

केवलप्राजापत्यस्य तु नैरपेक्ष्यं चतुर्विंशतिमतेऽभिहितम्—

‘लघुदोषे त्वनादिष्टे प्राजापत्यं समाचरेत् ।’ इति ।

द्वयोः समुच्चयमाहोसनाः—

‘दुरितानां दुरिष्टानां पापानां महतामपि ।

कृच्छ्रं चान्द्रायणं चैव सर्वेषांप्रणाशनम् ॥’ इति ।

—दुरितमुपपातकम् । दुरिष्टं पातकम् ।

मनुना तु पराकस्य नैरपेक्ष्यमुक्तम्— ( ११।२।१५ )

१ अन्योऽयमेकस्मिन्नेवाक्ष्यो लघुः ।



‘ पराको नाम कृच्छ्रोऽयं सर्वपापानोदतः । ’ इति ।

गौतमोऽपि— ( ३ । ८ । २१-२३ )

‘ प्रथमं चरित्वा शुचिः पूनः कर्मण्यो भवति । द्वितीयं चरित्वा यदन्यन्महापातकेभ्यः पापं कुरुते तस्मिन्पापात्प्रमुच्यते । तृतीयं चरित्वा सर्वस्मादेनसो मुच्यते । ’

इति प्रथमादिपदैः कृच्छ्रोऽतिकृच्छ्रः कृच्छ्रातिकृच्छ्रश्चोच्यते ।

हारीतः—

‘ चांद्रायणं पराकं च तुलापुरुष एव च ।

गवां चैवानुगमनं सर्पपापप्रणाशनम् । ’ इति ।

तथा—

‘ गोमूत्रं गोमयं क्षीरं दधि सर्पिः कुशोदकम् ।

एकरात्रोपवासश्च श्वपाकमपि शोधयेत् । ’ इति ।

एतेषां सर्वेषां व्यःस्थोक्ता विष्णुपुराणे—( २।६।३६ )

‘ पापे गुरुणि गुरुणि स्वल्पान्यल्पे च तद्विदः ।

प्रायश्चित्तानि मैत्रेय जगुः स्वायंभुवादयः ॥ ’

मविष्यत्पुराणेऽपि—

‘ एवं विषयभेदेन व्यवस्थाप्यानि पुत्रक ।

प्रायश्चित्तानि सर्वाणि गुरुणि च लघूनि च ॥

अन्यथा हि महाबाहो लघूनामुपदेशतः ।

गुरुणामुपदेशो हि निष्प्रयोजनतां व्रजेत् । ’ इति ॥

गौतमेनाप्युक्तं— ( ३ । १ । १९ )

‘ एनसि गुरुणि गुरुणि लघुनि लघूनि । ’ इति ।

एवमन्यान्यपि द्रष्टव्यानि । इति साधारणप्रायश्चित्तानि ।

अथ महापापसाधारणप्रायश्चित्तानि ।

शङ्खः— ( १७ । १-३ )

‘ नित्यं त्रिषवणस्नायी कृत्वा पर्णकुटीं वने ।

अथःसायी जटाधारी पर्णमूलफलशनः ॥



ग्रामं विशेद्धा भिक्षार्थं स्वकर्म परिकीर्तयेत् ।  
एककालं समश्नानो वर्षं द्वादशमे गते ॥  
रुक्मपतेयी सुरपञ्च ब्रह्मदा गुरुनन्दनगः ।  
व्रतेनैतन्न शुद्ध्यन्ति महा पातकिनस्त्रिमे ॥

शिववाक्यम्—( प. पु. सू. खं. ३८।१४९ )

‘ आराध्यमानं मां राम ! पठयेयुरिह सागरे ।

महापातकयुक्ता ये तेषां पापं विनश्यति ॥ ’

विष्णुः—( ३५-६ )

‘ अश्वमेधेन शुद्धयेयुमहापातकिनस्त्रिमे ।

पृथिव्याः सर्वतीर्थानां तथाऽनुसरणेन वा ॥ ’

महापापानुवृत्तौ च्यवनः—‘ एतेषां प्रायश्चित्तं भवति पृथिवीप्रदक्षिणा-  
मावर्त्तेत् ।’ स एव ‘ उभयशिरसं वा प्रदाय ब्राह्मणेभ्यः’ इति ।

—उभयशिरसमुभयतोमुखीम् ।

आपस्तम्बः—( १।९।२९।१०।-११ )

‘ अथाप्युदाहरन्ति ।

‘ स्तेयं कृत्वा सुरां पीत्वा गुरुदारान्नात्वा ब्रह्महत्यां च कृत्वा ।

चतुर्थकालमितभोजिनः स्युरपोभ्युपेयुः सवनानुकल्पम् ।

स्थानासनाभ्यां विरहन्त एते त्रिभिर्वर्षैरपपापं नुदन्ति । ’

महापापानुवृत्तौ कश्यपविश्वामित्रौ—( क. ८।६ )

‘ वत्सरत्रितयं कुर्यान्नरः कच्छं विशुद्धये ।

आत्मतुल्यं सुवर्णं च दद्याद्वा विप्रतुष्टिकृत् ॥

हिरण्यदानं गोदानं भूमिदानं तथैव च ।

नाशयन्त्याशु पापानि महापातकजान्यपि ॥ ’ इति ।

इति सर्वपातकसाधारणप्रायश्चित्तानि ॥

१ द्वादशम इत्यार्षम्, ‘धान्वन्तरं द्वादशमं त्रयोदशमेव च ॥ (भाष १।३।१०)  
इतिवत् । २ आगत्य मानवा राजन्’ इति मूले पाठः । कौर्मोऽपि—(पू. २१।  
४९, ५०) यत्त्वया स्थापितं लिङ्गं दृश्यन्तीदं द्विजातयः । महापातकसंयुक्ता-  
स्तेषां पापं विनश्यति ॥ अन्यानि चैव पापानि स्नातव्यान् महोदधौ ।  
सर्वनादेन लिङ्गस्य नाशं यान्ति न संशयः ॥’ ३ ब्रह्महत्यायकृत्वा’ इति पठित्वा  
‘ ब्रह्महत्याव्यतिरिक्तानि स्तेवादीनि कृत्वा ’ इति व्याख्यातं हरदत्तेन ।



## अथ पापभेदाः ।

विष्णुः—( ३३।३—५ )

‘ अतिपातकमहापातकानुपपातकोपपातकेषु प्रवर्तते । जातिभ्रंश-  
करेषु सङ्करीकरणेष्वपात्रीकरणेषु च । मलावहेषु प्रकीर्णकेषु च । ’

तत्र महापापान्याह भनुः—( ११।५४ )

‘ ब्रह्महत्या सुरापानं स्तेयं गुर्वगनागमः ।

महान्ति पातकान्याहुः संयोगं चैव तैः सह ॥ ’

—ब्रह्महत्या साक्षाद्विप्रमारणम् ।

अकामकृते तस्मिन् प्रायश्चित्तमाह याज्ञवल्क्यः—( ३।२४३ )

‘ शिरःकपाली ध्वजवान् भिक्षाशी कर्म वेदयन् ।

ब्रह्महा द्वादशाब्दानि मितभुक् शुद्धिमाप्नुयात् ॥ ’

—शिरःकपाली स्वहतविप्रशिरोस्थिधृक् । ध्वज आपोपितशव-

शिरा दण्डः ।

यत्तु मध्यमाङ्गिराः—( २।३६ )

‘ गवां सहस्रं विधिवत्पात्रेभ्यः प्रतिपादयेत् ।

ब्रह्महा विप्रमुच्येत सर्वपापेभ्य एव च ॥ ’ इति ।

तत्— ‘ द्विगुणं सवनस्थे तु ब्राह्मणे व्रतमादिशेत् ॥ ’ (याज्ञ. ३।२५२)

इत्येतद्वाक्यविहितद्विगुणव्रतचरणाशक्तविषयम् ।

यच्च शंखः— ‘ प्रमाप्य द्वादश संवत्सरान् षट् त्रीन् सार्द्धं संवत्सरं  
व्रतान्यादिशेत्तेषामन्ते गोसहस्रं तदर्थं तस्यार्द्धमर्द्धं च दद्यात्सर्वेषां  
वर्णानामानुपूर्व्येण ’ इति; तन्मातापितृभ्रातृगुर्वादिविषयम् । आनु-  
पूर्व्येणेति तु द्वादशाब्दषडब्दत्रयब्दसार्धाब्दानां गोसहस्रतदर्थतदर्थानां  
सर्वेषां वर्णानां शक्ताशक्तं बोधयति, न तु द्वादशाब्दादिव्रतचतुष्टयं  
गोसहस्रचतुष्टयसहितं ब्राह्मणादिवर्णचतुष्टयस्य । ’

‘ पर्वद्या ब्राह्मणानां तु सा राज्ञां द्विगुणा मता ।

त्रैगुणानां त्रिगुणा प्रोक्ता पर्वद्वयं व्रतं स्मृतम् ॥ ’ इत्यङ्गिरसा (३।१६)



‘शृङ्गा वा ब्राह्मणं हत्वा प्रायश्चित्तचतुष्टयम् ।’

इति भविष्यवचनेन च ब्राह्मणापेक्षयेतरवर्णानामधिकप्रायश्चित्तविधानात् । इदं च व्रतं यावज्जीवव्रताचरणाशक्तस्य ।

शक्तस्य तु भविष्यपुराण—

‘मातरं पितरं हत्वा सोदरं भ्रातरं तथा ।

गुरुं हत्वा श्रोत्रियं च आहिताग्निमथापि वा ।

यावज्जीवं व्रतं चीत्वा प्रतिहन्ता विशुद्ध्यति ।’ इति ।

एवं च यदापस्तम्बेनोक्तम्—(ध.सू. १।२४।११)

‘विप्रहाऽरण्ये कुटीं कृत्वा वाग्यतः शवशिरोध्वजः । शाणीय-  
तन्त्र्यामात्मन्युपरि जान्वाऽऽच्छादयेत् ’ इत्युपक्रम्य ‘एतदेव व्रत-  
मोत्तमादुच्छ्वासाच्चरेत् । ( २४ ) नास्मिंल्लोके प्रत्यापत्तिर्विद्यते ’  
( २५ ) इति; तन्मातापितृगुर्वादिवधविषयम् ।

मनुः—( ११ । ७४—७७ )

‘यजेत वाऽश्वमेधेन स्वर्जिता गोसवेन वा ।

अभिजिद्विश्वजिद्धयां वा त्रिवृताऽग्निष्टुताऽपि वा ॥

जपन्वाऽन्यतमं वेदं योजनानां शतं व्रजेत् ।

ब्रह्महत्यापनोदाय मितभुङ्क्ष्यतोन्द्रियः ॥

सर्वस्वं वा वेदविदे ब्राह्मणायोपपादयेत् ।

धनं वा जीवनायालं गृहं वा सपरिच्छदम् ॥

हविष्यभुग्वाऽनुसरेत्प्रतिस्रोतः सरस्वतीम् ।

जपेद्वा नियताहारस्त्रिःकृत्वो वेदसंहिताम् ॥ ’ इति ।

‘सर्वस्वं वा , धनं वा , गृहं वेति प्रायश्चित्तत्रयम् ।’

इति विज्ञानेश्वरः ( ३।२५९ ) । ‘उत्तरार्धं पूर्वार्धस्यैव शेषः, न  
स्वतन्त्रप्रायश्चित्तद्वयविधानार्थमिति सेवातिथिः । युक्तं चैतत्, कियत्सर्व-  
स्वमित्याकांक्षापूरणात् । अन्यथा पणादिसर्वस्वदानेऽपि शुद्धिः स्यात् ।

काश्यपः—( ८।६ )

‘आत्मतुल्यं सुवर्णं च दद्याद्वा विप्रमुष्टिकृतम् ।’ इति ।

एतेषां च प्रायश्चित्तानां व्यवस्थोक्ता भविष्ये—



‘जातिमात्रं यदा विप्रं हन्यादमतिपूर्वकम् ।  
वेदविद्यामिहोत्री च तदा तस्य भवेदिदम् ॥  
‘जपन्वाऽन्यतमं वेदं योजनानां शतं व्रजेत् ।’ इति ।  
तत्रैव—

‘जातिमात्रं यदा हन्याद्ब्राह्मणं ब्राह्मणो गृह ! ।  
वेदाभ्यासविहीनो वै धनवानग्निवर्जितः ॥  
प्रायश्चित्तं तदा कुर्यादिति पापविशुद्धये ।  
धनं वा जीवनायालं गृहं वा सपरिच्छदम् ॥’ इति ।  
एतस्मिन्नेव विषये पराशर आह—( १२ । ६५-७४ )

‘चातुर्विद्योपपन्नस्तु विधिवद्ब्रह्मघातके ।  
समुद्रसेतुगमनं प्रायश्चित्तं विनिर्दिशेत् ॥  
सेतुबंधपथे भिक्षां चातुर्वर्ण्यात्समाहरेत् ।  
वर्जयित्वा विकर्मस्थान् छत्रोपानद्विवर्जितः ॥  
अहं दुष्कृतकर्मा वै महापातककारकः ।  
गृहद्वारेषु तिष्ठामि भिक्षार्थी ब्रह्मघातकः ।  
गोकुलेषु च गोष्ठेषु ग्रामेषु नगरेषु च ॥  
तपोवनेषु तीर्थेषु नदीप्रस्त्रवणेषु च ।  
एतेषु ख्यापयेद्देनः पुण्यं गत्वा च सागरम् ॥  
ब्रह्महा विप्रमुच्येत स्नात्वा तस्मिन्महोदधौ ॥  
ततः पूतो गृहं प्राप्य कृत्वा ब्राह्मणभोजनम् ।  
दत्त्वा वस्त्रं पवित्राणि पूतात्मा प्रविशेद्गृहम् ॥  
गवां वाऽपि शतं दत्त्वा चातुर्विद्याय दक्षिणाम् ।  
एवं शुद्धिमवाप्नोति चातुर्विद्यानुमोदितः ॥’  
अत्र विशेष उक्तो भविष्ये—  
‘विध्यादुत्तरतो यस्य निवासः परिकीर्तितः ।  
पराशरमतं तस्य सेतुबंधनदर्शनम् ॥’ (परा. १२।७५ ) इति ।  
तत्रैव—

‘तिरस्कृतो यदा विप्रो ह्रियमाणो मृतो यदि ।

१ इमानि पराशरवचनानि मिताक्षरात् उद्धृतानि । मूलस्मृतौ तु मृयात् पाठभेदो दृश्यते ।



निर्गुणः सहसा क्रोधादृहक्षेत्रादिकारणात् ॥  
त्रैवार्षिकं व्रतं कुर्यात्प्रतिलोमां सरस्वतीम् ।  
गच्छेद्वापि विशुद्ध्यर्थं तत्पापस्येति निश्चितम् ॥ '

तत्रैव-

'अत्यर्थं निर्गुणो विप्रो ह्यत्यर्थं निर्गुणोपरि ।  
क्रोधाद्वै म्रियते यस्तु निर्निमित्तं तु भर्त्सितः ॥  
वत्सरत्रितयं कुर्यान्नरः कृच्छ्रं विशुद्ध्ये ।' इति ।  
एतस्मिन्नेव विषये निमित्तिनो निर्गुणत्वे तत्रैव-  
'केशश्मश्रुनखादीनां कृत्वा तु वपनं वने ।  
ब्रह्मचर्यं चरन् विप्रो वर्षेणैकेन शुद्ध्यति ॥' इति ।

षट्त्रिंशन्मते -

'षण्ढं वा ब्राह्मणं हत्वा शूद्रहत्याव्रतं चरेत् ।  
चान्द्रायणं वा कुर्वीत पराकट्यमेव वा ॥' इति ।

पतितविप्रवधे व्यासः-

'ब्रह्महाऽऽढत्रयं विप्र ! गायत्रीमभ्यसेत्सदा ।  
प्राणायामशतं कुर्यात्प्रत्यहं नियतः शुचिः ॥  
भिक्षाशी निवसेन्नित्यमरण्ये संयतेन्द्रियः ।  
षोडश ब्राह्मणान्विप्रो भोजयित्वा समाहितः ॥  
प्रयच्छेद्ब्रह्मशुमानि हिरण्यं वाऽपि शक्तिवः ।' इति ।

एतानि च प्रायश्चित्तान्यनुपेतब्राह्मणवधेऽपि ज्ञेयानि । ब्राह्मण्या-  
विशेषात् । तत्तु षडब्दं निर्गुणविप्रवधे षडब्दस्य वक्ष्यमाणत्वात् । एत-  
स्याप्युपनयनाभावेन निर्गुणत्वात् ।

कामतो विप्रवधे मंतुः - ( )

'प्राणान्तिकं तु यत्प्रोक्तं प्रायश्चित्तं मनीषिभिः ।  
तच्च कामकृतं प्राप्य विज्ञेयं नात्र संशयः ॥'



कालिकापुराणे—

‘ इयं विशुद्धिरुदिता प्रमाप्याकामतो द्विजम् ।

कामतो ब्राह्मणवधे जीवतो नास्ति निष्कृतिः ॥ ’

कामानुवृत्तावङ्गिराः—

‘ शरीरं न दहेद्यावद्ब्रह्महा पापकृत्तमः ।

तावत्तस्य न शुद्धिः स्याद्भगवान् मनुरब्रवीत् ॥ ’

मरणेऽशक्तस्यापवाद उक्तस्तेनैव—

‘ स्यात्त्वकामकृते यत्तद्विगुणं बुद्धिपूर्वके । ’ इति ।

मध्यमाङ्गिराः—

‘ विहितं यदकामानां कामात्तद्विगुणं भवेत् । ’ इति ।

क्वचित्तदपवादो भविष्ये—

‘ ब्राह्मणं जातिमात्रं तु कामतो विनिपात्य वै ।

चरेद्द्वादशवर्षाणि गुणी निर्गुणमेव हि ॥ ’ इति ।

तत्रैव—

‘ हत्वा तु प्रहरंतं वै ब्राह्मणं वेदपारगम् ।

कामतोऽपि चरेद्द्वीर ! द्वादशाब्दख्यमुत्तमम् ’ ॥

अकामतस्त्वर्द्धम् ।

श्रत्रियादीनां विशेषो भविष्ये—

‘ हत्वा तु क्षात्रियो विप्रं गुणाढ्यमिह कामतः ।

प्रायश्चित्तं चरेद्द्वीर ! विधिवत्कायशुद्धये ॥

लक्ष्यं शस्त्रभृतां वा स्याद्विदुषामिच्छयाऽऽत्मनः ।

प्रास्येदात्मानमग्नौ वा समिद्धे त्रिरवाक्शिराः ॥ ’

(म. स्मृ. ११/७३) इति ।

पतिताग्निषु विशेषमाह कात्यायनः— ( ३/४/४-५ )

‘ महापातकसंयुक्तो देवात्स्यादग्निमान्यदि ।

पुत्रादिः पालयेदग्नीन्युक्तं वा दोषसंक्षयात् ॥

१ ‘ निष्कृतिर्न विधीयते ’ ( ३१ । ८९ ) इति चतुर्थपादे पाठमेवेन मानवीये दृश्यत इदम् ।

२ ‘ नेदं मरणान्तिकम् ’ त्रिरिति नियमात् । उत्थायोत्थाय हि त्रिः पल्लवः । यदि देवाजीवति, तथाप्यसौ शुद्ध एव । इ० द०



प्रायश्चित्तं न कुर्याद्यः कुर्वन्वा म्रियन् यदि ।

गृहं निर्वापयेच्छ्रीतमस्वस्येत्सर्वमिच्छम् ॥ ' इति ।

पालनविधानात्पुत्रोऽभिहोत्रहोममपि कुर्यात् ।

उशनाः—

‘आहिताग्निस्तु यो विप्रो महापातकवान्भवेत् ।

प्रायश्चित्तैर्न शुद्धयेत् तदग्नीनां तु का गतिः ॥

वैशानं प्रक्षिपेत्तोये शालाग्निं शमयेद्बुधः ।’

पतितेनापि प्रायश्चित्तांगत्वेन संध्यावदनं कार्यम् ।

‘संध्याहीनोऽशुचिर्नित्यमनर्हः सर्वकर्मसु ।

यत्किञ्चित्कुरुते कर्म न तस्य फलभागभवेत् ॥’

इति ( २।२७ ) इक्षोक्तेः ।

आत्रेयप्रायश्चित्तमहापातकिनमुपक्रम्य

‘सम्यक्संध्यामुपासीत त्रिकालं स्नानमाचरेत् ॥’

इति स्मृतश्च ।

ब्रह्मवधव्रतमन्यत्राप्यतिदिशति याज्ञवल्क्यः— ( ३।२५१ )

‘यागस्थश्च त्रविद्घातो चरेद्ब्रह्महणि व्रतम् ।

गर्भहा च यथावर्णं तथात्रेयीनिपूदकः ॥’ इति ।

व्रतपदात्तदेवातिदिश्यते, न मरणम् । गर्भश्च विनायां संभूतः । जारजे तु ब्राह्मण्याभावान्न तद्वध इदं प्रायश्चित्तम्, किन्तु गोलकादिवधनिमित्तमिति निबन्धकृतः । यद्यप्याचार्यमते कुण्डगोलकादिषु ब्राह्मण्यमस्त्येव तथापि कुण्डगोलकादिवधप्रायश्चित्तमेव । अन्यथा तद्विधिर्व्यर्थः स्यात् ; एतच्च गर्भः स्त्रीपुंसपुंसकविशेषत्वेनाज्ञातश्चेत् । स्त्रीत्वेन ज्ञाते उपपातकप्रायश्चित्तम् । ब्राह्मण्यादिस्त्रीमात्रवधस्योपपातकत्वमिति विज्ञानेश्वरादयः ( ३।२५१ ) । नपुंसकत्वेन ज्ञाते षडवधप्रायश्चित्तं पूर्वमुक्तम् ।

आत्रेयीमाह वसिष्ठः— ( २०।४२-४३ )

‘रजस्वलासृतुस्नातामात्रेयीमाहुः । अत्र होष्यदपत्यं भवति ।’ इति ।

रजस्वला त्रिदिनम्, तदूर्ध्वं त्रयोदशेति षोडश । अत्र होष्यदिति

हेतुना वक्ष्याम्युदासः ।



यमस्तु -

‘जन्मप्रभृतिसंस्कारैः संस्कृता मंत्रवच्च या ।

गर्भिणी त्वथ वा या स्यात्तामात्रेयी विदुर्बुधाः ॥’ इति ।

विष्णुः—( ५०। ५-८ ) ‘एतन्महाव्रतं ब्राह्मणं हत्वा द्वादशवत्सरं कुर्यात् । यागस्थं क्षत्रियं वैश्यं गर्भिणीं रजस्वलां वा अत्रिगोत्रां वा ॥’ इति ।

यन्त्वगिराः—

‘आहिताग्नेर्द्विजातेस्तु हत्वा पत्नीमर्निदिताम् ।

ब्रह्महत्याव्रतं कुर्यादात्रेयीघ्नस्तथैव च ॥’ इति ।

सद्यागस्थपत्नीपरम् ।

‘सवनस्थां स्त्रियं हत्वा चरेद्ब्रह्महणि व्रतम् ।’

( १२।७४ )

इति पराशरोक्तेः ।

ब्रह्मवधव्रतं प्रक्रम्य मनुः—( ११।८८ )

‘उक्त्वा चैवानृतं साक्ष्ये प्रतिभ्य गुरुं तथा ।

अपहृत्य च निक्षेपं कृत्वा च स्त्रीसुहृद्वधम् ॥’ इति ।

विप्रवधफलिकैव साक्ष्यनृतोक्तिः । स्त्री सवनस्था ।

‘यथावर्णम्’ इत्यनुवृत्तौ याज्ञवल्क्यः—( ३।२५२ )

‘चरेद्ब्रतमहत्वापि धातार्थं चेत्समाहितः ।’

—अत्रातिदेशिकत्वात्पादोनमिति मदनादयः ।

अथ सवनस्थक्षत्रियादिवधे मनुः—( ११। १२७—१२८ )

‘अकामतस्तु राजन्यं विनिपात्य द्विजोत्तमः ।

ऋषभैकसहस्रा गा दद्याच्छुष्यार्थमात्मनः ॥’

‘उयब्दं चरेद्वा नियतो जटी ब्रह्महणो व्रतम् ।’

गोसहस्रं सवनस्थवधेऽतिधनाढ्यस्य तपस्यशक्तस्येति मेधातिथिः ।

‘वैश्यहाऽब्दं चरेदेतदद्याद्वैकशतं गवाम् ।

षण्मासान् शूद्रहाऽप्येतद्धेनूदद्याद्दशाथ वा ॥’ इति ।

कामतस्तु हारीतः—

‘ब्राह्मणः क्षत्रियं हत्वा षड्वर्षाणि व्रतं चरेत् ।



वैश्यं हत्वा चरेदेवं व्रतं त्रैवार्षिकं द्विजः ॥

शूद्रं हत्वा चरेद्वर्षे ऋषभैकादशाश्च गाः ॥ ' इति ।

श्रोत्रियवधे तु स एव—

‘तुरीयोनं क्षत्रियस्य वधे ब्रह्महणि व्रतम् ।

अर्द्धं वैश्यवधे कुर्यात्तुरीयं वृषलस्य तु ॥ ’

यमः— ( ५।५ )

‘कृच्छ्रातिकृच्छ्रं कुर्वीत चांद्रायणमथाचरेत् ।

दशसंख्याश्च गा दद्यादंगच्छेदो यदा भवेत् ॥ ’

—अंगच्छेद एतेषां समुच्चय इति शूलपाणिः ।

योगीश्वरः— ( ३।२९२ )

‘विप्रदण्डोद्यमे कृच्छ्रस्त्वतिकृच्छ्रो निपातने ।

कृच्छ्रातिकृच्छ्रोऽसृक्पाते कृच्छ्रोऽभ्यंतरशोणिते ॥ ’

—दंडः शस्त्रस्याप्युपलक्षकः ।

बृहस्पतिः— ( १।४३ )

‘काष्ठादिना ताडयित्वा त्वग्भेदे कृच्छ्रमाचरेत् ।

अस्थिभेदेऽतिकृच्छ्रं तु पराकं वाऽंगकर्तने ॥ ’

याज्ञवल्क्यः ( ३।२९१ )

‘गुरुं त्वंकृत्य हुंकृत्य विप्रं निर्जित्य वादतः ।

बध्वा वा वाससा क्षिप्रं प्रसाद्योपवसेद्दिनम् ॥ ’

सुमतुः — ‘देवर्षिगोब्राह्मणाचार्यमातापितृनरेंद्राणां प्रतिषेधने  
आक्रोशने जिह्वां दहेत्सहिरण्यं दद्यात् ’ इति । — एतदभ्यासविषयम् ।

यमः—

‘आबध्य ब्राह्मण कण्ठे प्रायश्चित्तं विधीयते ।

त्रिरात्रोपोषितः स्नात्वा प्रणिपत्य प्रसादयेत् ॥ ’

मिथ्याभिशंसने याज्ञवल्क्यः— ( ३।२८५ )

‘मिथ्याभिशंसने दोषो द्विःसमो भूतवादिनः ।

मिथ्याभिशस्तदोषं च समादत्ते मृषा वदन् ॥ ’

प्रायश्चित्तनाह वसिष्ठः— ( २३।३३ )

‘ब्राह्मणमनृतेनाभिशप्य पतनीयेनापतनीयेन वा मासमन्वयः शुद्ध-  
वतीरावर्तयेत् ।’ शुद्धवतीः ‘एतोन्निन्द्रम् ’ (ऋक्सं. ६।६।३१) इत्याद्याः ।



याज्ञवल्क्यः—( ३।२८५ )

‘ महापापोपपापाभ्यां योऽभिशंसैन्मृषा परम् ।

अन्भक्षो मासमासीत स जायी नियतैर्द्विनः ॥ ’

इदमुपपापाभिशापे आवृत्ते, सकृच्च महापापाभिशांसने । गुरुविषये कामतः तदावृत्तौ तु शंखलिखितौ — ‘ नास्तिकः कुतत्रः कूटव्यवहारी ब्राह्मणवृत्तिप्रो मिथ्याभिशांसी चेत्येते षड्वर्षाणि ब्राम्हणगृहेषु भैक्षं चरेयुः । संवत्सरं भौतभैक्ष्यमश्रीयुः षण्मासान्वा गा अनुगच्छेयुः’ इति । एतत्सजातीयेन सजातीयेऽभिशस्ते ।

विजातीये तु—

‘ प्रातिलोम्यापवादे तु द्विगुणस्त्रिगुणो दमः ।

वर्णानामानुलोम्ये तु तस्मादूर्द्धादूर्द्धहानितः ॥ ’ ( २।२०७ )

इति याज्ञवल्क्योक्तं दण्डानुरूपं बोध्यम् ।

अथ प्रसंगान्मिथ्याभिशास्तस्य याज्ञवल्क्यः—( ३।२८६ )

‘ अभिशस्तो मृषा कृच्छ्रं चरेदग्नेयमेव वा ।

निर्वपेत्तु पुरोडाशं वायव्यं पशुमेव च ॥ ’

एतदुपपातकविषयम् । अतिपातके तु ‘ एतेनाभिशस्तो व्याख्यातः ’ इति वासिष्ठं ( २३।३१ ) मासमन्भक्षणम् । पापे महापापे च पैठीनसिः— ‘ अनृतेनाभिशस्यमानः कृच्छ्रं मासं चरेत् पातकेषु । महापातकेषु द्विमासं कृच्छ्रम् ’ इति ।

जातिमात्रक्षत्रियादिवधे तु मनुः—( ११।१२६ )

‘ तुरीयो ब्रह्महत्यायाः क्षत्रियस्य वधे स्मृतः ।

वैश्येऽष्टमांशो वृत्तस्थे शूद्रे ज्ञेयस्तु षोडश ॥ ’ इति ।

क्षत्रियस्य वधं कृत्वा चरेच्चान्द्रायणत्रयम् ।

वैश्यस्य तु द्वयं कुर्याच्छूद्रस्यैन्दवमेव तु ॥ ’

अस्मिन्नेव विषये मनूक्तानि त्रैमासिकद्वैमासिकमासिकान्युपपातक-सामान्यप्रायश्चित्तानि ज्ञेयानि । अकामतस्तु याज्ञवल्क्यीयं त्रिरात्रो-

१ वृत्तशब्देन चात्र गुणादिकमुच्यते । ‘ गुरुपूजा घृणा शौचं सत्यमिन्द्रिय-निग्रहः । प्रवर्तनं हितानां च तत्सर्वं वृत्तमुच्यते’ ॥ इति मनुस्मरणात् ।—मिताक्षरा ।



पवाससहितमृपभैकादशगोदानम्, मासं पंचगव्याशनम्, कृच्छ्राति-  
कृच्छ्रौ चेति क्रमात् ज्ञेयम् । न चैषां सामान्यविहितत्वाद्विशेषविहितैः  
प्रायश्चित्तैर्वाधः । 'स्त्रीशूद्रविद्वक्षत्रवध' इति क्षत्रियादिवधस्योपपातक-  
त्वोक्तेरानर्थक्यापातात् । एवं सर्वेष्वप्युपपातकेषु सामान्यविशेष-  
विहितानां व्यवस्था ज्ञेया ।

पराशरः— ( ६।१८ )

‘वैश्यं शूद्रक्रियासक्तं विकर्मस्थं द्विजोत्तमम् ।

हत्वा चांद्रायणं तस्य त्रिंशद्वाश्चैव दक्षिणा ॥’ इति ।

—द्विजोत्तमः पतितो विप्रः क्षत्रियश्चेति माधवः ।

अथ धनहर्तृप्रेतक्रियाया अकरणे शंखः— ( १७।६१ )

‘प्रेतस्य प्रेतकार्याणि अकृत्वा धनहारकः ।

वर्णानां यद्वधे प्रोक्तं तद्रतं प्रयतश्चरेत् ॥’

अज्ञानादुर्वृत्तक्षत्रियादिवधे तु संवर्त्तः— ( १२९ )

‘निहत्य क्षत्रियं मोहाग्निभिः कृच्छ्रैर्विशुध्यति ।’

तथा—

‘कृच्छ्रातिकृच्छ्रौ कुर्वीत स नरो वैश्यघातकः ।

कुर्याच्छूद्रवधे विप्रः कृच्छ्रं सांतपनं तथा ॥’ इति ।

पराशरः— ( ६।१६ )

‘शिल्पिनं कारुकं शूद्रं स्त्रियं वा यस्तु घातयेत् ।

प्राजापत्यद्वयं कृत्वा वृषैकादश दक्षिणा ॥’ इति ।

एतानि तु प्रायश्चित्तानि क्षत्रियादिहन्तुर्विप्रस्यैव । क्षत्रियादेः  
सजातीयवधे तु पादपादन्यूनम् । वैश्यस्य क्षत्रियवधे द्विगुणम् ।  
शूद्रस्य विद्वक्षत्रिययोर्वधे द्विगुणं त्रिगुणं वेत्युक्तं प्राक् ।

व्यभिचारोत्पन्नवधे तु याज्ञवल्क्यः— ( ३।२६२ )

‘चांद्रायणं चरेत्सर्वानवकृष्टान्निहत्य तु ।’

—अवकृष्टा व्यभिचारजाः ।



हारीतः— २०।७१ )

‘ चण्डालवधप्राप्तिर्ब्राह्मणस्य भवेद्यदि ।

कारयेद्वा दशं कृच्छ्रं तप्तकृच्छ्रं ततो भवेत् । ’ इति ।

अंगिराः— ।

‘ सर्वोत्पन्नानां गमने भोजने च प्रमापणे ।

पराकेण विशुद्धिः स्यादित्यांगिरसभाषितम् ॥ ’ इति ।

—एतदज्ञानतो वधे । ज्ञानतरतु चांद्रायणमिति विज्ञानेश्वरः ।

विपरीतमिति तु माधवः ।

तदाह लौगाक्षिः—

‘ हनने प्रतिलोमानां शूद्रजा ।। कथं भवेत् ।

ज्ञानपूर्वे पराकः स्यादज्ञानादैनद्वं तथा ॥ ’ इति ।

चांद्रायणं द्विविधमष्टधेनुकं त्रिधेनुकं च । पराकोऽपि पंचधेनुकस्त्रि-  
धेनुकश्चेति द्विविधः । तत्र ज्ञाने महतोश्चान्द्रायणपराकयोर्निवेशः,  
अज्ञानतस्तु अल्पयोरिति ग्रन्थयोरविरोधः ॥

यत्तु ‘मासा’ इत्यनुवृत्तौ ब्रह्मगर्भः - ‘अन्तरप्रभवाणां तु सूतादीनां  
चतुर्द्विषट्’ इति, तत्कामतोऽभ्यासविषयम् । तत्र सूतस्य वधा-  
भ्यासे षण्मासाः । वैदेहकस्य चत्वारः । चण्डालस्य द्वौ । मागधस्य  
चत्वारः । क्षत्तुरायोगवस्य च द्वौ ति ॥

श्वपाकं चण्डालयोश्चौरयोर्वधे तु देवलः—

‘ चौरः श्वपाकश्चण्डालो विप्रेणाभिहतो यदि ।

अहोरात्रोषितो भूत्वा घृतं प्राश्य विशुद्ध्यति ॥’ इति ।

अथ स्त्रीवधे हारीतः—(२०।११-१५) ‘षड्वर्षाणि राजन्ये, त्रीणि  
वैश्ये, अध्यर्द्धं शूद्रे, क्षत्रियवद्ब्राह्मणीषु, वैश्यवत् क्षत्रियासु, शूद्रव-  
द्द्वैश्यासु, शूद्रार्द्धमित्तरासु ।’

शूद्रार्द्धं नवमासिकम् । इतरासु शूद्रासु । एतच्च श्रीत्रियपत्न्या गुण-  
धर्त्याः कामतो वधविषयम् । सप्ततमातृभगिनीदुहितृस्तृषात्मपत्न्याद्यति-  
प्रत्या नन्नावव विषयं च । सप्ततभगिनीपितृष्वसृमातृष्वसृमातुलानी-



पितृव्यपत्नीभ्रातृभार्याश्वश्रूणां वधेऽप्येतान्येव पादोनानि । सपिण्डास-  
गोत्राणां वधेऽर्हन्ति । आसामेव श्रोत्रियपत्नीत्वादिगुणविशेषे  
तत्तत्प्रायश्चित्तं द्विगुणं कल्प्यमिति निबन्धकृतः । आसामेवाकामतो  
वधे त्वेतदेवार्द्धं कल्प्यम् ।

यत्तु गौतमः— ( ३।४।१६-१७ )

‘शूद्रे संवत्सरं वृषभैकादशाश्च गा दद्यात् । अनात्रेय्यां चैवम्’ इति ,  
तदगुणविप्रमात्रपत्नीवधविषयम् ।

यत्तु शातातपः— ( २४ )

‘स्त्रीघाती कृच्छ्रं षण्मासम्’ इति, तदत्रैवाकामतो द्रष्टव्यम् ।  
प्रतिलोमात्प्रसूतानां ब्राह्मण्यादीनामकामतो वधे योगीश्वरः— ( ३।२६८ )

‘दुर्वृत्तब्रह्मविदक्षत्रशूद्रयोषाः प्रमाप्य तु ।

दृतिं भुतुर्वस्तमविं क्रमादद्याद्विशुद्धये ॥

—दृतिश्चर्मकोशः । वस्तः छागः । अविर्मेघः ।

व्याघ्रस्तु—

‘चतुर्णामपि वर्णानां नारीर्हत्वाऽनवस्थिताः ।

शङ्खशुक्तयजमेषांश्च क्रमादद्याद्विशुद्धये ॥’ इति ।

अत्र शङ्खशुक्ती अजापेक्षयाऽधिकमूल्ये ज्ञेये । द्रव्यादिदाने सुवर्ण-  
मपि दक्षिणा देयेत्यपराकै ।

कामतस्त्वाह ब्रह्मगर्भः—

‘प्रतिलोमप्रसूतानां स्त्रीणां मासावधि स्मृताः ।

अन्तरप्रभवाणां च सूतानां तु चतुर्द्विषट् ॥’

ब्राह्मणीक्षत्रियावैश्यानां वधे क्रमेण षट्चतुर्द्विसङ्ख्या मासा इत्यर्थः,  
शूद्रायां त्वेकः । अन्तरप्रभवाणामिति व्याख्यातम् ।

वैश्यावधे किञ्चिद्देयम्, ‘वैशिकेन किञ्चित्’ इति गौतमोक्तेः  
( ३।४।२७ ) । किञ्चित् जलम् । ‘शूद्रायामविकं वैश्यां हत्वा दद्याज्जलं  
नरः’ इत्याङ्गिर उक्तेः । अपराकै तु— गौतमीये वैश्ये किञ्चिन्न देय-  
मित्यर्थं कृत्वा आङ्गिरसे ‘वैश्यां हत्वा जलं स्पृशेत्’ इति पठितम् ।

१ वैशिकेन वैश्याकर्मणा जीवन्त्यां ब्रह्मवन्ध्यां हतायां किञ्चिद्देयम् ; ‘अष्टमुष्टि  
भवेत्किञ्चित् —’ इत्येतत् हरदत्तः ।



सकृन्व्यभिचारित्विप्रादिवधे प्रचेताः— ‘अनृतुमतीं ब्राह्मणीं हत्वा कृच्छ्राब्दं षण्मासान्वेति । क्षत्रियां हत्वा षण्मासान्मासत्रयं वेति । वैश्यां हत्वा मासत्रयं सार्द्धमासं वेति । शूद्रां हत्वा सार्द्धमासं विंशत्यहानि वेति ।’

योगीश्वरोऽपि— ( ३।२६९ )

‘अप्रदुष्टां स्त्रियं हत्वा शूद्रहत्याव्रतं चरेत् ।’

शूद्रहत्याव्रतं योगीश्वरोक्तं ( ३।२६७ ) षण्मासिकं, दशधेनुदानं वा । अत्र षण्मासिकमज्ञानाद्ब्राह्मणीवधे ज्ञानान् क्षत्रियावधे च । ज्ञानाद्वैश्यावधे दशधेनुदानमिति विज्ञानेश्वरः ( ३।२६९ ) ।

कवचित्तु स्त्रीवधे प्रयोजकस्य प्रायश्चित्ताभावमभ्युदयं चाहापरार्के व्यासः—

‘अकामतः स्त्रियं हत्वा ब्राह्मणीं वैश्यवच्चरेत् ।

कामतो द्विगुणं प्रोक्तं प्रदुष्टायां न किञ्चन ॥

पुण्यान् लोकानवाप्नोति शूद्रगां यस्तथा नयेत् ।

पतिप्रीमथ भर्तृप्रीं ता हि सङ्करकारिणीः ॥’

अथ गोवधे मनुः— ( ११।१०८-११६ )

‘उपपातकसंयुक्तो गोघ्नो मासं यवान्पिबेत् ।

कृतवापो वसेद्गोष्ठे चर्मणा तेन संवृतः ॥

चतुर्थकालमश्रीयद्क्षारलवणं मितम् ।

गोमूत्रेणाचरेत्स्नानं द्वौ मासौ नियतेन्द्रियः ॥’

१ चतुर्थकालमिति— अन्नपानं प्रतिदिनं कालद्वये स्वीक्रियते । ‘तस्माद्विरहो मनुष्येभ्य उपहियते प्रातश्च सायं च’ इत्याम्नातत्वात् । तथा प्रातर्भुक्तवतः सायं द्वितीयः कालः, परेषु प्रातः कालस्तृतीयः, तत्रैव सायं चतुर्थः कालः । ( तै. आ. टी. १।३२ ) एकाहं भुक्त्वा द्वितीयेऽहि सायं अश्रीयत्— इत्यर्थः । अपराहो वा चतुर्थकालः, ‘लेखाप्रमृत्यथादित्ये त्रिमुहूर्तगते रवौ । प्रातस्तु स स्मृतः कालो भागश्चाहः स पञ्चमः ॥ सप्तवह्निमुहूर्तस्तु मध्याहस्तत्समः स्मृतः । ततश्चतुर्मुहूर्तास्तु अपराहो विधीयते ॥ पञ्चमो दिनभागो यः स सायाह इति स्मृतः ।’ इति सिन्धुटीकोदाहृतपराशरादिवचनात् ॥ —प्रा. त.



दिवानुगच्छेत्ता गास्तु तिष्ठन्नुर्ध्वं रजः पिबेत् ।  
 शुश्रूषित्वा नमस्कृत्वा रात्रौ वीरासनं वसेत् ॥  
 तिष्ठन्तीष्वनुतिष्ठेत्तु व्रजन्तीष्वप्यनुव्रजेत् ।  
 आसीनासु तथासीनो नियतो वीतमत्सरः ॥  
 आतुरामभिषिक्तां वा चौरव्याघ्रादिभिर्भयैः ।  
 पतितां पङ्कलग्नां वा सर्वप्राणैर्विमोचयेत् ॥  
 उष्णे वर्षति शीते वा मारुते वाति वा भृशम् ।  
 न कुर्वीतात्मनस्त्राणं गोरकृत्वा तु शक्तितः ॥  
 आत्मनो यदि वाऽन्येषां गृहे श्रेत्रेऽथ वा खले ।  
 भक्षयन्तीं न कथयेत्पिबन्तं चैव वत्सकम् ॥  
 अनेन विधिना यस्तु गोव्तो गा अनुगच्छति ।  
 स गोहत्याकृतं पापं त्रिभिर्मासैर्व्यपोहति ॥  
 वृषभैकादशा गास्तु दद्यात्सुचरितव्रती ।  
 अविद्यमाने सर्वस्वं वेदविद्भ्यो निवेदयेत् ॥' इति ॥

—यवान गोमूत्रपक्वान् 'गोमूत्रेण यवागं कृताम्' इति व्यासोक्तेः ।  
 कृतवापः सशिखं कृतवपनः । 'सशिखं वपनं कृत्वा' इति  
 (८।३९बृ.प.८।१२४)पराशरोक्तेः ॥

अत्राद्येन श्लोकेनैकं व्रतमुक्तम्, द्वितीयेनापरम्, अवशिष्टश्लोकै-  
 स्तृतीयमिति व्रतत्रयं क्रमाच्छ्रद्धक्षत्रियविप्रस्वामिकगोवधेषु व्यवस्थाप्यम् ।  
 विप्रस्वामिकगोवध एवानुमन्त्रानुग्राहकसाक्षात्कर्तृषु वेति विज्ञानेश्वरा-  
 दयः । उक्तावयवत्रयमेकमेव षाण्मासिकं व्रतमिति केचित् । युक्तं चेदम् ।

'एतदेव व्रतं कुर्युरुपपातकिनो द्विजाः ।' (१.१।११७) इति ।

मनुनैकत्वेन परामर्शात् । तच्च कामतो गुणवद्विप्रस्वामिकगोवध-  
 विषयम् ।

याज्ञवल्क्यः— (३।२६३—३६४)

'पञ्चगव्यं पिबन् गोत्रो मासमासीत संयतः ।

गोष्ठेशयो गोऽनुगामी गोप्रदानेन शुध्यति ॥

१ वीरासनं भित्त्यायनाश्रित्योपवेशनम् । उत्थितस्तु दिवा तिष्ठेदुपविष्टस्तथा  
 निशि । एतद्वीरासनं प्रोक्तं— (अ. पु. १.७.१।४) इति परिभाषितं त्वत्र न विव-  
 क्षितम्, रात्रिप्रहणात् ।



कृच्छ्रं चैवातिकृच्छ्रं च चरेद्वाऽपि समाहितः ।

दद्यान्निरात्रं वोषोष्य वृषभैकादशास्तु गाः ॥' इति ।

—एतच्च मनूक्तविषय एवाकामतो ज्ञेयम् ।

न्यात्रः—

‘ गां चेद्धन्यान्नरः कामात्पणसप्तशतं तथा ।

श्रोत्रियाय दरिद्राय दद्याच्छुष्यर्थमात्मनः ॥' इति ।

यत्तु शङ्कः— (१७।९)

‘ पादं तु शूद्रहत्यायामुदक्यागमने तथा ।

गोवधे च तथा कुर्यादग्न्यागमने तथा ॥' इति ।

तच्छ्रोत्रियकुटुम्बविप्रस्वामिककपिलकर्माङ्गभूतगोवधपरम् ।

अत एव बृहस्पतिः— (३।६)

‘ गर्भिणीं कपिलां दोग्ध्रीं होमधेनुं च सुव्रताम् ।

खड्गादिना घातयित्वा द्विगुणं व्रतमाचरेत् ॥' इति ।

इति विशिष्टायां गवि प्रायश्चित्तविशेषमाह । अत एव प्रचेतसा—  
'स्त्रीगर्भिणीगौगर्भिणीबालवृद्धवधेषु भ्रूणहा भवति ' इति ब्रह्महत्याव्रत-  
मतिदिष्टम् ।

अस्मिन्नेव विषये यमः— (५।१९)

‘ गोसहस्रं शतं वापि दद्यात्सुचरितव्रतः ।

अविद्यमाने सर्वस्वं वेदविद्भयो निवेदयेत् ॥ ' इति ।

गोगर्भवधे तु षट्त्रिंशन्मते विशेष उक्तः—

‘ पाद उत्पन्नमात्रे तु द्वौ पादौ दृढतां गते ।

पादोनं व्रतमुद्दिष्टं हत्वा गर्भमचेतनम् ॥

अंगप्रत्यंगसम्पूर्णं गर्भे चेतःसमन्विते ।

द्विगुणं गोव्रतं कुर्यादेषा गोघ्नस्य निष्कृतिः ॥ ' इति ।

बृहस्पचेताः—

‘ एकवर्षे हते वत्से कृच्छ्रपादो विधीयते ।

अबुद्धिपूर्वं पुंसः स्याद्विपादस्तु द्विहायने ।

त्रिहायने त्रिपादः स्वात्प्राजापत्यमतः परम् ॥ ' इति ।

एतच्च प्रायश्चित्तमल्पत्वादबुद्धिपूर्वकाधमसंबन्धिगोवधविषयम् ।



यमः— ( ४८-४९, ६१ )

‘ काष्ठलोष्टादिभिर्गावः शस्त्रैर्वा निहता यदि ।

प्रायश्चित्तं कथं तत्र शस्त्रे शस्त्रे विधीयते ॥

काष्ठे सांतपनं कुर्यात्प्राजापत्यं तु लोष्टके ।

तप्तकृच्छ्रं तु पाषाणे शस्त्रे वाऽप्यतिकृच्छ्रकम् ॥

प्रायश्चित्ते ततश्चीर्णे कुर्याद्ब्राह्मणभोजनम् ।

त्रिंशद्वा वृषभं चैकं दद्यात्तेभ्यश्च दक्षिणाम् ॥ ’ इति ।

संवर्तः— ( १३८× परा. ९।४९ )

‘ एका चेद्वहुभिः काचिदैवाद्वयापादिता यदि ।

पादं पादं तु हत्यायाश्चरेयुस्ते पृथक्पृथक् ॥ ’ इति ।

१ ‘ एका चेदित्युपलक्षणम् । अतो बहुभिर्द्वयोर्बहूनां च व्यापादने प्रतिपुरुषं पादद्वयं पादोनं वा कल्पनीयम् — इति मिताक्षरा ।

वस्तुतस्तु— एकाधिकानामेकैकपुरुषस्यैकप्रयत्नजन्यवधे ‘ व्यापन्नानां बहूनां’ ( सं. १३५ ) इति वचनात् एकैकपुरुषस्य द्विपादं कृत्वा प्रायश्चित्तम्, प्रयत्नभेदे तु ‘ गोघ्नवद्विहितः कल्पश्चान्द्रायणमथापि वा । अभ्यासे तु तयोर्भूयः’ इत्यनेन तन्त्रताया अभावात् प्रत्येकं प्रतिपुरुषं द्विपादा वृत्तिरिति ।

एतच्चाकामतो वधे द्रष्टव्यम्, दैवादिति विशेषणोपादानात् । कामकारे बहूनामपि प्रत्येकं कृत्स्नदोषसम्बन्धात् पूर्णप्रायश्चित्तं युक्तम् सत्रिणां फलमिव । प्रतिपुरुषं कृत्स्नव्यापारसमवायात्; ‘ एकं घृतां बहूनां च यथोक्ताद्विगुणो दमः ।’ ( या. २।२२१ ) इति प्रत्येकं दण्डे द्वैगुण्यदर्शनाच्चेति मिताक्षरा ।

वस्तुतस्तु— सर्वत्र पापे ‘ स्यात्त्वकामकृते यत्तु द्विगुणं बुद्धिपूर्वके ।’ इत्यङ्गिरो-वचनेनाज्ञानात् ज्ञाने द्वैगुण्यदर्शनादत्रापि ज्ञाने द्विपाद एव युक्तः, सत्रे तु ‘ सप्तादशावरा ऋद्धिकामाः सत्रमुपासीरन् ’ इति श्रवणात्तथा । ‘ एवं घृताम् ’ इति वचनं तु गोवधातिरिक्तविषयम् । गोवधे ‘ एका चेत् ’ इत्युपदेशेन ‘ दण्डवत् प्रायश्चित्तानि भवन्ति’ इत्यतिदेशानवसरात् । तदवसरे तु प्रत्येकं पूर्णप्रायश्चित्त-द्वैगुण्यं स्यात्, न पूर्णप्रायश्चित्तमात्रम् — प्रा. तत्त्वम् ।

हन्तृबहुत्वे यस्य प्रहारेण हता, तस्याधिकप्रायश्चित्तप्रकर्षणार्थमुपायमाह परा-शरः— ( ९।४७ ) ‘ एको हतो यैर्बहुभिः संमेतैर्न ज्ञायते यस्य हतोऽभिघातात् । दिव्येन तेषामुपलभ्य हन्ता निवर्तनीयो नृपसन्नियुक्तैः ॥ ’ इति बहुजनप्रहारैर्मृतौ यदीयः प्रहारः प्राणविश्रोगनिमित्तन ज्ञातः, तत्र तुलाभ्यादिदिव्येन तं निश्चित्य समूहात् पृथक्कृत्य संपूर्णं गोहत्याव्रतं कारयेत् ।— प्रा.मु.



—यादृग्विधगोहत्यायां यद्वतमुपदिष्टं तस्य पादमित्यर्थः ।

आपस्तम्बः— ( १।१८ )

‘ पाषाणैर्लकुटैर्वाऽपि शस्त्रेणान्येन वा बलात् ।

निपातयन्ति ये गास्तु कृत्स्नं कुर्युर्व्रतं हि ते ॥

तथैव बाहुजंघोरुपार्श्वग्रीवादिमोटनैः ॥ ’ इति ।

—लकुटं दंडः ।

‘ अंगुष्ठमात्रस्थूलस्तु बाहुमात्रप्रमाणतः ।

आर्द्रस्तु सपलाशश्च दंड इत्यभिधीयते ॥ ’

(परा. ९।१० ल. अ. २।८)

इति पराशरोक्ताधिकप्रमाणेऽस्यापि स्थलविशेषे दोषविशेषहेतुत्वमस्त्येव ।

पराशरः— ( ९।२ )

‘ दंडादूर्ध्वं यदन्येन प्रहाराद्यदि घातयेत् ।

प्रायश्चित्तं तदा प्रोक्तं द्विगुणं गोवधे चरेत् ॥ ’ इति ।

स एव— ( ९।११-१२ )

‘ मूर्च्छितः पतितो वाऽपि दंडेनाभिहतः स तु ।

उत्थितस्तु यदा गच्छेत्पञ्च सप्त दशैव वा ॥

प्रासं वा यदि गृह्णीयात्तोयं वाऽपि पिबेद्यदि ।

पूर्वं व्याध्युपसृष्टश्चेत्प्रायश्चित्तं न विद्यते ॥’ इति ।

पराशरः— ( ९।३ )

‘ रोधबंधनयोक्ताणि घातश्चेति चतुर्विधम् ’ इति ।

स एव— ( ९।५-१० )

‘ गोवाटे वा गृहे वाऽपि दुर्गेष्वथ समस्थले ।

नदीष्वथ समुद्रेषु अन्येषु च नदीमुखे ॥

दग्धदेशे मृता गावः स्तंभनाद्रोध उच्यते ।

योक्तादामकदोरैश्च कण्ठाभरणभूषणैः ॥

गृहे वाऽपि वने वाऽपि बद्धा स्याद्गौर्मृता यदि ।

तदेव बंधनं विद्यात्कामाकामकृतं च यत् ॥



इले वा शकटे पंक्तौ पृष्ठे वा पीडितो नरैः ।

गोपतिर्मृत्युमाप्नोति योक्तो भवति तद्वधः ॥

मत्तः प्रमत्त उन्मत्तश्चेतनो वाऽप्यचेतनः ।

कामाकामकृतक्रोधो दण्डैर्हन्यादथोपलैः ॥

प्रहृता वा मृता वापि तद्धि हेतुर्निपातने ॥ ' इति ।

आपस्तम्बः— ( १।१८ )

‘ दमने दामने चैव रोधे संघातयोजने ।

नस्तः सकलपाशैर्वा मृते पादोनमाचरेत् ॥ ’

—दामनं मेढिवन्धनम् ।

संवर्तः— ( १३५ )

‘ व्यापन्नानां बहूनां तु रोधने बन्धनेऽपि वा ।

भिषङ्गिथ्योपचारे च द्विगुणं गोव्रतं चरेत् ॥ ’ इति ।

व्यासः—‘ औषधं लवणं चैव पुण्या ( हृद्य ) र्धमपि भोजनम् ।

अतिरिक्तं न दातव्यं काले स्वल्पं तु दापयेत् ॥

अतिरिक्ते विपत्तिश्चेत्कृच्छ्र ( मेव ) पादो विधीयते ।’

अपवादमाह स एव— ( आप. १।११-१२ )

‘ औषधे तु न दोषोऽस्ति स्वेच्छया पिबतो यदि ।

अन्यथा दीयमाने तु प्रायश्चित्तं न संशयः ॥ ’ इति ।

एतत्स्वनभिज्ञस्य । अभिज्ञस्य तु न दोषः ।

यथाह संवर्तः— ( १३७ आप. १।३२ परा. ९।४४ )

‘ यंत्रणे गोचिकित्सार्थे गूढगर्भविमोचने ।

यत्ने कृते विपत्तिः स्यान्न स पापेन लिप्यते ॥ ’

—यंत्रणं व्याध्यादिनिर्यातनार्थं संदंशादिप्रवेशनम् ।

तथा— ( १३९ )

‘ दाहच्छेदशिराच्छेदभेदनैरुपकुर्वताम् ।

द्विजानां गोहितार्थं तु प्रायश्चित्तं न विद्यते ॥ ’ इति ।

पराशरोऽपि— ( ९।४३ )

‘ ग्रामघाते शरीरेण वेदमभंगनिपातने ।

अतिवृष्टिहृत्तानां च प्रायश्चित्तं न विद्यते ॥ ’ इति ।



तथा—

‘कूपखाते च धर्मार्थे गृहदाहे च या मृताः ।

ग्रामदाहे तथा घोरे प्रायश्चित्तं न विद्यते ॥’ इति ।

एतच्च बन्धनादिरहितस्यैव कथंचिद्दहनादिविषयम् ।

इतत्र त्वापस्तम्बः— ( ३।१६ )

‘कांतारेष्वथ दुर्गेषु गृहदाहे खलेषु च ।

यदि तत्र विपत्तिः स्यात्पाद एको विधीयते ॥’ इति ।

पराशरः— ( ९।३० )

‘दहनात्तु विपद्येत अनङ्गान् योऽप्यत्रितः ।

उक्तं पराशरेणैव ह्येकपादं यथाविधि ॥’ इति ।

बल्ललादिनाऽन्येन कारिते रोधादौ त्वापस्तम्बः— ( १।१६ )

‘पादमेकं चरेद्रोधे द्वौ पादौ बन्धने चरेत् ।

योजने पादहीनं स्याच्चरेत्सर्वं निपातने ॥’ इति ।

पराशरः— ( ८।१ )

‘गवां बन्धनयोक्त्रैस्तु भवेन्मृत्युरकामतः ।

अकामकृतपापस्य प्राजापत्यं विनिर्दिशेत् ॥

प्रायश्चित्ते ततश्चीर्णे कुर्याद्ब्राह्मणभोजनम् ।

अनङ्गसहितां गां च दद्याद्विप्राय दक्षिणाम् ॥’ इति

व्यासः— ( आप. १।१६ )

‘कंठाभरणदोषेण विपत्तिर्याऽत्र गोर्भवेत् ।

गोघ्नोऽर्द्धं तु चरेत्तत्र भूषणार्थं हि तत्स्मृतम् ॥’ इति

आपस्तम्बेनातिदाहादौ विशेष उक्तः— ( १।२४ )

‘अतिदाहातिवाहाभ्यां नासिकाभेदने तथा ।

नदीपर्वतसंरोधे मृते पादोनमाचरेत् ॥’

१ एतद्वचनं यमस्येति भवदेवमदृष्टः— प्रा. त.

२ रोधः क्षीणाद्या गोराहारप्रचारनिर्गमविशेषः । बन्धनमयथाबन्धना  
कन्धनं च । योजनं हलशकटादौ योजनम्, तत्रातिवाहादिनेति शेषः ।  
कूपापटादिषु इति भवदेवः । प्रा. त.



अत्रापवादमाह पराशरः— ( ९।२७ )

‘ अन्यत्राङ्गनलक्ष्मभ्यां वाहने मोचनेऽपि वा ।

सायं सङ्गोपनार्थं च न दुष्येद्रोधबन्धने ॥’ इति ।

स एव— (९।२९)

‘ अतिदाहे चरेत्पादं द्वौ पादौ वाहने चरेत् ।

नासिक्ये पादहीनं तु चरेत्सर्वं निपातने ॥’ इति ।

तथा— (हा. १९।१०)

‘ नासामेदनदाहेषु कर्णच्छेदनबन्धने ।

अतिदोहातिवाहाभ्यां कृच्छ्रं चान्द्रायणं चरेत् ॥’ इति ।

तत्कपिलत्वाद्यनेकगुणवद्विषयमिति ।

स्वामिनो गोरुपेक्षणे प्रायश्चित्तमाह व्यासः— (३।३९—४१)

‘ जलौघपल्वले मग्ना मेघविशुद्धताऽपि वा ।

श्वभ्रे वा पतिताकस्माच्छ्वापदेनापि भक्षिता ॥

प्राजापत्यं चरेत्कृच्छ्रं गोस्वामी व्रतमुत्तमम् ।

शीतवातहता वा स्यादुद्वन्धनमृताऽपि वा ।

शून्यागार उपेक्षायां प्राजापत्यं विनिर्दिशेत् ॥’ इति ।

—स्वामीति पालस्याप्युपलक्षणम् । सत्कार्यान्तरवैय्यग्रादुपेक्षायां त्वर्धम् ।

अस एव विष्णुः—

‘ पल्वलौघमृगव्याघ्रश्वापदादिनिपातने ।

श्वभ्रप्रपातसर्पाद्यैर्मृते कृच्छ्राद्धमाचरेत् ॥’ इति ॥

अत एव

‘ अपालनात्तु कृच्छ्रः स्याच्छून्यागार उपप्लवे ।’

इत्यनेनैवोपेक्षायां प्राजापत्य उक्तः ।

आपस्तम्बः—

‘ अस्थिभंगं गवां कृत्वा लांगूलछेदनं तथा ।

पाटनं दन्तशृङ्गाभ्यां मासाद्धं तु यवान्पिबेत्’ इति ॥

—एतत्कामतः ।

१ यम इति भवदेवभट्टः । —प्रा.त.

२ दाहादिना स्थिरचिह्नकरणमङ्गनम् । गोमयदाहादिनाः सत्कार्यानिचिह्नसूर्य  
लक्ष्म । —मा.



अकामतस्तु अङ्गिराः—(ल. अं. ३०)

‘शृङ्गभङ्गेऽस्थिभङ्गे वा चर्मनिर्मोचनेऽपि वा ।

दशरात्रं पिबेद्वज्रं स्वस्यापि यदि गौर्भवेत् ॥ इति ।

पराशरः—(९।१७, १८)

‘पाषाणेनाथ दण्डेन गावो येनाभिघातिताः ।

शृङ्गभङ्गे चरेत्पादं द्वौ पादौ नेत्रघातने ॥

लाङ्गुले पादकृच्छ्रं तु द्वौ पादावस्थिभञ्जने ।

त्रिपादं चैव कर्णे तु चरेत्सर्वं निपातने ॥’ इति ।

स एव—(९।१९)

‘शृङ्गभङ्गेऽस्थिभङ्गे च कटिभङ्गे तथैव च ।

यदि जीवति षण्मासात्प्रायश्चित्तं न विद्यते ॥’ इति ।

व्यासः—

‘यवसं चोपहर्त्तव्यं यावद्रोहेत तद्व्रणम् ।

सम्पूर्णे दक्षिणां दद्यात्ततः पापात्प्रमुच्यते ॥’

पराशरः—(९।२२)

‘यद्यसम्पूर्णसर्वाङ्गो हीनदेहो भवेत्तदा ।

गोघातकस्य तस्यार्द्धं प्रायश्चित्तं विनिर्दिशेत् ॥’

स एव—(९।३६)

‘प्रेरयन् कूपवापीषु वृक्षछेदेषु पातयन् ।

गवाशनेषु विक्रीणंस्ततः प्राप्नोति किल्बिषम् ॥’ इति ।

कूपवाप्यादिनिम्नेषु पानार्थं, वृक्षछेदनादिदुर्गमेषु भक्षणार्थं प्रेरणे,  
गोमांसाशनहस्ते गोविक्रये च गोवधपापमित्यर्थः ।

स एव—(९।४७)

‘गोवृषाणां विपत्तौ च यावन्तः प्रेक्षका जनाः ।

अनिवारयतां तेषां सर्वेषां पातकं भवेत् ॥’

१ वज्रं क्षीरादीति माधवविज्ञानेश्वरादयः । वस्तुतस्तु—‘गोमूत्रेण तु सम्मिश्रं  
यावकं भक्षयेद्भिजः । एतद्विमिश्रितं वज्रमुक्तं चोशनसा स्वयम् ॥’ (१।२९)  
इत्यापस्तम्बपरिभाषितस्यैव ग्रहणं युक्तम् । अस्मिन्नेव प्रकरणे उक्तत्वात् ।



सम्भावितगोपतनदेशे स्वोपभोगार्थकूपादिखनने दोषमाह स एव—(९।४१)

‘वेश्मद्वारनिवासेषु यो नरः खातुमिच्छति ।

स्वकार्यगृहखातेषु प्रायश्चित्तं विनिर्दिशेत् ॥’

स्वकार्यपदाद्धर्मार्थे न दोषः ।

तथा स एव—(९।४०)

‘कूपखाते तटाखाते दीर्घखाते तथैव च ।

अन्येषु धर्मखातेषु प्रायश्चित्तं न विद्यते ॥’ इति ।

—दीर्घखातं वाप्यादि ।

अत्र स्वयमेव जलार्थं गते मृते च न दोष इत्याह स एव—(९।३९)

‘कूपखाते तटाबन्धे नदीबन्धे प्रपासु च ।

पानीयेषु विपन्नानां प्रायश्चित्तं न विद्यते ॥’

स एव—(९।४२)

‘निशि बन्धनिरुद्धेषु सर्पव्याघ्रहतेषु च ।

अग्निविद्युद्विपन्नानां प्रायश्चित्तं न विद्यते ॥’

एतच्च हितार्थं विहितरज्जुबन्धे ज्ञेयम् ।

अपरोक्षं व्यासः—

‘अथात्र चेद्भवेच्छंका सायं गोर्गोपने मृते ।

गोमूत्रेण तु संमिश्रं त्रिरात्रं यावकं पिबेत् ॥’ इति ।

एतन्निषिद्धरज्जुबन्धनपरम् ।

रज्जुविधिनिषेधौ चोक्तौ पराशरेण—(९।३३—३४)

‘न नारिकेलैर्न च शाणवालैर्न वाऽपि मौजेन न वर्ध्मशृङ्खलैः ।

एतैस्तु गावो न निबन्धनीया बद्धा तु तिष्ठेत्परशुं गृहीत्वा ॥’

१ अगाधः कूपः कूपखातः । तटेन तीरेण आस्रमन्ताद्व्ययत इति तटाबन्धः प्रौढतट्टाकः । नदीबन्धः सेतुः । धर्मकाले गवासुदकपानार्थं निर्मिताः प्रौढाः पाषाणादिद्रोण्यः प्रपाः । — मा. २ अग्निप्रामदाहः । ननु—‘दहनात्तु विषयेत—’ (पृ. ८६ प. १०) इत्यनेन प्रायश्चित्ताभिधानेन इदं प्रायश्चित्तनिराकरणं विरुद्धमिति चेत्, सत्यम् ; ‘यत्ने कृते’ (पृ. ८५ प. २४) इत्यस्य सर्वशेषतयाभिहितत्वेन प्रायश्चित्तापवादस्याग्निनिर्वापणार्थकृतप्रयत्नविषयत्वात्, तत्रैवाकृतप्रयत्नविषयं प्रायश्चित्तमिति न विरोधः—वि. म. ३ ‘शाणवाणैः’ इति नन्दपण्डितादृतः पाठः । नारिकेलं नारिकेलवृक्षत्वद्विर्मितम् । शाणं शृणनिर्मितम् । वाणं वाणवृक्षत्वद्विर्मितम् । मौञ्जं मुञ्जनिर्मितम् । वर्ध्म चर्मरज्जुः, कल्केति पाठे पलाशादिवत्कल—



‘ कुशैः काशैश्च बध्नीयाद्गोपशुं दक्षिणामुखम् । ’ इति ।  
अन्यगोवधे विशेषमाह मनुः—( ८।२८८ )

‘ यो यस्य हिंस्याद्गव्याणि ज्ञानतोऽज्ञानतोऽपि वा ।  
स तस्योत्पादयेत्तुष्टिं राज्ञो दद्याच्च तत्समम् ॥ ’

पराशरः—( ९।२६ )

‘ प्रमापणे प्राणभृतां दद्यात्तत्प्रतिरूपकम् ।  
तस्यानुरूपं मूल्यं वा दद्यादित्यब्रवीद्यमः ॥ ’

ब्राह्मे—

‘ आदौ गोपतये दत्त्वा गोमूल्यं साधु कल्पितम् । ’ इति ।

एतानि च सर्वाणि प्रायश्चित्तानि वृषवधेऽपि भवन्ति । निमित्तवाक्ये गवामनुवादेन तद्गतस्त्रीलिङ्गस्याविवक्षितत्वात् । दानं तु स्त्रीगवीनामेव, तद्वाक्ये गवां विधेयत्वेन तद्गतस्त्रीत्वस्य विवक्षितत्वात् । ‘ गोहसं शतं वापि ’ ( यमः ५।१९ ) इत्यादौ लिंगविशेषनिर्देशाभावेऽपि स्त्रीगवीनामेव, तासां दुग्धादिद्वारा बहूपकारकत्वात् । अत एव ‘ गौश्चाश्वश्चाश्वतरश्च ’ इत्यत्र लिंगविशेषनिर्देशेऽपि ‘ तस्य द्वादशशतं दक्षिणा ’ इति तच्छब्देनाऽश्वादींस्तिरस्कृत्य गोपरामर्श इव स्त्रिया एवास्याग्रहणे बहूपकारकत्वमेव निदानमिति भाति । अन्यथा तत्र वृषाणामपि दानमापद्येतेति दिक् ।

याज्ञवल्क्यः—( ३।२७१ )

‘ गजे नीलवृषाः पंच शुके वत्सो द्विहायनः ।  
खराजमेषेषु वृषो देयः क्रौंचे त्रिहायनः ॥ ’

मनुः—( ११।१३६ )

‘ वासो दद्याद्धयं हत्वा पंच नीलान् वृषान् गजम् ।  
अजमेषावनड्वाहं खरं हत्वैकहायनम् ॥ ’ इति ।

—निर्मितं दाम । अनेन दृढरज्जुमात्रमुपलक्ष्यते— इति तदीयं व्याख्यानं च । तत्र नारिकेलफलत्वङ्निर्मितमेव नारिकेलं ज्ञेयम्, वृक्षत्वङ्निर्मितमित्युक्तिस्तद्वृक्षादर्शनमूला ।

१ प्रतिरूपकं तत्तुल्यप्राण्यन्तरम् । प्रा. त, २ न चैतद्ग्रहणे दोषः, तद्ग्रहणस्य विक्रयत्वेन व्यवहाराभावात् । — प्रा. त. ३ ‘ भागित्वाद्वा गवां स्यात् ’ ( मी. सु. १०।३।४७ ) गवां द्वादशशतं स्यात् । कुतः ? भागित्वात्, भागवत्यो हि भावो महाभागाः । महति उपकारे यतन्ते इत्यर्थः । ४ ‘ लोहितो यस्तु वर्णैव मुखे पुच्छे च पण्डुरः । श्वेतः खुरविषाणाम्यां स नीलो वृष उच्यते ॥ ’ — प्रा. सु.



एतानि प्रायश्चित्तानि धनिकविषयाणि ।

निर्द्धनस्य तु जाबालिः —

‘ हस्तिनं तुरगं हत्वा महिषं गां तथैव च  
कृच्छ्रं सान्त्तपनं कुर्याद्रोभूकन्यान्तरेषु च ॥ ’

विष्णुः— ( ५०।२५-२९ ) ‘ गजं हत्वा पञ्चनीलान् वृषभान्  
दद्यात् । तुरगं वासः । एकहायनमनड्वाहं खरवधे । मेषाजवधे च ।  
सुवर्णकृष्णलसमुष्ट्रवधे । ’ इति ।

संवर्तः — ( १४१ )

‘ हस्तिनं तुरगं हत्वा महिषौष्ट्रौ कपिं तथा ।  
एषु सर्वेषु कुर्वीत सप्तरात्रमभोजनम् ॥ ’

इदमभ्यासविषयम् ।

अस्मिन्नेव विषये जाबालिः—

‘ सिंहव्याघ्रतुरंगांश्च मृगखेङ्गरुद्विपान् ।  
हत्वा सान्त्तपनं कुर्याद्रोभूकन्यान्तरेषु च ॥ ’

सुमंतुः— ‘ वानरसिंहमार्जारमंडूकाश्ववधे प्राजापत्यम् । ’ इति ।

पराशरः— ( ६।९ )

‘ हत्वा मूषकमार्जारसर्पाजगरडुंडुभान् ।  
कृशरं भोजयेद्विप्रान् लोहदंडं च दक्षिणा ॥ ’ इति ।

विष्णुः—(५०।३१) ‘हत्वा मूषकमार्जारिनकुलमंडूकडुंडुभाजगराणा-  
मन्यतमं( उपोषितः ) कंसरान्नं भोजयित्वा लोहदंडदक्षिणां दद्यात् ।’

यत्तु शांखः— ( १७।११ )

‘ हत्वा द्विजस्तथा सर्पौ बिलेशयजलेशयौ ।  
सप्तरात्रं तथा कुर्याद्रवतं ब्रह्मवधे तु यत् ॥ ’ इति ।

तत्कामकृते ।

१ ललाटे कृजवान् पशुः खञ्जः— गदाधरः ।

विकटबहुविषाणः शम्बराकारदेहः सलिलतटचरत्वान्छम्बरेभ्यो विचित्रः ।  
त्यक्त्वैव शरदि शृङ्गं रौत्यतीज्यौ रुः स्यात्पृथुलमृगविशेषः प्रायश्चयेदिवेद्ये ॥ १

२ कसरस्तिलमिश्र ओदनः । ओदनस्तिलमिश्रस्तु कसरः परिकीर्तितः । तिल-  
कसरान्विनिक्षिप्य कृतो वा कसरौ भवेत् ॥ इति वृत्तिकृत्तिलवचनात् ।—प्रा.मु.



यच्चोशनाः— 'खरमार्जारमंडूकसर्पाजगरमूषकान् । हत्वा कुच्छ्रं  
द्वादशरात्रं चरेत्किंचिदद्यात् ॥' इति । तदकामाभ्यासे ।

विष्णुः— ( ५०-३० ) 'श्वानं हत्वा त्रिरात्रमुपवसेत् ।' इति ।

यत्तु माधवीये पैठीनसिः— 'काकोलूककुकलासकंङ्कखरवृकशृगाल  
भांसवर्हिणमूषकचक्रवाकहंसप्लेवनकुलसंडूकविडालश्ववध एतेषामेकैक-  
स्मिन् शूद्रवधवद्विहितम् ।' इति । तत्कामतोऽत्यंताभ्यासविषयम् ।

मनुः— ( ११।१३५;१३७ )

'हत्वा हंसं बलाकां च वक्रं बर्हिणमेव च ।

वानरं श्येनंभासौ च स्पर्शयेद्ब्राह्मणाय गाम् ॥

क्रव्यादांस्तु मृगान्हत्वा घेतुं दद्यात्पयस्विनीम् ।

अक्रव्यादो वत्सतरीमुष्ट्रं हत्वा तु कृष्णलम् ॥ '

स एव— ( ११।१३३ )

'अग्निं कार्णायसीं दद्यात्सर्पं हत्वा द्विजोत्तमः ।

पलालभारकं षण्डे सैसकं चैव माषकम् ॥

तित्तिरौ तु तिलद्रोणं गवादीनामशक्तवन् ।

दानं दातुं चरेत्कुच्छ्रमेकैकस्य विशुद्धये ॥ '

प्रत्येकं प्राजापत्यं कुर्यादिति केचित् । विज्ञानेश्वरस्तु कुच्छ्रपदं  
तपोमात्रपरम् । तपांसि च 'संवत्सरः षण्मासाश्चत्वारस्त्रयो द्वावेकश्चतु-  
विंशत्यहोद्वादशाहः षडहस्त्यहोऽहोरात्रा इति कालाः । एतान्येवाना-  
देशे विकल्पेन क्रियेरन् । एतसि गुरुणि गुरुणि लघुनि लघूनि '  
इति गौतमोक्तानि ( ३।१।१७-१२१ ) ।

१ 'कङ्कः स्यात् कङ्कमल्लारुख्यो बाणपत्रार्हपक्षकः । लोहपृष्ठो दीर्घपादःपक्षाधः—  
पाण्डुवर्णभाक् ॥ ' सु. टी. ड.

२ भासः श्येनाकृतिः पीनतुण्डः— उज्ज्वला । भस्मवर्णपक्षी शिक्षावान् प्रस-  
हादः— । च. टी., च. द. । गोष्ठुकुकुटः— शिवदासः । चक्रवाको द्वन्द्वचरो  
निष्ठावियोयी.— सु. टी. डङ्गणः ।

३ प्लवो जलकुकुटः— स्मृ. चं. । महाप्रमाणः प्रसेवकगलः—सु. टी. ड.

४ श्येनः सिञ्चानो गरुडान्वयः— सु. टी. ड.



तानि दानतारतम्येन व्यवस्थाप्यानीत्याह याज्ञवल्क्यः—(प्रा. ३।२७३)

‘ हरगोष्वायसो दंडः पंडके त्रपुसीसकम् ।

कोले घृतघटो देय उष्ट्रे गुंजा ह्येऽशुकम् ॥ ’

—कोलः शूकरः । पंडकश्च मृगपक्षिसमभिव्याहारात्स एव, न तु गो-  
विप्रादिः । तत्र तु तद्वधनिमित्तमेव लघुप्रायश्चित्तमिति विज्ञानेश्वरः । मम  
तु यथा गोब्राह्मणवधनिषेधस्य जात्यवच्छेदेनैव प्रवृत्तेर्न तज्जातीयपंड-  
वधे इदं प्रायश्चित्तम्, तथा मृगादिविशेषजातिपुरस्कारेणापि प्रायश्चित्त-  
स्योक्तत्वात्तत्रापि न प्रवर्तते । अतो यत्र जातिविशेषपुरस्कारेण प्राय-  
श्चित्तं नोक्तम्, तज्जातीयपंडकवध एवैतत्प्रायश्चित्तमिति प्रतिभाति ।

माधवीये कश्यपः—(३।१) ‘ मृगमहिषवराहकुंजरगंडकशंभतरक्षु-  
वानरसिंहव्याघ्रवृषवत्सशल्यकादीनामन्येषां च वधेऽहोरात्रोषितश्ची-  
र्णाति घृतं दद्यात् । ’

व्यासः—

‘ सर्वाश्च प्राणिनः स्थूलान्मंडूकनकुलेष्वहः ।’ इति ।

—इदमज्ञानतः सकृद्वधे ।

ज्ञानतस्तु याज्ञवल्क्यः—( प्रा. ३।२७० )

‘ मार्जारगोधानकुलमंडूकांश्च पतत्रिणः ।

हत्वा त्र्यहं पिबेत्क्षीरं कृच्छ्रं वा पादिकं चरेत् ॥ ’

विष्णुः—(५०—३२) ‘ गोधोलूकचाषकाकवधे त्रिरात्रमुपवसेत् । ’

व्यासः— ‘ शूकरोष्ट्रस्वरान्हत्वा त्र्यहमेतद्रतं चरेत् । ’

यत्तु वसिष्ठः—( ११।२४ ) ‘ श्वमार्जारमंडूकनकुलसर्पदहरमूषकान्  
हत्वा कृच्छ्रं द्वादशरात्रं चरेत् ’ इति तदकामतोऽभ्यासविषयम् ।

—दहरोऽल्पमूषकः ।

यत्तु मनुः—( ११।१३१—१३२ )

‘ मार्जारनकुलौ हत्वा चापं मंडूकमेव च ।

श्वगोधोलूककाकांश्च शूद्रहत्याव्रतं चरेत् ॥ ’

१ शरभोऽष्टापद उष्ट्रप्रमाणो महाशृङ्गः पृष्ठातचतुष्पादः काश्मीरे प्रसिद्धः—च. द.  
तरक्षुर्व्याघ्रमेव—च. द. । २ शल्यकः शलाकासमिमतनूरुहशाली मृगविशेषः—  
स्मृ. चं. । वृक्षशकलः बृहद्गोषालुकारी । सु. टी. ।

३ चः— यः अकुनसूचकत्वेन प्रसिद्धो हरितवर्णः खर्वकायः पक्षिविशेषः  
स चाषः— स्मृ. चं. । इन्द्रनीलमणिसदृशपक्षः शस्तदर्शनः—सु. टी.



—शूद्रहत्याव्रतं षाण्मासिकम् ।

‘ पयः पिबेन्निरात्रं वा योजनं वाऽध्वनौ ब्रजेत् ।

उपस्पृशेत्स्रवन्त्यां वा सूक्तं वाऽब्दैवतं जपेत् ॥ ’

पराशरः— ( ६।४ )

वृककाककपोतानां सारीतित्तिरघातकः ।

अंतर्जले उभे संध्ये प्राणायामेन शुध्यति ॥ ’

—वृकः पक्षिविशेषः । संध्ये इत्यत्यन्तसंयोगे द्वितीया । अतो यावन्नि प्राणायामैः संध्याद्वयं समाप्यते तावतः कुर्यात् । ‘प्राणायामेनेत्येष वचनमविवक्षितम्’ इति माधवः । इदमकामतः सकृद्वधे ।

स एव—(६।७,८)

‘ कारुण्डवचकोराणां पिंगलाकुररस्य च ।

भारद्वाजादिकं हत्वा शिवं पूज्य विशुध्यति ॥

भारुण्डचाषभासांश्च पारावतकपिञ्जलैः ।

पक्षिणां चैव सर्वेषामहोरात्रमभोजनम् ॥ ’

यत्तु संवर्तः— ( १४५—१४६ )

‘ चक्रवाकं तथा कौञ्चं तित्तिरिं शुकसारिके ।

गृध्रं श्येनमुलूकं च तथा पारावतानपि ॥

१ वृको वृकरः, चरकेण— (सू. स्था. २७।४७) ‘ककरो वृकरश्चैव वारट्थो विष्किराः ।’ इति पठित एव भवितुमर्हति ।

२ कारण्डवः शुकहंसभेदोऽल्पः । अन्ये करहवमाहुः, उक्तं च— ‘कारण्ड काकवक्त्रो दीर्घाङ्घ्रिः कृष्णवर्णभाक् ।’ — सु. टी.

चकोरो रक्ताक्षो विषसूचकः स्वनाम्ना ख्यातः— सु. टी.

कुररश्चीरहयाकारो नादोत्थापितमत्स्यः हस्तमत्स्यग्राही ‘कुरल’ इति लो प्रसिद्धः— सु. टी.

३ कपिञ्जलो गौरतित्तिरिः— बल्हः, सजातीयैः सह कलहकारी पक्षिविशेषः स्मृ. चं.

४ कौञ्चः ‘कौञ्च’ इति ख्यातः— च. द. ।



टिट्ठिभं जालपादं च मैतुं कुकुटमेव च ।

एवं पक्षिषु सर्वेषु दिनमेकमभोजनम् ॥ ’

यदपि पराशरः— ( ६।२ )

‘ क्रौंचसारसहंसाश्च चक्रवाकं च कुकुटम् ।

जलपादं च शरभमहोरात्रेण शुध्यति ॥ ’

यदपि स एव ( ६।५ )

‘ गृध्रश्येनशशादीनामुलूकस्य च घातकः ।

अपकाशी दिनं तिष्ठेन्निकालं मारुताशनः ॥ ’ इति ।

तत्कामकृतवधपरम् ।

यत्तु संवर्तः— ( १४४ )

‘ हंसं बकं बलाकां च श्रौविधं बहिणं तथा ।

सारसं चाषभासं च हत्वा त्रीन्दिवसानं क्षिपेत् ॥ ’ इति ।

तदभ्यासपरमिति माधवः ।

यत्त्रंगिराः—

‘ काके भासे च गृध्रे च टिट्ठिमे खञ्जरीटके ।

यथा गवि तथा हत्या भगवानंगिराब्रवीत् ॥ ’ इति ।

तत्कामतोऽत्यन्ताभ्यासविषयम् ।

१ टिट्ठिभः ‘टिट्ठि’ इति निष्ठुरशब्दभाषी पक्षिविशेषः ।— स्मृ. चं. । २ मैतुः जलकाकः— सु. टी. ३ सारसः पुष्करः, स च दीर्घकलजङ्घो नीलाङ्गः पक्षिविशेषः । — स्मृ. चं. । सारसो लक्ष्मणः रक्तशिराः प्रसिद्ध एव — सु. टी.

४ शशादी—शशघ्नी, शशघातीति चरकसुश्रुतयोः श्येनात्पृथगुपवर्णितः । शशघ्नी ‘ पाज्जिः ’ इति ख्याता — च. द. । चीरलयाकारो महाचरणनखः प्रहारेण शशकाहरणशीलः शशामिरिति लोके प्रसिद्धः— सु. टी. । अत एव श्येनः कपोतादीन् पक्षिणो निहन्ति, न तु शशमति । अतः श्येनशशादौ भिन्नजातीयौ— इति माधवः ।

५ श्वावित्— सूचीसदृशरोमयुक्तः ‘सिंहा’ इति लोके, — सु. टी. । श्वमक्षको घ्रविशेषः—अप. । वराहविशेषः, यस्य नाराचाकाराणि लोमानि—उज्ज्वला ।

६ वायोर्मधपर्यन्तमाकाशारोहणं लीलया करोति स खञ्जरीटः— स्मृ. चं. । सिताक्षितवर्णो दुतललितगतिः । सु. टी.



अतिधनिकस्य तित्तिर्यादौ विशेषमाह मनुः— ( ११।१३४ )

‘ घृतकुंभं वराहं तु तिलद्रोणं तु तित्तिरम् ।

शुकं द्विहायनं वत्सं क्रौंचं हत्वा त्रिहायनम् ॥ ’

धनिकस्य कामतो बलाकादिवधे माघवीथे कश्यपः— ( ४।१-३ )

‘ बकबलाकाहंससारसकारंडवचक्रवाककुररगृध्रश्येनखंजरीटटिडिभो-  
ल्लुकशुकसारिकातित्तिरमयूरमद्गुमेचककलंविंककपोतपारावतादीनां वधे  
प्रायश्चित्तमहोरात्रोषितः सर्वबीजानि च दद्यात् । ’ इति ।

धनिकस्याकामतो वधाभ्यासे तु याज्ञवल्क्यः— ( ३।२७२ )

‘ हंसश्येनकपिक्रव्याज्जलस्थलशिखंडिनः ।

भासं हत्वा तु दद्याद्रामकव्यादस्तु वत्सिकाम् ॥’

जलशब्देन बकादयः । स्थलशब्देन बलाकादय इति मिताक्षरायाम् ।

याज्ञवल्क्यः ( ३।२७५ )

‘ किंचित्सास्थिवधे देयं प्राणायामस्त्वनस्थिके । ’ इति ।

—किंचिदष्टमुष्टिधान्यम् ।

मनुः— ( ११।४० )

‘ अस्थन्वतां तु सत्त्वानां सहस्रस्य प्रमापणे ।

पूर्णे वा नस्यनस्थनां तु शूद्रहत्याव्रतं चरेत् ॥’ इति ।

शूद्रहत्याव्रतं षाण्मासिकम् ।

अथात्मघाते यमः ( २२-२३ बृ.य. १।३-४ )

‘ जलाग्न्युद्धंघनभ्रष्टाः प्रव्रज्यानाशकच्युताः ।

विषप्रपतनप्रायाः शस्त्रघातहताश्च ये ॥

नवैते प्रत्यवसिताः सर्वलोकबहिष्कृताः ।

चांद्रायणेन शुध्यन्ति तप्तकृच्छ्रद्वयेन च ॥’ इति ।

आत्मघातिपुत्रादिर्मृतजातीयवधप्रायश्चित्तसमुचितमेतत्कुर्यात् ।

१ कलविद्धः कालचटको भृङ्गराजान्नित्रः, अपरे भृङ्गराजमाहुः, अन्ये तु रक्त-  
शिरसं कृष्णप्रीवं ग्रामचटकाकारमाहुः— सु.टी.

२ कव्याद्याग्रसुगालादिर्मृगविशेषः, वानरसाहचर्यात् । हंसश्येनसमभि-  
व्याहारात्कृच्छ्रादिपक्षिविशेषाश्च गृह्यन्ते ।

३ अनस्थनां मत्कुणादीनाम् ।



मरणमध्यवस्य निवृत्ते तु वसिष्ठः—( २३।१८-१९ ) 'आत्महनना-  
ध्यवसाये त्रिरात्रं जीवन्नात्मत्यागी कृच्छ्रं द्वादशरात्रं चरेन्निरात्रं  
चोपवसेत् ' इति ।—एतदल्पाध्यवसाये ।

अग्निपातादिवह्न्यध्यवसाये तु पराशरः—(१२।५)

‘ जलाग्निपतने चैव प्रव्रज्यानाशकेषु च ।  
प्रत्यावसितवर्णानां कथं शुद्धिर्विधीयते ॥  
प्राजापत्यद्वयेनैव तीर्थाभिगमनेन च ।  
वृथैकादशदानेन वर्णाः शुध्यन्ति ते त्रयः ॥  
ब्राह्मणस्य प्रवक्ष्यामि वनं गत्वा चतुष्पथे ।  
सशिखं वपनं कृत्वा प्राजापत्यद्वयं चरेत् ॥  
गोद्वयं दक्षिणां दद्याच्छुद्धिं पाराशरोऽब्रवीत् ।  
मुच्यते तेन पापेन ब्राह्मणत्वं च गच्छति ॥’ इति ।

अध्यवसायावृत्तौ त्वंगिराः—( १४०-१४१ आप.९।७-८ )

‘ यः प्रत्यवसितो विप्रः प्रव्रज्याग्निजलादिभिः ।  
अनाशकनिवृत्तस्तु गृहस्थत्वं चिकीर्षति ॥  
चारयेन्त्रीणि कृच्छ्राणि त्रीणि चांद्रायणानि तु ।  
जातकर्मादिभिः प्रोक्तैः पुनः संस्कारमर्हति ॥’

वैश्वं मरणमध्यवसाय त्यजतां तु पराशरः—

जलाग्निपतने चैव प्रव्रज्यानशने तथा ।  
अध्यवस्य निवृत्तानां प्रायश्चित्तं कथं भवेत् ॥  
ब्राह्मणानां प्रसादेन तीर्थानुसरणेन च ।  
गवां च शतदानेन वर्णाः शुद्ध्यन्ति ते त्रयः ॥  
ब्राह्मणस्य प्रवक्ष्यामि गत्वाऽरण्यं चतुष्पथम् ।  
सशिखं वपनं कृत्वा त्रिसंध्यमवगाहनम् ॥  
गायत्र्यष्टसहस्रं तु जपेच्चैव दिनेदिने ।  
मुच्यते सर्वपापेभ्यो ब्राह्मणत्वं च गच्छति ॥

१ प्रत्यावसित इति पठित्वा प्रत्या गृहीतक्रताः कृतसङ्ख्या इति यावत् ।  
ते च तेऽवसिताश्च प्रत्यावृत्ता इति यावत्—इति व्याचक्ष्व्यौ तन्दपश्चित्तः ।

२ बृहपराशरः — पा.



भिक्षार्थी प्रविशेद्ग्रामं गृहान्सप्त वने वसन् ।

धौतभिक्षां समश्रीयादब्दार्धेन विशुध्यति ॥' इति ।

अनुगमनान्निवृत्तौ त्वापस्तम्बः—( अत्रिः ७।१ )

‘ चित्तिभ्रष्टा तु या नारी मोहात्प्रचलिता ततः ।

प्राजापत्येन शुध्येत तस्माद्वै पापकर्मणः ॥ ’ इति ।

आत्मघातिप्रेतक्रियायां तु वसिष्ठः—( २३।१४ )

‘ य आत्मघातिनः कुर्यात्स्नेहात्प्रेतक्रियां नरः ।

स तप्तकृच्छ्रसहितं चरेच्चान्द्रायणव्रतम् ॥ ’

उशनाः—

‘ प्रायोऽनाशकशस्त्राग्निविषोद्वन्धतृणोदकैः ।

काष्ठाद्यैश्चात्मनो हन्तुर्नृपब्रह्मसरीसृपैः ॥

शृङ्गिदंष्ट्रिश्च बाण्डालविद्युताऽभिहतस्य च ।

नथा सङ्करजातस्य नाशौचोऽकवह्नयः ॥

तत्स्पर्शे यदि वाऽऽक्रोशे दिनमेकमभोजनम् ।

अज्ञानादहनादौ तु कृच्छ्रं सान्तपनः स्मृतः ॥

बुद्धिपूर्वं पुनस्तस्य कृच्छ्रो गोमूत्रयावकः ।

तप्तकृच्छ्रोऽपि वाऽशक्तौ मांसभिक्षाशनोऽपि वा ॥

कृत्वा च वहनादीनि प्रायश्चित्तमकुर्वताम् ।

तप्तकृच्छ्रद्वयाच्छुद्धिरेक एवानुयायिनाम् ॥’

आत्मघातनिमित्तं प्रायश्चित्तमकुर्वतामात्मघातिपुत्रादीनामित्यर्थः ।

च्यवनः— ‘आत्मघातकस्पर्शनवहनदहने तप्तकृच्छ्रं चरेद्विंशतिगावो दक्षिणा ब्राह्मणेषु’ इति ।

पराशरः—( ५।१०-१३ )

‘ चांडालेन श्वाकेन गोभिर्विप्रैर्हतो यदि ।

आहिताग्निर्हतो विप्रो विषेणात्महतोऽपि वा ॥

१ ततः सहस्रमनसङ्कल्पोत्तरं सहस्रमभ्यस्य कर्मणः प्रचलिता परदत्ताग्निभयादिना, सा नारी चित्तिभ्रष्टेत्युच्यते । प्रा. सु.

२ तप्तकृच्छ्रद्वयां सहितमिति निगृह्य तप्तकृच्छ्रद्वययुतं चान्द्रायणमिति व्याख्यातं सम्प्रयुक्तेन ।



लौकिकामिना स दग्धव्यो मंत्रसंस्कारवर्जितः ।

स्पृष्टा वोढा च दग्धा च सर्पिण्डेषु च तस्य यः ॥

प्राजापत्यं चरेत्पश्चाद्विप्राणामनुशासनम् ।

दग्ध्वाऽस्थीनि पुनर्गृह्य क्षीरे प्रक्षालयेद्बुधः ।

सामिभिश्च पुनर्दाहः स्वमंत्रेण पृथक् पृथक् ॥’

—एतच्च बुद्धिपूर्वक आत्महनने ‘प्रायोनाशकशस्त्रामिविषोदकोद्वंधन-  
प्रपतनैश्चेच्छताम्’ इति गौतमोक्तेः ( २।५।११ ) ।

अथापमृत्यौ तु भविष्यत्पुराणे—

‘चंडालगोब्राह्मणाम्निपशुदंष्ट्रिसरीसृपैः ।

प्रमादोन्मरणे चांद्रं तप्तकृच्छ्रमथापि वा ॥’

स्मृत्यर्थसारे तु—‘तप्तकृच्छ्रद्वयं पंचपंचदशकृच्छ्राणि वा कृत्वा  
दाहादि कार्यम्’ इति ।

अंगिराः—

‘अथ कश्चित्प्रमादेन त्रियेताग्न्युदकादिभिः ।

तस्याशौचं प्रकर्तव्यं कर्तव्या चोदकक्रिया ॥’ इति ।

ऊर्ध्वोच्छिष्टादिमरणे पराशरांगिरसौ— ( प. १२।६२ )

‘ऊर्ध्वोच्छिष्टे षष्ठोच्छिष्टे अंतरिक्षे मृतिर्यदि ।

कृच्छ्रत्रयं प्रकुर्वीत आशौचिमरणेऽपि च ॥’

१ कचिदात्मघातदोषो नास्तीत्युक्तमादित्यपुराणे— असाध्यव्याधिना युक्तः  
स्वव्यापाराक्षमः पुमान् । प्रविशत्यनलं दीप्तं करोत्यनशनं तु वा ॥ अगाधतोय-  
रार्शि वा भृगोः पतनमेव वा । गच्छेन्महापथं वापि तुषारगिरिमादरात् ॥ प्रयाग-  
वटशाखाप्राद्वेहत्यागं करोति वा । स्वयं देहविनाशं च प्राप्ते काले महामतिः ।  
उत्तमानाप्नुयाल्लोकानात्मघाती भवेत्कचित् । एतेषामधिकारस्तु सर्वेषां सर्वजन्तुषु ।  
नराणामथ नारीणां सर्ववर्णेषु सर्वदा ॥’ इति । एतच्च कलिव्यतिरिक्तयुगविषयम् ,  
‘मृग्वभिपतनैश्चैव वृद्धस्य मरणं तथा’ इति कलौ तन्निषेधात् । अनशनमृतं भव-  
त्येव, निषेधाभावात् । प्रा. सु.

२ वान्तादिकमूर्ध्वोच्छिष्टम्, सूत्रादिकमधोच्छिष्टम् । मज्जकादौ मरण-  
मन्तरिक्षमृतिः । मा.



तथा—

‘ ऊर्ध्वोच्छिष्टे ह्यधोच्छिष्टोभयोच्छिष्टे तथैव च ।

अस्पृश्यस्पर्शमरणे खट्वादौ मरणे तथा ॥

श्वानकव्यादसंस्पर्शे कुमिकीटोद्भवेऽपि च ।

एतदोषानुसारेण प्रायश्चित्तं समाचरेत् ॥

कृच्छ्रांस्त्रिषट्पञ्चदशान् चान्द्रायणमथापि वा ।’ इति ।

शक्त्या कृच्छ्रादिव्यवस्था ।

अथ पर्युषितशवदाहे गालवः—

‘ दिवा वा यदि वा रात्रौ शवस्तिष्ठति कर्हिचित् ।

तत्पर्युषितमित्याहुर्दहने तस्य का गतिः ? ॥

पञ्चगव्येन संस्नाप्य प्राजापत्यत्रयं चरेत् ।’

द्विजस्य शूद्रप्रेतानुगमने विष्णुः—(२२।६२) ‘ द्विजः शूद्रप्रेतानु  
गमनं कृत्वा स्रवन्तीमासाद्य तन्निमग्नस्त्रिरधमर्षणं कृत्वोत्तीर्य गायत्र्यष्ट  
सहस्रं जपेत् ।’ इति ।

अथ सुरापाने—

‘ सुरा वै मलमन्नानां पाप्मा च मलमुच्यते ।

तस्माद्ब्राह्मणराजन्यौ वैश्यश्च न सुरां पिबेत् ॥’

१ मदनरत्ने स्मृत्यन्तरे । नि. सिं.

२ मरणे इत्यस्य प्रत्येकं सम्बन्धादूर्ध्वोच्छिष्टादेरस्पृश्यस्पृश्यात्र मरणं  
कथ्यते ।

कृ. भ.

३ वस्तुतस्तूर्ध्वोच्छिष्टादीनां यथोत्तरं गौरवस्य स्पष्टत्वात्, पृथगुपादान  
स्वारस्याच्च त्रिषडादीनां प्रदर्शनमात्रत्वमभ्युपेत्य सन्दर्शन्यायेन नवद्वादशानामपि  
ग्रहणेन यथासङ्ख्ययोजनैव युक्ता । ततश्च ऊर्ध्वोच्छिष्टे कृच्छ्रत्रयम्, अधोच्छिष्टे  
षट्कम्, उभयोच्छिष्टे नवकम्, अस्पृश्यस्पर्शनेद्वादशकम्, खट्वादौ पञ्चदशकम्, अ-  
स्पर्शादौ च चान्द्रायणमित्यर्थः । तथा च गृह्यकारिकायाम्— ‘ ऊर्ध्वोच्छिष्टाधो-  
च्छिष्टोभयोच्छिष्टे तथैव च । अस्पृश्यस्पर्शने चैव अन्तरालमृतौ तथा ॥ खट्वादा-  
मरणे चैव त्रींशान् कृच्छ्रान् प्रकल्पयेत् ।’ इति । त्रींशानित्यस्य पूर्वनिमित्तका-  
दुत्तनिमित्तके कृच्छ्रत्रयमधिकं कल्पयेदित्यर्थः । अन्तरालमृतिखट्वामरणयो-  
श्चैकरूपत्वं ज्ञेयम् ।



अथभेदाः सुरापानप्रायश्चित्तं च

इति मनूक्तेः ( ११।९३+मं. स्मृ. ११८ ) ।

—सुरा पैष्ट्येव ।

‘ गौडी माध्वी च पैष्टी च विज्ञेया त्रिविधा सुरा ।

यथैवैका नथैवान्या न पातव्या द्विजोत्तमैः ॥ ’

इति तु नहुक्तिः ( ११।९४ ) समदोषतयेतरनिन्दार्था ।

अत एव भविष्यत्पुराणे—

‘ सुरा तु पैष्टी विज्ञेया न तस्यास्त्विदं तरे समे । ’ इति ।

पुलस्त्योऽपि—( १।१२-१३ )

‘ पानसं द्राक्षमाधूकं त्वाज्जूरं तालमैक्षवम् ।

मधूत्थं सैरमारिष्टं मेरेयं तारिकेरजम् ॥

समानानि विजानीयान्मद्यान्येकादशैव तु ।

द्वादशं तु सुरामद्यं सर्वेषामधमं स्मृतम् ॥ ’

इति द्वादशापि मद्यानि विप्रस्य निषिद्धानि, ‘ नित्यं मद्यं ब्राह्मणो  
वर्जयेत् ’ ( गौ. १।२।२५ ) इति स्मृतेः । सुरा तु क्षत्रियविशोरपि  
पूर्वोक्तमनूक्तेः ।

तत्र सुरापाने प्रायश्चित्तमाह याज्ञवल्क्यः—( ३।२५४ )

‘ बालवासा जटी वाऽपि ब्रह्महत्यात्रयं चरेत् । ’ इति ।

तच्च द्वादशाब्दम् ।

प्रायश्चित्तान्तरमाह स एव—( ३।२५४ )

‘ पिण्याकं वा कणान् वाऽपि भक्षयेत्तु समां निशि । ’

—समामब्दम् ।

‘ कणान्वा भक्षयेद्वदं पिण्याकं वा सकृन्निशि । ’

इति मनूक्तेः ( ११।९२ ) ।

---

१ ‘ तदेतन्मद्यपानप्रायश्चित्तं ब्राह्मणस्यैव, न तु क्षत्रियवैश्ययोः ब्राह्मणं प्रत्येव  
मद्यपानस्य निषिद्धत्वादित्याहुः । वस्तुतस्तु— ‘नराधमेषौ मद्यं च कलौ वर्ज्यं  
द्विजातिभिः । ’ इति माधवोदाहृतब्रह्मपुराणवचनेन कलौ सर्वान्प्रति तन्निषेधो-  
पस्थायेत्यवधेयम् । प्रा.—कौ.



व्यवहारार्थमेव तन्न तु परलोकायेति चापरार्कः । केचित्तु 'भक्षयेन्निः  
समाः' इति पेटुः; मानवं तु अनन्तरमेवेत्याहुः, परे 'समा निशि'  
इति बहुवचनान्तं पेटुः; तत्र कपिजलन्यायेनाऽब्दत्रयं भवति । मानवीये  
एकवचनं तु जात्यभिप्रायेणेत्याहुः । इदं तु छर्दने सति ज्ञेयम् ।

‘एतदेव व्रतं कुर्यान्मद्यपश्छर्दने कृते ।

पञ्चगव्यं तु तस्योक्तं पवित्रं कायशोधनम् ॥’  
इति व्यासोक्तेः ।

गौडीमाध्वयोः सकृत्पानेऽप्येतदेवेति विज्ञानेश्वरः ।

यत्तु पञ्चमहापापिन उक्त्वा आपस्तम्बः—( १।२७।११ )

‘चतुर्थकालामितभोजिनः स्युरपोऽभ्युपेयुः सवनानुकल्पम् ।  
स्थानासनाभ्यां विहरन्त एने त्रिभिर्वर्षैरपपापं नुदन्तः ॥’ इति ।

यच्च यमः—

‘बृहस्पतिसवेनेष्ट्वा सुरापो ब्राह्मणः पुनः ।

समत्वं ब्राह्मणैर्गच्छेदित्येषा वैदिकी श्रुतिः ॥

भूमिप्रदानं यः कुर्यात्सुरां पीत्वा द्विजोत्तमः ।

पुनर्न च पिबेत्तां तु संस्कृतः स विशुद्ध्यति ॥’ इति ।

तानि याज्ञवल्कीयत्रैवार्षिकसमानविषयाणीति विज्ञानेश्वरः ।

यत्तु भविष्ये—( ३।२५४ )

‘अकामतः सुरां पीत्वा पैष्टीं सत्कुलनन्दन ! ।

कृच्छ्रातिकृच्छ्रौ कृत्वा वै पुनः संस्कारतः शुचिः ॥

कणान्वा भक्षयेद्द्वंद्वं पिण्याकं वा सकृन्निशि ॥’ इति ।

तत्सुरामात्रापनेयरोगार्थपानविषयम् ।

तथा च तत्रैव—

‘तथाऽस्मिन्नेव विषये वासिष्ठं परिकीर्तितम् ।

यदि रोगैर्भवेद्दुष्टो नेतरस्य कदाचन ॥

कृच्छ्रश्चात्र सुरश्रेष्ठ तप्तश्चैव उदाहृतः ।’

१ ‘कपिच्छलेषु त्रित्वाद्याः पाक्षिकास्त्रित्वमेव वा ? आद्यो बहुत्वसाम्यात्;  
न, त्रित्वेनैव कृतत्वतः ॥’

२ अग्निराः । मा.



यत्तु मनुः—( ११।१४६ )

‘ अज्ञानाद्वारुणीं पीत्वा संस्कारेणैव शुध्यति ।

मतिपूर्वमनिर्देश्यं प्राणान्तिकमिति स्थितिः ॥ ’ इति ।

तत्र वारुणीपदं पैष्टीपरम्, उत्तरार्द्धे प्राणान्तिकनिर्देशात् । पूर्वार्द्धे तु रोगिपरमेव । अत्र संस्कारमात्रमेव प्रायश्चित्तमिति केचित् । तन्न;

‘ अज्ञानाद्वारुणीं पीत्वा संस्कारेणैव शुध्यति ।

तप्तकृच्छ्रान्वितेनेह केवलेन विशुध्यति ॥ ’ इति भविष्योक्तेः ।

—अज्ञानादौषधार्थम् ।

अत एव बृहस्पतिः—( ४।६१ )

‘ गौडीं माध्वीं तथा पैष्टीं पीत्वा विप्रः समाचरेत् ।

तप्तकृच्छ्रं पराकं च चान्द्रायणमनुक्रमात् ॥ ’ इति ।

ज्ञानादज्ञानतश्च पानसादिमद्यपानाभ्यासे क्रमाद्वयोर्व्रतयोरा-  
वृत्तिमाह यमः—

‘ गोघ्नवद्विहितः कल्पश्चान्द्रायणमथापि वा ।

अनभ्यासे तयोर्भूयस्ततः शुद्धिमवाप्नुयात् ॥ ’

१ पैष्टिकं तालजं कैरं माधुकं गुडसम्भवम् । क्रमाभ्युनतरं पापं तदर्धार्धार्ध-  
तस्तथा ॥ ( ब्रह्मा. उ. भा. ७।६४ )

२ यद्यपि द्रवद्रव्यस्य कण्ठदेशादधोनयनमात्रं पानम् ; तच्च एकस्मिन्नेव प्रयोगेऽनेकधैव भवति, तथापि न तथाविधोऽभ्यासोऽपेक्षितः । यतः ‘ पिबति ’ धात्वर्थस्याभ्यासो ह्यभ्यासः । एकफलोद्देशेन प्रवृत्तकृतिव्याप्यानां चैकोपक्रमाणां व्यापारनिश्चयानामप्येकधात्वर्थत्वम् । यथा — एकफलोद्देशेनैकप्रयत्नोपक्रमाणां स्थालीमार्जनादीनामोदनपरीक्षणपर्यन्तानां व्यापारनिश्चयानामेक ‘ पचि ’ धात्वर्थत्वम् ; यथा वा प्रहारलक्षणानां भिन्नत्वेऽपि एकफलोद्देश्यैकप्रयत्नोपक्रमत्वेनैकमेव ‘ हन्ति ’ धात्वर्थत्वम् । अन्यथा पशुयोगे प्रतिप्रहारं ‘ प्रहतं रक्ष ’ इत्येवमादिमन्त्रावृत्तिप्रसङ्गात् ।

तेनात्रापि एकफलोद्देशेन एकप्रयत्नोपक्रमाणांमपि व्यवहाराणामेकस्मिन् प्रयोगे सकृत्पानत्वम्, नाभ्यासः । प्रयोगमेवे त्वभ्यास एवेति सिद्धम् । इति भवदेवः । एतेन चाण्डालाद्यन्नभक्षणेऽपि सकृदभ्यासविचारो व्याख्यातः ।



कामतः सकृत्पाने पराशरः—( १२।७५ )

‘ मद्यपश्च द्विजः कुर्यान्निदीं गत्वा समुद्रगाम् ।  
चान्द्रायणे ततश्चीर्णे कुर्याद्ब्राह्मणभोजनम् ।  
अनङ्गुत्सहितां गां च दद्याद्विप्रेषु दक्षिणाम् ॥ ’

इदं च गवाधिक्रयं शक्तं प्रति ।

अज्ञानतः सकृत्पाने तु विष्णुवृहस्पती—( बृ. ४।२३ )

‘ पीत्वा प्रमादतो मद्यमतिकृच्छ्रं चरेद्विजः ।  
कारयेत्तस्य संस्कारं भक्त्या विप्रांश्च भोजयेत् ॥ ’

पानसादीन्येकादशमद्यान्युक्त्वा अपर्युषिततत्पाने प्रायश्चित्तमाह  
पुलस्त्यः—( १। )

‘ द्राक्षेक्षुदङ्कं खर्जूरं पानसादेश्च यो रसः ।  
सद्यो जातस्तु तं पीत्वा त्र्यहाच्छुध्येद्विजोत्तमः ॥ ’

इदं तु त्रिरात्रं द्राक्षादिरसानां मादकत्व एव द्रष्टव्यम् । अन्यथा  
सद्योजातेश्चुरसादावपि स्यात् ।

सुरासंस्पृष्टद्रव्यस्याज्ञानतो भक्षणे ब्राह्मणस्य मनुः—( ११।१५० )

‘ अज्ञानात्प्राश्य विष्णुमूत्रं सुरासंस्पृष्टमेव च ।

पुनःसंस्कारमर्हन्ति त्रयो वर्णा द्विजातयः ॥ ’ इति ।

पुनः संस्कारश्च पुनरुपनयनमिति निबन्धकृतः । तस्य विधिरुत्त  
संस्कारमयूखे ( पृ. ३९ ) ।

यत्तु सुमन्तुः—‘ ब्राह्मणस्य सुरापस्य षण्मासानुद्धृतसमुद्रोदव  
स्नानम् । सावित्र्यष्टसहस्रं जुहुयात्प्रत्यहम् । त्रिरात्रमुपवासः । तस्य  
कृच्छ्रेण पूतो भवति ’ इति । तत्रैवार्षिकविषयम् ।

कामतः सकृत्सुरापाने याज्ञवल्क्यः—( ३।२५३ )

‘ सुराम्बुधृतगोमूत्रपयसामग्निसन्निभम् ।

सुरापोऽन्यतमं पीत्वा मरणाच्छुद्धिमृच्छति ॥ ’ इति ।

यत्तु वसिष्ठः—( २०।२५ ) ‘ अभ्यासे तु सुराया अग्निवर्णां सु  
पिबेत्-’ इति तदकामपरम् ।

१ गोमूत्रसाहचर्याद्विषये एव धृतपयसी, धृतपयःसाहचर्याच्च सौम्ये  
गोमूत्रम् ।—विष्णुः ।



गौडीमाध्व्योर्मत्याऽभ्यासेऽमत्या वाऽत्यन्ताभ्यासे तु माधवीये  
व्यात्रः—

‘ मत्या मद्यममत्या वा पुनः पीत्वा द्विजोत्तमः ।

ततोऽग्निवर्णां तां पीत्वा मृतः शुद्धयेत्स किल्बिषात् ॥ ’

अथाभक्ष्यभक्षणे विष्णुः—

‘ अभोज्यानामपेयानामभक्ष्याणां च भक्षणे ।

कृच्छ्रपादं विशुद्ध्यर्थं चरेयुः क्षिप्रशोधनम् ॥ ’

इदं त्वज्ञानात्सकृद्भक्षणे ।

ज्ञानतस्तु संवर्त्तः—

‘ अभोज्यभोजनं कृत्वा ब्रह्मक्षत्रविशां गणः ।

गोमूत्रयावकाहारः सप्तरात्रेण शुध्यति ॥ ’

अभ्यासे तु बृहस्पतिः—

‘ अलेष्टानामपेयानामभक्ष्याणां च भक्षणे ।

रेतोमूत्रपुरीषाणां शुद्ध्यै चान्द्रायणं चरेत् ॥ ’ इति ।

शिष्टविगीतमात्रे तमासुभंगादिद्रव्यविशेषे तु अपरार्के भरद्वाजः—

‘ शिष्टा नाश्रन्ति यत्किञ्चिन्नमूलफलादिकम् ।

न तद्भोज्यं द्विजातीनां भुक्त्वा चोपवसेदहः ॥ ’ इति ।

अथ विशेषतः । तत्र जातितो दुष्टे पलाण्ड्वादौ अज्ञानात्सकृद्भुक्ते

बृहस्पतिः—

‘ लशुनं कवकं चैव पलाण्डुं गृञ्जनं तथा ।

चत्वार्यर्ज्यज्ञानतो जग्ध्वा तप्तकृच्छ्रं चरेद्विजः ॥ ’ इति ।

१ एतत्प्रायश्चित्तमार्द्रवासीवता कार्यम्, ‘ सुराप आर्द्रवासाश्च अग्निवर्णां सुरां पिबेत् ’ इति पैठीनसिवचनात् । तथा लोहपात्रेणापि, ‘ सुरापोऽग्निवर्णामायसेन पात्रेण ताम्रेण वा पिबेत् ’ इति प्रचेतःस्मृतेः । — प्रा. सु.

२ तत्र ‘ तमासु ’ इति प्रसिद्धमिति भट्टोजिदीक्षितः । ‘ यांजा ’ इति प्रसिद्धमेवेत्यस्माकं भाति । विशेषः आद्रमयूखे ( पृ. ६४ ) द्रव्यैः ।



ज्ञानतस्तु याज्ञवल्क्यः—( १।१७६ )

‘ पलाण्डुं विद्धराहं च छत्राकं ग्रामकुक्कुटम् ।

लशुनं गृजनं चैव जग्ध्वा चान्द्रायणं चरेत् ॥ ’

गृजनं लशुनतुल्यः कन्द इति विज्ञानेश्वरः । यदीयं चूर्णं गायकाः  
कण्ठशुद्धये विटाश्च मदार्थमश्नन्ति, स पत्रविशेष इति माधवः ।

‘ विषदिग्धेन शल्येन यो मृगः परिहन्यते ।

अभक्ष्यं तस्य तन्मांसं तद्धि गृजनमिष्यते ॥ ’—इत्यपरार्कः ।

यत्तु—हेमाद्रिमाधवौ गाजराख्यं मूलमिति, तत्र;

हेमाद्रावेव—

‘ गृजनं चुक्रिकां चुक्रं गाजरं पोतिका तथा । ’

इति ब्राह्म पृथङ्निर्देशात् ।

शातातपः—( ५।३ )

‘ लशुनं गृजनं जग्ध्वा पलाण्डुं च तथा शुंतीम् । ’

इत्युक्त्वा ‘ उपायनं पुनः कुर्यात्तप्तकृच्छ्रं चरेन्मुहुः । ’ इति ।

चान्द्रायणानुवृत्तौ विष्णुः—( ५।१३-४ ) ‘ लशुनपलाण्डुगृजन  
विद्धराहग्रामकुक्कुटनरगोमांसभक्षणे सर्वेष्वेतेषु द्विजातीनां प्रायश्चित्तान्ते  
पुनः संस्कारं कुर्यात् । ’ इति ।

यत्तु मनुः—( ५।१९-२० )

‘ छत्राकं विद्धराहं च लशुनं ग्रामकुक्कुटम् ।

पलाण्डुं गृजनं चैव मत्या जग्ध्वा पतेन्नरः ॥

अमत्यैतानि षट् जग्ध्वा कृच्छ्रं सान्तपन चरेत् ।

यतिचान्द्रायणं वाऽपि शेषेषूपवसेदहः ॥ ’ इति ।

१ पादमात्रमिदं दृश्यते ब्राह्मे ( १।१२।१०६ ) ‘ पलाण्डुस्तीक्ष्णकन्दश्च उल्ली च  
मुखदूषणः । ’

—रा. नि.

२ शुनादिसाहचर्यच्छ्रुत्यत्र शाकविशेषः, स च गोरक्षदुग्धेति प्रसिद्धः ।  
‘ गोरक्षदुग्धा गोरक्षी नाम्नदुग्धा रसायणी । अपि स्याद्बहुपत्री च मृतसञ्जीवनी  
शुनी ॥ ’ ( १०।५८३ ) इति कल्पद्रुः । निर्णयसिन्धौ तु ‘ शुनः, शुनम् ’ इति  
वा पाठः, अग्रे च ‘ उष्ट्रमानुषकेभाश्वरासभक्षीरभोजनात् । ’ इत्यर्थम् । तत्र  
‘ शुनम् ’ इति पाठे जग्ध्वेत्यत्रान्वयः, ‘ शुन ’ इति पाठे क्षीरभोजनादित्यत्र ।  
—इति कृष्णभट्टः ।



अत्र कामतोऽभ्यासे पतनम् । अज्ञानत औषधार्थं सकृद्भक्षणे सान्तपनम् । औषधार्थमेव ज्ञानतः सकृदज्ञानतोऽभ्यासे च चान्द्रम् । पलाण्ड्याद्येकनाशययोगे तु नैव दोषः ।

तथा च पलाण्ड्याद्यनुवृत्तौ सुमन्तुः— ‘एतान्येवातुरस्य भिषक्क्रिया-  
यामप्रतिषिद्धानि ’ इति ।

चतुर्विंशतिमते—

‘लशुनं गृञ्जनं चैव तृणराजफलं तथा ।

उल्ली चैव द्विजो भुक्त्वा चरेच्चान्द्रायणव्रतम् ॥ ’ इति ।

तृणराजस्तालः । उल्ली पलाण्डुः ।

पराशरः—( ११।१०-११ )

‘पीयूषं श्वेतलशुनं वृन्ताकं फलगृञ्जनम् ।

पलाण्डुं वृक्षनिर्यासं देवस्वं कवकानि च ॥

उष्ट्रीक्षीरमविक्षीरमज्ञानाद्भुजते द्विजः ।

स त्रिरात्रोपवासेन पञ्चगव्येन शुद्धयति ॥ ’

सुमन्तुः—‘लशुनपलाण्डुगृञ्जनभक्षणे सावित्र्यष्टसहस्रेण मूर्द्धि  
सम्पातान्नयेत् ’ इति ।

एतन्मुखप्रवेशमात्रपरम् ।

मिताक्षरायां स्मृतिः—( १।१७५ )

‘नालिकाशणछत्राककुसुम्भालाबुविडभवान् ।

कुम्भीकम्बुकवृन्ताककोविदारांश्च वर्जयेत् ॥

१ यद्यपि अन्नादीनां कण्ठादधोनयनमेव भक्षणम्, न तु निष्ठीकनाय  
शुण्ठ्यादेः कपोलधारणम्, तथाविधे प्रयोगाभावात् । तथापि प्रायश्चित्ते तथा-  
विधानुबन्धेऽपि प्रायश्चित्तम्, ब्रह्मवधे तथा दर्शनात् ।...

ततश्च ‘विप्रदण्डोद्यमे कृच्छ्रस्त्वतिकृच्छ्रो निपातने ।’ या. ३।२९२ ) इति  
दण्डोद्यमे दण्डनिपातप्रायश्चित्तार्थवत् भक्षणोद्यमे कण्ठादधोनयनसम्भावनारहितेऽर्धे  
प्रायश्चित्तं हेयम् । —तत्त्वम् ।

२ उक्ष्णाः ।—मा. ।

३ नालिका दीर्घनालाग्रगताल्पपत्रा । कुम्भी धीपर्विका । कम्बुकं  
वृत्तालाबु ।—मा. । कोविदारो गुणपत्रकवृक्षः, तस्य फलं वा पुष्पं वा कोविदारम्,  
तत् कोमलावस्थं शकृत्वेन प्राप्तं प्रतिषिध्यते ।—कृष्. चं.



तथा कालप्ररूढानि पुष्पाणि च फलानि च ।

विकारवच्च यत्किञ्चित्प्रयत्नेन विवर्जयेत् ॥ ' इति ।

तथा ' वटप्लक्ष्माश्च दधित्थनीपकदम्बमातुर्लिंगफलानि वर्जयेत् ' ।

( हा. स्मृ. १३।२१ ) ।

यमः—

‘ तण्डुलीयककुम्भीकब्रश्चनप्रभवांस्तथा ।

एतेषां भक्षणं कृत्वा प्राजापत्यव्रतं चरेत् ॥ ’ इति

कामतोऽभ्यासे तु बृहद्यमः—( य. ३।४९ )

‘ नालिकां नालिकेरीं च श्लेष्मातकफलानि च ।

खट्वा वार्त्तिककुम्भीकब्रश्चनप्रभवांस्तथा ॥

‘ भूतृणं शिप्रुकं चैव कुसुम्भं कवकानि च ।

एतेषां भक्षणं कृत्वा चरेच्चान्द्रायणं द्विजः ॥ ’

द्विजपदान्छूद्रादेरनिषेधः ।

आपस्तम्बः—( ६।९ )

‘ भक्षयेद्यदि नीलीं तु प्रमादाद्ब्राह्मणः क्वचित् ।

चान्द्रायणेन शुद्धिः स्यादापस्तम्बोऽब्रवीन्मुनिः ॥ ’ इति ।

षट्त्रिंशन्मते—

‘ शणपुष्पं शालमलं च करनिर्मथितं दधि ।

बहिर्वेदिपुरोडाशं जग्ध्वा नाद्यादहर्निशम् ॥ ’

१ नालिका नालिकेरी च शाकविशेषौ, खट्वाखयश्च ।—मि. नारिकेली तद्रसमवं गुडमिति केचित्—भो. कु. । ‘पयस्कपालिका खट्वा खट्वाङ्गी दधिपुण्यपि । ’ ( ६।१४५ ) कल्पद्रुः । वार्त्तिकं क्षुद्रवार्त्तिकीसंज्ञकं बृहतीफलम् ।—स्मृ. चं.

२ भूतृणो भूस्तृणः । सुडागमशून्यो निर्देशश्छान्दसः । यस्य नामेऽन्ते (?) स्थानेषु परिमण्डलावयवा भवन्ति स भूस्तृणाख्यः शाकविशेषः स्मृ. चं. । भूस्तृणं काश्मीरदेशे प्रसिद्धम्—नि. सिं. । द्विविधस्यापि कुसुम्भस्य नवपत्राणि शाकत्वेनोपयुज्यन्ते स्मृ. चं. । विज्ञानेश्वरस्तु—‘ खुखण्डं कवकानि च ’ इति भक्ति्या कवकं राजमर्षपाख्यं शाकम्, खुखण्डं तद्विशेषो गोबलीवर्दन्यायेन निर्दिष्टः ’ इति व्याचक्ष्यौ ।



कामे—( २।३३।२१ )

‘ अलाबुं शिमुकं चैव जग्वाऽप्येतद्भ्रतं चरेत् ।  
लौदुम्बरं च कामेन तप्तकृच्छ्रेण शुद्धयति ॥ ’ इति ।

शंखः—( १७।२९—३० )

‘ माहिषं गव्यमाजं च भक्ष्यं क्षीरेषु निर्दिशेत् ।  
भुक्त्वा परस्य च क्षीरं मासं कुर्याद्भ्रतं बुधः ॥  
अनिर्दशाहं गोक्षीरं माहिषं वाऽजमेव च ।  
गोश्च क्षीरं विवत्सायाः सन्धिन्याश्च तथा पयः ॥  
सन्धिन्यमेध्यभक्ष्याया भुक्त्वा पक्षं व्रतं चरेत् ॥  
क्षीराणि यान्यभक्ष्याणि तद्विकाराशने बुधः ।  
सप्तरात्रव्रतं कुर्याद्यतेस्तत्परिकीर्तितम् ॥ ’ इति ।

अनभ्यासे तु संवर्त्तः—

‘ अवत्सैकशफास्त्रीणां क्षीरं प्राश्य द्विजोत्तमः ।  
अनिर्दशाया गोश्चैव त्रिरात्रं यावकं पिबेत् ॥ ’ इति ।

अकामतोऽनभ्यासे ‘ शेषेषूपवसेदहः ’ ( ५।२० ) इति मनूक्त  
उपवासः ।

उष्ट्रादिक्षीरे तु शातातपः—( १०, १५ )

‘ उष्ट्रीक्षीरणे मानुषीक्षीरणे पुनरुपनयनं तप्तकृच्छ्रं च ।  
मृतवत्सासन्धिन्यनिर्दशाया गोः क्षीरप्राशने वृथामांसभक्षणे च  
प्राजापत्यम् । ’

कपिलाक्षीरणे विशेषमाहापस्तम्बः—

‘ अत्रियश्चैव वृत्तस्थो वैश्यः शूद्रोऽथ वा पुनः ।  
यः पिबेत्कापिलं क्षीरं न ततोऽन्योऽस्त्यपुण्यकृत् ॥ ’

भविष्यपुराणे—( १।१७।५१ )

‘ कापिलं यः पिबेच्छूद्रो नरके स विपन्यते ।  
हुतशेषं पिबेद्विप्रो विप्रः स्यादन्यथा पशुः ॥ ’

अन्यथा हुतशेषापाने ।

१ गौर्या वृषेण सन्धीयते, सा सन्धिनी । या चैकां वेलां मत्तिकम्य दुहते,  
या च वत्सान्तरेण सन्धीयते, सापि सन्धिनी ।—मि. २ ‘ देवकार्यार्थनिर्मितम् ।  
स पच्यते महाघोरे सुचिरं नरकार्णवे ॥ ’ इति द्वितीयपादादिपाठो मूले ।



तत्र शूद्रस्य कपिलाक्षीरपाने च्यवनेन 'ब्रह्महा' इति ताद्रूप्यातिदेशः  
कृतस्तेन तस्य तत्र नवान्दम् । इतरयोश्चान्द्रायणम्, अनादिष्टत्वात् ।

ब्रह्मपुराणे—

‘घृतात्फेनं घृतान्माण्डं पीयूषमथ चार्द्रगोः ।  
दधिक्षीरमथाज्यं च दुष्टायाश्चैव गोः पयः ॥  
अनिर्दशायाश्च तथा सन्धिन्याश्च तथैव च ।  
सगुडं मरिचाक्तं च तथा पर्युषितं दधि ॥  
जीर्णतक्रमपेयं तु नष्टस्वादं च फेनवत् ।  
प्रमादाद्भक्षितैरेभिर्वने पक्षव्रतं चरेत् ॥’ इति ।

—आर्द्रगोः सद्यः प्रसूतायाः । दुष्टाया व्याध्यादिना ।

अथ मांसभक्षणे मनुः—( ५।४८ )

‘नाकृत्वा प्राणिनां हिंसां मांसमुत्पाद्यते कचित् ।  
न च प्राणिवधः स्वर्ग्यस्तस्मान्मांसं न भक्षयेत् ॥’

तत्र विशेषानुक्तावकामतः सकृद्भक्षणे ‘शेषेषूपवसेदहः’ (५।२०) इति  
मनूक्तम् ।

कामतस्तु ‘अनुपाकृतमांसानि’ ( या. १।१७१ ) इत्याद्युपक्रम्य—

‘मत्स्यांश्च कामतो जग्ध्वा सोपवासस्यहं वसेत् ।’

( या. १।१७५ ) इति ।

अकामाभ्यासे मनुः—( ११।१५२ )

‘भुक्त्वा मांसमभक्ष्यं च सप्तशत्रं यवान्पिबेत् ।’ इति ।

कामतोऽभ्यासे विष्णुः—( ५।१२० ) ‘अनर्चितं वृथामांसं भुक्त्वा  
मांसं पयसा वर्तेत’ इति ।

नरसांसादिभक्षणे उशनाः—( ९।२५ )

‘नरमांसं श्वमांसं च गोमांसं चाश्वमेव च ।

भुक्त्वा पञ्चतखानां च महासान्तपनं चरेत् ॥’

१ घृतादुद्धृत्य तत्फेनमात्रं न पेयम्, एवं मण्डं तदग्रं च ।

२ भुक्त्वेत्याद्यनुवृत्तम् [ ५।१७ ] मूले ‘सप्तशत्रं’ इति ।



स्मृत्यन्तरे—

‘जरघ्वा मांसं नराणां च विड्वराहं खरं तथा ।  
गवाश्वकुजरोष्ट्राणां सर्वं पाञ्चनखं तथा ॥  
क्रव्यादं कुक्कुटं प्राश्यं कुर्यात्संवत्सरं व्रतम् ।’

यमः—

‘मांसमूत्रपुरीषाणि प्राश्य गोमांसमेव च ।  
श्वगोमायुकपीनां च तप्तकृच्छ्रं विधीयते ॥  
उपोष्य वा द्वादशाहं कूष्माण्डैर्जुहुयाद् घृतम् ।’ इति ।

अत्राद्यमकामतः, कामतोऽपरम् ।

बृहद्यमः—

‘शुष्कमांसाशने विप्रो व्रतं चान्द्रायणं चरेत् ।’ इति ।  
षट्त्रिंशन्मते—‘अजाविमहिषमृगाणामाममांसभक्षणे केशनस्वरुधिर-  
प्राशने मतिपूर्वं त्रिरात्रमज्ञानादुपवासः’ इति ।

क्वचिन्मांसभक्षणमनुजानाति याज्ञवल्क्यः—( १।१७९ )

‘प्राणात्यये तथा श्राद्धे प्रोक्षितं द्विजकाम्यया ।  
देवान्पितृन्समभ्यर्च्य खादन्मांसं न दोषभाक् ।’ इति ।

यत्तु मनुः—( ५।५६ )

‘न मांसभक्षणे दोषो न मद्ये न च मैथुने ।  
प्रवृत्तिरेषा भूतानां निवृत्तिस्तु महाफला ।’ इति ।

तदनुज्ञातपरम्, न तु निषिद्धपरम्; निषिद्धानाचरणस्य पुण्या-  
जनकत्वादिति शूलपाणिः । तन्न; सत्यपि पुरुषार्थे ‘नानृतं वदेत्’  
(तै.सं.२।५।५) इति निषेधे दार्शपूर्णमासिकेन तेन निषिद्धानाचरणस्यैव  
क्रतूपकाराख्यपुण्यजनकत्वदर्शनात् । तत्त्वतस्तु—नात्र निषिद्धानाचरणं  
पुण्यजनकम्, किन्तु प्रजापतिव्रत इव मांसनिवृत्तिसङ्कल्पः; यथा  
‘एकादश्यां न भुञ्जीत’ इति निषेधसत्त्वेऽपि व्रतविधिना भोजना-  
भावसङ्कल्पः फलाय विधीयते । एतेन—

‘गृहेऽपि निवसन्विप्रो मुनिर्मांसविवर्जनात् ।’ ( १।१८१ )

इति याज्ञवल्कीयमपि व्याख्यातम् । एतच्च फलं सांवत्सरि कुरु क्लृप्तस्य ।



‘वर्षे वर्षेऽध्वमेवेन यो यजेत शतं समाः ।

मांसानि च न खादेद्यस्तयोः पुण्यफलं समम् ।’ ( ५।५३ )

इति मनूक्तेः ।

योगीश्वरः—( १।१८० )

‘वसेत्स नरके घोरे दिनानि पशुरोमभिः ।

सम्मितानि दुराचारो यो हन्त्यविधिना पशून् ॥’

हन्तृनाह मनुः—( ५।५१ )

‘अनुमन्ता विशसिता निहन्ता क्रयविक्रयी ।

संस्कर्त्ता चोपहर्त्ता च खादकश्चेति घातकाः ॥’

अत्र च देवान्पितृनिति सामान्यतोऽनुज्ञातमप्यजादिमांसं विप्रेण न भक्ष्यम् ।

तथा च मनुः—( ११।९५ )

‘यक्षरक्षःपिशाचान्नं मद्यं मांसं सुरासवम् ।

तद्ग्राहणेन नात्तव्यं देवानामश्रता हविः ॥’

यत्तु मेधातिथिः—‘निषिद्धमांसपरमेतत्’ इत्याह, तन्न, विशेषनिषेध-  
वैयर्थ्यापत्तेः । न चायं दोषातिशयार्थः । यस्य हि निषेधस्य निषिद्ध-  
विषयत्वमेव नियतं, तत्र निषिद्धविषयालाभादगत्या दोषविशेषः कल्प्यते;  
यथा नन्दासु अभ्यङ्गनिषेधे सति पुनः षष्ठ्यां निषेधो दोषातिशयार्थः ।  
केचित्तु मांसरसलोलुपा अपक्वमांसविषयत्वमस्याहुः । उपक्रमे ‘यक्षरक्षः-  
पिशाचान्नं’ इत्युक्तेः । यक्षादीनां च क्रव्यात्त्वादपक्वमेव मांसमन्नम् । तथोप-  
संहारेऽपि ‘देवानामश्रता हविः’ ( म. ११।९५ ) इत्युक्तेः । देवानां च  
हविः पक्वमेव भवति । अतः पक्वमेव विप्रैर्भक्ष्यं नापक्वमिति । तत्तुच्छं;  
न हि यक्षादयः पक्वं नाश्रन्ति, क्रव्यात्त्वं तु तेषां पक्वालाभेऽपक्वम-  
प्यश्रन्तीत्याभिप्रायेण । देवानां हविश्चाममपि विहितं यथाऽग्निहोत्रे—  
‘तण्डुलैर्जुहोति’ इति, चित्रायां च—‘दधिमधुघृतं धाना उदकं तण्डुला-  
स्तत्संस्पृष्टप्राजापत्यम्’ इति । तथा ‘पर्यग्निकृतानारण्यानुत्सृजन्ति’  
इत्यत्र पशुरुषाममांसस्यैव देवतासम्बन्ध इति । तस्मादुपक्रमो



मांसमात्रनिन्दार्थं एव । उपसंहारोऽपि ब्राह्मणस्तुत्यर्थं एव । अत्र विशेषः श्रीपितृचरणकृते द्वैतनिर्णये द्रष्टव्यः ।

अथ ब्रह्मचारिणो मधुमांसभक्षणे प्रायश्चित्तम् ।

देवलः—

‘मृतान्नं मधुमांसं च यद्यभ्राति व्रती क्वचित् ।

त्रिरात्रोपोषितः सम्यक् रात्रिमेकां जले वसेत् ॥’

इदमज्ञानतः सकृद्भक्षणे ।

ज्ञाने संवर्त्तः—(२५)

‘ब्रह्मचारी तु योऽश्रीयान्मधुमांसं कथञ्चन ।

प्राजापत्यं च कृत्वाऽसौ मौजोहोमेन शुद्ध्यति ॥’

—मौजोहोमः पुनरुपनयनम् ।

वसिष्ठः—(२३।८-९) ‘ब्रह्मचारी चेन्मधुमांसमश्रीयान्छिष्ट-  
भोजनीयं द्वादशरात्रं चरित्वा व्रतशेषं समापयेत् । श्राद्धसूतक-  
भोजनेषु चैवम्’ इति ।

—शिष्टभोजनीयं शिष्टभोजनयोग्यम् । विहितमित्यर्थः । अभक्ष्यमां-  
सादिभक्षणे प्रातिस्विकं तदपि कार्यम् ।

अपवादमाह स एव —(२३।१०) ‘अकामापन्नं वाजसनेये न  
दुष्यति’ इति ।

—अकामापन्नं अकामं भक्षितम् ।

तथा ब्रह्मचार्यधिकारे बौधायनः—(२।१।३०-३३) ‘स चेच्छा-  
यीयात् कामं गुरोर्हच्छिष्टं भैषज्यार्थं सर्वं प्राश्रीयान् । येनेच्छेत्तेन  
चिकित्सेत् । स यदाऽगदः स्यात्तदादित्यमुपतिष्ठेत् ‘इंसः शुचिषत्’  
(तै. सं. १।८।१५) इति ।

लघुहारीतः—(४४)

आमिषस्य तु यो भाण्डे पक्वमभ्राति सप्रतः ।

कुसमूलविपकेन त्र्यहं क्षीरेण वर्त्तयेत् ॥’ इति ।

१ मृतान्नं मधु मांसं च यस्तु भुञ्जीत ब्राह्मणः । स त्रीण्यहान्युपक्वसेदेकाहं  
चोदके वसेत् ॥ (म. पु. १।१।८।५९.)



## अथ शरीरमलभक्षणप्रायश्चित्तम् ।

तत्र मलानाह मनुः—( ५।१३४ )

‘ वसाशुक्रमसृङ्मज्जामूत्रविट्कर्णविण्मखाः ।

श्लेष्माश्रुदूषिकास्वेदो द्वादशैते मला नृणाम् ॥ ’

प्रायश्चित्तमाह योगीश्वरः—( ३।२५५ )

‘ अज्ञानात्तु सुरां पीत्वा रेतोविण्मूत्रमेव च ।

पुनःसंस्कारमर्हन्ति त्रयो वर्णा द्विजातयः ॥ ’

—पुनःसंस्कारः पुनरुपनयनम् । इदं च प्रातिस्विकैः शारीरमलभक्षण-  
प्रायश्चित्तैः समुच्चीयत इति शूलपाणिः । स्वतन्त्रमेव प्रायश्चित्त-  
मित्यन्ये ।

अज्ञानतः सकृद्भक्षणे तु सर्वतः—( १८९ )

‘ विण्मूत्रभक्षणे विप्रः प्राजापत्यं समाचरेत् । ’

ज्ञानतः सकृद्भक्षणे अङ्गिराः—

‘ प्राजापत्यं चरेद्द्वैश्वयोऽतिकृच्छ्रं क्षत्रियश्चरेत् ।

कृच्छ्रातिकृच्छ्रौ कुर्वीत विप्रो विण्मूत्रभक्षणे ॥ ’ इति ।

यत्तु वसिष्ठः—( २०।२२-२३ ) ‘ मत्या मद्यपाने सुरायाश्चाज्ञाने  
कृच्छ्रातिकृच्छ्रौ घृतप्राशनं पुनः संस्कारश्च । मूत्रशकृच्छुक्राभ्यवहारेषु  
चैवम् ’ इति; तदपि विप्रस्य ज्ञानतः सकृद्भक्षणे ।

अस्मिन्नेव विषये गौतमः—( ३।५।२-३ ) ‘ अमत्या मद्यपाने  
पयोघृतमुदकं वायुः प्रतित्र्यहं तप्तानि स तप्तकृच्छ्रः, ततः संस्कारः  
मूत्रपुरीषरेतसां प्राशने चैवम् ’ इति ।

यत्तु बृहस्पतिः—

‘ रेतोमूत्रपुरीषाणां शुद्ध्यै चान्द्रायणं चरेत् ’ इति;

तदनतिपूर्वाभ्यासविषयम् ।

केशादिभक्षणे षट्त्रिंशन्मते— ‘ केशनखरुधिरप्राशने मतिपूर्वं  
त्रिरात्रमज्ञानादुपवासः । ’

यत्तु स्मृत्यन्तरम्—

‘ केशकीटनखं प्राश्य मत्स्यकण्टकमेव च ।

हेमतपं घृतं पीत्वा त्र्यश्वत्थान्नेन वाध्याजि ॥ ’ इति.



प्रचेताः—

‘ अन्ने भोजनकाले तु मक्षिकाकेशदूषिते ।

अनन्तरं स्पृशेदापस्तञ्चान्नं भस्मना स्पृशेत् ॥ ’

अथ क्रियादुष्टभक्षणे ।

तत्रोच्छिष्टभक्षणे मनुः—( ११।१५९ )

‘ विडालकाकाखूच्छिष्टं जग्ध्वा श्वनकुलस्य च ।

केशकीटावपन्नं च पिवेद्ब्राह्मीं सुवर्चलाम् ॥ ’

पानं त्वेकस्मिन्नेव दिने । एतच्चाकामतः सकृद्भक्षणे ।

कामनस्तु विष्णुः—

‘ पक्षिश्वापदजग्धस्य रसस्यान्नस्य भूयसः ।

संस्काररहितस्यापि भोजने कृच्छ्रपादकम् ॥ ’

अकामतोऽभ्यासे शातातपः— ‘ श्वकाकावलीढशूद्रोच्छेषणभोजने त्वतिकृच्छ्र ’ इति ।

कामनोऽभ्यासे यावकं व्रतं प्रकृत्य शङ्खः—( १७।४६ )

‘ शुनामुच्छिष्टकं भुक्त्वा मासमेकं व्रती भवेत् ।

काकोच्छिष्टं गवाघ्रातं भुक्त्वा पक्षं व्रती भवेत् ॥ ’

वृद्धविष्णुः—( ५१।५०-५३ ) ‘ ब्राह्मणः शूद्रोच्छिष्टाशने सप्तरात्रं पञ्चगव्यं पिवेत् । वैश्योच्छिष्टाशने पञ्चरात्रम् । राजन्योच्छिष्टाशने त्रिरात्रम् । ब्राह्मणोच्छिष्टाशने त्वेकाहम् ’ इति । अकामतो विप्रस्य विप्रासुच्छिष्टभोजने मिताक्षरायां शङ्खः— ‘ ब्राह्मणोच्छिष्टाशने महाव्याहृतिभिरभिमन्त्र्यापः पिवेत् । क्षत्रियोच्छिष्टाशने ब्राह्मीरसविपकेन त्र्यहं क्षीरेण वर्तयेत् । वैश्योच्छिष्टाशने त्रिरात्रोपोषितो ब्राह्मीं सुवर्चलां पिवेत् । शूद्रोच्छिष्टभोजने षड्रात्रमभोजनम् ’ इति ।

अकामतोऽभ्यासे तु यमः—( ६।१-२ )

‘ भुक्त्वा सह ब्राह्मणेन प्राजापत्येन शुद्ध्यति ।

भूसुजा सह भुक्त्वाऽन्नं तप्तकृच्छ्रेण शुद्ध्यति ॥

१ ब्राह्मीं सुवर्चलां तत्कथितमुदकमित्यर्थः । ब्रह्मसुवर्चला चोक्ता कल्पद्रुकोक्ते ( १०।६०१ ) ‘सक्षीरां पद्मिनीप्रख्या देवी ब्रह्मसुवर्चला । अरत्निमात्रभुक्ता पत्रैर्लोचनमच्छिद्यते ॥’ इति ।



वैश्येन सह भुक्त्वाऽन्नमतिकृच्छ्रेण शुद्ध्यति ।

शूद्रेण सह भुक्त्वाऽन्नं चान्द्रायणमथोचरेत् ॥ ' इति ।

इदं कामाभ्यासाविषयमिति विज्ञानेश्वरः । कामतोऽभ्यासे त्वेतदेव द्विगुणं कल्प्यम् । विज्ञानेश्वरमते त्वकामतोऽभ्यासेऽर्द्धम् ।

अन्त्योच्छिष्टभोजने तु आपस्तम्बः—( ५१९ )

‘ अन्त्यानां भुक्तशेषं तु भक्षयित्वा द्विजातयः ।

चान्द्रं कृच्छ्रं तदर्द्धं च ब्रह्मक्षत्रविशां विधिः ॥ ’ इति ।

—चान्द्रं चान्द्रायणम् ।

अङ्गिराः—( २७ )

‘ चण्डालपतितादीनामुच्छिष्टान्नस्य भक्षणे ।

चान्द्रायणं चरेद्विप्रः क्षत्रः सान्तपनं चरेत् ॥

षड्रात्रं च त्रिरात्रं च वर्णयोरनुपूर्वशः । ’ इति ।

‘ द्विजः शुद्धयेत्पराकेण शूद्रः कृच्छ्रेण शुद्ध्यति । ’

इति तूत्तरार्द्धे पपाठ शूलपाणिः । सान्तपनं महत् । इदमज्ञानतः सकृद्भक्षणे । ज्ञानतस्तु द्वैगुण्यम् ।

पीतोच्छिष्टपाने वृद्धशातातपः—

‘ पीतोच्छिष्टं तु पानीयं पीत्वा तु ब्राह्मणः कश्चित् ।

त्रिरात्रं तु व्रतं कुर्याद्द्वामहस्तेन वा पुनः ॥ ’ इति ।

इदं चाकामतोऽभ्यासे । कामतश्च सकृत्पाने ।

कामतोऽभ्यासे तु वृद्धशातातपः—( ४८ )

‘ पीतशेषं तु यत्किञ्चिद्भोजने मुखनिःसृतम् ।

अभोज्यं तद्विजातीनां भुक्त्वा चान्द्रायणं चरेत् ॥ ’

स्त्रीणामुच्छिष्टभोजने त्वापस्तम्बः ( १।२६।४—५ )—‘ शूद्रोच्छिष्ट-  
भोजने सप्तरात्रमभोजनम् । स्त्रीणां च ’ इति । इदं च कामतः, सकृ-

१ इदमेव मुद्रितस्मृतौ ।

२ पीतोच्छिष्टं भूमौ निहिते पात्रे जायते, न हस्तसंस्थापने; ‘ पानीयं च विवेकेन तत्पात्रं द्विजसत्तमः । अनुच्छिष्टं भवेत्तावद्यावद्भूमौ न निक्षिपेत् ॥ ’ इति वचनात् ।—प्रा. सु.



द्रक्षणे च । अकामतः षड्रात्रम्, एतत्सहचारिशूद्रोच्छिष्टभोजने दर्शना-  
दिति केचित् । परेऽर्द्धमेवाहुः ।

सहभोजने तु बृहस्पतः—( ६।९ )

‘माता वा भगिनी वाऽपि भार्या वाऽन्याश्च योषितः ।

न ताभिः सह भोक्तव्यं भुक्त्वा चान्द्रायणं चरेत् ॥’ इति ।

यत्त्वङ्गिराः—( आपः ५।७ )

‘ब्राह्मण्या सह योऽश्रीयादुच्छिष्टं वा कदाचन ।

तत्र दोषं न मन्यन्ते सर्व एव मनीषिणः ॥’ इति ।

तदापद्विषयं विवाहविषयं वा ।

उच्छिष्टापवादमाहापस्तम्बः—( १।४।११ ) ‘पितुर्ज्येष्ठस्य च भ्रातु-  
रुच्छिष्टं भोज्यम् ।’

आपदि शूद्रगृहभोजने तु पराशरः—( ११।२० )

‘आपत्काले तु विप्रेण भुक्तं शूद्रगृहे यदि ।

मनस्तापेन शुद्ध्येतुं द्रुपदां वा शतं जपेत् ॥’

दीपोच्छिष्टभक्षणे षट्त्रिंशन्मते—

‘दीपोच्छिष्टं तु यत्तैलं रात्रौ रथ्याहृतं च यत् ।

अभ्यङ्गाच्चैव यच्छिष्टं भुक्त्वा न केन शुष्यति ॥’

तैलप्रहणाद्धते न दोषः ।

अथ श्राद्धभोजने शङ्खः—( ल. शं. ३३-३४ )

‘चान्द्रायणं नैवश्राद्धे पराको मासिके मतः ।

पक्षत्रयेऽतिकृच्छ्रं स्यात्पण्मासे कृच्छ्रमेव च ॥

१ कदाचनेति वचनात्—मा. । तथा च हेमाद्रौ गालवः—‘एकयानसमारोह-  
मेकपात्रे च भोजनम् । विवाहे पथि यात्रायां कृत्वा विप्रो न दोषमाक् ॥’ इति ।

२ ‘द्रुपदादिवेत्’ ( तै. ब्रा. २।६।६ ) ‘द्रुपदादिव’ ( शु. य. २०।२० )  
इतीयं द्रुपदा ।

३ पृथ्वीचन्द्रोदयेऽङ्गिराः—‘प्रथमेऽहि तृतीये च’ पञ्चमे सप्तमे तथा ।  
नवमेकादशे चैव तप्तश्राद्धमुच्यते ॥’ शिवस्वामी—‘नवश्राद्धानि पञ्चाहुराध-  
क्यवनसाखिनः । आपस्तम्बाः षष्ठित्याहुर्विमाषा त्वितरेषु हि ॥’ नि. सि.



आब्दिके कृच्छ्रपादः स्यादेकाहः पुनराब्दिके ।

अत ऊर्ध्वं न दोषः स्याच्छ्रद्धस्य वचनं यथा ॥' इति ।

मासिके आद्ये । द्वितीयादिषु तु प्रायश्चित्ततारतम्यं कल्प्यम् ।  
षण्मासिकशब्देन ऊनषाणमासिकमपि गृह्यते । एवमाब्दिकपदेन  
ऊनाब्दिकमपि । न दोषः पूर्ववदिति शेषः । तृतीयाद्याब्दिकेऽपि 'त्रिरात्रं  
वाऽन्यमासेषु प्रत्यब्दं चेदहः स्मृतम्' इति षट्त्रिंशन्मते प्रायश्चित्तोक्तेः ।

यत्तु भरद्वाजः—

‘भुक्तं चेत्पावर्णश्राद्धे प्राणायामान्पडाचरेत् ।

उपवासस्त्रिमासादि वत्सरान्तं प्रकीर्तितम् ॥

प्राणायामत्रयं वृद्धावहोरात्रं सपिण्डने ।

असरूपे स्मृतं नक्तं व्रतपारणके तथा ॥

द्विगुणं क्षत्रियस्यैतन्निगुणं वैश्यभोजने ।

साक्षाच्चतुर्गुणं होतस्मृतं शूद्रस्य भोजने ॥' इति ।

तत्र त्रिमासादीत्यापद्विषयम् ।

यत्तु हारीतः—( ५।३९ )

‘चान्द्रायणं नवश्राद्धे प्राजापत्यं तु मिश्रके ।

एकाहस्तु पुराणेषु प्रायश्चित्तं विधीयते ॥' इति ।

तच्छ्रद्धवाक्यसमानविषयम् । मिश्रकं संवत्सरान्तर्गतश्राद्धमित्य-  
परार्के । एकादशाहिकमित्यन्ये । ‘चान्द्रायणं नवश्राद्धे’ इत्येतदाद्य-  
नवश्राद्धविषयम् । ‘प्राजापत्यं तु मिश्रके’ इत्याद्यमासिकविषयम् ।

द्वितीयनवश्राद्धादिषु षट्त्रिंशन्मतोक्तम्— ( य. स्मृ. २।२६-२७ )

‘प्राजापत्यं नवश्राद्धे पादोनं चाद्यमासिके ।

त्रैपक्षिके तदूर्ध्वं स्यादौ पादौ मासिके तथा ॥

पादोनं कृच्छ्रमुद्दिष्टं षण्मासे च तथाब्दिके ।

त्रिरात्रं चान्त्यमासेषु प्रत्यब्दं तदहः स्मृतम् ॥' इति ।

क्षत्रियादिश्राद्धभोजने तु तत्रैव— ( य. स्मृ. २।३१-३४ )

‘चान्द्रायणं नवश्राद्धे पराको मासिके स्मृतः ।

त्रैपक्षिके सान्तपतं कृच्छ्रं मासद्वये स्मृतम् ॥



क्षत्रियस्य नवश्राद्धे व्रतमेतदुदाहृतम् ।

वैश्यस्यार्द्धाधिकं प्रोक्तं क्षत्रियास्तु मनीषिणः ॥

शूद्रस्य तु नवश्राद्धे चरेच्चान्द्रायणद्वयम् ।

सार्द्धचान्द्रायणं मासि त्रिपक्षे त्वैन्दवं स्मृतम् ॥

मासद्वये पराकः स्यादूर्ध्वं सान्तपनं स्मृतम् ॥ ' इति ।

यत्तु हारीतः—

‘अहमेकादशाहे तु भुक्त्वा सञ्चयने तथा ।

उपोष्य विधिं भुक्त्वा कूष्माण्डैर्जुहुयाद् घृतम् ॥ ’

यदपि विष्णुः— ( ५१।५० )

‘प्राजापत्यं नवश्राद्धे पादोनं त्वाद्यमासिके ।

त्रैपक्षिके तदर्द्धं तु पञ्चगव्यं द्विमासिके ॥ ’ इति ।

तदुभयमापद्विषयम् ।

भारद्वाजः—

‘अपाङ्क्त्यान्यदुद्दिश्य श्राद्धमेकादशेऽहनि ।

ब्राह्मणस्तत्र भुक्त्वाऽन्नं शिशुचान्द्रायणं चरेत् ॥

आमश्राद्धे तथा भुक्त्वा तप्तकृच्छ्रेण शुद्धयति ।

सङ्कल्पिते तथा भुक्त्वा त्रिरात्रं क्षपणं भवेत् ॥ ’ इति ।

आमश्राद्ध इति नवश्राद्धविषयम् । यत्तु तत्रैव विष्णुः— ( ५१।४९ )

आमश्राद्धाशने त्रिरात्रम्<sup>१</sup> इति; तदापद्विषयम् ।

यत्तु शङ्खः— ( १७।४३ )

‘आमश्राद्धाशने विद्वान्मासमेकं व्रतं चरेत् ।

इति, संदभ्यासविषयम् । सङ्कल्पित इति षाण्मासिकादिविषयम् ।

मनुः— ( ११।१५७ )

‘मासिकान्नं तु योऽश्रीयादसमावर्त्तिको द्विजः ।

स त्रीण्यहान्युपवसेदेकाहमुदके वसेत् ॥ ’ इति ।

१ त्रिरात्रेणैव शुद्धयति—इति चतुर्थपादः सु. स्मृतौ ।



यत्तु संवर्तः—( २३, २५ )

‘ मृतकाणं नवश्राद्धं मासिकाणं तथैव च ।

ब्रह्मचारी तु योऽभीष्टान्मधुमांसं कथञ्चन ॥

प्राजापत्यं तु कृत्वाऽसौ मौजोहोमेन शुद्ध्यति । ’ इति ।

तदुद्धिपूर्वविषयम् ।

अनुक्तप्रायश्चित्ते तु सर्वत्र दशनाः—( ३।७ )

‘ दशकृत्वः पिवेदापो गायत्र्या श्राद्धमुग्दिजः ।

ततः सन्ध्यामुपासीत शुद्धयेत्तु तदनन्तरम् ॥ ’ इति ।

आमश्राद्धे तु सर्वत्रार्द्धम् ।

तथा च षट्त्रिंशन्मते—

‘ आमश्राद्धे भवेदर्द्धं प्राजापत्यादि सर्वदा । ’ इति ।

अथ संस्कारान्नभोजने प्रायश्चित्तविवेकेऽङ्गिराः—

‘ जन्मप्रभृतिसंस्कारे बालस्यान्नस्य भोजने ।

असपिण्डैर्न भोक्तव्यं श्मशानान्ते विशेषतः ॥ ’

व्यासः—( २।२३-२४ + ल. अं. ६३ + आप. ९।२२ )

‘ निवृत्ते व्रतहोमे तु प्राङ्गामकरणात्तथा ।

चरेत्सान्तपन्नं भुक्त्वा जातकर्मणि चैव हि ॥

अतोऽन्येषु तु भुक्त्वाऽन्नं संस्कारेषु द्विजोत्तमः ।

नियोगादुपवासेन शुद्ध्यते निन्द्यभोजने ॥ ’

बौम्यः—

‘ ब्रह्मोदने च सोमे च सीमन्तोन्नयने तथा ।

जातश्राद्धे नवश्राद्धे द्विजश्चान्द्रायणं चरेत् ॥ ’

आपस्तम्बः—( ९।२२ )

‘ याजकान्नं नवश्राद्धं सङ्ग्रहे चैव भोजनम् ।

खीणां प्रथमगर्भे च द्विजश्चान्द्रायणं चरेत् ॥ ’ इति ।

खीणां सङ्ग्रहो विवाहः ।

१ अत्र ब्रह्मोदनाख्यं कर्माधानाङ्गभूतं सोमसाहचर्यात् । इति विज्ञानेश्वरः । अन्ये तु उपनयनाङ्गभूतोऽनुपवचनीयो ब्रह्मोदेन इति व्याचक्षते । सोमे दीक्षो-त्तस्मिन्निषोमीयवपायागात् पूर्वमित्यर्थः । भो. कु.



अथ हस्तदत्तादिभक्षणे प्रायश्चित्तमाह यमः—

‘माक्षिकं फाणितं शाकं गोरसं लवणं घृतम् ।

हस्तदत्तानि भुक्त्वा तु भोक्ता सान्तपनं चरेत् ॥’

एतत्कामतः । सान्तपनं दिनत्रयसाध्यम् ।

अकामतस्त्वाह पराशरः—

‘माक्षिकं फाणितं शाकं गोरसं लवणं घृतम् ।

हस्तदत्तानि भुक्त्वा तु दिनमेकमभोजनम् ॥’ इति ।

—फाणितं इक्षुरसविकारविशेषः ।

पर्यायदत्तान्नभोजने वृद्धयाज्ञवल्क्यः—

‘ब्राह्मणाग्रं ददच्छूद्रः शूद्राग्रं ब्राह्मणो ददत् ।

द्वयमेतदभोज्यं स्याद्भुक्त्वा तूपवसेदहः ॥’ इति ।

शूद्रहस्तभोजनादौ तु क्रतुः—( सं. स्मृ. २९ )

‘शूद्रहस्तेन यो भुङ्क्ते पानीयं वा पिबेत्कचित् ।

अहोरात्रोषितो भूत्वा पञ्चगव्येन शुद्ध्यति ।’

एवं याज्ञवल्क्योक्तेषु—( १।१६८ )

‘गोघ्रातं शकुनोच्छिष्टं पदा स्पृष्टं च कामतः ।’

इत्यादिष्वपि कल्प्यं प्रायश्चित्तम् ।

मनुः—

‘घृतहीनं तु यो भुङ्क्ते नरस्त्वाहुतिपञ्चकम् ।

पश्चाद् घृतेन यो भुङ्क्ते भुक्त्वा चान्द्रायणं चरेत् ॥’

वृथापाकान्नभक्षणे तु शातातपः—

‘यत्र नाश्रन्ति देवाश्च पितरश्च यथाविधि ।

वृथापाकः स विज्ञेयस्तस्य नाद्यात्कथञ्चन ॥

१ ‘हस्तदत्तभोजने... त्रिरात्रमभोजनम्’ इति हारीतोक्तेः । भो. कु.

२ ‘उभावेतावभोज्यान्नौ भुक्त्वा चान्द्रायणं चरेत्’ । इति शातातपस्मृतौ ( ६४ ) अत्रिस्मृतौ ( ९।१० ) चोत्तरार्धम् ।

३ अत्रिसंहितायां तु—( ८।९ ) ‘योऽगृहीत्वा विवाहार्थं गृहस्थ इति मन्यते । अन्नं तस्य न भोक्तव्यं वृथापाको हि स स्मृतः’ ॥ इति वृथापाकं लक्षयित्वा ‘वृथापाकस्य’ ( ८।१० ) इत्याहुक्तम् ।



वृथापाकस्य भुञ्जानः प्रायश्चित्तं चरेद्विजः ।

प्राणायामं त्रिरभ्यस्य धृतं प्राश्य विशुध्यति ॥ १

लिखितोऽपि—

‘ यस्य चाग्नौ न क्रियते यस्य चाग्रं न दीयते ।

न तद्भोज्यं द्विजातीनां भुक्त्वा तूपवसेदहः ॥ २

तथा—

‘ वृथाकृसरसंयावपायसापूपशङ्कुलीः ।

आहिताग्निर्द्विजो भुक्त्वा प्राजापत्यं चरेदिति ॥ ३

अनाहिताग्नेस्तूपवासः ।

पराशरः—( ११।८ )

‘ एकपङ्क्त्युपविष्टानां विप्राणां सहभोजने ।

यद्येकोऽपि त्यजेत्पात्रं शेषमन्नं न भोजयेत् ॥

मोहाद्भुञ्जीत यस्तत्र पक्तावुच्छिष्टभोजनः ।

प्रायश्चित्तं चरेद्विप्रः कृच्छ्रसान्तपनं तथा ॥ ४

एतच्च कामतः ।

यत्तु माधवीये स्मृत्यन्तरम्— ( अं. स्मृ. ५।१ )

‘ यस्तु भुङ्क्ते द्विजः पङ्क्त्यामुच्छिष्टायां कदाचन ।

अहोरात्रोषितो भूत्वा पञ्चगव्येन शुद्ध्यति ॥ ५

तदकामतः ।

निन्दितपङ्क्तिभोजनेऽङ्गिराः—

‘ यस्तु पङ्क्तिषु भुञ्जीत कुत्सितानां विशेषतः ।

अहोरात्रोषितः स्नातः पञ्चगव्येन शुद्ध्यति ॥ ६

१ यस्य अन्नस्य—अग्नौ न क्रियते, न हूयते । यस्य च ‘ अन्नाग्रं च समुद्धृत्य हन्तकारोपकल्पितम् । निर्वापभूतं भूषाल ! श्रोत्रियायोपकल्पयेत् ॥ ’ ( वि. पु. ३।१।६२ ) इति विहितमग्रं न दीयते । ‘ अग्रं प्रासचतुष्टयम् । ’ इति मार्कण्डेय-पुराणे ( २९।५३ ) ।

२ वृथा देवताद्युद्देशमन्तरेण साध्विनाः ।... कृसरं तिलमुद्गसिद्ध ओदनः । संयावः क्षीरमुद्गपृतादिकृत् उत्तरिकाख्यः प्राकविशेषः । पायसं पयसा द्यूतमन्नम् । अपूपोऽस्नेहपक्वगोधूमविकारः । शङ्कुली स्नेहपक्वो गोधूमविकारः ।—मि.



क्षत्रियादिपङ्क्तिषु विष्णुः—‘ब्राह्मणः क्षत्रियपङ्क्तावुपविश्यासंस्पृशन्त्यदा भुङ्क्ते तदा नक्तमाचरेद्वैश्यपङ्क्त्यामेकरात्रं शूद्रपङ्क्त्यां व्यहमाचरेत्’ इति ।  
इति क्रियादुष्टाशनप्रायश्चित्तम् ॥

अथाभोज्यान्नाः ।

व्यासः— ( ४।६५-६६ )

‘गृध्रो द्वादश जन्मानि दश जन्मानि शूकरः ।  
श्वा चैव सप्तजन्मानीत्येवं मनुस्वाच ह ॥  
शूद्रान्नेनोदरस्थेन यः कश्चिन्म्रियते द्विजः ।  
स भवेच्छूकरो ग्राम्यस्तस्य वा जायते कुले ॥’

आपस्तम्बः— ( ८।८ )

‘आहिताग्निस्तु यो विप्रः शूद्रान्नेन प्रवर्त्तते ।  
पञ्च तस्य विनश्यन्ति आत्मा ब्रह्म त्रयोऽग्नयः ॥’

किञ्चिदपवदति हारीतः—

‘कन्दुपक्वं स्नेहपक्वं पायसं दधिसक्तवः ।  
एतान्यशूद्रान्नभुजो भोज्यानि मनुरब्रवीत् ॥’

कन्दुभ्राष्ट्रम् । ‘कुर्वेऽम्बरीषं भ्राष्ट्रोना कन्दुर्ना स्वेदनी क्षियाम् ।’  
इति कौशात् ( अम. २।९।३० ) ।

याज्ञवल्क्यः— ( १।१६६ )

‘शूद्रेषु दासगोपालकुलमित्रार्द्धसीरिणः ।  
भोज्यान्ना नापितश्चैव यश्चात्मानं निवेदयेत् ॥’

१ भ्राष्ट्रशाला...अपूपादिपचनार्थे परिमण्डलाकृत्या कृतमयोमयं पात्रम् ।  
—स्मृ. चं. । विष्णुरहस्ये—( ३।५।९६ ) ‘विनोदकेन यत्पक्वं यत्पक्वं तैल-  
सर्पिषा । तदन्नं फलवद्ब्राह्मं नात्र कार्यं विचारणा ॥

२ दासादीनां लक्षणमाह पराशरः— ( १।१।२२-२४ ) ‘शूद्रकन्यासमुत्पन्नो  
ब्राह्मणेन तु संस्कृतः । असंस्काराद्भवेद्दासः संस्कारादेव नापितः ॥ क्षत्रियान्छूद्र-  
कन्यायां समुत्पन्नस्तु यः सुतः । स गोपाल इति ख्यातो भोज्यो विप्रैर्न संशयः ॥  
वैश्यकन्यासमुद्भूतो ब्राह्मणेन तु संस्कृतः । स ह्यार्द्धिक इति ज्ञेयो भोज्यो  
विप्रैर्न संशयः ॥’ इति । यद्यपि क्रमप्राप्तस्य कुलमित्रस्य लक्षणं नोक्तम्,—



एतेषां चान्नं सम्प्रोक्ष्य प्राह्यम् ।

‘सम्प्रोक्षयित्वा गृहीयाच्छूद्रान्नं गृहमागतम् ।’

इति विष्णुपुराणात् ।

आपस्तम्बः— ( ८।१७ )

‘आममन्नं मधु घृतं धानाः क्षीरं तथैव च ।

गुडमांसरसा ग्राह्या निवृत्तेनापि शूद्रतः ॥’

सुमन्तुः—

‘गोरसश्चैव सक्तुं च तैलं पिण्याकमेव च ।

अपूपान् भक्षयेच्छूद्राद्यश्चान्यत्पयसा कृतम् ॥

पराशरः— ( ११।१३ )

‘घृतं तैलं तथा क्षीरं गुडं तैलेन पाचितम् ।

गत्वा नदीतटे विप्रो भुञ्जीयाच्छूद्रभोजनम् ॥’

चतुर्विंशतिमते—

‘आरनालं तथा क्षीरं काञ्जिकं दधिसक्तवः ।

स्नेहपक्वं तथा चान्नं शूद्रस्यापि न दुष्यति ॥’

लिखितः—

‘भुक्त्वा वार्द्धिकस्यान्नमत्रतस्यासुतस्य च ।

शूद्रस्य च तथा भुक्त्वा त्रिरात्रं स्यादभोजनम् ॥’

इदमकामतः ।

—तथापि शब्दसामर्थ्यात् प्रक्रमबलाद्वा तल्लक्षणमुज्ज्वलम् ॥ शब्दसामर्थ्यतस्तावत् कुलस्य मित्रं कुलमित्रमिति व्युत्पत्त्या पितृपितामहादिक्रमादायात आसः शूद्रः कुलमित्रमित्यभिधीयते । प्रक्रमानुसारेण तु वैश्यः शूद्रकन्यामूढा तस्यां यं पुत्र-मुत्पादयति, स कुलमित्रमिति ॥ यस्तु वाङ्मनःकायकर्मभिस्तवाहमित्यात्मानं निवेदयति, स आत्मनिवेदकः । यद्वा—आर्द्धिकसाहचर्यात् क्षत्रियायां ब्राह्मणेनो-त्पादितः क्रमतः संस्कृत आत्मनि वेदकोऽस्तु । अस्मिन्पक्षे यद्यप्यशूद्रावार्द्धिका-त्मनिवेदकौ, तथापि नीचजातित्वसामान्येनाभोज्यत्वशङ्कायां तदपनोदनायेदमभि-धीयते—इत्यदोषः—मा. । अत्र चकारात् कुम्भकारश्च । —मि. । इदं च कलौ वर्ज्यम्, ‘शूद्रेषु दासगोपालकुलमित्रार्थसौरिणाम् । भोज्यान्नता—’ इति माधवी-कादौ आदित्यपुराणे तत्प्रकरणे पाठात् ।

१ तन्मित्र्यत्रिसंहिता—( ८-५ ) पाठः । ‘तदेतत्सर्वमापद्विषयम्’ ।—स्मृ. चं. ।



कामतस्तु शूद्रादीनुक्त्वा सुमन्तुः—

‘भुञ्जानोऽन्यतमस्यान्नममत्या क्षपणं त्र्यहम् ।

मत्या भुक्त्वा चरेत्कुच्छं रेतोविण्मूत्रमेव च ॥’ इति ।

आवृत्तावधिकं कल्प्यम् ।

याज्ञवल्क्यः—

‘यतिश्च ब्रह्मचारी च पक्वान्नस्वामिनावुभौ ।

तयोरन्नं न भोक्तव्यं भुक्त्वा चान्द्रायणं चरेत् ॥’

अथ रजकाद्यन्ने आपस्तम्बः—( ९।३२ )

‘रजकव्याधशैल्लषवेणुचर्मोपजीविनाम् ।

यो भुङ्क्ते ब्राह्मणश्चान्नं शुद्धिश्चान्द्रायणेन तु ॥’

एतत्कामतः । अकामतोऽर्द्धम् ।

यत्तु रजकादीनभिधायाह यमः—( ३४ )

‘भुक्त्वा चैषां स्त्रियो गत्वा पीत्वापः प्रतिगृह्य च ।

कुच्छाब्दमाचरेज्ज्ञानादज्ञानादैन्दवद्वयम् ॥’ इति ।

एतदभ्यासे ।

यत्तु संवर्त्तः—

‘अन्त्यजान्नं यदा भुङ्क्ते शूद्रो मोहात्कथञ्चन ।

एकरात्रोषितो भूत्वा दानं दत्वा विशुध्यति ॥’ इति;

तदापदि ।

१ व्याधः—‘नापिताद्गोपकन्यायां सर्वस्वी तस्य योषिति । क्षत्राद्वभूव व्याधश्च बलवान्मृगर्हिसकः ॥’ ( ब्र. वै. १।१०।११३ ) । शैल्लषः—‘रथकारस्य दुहिता सायोगवसमागता । मृते यं तन्नयं सोऽपि सूत्रधार इतीरितः ॥ जायाजीवश्च शैल्लषो नाटयशास्त्रविशारदः ।’ ( श्रु. क्र. ) । ‘वृत्त्यन्वेषी नटानां तु स तु शैल्लषिकः स्मृतः ।’ ( भा. त. ) वेणुः—‘विप्रायां नापिताज्जातो वेणुकः परिकीर्तितः ।’ ( सू. सं. १।१२।३३ ) वेणुपदस्योपजीविपदेन सम्बन्धाम्युपगमे तु ‘चण्डालात्पाण्डुसोपाकस्त्वक्सारव्यवहारवान् ।’ ( १०।३७ ) इति मनुदितो ग्राह्यः । चर्मोपजीवी—‘वैदेहिकास्तु विप्रायां जाताश्चर्मोपजीविनः ।’ ( अौ. २१ ) इत्युक्तश्चर्मकारादन्य एव ।

२ कुच्छाब्दं अर्द्धं व्याप्य कुच्छम् प्राजापत्यमित्यर्थः ।



अथ कापालिकान्ने—

आपस्तम्बः— ( वृ. य. २।२ )

‘ कापालिकान्नभोक्तॄणां तन्मारीगामिनां तथा ।

ज्ञानात्कृच्छ्राब्दमुद्दिष्टमज्ञानादैन्दवद्वयम् ॥ ’

कृच्छ्राब्दमभ्यासविषयम् ।

अथ चाण्डालान्ने—

अङ्गिराः— ( ३।१६ )

‘ अन्त्यावसायिनामन्नप्रश्नीयाद्यस्तु कामतः ।

स तु चान्द्रायणं कुर्यात्तप्तकृच्छ्रमथापि वा ॥ ’

अत्र कामतश्चान्द्रायणमकामतस्तप्तकृच्छ्रम् ।

यत्तु कृच्छ्रपादानुवृत्तौ वसिष्ठः— ( २०।१९ ) ‘ एतदेव चण्डालान्न-  
भोजने, ततः पुनरुपनयनम् ’ इति; तदपि चान्द्रायणसमानविषयम् ।

विष्णुः— ( ५१।५७-५८ ) ‘ चण्डालान्नं भुक्त्वा त्रिशत्रुमुपवसेत् ।  
सिद्धं भुक्त्वा पराक ’ इति; तद्वलाद्भोजितविषयम् ।

यत्तु मनुसुमन्तू— ( म. ११।१७५+ल. शा. १५९ )

‘ चण्डालान्त्यस्त्रियो गत्वा भुक्त्वा च प्रतिगृह्य च ।

पतत्यज्ञानतो विप्रो ज्ञानात्साम्यं तु गच्छति ॥ ’ इति ।

१ कापालिकाः— ‘ सद्यः कृत्तद्विजशिरःपङ्कजार्चितभैरवैः । न ध्वस्ता लोक-  
मर्यादा का वा कापालिकाधमैः ? ॥ ’ ( शं. दि. १।३७ ) इत्यादावुपवर्णिता  
नरबलिसुरोपहारादिभिर्महाभैरवपूजकाः । एतेषां धर्माचारादिवर्णनं प्रबोधचन्द्रोदये  
( ३।१२-१३ ) द्रष्टव्यम् ।

२ अन्त्यावसायिनः मूले वक्ष्यन्ते ( पृ. ) । तद्विन्नोऽप्युक्तो मनुना—  
निषादस्त्री तु चण्डालात्पुत्रमन्त्यावसायिनम् । श्मशानगोचरं सूते बाह्यानामपि  
पार्हितम् ॥ ’ ( १०।३९ ) ।

३ चण्डालः ‘ ब्राह्मण्यां.... शूद्राजातस्तु चण्डालः सर्वधर्मबहिष्कृतः । ’  
( या. १।९३ ) अङ्गिरसा त्वन्येऽपि चण्डाला उक्ताः— ‘ यस्तु प्रव्रजिताज्जातो  
ब्राह्मण्यां यश्च शूद्रजः । तावुभौ विद्धि चण्डालौ सगोत्रायश्च जायते ॥ ’ ( श्रु. क. )

४ अन्ते भवा अन्त्याः यतोऽधमजातयो न सन्ति ।—दीपकलिका ।



तत्र ज्ञानतोऽत्यन्ताभ्यासे तु पातित्योक्तेर्द्वादशाब्दम् । कामतस्तु चतुर्विंशत्यब्दम् ।

म्लेच्छादिभिर्बलाद्भोजितस्य कारिताशुभकर्मणश्च प्रायश्चित्तमाहाप-  
स्तम्बः- ( दे. स्मृ. १७-२२ )

‘ बलादासीकृता ये तु म्लेच्छचाण्डालदस्युभिः ।  
अशुभं कारिताः कर्म गवादिप्राणिर्हिसनम् ॥  
उच्छिष्टमार्जनं चैव तथा तस्यैव भोजनम् ।  
खरोष्ट्रविद्वराहाणामामिषस्य च भक्षणम् ॥  
तत्स्त्रीणां च तथा सङ्गं ताभिश्च सह भोजनम् ।  
मासोषिते द्विजातौ तु प्राजापत्यं विशोधनम् ॥  
चान्द्रायणं त्वाहिताग्नेः पराकस्त्वथ वा भवेत् ।  
चान्द्रायणं पराकं च चरेत्संवत्सरोषितः ॥  
संवत्सरोषितः शूद्रो मासान्द्वे यावकं पिबेत् ।  
मासमात्रोषितः शूद्रः कृच्छ्रपादेन शुद्ध्यति ॥  
ऊर्ध्वं संवत्सरात्कल्प्यं प्रायश्चित्तं द्विजोत्तमैः ।  
संवत्सरैस्त्रिभिश्चैव तद्भावं सन्निगच्छति ॥ ’

शूलापाणिस्तु-

‘ संवत्सरैश्चतुर्भिश्च तद्भावं सोऽधिगच्छति ।  
ऋषो न विद्यते तस्य प्रायश्चित्तैर्दुरात्मनः ॥ ’

१ म्लेच्छाः- ‘ क्षत्रवीर्येण शूद्रायामृतदोषेण पापतः । बलवन्तो दुरन्ताश्च  
बभूवुर्म्लेच्छजातयः ॥ ’ ( ब्र. वै. १।१०।११९ ) । ‘ ब्राह्मण्यां वैश्यतो जातः  
क्षत्ता भवति नामतः । अस्यामनेन चौर्येण म्लेच्छो विप्राः । प्रजायते ॥ ’  
( सु. सं. १।१२।२२ ) इत्याद्यनेकविधाः ।

दस्यवः- ‘ पौण्ड्रकाश्चौड्रविडाः काम्बोजा यवनाः शकाः । पारदा पहवा-  
थीनाः किराता दरदाः खशाः ॥ मुखबाहुरपज्जानां या लोके जातयो बहिः ।  
म्लेच्छवाचधार्यवाचः सर्वे ते दस्यवः स्मृताः ॥ ’ ( १०।४४।४५ ) इति मनुकाः ।

२ अशुभं कर्मोक्तं नारदेन- ( पा३-७ ) ‘ गृहद्वाराशुचिस्थानरध्यावस्कर-  
शोधनम् । गुह्याङ्गस्पर्शनोच्छिष्टविष्मूत्रप्रदण्डोज्झनम् ॥ इष्टतः स्वामिवधाङ्गैश्च-



इत्यन्ते पपाठ । प्राजापत्यचान्द्रायणादि मासं वासमात्रे । गवादि-  
हिंसायां तु प्रातिस्विकं तत्तत्प्रायश्चित्तमेवाकामतो विहितं ज्ञेयम् ।

आशौच्यत्रे छागलेयः—

‘ प्राणायामशतं कृत्वा शुद्धयते शूद्रसूतके ।  
त्रैश्वये षष्टिर्भवेद्वाजि विंशतिर्ब्राह्मणे दश ॥  
एकाहं च त्र्यहं पञ्च सप्तरात्रमभोजनम् ॥ ’

इदमकामतः ।

यत्तु मार्कण्डेयः—

‘ भुक्त्वा तु ब्राह्मणाशौचे चरेत्सान्तपनं द्विजः । ’

यच्च शङ्खः— ( १७।४१ )

‘ ब्राह्मणस्य तथा भुक्त्वाशौचे मासं व्रती भवेत् । ’ इति;  
तदभ्यासविषयम् । अत्र सर्वत्र सूतकग्रहणं मृतकस्याप्युपलक्षणम् ।  
अङ्गिराः ( ८१-८२ )

‘ सूतके तु यदा विप्रो ब्रह्मचारी विशेषतः ।  
पिबेत्पानीयमज्ञानात्समश्नीयात्स्पृशेत्तथा ॥  
पानीयपाने कुर्वीत पञ्चगव्यस्य भक्षणम् ।  
त्रिरात्रं भोजने प्रोक्तं स्पृष्ट्वा स्नानं विधीयते ॥ ’

ब्राह्मे—

‘ योगो मघात्रयोदश्याः कुञ्जरच्छायसंज्ञकः ।  
भवेन्मघायां संस्थेन्दौ हंसश्चैव करे स्थितः ॥  
मृतके मृतके वाऽथ प्रस्तयोः शशिसूर्ययोः ।  
छायायां कुञ्जरस्याथ भुक्त्वा तु नरकं व्रजेत् ॥  
भुक्त्वा प्रमादाद्विप्रस्तु सकृच्चान्द्रायणं चरेत् । ’

एतच्च प्रायश्चित्तं यज्जातीयस्याशौचिनोऽन्नं भुक्तं, तज्जात्युचितमा-  
शौचं कृत्वा तदन्ते कार्यम् ।

तथा च विष्णुः—(२२।७-८) ‘ ब्राह्मणादीनामाशौचे यः सकृदन्नमश्नाति  
तस्य तावदाशौचं यावत्तेषाम् । आशौचापंगमे प्रायश्चित्तं कुर्यात् ’ इति ।

ब्राह्मे— ‘ मत्तोन्मत्तातुराणां च मुमूर्षोर्वा कदाचन । ’



तथा—

‘ तद्गृहे नान्नमश्रीयात्प्रवसत्यग्निहोत्रिणि ।

एतेषां तु गृहे भुक्त्वा द्विजश्चान्द्रायणं चरेत् ॥ ’ इति ।

स्वापस्तम्बः—

‘ म्लेच्छादीनां पयः पीत्वा पुष्करिण्यां हृदेऽपि वा ।

जानुदघ्नं शुचि ज्ञेयमधस्तादशुचि स्मृतम् ॥

तत्तोयं यः पिबेद्विप्रः कामतोऽकामतोऽपि वा ।

अकामान्नक्तभोजी स्यादहोरात्रं तु कामतः ॥ ’

इति, तत् जानुदघ्नोनम् ।

अत एव शातातपः—

‘ अन्त्यैरपि कृते कूपे सेतौ वाप्यादिकेऽपि वा ।

तत्र स्नात्वा च पीत्वा च प्रायश्चित्तं न विद्यते ॥ ’

अथान्त्यजभाण्डजले—

पराशरः— ( ६।३०-३१ )

‘ भाण्डस्थमन्त्यजानां तु जलं दधि पयः पिबेत् ।

ब्राह्मणः क्षत्रियो वैश्यः शूद्रश्चैव प्रमादतः ॥

ब्रह्मकूर्चोपवासेन द्विजातीनां तु निष्कृतिः ।

शूद्रस्य चोपवासेन तथा दानेन शक्तिः ॥ ’ इति ।

इदमकामतः ।

कामतस्त्वापस्तम्बः—

‘ मदान्धो म्लेच्छभाण्डेभ्यो यस्त्वापः पिबते द्विजः ।

कृच्छ्रपादेन शुध्येत पुनः संस्कारमर्हति ॥ ’

शूद्रोदकपाने शातातपः—

‘ यदि विप्रः प्रमादेन शूद्रतोयं पिबेत्स्वयम् ’ ।



इत्युपक्रम्य—

‘उपोष्य नित्वपत्राणां पलाशस्य कुशस्य च ।  
एतेषामुदकं पीत्वा तेन शुद्धिमवाप्नुयात् ॥’

अपवादमाह जावालः—

‘नवभाण्डे तु पानीयं शूद्रविद्वक्षत्रजन्मनाम् ।  
पेयं तदपि विप्राणां पयो दधि तथैव च ॥’

शङ्खः—‘घृतदधिपयस्तक्राणामाकरभाण्डस्थितानामदोषः’ इति ।

शातातपः—

‘घृतं तैलं दधि क्षीरं तथैवेक्षुरसो गुह्यः ।  
शूद्रभाण्डस्थितं तक्रं तथा मधु न दुष्यति ॥’

प्रपादिजलपाने लघुहारीतः—

‘प्रपाजलं सीरघटस्य चैव द्रोणीजलं कोशविनिर्गतं च  
पीत्वाऽवगाहेन जलं सवासा उपोषितः शुद्धिमवाप्नुते च ॥’

—सीरघटः सीरवृक्षनिर्यासाधारभूतं पात्रम् । द्रोणी नौकाजलनिः-  
सारणपात्रम् । कोशविनिर्गतं कूपादेश्चर्मपुटकनिःसारितम् । एतत्कामतः ।

सकृत् आपदि तु न दोष इत्याह स एव—

‘द्रोण्यामायसयुक्तायां छन्ने प्रावर्त्तके तथा ।  
ग्रामप्रपाजलं चैव पीत्वाऽऽपत्सु न दुष्यति ॥’

छन्ने प्रावर्त्तके सेषके अज्ञात इति शूलपाणिः ।

यमः—

‘प्रपास्वरण्ये घटके स्त्रकूपे द्रोणीजलं कोशगतास्तथापः ।  
ऋतेऽपि शूद्रात्तदपेयमादुरापद्रतो भूमिगताः पिबेच्च ॥’

१ अज्ञानात्पिबतो तोयं ब्राह्मणः शूद्रजातिषु । अहोरात्रोषितः स्नात्वा पञ्च-  
गव्येन ॥ ( अ. सं. ८।७ ) इति, तद्वस्तुसम्बन्धमात्रेण । इदं तु तत्पात्रस्थपान-  
विषयम् । भो. कु. ।

२ प्रपास्वरण्येषु जलेषु वै मिरौ द्रोण्यां जलं केशविनिःसृतं च । श्वपाक-  
चाण्डालपरिग्रहेषु पीत्वा जलं पञ्चगव्येन शुद्धिः ॥’ ( २।२ ) इत्यापस्तम्बस्मृतौ ।  
तत्र ‘घटके च सौरे’ इति मिताक्षरापाठः, ‘कटके’ इति माधवीये । अत्रि-  
संहितायां तु—‘घटकस्य कूपे...कोशविनिर्गतं च’ इति ( ७।२१ ) ।



आपदि तदेव जलं भूमिष्ठं कृत्वा पात्रान्तरेणोद्धृतं पेयमित्यर्थः ।

अथ संसर्गदुष्टे विष्णुः—

‘मृदारिकुसुमादींश्च फलकन्देक्षुमूलकान् ।

विण्मूत्रदूषितान्प्राश्य चरेत्कृच्छ्रं च पादतः ॥

सन्निकृष्टेऽर्द्धमेव स्यात्कृच्छ्रोऽप्यशुचिभोजने ।’

दूषितत्वमीषत्संसर्गः सन्निकृष्टत्वं महान्तंसर्गः । इदं चाज्ञानतः सकृद्भक्षणे रसानुपलब्धौ च, ज्ञानतस्तु द्विगुणम्, अभ्यासे त्वावृत्तिः ।

रसोपलब्धौ तु कामतो व्यासः—

संसर्गदुष्टं यच्चान्यत्क्रियादुष्टं च कामतः ।

भुक्त्वा स्वभावदुष्टं च तप्तकृच्छ्रं समाचरेत् ॥’

अज्ञानतो रसोपलम्भे त्वर्द्धम् ।

संवर्तः—

‘केशकीटावपन्नं च नीलीलाक्षोपघातितम् ।

स्नायत्रस्थिचर्मसंसृष्टं भुक्त्वा तूपवसेदहः ॥’ इति ।

शातातपोऽपि—‘केशकीटावपन्नरुधिरमांसास्पृश्यस्पृष्टभ्रूणघ्न्यवेक्षित-  
पतन्यवलीढश्चशूकरगत्राघ्रातशुक्तपर्युषितवृथापकदेवान्नद्विषां भोजने  
उपवासः पञ्चगव्याशनं च’ इति । एतदुभयमापद्यकामतः ।

यत्तु शङ्कः— ( १७।४६ )

‘दूषितं केशकीटैश्च माज्जरैर्मूषकैस्तथा ।

मक्षिकामशकैश्चैव त्रिरात्रं तु व्रतं चरेत् ॥’ इति;

तदनापदि कामतः ।

रजस्वलादिसंस्पर्शे तु शङ्कः— ‘अमेध्यपतितचाण्डालपुष्कसरज-  
स्वलावभूतकुणिकुष्ठिकुनखिमंस्पृष्टानि भुक्त्वाऽतिकृच्छ्रं चरेत्’ इति ।

—कुणिर्हस्तविकलः । एतत्कामतः, अकामतोऽर्द्धम् ।

आदिस्पृष्टभोजने तु लघुविष्णुः—

‘शूद्रदृष्टं शुना वाऽपि संस्पृष्टं प्राश्य भोजनम् ।

तप्तकृच्छ्रेण शुध्येत् प्राजापत्येन वा पुनः ॥

शक्त्या पराक्रो दातव्य इति धर्मस्य निश्चयः ॥



क्षत्रवैश्यादिकैर्दृष्टं गर्ह्यैः शूकरैस्तथा ।

पादहीनं चरेत्कुच्छ्रं शक्त्या सर्वं चरेद्विजः ॥ १

पाकोत्तरं केशकीटादिपाते तु प्रचेताः—

‘अन्नं भोजनकाले तु मक्षिकाकेशदूषितम् ।

अनंतरं स्पृशेदापस्तब्धान्नं भस्मना स्पृशेत् ॥ २

तेन सह पक्वं तु त्याज्यम् ।

‘विशुद्धमपि चाहारं मक्षिकाकृमिजन्तुभिः ।

केशरोमनखैर्वाऽपि दूषितं परिवर्जयेत् ॥ ३

इति हारीतोक्तेः ।

चण्डालादिदृष्टे तु ब्रह्मपुराणे—

‘चण्डालपतितामेध्यैः कुनखैः कुष्ठिना तथा ।

ब्रह्मप्रसूतिकोदक्याकौलेयंककुटुम्बिभिः ॥

दुष्टं वा केशकीटाक्तं मृद्भस्मकनकाम्बुभिः ।

शुद्धमद्यात्सहलेखं प्रदुष्टं व्युष्टमेव च ॥ ४’ इति ।

—कौलेयकः श्वा । कुटुम्बी प्राणिविशेषः । सहलेखं विष्ठादिस्मारकम् ।  
व्युष्टं पर्युषितम् । एतत्स्पृष्टभक्षणे तु ब्रह्मपुराणे—

‘चण्डालपतितामेध्यैः कुनखैः कुष्ठिना तथा ।

उदक्यासूतिकासृष्टं भुक्त्वा मासं वने वसेत् ॥ ५’ इति ।

क्रीवादिदृष्टे तु शातातपः—

‘क्रीवाभिश्चस्तपितैः सूतिकोदक्यनास्तिकैः ।

दृष्टं नाद्यात्तदन्नं तु तस्य निष्कृतिरुच्यते ॥

तद्भुक्त्वोपवमेद्वात्रिं तत्स्पृष्टे तु चतुर्गुणम् ।

उच्छिष्टे षड्गुणं प्रोक्तमभ्यासेऽष्टगुणं भवेत् ॥ ६’ इति ।

१ माधवीये तु देवलः ।

२ कौलेयककुटुम्बी श्वपाल इति भाति । कुटुम्बी कृषीवलो वा, ‘कृषीवलः कुटुम्बी स्यात् ।’ ( ६।९ ) इति कल्पद्रुः ।

३ विचिकित्सा तु हृदये यस्मिन्वने प्रजायते । सहलेखं तु विज्ञेयं पुरीषं तु स्वभावतः ॥ १—अप. ।



काकादिस्पृष्टमपवदति प्रायश्चित्तविवेके यमः—( व.प्र.सू. १४।२२ )

‘ देवद्रोण्यां विवाहेषु यज्ञेषु प्रकृतेषु च ।

काकैः श्वभिश्च संस्पृष्टमन्नं तन्न विवर्जयेत् ॥

अन्नं तन्मात्रमुद्धृत्य शेषं संस्कारमर्हति ।

घृतानां प्रोक्षणाच्छुद्धिर्द्रवाणामभिपातनात् ॥

संस्पर्शाच्च भवेच्छुद्धिरपाममेघृतस्य च ।

छागेन मुखसंस्पृष्टं शुचि चैव हि तद्भवेत् ॥ ’

यमः—‘ गुडादिद्रव्यसंयुक्तं वज्र्यं पर्युषितं दधि ।

तथैव यावकादीनि मन्थादिरचितान्यपि ॥ ’

अत्र प्रायश्चित्तं ब्रह्मपुराणे—

‘ सगुडं न विशुद्धं च तथा पर्युषितं दधि ।

दीर्णतक्रमपेयं च तष्टस्वादं च फेनवत् ॥

प्रमादाद्भक्षितैरेभिर्वने पक्ष्यन्नं चरेत् ।

भुक्त्वा तु क्षारलवणं त्रिरात्रं तु वने वसेत् ॥ ’

‘ सगुडं मरिचाक्तं च वज्र्यं पर्युषितं दधि । ’

—इति मदनः पपाठ ।

अस्थ्यादिदूषितान्नाशने ब्रह्मपुराणे—

‘ अस्थना तु दूषितं चात्रं भुञ्जानस्तु यदा भवेत् ।

स्नात्वाऽर्कमर्चयित्वा तु घृतं प्राश्य विशुद्ध्यति ॥ ’ इति

शबदूषितजलपाने पराशरः—( ११।४१—४५ )

‘ कूपे च पतितं दृष्ट्वा श्वशृगालौ च मर्दयत् ।

अस्थिचर्मदिपतितं पात्वाऽमेघ्या ज्वला द्विजः ॥

नारं तु कुणपं काकं विह्वराहं स्वलेष्टकम् ।

गावयं सौप्रतीकं च मायूरं स्वाङ्गकं तथा ॥

‘ देवद्रोणी देवयात्रा । प्रकृतेष्ववश्यम्भाविपर्वोत्सवेषु ’ । —कृष्णभट्टः ।

देवद्रोणी स्वयम्भूलिङ्गाद्यवस्थानगह्वरम् । स्मृ.

२ दीर्णं स्फुटितम् । मा.



वैयाघ्रमार्धं सैहं वा कूपे यदि निमज्जति ।  
 तडागस्याथ दुष्टस्य पीतं स्यादुदकं यदि ।  
 प्रायश्चित्तं भवेत्पुंसां क्रमेणैतेन सर्वशः ॥  
 विप्रः शुध्यैत्रिरात्रेण क्षत्रियस्तु दिनद्वयात् ।  
 एकाहेन तु वैश्यस्तु शूद्रो नक्तेन शुध्यति ॥'

—सुप्रसीको गजः । खड्गो मृगविशेषः । ऋक्षो भल्लूकः ।

हारीतः—( २१।३ )

‘ छिन्ने भिन्ने शवे तोयं तत्रस्थं यदि तत्पिबेत् ।

शुद्धयै चान्द्रायणं कुर्यात्तप्तकृच्छ्रमथापि वा ॥ ’ इति ।

तत्कामतोऽत्यन्ताभ्यासे, कामतो मानुषशष्पोपहतजलपानाभ्यासे वा ।

चान्द्रायणतप्तकृच्छ्रयोः शक्त्या व्यवस्था ।

अवदूषिते स्नानमात्रेऽपि हारीतः—( २१।४ )

‘ यदि कश्चित्ततः स्नायात्प्रमादेन द्विजोत्तमः ।

जपंस्त्रिषवणस्नानादहोरात्रेण शुद्ध्यति ॥ ’

कामतो द्वैगुण्यादि कल्प्यम् ।

बृहद्विष्णुः—( २३।४४ )

‘ जलाशयेष्वथाल्पेषु स्थावरेषु महीमले ।

कूपवत्कथिता शुद्धिर्भद्रत्सु न तु दूषणम् ॥ ’

हारीतः—( ११।३ )

‘ वापीकूपतडागेषु दूषितेषु विशोधनम् ।

घटानां शतमुद्धृत्य पञ्चगव्यं ततः क्षिपेत् ॥ ’ इति ।

अत्रिराः—( ११ )

‘ कूपे विष्णुसंस्तुते पीत्वा तोयं द्विजोत्तमः ।

त्रिरात्रेण विशुद्ध्येत्तु कुम्भे सान्त्वनं स्मृतम् ॥ ’

अथ गुणदुष्टाशने ।

नञ्च मनुः—( ११।१५३ )

१ कुम्भं सान्त्वनं कृत्वा त्रिरात्रेण विशुद्ध्यति । इति मुद्रितस्मृतौ । त्रिरात्रे-  
 जेत्यादि सु अत्रिस्मृतौ ( ७।३२ ) ।



‘शुक्तानि च कषायांश्च पीत्वा मेघ्यानवि द्विजः ।

सावद्रवस्थप्रयतो यावत्तन्न ब्रजत्यधः ॥’

—शुक्तं यत्कालपरिवासमात्रेण, द्रव्यान्तरसंसर्गकालपरिवासाभ्यां वा अम्लीभवति ।

अत्राकामतः ‘शेषेषूपवसेदहः’ ( ५।२० ) इति मनूक्त उपवासः ।

विष्णुरपि—( ५।३५ ) ‘यवगोधूमजं पर्योषिकारं स्नेहाक्तं चुक्रुषानवं वर्जयित्वा पर्युषितं प्राश्योपवसेत् ।’

—चुक्रुषानवं सूपशास्त्रोक्तो व्यञ्जनविशेषः ।

कामतस्तु शङ्खः—( १७।३१ )

‘लोहितान्वृक्षनिर्यासान् ब्रश्चनप्रभवांस्तथा ।

केवलानि च शुक्तानि तथा पर्युषितं तु यत् ।

ऋजीषपक्व भुक्त्वा च त्रिरात्रं तु व्रती भवेत् ॥’ इति ।

—ऋजीषं पिष्टपचनम् । एतच्चामलकादिफलयुक्तकाञ्जिकादिव्यतिरेकेण ।

‘कुण्डिका सफला येषु गृहेषु स्थापिता भवेत् ।

तस्यास्तु काञ्जिका ग्राह्या नेतरस्याः कदाचन ॥’

इति मिताक्षरायां स्मरणात् ।

दधि भक्ष्यं तु शुक्तेषु सर्वं च दधिसम्भवम् ।

यानि चैवाभिषूयन्ते पुष्पमूलफलैः शुभैः ॥’ इति ॥

उद्धृतस्नेहादिषु तु गौतमः—( १।१९।५८ ) ‘उद्धृतस्नेहविलय-  
नपिण्याकमथितप्रभृतीनि चाऽऽत्तवीर्याणि नाश्रीयात्’ इत्युक्त्वा  
‘प्राक्पञ्चनखेभ्यश्छद्मं घृतप्राशनं च’ ( ३।५।२६ ) इति ।

१ शुक्तस्वरूपं बृहस्पतिनोक्तम्—‘अत्यम्लं शुक्तमाख्यातं निन्दितं  
ब्रह्मवादिभिः ।’ इति । अनम्लमीषदम्लं वा यद्वस्तु कालान्तरेण द्रव्यान्तर-  
संसर्गेण वात्यम्लं भवति तच्छुक्कम् । न तु स्वभावतोऽत्यम्लम् । प. मा.

२ शुष्कखाण्डवमिति मूले माधवीये च ।

३ उद्धृतस्नेहे उद्धृताग्रमण्डे दधिपयसी । विलयनं नवनीतमलम् । यन्त्रे  
पीठितानां तिलानां कल्कः पिण्याकम् । यस्य मथनमात्रं नाम्बुसंसर्गः, तद्विधि-  
मथितम् । तच्च द्विविधम्—आत्तनवनीतमित्यत्र । तत्रायस्येह ग्रहणम्—हरितः ।



पर्युषितापवादमाह याज्ञवल्क्यः— ( ११६९ )

‘ अन्नं पर्युषितं भोज्यं स्नेहाक्तं चिरसम्भृतम् ।

अस्नेहा अपि गोधूमयवगोरसविक्रियाः ॥ ’

अहुतान्नभोजने तु लिखित आह—

‘ यस्य चाग्नौ न क्रियते यस्य चाग्रं न दीयते ।

न तद्भोज्यं द्विजातीनां भुक्त्वा तूपवसेदहः ॥ ’

संवर्तः— ( २९ )

‘ शूद्राणां भाजने भुक्त्वा भुक्त्वा वा भिन्नभाजने ।

अहोरात्रोषितो भूत्वा पञ्चगव्येन शुद्ध्यति ॥ ’

भिन्नापवादमाह देवलः— ‘ ताम्ररजतसुवर्णाश्मशङ्खशुक्तिस्फटिकानां  
भिन्नमभिन्नमिति । ’

—भिन्नभाजनं च कांस्यमेव ।

‘ भिन्नकांस्ये तु योऽभीयान्नद्यां स्नात्वा जपेद्विजः ।

गायत्र्यष्टसहस्रं तु एकभक्तस्तदा शुचिः ॥ ’

इति बौधायनोक्तेः । एतच्च ज्ञानतः ।

अज्ञानतस्तु पराशरः—

‘ भिन्नभाण्डे तु भुजानो ह्यज्ञानेन द्विजोत्तमः ।

सुवर्णोदकसंपृष्टं घृतं प्राश्य विशुध्यति ॥ ’

मिताक्षरायां स्मृत्यन्तरे—

‘ वटाकर्ध्वत्थपत्रेषु कुम्भीतिन्दुकपत्रयोः ।

कोविदारकदम्बेषु भुक्त्वा चांद्रायणं चरेत् ॥ ’

तथा—

‘ पलाशपद्मपत्रेषु गृही भुक्त्वैन्दवं चरेत् ।

वानप्रस्थो यतिश्चैव लभते चांद्रकं फलम् ॥ ’

( व्या. स्मृ. ३।६३ )

—पलाशो वल्लीपलाश इति स्मृत्यर्थसारे हेमाद्रौ चे ।

१ पारिजाते—‘ वल्लीपलाशपत्रे च स्थलजे पौष्करे तथा । गृहस्थश्चेत्तु नाश्रीव  
भुक्त्वा चांद्रायणं चरेत् ’—एतेन ब्रह्मचारियतीनां वल्लीपलाशस्थलपद्मपत्रेण  
भोजनमनिषिद्धं भवति । भो. कु. ।



## अथ कालदुष्टाशने ।

ब्रह्मपुराणे—

‘सूतके मृतके वाऽपि अस्त्योश्चन्द्रसूर्ययोः ।  
छायायां कुञ्जरस्याथ भुक्त्वा तु नरकं व्रजेत् ॥  
भुक्त्वा प्रमादाद्विप्रस्तु सम्यक् चांद्रायणं चरेत् ।’

यत्तु षट्त्रिंशन्मते—

‘चन्द्रसूर्यग्रहे भुक्त्वा प्राजापत्येन शुद्ध्यति ।’

इति; तदकामतः ।

बृहन्नारदीये— ( २९/५६ )

‘अर्केऽह्नि पर्वरात्रौ च चतुर्दश्यष्टमी दिवा ।

एकादश्यामहोरात्रं भुक्त्वा चान्द्रायणं चरेत् ॥’

ग्रहणसन्निहितनिषिद्धकाले अज्ञानतो भोजने तु चन्द्रसूर्यग्रहं प्रकृत्य  
षट्त्रिंशन्मते—

‘तरिमन्नेव दिने भुक्त्वा त्रिरात्रेणैव शुद्ध्यति ।’ इति ।

प्रायश्चित्तविवेके संवर्तः—

‘अपोशानमकृत्वा तु यो भुंक्तेऽनापदि द्विजः ।

भुञ्जानस्तु यदा ब्रूयाद्गायत्र्यष्टशतं जपेत् ॥’

—अष्टशतमष्टोत्तरशतम् ।

स एव— ( १४ )

‘अनाचान्तः पिवेद्यस्तु भक्षयेद्वापि किञ्चन ।

गायत्र्यष्टसहस्रं तु जप्यं कृत्वा विशुध्यति ॥’

लघुहारीतः— ( २१ )

‘विना यज्ञोपवीतेन भुंक्ते च ब्राह्मणो यदि ।

स्नानं कृत्वा जपं चैव उपवासेन शुद्ध्यति ॥’

ब्रह्मपुराणे—

‘रंतोमूत्रपुरीषाणामुत्सर्गश्चेत्प्रमादतः ।

तदादौ तु प्रकर्तव्या तेन शुद्धिर्मृदंबुभिः ॥

पश्चादाचम्य तु जले जप्त्वा मधुमर्षणम् ।’

—एतदनगीर्णप्रासेन ।



सकृन्निगीर्णप्रासे तु आपस्तम्बः— (९।१-२ )

‘ भुञ्जानस्य तु विप्रस्य कदाचित्स्रवते गुदम् ।

उच्छिष्टमशुचित्वं च प्रायश्चित्तं कथं भवेत् ॥

आदौ कृत्वा तु वै शौचं ततः पश्चादुपस्पृशेत् ।

अहोरात्रोषितो भूत्वा पञ्चगव्येन शुद्ध्यति ॥ ’

अथु शातातपः— ( वृ. शा. १३ )

‘ मूत्रोच्चारसमुत्सर्गे मोहान्हुंक्तेऽथ वा पिबेत् ।

त्रिरात्रं तत्र कुर्वीत इति शातातपोऽब्रवीत् ॥ ’ इति ।

तद्गुणो प्रासाशने ।

आपस्तम्बः— ( ९।३७ )

‘ मूत्रोच्चारं सकृत्कृत्वा अकृत्वा शौचमात्मनः ।

मोहान्हुक्त्वा त्रिरात्रं तु धेवान्पीत्वा विशुध्यति ॥ ’ इति ।

—मूत्रपद पुरीषादेरुपलक्षणम् ।

शातातपः— ( वृ. शा. १६ )

‘ अथ भोजनकाले चेदशुचिर्भवति द्विजः ।

भूमौ निक्षिप्य तं प्रासं स्नात्वा विप्रो विशुद्ध्यति ॥

भक्षयित्वा तु तं प्रासमहोरात्रेण शुद्ध्यति ।

अशित्वा सर्वमन्नं तु त्रिरात्रेण विशुध्यति ॥ ’ इति ।

तेलाभ्यङ्गादिना स्नाननिमित्ते अकृतस्नानस्य संवर्तः—

‘ समुत्पन्ने द्विजः स्नाने भुञ्जीताथ पिबेत्तथा ।

गायत्र्यष्टसहस्रं तु जपेत्स्नात्वा समाहितः ॥ ’

अष्टसहस्रमष्टाधिकसहस्रम् । एतच्च सकृत् ।

अभ्यासे शङ्खः— ( १७।९० )

‘ नीलं वषट् परीधाय मुक्त्वा स्नानार्हको भवेत् ।

त्रिरात्रं तु व्रतं कुर्याच्छिष्टत्वा गुल्मलतां तथा ॥ ’ इति ।

ऋतुः—‘ आसनारूढपादो वा ब्रह्माह्निप्राकृतोऽपि वा ।

मुखेन धर्मितं मुक्त्वा कृच्छ्रं प्राक्षिप्य चरेत् ॥ ’ इति ।



एवमेव स्थितप्रवृत्तगच्छच्छयान्नैरन्नभोजने एकाहत्रयश्वादीन्यभक्ष्य-  
भक्षणप्रायश्चित्तानि योजनीयानि ।

पराशरः— ( ६।६५-६६ )

‘ भुञ्जानश्चैव यो विप्रः पादं हस्तेन संस्पृशेत् ।

स्वमुच्छिष्टमसौ भुंक्ते यो भुंक्ते भुक्तभाजने ॥

पादुकास्थो न भुञ्जीत पर्यकस्थः स्थितोऽपि वा ।

श्चानचंडालदृष्टौ च भोजनं परिवर्जयेत् ॥ ’ इति ।

इति कर्तृदुष्टाशने प्रायश्चित्तम् ।

अथ वाग्दुष्टभावदुष्टाशने ।

ब्रह्मपुराणे—

‘ भक्ष्यं त्वभक्ष्यवाक्येन यो दद्याद्रोषधर्मतः ।

गुरोरपि न भोक्तव्यं वाग्दुष्टं तन्महाघकृत् ॥ ’ इति ।

यत्र वर्णाकारादिनाऽभक्ष्यबुद्धिर्विषादिशंका वा जायते, तद्भावदुष्टम् ।

तत्राकामतः सकृद्भक्षणे भावदुष्टादि प्रकृत्य गौतमः—( ३।५।२६ )

‘ छर्दनं घृतप्राशनं च ’ इति ।

कामतस्तु शंखः— ( १७।९२ )

‘ वाग्दुष्टं भावदुष्टं च भाजने भावदूषिते ।

भुक्त्वाऽन्नं ब्राह्मणः पश्चाच्चिरात्रं तु व्रती भवेत् ॥ ’ इति ।

हारीतः— ( १३।२-३ )

‘ शंकितं प्रतिषिद्धानं विद्विष्टान्नमथापि वा ।

यदि भुञ्जीत विप्रो यः प्रायश्चित्तं कथं भवेत् ।

एकरात्रोपवासश्च गायत्र्यष्टशतं जपेत् ।

प्राशयेत्पंचभिर्मैत्रैः पंचगव्यं पृथक्पृथक् ॥ ’ इति ।

इति सुरापानप्रसक्तानुपसक्तप्रायश्चित्तम् ।

१ प्रायश्चित्तं चोक्तं चतुर्विंशतिमते— ‘ स्वमुच्छिष्टं तु यो भुंक्ते यो भुंक्ते  
भुक्तभाजने । एवं वैवस्वते प्राह भुक्त्वा चान्द्रायणं चरेत् ॥ ’ विद्वन्मनोहरः



## अथ सुवर्णस्तेये ।

आपस्तम्बः— ' ब्राह्मणसुवर्णापहरणं महापातकम् । ' इति ।

' ते सुवर्णस्तु षोडश ' ( १।३६३ ) इति याज्ञवल्क्योक्तेः सुवर्ण-  
शब्दः षोडशमाषोन्मितहेमवचनः । एवं चेतोन्यूनहरणे न महापातकम् ।

प्रायश्चित्तमाह याज्ञवल्क्यः—( ३।२५८ )

' अनिवेद्यं नृपे शुद्धयेत्सुरापत्रतमाचरन् । ' इति ।

—सुरापत्रतं द्वादशाब्दम् ।

सुवर्णस्तेयानुवृत्तौ ' महाव्रतं वा द्वादशाब्दानि कुर्यात् ' इति  
कल्पतरौ विष्णूक्तेः ( ५२।३ ) । ' द्वादशभिर्वर्षैर्महापातकिनः  
पूयन्ते ' इति हारीतोक्तेश्च ।

युगपदनेकसुवर्णहरणेऽप्येकमेव प्रायश्चित्तं नावृत्तिः; हरणक्रियाया  
एकत्वात् । ब्रह्मवधादौ तु हननाक्रियाभेदादावृत्तमेव प्रायश्चित्तम् ।

प्रायश्चित्तांतरे आह स एव—( याज्ञ. ३।२५८ क. स्मृ. ८।६ )

' आत्मतुल्यं सुवर्णं वा दद्याद्वा विप्रतुष्टिकृत् । '

अत्रात्मसमस्वर्णदानं धनवद्विषयम्, तत्राशक्तस्तु विप्रतुष्टिकृत्सुवर्णं  
दद्यात् ।

१ स्तेयं लक्षितं नारदेन—( १४।५६ ) ' उपायैर्विविधैरेषां छलयित्वा-  
पकर्षणम् । सुप्तमत्तप्रमत्तेभ्यः स्तेयमाहुर्मनीषिणः ' ॥ इति ।

शूलपाणिस्तु—' परस्वत्वेन विशेषतो ज्ञायमाने द्रव्ये परानुमतिमन्तरेण  
ममेदं यथेष्टं विनियोज्यमिति कृत्वा व्यवहारः स्तेयम् । एवं ब्रह्मापहारे  
तदञ्चललब्धस्याविज्ञातस्य सुवर्णस्य नापहारः, अज्ञातत्वात् । यत्रासुवर्णस्य सुवर्ण-  
बुद्ध्यापहारस्तत्र सुवर्णस्य नापहारः, सुवर्णस्य यथेष्टविनियोज्यत्वेन व्यवहारकर्म-  
त्वाभावात् । यत्र सुवर्णमेव पारदरसोपलितत्वेन सीसकबुद्ध्यापहरति, तत्र परस्ये-  
दमिति जानत एव पुरुषस्य सुवर्णं विनिश्चोगसङ्कल्पविषयः, अतः स्तेयमिति;  
किन्तु सुवर्णजात्यज्ञानादज्ञानकृतं तत्, अतो न तत्र प्राणान्तिकमिति ॥

तथा—सुवर्णस्तेयपदे समस्ते समस्ते सत्यपि लिङ्गसन्देहे संज्ञाविधिसार्थकत्वाय  
परिमितहेमधीः पुंलिङ्गधीरपि, अतः परिमितहेमापहारो महापातकं, न जाति-  
आत्रापहार—इति प्रतिपादयामास ।



यत्तु व्यासः—

‘ एतदेव व्रतं स्तेनः पादन्यूनं समाचरेत् । ’

इति; तन्निर्गुणस्वामिकसुवर्णापहारविषयमिति निबन्धकृतः । वयं तु—  
पादोनसुवर्णापहारविषयमिति प्रतीमः ।

यदप्यपरार्के—

‘ त्रिः षडब्दं चरेत्कच्छं यजेद्वा क्रतुना द्विजः ।

तीर्थानि वा भ्रमन् विप्रस्ततः स्तेयाद्विमुच्यते ॥ ’

इति, तत् क्षुत्क्षामकुटुम्बभरणाय निर्गुणस्वामिकसुवर्णापहार-  
विषयमिति केचित् । युक्तं तु— पूर्वरीत्याऽर्द्धसुवर्णापहारविषयत्वम्,  
साम्यातिदेशविषयीभूताश्वरत्नाद्यपहारविषयत्वं वा । क्रतुरत्र स्वर्जि-  
दादिः । तीर्थभ्रमणं चाशीत्यधिकशतयोजनगमनं द्रष्टव्यम् ।

यत्त्वापस्तम्बः— ( १।२५।११ )

‘ स्तेयं कृत्वा सुरां पीत्वा गुरुतल्पं च गत्वा ब्रह्माहत्यामकृत्वा ।

चतुर्थकालमितभोजनाः स्युरपोऽभ्युपेयुः सवनानुकल्पम् ।

स्थानासनाभ्यां विहरन्त एते त्रिभिर्वर्षैरपपापं नुदन्ति ॥ ’ इति;

यदप्यङ्गिराः—

‘ महापातकसंयुक्ता वर्षैः शुद्ध्यन्ति ते त्रिभिः । ’ इति;

तदुभयं यदापहारोत्तरमेवानुत्तापेन स्वामिने प्रत्यर्पयति तद्विषय-  
मिति प्राञ्चः । अन्ये तु— सुवर्णचतुर्थांशापहारविषयत्वमाहुः । वस्तुतः—  
सगुणविप्रस्य निर्गुणविप्रस्वामिकसुवर्णापहारविषयत्वं युक्तम् ।

तथा च भविष्ये—

‘ विप्रस्य गुणवान्विप्रो निर्गुणस्यापहृत्य च ।

चतुर्थकाले भुञ्जानस्त्रिभिर्वर्षैर्व्यपोहति ॥ ’ इति ।

विषयान्तरमप्युक्तं तत्रैव—

‘ यदा च निर्गुणः स्वामी क्षत्रियो वैश्य एव च ।

हत्वा च ब्राह्मणो वीर ! तदापस्तम्बभाषितम् ॥ ’

तत्रैव— ‘ क्षत्रियस्य गुणाढ्यस्य हत्वा विप्रस्तु निर्गुणः ।

चतुर्थकाले भुञ्जानस्त्रिभिर्वर्षैर्व्यपोहति ॥ ’ इति ।



यत्तु सुमन्तुः— ‘सुवर्णस्तेयी मासं सावित्र्याऽष्टसहस्रमाज्याहुती-  
र्जुहुयात्प्रत्यहं त्रिरात्रमुपवासस्तप्तकृच्छ्रेण च पूतो भवति ’ इति;

यच्चापस्तम्बः— ( १।२५ ) ‘स्तेयं कृत्वा सुरां पीत्वा ’ ‘संवत्सरं  
चरेत् ’ इति; तत्सुवर्णद्वादशभागापहारविषयम् ।

यत्तु सुमन्तुः— ‘सुवर्णस्तेयी द्वादशरात्रं वायुभक्षः पूतो भवति ’  
इति; तन्मानसापहारविषयमिति प्राञ्चः । निष्फलकामिकप्रवृत्तिविषयत्व  
तु सम्यक् ।

मिताक्षरायाम्—( ३।२।५८ ) ‘इदं मनसि पापं ध्यात्वा प्रणवपूर्वा  
व्याहृतीर्मनसा जपेत् । व्याहृत्य प्राणायामं त्रिरात्रं चरेत् । प्रवृत्तौ  
कृच्छ्रं द्वादशरात्रं चरेत् ’ इति ।

—व्याहृत्याभिलष्य ।

षट्त्रिंशन्मते—

‘यवमात्रे सुवर्णस्य प्रायश्चित्तं दिनद्वयम् ॥

सुवर्णकृष्णलं ह्येकमपहत्य द्विजौत्तमः ।

कुर्यात्स्रान्तपनं कृच्छ्रं तत्पापस्यापनुत्तये ॥

अपहत्य सुवर्णस्य माषमात्रं द्विजाधमः ।

गोमूत्रयावकाहारस्त्रिभिर्मसैर्व्यपोहति ॥ ’ इति ।

‘सुवर्णस्यापहरणे वत्सरं यावकी भवेत् ।

ऊर्ध्वं प्राणान्तिकं ज्ञेयमथ वा ब्रह्महव्रतम् ॥ ’

वत्सरमिति सुवर्णपरिमाणद्वादशांशमाषाधिकहेमविषयम् । प्राणा-  
न्तिकं तु ज्ञानपूर्वकापहारविषयम् । अज्ञानतस्तु द्वादशाब्दं विप्रस्य ।

यत्तु भवदेवः—

‘विप्रे तु सकलं देयं पादोनं क्षत्रिये स्मृतम् ।

वैश्येऽर्द्धं पादशेषस्तु शूद्रजातिषु शस्यते ॥ ’

इति विष्णूक्तेः ‘क्षत्रियादेः पादपादहानिः’ इति; तदयुक्तम्, द्विविधं  
हि स्तेयम्—बलावष्टम्भेन क्रियमाणं साहस्राख्यमेकम्, अपरं च चौर्यम् ।  
तत्राद्ये पादोनाविबाधकेन चतुर्विधसाहसविषयेण ‘पर्षद्या ब्राह्मणा-  
नां’ इत्यङ्गिरोवचंसोक्तस्य द्वैगुण्यस्यैव न्याय्यत्वात्, द्वितीयेऽपि  
विप्रस्वामिकसुवर्णस्य ‘वेषब्राह्मणराजांस्तु विज्ञेयं द्रव्यमुत्तमम्’ (१४।१६)



इति नारदेनोत्तमद्रव्यतोक्तेस्तत्र च दण्डभूयस्त्वात्, तथा 'गोषु  
ब्राह्मणसंस्थासु' ( मनुः ८।३२५ ) इत्यनेन विप्रस्वामिकगोवधे  
दण्डगौरवात्, 'विदुषोऽतिक्रमे दण्डभूयस्त्वम्' इति वचनाच्चात्रापि  
श्रत्रियादीनां प्रायश्चित्ताधिक्यमेवोचितं; न तु पादन्यूनमिति ।

कामतः सुवर्णस्तेये तु याज्ञवल्क्यः—( ३।२५७ )

‘ब्राह्मणस्वर्णहारी तु राज्ञे मुसलमर्पयेत् ।

स्वकर्म ख्यापयंस्तेन हतो मुक्तोऽथ वा शुद्धिः ॥’

—मुक्तः प्रहृतोऽपि जीवन्न त्वप्रहृत एवेत्यर्थः । ‘अग्नयेनस्वी  
राजा’ ( २।३।४२ ) इति गौतमेनाप्रहारे राज्ञो दोषोक्तेः ।

‘ततो मुसलमादाय सकृद्धन्यात्तु तं स्वयम् ।

यदि जीवति स स्तेनस्ततः स्तेथाद्विमुच्यते ॥’ ( १२१ )

इति संवर्ताच्च । एतेन ‘स्तेनपोष्याणां बहूनां मृतिसम्भावनायाम-  
प्रहृतोऽपि जीवन् शुद्धः’ इति माधवोक्तिरपास्ता । मानाभावाच्च ।

भविष्ये—

‘महंत्यपहृते पुत्र ! तथाल्पे वा हृते गुह ! ।

हृतद्रव्यविशेषाद्वै स्त्रामिनस्तत्स्वरस्य च ॥

प्रयोजनविशेषाच्च विशेषादेशकालयोः ।

अनुबन्धविशेषाच्च प्रायश्चित्तं प्रकल्पयेत् ॥’

तत्रैव—

‘यद्यस्यापहृतं द्रव्यं तत्तस्यैव विमिर्दिशेत् ।

प्रायश्चित्तं ततः कुर्यादेवं कुद्विगवानुयात् ॥’

विष्णुः—( ५२।१४ )

‘दत्त्वैवापहृतं द्रव्यं घनिकस्याभ्युपायतः ।

प्रायश्चित्तं ततः कुर्यात्कल्मषस्यापत्रुत्तये ॥’

१ क्षुद्रमध्यमद्रव्याण्युक्तानि नारदेन—( १४।१३-१५ ) सूत्राण्डासन-  
खट्वास्थिदारुचर्मतृणादि यत् । फलं चान्यकृताभं च क्षुद्रमध्यमुदाहृतम् । मध्यम-



अत्र विशेषमाह मनुः— ( ११।१६४ )

‘ चरेत्सान्तपनं कृच्छ्रं तन्निर्ग्यात्यात्मशुद्धये । ’ इति ।

तद्वच्यं निर्यात्य स्वामिने दत्वा शुद्धये प्रायश्चित्तयोग्यत्वार्थमित्यर्थः ।

अत एव भविष्ये—

‘ तन्निर्ग्यात्येति वाक्यं तु प्रवदन्ति मनीषिणः ।

तत्पूर्वं चैव योग्यस्य सूचकं नात्र संशयः ॥ ’

—तत्पूर्वं प्रातिस्विकप्रायश्चित्तात् पूर्वम् । योग्यस्येति भावप्रधानो निर्देशः, योग्यत्वस्येत्यर्थः । केचित्तु—सुवर्णपरिमाणादूनं चोरितं धनं स्वामिने दत्वा स्वशुद्धये सान्तपनकृच्छ्रं कुर्यादिति मानवीयस्यार्थः । तच्छब्देन सुवर्णमितं पूर्वं ततो न्यूनं योग्यस्य शुद्धेः कारकमिति तु भविष्यस्यार्थ इत्याहुः । सुवर्णस्तेये तु एकादशांशाधिकं चोरितं धनं स्वामिने देयम् ।

तथा च मिताक्षरायाम्—

‘ स्तेये ब्रह्मस्वभूतस्य सुवर्णादिः कृते पुनः ।

स्वामिनेऽपहृतं देयं हर्त्रा त्वेकादशाधिकम् ॥ ’

लघुविष्णुः—

‘ स्तेये ब्रह्मस्वभूते तु सुवर्णहरणे कृते ।

पश्चात्तेनैव दातव्यं तस्मै ह्येकादशाधिकम् ।

गुणसंशुद्धिभावाय ततश्चांद्रायणत्रयम् ।

संवत्सरेण दातव्यं निपुणां शुद्धिमिच्छता ॥

अभावे कांचनस्य स्याद्भूतमेतच्चतुर्गुणम् ।

चरेद्यतात्मा निःसंगः पूर्णं वर्षचतुष्टयम् ॥

समाप्ते कांचनं गाश्च रजतं चापि शक्तिः ।

देयमन्नं द्विजाग्न्येभ्यः शुभं पापोपशान्तये ॥ ’ इति ।

—गुणसंशुद्धिरात्मशुद्धिः । चांद्रायणत्रयमिति यवमह्यादीनि त्रीणि चांद्रायणानि वत्सरमभ्यसेदित्यर्थः । इदं च दोषप्रायश्चित्तादिकं रसवेधा-  
चापादितसुवर्णसादृश्ये ताम्रादौ न भवति; सुवर्णत्वजातिसमवायाभावात् ।

अथ सुवर्णस्तेयसमेषु मनुः— ( ११।५७ )

निक्षेपस्यापहरणं नराश्वरजतस्य च ।

भूमिवज्रमणीनां च रुक्मस्तेयसमं स्मृतम् ॥ ’



स्मृत्यंतरे— ( मनुः ८।३२३ )

‘ पुरुषाणां कुलीनानां नारीणां च विशेषतः ।  
मुख्यानां चैव रत्नानां हरणे वधमर्हति ॥ ’

याज्ञवल्क्यः— ( ३।२३० )

‘ अश्वरत्नमनुष्यस्त्रीभूधेनुहरणं तथा ।  
निक्षेपस्य च सर्वस्य सुवर्णस्तेयसंमितम् ॥ ’

मनुष्यग्रहणेनैव सिद्धे स्त्रीपदं षडव्यावृत्यर्थम् ।

विष्णुः—(३६।३) ‘ब्राह्मणभूहरणं सुवर्णस्तेयसमम् ।’ इति ।

अत्र षडब्दमित्युक्तं परिभाषायाम् ( पृ. १४ ) ।

अल्पमूल्यरत्नादौ तु चतुर्विंशतिमते—

‘ रत्नानां हरणे विप्रश्चरेच्चांद्रायणत्रयम् । ’ इति ।

मनुरपि— ( ११।१६७ )

‘ मणिमुक्ताप्रवालानां ताम्रस्य रजतस्य च ।  
अयःकांस्योपलानां च द्वादशाहं कणान्नता ॥ ’

स एव— ( ११।१६३ )

‘ मनुष्याणां तु हरणे स्त्रीणां क्षेत्रगृहस्थ च ।  
वापीकूपतडागानां शुद्धिश्चांद्रायणं स्मृतम् ॥ ’ इति ।

—मनुष्यो दासः । स्त्री दासी ।

स्मृत्यंतरे—

‘ रूप्यं हत्वा द्विजो मोहाच्चरेच्चांद्रायणत्रयम् ।  
गद्याणदशकादूर्ध्वमाशताद्विगुणं चरेत् ॥  
आसहस्राच्च त्रिगुणमूर्ध्वं हेमविधिः स्मृतः । ’ इति ।

—गद्याणो गुर्जरदेशे प्रसिद्धः । रत्नताम्रायःकांस्यमनुष्यापहारैष्वपि  
प्रायश्चित्तेयत्तार्थमियमेव मूल्येयत्ता ज्ञेया ।

मनुः—( ११।१६२ )

‘ धान्यान्नधनचौर्याणि कृत्वा कामाद्विजोत्तमः ।  
सजातीयगृहादेव कृच्छ्राब्देन विशुद्ध्यति ॥ ’ इति ।



स्मृत्यन्तरे—‘अष्टापद्यं स्तेयकिल्बिषं शूद्रस्य, द्विगुणोत्तराणीतरैषाम्’ इति ।

—किल्बिषं दंडः । स शूद्रस्यापह्नियमाणद्रव्यादष्टगुणः । विदूक्षत्र-  
विप्राणां तु षोडशद्वाविंशचतुःषष्टिगुण इत्यर्थः ।

अथ एव मनुः—( ८।३३८ )

‘अष्टापद्यं हि शूद्रस्य स्तेये भवति किल्बिषम् ।

षोडशैव तु वैश्यस्य द्वात्रिंशत्क्षत्रियस्य तु ॥

ब्राह्मणस्य चतुःषष्टिः पूर्णं वाऽपि शतं भवेत् ।’

शंखः—( १७।१५ )

‘सथा धनस्यापहारे मणीनां रजतस्य च ।

धान्यापहरणे चैव कुर्यात्संवत्सरं व्रतम् ॥’ इति ।

इदं च दशकुंभधान्ये तन्मूल्ये च धनादावपहृते ज्ञेयम् ।

‘धान्यं दशभ्यः कुंभेभ्यो हरतोऽभ्यधिके वधः ।’

( ८।३२१ ) इति मनूक्तेः ।

कुंभमाह कात्यायनः—

‘दशद्रोणा भवेत्स्वारी कुंभोऽपि द्रोणविंशतिः ।’ इति ।

द्रोणस्तु—

‘पलं च कुडवः प्रस्थ आढको द्रोण एव च

धान्यमानेषु विज्ञेयाः क्रमशोऽमी चतुर्गुणाः ॥’

इत्येवं क्रमाज्ज्ञेयः ।

यत्तु जावालः—

‘पक्वान्नमौषधं तैलं शय्यावास उपानहौ ।

कांस्यायस्ताम्रसीसं वा अर्द्धं कृच्छ्रार्द्धमेव च ॥

उदके फलमूलेषु पुष्पपर्णसुगंधिषु ।

सृङ्गाढमधुमांसेषु संतोष्य स्वामिनं ततः ॥

षापं निवेद्य विप्रेभ्यः प्रायश्चित्तेन युज्यते ।’ इति ।

—कृच्छ्रार्द्धं पादमित्यर्थः । तदधिकपरिमाणगुडादिविषयम् ।



जावालः—

‘मणिसुक्ताप्रवालानां ताम्रस्य रजसस्य च ।

अथःकांस्योपलानां च द्वादशाहं कणाभता ॥’ इति ।

द्वादशगुणप्रायश्चित्तदर्शनात् तन्मूल्याद्वादशगुणमूल्यमणिसुक्ताद्यप-  
हार इदम् ।

यत्तु विष्णुः— ‘रजताश्वगोभूमिकन्यानां सकृद्धरणे चांद्रायणम् ।’  
इति; तत्किंचिदधिकविषयम् ।

मनुः—( ११।१६८ )

‘कार्पासकीटजोर्णानां द्विशफैकशफस्य च ।

पक्षिगंधौषधीनां च रज्ज्वाश्चैव त्र्यहं पयः ॥’ इति ।

—कीटजाः पट्टादयः ।

देवद्रव्यापहारे सुमंतुः—‘देवद्विजद्रव्यहर्त्ताऽऽसु निमग्नोऽघमर्षणमा-  
वर्त्तयेत्’ इति । अत्र संवत्सरप्रक्रमात्तावत्कालीनावृत्तिर्ज्ञेया ।

स्तेयप्रसंगादृत्युच्छेदे प्रायश्चित्तमाह शंखः—( १७।१३-१४ )

‘यस्य यस्य तु वर्णस्य वृत्युच्छेदं समाचरेत् ।

तस्य तस्य वधे प्रोक्तं प्रायश्चित्तं समाचरेत् ॥

अपहत्य तु वर्णानां विप्रो भूमिं प्रमादतः ।

प्रायश्चित्तं वधे प्रोक्तं ब्राह्मणानुमते चरेत् ॥’ इति ।

— एतच्च वृत्त्यर्हभूम्यपहारे ज्ञेयम् । अत्र चापहारशब्दस्य  
बलाद्भ्रान्तपूर्वं परस्वादानवाचित्वात्प्रमादत इति शास्त्रार्थपरिज्ञान-  
परम् । अत्रोभयत्र वधनिमित्तकप्रायश्चित्तातिदेशात्पादोनम् । तच्च  
कामे कामोक्तस्य, अकामे त्वकामस्योक्तेति ।

स्तेयापवादमाह शंखः—

‘अस्तेयमग्नये काष्ठमस्तेयं च तृणं गवे ।

कन्याहरणमस्तेयं यो हरत्यनलंकृताम् ॥’ इति ।

कन्याहरणं राक्षसविद्याहपरम् ।



मनुरपि— ( ८।३४२ )

‘ द्विजोऽध्वगः क्षीणवृत्तिर्द्राविक्षू द्वे च मूलके ।  
आददानः परक्षेत्राञ्च दंडं दातुमर्हति ॥ ’

तथा—

‘ चणकव्रीहिगोधूमयवानां मुद्रमाषयोः ।  
अनिषिद्धैर्गृहीतव्यो मुष्टिरेकः पथि स्थितैः ॥  
तथैव सप्तमे भक्ते भक्तानि षडनश्रता ।  
अश्वस्तनविधानेन हर्त्तव्यं हीनकर्मणः ॥’ (म. ११।१६) इति ।  
इति भट्टनीलकण्ठकृते प्रायश्चित्तमयूखे स्तेयप्रायश्चित्तानि ।

अथागम्यागमनप्रायश्चित्तानि ।

तत्र गुरुतल्पे शङ्खः— ( १७।१—३ )

‘ अधःशायी जटाधारी पर्णमूलफलाशनः ।  
एककालं समश्रन्वै वर्षे तु द्वादशे गते ॥  
रुक्मस्तेयी सुरापश्च ब्रह्महा गुरुतल्पगः ।  
व्रतेनैतेन शुद्ध्यन्ति महापातकिनस्त्रिवमे ॥ ’ इति ।

—गुरुतल्पगो गुरुभार्यागामी । गुरुः पिता ।

अत एव संवर्तः— ( १६५ )

‘ पितृदारान्समारुह्य मातृवर्जं नराधमः ।  
भगिनीं च निजां गत्वा निष्कृतिर्न विधीयते ॥ ’ इति ।

— निष्कृतिर्व्रतरूपा । मरणरूपा त्वस्त्येव,

‘ पितृभार्यां तु विज्ञाय मातृवर्जं नराधमः ।  
जननीं वाऽप्यविज्ञाय नामृतः शुद्धिमाप्नुयात् ’ ॥

इति षट्त्रिंशन्मतात् ।

अत्र जननीगमनं न महापातकं किन्त्वतिपातकम् । ‘ मातृगमनं  
दुहितृगमनं स्नुषागमनम् ’ इत्यतिपातकानि । इति विष्णुक्तेः (३४।१);  
‘ मातृ-दुहितृ-भगिनी-स्नुषागमनान्यतिपातकानि ’ इति भवदेवीये  
बृद्धहारीतोक्तेश्च ।

एतेन गुरुश्चासावङ्गनेति कर्मधारयेण ‘ जननीगमनं महापापम् ’ इति  
भवदेवोक्तिरपास्ता ।



यत्तु शूलपाणिः—

‘आचार्यस्तु पिता ज्येष्ठो भ्राता चैव महीपतिः ।

मातुलः श्वशुरस्वाता मातामहपितामहौ ॥

वर्णश्रेष्ठः पितृव्यश्च पुंस्येते गुरवो मताः ।’

इति देवलोक्तेः; ‘आचार्यः श्रेष्ठो गुरुणाम्’ इति गौतमोक्तेः  
( १।२।५६ ); ‘त्रयः पुरुषस्यातिगुरवो भवन्ति माता पिता आचार्यश्च’  
( ३।१।१-२ ) इति विष्णूक्तेश्चाचार्यादिपत्नीगमनमपि महापाप-  
मित्याह; तन्न;

आचार्यपत्नीं स्वसुतां गच्छंस्तु गुरुतल्पगः ।’ ( याज्ञ. ३।२३३ )

इत्याचार्यादिपत्नीषु गुरुतल्पातिदेशविरोधात् । न चातिदेशो हीन-  
वर्णपत्नीपरः, मानाभावात् । देवलादिवचांसि त्वाचार्यादीनां पूज्यत्व-  
पराणि । कथं च ‘गुरोश्चालीकनिर्वधः’ ( म. १।१।५५ ) इत्यत्र  
गुरुपदं केवलपितृपरम्, अत्र त्वाचार्यादिपरमिति विरुद्धं शूलपाणेर्वचः  
श्रद्धेयम् ?

प्रायश्चित्तान्तरमाहाङ्गिराः— ( ६।१३ )

‘महाव्रतं चरेद्वाऽपि दद्यात्सर्वस्वमेव वा ।’ इति ।

व्यभिचारितायां सवर्णायां मातरि सकृद्गमने तु योगी—( ३।२६० )

‘चान्द्रायणं वा त्रीन्मासानभ्यसन्वेदसंहिताम् ।’ इति ।

गर्भोत्पत्तौ तु एतान्येव प्रायश्चित्तानि द्विगुणानि ।

‘गमने यद्भूतं प्रोक्तं गर्भे तद्विगुणं भवेत् ।’ ( १।३७ )

इत्युशनोवाक्यात् गमनावृत्तावपि प्रायश्चित्तावृत्तिः ।

कामतो जनन्यतिरिक्तगुरुभार्यागमने तु याज्ञवल्क्यः—( ३।२५९ )

‘तप्तेऽयःशयने सार्द्धमायस्या योषिता स्वपेत् ।’

—तप्ते शरीरदाहक्षमे ।

मनुरपि—( १।१।१०४ )

‘स्वयं वा शिश्रुवृषणावुत्कृत्याधाय चांजलौ ।

नैर्ऋतीं दिशमातिष्ठेदानीपातादजिह्वागः ॥’ इति ।

—आतिष्ठेद्वच्छेत् । निपातो मरणम् । अयमेव च दंडः



‘आसामन्यतमां गच्छन् गुरुतल्पग उच्यते ।

शिश्वस्योत्कर्तनात्तत्र नान्यो दंडो विधीयते ॥’

( १२।७५ ) इति नारदोक्तेः ।

जनन्यामकामतोऽपि गमने एतदेव मरणांतं प्रायश्चित्तद्वयं बोध्यम् ।

जनन्यां कामतस्तु वसिष्ठः—( २०।४६ ) ‘निष्कालको वा घृताक्तो गोमयाग्निना पादप्रभृत्यात्मानमवदाहयेत्’ इति । अभ्यासे गर्भोत्पत्तौ चेदमेव, अन्यानुक्तेः । एतानि च प्रायश्चित्तान्यौरसपुत्रस्यैव । दत्तकादीनां न्यूनं कल्प्यमिति निबंधकृतः । जनन्यां कामतः प्रवृत्तस्य रेतः—सेकादर्वाङ्गित्वौ द्वादशाब्दम् । अकामतः षडब्दम् । तत्सपत्न्यां कामतः षडब्दम् । अकामतस्तदर्द्धमित्यादि कल्प्यम् ।

शूद्रस्य विप्रागमने तु प्रचेताः—

‘शूद्रस्य ब्राह्मणीं मोहाद्गच्छतः शुद्धिमिच्छतः ।

पूर्णमेव व्रतं देयं माता यस्माद्धि तस्य सा ॥’

इति गुरूपभुक्तास्वपि साधारणस्त्रीषु गमने गुरुतल्पदोषो नास्तीत्याह व्याघ्रपादः—

‘जात्युक्तं पारदार्यं च कन्यादूषणमेव च ।

साधारणस्त्रियो नास्ति गुरुतल्पत्वमेव च ॥’ इति ।

—साधारणस्त्री वेश्या ।

अथ भगिन्यादिगमने मनुः—( ११।५८ )

‘रेतःसेकः कुमारीषु स्वयोनिर्ष्वत्यजासु च ।

सख्युः पुत्रस्य च स्त्रीषु गुरुतल्पसमं विदुः ॥’ इति ।

—स्वयोनिर्भगिनी । कुमारी उत्तमजादीया कन्या ।

‘अकामास्वनुलोमासु न दोषस्त्वन्यथा दम्भः ।

दूषणे तु करच्छेद उत्तमायां वधस्तथा ॥’ ( बा. २।२८८ )

इति तत्रैव दंडविशेषोक्तेः ।

१ काशस्यवस्थिता बलकः केशाः कालकाः । निर्गताः कालकाः यस्मादसौ निष्कालकः, मुण्डितशिरा इत्यर्थः—मा. । निष्कालक इति निर्गतकेशादमश्रुलोमा-विधीयते ।—भि. ।



याज्ञवल्क्यः— ( ३।२३१ )

‘ सखिभार्याकुमारीषु स्त्रयोनिष्वंत्यजासु च ।

सगोत्रासु सुतस्त्रीषु गुरुत्वरूपसमं स्मृतम् ॥ ’ इति ।

अन्त्यावसायिन आह मध्यमांगिराः—

‘ चंडालः श्वपचः क्षत्ता सूतो वैदेहकस्तथा ।

मगधायोगवौ चैव सप्तैतेऽत्यावसायिनः ॥ ’ इति ।

चंडालादीनाह याज्ञवल्क्यः—( १।९३-९४ )

‘ ब्राह्मण्यां क्षत्रियात्सूतो वैश्याद्वैदेहकस्तथा ।

शूद्राज्जातस्तु चांडालः सर्वधर्मबहिष्कृतः ॥

क्षत्रिया मागधं वैश्या शूद्रात्क्षत्तारमेव च ।

शूद्रादायोगवं वैश्या जनयामास वै सुतम् ॥ ’ इति ।

विष्णुः—( ३६।४-६ ) ‘ पितृव्यमातामहमातुलपत्न्यभिगमनं गुरु-  
दारगमनसमम् । पितृष्वसृमातृष्वसृस्वसृगमनं श्रोत्रियत्विगुपाध्याय-  
मित्रपत्न्यभिगमनं च ’ इति । अत्र साम्यातिदेशादूर्ध्वं प्रायश्चित्तमित्युक्तं  
परिभाषायाम् ( पृ. १४ पं. ४ ) ।

याज्ञवल्क्यः ( ३।२३२, ३३३ )

‘ पितुः स्वसारं मातुश्च मातुलानीं स्नुषामपि ।

मातुः सपत्नीं भगिनीमाचार्यसनयां तथा ॥

आचार्यपत्नीं स्वसुतां गच्छंस्तु गुरुत्वरूपाः । ’ इति ।

मातुः सपत्नी हीनवर्णा; समोत्तमवर्णागमनस्य गुरुत्वरूपत्वोक्तेः ।

नारदः—( १२।७३-७५ )

‘ माता मातृष्वसा श्वश्रूमातुलानीं पितृष्वसा ।

पितृव्यसखिशिष्यस्त्री भगिनी तत्सखी स्नुषा ॥

दुहिताऽऽचार्यभार्या च सगोत्रा शरणागता ।

१ श्वपचस्तुक्तः सूतसंहितायाम्— ‘ द्विषोत्तसायां चण्डाक्षयः पुमाणावसे  
भुवि । श्वपचः स तु विज्ञेयः सर्वशास्त्रविशाखैः ॥ ’ ( १।१२।३६ ) इति



राज्ञी प्रव्रजिता साध्वी धात्री वर्णोत्तमा च या ॥

आसामन्यतमा गच्छन्गुरुतरुणा उच्यते ।' इति ।

—राज्ञी अभिषिक्तक्षत्रियपत्नी । क्षत्रियांतरपत्न्यां लघुप्रायश्चित्तस्य वक्ष्यमाणत्वात् । मातृग्रहणं दृष्टान्तार्थम् । अत्र च ताद्रूप्यातिदेशेऽति-  
दिश्यमानं प्रायश्चित्तं पादोनं भवतीति व्युदपादि परिभाषायामेव  
( पू. १४ पं. ४ ) । तच्चाकामत एकरात्रादूर्ध्वं अत्यन्ताभ्यासविषयम् ।

अत्रैव कामतोऽत्यन्ताभ्यासे तु बृहद्यमः— ( ५।४१ )

‘रेतः सिक्त्वा कुमारीषु स्वयोनिष्वन्त्यजासु च ।

सपिण्डापत्यदारेषु प्राणत्यागो विधीयते ॥’ इति ।

चण्डाल्यादीनां कामाकामयोः सकृद्रमने यमः— ( २९ )

‘चण्डालपुंक्सानां तु भुक्त्वा गत्वा च योषितम् ।

कृच्छ्राब्दमाचरेज्ज्ञानादज्ञानादैन्दवद्वयम् ॥’ इति ।

इदमेव च कुमार्यादिगमनेऽपि ज्ञेयम् । बृहद्यमयाज्ञवल्क्याद्यनेक-  
वचनोपात्तत्वेन तुल्यधर्मत्वात् ।

‘बहूनामेकधर्माणामेकस्यापि यदुच्यते ।

सर्वेषां तद्भवेत्कार्यमेकरूपा हि ते स्मृताः ॥’

इत्युशनःस्मृतेरिति विज्ञानेश्वरादयः ।

अकामत एकरात्राभ्यासे तु त्रैवार्षिकम् ।

तथा च मनुः— ( ११।१७८ )

‘यत्करोत्येकरात्रेण वृषलीसेवनाद्विजः ।

तद्वैक्षभुजपन्नित्यं त्रिभिर्वर्षैर्व्यपोहति ॥’ इति ।

वृषली चात्र चण्डालीत्यपरार्कमिताक्षराकल्पतरुभवदेवीयादिषु ।

तथा च मिताक्षरायां स्मृत्यन्तरम्—

‘चण्डाली बन्धकी वेश्या रजःस्था या च कन्यका ।

ऊढा या च सगोत्रा स्याद्रूपत्यः पञ्च कीर्तिताः ॥’ इति ।

१ साध्वीति वर्णोत्तमाविशेषणम्—भवस्वामी ।

२ ‘जातो निषादान्छूदायां जात्या भवति पुंसः ।’ ( म. १०।१८ )



शूद्रीति शूलपाणिः, स्मृत्यन्तरवाक्यं त्वनाकरमिति मेने । अत्र चैक-  
रात्रेणेत्यत्यन्तसंयोगवाचिन्या तृतीययाऽभ्यासोऽवगम्यते । कामत एक-  
रात्राभ्यासे तु द्विगुणम् ।

माधवीये व्याघ्रः—

‘ आश्रितस्यापि विदुष आहिताग्नेश्च योषितः ।  
आचार्यस्य च राज्ञश्च भार्या प्रव्रजितां तथा ॥  
धात्रीं पुत्रीं च पौत्रीं च सखीं मातुस्तथैव च ।  
पितुः सखीं तथा गत्वा गुरुतल्पव्रतं चरेत् ॥ ’

एकरात्रादूर्ध्वं कामतोऽत्यन्ताभ्यासपरमिदम् ।

अस्मिन्नेव विषये मनुः— ( २१।१७५ )

‘ चण्डालान्त्यस्त्रियो गत्वा भुक्त्वा च प्रतिगृह्य च ।  
पतत्यज्ञानतो विप्रो ज्ञानात्साम्यं तु गच्छति ॥ ’ इति ।

अत्राज्ञानान्नवाब्दम् । ज्ञानतो मरणम् ।

‘ जनन्यां च भगिन्यां च स्वसुतायां तथैव च ।  
स्तुषायां गमनं चैव विज्ञेयमतिपातकम् ॥  
अतिपातकिनस्त्वेते प्रविशेयुर्दुःशाशनम् ।  
न ह्यन्या निष्कृतिस्तेषां विद्यते हि कथञ्चन ॥ ’

( विष्णुः ३४।२ )

इति कात्यायनोक्तेः ।

बृहद्वारीतोऽपि— ‘ मातृदुहितृभगिनीस्तुषागमनान्यतिपातकानि ।  
सद्योऽग्निप्रवेशोऽतिपातकिनाम् ’ इति ।

यत्तु संवर्त्तः— ( १६५ )

‘ मातरं यदि गच्छेत्तु स्वस्तुषां पुरुषाधमः ।  
न तस्य निष्कृतिं विद्यात्स्वकां दुहितरं तथा ॥ ’ इति ।

भ्रातृभार्यागमने संवर्त्तः— ( १६२ )

‘ पितृव्यदारगमने भ्रातृभार्यागमे तथा ।  
गुरुतल्पव्रतं कुर्यान्नान्या निष्कृतिरुच्यते ॥ ’ इति ।

—एतच्चाकामतो बहुकालाभ्यासविषयम् । कामतस्तु मरणान्तिकमेव ।



यत्तु याज्ञवल्क्यः— ( ३।२८७ )

‘ अनियुक्तो भ्रातृजायां गच्छन् चान्द्रायणं चरेत् । ’ इति ।  
तदसवर्णव्यभिचरितभ्रातृजायाविषयमिति ।

कनिष्ठभ्रातुभार्यागमने चतुर्विंशतिमते—

‘ भ्रातुश्चैव कनिष्ठस्य भार्या गत्वा तु कामतः ।

कृच्छ्रद्वयं सान्तपनं प्रकुर्वीताथवाऽपि वा ॥ ’ इति ।

आचार्यादिभार्यागमने जातूकर्ण्यः—

‘ आचार्यादिस्तु भार्यासु गुरुतल्पव्रतं चरेत् । ’ इति ।

आदिपदादुपाध्यायादीनां ग्रहणम् ।

यत्तु चतुर्विंशतिमते—

‘ चरेच्चान्द्रायणं विप्रो गत्वोपाध्याययोषितम् ।

आचार्यस्य पराकं तु बौधायनवचो यथा ॥ ’ इति ।

तद्व्यभिचरितोपाध्यायादिपत्नीगमनपरम् ।

यत्तु बृहद्यमः— ( अग्निपु. १७३।५३-५४ )

‘ चाण्डाली पुष्कसी म्लेच्छी स्नुषां च भगिनीं सखीम् ।

मातापित्रोः स्वसारं च निक्षिप्तां शरणागताम् ॥

मातुलानीं प्रव्रजितां सगोत्रां नृपयोषितम् ।

शिष्यभार्या गुरोर्भार्या गत्वा चान्द्रायणं चरेत् ॥ ’ इति ।

यत्तु सुमन्तुः— ‘ मातृष्वस्तृस्तुषाभागिनेयीगोचाण्डालीगमनेषु तप्त-  
कृच्छ्रद्वयं सान्तपनं च ’ इति ।

यज्ञाङ्गिराः— ( २८ )

‘ पतितोऽत्यस्त्रियो गत्वा भुक्त्वा च प्रतिगृह्य च ।

मासोपवासं कुर्वीत चांद्रायणमथापि वा ॥ ’ इति ।

यच्च संवर्तः— ( १७२ )

‘ चाण्डाली पुष्कसी म्लेच्छी श्वपाकी पतितां तथा ।

एता गत्वा द्विजो मोहाच्चरेच्चान्द्रायणव्रतम् ॥ ’

यच्च हारीतः— ‘ गुरुतल्पगो मृन्मयी स्त्रीप्रतिकृतिमग्निवर्णां कृत्वा  
तामालिङ्ग्य मृत्युना पूतो भवेत् । एवमेव पितृव्यस्त्रीगमने स्वसृमातृ-



पितृष्वसृगमने कन्यासगोत्रास्वस्त्रीयाभगिनीगमने चांद्रायणं वा ' इति;  
तत्र चांद्रायणं रेतःसेकादवर्जितं ज्ञेयम् ।

यदपि संवर्तः—( १६२ )

‘ भगिनीं मातुराप्तां च स्वसारं चान्यमातृजाम् ।

एता गत्वा स्त्रियो मोहात्तप्तकृच्छ्रं समाचरेत् ॥

कुमारीगमने चैव व्रतमेतद्विनिर्दिशेत् । ’

तथा—( १६०—१५९ )

‘ गुरोर्दुहितरं गत्वा स्वसारं पितुरेव च ।

तस्या दुहितरं चैव चरेच्चान्द्रायणव्रतम् ॥

मातुलस्य सुतां गत्वा मातुलानीं सनाभिनीम् ।

एता गत्वा स्त्रियो मोहात्पराकेण विशुद्ध्यति ॥ ’ इति ।

तद्व्यवहितपतिताभगिन्यादिगमनविषयम् ।

यत्तु विष्णुः—( ५३।५ ) ‘ चाण्डालीगमने तत्साम्यमाप्नुयात् ।  
अज्ञानाच्चान्द्रायणम् । ’

यच्च गौतमः—( ३।५।३२—३३ ) ‘ चाण्डालीगमने कृच्छ्राब्दः,  
अमत्या द्वादशरात्रः ’ इति ।

तत्र साम्यकृच्छ्राब्दयोर्विषय उक्तः, चांद्रायणस्यापि । अज्ञानतः  
सकृदारोहणमात्रे तु द्वादशरात्रः ।

बौधायनः— ‘ मातृष्वसापितृष्वसाभागिनेयीस्तुषामातुलानीत्यगम्या-  
गमने कृच्छ्रातिकृच्छ्रौ चांद्रायणम् ’ इति ।

संवर्तः—( १६४ )

‘ सखिभार्यां समारुह्य श्वश्रूं चैव हि मानवः ।

अहोरात्रोपितो भूत्वा तप्तकृच्छ्रद्वयं चरेत् ॥ ’

चतुर्विंशमते—

‘ मातुश्च स्वस्त्रियां गत्वा पितृव्यतजयां तथा ।

तप्तकृच्छ्रं प्रकुर्वीत षड्रात्रं तत्सुतासु च ॥



गुरोर्दुहितरं गत्वा पराकं च समाचरेत् ।  
 भागिनेयीं द्विजो गत्वा चरेच्चांद्रायणव्रतम् ॥  
 मातुलस्य सुतां गत्वा पितुश्च स्वस्त्रियां तथा ।  
 प्राजापत्यं प्रकुर्वीत हारीतवचनं यथा ॥  
 मातुश्च स्वस्त्रियां गत्वा भार्यां गत्वा तु कामतः ।  
 पितृव्यतनयां चैव सपादं कृच्छ्रमाचरेत् ॥  
 दौहित्रीं पुत्रतनयां चरेच्चांद्रायणव्रतम् ।  
 तत्सुतां तत्सुषां गत्वा पराकं तु समाचरेत् ॥  
 संबंधिनः स्त्रियं गत्वा पादकृच्छ्रं समाचरेत् ।  
 विधवागमने कृच्छ्रमहोरात्रसमन्वितम् ॥  
 चरेच्चान्द्रायणं विप्रो गत्वोपाध्याययोषितम् ।  
 आचार्यस्य पराकं तु बौधायनवचो यथा ॥  
 सखिभार्यां समारुह्य जातिस्वजनयोषितम् ।  
 स कृत्वा प्राकृतं कृच्छ्रपादं कुर्यात्ततः पुनः ॥  
 कुमारीगमने विप्रश्चरेच्चांद्रायणव्रतम् ।  
 पतितां तद्विजो गत्वा तदेव व्रतमाचरेत् ॥ १ इति ।

बृहन्मनुः—

'स्वमातुर्मातृगमने पितृमातृगमे तथा ।  
 एतास्त्वकामतो गत्वा द्विजश्चांद्रायणं चरेत् ॥'

संवर्तः— ( १५९ )

'असतीं मातुलानीं च स्वसारं चान्यमातृजाम् ।  
 एता द्विजः स्त्रियो गत्वा तप्तकृच्छ्रं समाचरेत् ॥'

इत्याद्यनेकस्मृतिवचनानि संवन्धसन्निकर्षविप्रकर्षापेक्षया योजना-  
 यानि ।

वसंभीत्यनुवृत्तौ गौतमः—( ३।४।२९-३२ ) 'द्वे परदारे । त्रीणि  
 श्रोत्रियस्य । द्रव्यलाभे वीत्सर्गः । यथास्थानं वा गमयेत् ' इति । तथा  
 त्रैदंत्तं धनं तदुत्सृष्टव्यम्, तदीयं तत्रैव वा प्रत्यर्पणीयमित्यर्थः ।



वार्षिकप्राकृतव्रतमुक्त्वा स एव—(३।४।३४) ‘उपपातकेषु चैवम्’ इति ।

यमः—‘द्वे वर्षे परभार्यासु त्रीणि श्रोत्रियपत्नीषु’ इति ।

तत्रेयं व्यवस्था—ऋतुकाले कामतो जातिमात्रब्राह्मणीगमने वार्षिकम् । तत्रैव गुणविशेषशालिन्यां द्वे वर्षे । तादृश्या एव श्रोत्रियभार्याया गमने त्रीणि वर्षाणीति । अथवा—श्रोत्रियगुणब्राह्मणक्षत्रियादिभार्याविषय-त्वेनैतानि व्यवस्थापनीयानि ।

अत एव शंखः—‘वैश्यायामवकीर्णः संवत्सरं ब्रह्मचर्यं त्रिषव्रणं वाऽनु-  
तिष्ठेत् । क्षत्रियायां द्वे वर्षे, त्रीणि ब्राह्मण्याम्, वैश्यावच शूद्रायाम्;’ इति ।

वैश्यावचेति ब्राह्मणपरिणीतायाम् । शूद्रपरिणीतायां तु षण्मासिकमेव ।

शूलपाणिस्तु—‘सच्छ्रद्धां वैश्यवत्, असच्छ्रद्धां षण्मासिकम्’  
इत्याह । तेन क्षत्रियागमने द्विवार्षिकमेव ।

तदाह प्रजापतिः—( ३।६९ )

‘विप्रो नृपस्य भार्यायां यत्करोति समागमे ।

तदेव क्षत्रियस्यापि कुर्यादत्रैव सङ्गमे ॥’ इति ।

एवं क्षत्रियस्य वैश्यादिस्त्रीषु क्रमेण वार्षिकं षण्मासिकं च । एवं  
वैश्यस्यापि वैश्याशूद्रोर्वार्षिकषण्मासिके । शूद्रस्य शूद्रां षण्मासिकमेव ।

अनुपभुक्तागमन आपस्तम्बः—( २।२७।११-१३ ) ‘सवर्णायाम-  
नन्यपूर्वायां सकृत्सन्निपाते पादः पतति । एवमभ्यासे पादः पादश्चतुर्थं  
सर्वम्’ इति ।

अनुपभुक्तायां एकस्यां श्रोत्रियपत्न्यां द्वादशाब्दम् । अनन्यपूर्वाया-  
मित्युक्तेरेकस्यामेव चतुरभ्यासे नेदं प्रायश्चित्तं, किन्तु पादपादन्यूनं  
कल्प्यमिति शूलपाणिविज्ञानेश्वरौ ।

व्यभिचरितक्षत्रियावैश्यागमने संवर्त्तः—( १५५ )

‘क्षत्रियां वाऽथ वैश्यां वा मच्छेद्यः काममोहितः ।

तस्य सान्तपनं कृच्छ्रं भवेत्तत्पापमोचकम् ॥’

तत्सवर्णानुलोमविषयम् ।

यत्तु स एव—( १५७ )

‘विप्रामस्वजनां गत्वा प्राजापत्यं समाचरेत् ।’ इति;

तद्व्यभिचरितब्राह्मणीविषये ब्राह्मणस्य ।



यत्तु वसिष्ठः— ( २१।१७ ) ‘ ब्राह्मणश्चेदप्रेक्षापूर्वकं ब्राह्मणदारान-  
भिगच्छेन्निवृत्तधर्मकर्मणः कृच्छ्रोऽनिवृत्तधर्मकर्मणोऽतिकृच्छः ’ इति ।

—अप्रेक्षा अज्ञानम् । निवृत्तधर्मकर्मणो दारानित्यन्वयः ।

ब्राह्मणस्य स्वैरिण्यां प्रायश्चित्तमाह यमः—

‘ ब्राह्मणो ब्राह्मणीं गत्वा द्विजे दद्यान्मृगाजिनम् ।

क्षत्रियायां धनुर्दद्याद्द्वैश्यायामायसीं शिलाम् ॥

शूद्रां गत्वा तथा विप्र उदकुम्भं द्विजातये ।

त्रिरात्रोपोषितः स्नात्वा दद्यात्सम्मार्जनीं तथा ॥ ’ इति ।

अत्र ‘ त्रिरात्रोपोषितः स्नात्वा ’ इति प्रत्येकं सम्बध्यते । एतच्च  
बन्धकीविषयमित्यन्ये ।

स्वैरिण्यां प्रायश्चित्तान्तरमाह तुः शङ्खलिखितौ— ‘ स्वैरिण्यां वृष-  
ल्यामवकीर्णः सचैलस्नात उदकुम्भं ब्राह्मणाय दद्यात् । वैश्यायां चतुर्थ-  
कालाहारो ब्राह्मणान् भोजयेत् । क्षत्रियायां त्रिरात्रोपोषितो यवाढकं  
दद्यात् । ब्राह्मण्यां त्र्यहमुपोषितो घृतपात्रं दद्यात् ’ इति ।

कल्पतरुकारस्तु ‘ प्रकीर्णास्वेवमस्वतंत्रासु ’ इति वाक्यशेषं पपाठ ।  
—प्रकीर्णा केनचिदनवरुद्धा, अस्वतंत्रा त्ववरुद्धा । तदेवं द्विविधस्वैरिणी-  
गमनेऽप्येतदेव प्रायश्चित्तमित्यर्थः ।

शूलपाणिस्तु— ‘ स्वैरिण्यां वृषल्यामवकीर्ण ’ इत्यत्र ‘ प्रसूत ’ इति  
पठित्वा प्रसूत इत्यनेन स्वैरिण्यामपत्योत्पादनेऽप्येतदेव प्रायश्चित्तमि-  
त्याह । तत्र; तादृशपाठस्य कल्पतरुप्रभृतिष्वदृष्टत्वात्, गर्भोत्पादने  
द्विगुणप्रायश्चित्तस्य वक्ष्यमाणत्वाच्च ( पृ. १५९ ) ।

बन्धकीगमने तु षट्त्रिंशन्मते—

‘ ब्राह्मणीं बन्धकीं गत्वा किञ्चिद्दद्याद्विजातये ।

राजन्यां च धनुर्दद्याद्द्वैश्यां गत्वा तु चैलकम् ॥ ’

शूद्रां गत्वा तु वै विप्र उदकुम्भं द्विजातये ।

दिवसोपोषितो वा स्याद्दद्याद्विप्राय भोजनम् ॥ ’ इति ।

— किञ्चिदष्टमुष्ट्यात्मकं धान्यम्, ‘ अष्टमुष्टि भवेत्किञ्चित् ’ इति  
स्मृतेः ।



प्रायश्चित्तान्तरमाह प्रचेताः— ‘ बन्धकीगमने उपस्पृश्य प्राणायामं कुर्यात् । ब्राह्मणबन्धकीं गत्वा कमण्डलुं दद्यात्, क्षत्रियबन्धकी-  
मायुधम्, वैश्यबन्धकीं प्रतोदम् ’ इति । अत्र त्रिषु वर्णत्रयोपादानात्प्रथमं  
शूद्रबन्धकीपरम् ।

स्वैरिणीबन्धक्योर्लक्षणमुक्तं स्मृत्यन्तरे—( यमः ५।३७ )

‘ चतुर्थे स्वैरिणी प्रोक्ता पंचमे बन्धकी मता । ’ इति ।

महाभारतेऽपि—( १।१२३।७७ )

‘ अतःपरं स्वैरिणी स्यात्पंचमे बन्धकी तथा । ’ इति ।

यत्तु मनुः—( ३।१७ )

‘ शूद्रां शयनमारोप्य ब्राह्मणो यात्यधोगतिम् ।

जनयित्वा सुतं तस्यां ब्राह्मण्यादेव हीयते ॥ ’

इति; तत्पापगौरवपरम् । एतानि च प्रायश्चित्तानि गर्भानुत्पत्ति-  
विषयाणि । तदुत्पत्तौ तु यद्विशेषे यत्प्रायश्चित्तमुक्तं, तदेव तत्र द्विगुणं  
कर्तव्यम् ।

तथा चोशनाः—( १।३७ )

‘ गमने तु व्रतं यत्स्याद्गर्भे तु द्विगुणं भवेत् । ’ इति ।

आपस्तम्बः—

‘ चांडालमेदंश्चपचकपालव्रतधारिणाम् ।

अकामतः स्त्रियं गत्वा पराकव्रतमाचरेत् ॥

कामतस्तु प्रसूतो वा तत्समो नात्र संशयः ।

स एव पुरुषस्तस्यां गर्भो भूत्वाऽभिजायते ॥ ’ इति ।

कामतः प्रसूतो वेति—यथा कामतो द्विगुणमुक्तम्, तथा गर्भेऽपीत्यर्थः ।

चतुर्विंशतिमते तु जातिमेदेन गर्भप्रायश्चित्तविशेष उक्तः

‘ ब्राह्मणीगमने कृच्छ्रं गर्भे सांतपनं स्मृतम् ।

राक्षसीगर्भे पराकः स्याद्विगर्भे तु त्र्यहोधिकम् ॥

शूद्रगर्भे द्विजः कुर्यात्तद्वच्चान्द्रायणं स्मृतम् ।

चांडाल्यां गर्भमारोप्य गुरुतल्पव्रतं चरेत् ॥ ’ इति ।



तत्रैव—‘वृषल्यामभिजातस्तु त्रीणि वर्षाणि चतुर्थकालसमये नक्तं भुंजीत’ इति । एतच्च कामतोऽत्यन्ताभ्यासेन गर्भोत्पत्तौ ।

—अभिजातः उत्पादितगर्भः ।

यत्तु हारीतः—

‘ब्राह्मणो वृषलीं गत्वा त्र्यहं भवति सूतकी ।

अथास्यां गर्भमाधत्ते ब्राह्मण्यादवकीर्यते ॥’ इति ।

तथा—

‘ब्राह्मणो वृषलीं गत्वा सद्यो गच्छेदधोगतिम् ।

अथास्यां गर्भमाधत्ते पतत्याशु न संशयः ॥’ इति ।

तदेतानि पापगौरवख्यापनपराणि ।

कण्वः—

‘प्रसूतो यस्तु वेश्यायां भैक्षभुङ्क्ष्यतेन्द्रियः ।

शतं सहस्रमभ्यस्य सावित्रीमेति शुद्धताम् ॥’ इति ।

अत्र—

‘कैवर्ती रजकीं चापि वेश्यां चापि गतो नरः ।

प्राजापत्यविधानेन कृच्छ्रेणैकेन शुद्ध्यति ॥’ ( ३।११ )

इति शातातपवाक्ये वेश्यासमभिव्याहृतकैवर्त्यादिषु गर्भोत्पादे-  
ऽपीदमेव प्रायश्चित्तमिति ।

प्रातिलोम्यव्यवाये तु शंखः—

‘प्रातिलोम्ये वधः पुंसो नार्याः कर्णादिकर्त्तनम् ।’ इति ।

—वधः प्रायश्चित्तं दंडश्च । नार्याः कर्णादिकर्त्तनं तु यथोक्तप्राय-  
श्चित्तमनिच्छंत्याः ।

वधे प्रकारविशेषमाह वसिष्ठः—( २१।१ ) ‘शूद्रश्चेद्ब्राह्मणीमभिगच्छे-  
द्वीरणंवेष्टयित्वा शूद्रमग्नौ प्रास्येत् । ब्राह्मण्याः शिरसि वपनं कार-  
यित्वा सर्पिषाऽभ्यज्य नग्नां कृष्णखरमारोप्य महापथमनुसंब्राजयेत्पूता  
भवतीति विज्ञायते । वैश्यश्चेद्ब्राह्मणीमभिगच्छेल्लोहितदर्भंवेष्टयित्वा वैश्य-  
मग्नौ प्रास्येत् । ब्राह्मण्याः शिरसि वपनं कारयित्वा सर्पिषाऽभ्यज्य नग्नां  
गौरखरमारोप्य महापथमनुसंब्राजयेत्पूता भवतीति विज्ञायते । राजन्य-



श्वेद्राह्मणीमभिगच्छेच्छरपत्रैर्वैष्टयित्वा क्षत्रियमग्नौ प्रास्येत् । ब्राह्मण्याः शिरसि वपनं कारयित्वा सर्पिषाऽभ्यज्य नग्नां श्वेतस्वरमारोप्य महापथ-  
मनुसंभ्राजयेत्पूता भवतीति विज्ञायते । एवं वैश्यो राजन्यायां शूद्रश्च राजन्यवैश्ययोः ' इति ।

—महापथत्राजनं दंडः प्रायश्चित्तं च । पूतत्वोक्तेरिति मिताक्षरायाम् ।  
अपरार्के तु प्रायश्चित्तयोग्येति व्याख्यातम् । एतच्च कामतः, अकाम-  
तस्तु शूद्रस्य मरणवैकल्पिकचतुर्विंशत्यब्दार्द्धं द्वादशाब्दम् । शूद्रस्यैव  
क्षत्रियावैश्ययोर्नववार्षिकषड्वार्षिके वा

यत्तु बृद्धप्रचेताः—

‘ शूद्रस्य ब्राह्मणो मोहाद्गच्छतः शुद्धिमिच्छतः ।

पूर्णमेतद्भूतं देयं माता यस्माद्धि तस्य सा ॥

पादहान्यान्यवर्णासु गच्छतः सार्ववर्णिकम् ।

प्रायश्चित्तमिदं देयमगम्यागमने क्रमात् ॥ ’

एतद्विशा वैश्यस्याज्ञानतो विप्रागमने नवाब्दम् । क्षत्रियस्य तु  
षडब्दम् । एवमेव शूद्रपाणिगपि ।

यत्तु माधवीये संवर्तः—( १६९ )

‘ कथंचिद्ब्राह्मणा गच्छेन् क्षत्रियो वैश्य एव वा ।

गोमूत्रयावकाहारो मासेनैकेन शुद्ध्यति ॥ ’

इति; तदत्यंतव्यभिचारितायामकामतो गमने ज्ञेयम् ।

मिताक्षरायां त्वाद्यश्लोकोत्तरार्द्धमेवम्—

‘ कृच्छ्रं सांतपनं वा स्यात्प्रायश्चित्तं विशुद्धये । ’ इति ।

रजस्वलागमने प्रायश्चित्तमाह योगी—( ३।२८७ )

‘ त्रिरात्रांते घृतं प्राश्य गत्वोदक्यां विशुद्ध्यति । ’

त्रिरात्रोपवासांत इत्यर्थः । इदमकामतः सकृद्रतौ ।

अत्रैव कल्पतर्गौ संखलिस्त्रितौ—‘ रजस्वलाबभूताभिगमने त्रिरात्रोप-  
वासो गुह्यप्राशनं च । ’

१ पूता प्रायश्चित्तयोग्या भवतीत्यर्थः । इति ।



कामतः सकृद्रमने शातातपः—(२६) ‘रजस्वलागमने सप्तरात्रम्’ इति ।  
यत्तु वसिष्ठः—( २३।३ ) ‘रजस्वलान्यवाये शुक्लमृषभं दद्यात्कृष्ण-  
पिङ्गलम्’ इति ।

यदप्यापस्तम्बः—( ९।३८ )

‘सदक्यां यदि गच्छेत्तु ब्राह्मणो मदमोहितः ।

प्राजापत्येन शुद्धयेन्न ब्राह्मणानां च भोजनात् ॥’

इति; तदकामतोऽभ्यासे, कामतः सकृद्रतौ च ।

कामतोऽत्यंतानवच्छिन्नाभ्यासे तु शंखः—( १७।९ )

‘पादं तु शूद्रहत्यायामुदक्यागमने तथा ।’ इति ।

कामतोऽभ्यासमात्रे तु संवर्त्तः—( १६७ )

‘रजस्वलां तु यो गच्छेद्भूमिर्णी पतितां तथा ।

तस्य पापस्य शुद्ध्यर्थमतिकृच्छ्रं विशोधनम् ॥’ इति ।

दिनभेदात्प्रायश्चित्तविशेषश्चतुर्विंशतिमते—

‘रजस्वलां तु यो गच्छेत्पराकं तु समाचरेत् ।

सांतापनं द्वितीयेऽहि प्राजापत्यं परेऽहनि ॥’ इति ।

‘सांतापनो महासांतपन’ इति मदनपारिजाते ।

यत्तु माधवीये शातातपः—(१३) ‘अनुदकमूत्रपुरीषकरणे श्वपाकस्पर्शे  
सचैलस्नानं महाव्याहृतिहोमश्च । रजस्वलागमने चैतदेव ।’ इति;  
तदकामतः प्रवृत्तस्य रेतःसेकादवाङ्मिवृत्तौ बोध्यम् । कामतस्त्वेतदेव  
द्विगुणम् ।

यत्तु विष्णुना—( ३६।७ ) ‘स्वसुः सख्याः सगौत्राया उत्तमवर्णाया  
रजस्वलायाः शरणागतायाः प्रव्रजिताया निक्षिप्तायाश्च गमनमित्ये-  
तान्यनुपातकानि’ इत्यनेन रजस्वलागमने अनुपातकप्रायश्चित्तमुक्तम्;  
तच्छ्रोत्रियपत्न्यां कामतोऽत्यंतानवच्छिन्नाभ्यासविषयम् । एतानि च  
रजस्वलान्तर्वत्न्यादिगमनप्रायश्चित्तानि स्वपत्न्यामेव । परपत्न्यां तु

१ चान्द्रायणेन ।— मू. पा.

२ ‘क्षतुर्जातस्योप्रायां श्वपाक इति कीर्त्यते ।’ (म. १०।१९)



तादृश्यां पारदार्यप्रायश्चित्तैर्विजातीयैः समुचीयन्ते । साजात्ये तु अधिकेन न्यूनस्य प्रसंगसिद्धिः । साम्ये तु तन्त्रमिति । एवं विधवा-दिगमनेऽपि योज्यम् ।

तत्र प्रायश्चित्तं चतुर्विंशतिमते—

‘विधवागमने कृच्छ्रमहोरात्रसमन्वितम् ।

व्रतस्थागमने कृच्छ्रं सपादं तु समाचरेत् ॥’

अथांत्यजागमनप्रायश्चित्तम् ।

आपस्तम्बः—( अत्रिः ६।१६—यमः ३३ )

‘रजकश्चर्मकारश्च नटो बुरुड एव च

कैवर्त्तमेदभिलाश्च सप्तैते त्वंत्यजाः स्मृताः ॥’

बृहत्संवर्त्तः—( १।२७ )

‘रजकव्याधशैलूषवेणुचर्मोपजीविनीः ।

एतास्तु ब्राह्मणो गत्वा चरेच्चांद्रायणद्वयम् ॥’ इति ।

आपस्तम्बः—( २।२६ )

‘श्लेच्छी नटी चर्मकारी रजकी बुरुडी तथा ।

एतासु गमनं कृत्वा चरेच्चांद्रायणद्वयम् ॥’ इति ।

१ ‘तीवरेण च चाण्डाल्यां चर्मकारो बभूव ह ।’ ( ब्र.वै. १।१०।१०३ ) इति, ‘आयोगवेन ब्राह्मण्यां चर्मकारः प्रजायते ।’ (सू. सं. १।१२।४०) इति चोक्तश्चर्मकारः । ‘मल्लात्तु पिच्छलस्तेन नटाख्यो जायते भुवि ।’ (सू.सं.१।१२।४२) इत्येषो नटः । मनुस्तु—( १०।२२ ) ‘ज्ञातो मल्लश्च राजन्याद्वात्याभिच्छिविरेव च । नटश्च करणश्चैव स्वसो द्रविड एव च ॥’ इत्यन्यथा नटमाह । ‘एतान्येकस्यैव नामानि’ इति कुल्लूकः । बुरुडः—‘कर्मचण्डालकात्पुत्रं वैदेही पाण्डुशोपकम् । लेभे बुरुडजातित्वं सदा वंशविदारणम् ॥’ ( शू. क. ) इति वर्णितः । शूलपाणिस्तु-बुरुड इति पठित्वा कोष्ठभूर इति प्रसिद्ध इति व्याचख्यौ । कैवर्त्तः—‘क्षत्र-वीर्येण वैश्यायां कैवर्त्तः परिकीर्तितः ।’ ( ब्र. वै. १।१०।१११ ) इति, ‘निषादो मार्गवं सूते दासं नौकर्मजीविनम् । कैवर्त्तमिति यं प्राहुरार्यावर्त्तनिवासिनः ॥’ ( म. १०।३४ ) इति चोक्तः । भिल्लः—‘कारावारी यदा वारी वीवराज्जन्वे-त्सुतम् । स भिल्लसंज्ञः कथितः कन्दमूलादिबीवनः ॥’ ( जा. मा. ) भिल्लो गण्डवारः—शू. पा.



इदं च विप्रस्य कामतः सकृद्गमने । क्षत्रियादेस्तु पादपादहीनं कल्प्यम् ।

यत्तु संवर्तः— ( १५४ )

‘ रजकव्याधशैलूषवेणुचर्मोपजीविनाम् ।

स्त्रियो विप्रो यदा गच्छेत्कृच्छ्रं चांद्रायणं चरेत् ॥ ’

इति; तदकामतः ।

अत्रैवाहापस्तंबः—

‘ चंडालमेदश्चपचकपालव्रतचारिणाम् ।

अकामतः स्त्रियो गत्वा पराकव्रतमाचरेत् ॥ ’ इति ।

यत्तूशनाः— ( यमः ५।१२ )

‘ कापालिकाश्रमोक्तृणां तन्नारीगामिनां तथा ।

ज्ञानात्कृच्छ्राब्दमुद्दिष्टमज्ञानादैर्द्वयम् ॥ ’

तत्कामतोऽभ्यासे ।

यत्तु शातातपः— ( ३।११ )

‘ कैवर्ती रजकीं चैव वेणुचर्मोपजीविनीम् ।

प्राजापत्यविधानेन कृच्छ्रैकेन शुद्ध्यति ॥ ’

इति; तच्छूद्रपरम् ।

अस्मिन्नेव विषये द्विस्त्रिगमनाभ्यासे हारीतः—

‘ कैवर्ती ध्वजिनी चैव याश्चान्या अन्त्यसंभवाः ।

कामतस्तु वसन्निवृत्त एतानेव समाचरेत् ॥

द्वौ मासौ भैक्ष्यभक्षेण द्वौ मासौ यवयावकैः ।

द्वौ मासौ पंचगव्येन षण्मासांश्चरितव्रतः ॥

एवं शुद्धिमवाप्नोति प्रायश्चित्तानुरोधतः । ’ इति ॥

१ गच्छन्निति शेषः ।—मा.

२ तद्वेतः सेकात्प्राद्विष्टविषयम् ।—मा.

३ ध्वजी ध्वजनिर्माणोपजीवी अम्बष्ठः, ‘ वैश्यायां विधिना विप्राज्जातो ह्यम्बष्ठ उच्यते । कृष्याजीवो भवेत्तस्य तथैवाग्नेयनर्तकः ॥ ध्वजविश्राविका वापि अम्बष्ठाः सप्तजीविनः ’ ( औ. ३१-३२ ) इत्युक्तेः । तत्तन्नी ध्वजिनी । ‘ ध्वजी मुराविकयी ’ ( अप. १।४१ ) तस्य स्त्री वा ।



ये त्वन्त्यावसायिनश्चांडालादयस्तेषां स्त्रीगमने गुरुप्रायश्चित्तमुक्तं गुरुतल्पातिदेशे । एतासां च रजकाद्यंत्यजस्त्रीणां मध्ये यदेकस्या व्यववाये प्रायश्चित्तमभिहितं, तत्सदृशत्वात्सर्वासु भवति ।

तथा चोशनाः—

‘ बहूनामेकधर्माणामेकस्यापि यदुच्यते ।

सर्वेषां तद्भवेत्कार्यमेकरूपा हि ते स्मृताः ॥ ’ इति ।

एतासु गर्भोत्पत्तौ तु विशेष उक्त उशनसा—

‘ चांडाल्यां गर्भमारोप्य गुरुतल्पव्रतं चरेत् । ’ इति ।

एतच्च व्रतातिदेशान्नवाब्दम् । तच्चाकामतः ।

कामतः पुनरापस्तम्बः—

‘ अंत्यजायां प्रसूतस्य निष्कृतिर्न विधीयते ।

निवासनं कृतांकस्य तस्य कार्यमसंशयम् ॥ ’ इति ।

अथ स्त्रीणां व्यभिचारे प्रायश्चित्तम् ।

मनुः—( ११।१७६ )

‘ यत्पुंसः परदारेषु तच्चैनां चारयेद्भूतम् । ’ इति ।

एतच्च वाचनिकातिदेशात्पादोनमिति केचित् । पूर्णमेव तु युक्तम् ।

तथा च बृहस्पतिः—

‘ यत्पुंसः परदारेषु समानेषु विधीयते ।

व्यभिचारेऽपि भर्तुः स्त्री तदशेषं समापयेत् ॥ ’ इति ।

समानेष्वित्यनुलोमानामप्युपलक्षणार्थम् । तच्च प्रातिलोम्यव्यवायव्या-  
वृत्त्यर्थम्, तत्र गुरुप्रायश्चित्तोक्तेः । भर्तुः पुंसः । अव्यवस्थितकल्पना  
त्वन्याय्यैवेति । अतश्च सवर्णानुलोमव्यवाये स्त्रीपुंसयोरौत्सर्गिकं तुल्यं  
प्रायश्चित्तम् ।

तस्य कचिदुपवादः, तथा च संवर्तः—

‘ बलात्प्रमथ्य भुक्त्वा चेद्दह्यमानेन चेतसा ।



पराशरोऽपि—( १०।२६-अत्रिः ६।१८ )

‘सकृदुक्ता तु या नारी नेच्छंती पापकर्मभिः ।  
प्राजापत्येन शुद्ध्येत ऋतुप्रसवणेन वा ॥’ इति ।

बृहस्पतिरपि—

‘अनिच्छती तु या मुक्ता गुप्तां ता कारयेद्बृह् ।  
मलिनांगीमधः शय्यां पिण्डमात्रोजीविनीम् ॥  
कारयेन्निष्कृतिं कृच्छ्रं पराकं वा समं गताम् ।  
हीनवर्णोपभुक्ता या त्याज्या बन्ध्याऽपि वा भवेत् ॥’ इति ।

—समं समानजातीयम् । अत्र सकृदुपगमे कृच्छ्रः, द्विरभ्यासे पराकः, अभ्यासे तु चांद्रायणम् ।

तदाहोशनाः—‘व्यभिचारिणीं भार्यां कुचैलपिण्डगुप्तां निवृत्ताधि-  
कारां चांद्रायणं पराकं प्राजापत्यं ( वा ) चारयेत् ।’ इति ।

मनुः—( ११।१७७ )

‘सा चेत्पुनः प्रदुष्येत्तु सदृशेनोपयंत्रिता ।  
कृच्छ्रं चांद्रायणं चैव तदाऽस्याः पापशोधनम् ॥’ इति ।

इदं चाकामतः, कामतस्तु द्विगुणम् ।

यत्तु ऋष्यशृंगः—

‘बलेन कामिता नारी सवर्णेन कथंचन ।  
प्रायश्चित्तं त्रिरात्रं वै तस्याः शुद्ध्यर्थमादिशेत् ॥’ इति ।

तद्वेतःसेकात्प्राङ्निवृत्तौ द्रष्टव्यम् ।

पराशरोऽपि—( १०।२४ )

‘बन्दिग्राहेण या मुक्ता इत्वा बध्वा बलाद्भयात् ।  
कृत्वा सांतपनं कृच्छ्रं शुद्ध्येत्पाराशरोऽब्रवीत् ॥’

इच्छया प्रवृत्तौ तु तस्याः पुंतुल्यमेव प्रायश्चित्तम् ।

१ बधोऽत्र नासाकर्णच्छेदो न तु देहात्मवियोगः, तादृशवधस्य निषेधात् ।—प्रा.सु.  
२ प्रासादमारुह्य प्रेक्षते, इत्यस्मिन्नर्थे ‘प्रासादात्प्रेक्षते’ इति यथा पञ्चमी;  
तथा भयमुत्पायेत्यस्मिन्नर्थे ‘भयात्’ इति पञ्चमी द्रष्टव्या ।—मा.



तदाह तुः शंखलिखितौ-‘ इच्छया व्यभिचारिणीं परदारेषु पुंसो विहितमेनां चारयेत् ’ इति ।

अंगिराः-

‘ ब्रतं यच्चोदितं पुंसां पतितस्त्रीनिषेवणात् ।  
तच्चापि कारयेन्मृदां पतितासेवनात्स्त्रियम् ॥ ’ इति ।

आसेवनादिति छेदः । एतच्च कामतः ।

अकामतस्त्वाह संवर्तः-( १६८-६९ )

‘ ब्राह्मण्यकामाद्रुच्छेत्क्षत्रियं वैश्यमेव च ।  
गोमूत्रयावकैर्मासात्तद्वृद्धिं विशुद्ध्यति ॥  
ब्राह्मण्याः शूद्रसंपर्के कथंचित्समुपागते ।  
चांद्रायणेन शुद्धिः स्यात्तत्तस्याः पावनं स्मृतम् ॥ ’ इति ।

शूळपाणिस्तु - ‘ अनिच्छतीविषयमेतदिति । मासादिति वैश्ये, क्षत्रिये त्वर्द्धम् ’ इति ।

षट्त्रिंशन्मतेऽपि- ‘ ब्राह्मणीक्षत्रियवैश्यसेवायामतिकृच्छ्रं कृच्छ्राति-  
कृच्छ्रौ चरेत् । क्षत्रिययोषितो ब्राह्मणराजन्यवैश्यसेवायां कृच्छ्रार्द्धं  
प्राजापत्यमतिकृच्छ्रं च । वैश्ययोषितो ब्राह्मणराजन्यवैश्यसेवायां  
कृच्छ्रपादं कृच्छ्रार्द्धं प्राजापत्यं च । शूद्रायाः शूद्रसेवने प्राजापत्यम् ,  
ब्राह्मणराजन्यवैश्यसेवायां त्वहोरात्रं त्रिरात्रं कृच्छ्रार्द्धम् ’ इति ।

बृहत्पदेताः-

‘ विप्रा शूद्रेण संयुक्ता न चेत्तस्मात्प्रसूयते ।  
प्रायश्चित्तं स्मृतं तस्याः कृच्छ्रं चान्द्रायणत्रयम् ॥  
चान्द्रायणे द्वे कृच्छ्रश्च विप्रायां वैश्यसङ्गमे ।  
कृच्छ्रचान्द्रायणे स्यातां तस्याः क्षत्रियसङ्गमे ॥  
क्षत्रियाशूद्रसम्पर्के कृच्छ्रं चान्द्रायणद्वयम् ।  
चांद्रायणं सकृच्छ्रं तु चरेद्वैश्येन सङ्गता ॥  
शूद्रं गत्वा चरेद्वैश्या कृच्छ्रं चान्द्रायणोत्तरम् ।  
आनुलोम्येन कुर्वीत कृच्छ्रं पादावरोपितम् ॥ ’ इति ।



‘ न चेत्तस्मात्प्रसूयते ’ इति सर्वत्र सम्बध्यते ।

‘ ब्राह्मणक्षत्रियविशां भार्याः शूद्रेण सङ्गताः ।

अप्रजाता विशुद्ध्यन्ति प्रायश्चित्तेन नेतराः ॥ ’ (२१।१४) ।

इति वसिष्ठोक्तेः ।

—पादावरोपितं पादहान्या । शूद्राः शूद्रगमने यत्प्रायश्चित्तम्, तद्विप्रक्षत्रियवैश्यगमने पादार्द्धत्रिपादोनं भवति । एवं वैश्याया यद्वैश्य-गमन उक्तं, तत्क्षत्रियविप्रगमने पादोनमर्द्धं च भवति । क्षत्रियाया यत्क्षत्रियगमने तद्विप्रगमने पादोनमित्यर्थः ।

गर्भोत्पत्तौ तु चतुर्विंशतिमते—

‘ विप्रगर्भे पराकः स्यात् क्षत्रियस्य तथैन्दवंम् ।

ऐन्दवं च पराकं च वैश्यस्याकामकारतः ॥

शूद्रगर्भे भवेत् त्यागश्चाण्डालो जायते यतः ।

गर्भस्त्रावे धातुदोषैश्चरेच्चान्द्रायणत्रयम् ॥ ’

एतच्च — ‘ अकामकारतः ’ इति विशेषणादकामतः । कामतः पुनः पराकादिद्विगुणं कुर्यात् । गर्भस्त्राव इति शूद्रगर्भस्त्रावे । यदा तु सम्पूर्ण-शूद्रगर्भस्य प्रसवस्तदा प्रायश्चित्ताभावः ।

‘ अप्रजाता विशुद्ध्यन्ति प्रायश्चित्तेन नेतराः । ’ ( २१।१४ ) इति वसिष्ठोक्तेः ।

यदा त्वाहितगर्भैव व्यभिचरति, तदा गर्भपातशङ्कया प्रसवोत्तर-कालमेव प्रायश्चित्तं कार्यम् ।

तदुक्तं मिताक्षरायां स्मृत्यन्तरे—( शा. स्मृ. ३।७-८ )

‘ अन्तर्वत्नी तु या नारी समेनोत्क्रम्य कामिता ।

प्रायश्चित्तं न कुर्यात्सा यावद्गर्भो न निस्सृतः ॥

जाते गर्भे व्रतं कुर्यात्पश्चान्मासं तु यावकम् ।

न गर्भदोषस्तत्रास्ति संस्कार्यः स यथाविधि ॥ ’ इति ।

‘ अन्त्यजंगमनेऽपि स्त्रीणां प्रायश्चित्तमुक्तं स्मृत्यन्तरे—(सं. १६७-१६८)

‘ चाण्डालं पुल्कसं म्लेच्छं श्वपाकं पतितं तथा ।

ब्राह्मण्यकामतो गत्वा चान्द्रायणचतुष्टयम् ॥ ’



तथा—

‘ रजकव्याधशैलूषवेणुचर्मोपजीविनः ।

ब्राह्मण्येतान्यदा गच्छेदकामादैन्दवद्वयम् ॥ ’ इति ।

अङ्गिराः— ( १।२१-१७-२२ )

‘ चण्डालेन तु सम्पर्कं यदि गच्छेत्कथञ्चन ।

सशिखं वपनं कुर्याद्भुञ्जीयाद्यावकौदनम् ॥

त्रिरात्रमुपवासः स्यादेकरात्रं जले वसेत् ।

आत्मना सम्मितं कूपे गोमयोदककर्हमे ॥

तत्र स्थित्वा निराहारा सा त्रिरात्रं ततः क्षिपेत् ।

शङ्खपुष्पीलतामूलं पत्रं वा कुसुमं फलम् ॥

क्षीरं सुवर्णसम्मिश्रं काथयित्वा ततः पिबेत् ।

एकभक्तं चरेत्पश्चाद्यावत्पुष्पवती भवेत् ॥

बहिस्तावच्च निवसेद्यावच्चरति तद्गतम् ।

प्रायश्चित्ते ततश्चीर्णे कुर्याद्ब्राह्मणभोजनम् ॥

गोद्वयं दक्षिणां दद्याच्छुद्धयै स्वायम्भुवोऽब्रवीत् । ’ इति ।

एतच्चाज्ञानविषयम् ।

कामतः सकृद्रमने तु ऋष्यशृङ्गः—

‘ सम्पृक्ता स्यादथान्त्यैर्या सा कृच्छ्राब्दं समाचरेत् । ’ इति ।

कामतोऽत्यन्तसम्पर्के तूशनाः— ( २।६ )

‘ अन्त्यजेन तु सम्पर्के भोजने मैथुने कृते ।

प्रविशेत्सम्प्रदीप्तामौ मृत्युना सा विशुद्ध्यति ॥ ’ इति ।

यत्तु शातातपः—

‘ म्लेच्छेनाधिगता शूद्रा अकामा वा कथञ्चन ।

कृच्छ्रत्रयं प्रकुर्वीत ज्ञाने तु द्विगुणं भवेत् ॥ ’ इति ।

अत्र च म्लेच्छप्रहणमेकवाक्योपात्तानां चाण्डालादीनामप्युपलक्षणम्,

‘ बहूनामेकधर्माणां ’ इत्युशनसो वाक्यात् ।

१ पराशरसंहितायामपि ( १०।१९-२२ ) इमानि वचनानि किञ्चिदिव भेदेन दृश्यन्ते ।



यत्तु संवर्त्तः— ( १७२ )

‘ चाण्डालं पुष्कसं म्लेच्छं श्वपाकं पतितं तथा ।

एतान् गत्वा स्त्रियः श्रेष्ठाः कुर्युश्चान्द्रायणं परम् ॥ ’

इति; तत्कामतोऽप्रवृत्तस्य रेतःसेकात्प्राङ्निवृत्तौ द्रष्टव्यम् ।

आहितगर्भायाश्चाण्डालादिव्यवाये तु ऋष्यशृङ्गः—

‘ अन्तर्वत्नी तु युवतिः सम्पृक्ता चान्त्ययोनिना ।

प्रायश्चित्तं न सा कुर्याद्यावद्गर्भो न निस्सृतः ॥

न प्रचारं गृहे कुर्यान्न चाङ्गेषु प्रसाधनम् ।

न शयीत समं भर्त्रा न वा भुञ्जीत बान्धवैः ॥

प्रायश्चित्तं गते गर्भे विधिं कृत्वाऽऽब्धिकं चरेत् ।

हिरण्यमथवा धेनुं दद्याद्विप्राय दक्षिणाम् ॥ ’ इति ।

मानसिकवाचिकव्यभिचारयोः प्रायश्चित्तमाह वसिष्ठः— ( २१।७८ )

‘ मनसा भर्तुरतिचारे त्रिरात्रं यावकं क्षीरोदनं वा भुञ्जाना अधःशयीत ऊर्ध्वं त्रिरात्रादप्सु निमग्नायाः सावित्र्या चतुर्भिरष्टशतैः शिरोभिर्जुहुयात् पूता भवतीति विज्ञायते । वाक्सम्बन्धे एतदेव मासं चरित्वा ऊर्ध्वं मासादप्सु निमग्नायाः सावित्र्या चतुर्भिरष्टशतैः शिरोभिर्जुहुयात् ’ इति ।

—अष्टाधिकं शतमष्टशतम्, तैश्चतुर्भिः शिरोऽभि शिरसीत्यर्थः ।

इदं च मानसिकव्यभिचारे प्रायश्चित्तं रजोदर्शनादर्वाग्व्यवहार्यत्वसिद्धये । रजोदर्शने तु सति तेनैव शुद्धिः ।

तथा च मनुः— ( ५।१०७ )

‘ मृत्तौयैः शुध्यते शोध्यं नदी वेगेन शुद्ध्यति ।

रजसा स्त्री मनोदुष्टा संन्यासेन द्विजोत्तमः ॥ ’ इति ।

अन्त्यजादिव्यवाये तु पराशरः—

‘ हीनवर्णोऽपमुक्ता या साऽङ्ग्या वध्याऽपि वा भवेत् । ’ इति ।

अङ्कनपक्षे त्याग एव

‘ चतस्रस्तु परित्याज्याः शिष्यंगा गुरुगा च या ।

पतिघ्नी च विशेषेण जुद्धितोपगता च या ॥ ’ ( २१।१२ ) ।

इति वसिष्ठोक्तेः ।



—जुङ्गितः प्रतिलोमजः । अत्र च विशेषविधानात् परित्यागो गृहा-  
निर्वासनमेव । अन्यत्र तु—

‘ विप्रदुष्टां स्त्रियं भर्ता निरुध्यादेकवेद्मनि । ’ ( २१।१७६ )  
इति मनूक्तो निरोधः ।

याज्ञवल्क्योऽपि— ( १।७० )

‘ हताधिकारां मलिनां पिण्डमात्रोपजीविनीम् ।

परिभूतामथः शय्यां वासयेद्व्यभिचारिणीम् ॥ ’ इति ।

अत्र च वासनं वैराग्यजननार्थमेव ।

यत्तु चतुर्विंशतिमते—

‘ स्त्रीणां नास्ति परित्यागो ब्रह्महत्यादिभिर्विना ।

तत्रापि गृहमध्ये तु प्रायश्चित्तानि कारयेत् ॥

परित्यक्ता चरेत्पापं बह्वल्पं वाऽपि किञ्चन ।

तत्पापं शतधा भूत्वा बान्धवाननुगच्छति ॥ ’

इति; तद्रर्भानुत्पत्तिपरम् ।

तद्युक्तायास्तु परित्यागमाह पराशरः— ( १०।२९ )

‘ जारेण जनयेद्गर्भं मृतेऽव्यक्ते गते पतौ ।

तां त्यजेदपरे राष्ट्रे पतितां पापकारिणीम् ॥ ’ इति ।

अपरे राष्ट्र इत्युक्तेर्गृहान्निष्कासनं गम्यते ।

अत एव चतुर्विंशतिमते—

‘ चतस्र एव संत्याज्याः पतने सत्यपि स्त्रियः ।

श्वपाकोपहता या तु भर्तृघ्नी पितृपुत्रगा ॥ ’ इति ।

अत्र च शिष्यगादीनां त्यागो गर्भविषय एव,

‘ व्यभिचारादृतौ शुद्धिगम त्यागो विधीयते ।

गर्भभतृवधादौ च तथा महति पातके ’ ॥

इति याज्ञवल्क्योक्तेः ( १।७२ ) ।

—गर्भः शूद्रादिकृतः ।

‘ ब्राह्मणक्षत्रियविशां भार्याः शूद्रेण संगताः ।

अप्रजाता विशुद्ध्यन्ति प्रायश्चित्तेन नेतराः ’ ॥

इति वसिष्ठस्मरणात् ( २१।१४ ) ।



शूद्रग्रहणं प्रतिलोमजोपलक्षणार्थम् । तत्रैवार्णिकव्यावृत्त्यर्थम् ; तेन शिष्यगागुरुगयोरपि त्रैवर्णिकयोः प्रसवे न त्यागः । अयं च त्यागो न गर्भमात्रे, किन्तु प्रसवमात्र इति प्राग्ख्याख्यातम् (पृ. १७०) । अयमेवाभिप्रायो माधवाचार्याणाम् । मिताक्षरायां तु व्यवहारनिरोध एव त्यागशब्देनोक्तो न तु गृहान्निर्वासनमपीति ।

इति स्त्रीप्रायश्चित्तम् ॥

अथ पशुगमने ।

शङ्खलिखितौ—‘तिर्यग्योनिषु गोवर्जं सचैलं स्नातो यवसभारं दद्यात् ।’

पराशरः—( १०।१५ )

‘महिष्युष्ट्रीखरीगामी त्वहौरात्रेण शुद्ध्यति ।’ इति ।

इदंकामतः ।

कामतस्तु जाबालः—

‘इतरेषां पशूनां तु कृच्छ्रपादो विशोधनम् ।’ इति ।

कामतोऽभ्यासे संवर्तः—( १६४ )

‘पशुवेश्याभिगमने प्राजापत्यं विधीयते ।’

शुनीगमने विशेषश्चतुर्विंशतिमते—

‘शुनीं चैव द्विजो गत्वा अतिकृच्छ्रं समाचरेत्’ इति ।

यत्तु गौतमः—( ३।४।३६ ) ‘अमानुषीषु गोवर्जं स्त्रीषु गमने कूष्माण्डैर्घृतहोमः’ इति, तत्कामाकामसकृदभ्यासेष्वष्टाविंशत्यष्टोत्तरशताष्टोत्तरसहस्रादिसङ्ख्यया योज्यम् ।

अथ गोगमने ।

पराशरः—( १०।१५ ) ।

‘गोगामी च त्रिरात्रेण गामेकां ब्राह्मणे ददन् ।’

इदमकामतः सकृद्गमने ।

कामतो विष्णुः—( ५३।३ ) ‘गोव्रतं गोगमने च ।’

कामतोऽभ्यासे तु शङ्खलिखितौ—‘गोष्ववकीर्णः संवत्सरं प्राजापत्यं चरेत्’ इति ।



यत्तु गौतमः— ( ३।५।१२ ) ‘ गवि गुरुतल्पसमः ’ इति तज्ज्ञाना-  
दाजन्माभ्यासे ।

अथ व्रतलोपे ।

योगीश्वरः— ( १।२८० )

‘ अवकीर्णी भवेद्भत्वा ब्रह्मचारी तु योषितम् ।

गर्दभं पशुमालभ्य नैर्ऋतं स विशुद्ध्यति ॥ ’

मनुः— ( ११।११८—११९, १२२—१२३ )

अवकीर्णी तु काणेन गर्दभेन चतुष्पथे ।

पाकयज्ञविधानेन यजेत निर्ऋतिं निशि ॥

हुत्वाऽग्नौ विधिवद्धोमानन्ततश्च समित्यूचा ।

वाय्विन्द्रगुरुवह्नीनां जुहुयात्सर्पिषाऽऽहुतीः ॥

एतस्मिन्नेनसि प्राप्ते वसित्वा गर्दभाजिनम् ।

सप्तागारं चरेद्भक्षं स्वकर्म परिकीर्तयन् ॥

तेभ्यो लब्धेन भैक्षेण वर्तयन्नेककालिकम् ।

उपस्पृश्यंस्त्रिषवणमब्देन स विशुद्ध्यति ॥ ’

पाकयज्ञविधानम्— ‘ अथ पशुकल्प ’ ( गृ. सू. १।९।१ ) इत्या-  
श्वलायनाद्युक्तम् । अत्राहुतीरिति बहुवचनात्कपिञ्जलन्यायेन ( जै. न्या.  
११।१।६ ) आहुतित्रयमेव ज्ञेयम् । वसिष्ठोऽपि— ( २३।१—३ )  
‘ ब्रह्मचारी चेत्त्रिषवणमुपेयादरण्ये चतुष्पथे लौकिकेऽग्नौ रक्षोदैवतं गर्दभं  
पशुमालभेत् । नैर्ऋतं वा चरुं निर्वपेत् । तत्र तस्य जुहुयात् । कामाय  
स्वाहा, कामकामाय स्वाहा, रक्षोदेवताभ्यः स्वाहा ’ इति ।

अत्र गर्दभयागात्पूर्वं ‘ वायवे स्वाहा ’ इत्यादिचतुर्भिराज्यहोमः । गर्दभ-  
यागोत्तरं ‘ सं मा सिचन्तु ’ इत्युचा होम इत्यपराकं । ‘ अत्र पशोरसंभवे  
चरुः ’ इति विज्ञानेश्वरः । ‘ श्रोत्रियस्य पशुरश्रोत्रियस्य चरुः ’ इति  
माधवः । अयं कामावास्यायां कार्यः; तथा च तैत्तिरीयश्रुतिः—  
( आर. २।१८ ) ‘ यो ब्रह्मचार्यवकिरेदमावास्यायां राज्यामग्निं प्रणीयो-  
पसंमाधाय ’ इत्यादि । एतच्च कामस एव ‘ कामतो रेतसः सेकं ’ इति



निमित्तवाक्ये मनूक्तेः ( ११।१२० ) । अत्राशक्तस्य स्त्रिया प्रोत्साहित-  
स्य वा योगीश्वरोक्तो गर्दभयाग एव । शक्तस्य तु मनूक्तयागाब्दिक-  
तपसोः समुच्चयः ।

समुच्चयमेवाह गौतमः—(३।५।१७—१९) ‘ गर्दभेनावकीर्णं निर्ऋतिं  
चतुष्पथे यजेत् । तस्याजितमूर्ध्ववालं परिधाय लोहितपात्रः सप्त गृहान्  
भैक्षं चरेत् कर्माचक्षाणः । संवत्सरेण शुद्धयेत् ’ इति । इदं च वार्षिकं  
व्रतमश्रोत्रियविप्रपत्न्यां श्रोत्रियवैश्यपत्न्यां च ।

यत्तु शंखलिखितौ—‘ गुप्तायां वैश्यायामवकीर्णः संवत्सरं त्रिषवण-  
मनुतिष्ठेत् । क्षत्रियायां द्वे वर्षे । ब्राह्मण्यां त्रीणि वर्षाणि ’ इति,  
तद्ब्राह्मणीक्षत्रिययोः श्रोत्रियभार्ययोरवकिरणे ज्ञेयम् ।

यत्तु पैठीनसिः—‘ अवकीर्णं गर्दभाजिनं वसेत्संवत्सरं प्राजापत्यं  
चरेत् ’ इति, तन्मान्यशूद्रभार्याविषयम् ।

स्वैरिण्यादिभिरवकिरणे त्वाहतुः शंखलिखितौ—‘ स्वैरिण्यां वृषल्या-  
मवकीर्णः सचैलस्नात उदकुम्भं दद्यात् । ब्राह्मण्यां वैश्यायां चतुर्थ-  
कालाहारो ब्राह्मणान् भोजयेत्, यवसभारं च गोभ्यो दद्यात् । क्षत्रिया-  
यां त्रिरात्रमुपोषितो घृतपात्रं दद्यात् । ब्राह्मण्यां षड्रात्रमुपोषितो गां  
दद्यात् । गोष्ववकीर्णः प्राजापत्यं चरेत् । षण्ढायामवकीर्णः पलालभारं  
सीसकमाषकं च दद्यात् ’ इति । कल्पतरौ हारीतः—‘ तस्मात्स्त्री-  
ष्ववकीर्णो निर्ऋत्या एव चतुष्पथे गर्दभं पशुमालभेत् । भूमौ पशुपुरो-  
डाशश्रपणमवदानैः प्रचर्य प्राक् स्विष्टकृत आज्यस्य जुहोति ।  
कामावकीर्णोऽस्मि कामकामाय स्वाहा । कामावपन्नोऽस्म्यवपन्नोऽस्मि  
कामकामाय स्वाहा । कामाभिवृद्धोऽस्म्यभिवृद्धोऽस्मि कामकामाय  
स्वाहा । कामाभिदुग्धोऽस्म्यभिदुग्धोऽस्मि कामकामाय स्वाहा ।

‘ सं मा सिंचंतु मरुतः समिद्रः सं बृहस्पतिः ।

सं मायमग्निः सिंचतु यशसा ब्रह्मवर्चसेन ॥ इति ।

तां छवीमूर्ध्ववालां परिधाय मृन्मयं पात्रमादाय सप्तागारं भैक्षं  
चरेत् स्वकर्म परिकीर्त्तयन् त्रयोदशे मासे पूतो भवति । ’ इति ।



—छवी चर्म ।

विशेषमाह वौधायनः ( २।१।३५-४२ ) ‘ यो ब्रह्मचारी स्त्रियमुपे-  
यात्सोऽवकीर्णी । स गर्हभं पशुमालभेत । नैर्ऋतः पशुपुरोडाशश्च रक्षो-  
दैवतो यमदैवतो वा । शिश्रात्प्राशित्रमण्डस्ववदानैश्चरन्तीति विज्ञायते ।

अथावकीर्ण्यमावास्यायामग्निमुपसमाधाय ( सम्यक् परिस्तीर्य )  
दार्विहौमकीं परिचेष्टां कृत्वा द्वे व्याज्याहुती जुहोति-कामावकीर्णो-  
ऽस्म्यवकीर्णोऽस्मि कामकामाय स्वाहा, कामायाभिदुग्धोऽस्म्यभि-  
दुग्धोऽस्मि कामकामाय स्वाहा इति हुत्वा करौ तिर्यग्भिमन्त्रयेत्  
‘ सं मा सिञ्चन्तु ’ इति ।

—परिचेष्टेतिकर्तव्यता ।

स एव— ( ३।४।१-१० ) ‘ अथ ब्रह्मचर्यव्रत्यभिचरेन्मांसं वाऽश्वी-  
यात्स्त्रियं चोपेयात्सर्वास्वार्तिष्वन्तरागारेऽग्निमुपसमाधाय संपरिस्तीर्य  
प्रायश्चित्ताज्याहुतीर्जुहोति । कामेन कृतं कामः करोति कामायैवेदं सर्वं  
यो मा कारयति तस्मै स्वाहा । मनसा कृतं मनः करोति मनस एवेदं  
सर्वं ० । रजसा कृतं रजः करोति रजस एवेदं ० । तमसा कृतं तमः  
करोति तमस एवेदं ० । पाप्मना कृतं पाप्मा करोति पाप्मन एवेदं ० ।  
मन्युना कृतं मन्युः करोति मन्यव एवेदं ० । जयाप्रभृतिसिद्धमा  
धेनुवरप्रदानात् । अपरेणाग्निं कृष्णाजिनेन प्राचीनश्रीवेणोत्तरलोम्ना-  
वृत्य वसति । व्युष्टायां जघनादात्मानमपकृष्य तीर्थं गत्वा स्नात्वा  
आचम्याभिमंत्र्याब्जिगाभिर्वारुणीभिर्हिरण्यवर्णाभिः पावमानीभिरिति  
मार्जयित्वान्तर्जलगतोऽधमर्षणेन षोडश प्राणायामान् धारयित्वोत्तीर्य  
वासः पीडयित्वाऽन्यद्वीतं वासः परिधायाचम्य प्रसिद्धमादित्यो-  
पस्थानात् कृत्वा आचार्यस्य गृहानेति ’ ।

जयापदेन जयाहोमाः, प्रभृतिना ‘ अग्निर्भूतानामधिपतिः ’  
( तै. सं. ३।४।५ ) इत्यादिसाध्याः होमाः । अतो जयाहोमाद्धेनु-  
वरप्रदानान्तमत्र कुर्यादित्यर्थः । अपरेणाग्निमग्निपश्चिमभागे । वसती-

१ ‘ चित्तं च स्वाहा ’ ( तै. सं. ३।४।४ ) इत्यादयो जयाः ।

२ एते अभ्यानात्संज्ञाः ।



त्यस्याग्रे रात्राविति शेषः । व्युष्टायामिति उषःकाले, जघनात् कृष्णा-  
जिनजघनप्रदेशादात्मानमपकृष्य निःसार्येत्यर्थः ।

शङ्खलिखितौ— ‘सप्तरात्रेणावकीर्णैर्द्वैक्षाग्निकार्ये कुर्वन्सद्यः कामा-  
दुत्सर्गे रेतसोऽन्यत्र स्वप्नात्तत्र प्रायश्चित्तं महाव्याहृतिभिर्जुहुयादौ-  
पूर्विकाभिः संवत्सरं वा नक्तं भैक्षं चरेत् । चतुर्थकाले मितभुक्  
गायत्री वा वत्सरानुगां जपेत्’ इति ।

महाव्याहृतिहोमोऽत्र लघुत्वाद्वैक्षाग्निकार्याकरणे । संवत्सरं वेत्या-  
दिना च प्रायश्चित्तद्वयमुक्तं तत्पूर्वोक्तसंवत्सरव्रतसमानविषयम् ।  
वत्सरानुगां वत्सरपर्यन्तमित्यर्थः ।

स्वप्ने रेतस उत्सर्गे मनुविष्णू— ( म. २।१८१ वि. २८।५१ स्कं.  
पु. का. खं. ३६।६० )

‘स्वप्ने सिक्त्वा ब्रह्मचारी द्विजः शुक्रमकामतः ।

स्नात्वाऽर्कमर्चयित्वा त्रिः पुनर्मामित्युचं जपेत् ॥ तै. आ. १।३०।१

दिवा स्वप्ने उत्सर्गे बलादुत्सर्गे च नैर्ऋतयागमात्रम् ‘एतदेव रेतस  
उत्सर्गे दिवा स्वप्ने वा’ ( २३।२ ) इति वसिष्ठेन यागमात्रातिदेशात् ।  
कृच्छ्रचान्द्रायणादिब्रतान्तरेष्वतिदिष्टब्रह्मचर्येषु रेतःस्कन्दनेऽपीदमेव ।  
‘ब्रतान्तरेषु चैवम्’ ( २३।२ ) इति तेनैवातिदिष्टत्वात् । इदमेव च  
दीक्षितस्यापि ।

वानप्रस्थयत्योरपि रेतःस्कन्दने आह शाण्डिल्यः—

‘वानप्रस्थो यतिश्चैव खण्डने सति कामतः ।

पराकत्रयसंयुक्तमवकीर्णिव्रतं चरेत् ॥’

इदं च ब्रह्मचर्यातिदेशेऽवकीर्णिव्रतं गुरुत्वात् परस्त्रीगमन एव ।

कश्यपः— ( ६।११ )

‘सूर्यस्य त्रिर्नमस्कारं स्वप्ने सिक्त्वा गृही चरेत् ।

वानप्रस्थो यतिश्चैव त्रिः कुर्यादधमर्षणम् ॥’

क्षीसम्भोगमन्तरेण कामादुत्सर्गे तु कण्वः—

‘यत्नोत्सर्गं गृही कृत्वा वारुणीभिरुपस्पृशेत् ।

वानप्रस्थो यतिश्चैव चरेच्चान्द्रायणत्रयम् ॥’



सप्तरात्रं सन्ध्यादित्यागेनावकीर्णत्वे तु बृहस्पतिः—

‘सन्ध्योपासनमुद्दिष्टं प्रथमं ब्रह्मचारिणः ।

अग्नीन्धनं भैक्षचर्यां चैतत्कुर्वीत प्रत्यहम् ॥

अत्र त्रयस्याकरणाद्भूती रोगविवर्जितः ।

अवकीर्णिब्रतं कुर्यात्सप्तरात्रं न संशयः ’

याज्ञवल्क्योऽपि— ( ३।२८१ )

‘भैक्षाम्निकार्ये त्यक्त्वा तु सप्तरात्रमनातुरः

‘कामावकीर्ण’ इत्याभ्यां हुत्वा चाज्याहुतिद्वयम् ॥

उपस्थानं ततः कुर्यात्सं मा सिंचन्त्वनेन तु । ’

‘कामावकीर्ण’ इत्येतौ पूर्वमुक्तौ, ‘सं मा सिंचन्तु’ इति च । इदं च कार्यव्यासङ्गादिनाऽग्न्यादित्यागे । तदभावे तु—

‘अकृत्वा भैक्षचरणमसमिध्य च पावकम् ।

अनातुरः सप्तरात्रमवकीर्णिब्रतं चरेत् ॥ ’ ( २।१८७ )

इति मनूक्तं बोध्यम् ।

नैष्ठिके विशेषमाह हारीतः—

‘उपकुर्वाणस्तु यत्कुर्यात्कामतोऽकामतोऽपि वा ।

तदेव द्विगुणं कुर्याद्ब्रह्मचारी तु नैष्ठिकः ॥ ’ इति ।

एतानि चावकीर्णिप्रायश्चित्तानि त्रैवर्णिकस्यापि ब्रह्मचारिणः समानानि ।

‘अवकीर्णी द्विजो राजा वैश्यश्चापि खरेण तु ।

इष्ट्वा भैक्षाशिनो नित्यं शुद्धयन्त्यब्दात्समाहिताः ॥ ’

इति शाण्डिल्योक्तेः ।

१ इदं चावकीर्णिप्रायश्चित्तं गुरुदारतत्समव्यतिरिक्तागम्यागमनविषयम् ; तत्र गुरुप्रायश्चित्तस्य दर्शितत्वात् ।... न चात्रागम्यागमनप्रायश्चित्तं पृथक्कर्तव्यम् ; ब्रह्मचारिणो योषिति ब्रह्मचर्यस्खलनस्यागम्यागमनेन नान्तरीयकत्वात् ।... ननु ब्रह्मचारिणो योषिति ब्रह्मचर्यस्खलनस्यागम्यागमननान्तरीयकत्वं नास्त्येव ; पुत्रिकागमनेऽगम्यागमनदोषाभावात् ... इति, तदसत् ; पुत्रिकाया अपि पर-भार्यास्वन्तर्भावात् । प्रदानाभावेऽपि विवाहसंस्कारेण संस्कृतत्वात्, गान्धर्वादि-विवाहपरिणीतावत् ।—मि. ( ३।२८० ) ।



—द्विजो विप्रः । अत्र यदगम्यागमनप्रायश्चित्तमेतत्प्रायश्चित्तात्समं न्यूनं वा, तस्यानेनैव सिद्धिः । यत्स्वधिकं, तेनैवास्य सिद्धिः । गृहभ-  
यागस्तु पृथगेव कार्यं इति ।

ब्रह्मचारिणो वेदव्रतान्याम्नातानि, तेषां लोपे प्रायश्चित्तमाहात्रिः—

‘ पिता भ्राताऽपरो वाऽपि प्राजापत्यत्रयं चरेत् ।

महाफासु संस्नाप्य ‘ पाहि नो अग्न ’ आहुतीः ॥

पञ्चर्गिभरिदमाहान्तव्रतलोपे कृते सति । ’ इति ।

संवत्सरमध्य एव व्रतलोप एतत्प्रायश्चित्तमिति केचित् । महा-  
नाम्न्यादिव्रतलोपे प्रायश्चित्तपूर्वकं तानि समावर्त्तनं दिन एव कार्याणीति  
प्रयोगपारिजाते ।

व्यासोऽपि—

‘ वेदव्रतानि कृत्वैवं तथैवारण्यकव्रतम् ।

स्वशाखाविहितं सर्वं कृत्वा वेदमुपक्रमेत् ॥

अकृत्वेमानि सर्वाणि वेदो वाऽभ्यस्यते यदि ।

प्रायश्चित्तानि कृत्वैव व्रतान्यपि तथा क्रमात् ॥

गोदानिकं ततः कृत्वा समावर्त्तनमारभेत् । ’ इति ।

तत्र प्रायश्चित्तमाह शौनकः—

‘ व्रतानि विधिवत्कृत्वा स्वशाखाध्ययनं चरेत् ।

अकृत्वाऽभ्यस्यते येन स पापी विधिघातकः ॥

कृच्छ्रं द्वादशरात्रं तु चरित्वाज्याहुतीः शतम् ।

हुत्वा चैव तु गायत्र्या स्नायादित्याह शौनकः ॥ ’

१ ब्रह्मचारिणो व्रतानि ऋग्वेदिनाम्— ‘ प्रथमं स्यान्महानाग्नी द्वितीयं  
स्यान्महाव्रतम् । तृतीयं स्यादुपनिषद्गोदानाख्यं ततः परम् ॥ इति, यजुर्वेदिनाम्—  
प्राजापत्यैन्द्राग्नेयसौम्यानि, सामवेदिनाम्— केशान्तगोदानमहानाग्नीज्येष्ठसाम-  
व्रतानि, आथर्वणानाम्— गोदानसावित्रीव्रतवेदव्रतविसर्जनव्रतानि ।— द्वै. नि.  
वाचस्पतिमिश्रः ।

२ प्रत्येकं कृच्छ्रमेकैकं— नि. सि.



देवलोऽपि व्रतान्युपक्रम्य—

‘ कालातिक्रमणे कुर्यात्प्रायश्चित्तं विधानतः ।

कृच्छ्रं द्वादशरात्रं तु हुत्वा चाज्याहुतीः शतम् ॥

अष्टाविंशतिमष्टौ वा क्रमात्कुर्याद्व्रतानि हि ।

व्यत्यये यावदभ्यस्तं वेदं तावत्पुनः पठेत् ॥ ’ इति ।

एतच्च कामतः ।

रागादावबुद्धिपूर्वं त्यागे तु मनुः— ( २१।२०३ )

‘ वेदोदितानां नित्यानां कर्मणां समतिक्रमे ।

स्नातकव्रतलोपे च प्रायश्चित्तमभोजनम् ॥ ’ इति ।

इति व्रतलोपप्रायश्चित्तम् ।

अथ परिवेदनम् ।

मनुः— ( ३।१७१ )

‘ दारामिहोत्रसंयोगं कुरुते योऽग्रजे स्थिते ।

परिवेत्ता स विज्ञेयः परिवित्तिस्तु पूर्वजः ॥ ’

गार्ग्योऽपि—

‘ सोदर्ये तिष्ठति ज्येष्ठे न कुर्याद्धारसंग्रहम् ।

आवसथ्यं तथाधानं पतितस्त्वन्यथा भवेत् ’ इति ॥

सोदर्यग्रहणादसोदर्ये न दोषः ।

तदाह शातातपः— ( ४२ )

‘ पितृव्यपुत्रसापत्नपरनारीसुतेषु च ।

ज्येष्ठेष्वपि च तिष्ठत्सु भ्रातृणां तु कनीयसाम् ॥

दारामिहोत्रसंयोगे न दोषः परिवेदने । ’

— परनारीसुताः क्षेत्रजदत्तकाद्याः । पुत्रदानेन प्रतिग्रहीतृकुले पितृत्वपुत्रत्वादिप्रयुक्तकार्यप्रवृत्तिर्जनककुले च तन्निवृत्तिः सप्रमाणमुक्ता

१-आवसथ्यो गृहः, दारामिरित्यनर्थान्तरम् ; तस्याधानं स्थापनमात्मसा-  
त्करणमिति यावत्— कर्कः ।



व्यवहारमयूखे ( पृ. ७१-७४ ) । तेन दत्तकसौदरस्यापि कनिष्ठस्य दत्तकमुत्क्रम्योद्वाहे न दोषः ।

शातातपः— ( ४१ )

‘ ह्रीवे देशांतरस्थे च पतिते भिक्षुकेऽपि वा  
योगशास्त्राभियुक्ते च न दोषः परिवेदने ॥ ’

—भिक्षुको यतिः । योगशास्त्राभियुक्तो विरक्तः ।

कात्यायनोऽपि—( १।६।४-७ )

‘ देशांतरस्थक्रीवैकवृषणानसहोदरान् ।

वेश्यातिसक्तपतितशूद्रतुल्यातिरोगिणः ॥

जडमूकांधबधिरकुब्जवामनषण्डकान् ।

अतिवृद्धानभार्याश्च कृषिसक्तान्नृपस्य च ॥

धनवृद्धिप्रसक्तांश्च कामतोऽकारिणस्तथा ।

कुहंकांस्तस्करांश्चापि परिविवृन्न दुष्यति ॥ ’

—षण्डको भग्नचरणद्वयः । अंभार्यो मृतभार्यः । कामतोऽकारिणः स्वेच्छयैव नित्यं विवाहमकुर्वाणाः । अत्र ये सर्वात्मना विवाहानधिकारिणः ह्रीवादयस्तेषु सत्सु कालविशेषमन्तरेणापि परिवेदने न दोषः ।

१—अत्र सिन्धुटीका— ‘ सोदरो हि त्रिविधः— एकमातृपित्रुभयजः, एकमातृमात्रजश्च, एकपितृमात्रजश्चेति । तत्र आद्य औरसः, द्वितीयः क्षेत्रजः, तृतीयो भिन्नोदर्यः । तत्रान्त्ययोस्त्रिकाण्डमण्डनेनाधिकाराविधात उक्तः— ‘ क्षेत्रजादावनीजाने विद्यमानेऽपि सौदरे । नाधिकारविधातोऽस्ति भिन्नोदर्येऽपि चौरसे ॥ ’ इति । न तु प्रथमे, ‘ सोदर्ये तिष्ठति ज्येष्ठे—’ इति वचने हि समानमुदरं यस्येति सोदरः, स एव सोदर्य इति व्युत्पत्तेरभिन्नोदरोत्पन्नत्वलाभात् । इदं च मातापित्रोः, मातापित्रुभयमेव वा । एवं च तादृशो निषेधस्य विषयः । अन्यादृशो मण्डनकारिकाविषयः । तथा च—यथा दत्तककनिष्ठस्य दत्तकविवाहाधाने विना न तत्राधिकारः, एवं दत्तकस्य कनिष्ठस्य सौदरज्येष्ठेऽकृतविवाहाधाने न तत्राधिकार इति भावः ॥ यत्तु महाभारतादावनिविष्टे युधिष्ठिरेऽर्जुनस्य द्रौपदीविवाहविलम्बनम्, तदर्जुनस्यानौरसत्वात् । सजातीयेष्वेव लाघवेन निषेधप्रवृत्तेः ।—इति ।

२—खड्ग—खोड—खोट—खेट इ. पाठाः ।

३—कुटिलोन्मत्तचोरांश्च । स्मृ. चं.—नि. सिं. टी. ।

४—अभार्या नैष्ठिकप्रह्लाचारिणः— स्मृ. चं.



ये तु कालांतरेऽपि संभावितविवाहाधिकारा विरक्तवेश्यातिसक्तशूद्र-  
तुल्यकृषिसक्तराजपरतंत्रधनवृद्धिप्रसक्तकामतोकारिकुहकलस्कराः, तेषु  
तत्त्वभावत्वावधारणे न दोषः ।

देशांतरस्थे विशेषमाह वृद्धनसिष्ठः— ‘अष्टौ दश द्वादशवर्षाणि ज्येष्ठं  
भ्रातरमनिविष्टमप्रतीक्षमाणः प्रायश्चित्तीभवति’ इति । धर्मार्थमर्थार्थं  
विद्यार्थं वा देशांतरस्थे द्वादशवर्षं प्रतीक्षा कार्यातिरार्थं त्वष्टौ दश वा’ इति ।

तथा च स एव—

‘द्वादशैव तु वर्षाणि ज्यायान्धर्मार्थयोगतः ।

न्याय्यः प्रतीक्षितुं भ्राता श्रूयमाणः पुनः पुनः ॥’

इति हेमाद्रिः ।

शूलपाणिस्तु—‘द्वादशवर्षाणि ब्राह्मणस्य विद्यासंबन्धेन’ (२/९/१७)  
इति गौतमवाक्ये ब्राह्मणग्रहणात्स एव द्वादशवर्षाणि प्रतीक्ष्यः,  
क्षत्रियवैश्यशूद्रास्तु दशाष्टौ षट् इति, तत्तुच्छम्; अश्रुतषट्कल्पनायां  
प्रमाणाभावात्; धर्मार्थयोश्च क्षत्रियादावपि संभवादिति ।

विवाहे तु ज्येष्ठानुज्ञायामपि दोषमाह हारीतः—

‘सोदराणां च सर्वेषां परिवेत्ता कथं भवेत् ? ।

दारैस्तु परिवेद्यंते नामिहोत्रेण नेज्यया ॥’ इति ।

अथ प्रायश्चित्तम् ।

वसिष्ठः—(२०/९) ‘परिविविदानः कृच्छ्रातिकृच्छ्रो चरित्वा तस्मै  
दत्त्वा पुनर्निविशेत्’ ।

अत्रापराकं कनिष्ठेनोढां ज्येष्ठ उद्वहेत्, अशास्त्रीयविवाहेन कनिष्ठ-  
निरूपितभार्यात्वानुत्पत्तेर्ज्येष्ठोद्वाहयोग्यत्वात्; कनिष्ठस्त्वन्यामुद्वहेदिति ।  
तत्र; ‘तां चैवोपगच्छेत्’ (वसि. २०/८) इति विज्ञानेश्वरोक्तवाक्य-  
शेषात् । भार्यात्वानुत्पत्तिस्तु कनिष्ठोद्वाहेऽपि साधिका ।

स्पष्टं च हारीतेन ज्येष्ठस्याब्दं व्रतमुक्त्वाऽन्योद्वाह एवोक्तः—

‘समाप्तेऽब्दे तां कन्यां ज्येष्ठायोपषादयेयुः । स तामनुमान्यान्यया  
निविशेत्तैवं धर्मो न लुप्यत’ इति ।

तस्मात्परिवेत्ता कृच्छ्रातिकृच्छ्रोत्तरं स्वोढां ज्येष्ठाय प्रह्वचार्याहृतमैश्व-  
वद्वरुपरिमत्रपरिहारार्थं निवेद्य तेनानुज्ञातां तामेवोद्वहेदिति वासिष्ठार्थः ।



यत्तु सुमंतुः परिवेषादिपंचानां द्वादशरात्रं सक्तुप्राशनमुक्त्वा कनीयसं-प्रत्याह— ‘ न भूयश्चैनामभिगच्छेत् ’ इति, तत्पुनर्विवाहात्प्रा-  
ग्वेदितव्यम् । तत्रैवं व्यवस्था—सन्निधावकामतः कृच्छ्रातिकृच्छ्रौ । याज्ञ-  
वल्क्यीयं वक्ष्यमाणमुपपातकसामान्यव्रतचतुष्टयं च वर्णशक्त्याद्यपेक्षया  
योजनीयम् । कामतः सन्निधौ कन्यापित्राद्यनुज्ञायां संवत्सरमिति ।

अत्रैव शंखः—‘ परिवित्तिः परिवेत्ता च संवत्सरं द्वादशरात्रं भैक्षं  
चरेयाताम् ’ इति । कामतः पित्राद्यनुज्ञातोद्वाहे तु मानवं त्रैमासिकम् ।

यत्तु विष्णुः—( ५४।१६ ) ‘ परिवित्तिः परिवेत्ता च यया च  
परिविद्यते । तद्वाता याजकश्च चांद्रायणं कुर्युः ’ इति; तत्कृच्छ्राति-  
कृच्छ्रविषयम् ।

यत्तु यमः—

‘ कृच्छ्रौ द्वयोः परिवेद्ये कन्यायाः कृच्छ्र एव च ।

अतिकृच्छ्रं चरेद्वाता होता चांद्रायणं चरेत् ॥ ’ इति ।

तद्विज्ञानतः क्षत्रियविषयम् । द्वयोः परिवेत्तुपरिवित्त्योः प्रत्येकं द्वौ कृच्छ्रौ

यत्तु सुमंतुः—‘ परिवित्तिपरिवेत्तुकन्यादातृयाजकानां द्वादशरा-  
सक्तुप्राशनं ब्राह्मणतर्पणं च । तां पुनर्भवमाचक्षते । न भूयश्चैनामभि-  
गच्छेत् ’ इति । तच्छूद्रपरम् ।

प्रसंगादुच्यते । देवलः—

‘ ज्येष्ठायां यद्यनूढायां कन्यायामूह्यतेऽनुजा ।

या साऽग्नेदिधिपूर्जेया पूर्वा तु दिधिपूः स्मृता ॥ ’ इति ।

प्रायश्चित्तमाह वसिष्ठः—( २०।१० ) ‘ अग्नेदिधिपूपतिः कृच्छ्रं द्वादश-  
रात्रं चरित्वा निविशेत् तां चैवोपयच्छेत् । दिधिपूपतिः कृच्छ्रातिकृच्छ्रं  
चरित्वा तस्मै दत्त्वा पुनर्निविशेत् ’ इति ।

१. याजको विवाहहोमकारकः, आधानकारकः, यज्ञकारकादिश्च । ‘ परीष्टिदो  
सम्प्राप्तौ न यष्टव्यं कदाचन । दर्शेष्टिं पौर्णमासेष्टिं सोमेज्यामग्निसङ्ग्रहम् ॥ अग्नि-  
होत्रं विवाहं च प्रयोगे प्रथमे स्थितम् । न कुर्याज्जनके ज्येष्ठे सोदरे वाप्यकुर्वति ।  
इति त्रिकाण्डमण्डनाभिधानात् ।—कृ. भ.



‘अग्नेदिधिषूपतिः प्राजापत्यं चरित्वा तामेव ज्येष्ठां पश्चादन्येनोढा-  
मुद्वहेत् । दिधिषूपतिस्तु कृच्छ्रातिकृच्छ्रौ कृत्वा स्वोढां ज्येष्ठां कनीयस्याः  
पूर्वं विवोढे दत्त्वाऽन्यामुद्वहेत् ’ इति मिताक्षरायां कल्पतरौ च ।  
व्याख्यांतरमपि स्मृत्यर्थसारे— ‘कनिष्ठापतिः द्वादशरात्रं कृत्वा तां  
स्वोढामेव ज्येष्ठोद्वाहे जाते उद्वहेत् । ज्येष्ठापतिस्तु कृच्छ्रातिकृच्छ्रे कृत्वा  
स्वोढां कनिष्ठापतये ब्रह्मचार्याहितभैक्षवन्निवेद्य तदनुज्ञातां ज्येष्ठामेवो-  
द्वहेत् ’ इति । अपरार्के तु— अग्नेदिधिषूपतिस्थाने दिधिषूपतिरिति  
पाठितं दिधिषूपतिस्थाने त्वग्नेदिधिषूपतिरिति । तथा च प्रायश्चित्त-  
विकल्प इति ।

यत्तु गौतमः— ‘परिवित्तिपरिवेत्तृपर्याहितपर्याधात्रग्नेदिधिषूपति-  
दिधिषूपतीनां संवत्सरं प्राकृतं ब्रह्मचर्यम् ’ इति, तत्परिवेत्तृसंवत्सर-  
समानविषयम् ।

पर्याहितपर्याधात्रोः स्वरूपमुक्तं संवर्त्तेन—

‘अनाहिताग्नौ ज्येष्ठे तु कनीयानादधीत चेत् ।

पर्याधाता कनिष्ठः स्याज्ज्येष्ठः पर्याहितः स्मृतः ॥ ’ इति ।

इति गुरुतल्पप्रसक्तानुप्रसक्तप्रायश्चित्तानि ।

अथ संसर्गप्रायश्चित्तम् ।

तत्र संसर्गभेदानाह बृहस्पतिः—

‘एकशय्यासनं पंक्तिर्भाण्डपंकत्यन्नमिश्रणम् ।

याजनाध्यापने योनिस्तथा च सहभोजनम् ॥

नवधा संकरः प्रोक्तो न कर्तव्योऽधमैः सह । ’ इति

योनिः पातकिने कन्यादानम्, तत्कन्यापरिणयनं वेति विज्ञानेश्वर-  
कल्पतरुकारादयः । पातकिस्त्रीगमनमित्यपरार्कशूलपाणी । योगापरि-  
त्यागात्स्विदमेव युक्तम् ।

छागलेयः— ( ग. पु. पू. ११५।६ )

‘आलापाद्वात्रसंस्पर्शान्निःश्वासात्सहभोजनात् ।

संहशय्यासनाद्यानात्पापं संक्रमते नृणाम् ॥ ’ इति ।

१ ‘आसनादेकशय्यायां भोजने पङ्क्तिसङ्करात् । ततः संक्रमते पापं घटाद्वट-  
इवोदकम् ॥ ’ ( ग. पु. पू. ११५।८ )



देवलः—( ३३ )

‘ संलापस्पर्शनिःश्वाससह्यानासनाशनात् ।

याजनाध्यापनाद्यौनात्पापं संक्रमते नृणाम् ॥ ’ इति ।

वसिष्ठः—( २०।५० ) ‘ पतितसंप्रयोगे तु ब्राह्मेण वा यौनेन वा या-  
स्तेभ्यः सकाशान्मात्रा उपलब्धास्तासां परित्यागस्तैश्च न संपिबेत् ’ इति ।  
—मात्रा द्रव्यम् ।

एतेषां कर्मणां मध्ये केन कर्मणा कियता कालेन पातित्यं ? तदाह  
विष्णुः—( ३५।३-५ ) ‘ संवत्सरेण पतति पतितेन सहाचरन् ।  
एकयानभोजनासनशयनैः । यौनस्रौवमुख्यैस्तु संबन्धैः सद्य एव ’ इति ।  
मुख्यो मुखभवोऽध्ययनमध्यापनं च । एकामत्रभोजनेऽपि सद्यःपातित्यम्-  
‘ याजनं योनिसंबन्धं स्वाध्यायं सहभोजनम् ।

कृत्वा सद्यः पतत्येव पतितेन न संशयः ॥ ’ ( ३४ )

इति देवलोक्तेः । यौनस्रौवमुख्यैरिति सत्यपि द्वंद्वनिर्देशे प्रत्येकमेवैषां  
पातित्यहेतुत्वम् । ‘ यः पतितैः सह यौनमुख्यस्रौवाणामन्यतमं संबन्धं  
कुर्यात्तस्याप्येतदेव प्रायश्चित्तम् ’ इति सुमंतूक्तेः । कल्पेतरौ तु—‘ यश्चैतै-  
र्यौनमुख्यस्रौवाणां संबन्धानामन्यतमेन सह संवत्सरं संपर्कमियात्तस्याप्ये-  
तदेव प्रायश्चित्तम् ’ इति पौठः । तत्रात्यन्तापद्यज्ञानतः पंचमहायज्ञादि-  
याजनम्, तथैवांगाद्यध्यापनम्, तथैव योनिसंबन्धो व्यवहितो विवाह-  
संबन्धश्चेति ज्ञेयम् । एतेन—

‘ संवत्सरेण पतति पतितेन सहाचरन् ।

याजनाध्यापनाद्यौनादेकशय्यैकभोजनात् ॥ ’

इति हारीतीयं

‘ षाण्मासिके तु संसर्गे याजनाध्यापनादिभिः ।

एकत्राशनशय्याभिः प्रायश्चित्ताद्धमाचरेत् ॥

संवत्सरेण संस्पृशे योनियुक्ते विशेषतः ।

पूर्वोक्तेन विधानेन पतितव्रतमाचरेत् ॥ ’

इति च बार्हस्पत्यं व्याख्यातम् ।

जिनकस्तु-समुच्चित्तानामेव याजनादीनां सद्यःपतनहेतुत्वम् ; प्रत्येक-  
हेतुत्वं तु संवत्सरसंसर्ग-इति युक्तमूचे । परंतु तद्वहुग्रन्थविरुद्धम् ।



कौर्मै—( ब्र. सं. उ. ३०।१०-११ )

‘ याजनं योनिसंबन्धं तथैवाध्यापनं द्विजः ।

कृत्वा सद्यः पतेज्जानन्सह भोजनमेव च ॥

अज्ञानादथ वा मोहात्कुर्यादध्यापनं द्विजः ।

संवत्सरेण पतति सहाध्ययनमेव च ॥ ’ इति ।

द्वितीयवचनमंगाद्यध्यापनपरम् ।

बौधायनः—( २।१।८८ )

‘ संवत्सरेण पतति पतितेन सहाचरन् ।

याजनाध्यापेनाद्यौनात्सद्यो न शयनासनात् ॥ ’ इति ।

शयानात्स सद्यो न, किंतु संवत्सरेणेति संबन्धः । एतेन—

‘ संवत्सरेण पतति पतितेन सहाचरन् ।

याजनाध्यापेनाद्यौनात्तु यानाशनासनात् ॥ ’ (११।१७९)

इति मानवमपि व्याख्यातम् । पैठीनसिस्तु—‘ न त्वेकशयनासनात् ’ इत्यंतपादं पपाठ । अत्र ज्ञानकृत एव संसर्गे पातित्यं नाज्ञानकृते;

‘ संवत्सरं तु पतितैः संसर्गं कुरुते तु यः ।

यानशय्याशनैर्नित्यं जानन्वै पतितो भवेत् ॥ ’

( ब्र. सं. २।३०।९ ) इति कौर्मोक्तेः,

‘ पतितेन सहोषित्वा जानन्संवत्सरं द्विजः ।

मिश्रितस्तेन सोऽब्दांते स्वयं च पतितो भवेत् ॥ ’

इति देवलोक्तेश्च ।

अत्र संवत्सरमित्यत्यंतसंयोगवाचिद्वितीयाश्रुतेः षष्ठ्यधिकशतत्रयदिन-  
व्यापिन्येव संसर्गे पातित्यं भवति, न तु तन्न्यूनत्वे—इति विज्ञानेश्वरादयः ।

अत एव—

‘ संवत्सरेण पतति पतितेन सहाचरन् ।

भोजनासनशय्यादि कुर्वाणः सार्वकालिकम् ॥ ’ ( ३५ )

इति देवलीयं सार्वकालिकपदमपि संगच्छते । ब्रह्महादिषुष्टयसंसर्ग-  
एव च महापातकं, न तु संसर्गिसंसर्गोऽपि ।

‘ ब्रह्महा मद्यपः स्तेनस्तथैव गुरुतल्पाः ।

एते महापातकिनो यश्च तैः सह संवसेत् ॥ ’ ( ३।२२७ )



इति याज्ञवल्क्यीयादिषु 'तैः' इति सर्वनाम्ना ब्रह्महादिषुतुर्णा-  
मेव परामर्शात् ।

‘ संवत्सरेण पतति पतितेन सहाचरन् । ’

इत्यादिषु पतितपदमपि ब्रह्महादिचतुःपरमेव । दोषस्तु संसर्गि-  
संसर्गोऽप्यस्त्येव;

‘ एनस्विभिरनिर्णिक्तैर्नार्थं कंचित्समाचरेत् ’ ( २१।१८९ )

इति मनूक्तेः ।

अयं तु संसर्गस्त्रिविधः—उत्तमो मध्यमः कनीयांश्च । तत्रायश्चतुर्द्धा-  
गौनसौवमौरवैकपात्रभोजनभेदात् । मध्योऽपि—एकयानासनशय्यैकपङ्क्ति-  
भोजनभेदाच्चतुर्द्धा । अंत्यस्तु—संलापस्पर्शनिःश्वासैकभाण्डपंक्तिदीयान्न-  
भोजनतत्प्रतिग्रहतत्स्पृष्टान्नभोजनादिभेदादनेकविधं इति निबन्धकृतः ।

कचिदसंसर्गदोषमपवदति वसिष्ठः—( १३।२०—२१ ) ‘ पतितोत्पन्नः  
पतितो भवत्यन्यत्र स्त्रियाः । सा हि परगामिनी भवति । तामरिक्थामुप-  
यच्छेत् ’ इति ।

याज्ञवल्क्योऽपि—( ३।२६१ )

‘ कन्यां समुद्रहेदेषां सोपवासामर्किकचनाम् । ’ इति ।

सोपवासां कृतसंसर्गानुरूपप्रायश्चित्तामिति विज्ञानेश्वरः । तन्न; अकृत-  
संसर्गायाः प्रायश्चित्ताभावेन नित्यवच्छ्रवणविरोधात् । अतस्तस्या  
नित्यं पूर्वदिने उपवासोऽनेन विधीयते । अर्किकनां अगृहीतपितृवस्त्रा-  
दिकाम् ।

वृद्धहारीतः—‘ पतितस्य कुमारीं विवस्त्रामहोसत्रोपोषितां प्रातः  
शुक्लेनाहतेन वाससाच्छादितां नाहमेतेषां न ममैत—इति त्रिरुच्चैरभि-  
दधानां तीर्थे स्वगृहे वोद्वहेत् ’ इति

उद्वहेदित्यनेन स्वयमेव त्यक्तपतितसंसर्गामुद्वहेन्न पुनः पतितात्  
प्रतिगृहीयादिति लभ्यते ।

पातक्युत्पन्नयोः स्त्रीपुमपत्ययोः प्रायश्चित्तमाह बौधायनः—  
( २।१।७३—७४ ) ‘ अशुचिशुक्रोत्पन्नानां तेषां शुद्धिमिच्छतां प्रायश्चित्तं  
पतनीयानां तृतीयोऽंशः स्त्रीणामंशात्तृतीयम् ॥ ’ इति ।



—प्रायत्यं प्रायश्चित्तम् । पतनीयानां—नरके पतंतीति पतनीयाः, कर्त-  
र्यनीयर् । कृत्यल्युटो बहुलम् ( पाणि. ३।३।११३ ) इति स्मृतेः । कर्म-  
प्रवचनीयवत् । तेन पतितोत्पन्नस्य पुत्रस्य तृतीयोऽंशः । कन्यायास्तु न  
तृतीयोऽंशो मौलिकनवमांश इति यावत् ।

यत्तु पराशरः—( १।२५—२६ )

‘ त्यजेद्देशं कृतयुगे त्रेतायां ग्राममुत्सृजेत् ।

द्वापरे कुलमेकं तु कर्त्तारं तु कलौ युगे ॥

कृते सम्भाषणादेव त्रेतायां स्पर्शनेन च ।

द्वापरे त्वन्नमादाय कलौ पतति कर्मणा ॥ ’ इति ।

तत्रार्थश्लोके कर्त्तारं त्विति तुशब्देनैवकारार्थेन पूर्वप्रकृतयुगभेदेन  
व्यवस्थयोक्तं देशग्रामकुलसंसर्गत्रयमेव वार्यते, न त्वप्रकृतो याजनादि-  
संसर्गोऽपीति । द्वितीयश्लोकेऽपि कृते सम्भाषणादेवेत्येवकारेणोत्तर-  
वाक्यद्वये च तदनुषङ्गेण—कृते सम्भाषणमात्रात्पतति, त्रेतायां स्पर्श-  
मात्रात्, द्वापरे तु तत्स्वामिकान्नप्रतिग्रहमात्रात्, कलौ तु कृत्स्नेन  
निषिद्धकर्मणा याजनादिभिरित्यर्थः । अन्यथा-पूर्ववाक्ये ‘ कर्त्तारं तु  
कलौ त्यजेत् ’ इत्यनेन साक्षाद्वन्त्रादेः संसर्गो निषिद्धः, द्वितीयवाक्ये  
तु ‘ कलौ पतति कर्मणा ’ इत्यनेन साक्षात्कर्तुरेव दोषः, न संसर्ग-  
कर्तुरिति परस्परविरोधः स्यात् ! । एवं च माधवस्य कलौ संसर्गदोषा-  
भावोक्तेरत्रैव तात्पर्यम् । तथा च कलिनिषिद्धेषु ‘ संसर्गदोष ’ इत्युक्तिः—  
यो देशादिमात्रसंसर्गः कृतयुगादौ दोषजनकत्वेनोक्तः पाराशरपूर्वश्लोके,  
यश्चोत्तरश्लोके कृतयुगादौ सम्भाषणमात्रादोष उक्तः,— तद्विषयो ।

१ बहुलप्रहणादित्यर्थः । कर्मप्रवचनीय इत्युदाहरणम् ।

२ अन्ये तु—‘ त्यजेद्देशं कृतयुगे ’ इत्यायुक्तदेशादित्यागस्व, ‘ कृते सम्भाष्य  
पतति ’ इति सम्भाषणादिजन्यपातित्यस्य वा न विषेधः, कलौ युगान्तरोक्त-  
प्राप्तेर्निषेधासम्भवात् । तस्मात् ‘ कलौ पतति कर्मणा ’ इति कलौ कर्मणा  
ब्रह्महत्यादिना पतति, न तु संसर्गेणेति व्याख्येयम् । श्वावीन्तवानां संसर्ग-  
निमित्तकप्रायश्चित्ताचरणं च पापक्षयार्थमेवेति ग्रन्थं समर्थयन्ते ।—



## अथ प्रायश्चित्तम् ।

मनुः— ( ११।१८९ )

‘ यो येन पतितेनैषां संसर्गं याति मानवः ।

स तस्यैव व्रतं कुर्यात्तत्संसर्गविशुद्धये ॥ ’ इति ।

पतितपदं पापिमात्रोपलक्षकम्,

‘ संसर्गी येन संसर्गं कुर्यात्तद्व्रतमाचरेत् । ’

इति जाबालोक्तेः । मतिपूर्वेऽपि संसर्गे न मरणातिदेशः, किंतु द्वादशाब्दस्यैव; व्रतपदात् । अत्र च सत्यप्यतिदेशे पूर्णमेव द्वादशाब्दं

— अत्र केचिदुपन्यस्यन्ति— पापस्याव्यवहार्यत्वं नरकोत्पादकत्वम् ; ‘ द्विजातिकर्मभ्यो हानिः पतनम् ’ ( ३।३।४ ) इति गौतमात्, ‘ अधोऽधः पतनात् पुंसां पातकं परिकीर्तितम् । नरकान्निषु घोरेषु पतनात् पापमुच्यते ॥ ’ इति भविष्याच्च । तत्र नरकोत्पादकत्वसत्त्वेऽप्यव्यवहार्यत्वं नास्तीति कथमुच्यते ? । न च प्रायश्चित्तेन नरकोत्पादकत्वेऽपि व्यवहारनिरोधिकाया ब्राह्मणदेतदिति वाच्यम्, वैषम्यात् । तथा हि— अकामकृतस्य महापापादेः प्रायश्चित्तेन नाशः, कामकृते तु व्यवहार्यतामात्रम् ; ‘ प्रायश्चित्तैः ( याज्ञ. ३।२२६ ) इति शास्त्रात्, ‘ विहितं यदकामानां ’ ( पृ. १२ ) इति वचनान्यथानुपपत्तेश्च । इह तु ‘ पतितेन सहोषित्वा ’ ( पृ. १८५ ) इति देवलोक्तेः संसर्गिणोऽप्यब्दान्ते पातित्येन प्रायश्चित्तं विना व्यवहाराङ्गीकारासम्भवात् ब्रह्महननादिना शक्तिद्वयवत्पापं जायते, संसर्गेण त्वेकशक्तिमत्पापमित्यत्र नियामकाभावाच्च । महापापे मरणान्तस्य प्रायश्चित्तत्वे व्यवहारानुपयोगित्वान्नरकनिवर्तकमार्गं परिशेषात् व्रतात्मकं व्यवहारोपयोगि, प्रकृते तु व्यवहारस्य प्रागेव सिद्धत्वात्तद्ब्रह्म इत्यादि-दूषणाणापत्तेः ; ‘ कामतोऽव्यवहार्यस्तु ’ ( याज्ञ. ३।२२६ ) इत्यत्राकारग्रन्थेषणा-व्यवहार्यत्ववादिनां शङ्कराचार्याणां संसर्गपात्ये व्यवहाराभावस्येष्टत्वात् । तस्मात् ‘ संसर्गदोष ’ इत्यस्य ब्रह्महननादौ प्रायश्चित्ते कृतेऽपि व्यवहाराभावः ; संसर्गे तु कलौ प्रायश्चित्ते कृते स नास्तीत्येवार्थः— इति ।

‘ संसर्गदोष ’ इत्यत्र संसर्गपदं संसर्गिसंसर्गपरम्, ‘ कर्तारं तु कलौ युगे ’ इति कर्तृत्यागविधिना तत्संसर्गे दोषप्रत्ययात् । ‘ कलौ कर्तव्य ’ इति तु साक्षात् संसर्गिणः पातित्यामावव्यञ्जकमिति तु भट्टदिनकरः ।—कृ. भ.

१ न हि मरणस्य व्रतशब्दवाच्यत्वमस्ति, येन तस्यातिदेशसम्भवः । तस्मा-दुक्तैव व्याख्या गरीयसी ।—प्रा. सु.



भवति, 'द्वादशभिर्वर्षैर्महापातकिनः पूयन्ते' इति हारीतोक्तेः । न चेदं संसर्गिभिन्नमहापातकिपरम्,

‘रुक्मस्तैयी सुरापश्च ब्रह्महा गुरुतल्पगः ।

व्रतेनैतेन शुद्ध्यन्ति महापातकिनस्त्वमे ॥’ ( १७।३ )

इति शङ्खवाक्येनोपसंहारादिति वाच्यम्; महापातकसंज्ञाया आनर्थ-  
क्यापत्तेः । शङ्खवाक्यं तु संसर्गिणोऽप्युपलक्षणार्थम् । कामकृते ब्रह्मवधे  
तत्संसर्गेऽपि च कामकृते मरणतुल्यचतुर्विंशत्यब्दं, अकामतस्तु द्वादशा-  
ब्दमिति केचित् । विज्ञानेश्वरादयस्तु चतुर्विंशत्यब्दस्य मरणतुल्यत्वे  
मानाभावात्कामकृते वधे संसर्गे च द्वादशाब्दमेव । अकामकृते तु  
षडब्दमित्याहुः । अकामतः सद्यःपतनहेतुसंसर्गे तु वसिष्ठः—(२०-५०)  
‘पतितसम्प्रयोगे तु ब्राह्मेण वा स्त्रौवेण वा यौनेन वा यास्तेभ्यः  
सकाशान्मात्रा उपलब्धास्तासां परित्यागस्तैश्च न संवसेदुदीचीं दिशं  
गत्वाऽनश्नन् संहितामधीयानः पूतो भवति’ इति ।

पराशरः ( ४।८-१३ )

‘संसर्गमाचरन्विप्रः पतितादिष्वकामतः ।

पञ्चाहं वा दशाहं वा द्वादशाहमथापि वा ॥

मासार्द्धं मासमेकं वा मासत्रयमथापि वा ।

अब्दार्द्धमब्दमेकं वा भवेदूर्ध्वं तु तत्समः ॥

त्रिरात्रं प्रथमे पक्षे द्वितीये कृच्छ्रमाचरेत् ।

चरेत्सान्तपनं कृच्छ्रं तृतीये पक्षे एव तु ॥

चतुर्थे दशरात्रं स्यात्पराकः पञ्चमे मतः ।

षष्ठे चान्द्रायणं कुर्यात्सप्तमे त्वैन्दवद्वयम् ॥

अष्टमे वा तथा पक्षे षण्मासान् कृच्छ्रमाचरेत् ।’ इति ।

ऊर्ध्वमित्यनेन वर्षद्वयव्यापी संसर्गो गृह्यते; अज्ञानतः कृतस्य  
तादृशस्यैव पातित्यापादकत्वात् । एतानि प्रायश्चित्तान्यकामकृतसंसर्ग-  
विषयाणि ।

कामकृते तु मिताक्षरायां स्मृत्यन्तरे—

‘पञ्चाहे तु चरेत्कृच्छ्रं दशाहे तप्तकृच्छ्रकम् ।

पराकस्त्वर्द्धमासे तु मासे चान्द्रायणं चरेत् ॥



मासत्रये तु कुर्वीत कृच्छ्रं चान्द्रायणोत्तरम् ।

षाण्मासिके तु संसर्गे कृच्छ्रं त्वब्दार्धमाचरेत् ॥

संसर्गे त्वाब्दिके कुर्यादिब्दं चान्द्रायणं ततः ।' इति ।

—आब्दिक इति किञ्चिन्न्यूने द्रष्टव्यम् । पूर्णे तु द्वादशाब्दविधानात् ।

उशनाः— 'कृतलक्षणैर्दर्शनस्पर्शनसम्भाषणादि वर्जयेत् । दर्शने ज्योतिषां दर्शनं, स्पर्शने हृदयालम्भनम्, सम्भाषणे ब्राह्मणसम्भाषणं, पुनरुपस्पर्शनं च' इति । कृतलक्षणैः श्वपदादिनाङ्कितैः— पतितैरिति यावत् । स्पर्शनं च परम्परया विवक्षितम्, साक्षात्पतितस्पर्शं स्नान-विधानात् ।

यथा मनुः— ( ५।८४ )

‘दिवाकीर्तिमुदक्यां च पतितं स्रुतिकां तथा ।

शवं तत्स्पृष्टिनं चैव स्पृष्ट्वा स्नानेन शुद्ध्यति ॥’

सम्भाषणं द्विचतुराद्यावृत्तम्, सकृत्सम्भाषणे—

‘पतितानां च सम्भाषे दक्षिणं श्रवणं स्पृशेत्’

इति लघुप्रायश्चित्तश्रवणात् ।

बृहस्पतिः—

‘पतितानां गृहं गत्वा भुक्त्वा च प्रतिगृह्य च ।

मासोपवासं कुर्वीत चान्द्रायणमथापि वा ॥’

अत्र चान्द्रायणमज्ञानाभ्यासे । मासोपवासस्तु ज्ञानाभ्यासे । भोजनं तदन्नस्येति केचित् । एकपङ्कावित्यपरे । भोजने वर्षस्य पातित्या-पादकत्वाद्वृहगमनप्रतिग्रहयोरपि वर्षमेव । इत्थमेव शूलपाणिः । शङ्खः— ‘अमेध्यपतितचण्डालपुष्कसरजस्वलावधूतकुणिकुष्ठिकुनखिस्पृष्टान्नानि भुक्त्वा कृच्छ्रमाचरेत्’ इति । इदं च सकृदज्ञानतः । ज्ञानतस्तु कृच्छ्रद्वयम् ।

पतितस्वामिकान्नभोजने त्वाह प्रचेताः—

‘पतितान्नं तु यो भुङ्क्ते सप्ताहमुदके वसेत् ।

पानीयपानतश्चैव कुशवारि पिबेभ्यहम् ॥’

इदं च सकृदज्ञानविषयम् । पतितामात्रभक्षणे तत्सिद्धान्नभक्षणस्य चतुर्थो भागः, चाण्डालान्नभक्षणे तथा दर्शनात् ।



तथा च विष्णुः— ( ५१।५७—५८ ) ‘चाण्डालान्नं भुक्त्वा त्रिरात्र-  
मुपवसेत् । सिद्धान्नं भुक्त्वा पराकः ’ इति ।

पतितोच्छिष्टभक्षणेऽङ्गिराः— ( २७ )

‘चाण्डालपतितादीनामुच्छिष्टस्य च भक्षणे ।

द्विजः शुष्येत्पराकेण शूद्रः कृच्छ्रेण शुद्ध्यति ॥ ’ इति ।

एतदपि सकृदज्ञानत एव ।

मार्कण्डेयः—

‘अपाङ्गेयस्य यः कश्चित्पङ्क्तौ भुङ्क्ते द्विजोत्तमः ।

अहोरात्रोषितो भूत्वा पञ्चगव्येन शुद्ध्यति ॥ ’ इति ।

अत्र ब्रह्महादिचतुष्टयसंसर्गे पूर्णमेव व्रतमतिदिश्यते । इतरपापिसंसर्गे  
तु चतुर्थीशोनम्—

‘यो येन संपिबेद्वर्षं सोऽपि तत्तुल्यतामियात् ।

पादन्यूनं चरेत्सोऽपि तस्य तस्य व्रतं द्विजः ॥ ’

इति व्यासोक्तेः ।

इतरपापेषु यो येन पापिना संसृज्यते, स तदीयमेव प्रायश्चित्तं  
पादोनं कुर्यात् । तेनाद्यः संसर्गो नवाब्दं, द्वितीयः पादोनं सप्ताब्दमित्यादि ।

यत्तु महापापविषये विज्ञानेश्वरः—‘द्वितीयसंसर्गो पादोनं, तृतीयो-  
ऽर्द्धं, चतुर्थः पादं’ इत्याह; यच्च शूलपाणिः—‘आद्यः पादोनं, द्वितीयोऽर्द्धं,  
तृतीयः पादं, चतुर्थो न किञ्चित्’ इति;—

‘एतदन्नाशिनो विप्राः कृच्छ्रं तेषां विधीयते ।

तद्भोजिनोऽर्द्धकृच्छ्रेण तदन्नादास्तु पादवः ॥ ’

इति चाण्डालान्नसंकरे व्यासोक्तेः,

‘भुक्तं यैस्तत्र पक्वान्नं कृच्छ्रं तेषां विधीयते ।

तेषामपि च यैर्भुक्तमर्द्धं तेषां विधीयते ॥

तेषामपि च यैर्भुक्तं कृच्छ्रपादो विधीयते । ’

इति तत्रैवापस्तम्बोक्तेश्च; तत्र एतयोर्वाक्ययोश्चाण्डालान्नसंसर्गविषय-  
त्वेन साक्षात्पापिसंसर्गविषयत्वेन तत्र लिङ्गदर्शनता वाच्या; सा तु  
प्रत्यक्षव्यासवाक्येन बाध्यते ।



अथ निषिद्धस्पर्शे ।

याज्ञवल्क्यः—

‘ चण्डालपुष्कसम्लेच्छभिलुपारसिकादिकान् ।  
महापोतकिनश्चैव स्पृष्ट्वा स्नायात्सचैलकः ॥ ’

षट्त्रिंशन्मते—

‘ बौद्धान्पोशुपेतांश्चैव लोकायतिकनास्तिकान् ।  
विकर्मस्थान् द्विजान् स्पृष्ट्वा सचैलो जलमाविशेत् ॥ ’

मनुः—( ५।८४ )

‘ दिवाकीर्तिमुदक्यां च पतितं सूतिकां तथा ।  
शवं तत्स्पृष्टिनं चैव स्पृष्ट्वा स्नानं समाचरेत् ॥ ’

—दिवाकीर्तिश्चाण्डालः । एतदकामतः,

तथा च बृहस्पतिः—

‘ दिवाकीर्तिं चितिं यूपं पतितं च रजस्वलाम् ।  
स्पृष्ट्वा प्रमादतो विप्रः स्नानं कृत्वा विशुद्ध्यति ॥ ’

कामतौऽपि स एव—

‘ पतितं सूतिकामन्त्यं शवं स्पृष्ट्वा च कामतः ।  
स्नात्वा सचैलं स्पृष्ट्वाऽग्निं घृतं प्राश्य विशुद्ध्यति ॥ ’

स्नाने विशेषमाह शातातपः—( बृ.—२२-२३ )

‘ चाण्डालं पतितं व्यंगमुन्मत्तं शवमन्त्यजम् ।  
सूयकां सूतिकां नारीं रजसा च परिप्लुताम् ॥  
श्वकुक्कुटवराहांश्च ग्राम्यान्संस्पृश्य मानवः ।  
सचैलं सशिरः स्नात्वा तदानीमेव शुद्ध्यति ॥ ’

छागलेयोऽपि—

‘ चाण्डालं पतितं स्पृष्ट्वा सचैलो जलमाविशेत् ।  
शवं तत्स्पृष्टिनं चैव त्रैत्ययूपं रजस्वलाम् ॥ ’

अत्र आदिस्पर्शे यत्स्नानं, तत्स्वशिरोदेशस्पर्शे । अन्यत्र त्वाचमनम् ।

तदाह शातातपः—

‘ रजकश्चर्मकारश्च व्याधजालोपजीविनौ ।  
निर्णेजकः सूचिकश्चटकः शैलूषकस्तथा ॥



मुखेभगस्तथा आ च वनिता सर्ववर्णगा  
चक्री ध्वजी वध्यवाती ग्राम्यशूकरकुक्कुटौ ॥  
एभिर्यदङ्गं संस्पृष्टं शिरोवर्जं द्विजातिषु ।  
तोयेन क्षालनं कृत्वा आचांतः शुचितामियात् ॥ १

कामतः शिरःस्पर्शे तु वायुपुराणे—

‘ उदक्यां सूतिकां चैव श्रानमंत्यावसायिनम् ।  
नम्रादीन्मृतहारांश्च स्पृष्ट्वा स्नानं विधीयते ॥  
स्नात्वा सचैलं मृद्भिश्च शुद्धयेद्वादशभिर्नरः । १

—नम्राः बौद्धादयः ।

तथा च विष्णुपुराणे—( ३।१७।५ )

‘ सर्वेषामेव वर्णानां त्रयी संवरणं नृप ।  
तां समुज्जति यो मोहात्स नम्रः पापकृत्तरः ॥ १ इति ।

गार्ग्यः—

‘ क्रव्यादश्चखरोष्ट्रैश्च स्पर्शे व्यवहिते द्विजः ।  
अचैलं वा सचैलं वा स्नानं कृत्वा विशुद्ध्यति ॥ १

मतिपूर्वे सचैलमन्यदाऽचैलम् । तथा—

‘ शूद्रं स्पृष्ट्वा निषोदं च शुद्धयेदाचमनाद्विजः ।  
तद्धीनस्पर्शनाद्यत्नात्प्राणायामैस्तपोबलात् ॥ १

अत्राचमनं स्नानां समर्थस्य, सच्छूद्रस्पर्शे वा ।

अत एवापरार्के स्मृत्यन्तरम्—

‘ एडकं कुक्कुटं काकश्चशूद्रांत्यावसायिनः ।  
दृष्टैतानाचमेत्कर्म स्पृष्ट्वा तान् स्नानमाचरेत् ॥ १

—कर्म इति कर्मकाल इत्यर्थः ।

१ ऋग्यजुःसामसंज्ञेयं त्रयी वर्णावृत्तिर्द्विज ! । एतामुज्जति यो मोहात्स नमः  
पातकी स्मृतः ॥—मू. पा.

२ येषां कुले न वेदोऽस्ति न शास्त्रं नैव च व्रतम् । ते नम्राः कीर्तिताः सद्भि-  
स्तेषामग्नं विगर्हितम् ॥ ( ३२-६८ )



वृद्धयाज्ञवल्क्यः—

‘ चंडालपुल्कसस्त्रैच्छमल्लकापालिपारदान् ।

उपपातकिनां चैवं स्पृष्ट्वा स्नानं समाचरेत् ॥ ’

संवर्त्तः—

‘ कैवर्त्तमृगयुव्याधशौनिशाकुनिकानपि ।

रजकं च तथा स्पृष्ट्वा स्नात्वैवाशनमाचरेत् ॥ ’

यत्स्वापस्तंबः—

‘ चर्मकारं च रजकं धीवरं नटमेव च ।

एतान्स्पृष्ट्वा द्विजो मोहादाचामेत्प्रयतोऽपि सन् ॥

एतैः संस्पृष्ट उच्छिष्ट एकरात्रं पयः पिबेत् ।

तैरुच्छिष्टैस्त्रिरात्रं स्याद् घृतं प्राश्य विशुद्ध्यति ॥ ’ इति ।

तत्राचमनमशक्तस्य, अकामतो वा ।

शाट्यायनिः—

‘ कापालिकानां संस्पर्शं स्नानं कृत्वा विशुद्ध्यति ।

प्राणायामशतं कृत्वा घृतं प्राश्य विशुद्ध्यति ॥ ’

शातातपः—

‘ यस्तु छायां श्वपाकस्य ब्राह्मणो ह्यधिगच्छति ।

तत्र स्नानं तु तस्यैव घृतप्राशो विशोधनम् ॥ ’

एतच्च चिरकालाधिष्ठान इति भवदेवः ।

सर्वांगीणे तु चंडालस्पर्शं प्रचेताः — ‘ स्वकायेन चंडालकायाभि-  
स्पर्शने त्रिरात्रं शुद्धिः’ इति ।

यत्स्वापस्तंबः—

‘ सर्वेषामंत्यजादीनां स्पर्शनाचमनं विदुः । ’

इति; तदातुरस्य ।

भदिरास्पर्शं तु मनुः—

‘ जान्वधः स्नानमात्रं स्यादानामेरेकरात्रकम् ।

नामेरुर्ध्वं त्रिरात्रं स्यान्मदिरास्पर्शने विधिः ॥ ’



यत्तु भवदेवीयं स्मृत्यन्तरम्—

‘ मद्येन स्पृश्यते यस्तु ब्राह्मणः शंसितव्रतः ।

उपोष्य रजनीमेकां पंचगव्येन शुद्धयति ॥ ’

इति; तद् व्रतस्थस्य जान्वधःस्पर्शे ।

मार्कण्डेयपुराणे— ( ३२।४१-४२ )

‘ अभोज्यसूतिकाषण्डमाज्जराखुश्वकुक्कुटान् ।

पतितापविद्धचांडालान्मृतहारांश्च धर्मवित् ॥

संस्पृश्य शुद्धयति स्नानादुदक्याग्रामशूकरौ । ’

—अभोज्याः रजकादयः । अपविद्धो लोकबहिष्कृतः । मृतहारो मूल्येन शवहारकः ।

तथांगिराः—

‘ भासवायसमाज्जरिखरोष्टं च श्वशूकरान् ।

अमेध्यानि च संस्पृश्य सचैलो जलमाविशेत् ॥ ’ इति ।

अत्र माज्जरो वनमाज्जरो न तु गृहस्थः, तस्य शुचित्वात् ।

यथा सुमंतुः - ‘ स्त्रीबालमशकमक्षिकामाज्जरमूषिकाद्यासन-  
शयनांबुविप्रुषो नित्यं मेध्याः । ’

बृहस्पतिरपि—

‘ स्त्रियो वृद्धाश्च बालाश्च न दुष्यन्ति कथंचन ।

माज्जरश्चैव दुर्वी च मारुतश्च सदा शुचिः ॥ ’

मशकमक्षिकासाहचर्यान्माज्जरोऽत्र गृहस्थ एवेति शूलपाणिः  
मिताक्षरायां तु माज्जरस्पर्शे स्नानमुच्छिष्टसमये अनुष्ठानसमये वेति ।

आपस्तम्बः—( ७।१४ )

‘ एकशाखां समारूढश्चांडालो वा रजस्वला ।

ब्राह्मणस्तत्र निवसन् सवासा जलमाविशेत् ॥ ’

शाखाग्रहणमेकावयव्युपलक्षणार्थं, तेनैकपाषाणादेरपि ग्रहणम् । एत-  
दकामतः, कामतस्तु द्विगुणम् ।

१ ‘ देवत्यागी गुरुत्यागी गुरुपत्न्युज्जकस्तथा । गोब्राह्मणस्त्रीवधकृदपविद्धः  
प्रचक्षते ॥ ’ मार्क. पु. ३२।६७



अभ्यासे तु स एव—

‘ एकवृक्षसमारूढश्चांडालौऽथ रजस्वला ।

अहोरात्रोषितो भूत्वा पंचगव्येन शुद्ध्यति ॥ ’

एतच्च स्नानानंतरं कार्यम् ।

यमः—

‘ चांडालैः श्वपेचैः स्पृष्टे निशि स्नानं विधीयते ।

न वसेच्चैव यो रात्रौ सद्यः स्नानेन शुद्ध्यति ॥

अथ तत्र वसेद्रात्रावज्ञानादविचक्षणः ।

— तदा तस्य तु तत्पापं शतधा परिवर्तते ॥ ’

पराशरः—( ७।२१ )

‘ अस्तंगते यदा सूर्ये चंडालं पतितं स्त्रियम् ।

सूतिकां स्पृशतश्चैव कथं शुद्धिर्विधीयते ? ॥

जातवेदः सुवर्णं च सोममार्गं तथैव च ।

ब्राह्मणानुगतश्चैव स्नानं कृत्वा विशुद्ध्यति ॥ ’ इति ।

रात्रौ स्नाने विशेषमाह देवलः—

‘ दिवाहृतैर्जलैः स्नानं निशि कुर्यान्निमित्ततः ।

प्रक्षिप्य च सुवर्णं च सन्निधाप्य च पावकम् ॥ ’

शातातपः—( वृ. शा. २६-२७ )

‘ आदित्येऽस्तमिते रात्राऽवस्पृश्यं स्पृशते यदि ।

भगवन्केन शुद्धिः स्यात्तन्मे ब्रूहि सुनिश्चितम् ॥

अनस्तमित आदित्ये संगृहीतं तु यज्जलम् ।

तेन सर्वात्मना शुद्धिः शवस्पृष्टं तु वंर्जयेत् ॥ ’

पराशरः—

‘ स्नानमाचमनं प्रोक्तं दिवोद्धृतजलेन तु । ’

शिशोर्विशेषमाह वृद्धशातातपः—

‘ शिशोरभ्युक्षणं प्रोक्तं बालस्याचमनं स्मृतम् ।

रजस्वलादिसंस्पर्शं स्नातव्यं तु कुमारकैः ॥ ’

स एव—

‘ प्राक्चूडाकरणाद्बालः प्रागन्नप्राशनाच्छिशुः ।

कुमारस्तु स विज्ञेयो यावन्मौंजीनिबन्धनम् ॥ ’



शवस्य चण्डालसंस्पर्शे षट्त्रिंशन्मते—‘चण्डालशवसंस्पर्शे कृच्छ्रं कुर्यात् ।  
यानशय्यासने तु त्रिरात्रम् । जीवचण्डालेन सह पानादिषु त्रिरात्रम् । ’  
तथा— ‘ व्रणबंधनाभ्यंजनरुधिरोत्पादनेषु कृच्छ्रं द्वादशरात्रं चरेत् ,  
व्रणबंधनादीनां चण्डालं प्रतिकरणे, चण्डालेन वाऽऽत्मनि तत्करणे ।

आपस्तम्बः—

‘ येनकेनचिदभ्यक्तश्चण्डालं पतितं स्पृशेत् ।

उपवासेन चैकेन पंचगव्येन शुद्धयति ॥ ’

एतच्चाभ्यासे ।

अनभ्यासे त्वपराकें प्रचेताः—

‘ चण्डालो यदि कायस्य रक्तमुत्पादयेत्कचित् ।

त्रिरात्रेण विशुद्धिः स्यादेकह्नासेन चोत्तरे ॥ ’

उत्तरे क्षत्रियादौ, त्रिरात्रादेकैकस्य ह्वासः ।

ऋतुः—‘ चण्डालस्योच्छिष्टदाने चण्डालऋतुदर्शने गीतवादित्रश्रवण-  
भैषज्यक्रियायां च द्विरात्राभोजनेन शुद्धिः । अशुचिं दृष्ट्वाऽऽदित्यमीक्षेत ।  
प्राणायामं कृत्वा पंचदशमात्रकम् । ’

सुमंतुः—‘ चण्डालदर्शने सूर्यदर्शनम् । भाषणे ब्रह्माभिव्याहारः । स्पर्शने  
सचैलं स्नानम् ’ इति ।

—ब्रह्म गायत्री । कचिदशुचिदर्शनेऽपि गायत्रीजपः ।

तथा च शंखलिखितौ—‘ अशुचिदर्शने गायत्रीमेव जपेत् ’ इति ।

गौतमः—(१।९।१७-१९) ‘ न म्लेच्छाशुच्यधार्मिकैः सह संभाषेत ।  
संभाष्य पुण्यकृतो मनसा ध्यायेत् । ब्राह्मणेन वा सह संभाषेत ’ इति ।

गौतमः—( ३।४।२८ ) तत्पान्नवनलामवधेषु पृथक्पर्वाणि ’ इति ।

—तल्पं भार्या । वधो विघ्नः । पृथक् प्रत्येकम् ।

कृद्धपराशरः—

‘ दारान्नवनलाभानां बुद्ध्वा विघ्नं समाचरेत् ।

प्रत्येकं प्राकृतं कुर्याद्द्रव्यार्घ्यं तु वार्षिकम् ॥ ’ इति ।

मनुः—( ५।८५ )

‘ आचम्य प्रयतो नित्यं जपेदशुचिदर्शने ।

सौरान्मंत्रान्वथोत्साहं पाकमानीश्वरः ॥ ’



देवलः—

‘चंडालधर्मसंयोगे प्राजापत्यं समाचरेत् ।  
चरेन्निरात्रं चंडालकूपतीर्थनिषेवणात् ॥’

धर्मसंयोग उपदेशः ।

पराशरः—

‘चंडालैः सह सुप्त्वा तु त्रिरात्रमुपवसेत् ।  
चंडालैकपथं गत्वा गायत्रीस्मरणाच्छुचिः ॥’

एतच्चाल्पकालसाध्ये, अन्यत्र प्रायश्चित्ताधिक्यस्य वक्ष्यमाणत्वात् ।

अपराके वसिष्ठः—

‘चाण्डालेन तु संस्पृष्टं कांस्यभाण्डं समृन्मयम् ।  
अज्ञानात्कांस्यभोजी तु मृन्मये जलपानकृत् ॥  
कांस्यं भुक्त्वा चरेत्कृच्छ्रं जलपाने तु कृच्छ्रकम् ॥’

—कृच्छ्रकः पादकृच्छ्रः ।

अथ चांडालसंकरे ।

पराशरः—( ६।३४-४९ )

‘अविज्ञातस्तु चांडालो यत्र वेश्मनि तिष्ठति ।’

इत्युपक्रम्य—

‘दध्ना सर्पिःप्रयोभ्यां च युक्तं गोमूत्रयावकम् ।

भुंजीत सह भृत्यैश्च त्रिसंध्यमवगाहनम् ॥

त्र्यहं भुंजीत दध्ना च सर्पिषा त्र्यहमेव च ।

त्र्यहं क्षीरेण भुंजीत एकैकेन दिनत्रयम् ॥

भावदुष्टं न भुंजीत नोच्छिष्टं कृमिदूषितम् ।

त्रिपलं क्षीरदध्नोश्च पलमेकं तु सर्पिषः ॥

अकारेषु भवेच्छुद्धिरारकूटे सकांस्यके ।

जलशौचेन वस्त्राणां परित्यागस्तु मृन्मये ॥

कुसुमगुडकार्पासं लवणं तैलसर्पिषी ।

द्वारे कृत्वा च धान्यानि दद्याद्वेश्मनि पावकम् ॥



एवं शुद्धस्ततः पश्चात्कुर्याद्ब्राह्मणतर्पणम् ।

त्रिशतं गोवृषं चैकं दद्याद्विप्रेषु दक्षिणाम् ॥

पुनर्लेपनखातेन होमजप्येन शुद्ध्यति ।

आधारेण च विप्राणां भूमिदोषो न विद्यते ॥ ’ इति ।

—स्वल्पकालसम्पर्क एतत् ।

यत्तु संवर्तः—

‘ अन्त्यजः पतितो वाऽपि निगूढो यत्र तिष्ठति ।

सम्यग्ज्ञात्वा तु कालेन ततः कुर्याद्विशोधनम् ॥

चान्द्रायणं पराको वा द्विजातीनां विशोधनम् ।

प्राजापत्यं तु शूद्राणां शेषाणामिदमुच्यते ॥

यैस्तत्र भुक्तं पक्वान्नं तेषामुक्तो विधिक्रमः । ’

—शेषाणां प्राजापत्य इत्यर्थः ।

‘ तेषामपि तु यैर्भुक्तं कृच्छ्रपादो विधीयते ।

कूपैकपानदुष्टा ये तथा संसर्गदूषिताः ।

सर्वानेवोपत्रासेन पञ्चगव्येन शोधयेत् ॥

बालापत्या तथा रोगी गर्भिणी वृद्ध एव वा ।

तेषां नक्तं प्रदातव्यं बालानां प्रहरद्वयम् ॥ ’

बहुकालाभ्यास एतत् ।

अत्र विशोधनप्रकारं प्रायश्चित्तान्तरं चाह व्यवतः— ‘ चण्डालसङ्करे  
सवनदहनम् । सर्वमृद्गाण्डभेदनम् । दारवाणां तु तक्षणम् । शङ्खशुक्ति-  
सुवर्णरजतचैलानामद्भिः प्रक्षालनम् । कांस्यताम्राणामाकरे शुद्धिः ।  
सौवीरदधितक्त्राणां परित्यागः । शेषरसद्रव्यरक्षणम् । गोमूत्रयावकाहारो  
मासं भक्षयेत् । बालवृद्धस्त्रीणामर्द्धप्रायश्चित्तम् । आषोढशाद्वालाः,  
सप्तत्यूर्ध्वं वृद्धाः । चीर्णे प्रायश्चित्ते ब्राह्मणभोजनम् । गोशतं दद्याद-  
भावे सर्वस्वम् ’ इति ।

—एतदतिचिरकालसङ्करे पराशरः— ( ६।४३ )

‘ चण्डालैः सह संपर्कं मासं मासार्द्धमेव वा ।

गोमूत्रयावकाहारो मासार्द्धेन विशुद्ध्यति ॥ ’ इति ।



कृत्वेति शेषः । मासाद्धेन मासश्चाद्धं च मासाद्धः । मासासम्पर्क  
मासेन, तदद्धसम्पर्के त्वद्धेन । चाण्डालशब्देन तत्समाः पुल्कसादयो-  
ऽप्युपलक्ष्यन्ते ।

अत एव संवर्त्तः— ( १८० )

‘चाण्डालैः सङ्करे विप्रः श्वपाकैः पुल्कसैरपि ।

गोमूत्रयावकाहारो मासाद्धेन विशुद्ध्यति ॥’

मासादधिककिञ्चित्कालसङ्करे तु हारीतः— ( २०।३०—३२ )

‘चाण्डालैः सह संयोगे प्राजापत्येन शुद्ध्यति ।

विप्रान्दशावरान्कृत्वा तैरनुज्ञाप्य शासनात् ॥

आकण्ठस्य प्रमाणं तु कुर्याद्गोमयकर्द्दमम् ।

तत्र स्थित्वा त्वहोरात्रं वायुभक्षः समाहितः ॥

बालकृच्छ्रं ततः कुर्याद्गोष्ठे वसति सर्वथा ।

सकेशं वपनं कुर्यात्परमां शुद्धिमृच्छति ॥’

इति बालकृच्छ्रलक्षणमुक्तम् ( पृ. ४१ पं. २१ पृ. ४२ पं. १ ) ।

यत्तु हारीतः—

‘चाण्डालश्चपचानां च सङ्करे समुपस्थिते ।

अहोरात्रं द्विरात्रं वा त्रिरात्रं षडहं स्मृतम् ॥

अविज्ञातकचाण्डालः समाहं निवसेद्यदि ।

तस्य ज्ञात्वोपपन्नस्य विप्राः कुर्युरनुग्रहम् ॥

दधिक्षीरघृतैर्युक्तं कृच्छ्रं गोमूत्रयावकम् ।

प्राशयेत्सह भृत्यैस्तु मासमेकं निरन्तरम् ॥’ इति ।

—तदहोरात्राद्यतिसङ्करे ।

पराशरः— ( ६।४४—४५ )

‘रजकी चर्मकारी च लुब्धकी वेणुजीविनी ।

चातुर्वर्ण्यस्य गेहे तु अज्ञाता ह्यधितिष्ठति ॥

ज्ञात्वा तु निष्कृतिं कुर्यात्पूर्वोक्तस्याद्धमेव तु ।

गृहदाहं न कुर्वीत शेषं सर्वं च कारयेत् ॥’ इति ।

१ पूर्वोक्तस्य ‘दध्ना सर्पिःपयोम्यां च—’ ( ६।३६—४० ) इत्यादि  
नोक्तस्य ।



अत्र यादृशचाण्डालसंसर्गो यत्, रजकादितादृशसंसर्गो तदर्थम् ।  
रजक्यादिषु लिङ्गमविवक्षितम् ।

बृहस्पतिः—

‘अकामतश्चापदि वा यदा जायेत सङ्करः ।  
तदा कार्य्यस्तिलैर्होमो गायत्र्या जपनं तथा ॥  
स्नात्वाऽथमर्षणं कुर्यात्प्राणायामाश्च सङ्करे ।  
गायत्रीसूक्तजपनं तिलैर्होमं च शक्तिः ॥  
अकामतः कृते स्वल्पे शुद्धिरेषा प्रचोदिता ॥’ इति ।

अथोच्छिष्टादिस्पर्शे आपस्तम्बः— ( ४ )

‘येनकेनचिदुच्छिष्टः संस्पर्शो यः परैः सह ।  
गच्छेत्सद्यः समाप्लुत्य प्रायश्चित्तेन युज्यते ॥  
चण्डालैः श्वपचैः स्पृष्टो विष्मूत्रे कुरुते द्विजः ।  
त्रिरात्रं तत्र कुर्वीत भुक्त्वोच्छिष्टः षडाचरेत् ॥’ इति ।

अत्र षडुपवासे प्राजापत्यतुल्यता । अत्रानुच्छिष्टस्य यत्स्पर्शो स्नानं,  
तस्योर्ध्वोच्छिष्टस्य कामतस्तत्स्पर्शो षडुपवासतुल्यः प्राजापत्यः ।

तथा च हारीतः—

‘अनुच्छिष्टस्य संस्पर्शो स्नानं येन विधीयते ।  
उच्छिष्टस्तेन संस्पृष्टः प्राजापत्यं समाचरेत् ॥’ इति ।

तथा च सुमन्तुः—

‘चण्डालं पतितं स्पृष्ट्वा तथा नारीं रजस्वलाम् ।  
उच्छिष्टां तु द्विजः स्पृष्टः प्राजापत्येन शुद्ध्यति ॥’

—एतत्कामतः ।

यत्तु आपस्तम्बः—

‘भुक्त्वोच्छिष्टोऽन्त्यजैः स्पृष्टः प्राजापत्यं समाचरेत् ।  
अर्द्धोच्छिष्टे स्मृतः पादः पाद आमाशने तथा ॥’ इति ।

तत्र अर्द्धोच्छिष्ट इति येन मुखे प्रासप्रक्षेपमात्रं कृतं, न तु निगीर्णः ।

अकामतः स एव—( ४।३-४ )

‘भुक्त्वोच्छिष्टस्त्वनाचान्तश्चाण्डालैः श्वपचेन वा ।  
प्रमादात्स्पर्शनं गच्छेत् तत्र कुर्याद्विशोधनम् ॥



गायत्र्यष्टसहस्रं तु द्रुपदानां शतं तथा ।

त्रिरात्रोपोषितो भूत्वा पञ्चगव्येन शुद्ध्यति ॥' इति ।

यत्तु स एव—

‘चण्डालेन तु संस्पृष्टो विशौचस्तु द्विजोत्तमः ।

उपोष्य रजनीमेकां पञ्चगव्येन शुद्ध्यति ॥ ’ इति ।

तदापद्यकामतः ।

काश्यपः—

‘श्वशूकरान्त्यचाण्डालमद्यभाण्डरजस्वलाः ।

यद्युच्छिष्टः स्पृशेत्तत्र कृच्छ्रं सान्तपनं चरेत् ॥ ’

—एतत्कामतोऽभ्यासे । मद्यं सुरा । अन्यत्रालपप्रायश्चित्तस्योक्तत्वात् ।

तथा च वृद्धशातातपः— ( २५ )

‘उच्छिष्टः संस्पृशेद्विप्रो मद्यं शूद्रं शुनोऽशुचीन् ।

अहोरात्रोषितो भूत्वा पञ्चगव्येन शुद्ध्यति ॥ ’

यत्तच्छिष्टादेः श्वादिस्पर्शं संवर्तः— ( १८२ )

‘कृतमूत्रपुरीषो वा भुक्तोच्छिष्टोऽथवा द्विजः ।

श्वादिस्पर्शं जपेद्देव्याः सहस्रं स्नानपूर्वकम् ॥ ’ इति ।

तदकामतः ।

यत्त्वपराकं आपस्तम्बः—

‘उदक्या स्पृष्ट उच्छिष्टो विड्वराहश्च कुकुटैः ।

काकमार्जारक्रव्याद्भिरुपवासेन शुद्ध्यति ॥ ’

इति; तदापद्यकामतः ।

यत्तु व्याघ्रः—

‘चण्डालोदकसंस्पृष्टः स्नानं कृत्वा विशुद्ध्यति ।

उच्छिष्टस्तेन संस्पृष्टस्त्रिरात्रेण विशुद्ध्यति ॥ ’

इति; तदप्यकामत एव ।

यत्तु दक्षः—

‘पाने मैथुनसंसर्गे तथा मूत्रपुरीषयोः ।

संस्पर्शं यदि गच्छेत्तु शवोदक्यांत्यजैः सह ॥



दिनमेकं चरेन्मूत्रे पुरीषे तु दिनद्वयम् ।

दिनत्रयं मैथुने स्यात्पाने तु स्यात्तुष्टयम् ॥ १ ॥

इति; तत्कामतः ।

संवर्तः—

‘ कर्मारं रजकं वेणं धीवरं नटमेवं च ।

एतैः स्पृष्टस्तथोच्छिष्ट एकरात्रं पयः पिबेत् ॥

तैरुच्छिष्टैस्त्रिरात्रं स्याद् घृतं प्राश्य विशुद्ध्यति ॥ ’ इति ।

अधोच्छिष्टविषयं चेदम् । ऊर्ध्वोच्छिष्टे तु त्रिरात्रम् ।

तथा च लघुहारीतः—( १२-१३ )

‘ उच्छिष्टः संस्पृशेद्यस्तु नटरजकमोचकान् ।

अधोच्छिष्टो यदा स स्यादेकरात्रमभोजनम् ॥

ऊर्ध्वोच्छिष्टो यदा स स्यात्प्रायश्चित्तं भवेदिदम् ।

उपवासस्त्रिरात्रं स्याद्घृतं प्राश्य विशुद्ध्यति ॥ ’ इति ।

अतश्च ऊर्ध्वोच्छिष्टस्य तैरुच्छिष्टैः स्पर्शं षड्रात्रम् । एवमेव यत्रो-  
च्छिष्टस्य चांडालादिस्पर्शं षड्रात्रं, तत्राधोच्छिष्टस्य तदूर्ध्वं त्रिरात्रम् ।

अत एव शातातपः—

‘ उच्छिष्टस्तु स्पृशेद्विप्रश्चंडालं तु कथंचन ।

ऊर्ध्वोच्छिष्टस्तु संस्पृश्य द्विजः सांतपनं चरेत् ॥

अधोच्छिष्टस्त्रिरात्रांते पंचगव्येन शुद्ध्यति ॥ ’ इति ।

सांतपनमिह सप्ताहसाध्यम् ।

यत्तु चांडालादीनुपक्रम्य वृद्धशातातपः—( २४ )

‘ अशुद्धान्स्वयमप्येतानशुद्धश्च यदा स्पृशेत् ।

विशुद्ध्यत्युपवासेन त्रिरात्रेण ततः शुचिः ॥ ’

तथा एतानेव प्रकृत्याह देवलः—

‘ अशुद्धान्स्वयमप्येतानशुद्धो यदि संस्पृशेत् ।

विशुद्ध्यत्युपवासेन पुनः कृच्छ्रेण वा पुनः ॥ ’

१ कर्मारो लोहकारः ‘ लोहकारश्च कर्मारः ’ ( सू. सं. १।१२।३० ) ।

२ मोचकर्मकारः—प्रा. वि. टी. ‘ आयोक्त्यां द्विजाज्जातो पित्र्यः कवच-  
दिह । ( मोचिकः । )—सू. क. ।

३ ‘ शातातपश्चो यथा ’ इति पाठान्तरम् ।



इति; तत्राशुद्धानिति स्वरूपकीर्तनम् । मूत्रादिकरणेन वा । स्वयमशुद्ध  
इत्यबोच्छिष्टादिना । एकरात्रमापद्यज्ञानतः । त्रिरात्रं ज्ञानतः । कृच्छ्रस्त्व-  
भ्यासे । मिताक्षरायां तु कृच्छ्रः श्वपाकादिविषयः, श्वादिषु तूपवास इति ।

यत्तु शापातपः—

‘अंत्यजे हस्तकाष्ठेन वाससा स्पृष्ट एव वा ।

प्रक्षाल्यांगं तदाचामेदुच्छिष्टस्तु निशां क्षिपेत् ॥’

इति; तदप्युक्त एव विषये ।

उच्छिष्टस्य पुरीषस्पर्शं लघुहारीतः—( २-३ )

‘श्वविष्टां काकविष्टां वा कङ्कगृध्रनरस्य च ।

अधोच्छिष्टस्तु संस्पृष्टः सचैलो जलमाविशेत् ॥

ऊर्ध्वोच्छिष्टस्तु संस्पृश्य प्रायश्चित्तमिदं चरेत् ।

उपोष्य रजनीमिकां पंचगव्येन शुद्ध्यति ॥’

उच्छिष्टस्य चांडालान्नस्पर्शं विशेषमाह हारीतः—( ल. हा. १० )

‘उच्छिष्टस्तु स्पृशेद्विप्रश्चांडालान्नं कथंचन ।

ऊर्ध्वोच्छिष्टस्तु संस्पृष्टो द्विजश्चांद्रायणं चरेत् ॥

अधोच्छिष्टो यदा स स्यात्प्रायश्चित्तं भवेदिदम् ।

त्रिरात्रमुपवासः स्यात्पंचगव्येन शुद्ध्यति ॥’ इति ।

पराशरः—( ७।२१ )

‘उच्छिष्टोच्छिष्टसंस्पृष्टः शुना शूद्रेण वा पुनः ।

उपोष्य रजनीमिकां पंचगव्येन शुद्ध्यति ॥’

उच्छिष्टश्चासावुच्छिष्टसंस्पृष्टश्चेति विग्रहः । सवर्णविषयमेतत् ।

अत्रिः—

‘उच्छिष्टोच्छिष्टसंस्पृष्टो ब्राह्मणो ब्राह्मणेन तु ।

दंशरूपं जपेत्पश्चाद्रायज्या शोधनं भवेत् ॥’

ब्रह्मपुराणे—

‘उच्छिष्टेन तु विप्रेण द्विजः स्पृष्टस्तु तादृशः ।

उभौ स्नानं प्रकुरुतः सद्य एव समाहितौ ॥’ इति ।



उच्छिष्टं विप्रं प्रकृत्याह पराशरः—( ७।२२ )

‘ अतुच्छिष्टेन शूद्रेण स्पर्शे स्नानं विधीयते ।  
तेनोच्छिष्टेन संस्पृष्टः प्राजापत्यं समाचरेत् ॥ ’ इति ।

यत्तु ब्राह्मे—

‘ उच्छिष्टेनाथ शूद्रेण विप्रः स्पृष्टस्तु तादृशः ।  
उपवासेन शुद्धः स्याच्छुना संस्पृष्ट एव च ॥ ’

इति; तदापद्यशक्तस्य ।

देवलोऽपि—

‘ उच्छिष्टं मानवं स्पृष्ट्वा भोज्यं वाऽपि समाहितः ।  
तथैव हस्तौ पादौ च प्रक्षाल्याचम्य शुद्ध्यति ॥ ’ इति

द्रव्यहस्तस्योच्छिष्टस्पर्शे मनुः—( ५।१४२ )

‘ उच्छिष्टेन तु संस्पृष्टो द्रव्यहस्तः कथंचन ।  
अनिधायैव तद्द्रव्यमाचांतः शुचितामियात् ॥ ’

एतच्च पेयविषयम् ।

भोज्यविषये तु वसिष्ठः—

‘ प्रचरन्नन्नपानेषु यद्युच्छिष्टमुपस्पृशेत् ।  
भूमौ निधाय तद्द्रव्यमाचांतः प्रचरेत्ततः ॥ ’

द्रव्यस्य त्वभ्युक्षणं कार्यमित्याहुः शंखलिखितौ — ‘ द्रव्यहस्त  
उच्छिष्टो निधायाभ्युक्षयेद्द्रव्यम् ’ इति ।

—उच्छिष्ट उच्छिष्टस्पृष्टः । एतच्चानुच्छिष्टहस्तादिना स्पर्शे । साक्षा-  
दुच्छिष्टहस्तादिस्पर्शे त्वभोज्यमेव । अथाह वसिष्ठः—( १४।१७ )  
‘ उच्छिष्टमगुरोरभोज्यं, स्वमुच्छिष्टमुच्छिष्टोपहतं च ’ इति ।

उच्छिष्टस्य तैलाभ्यक्तस्य च सूत्रादिकरणे आपस्तम्बः—

‘ तैलाभ्यक्तस्त्वनाचांतः शमश्रुकर्मणि मैथुने ।  
सूत्रोच्चारं यदा कुर्यादहोरात्रेण शुद्ध्यति ॥ ’

उच्छिष्टस्य सूर्यादिदर्शने दोष उक्ते मार्कण्डेयपुराणे—( १४।५८ )

‘ सूर्येन्दुवारका दृष्टा यैरुच्छिष्टैः ( स्तु कामतः ) कदाचन ।  
तेषां याम्येनैरैरक्षिन्यस्तो बहिः समिद्ध्यते ॥ ’



अत्र च- ' स्नातकव्रतलोपे च प्रायश्चित्तमभोजनम् ' (११।२०३)

इति मनूक्तं द्रष्टव्यम् ।

तस्यैव चांडालादिदर्शने बौधायनः- ' चांडालादिदर्शने ज्योतिषां दर्शनम् । संभाषणे ब्राह्मणसंभाषणम् । उच्छिष्टदर्शने त्वेकरात्र-मुपवासः । संभाषणे द्विरात्रम् । संस्पर्शने त्रिरात्रम् । सहगमने सचैलं स्नानम् ' इति ।

चांडालदर्शनं इत्यनुच्छिष्टस्य । उच्छिष्टदर्शने इति उच्छिष्टस्य चांडालदर्शने इत्यर्थः । एवमग्रेऽपि ।

उच्छिष्टस्य पलांड्वादिस्पर्शे बृहस्पतिः-

‘ सुरापलांडुलशुनस्पर्शे कामकृते द्विजः ।

त्र्यहं पिबेत्कुशजलं सावित्रीं च जपेत्तथा ॥ ’

इदमुर्ध्वोच्छिष्टस्येति शूलपाणिः ।

यत्तु स एव-

‘ पलाण्डुलशुनस्पर्शे स्नात्वा नक्तं समाचरेत् ।

कृतोच्चारस्त्वहोरात्रमुच्छिष्टो ब्रह्माचरेत् ॥ ’ इति ।

तदुर्ध्वोच्छिष्टविषयम् । ऊर्ध्वोच्छिष्टे अकामविषयं वा ॥

अथानुच्छिष्टस्य नीलीवस्त्रपरिधाने ।

भविष्यत्पुराणे- ( १।६५।८-१५ )

‘ शृणु दिण्डे ! महाबाहो नीलीवस्त्रस्य धारणे ।

दूषणं गणशार्दूल ! गदतो मम कृत्स्नशः ॥

पालनाद्विक्रयाच्चैव तद्वृत्तेरुपजीवनात् ।

पतितस्तु भवेद्विप्रस्त्रिभिर्वर्षैर्विशुद्ध्यति ॥

नीलीरक्तेन वस्त्रेण यत्कर्म कुरुते द्विजः ।

स्नानं दानं जपो होमः स्वाध्यायः पितृतर्पणम् ।

वृथा तस्य महायज्ञा नीलीवस्त्रस्य धारणात् ।

नीलीरक्तं यदा वस्त्रं कश्चिद्विप्रस्तु धारयेत् ।

अहोरात्रोषितो भूत्वा पञ्चगव्येन शुद्ध्यति ॥

रोमकूपे यदा गच्छेद्रसो नील्यादिकः क्वचित् ।

त्रिवर्षेषु च सामान्यं तप्तकृच्छ्रं विशोधनम् ॥



नीली दारु यदा भिन्द्याद्ब्राह्मणस्य शरीरकम् ।

शोणितं दृश्यते यत्र द्विजश्चान्द्रायणं चरेत् ॥ ’

—इदमज्ञाने । ज्ञाने तु द्विगुणम् ।

अत्रापवादः— नीलीत्यनुवृत्तावापस्तम्बः— ( ६।१ )

‘ स्त्रीणां क्रीडार्थसंयोगे शयनीये न दुष्यति । ’ इति ।

एवमेव केशनिर्मितवस्त्रधारणे चोपवासः । ‘ पञ्चगव्यं घृतं हिरण्योदकं चाधिकम् ’ इति स्मृत्यर्थसारे ।

अथ रुद्रनिर्माल्यस्पर्शे ।

कालिकापुराणे—

‘ स्पृष्ट्वा रुद्रस्य निर्माल्यं सवासा आप्लुतः शुचिः ॥

अथ रजस्वलाया अस्पृश्यस्पर्शे ।

तत्र रजस्वल्योः सपत्न्योरेकगोत्रयोः स्पर्शे वसिष्ठः—

‘ स्पृष्टे रजस्वलेऽन्योन्यं सगोत्रे त्वेकभर्तृके ।

कामादकामतो वाऽपि सद्यः स्नानेन शुद्ध्यतः ॥ ’

असपत्न्योस्तु सवर्णयोः स्पर्शे मार्कण्डेयः—

‘ उदक्या तु सवर्णा या स्पृष्टा चेत्स्यादुदक्यया ।

तस्मिन्नेवोहनि स्नाता शुद्धिमाप्नोत्यसंशयम् ॥ ’

इदं चाकामतः ।

कामतस्तु काश्यपः— ( अत्रिः ९।३ )

‘ रजस्वला तु संस्पृष्टा ब्राह्मण्या ब्राह्मणी यदि ।

एकरात्रं निराहारा पञ्चगव्येन शुद्ध्यति ॥ ’

यत्तु पराशरः— ( ७।११ )

‘ स्पृष्ट्वा रजस्वलाऽन्योन्यं ब्राह्मणी ब्राह्मणी तथा ।

तावत्तिष्ठेन्निराहारा त्रिरात्रेणैव शुद्ध्यति ॥ ’

इति; तत्कामतोऽभ्यासे । सहशयनादिचिरस्पर्शे वा ।

असवर्णस्पर्शे पुनः स एव— ( ७।१२-१४+अत्रिः ९।४-६ )

१ सकृत् स्पर्शे—भावः ।

२ पराशरस्मृतौ भूयानेव पाठभेदो दृश्यते ।



‘ रजस्वला तु संस्पृष्टा राजन्या ब्राह्मणी च या ।  
 त्रिरात्रेणैव शुद्धिः स्याद्ब्राह्मणस्य वचनं यथा ॥  
 रजस्वला तु संस्पृष्टा वैश्यया ब्राह्मणी च या ।  
 पञ्चरात्रं निराहारा पञ्चगव्येन शुद्ध्यति ॥  
 रजस्वला तु संस्पृष्टा शूद्रया ब्राह्मणी च या ।  
 षड्रात्रेण विशुद्धिः स्याद्ब्राह्मण्या कामकारतः ॥  
 अज्ञानतश्चरेदर्द्धं ब्राह्मणी सर्वजातिषु । ’

अत्र यथा ब्राह्मणीरजस्वल्योः स्पर्शो उपवासः पञ्चगव्याशनम् ।  
 तथाऽन्यासामपि सवर्णरजस्वलास्पर्शो तदेव । यथा ब्राह्मण्याः क्षत्रिया-  
 स्पर्शो त्रिरात्रं तथा क्षत्रियाया वैश्यास्पर्शो । वैश्यायाः शूद्रास्पर्शोऽपि तदेव ।  
 तथा च भवदेवनिबन्धे स्मृतिः—

‘ रजस्वला तु या नारी अन्योन्यमुपसंस्पृशेत् ।  
 सवर्णे पञ्चगव्येन त्रिरात्रमसवर्णके ॥ ’

पञ्चगव्येन उपवाससहितेनेति भवदेवः ।

तथा शातातपः— ( वृ. शा. २० )

‘ रजस्वले उभे नाय्यावन्योन्यं स्पृशतौ यदि ।  
 सवर्णे पञ्चगव्येन ब्रह्मकूर्चमतः परम् ॥ ’ इति ।

यत्तु बृहद्यमः— ( ३।६६-७० )

‘ स्पृष्ट्वा रजस्वलाऽन्योन्यं ब्राह्मणी क्षत्रिया तथा ।

कृच्छ्राद्धाच्छुद्ध्यते पूर्वा उत्तरा तु तदर्द्धतः ॥

स्पृष्ट्वा रजस्वलाऽन्योन्यं ब्राह्मणी वैश्यजापि वा ।

पादहीनं चरेत्पूर्वा कृच्छ्रपादं तथोत्तरा ॥

स्पृष्ट्वा रजस्वलाऽन्योन्यं ब्राह्मणी शूद्रजाऽपि वा ।

कृच्छ्रेण शुद्ध्यते पूर्वा शूद्रा दानेन शुद्ध्यति ॥

स्पृष्ट्वा रजस्वलाऽन्योन्यं क्षत्रिया शूद्रजापि वा ।

उपवासैस्त्रिभिः पूर्वा त्वहोरात्रेण चोत्तरा ॥

स्पृष्ट्वा रजस्वलाऽन्योन्यं क्षत्रिया वैश्यजापि वा ।

त्रिरात्राच्छुद्ध्यते पूर्वा उत्तरा तु दिनद्वयात् ॥

वर्णानां कामतः स्पर्शो शुद्धिरेषा पुरातनी ॥ ’ इति ।

एतच्च कामतोऽभ्यासे । दानेन पादकृच्छ्रप्रत्याम्नायेन ।



पतितचाण्डालादिस्पर्शे वृद्धवसिष्ठबृहस्पती—

पतितान्त्यश्वपाकेन संस्पृष्टा चेद्रजस्वला ।

तान्यहानि व्यतिक्रम्य प्रायश्चित्तं समाचरेत् ॥

प्रथमेऽहि त्रिरात्रं स्याद्वितीये ब्रह्मेव तु ।

अहोरात्रं तृतीयेऽहि चतुर्थे नक्तमेव च ॥

शुद्धयोच्छिष्टया स्पृष्टा शुना च ब्रह्माचरेत् ॥ ’

तान्यवशिष्टानि दिनानि व्यतिक्रम्य । अनाशकेन नीत्वेत्यर्थः  
अत्र सर्वत्र पञ्चगव्यप्राशनमपि कर्त्तव्यमिति भवदेवः ।

यत्तु बौधायनः— ( अत्रिः ९।१+ल.शं. ४९+अं. ४७ )

‘ रजस्वला तु संस्पृष्टा चाण्डालान्त्यश्ववायसैः ।

वावत्तिष्ठेत्रिराहारा यावत्कालेन शुद्ध्यति ॥ ’ इति ।

एतदशक्तायाः, अकामे वा ।

यत्तु वृद्धशातातपः— ( १८ )

‘ उदक्या सूतिका वाऽपि शवान्त्यं संस्पृशेद्यदि ।

त्रिरात्रेणैव शुद्ध्येत इति शातातपोऽब्रवीत् ॥ ’

तथा—

‘ चाण्डालैः श्वपचैर्वाऽपि आत्रेयी स्पृश्यते यदि ।

त्रिरात्रोपोषिता भूत्वा पञ्चमव्येन शुद्ध्यति ॥ ’

काश्यपः—

‘ चाण्डालेन तु संस्पृष्टा कदाचित्स्त्री रजस्वला ।

तान्यहानि व्यतिक्रम्य प्रायश्चित्तं समाचरेत् ॥

त्रिरात्रमुपवासः स्यात्पञ्चगव्येन शोधनम् ।

ता निशास्तु व्यतिक्रम्य अजाघ्रातं तु कारयेत् ॥ ’

इति; तदेतत्प्रथमदिनविषयम् । शूलपाणिस्तु— काश्यपवाक्ये प्रथमा-  
दिदिनव्यवस्था नास्ति, ‘ त्रिरात्रेणैव ’ इति वृद्धशातातपवाक्यात् ।  
सथा च कामविषयमित्याह । तत्र; बार्हस्पत्येन प्रथमदिन एव त्रिरात्रस्य  
व्यवस्थितत्वात् । सद्विषयत्वमेव च न्याय्यमिति ।



उपवासासमर्थायां त्वंगिराः— ( ४६ )

‘ चण्डालः श्वपचो वाऽपि यद्यात्रियीं स्पृशेद्यदि ।

अफालकृष्टैर्वर्त्तेत पञ्चगव्येन शुद्ध्यति ॥ ’

पञ्चगव्यपानं तु स्नानानन्तरं कार्यम् ।

चाण्डालेन सहैकवृक्षाधारोहणे पराशरः—

‘ एकवृक्षसमारूढश्चाण्डालोऽथ रजस्वला ।

अहोरात्रोषितो भूत्वा पञ्चगव्येन शुद्ध्यति ॥ ’

श्वादिस्पर्शे विशेषमाह यमः— ( १२+अत्रिः ९।१ )

‘ रजस्वला तु संस्पृष्टा शुना जंबुकवायसैः ।

निराहारा भवेत्तावद्यावत्कालेन शुद्ध्यति ॥ ’

एतदकामनूः ।

कामतस्तु रजस्वलानुवृत्तौ बृहस्पतिः—

‘ शुना चोच्छिष्टया शूद्रा संस्पृष्टा ब्रह्माचरेत् ।

अहोरात्रं तृतीयेऽहि परतो नक्तमाचरेत् ॥ ’ इति ।

प्रथमद्वितीयदिने श्वादिस्पर्शे ब्रह्मम्, परतश्चतुर्थे ।

अत्रापि ‘ तान्यहानि व्यतिक्रम्य ’ इति योज्यम् । ( पृ. २०९प. २२ )

यत्तु बौधायनः— ( ल. हा. १७ )

‘ रजस्वला तु संस्पृष्टा ग्राम्यकुकुटसूकरैः ।

श्वभिः स्नात्वा विवेत्तावद्यावच्चंद्रस्य दर्शनम् ॥ ’ इति ।

चंद्रदर्शनं नक्तमित्यर्थः । एतदशक्तायाः । चतुर्थदिनविषयं वा । रजका-  
दिस्पर्शे तु श्वस्पर्शसमानमेव, तयोः समानत्वादिति शूलपाणिः ।

यत्तु प्रचेताः—

‘ रजस्वला तु भुंजाना श्रान्त्यजादि स्पृशेद्यदि ।

पंचरात्रं निराहारा पंचगव्येन शुद्ध्यति ॥ ’

इति; तत्कामतोऽभ्यासे ।

भोजनकाले श्रान्त्यजादिस्पर्शे तु बौधायनः— ( १।३।४ )

१ संस्पृष्टा शुना चाण्डालवासमैः—पा.



‘ रजस्वला तु भुंजाना श्वांत्यजादिं स्पृशेद्यदि ।

गोमूत्रयावकाहारा षड्रात्रेण विशुद्ध्यति ॥

अशक्तौ कांचनं दद्याद्विप्रेभ्यो वापि भोजनम् ॥ ’ इति ।

उच्छिष्टयोः परस्परं स्पर्शं त्वङ्गिराः—( ४९ )

‘ उच्छिष्टोच्छिष्टसंस्पृष्टा कदाचित्स्त्री रजस्वला ।

कृच्छ्रेण शुद्ध्यते पूर्वा शूद्रा दानैरुपोषिता ॥ ’ इति ।

अत्र पूर्वाशब्देन ब्राह्मणक्षत्रियवैश्यस्त्रियोऽभिधीयन्ते । तेन रज-  
स्वल्योः समानजातीययोरुच्छिष्टयोः ।

ब्राह्मणीक्षत्रियावैश्यानां परस्परं स्पर्शं प्राजापेत्यः ‘ स्वस्वानंतरस्पर्शं  
त्वेकैकवृद्धिरुहनीया । तद्दशशूद्रयोः परस्पर्शं तूपवाससहितप्राजापत्य-  
प्रत्याम्नायदानेन शुद्धिः । एतच्च कामतः । अकामतस्तदर्द्धम् ।

शूलपाणिस्तु—

‘ उच्छिष्टेन तु संस्पृष्टा कदाचित्स्त्री रजस्वला ।

कृच्छ्रेण तु विशुद्ध्येत शूद्रा दानेन शुद्ध्यति ॥ ’

इति पपाठ । तत्र चोच्छिष्टेन चांडालादिना । दानेन कृच्छ्र-  
प्रत्याम्नायेन । एषु रजस्वलात्वमेव निमित्तम्, अतो न क्षत्रियवैश्ययो-  
र्ब्राह्मण्यादिभ्यो विशेष इत्याह ।

उच्छिष्टद्विजसंस्पर्शं तु मार्कण्डेयः—

‘ द्विजान्कथंचिदुच्छिष्टान् रजःस्त्री यदि संस्पृशेत् ।

अधोच्छिष्टे त्वहोरात्रमूर्ध्वोच्छिष्टे त्र्यहं क्षिपेत् ॥ ’ इति ।

अत्र यद्यप्यविशेषः श्रूयते, तथापि ब्राह्मण्यपेक्षया उच्छिष्टक्षत्रिया-  
दिस्पर्शं ब्राह्मण्या अधिकं कल्प्यम् । एवं हीनाया उच्छिष्टोत्तमस्पर्शं न्यूनम् ।

भोजनकाले रजस्वलांतरं दृष्ट्वा पुनर्भोजने त्वापस्तंबः—( ७ )

‘ उदक्या यदि वा भुंक्ते दृष्ट्वाऽन्यां तु रजस्वलाम् ।

आस्नानकालं नाभ्रीयाद्ब्रह्मकूर्चं ततः पिबेत् ॥ ’

एतच्च कामतः ।



चाण्डालदर्शने त्वत्रिः— ( वृ. आत्रे. ( ५।५६ )

‘ रजस्वला तु भुञ्जाना चाण्डालं यदि पश्यति ।

उपवासत्रयं कुर्यात्प्राजापत्यं तु कामतः ॥ ’ इति ।

रजस्वलायाः श्वादिदर्शने व्यासः—( ३।६९ )

‘ रजस्वला यदा दृष्टा शुना जंबूकरासभैः ।

पंचरात्रं निराहारा पंचगव्येन शुद्ध्यति ॥ ’ इति ।

रजस्वलाया आशौचिस्पर्शे शातातपः—( २।१२७ )

‘ आर्तवाभिप्लुता नारी स्पृशेच्चैच्छ्वसूतकम् ।

ऊर्ध्वं त्रिरात्रात्स्नातां तां त्रिरात्रमुपवासयेत् ॥ ’

स्पृष्टा भोजनादौ अत्रिः—( ५।८ )

‘ आर्तवाभिप्लुता नारी मृतसूतकयोः स्पृशेत् ।

भुक्त्वा पीता चरेत्कृच्छ्रं स्पृष्टा तु त्र्यहमेव च ॥ ’ इति ।

आशौचिस्पर्शे स्नानात्प्राप्नोति दर्शने मार्कण्डेयः—

‘ मृतसूतकसंस्पर्शं कर्तुं दृष्ट्वा कथं भवेत् ।

नास्नानकालमश्रीयाद्भुक्त्वा चांद्रायणं चरेत् ॥ ’ इति ।

आस्नानकालं चतुर्थदिनपर्यंतम् ।

मदनरत्ने स्मृत्यंतरे—

‘ अप्रायत्ये समुत्पन्ने मलवद्वाससा यदि ।

अभिषेकेण भुक्तिः स्याद्दिनत्रयमभोजनम् ॥ ’

—अभिषेकेण भुक्तिः सद्यःस्नानेन भोजनम् । इदमशक्तायाः, बाला-  
पत्यविषयं वा । अन्यस्यास्तु न त्रिरात्रोपवासः ।

बंधुमरणश्रवणादौ व्यासः—( ३-४४ )

‘ मलवद्वसंतायास्तु अप्रायत्यं भवेद्यदि ।

अभिषेकेण शुद्धिः स्यान्नाशनं वा दिनत्रयम् ॥ ’ इति ।

—अत्रापि पूर्ववद्व्यवस्था । दिनत्रयमित्यवशिष्टकालोपेक्षणम् ।  
अप्रायत्यं बंधुमरणादि ।



स एव—( ३।४३-४४ )

‘ आर्त्तवाभिप्लुता नारी नावगाहेत्कदाचन ।  
उद्धृतेन जलेनैव स्नात्वा शेषं समापयेत् ॥  
स्वकं गात्रं भवेदद्भिः सांगोपांगमलैर्युतम् ।  
न वस्त्रपीडनं कुर्यान्नान्यवासा भवेत्पुनः ॥ ’ इति ।

तथा पराशरः—

‘ स्नाने नैमित्तिके प्राप्ते नारी यदि रजस्वला ।  
पात्रांतरिततोयेन स्नानं कृत्वा व्रतं चरेत् ॥  
सिक्तगात्रा भवेदद्भिः सांगोपांगात्कथंचन ।  
न वस्त्रपीडनं कुर्यान्नान्यद्वासश्च धारयेत् ॥ ’ इति ।

अथ परंपरास्पर्शे ।

तत्राचेतनदंडादिनाव्यवधाने याज्ञवल्क्यः— ( १।१६८ )

‘ उदक्याशुचिभिः स्नायात्संस्पृष्टस्तैरुपस्पृशेत् ।  
अर्बिलगानि अपेक्षैव गायत्रीं मनसा सकृत् ॥ ’ इति ।

चेतनव्यवधाने तु मानवम्— ( ५।८५ )

‘ शवं तत्स्पृष्टिनं चैव स्पृष्ट्वा स्नानेन शुद्ध्यति ॥ ’ इति ।

अंशुचिलशुनादिस्पृष्टिस्पर्शे तु शातातपः—( १३७ )

‘ अशुचिं संस्पृशेद्यस्तु एक एव प्रदुष्यति ।  
तस्पृष्ट्वाऽन्यो न दुष्येत सर्वद्रव्येष्वयं विधिः ॥ ’ इति ।

तथा—

‘ संहतानां तु पात्राणां यद्येकमुपहन्यते ।  
तस्य तच्छोधनं प्रोक्तं न तु तत्स्पृष्टिनामपि ॥ ’

कचिदचेतनव्यवधाने तु वचनात्प्रायश्चित्ताधिक्यम् ।

यथाहापस्तंबः—( ७।१४ )

‘ एकशाखां समारूढश्चांडालादिर्यदा भवेत् ।  
प्राक्ष्यणस्तत्र निवसन्स्नानेन शुचित्ताप्तिर्यात् ॥ ’

१ व्रतं रजस्वलाधर्मपालनरूपम् ।—प्रा. सु.

२ तैरुदक्याशुचिसंस्पृष्टादिभिः संस्पृष्ट उपसंस्पृशेदाचामेवेत्यर्थः ।



आदिशब्दादुदक्यादीनां ग्रहणम् । शाखाग्रहणमवयव्युपलक्षणमि  
प्राग्व्याख्यातम् ।

तथा स एव—( ४।९-१० अत्रिः ५।४४-४५ )

‘ एकवृक्षसमारूढौ चाण्डालब्राह्मणौ यदि ।

फलं भक्षयतस्तत्र प्रायश्चित्तं कथं भवेत् ? ॥

ब्राह्मणानामनुज्ञाप्य सवासाः स्नानमाचरेत् ।

अहोरात्रोषितो भूत्वा पञ्चगव्येन शुद्ध्यति ॥ ’

तथा स एव— ( अत्रिः ५।४६ )

‘ एकशाखासमारूढः फलान्यश्नात्यसौ यदि ।

प्रायश्चित्तं त्रिरात्रं स्यात्पञ्चगव्यं विशोधनम् ॥ ’ इति ।

अत्र व्यवधानसन्निधानाभ्यामेकरात्रत्रिरात्रे । मतिपूर्वं चैतत् ।

अमतिपूर्वं तु ब्रह्मपुराणे—

‘ विप्रश्चाण्डालसहितो यत्रैकस्मिन्वनस्पतौ ।

अज्ञानात्तु फलं भुङ्क्ते चरेत्तत्राघमर्षणम् ॥ ’

अत्रापवादमाह पराशरः— ( ७।३६ )

‘ रथ्याकर्द्धमतोयानि नावः पन्थास्तृणानि च ।

स्पर्शनान्न प्रदुष्यन्ति पक्वेष्टकचितानि च ॥ ’

अत्र परम्परास्पर्शोऽपि स्पर्शशब्दो गौणः । तत्र वचनात्प्रायश्चित्तम्  
स्पर्शप्रायश्चित्तापवादमाह बृहस्पतिः—

‘ तीर्थे विवाहयात्रायां संग्रामे देशविप्लवे ।

नगरग्रामदाहेषु स्पृष्टास्पृष्टिर्न दुष्यति ॥ ’ इति ।

एवमन्यान्यपि उच्चावचवचनानि व्यवस्थापनीयानि ।

१ पक्वेष्टकादिभिश्चितानि प्रासादधवलगृहादीनि ।—मि. । चैत्यवृक्षवा  
कादीनि ।—मा. २ स्पृष्टोऽस्पृष्टिः अस्पृष्टो येन सः ।—गोविन्दानन्द  
—यत्र स्पर्शज्ञानासम्भवस्तद्विषयकमिदम् ।—स्मृ. चं.—‘स्पृष्टास्पृष्टी’ तिपाठे  
स्पृष्टं हस्तपादाद्यवयवावच्छेदेन, अस्पृष्टिः तदितरगात्रावच्छेदेन, तयोः समाहारः  
जनसंसर्गोऽबुद्धिपूर्वकमेकदेशस्पर्शो न दोषजनक इति; कश्चन स्पृष्टः, तदन्यश्चास्पृष्टः  
तयोर्द्वयोरपि स्पर्शः समान एव मन्तव्य इति वार्थः । नतु चाण्डालाद्यस्पृष्ट्याना  
स्पृश्यत्वाभावे तात्पर्यम् । ‘स्पृष्टास्पृष्टं’ इत्यपि पाठः, एवमेव व्याख्येयम्



ब्राह्मणस्य चैत्यवृक्षादिस्पर्शं परांशरः— ( १२।२७ )

‘ चैत्यवृक्षश्चितिर्यूपश्चाण्डालः सोमविक्रयी ।

एतांस्तु ब्राह्मणः स्पृष्ट्वा सवासा जलमाविशेत् ॥ ’ इति ।  
क्षत्रियादीनां न्यूनं कल्प्यम् । इत्यस्पृश्यस्पर्शप्रायश्चित्तानि ।

अथ आदिदंशे ।

तत्र मनुः— ( ११।१०९ )

‘ श्वशृगालखरैर्दंष्ट्रो ग्राम्यैः ऋग्याद्विरेव च ।

नराश्वोष्ट्रवराहैश्च प्राणायामेन शुद्ध्यति ॥ ’ इति ।

प्राणायामे विशेषं घृतप्राशनं चाह याज्ञवल्क्यः— ( ३।२७७ )

‘ पुंश्चलीवानरखरैर्दंष्ट्रश्चोष्ट्रादिवायसैः ।

प्राणायामं जले कृत्वा घृतं प्राश्य विशुद्ध्यति ॥ ’ इति ।

एतच्च नाभेरधस्तादीषद्दृष्टस्य ।

यत्तु सुमन्तुः— ‘ श्वशृगालमृगमहिषाजाविखरकरभनकुलमाज्जर-  
मूषिकाप्लवककाकपुरुषदृष्टानामपोहिष्ठीयाभिः स्नानं प्राणायामत्रयं  
च ’ इति; एतच्च पादयोः किञ्चिदधिकदंशे ।

यत्तु गवदेवलः— ‘ विषाणिदंष्ट्रिश्चशृगालविड्वराहखरनरवायसपुंश्चली-  
भिर्दंष्ट्रः स्रवन्तीमांसाद्य षोडश प्राणायामान्कुर्यात् ’ इति; एतदपि  
ततोऽप्यधिकदंशे ।

नाभेरूर्ध्वं दंशे तु बौधायनः— ( १।५।१४६+ वसि. २३।२६ )

‘ शुना दृष्टस्तु यो विप्रो नदीं गत्वा समुद्रगाम् ।

प्राणायामशतं कृत्वा घृतं प्राश्य विशुद्ध्यति ॥ ’ इति ।

नाभेरधस्तादतिगाढदंशविषयं वा ।

एतस्मिन्नेव विषये देवलः— ‘ श्वदंष्ट्रः सागरगायां नद्यां स्नातो  
निराहारः प्राणायामशतमावर्तयन्स्त्रिरात्रादपमत्तपाप्मा भवति ’ इति ।  
तत्राभेरूर्ध्वं गाढदंशे ।

१ चितेर्योग्यं इमं ज्ञानस्थानं चैत्यम्, तत्र समारोपितो वृक्षश्चैत्यवृक्षः ।—मा.  
चयनोद्भवो वा वृक्षः ।—नं. प्र.



अत्रैव शङ्खः— ( १७।४८ )

‘ नीलीकाष्ठक्षतो विप्रः शुना दष्टस्तथैव च ।

त्रिरात्रं तु व्रतं कुर्यात्पुंश्रलीदशनक्षते ॥ ’ इति ।

यमोऽपि—

‘ श्वशृगालशूकरखरोष्ट्रश्वानरकुंजरैः ।

एतैस्तु ब्राह्मणो दष्टस्त्रिरहः समुपस्पृशेत् ॥

हविष्यं भोजयेदन्नं ब्राह्मणान्सप्त पंच वा । ’ इति

ब्रह्मचार्यधिकारे हारीतः—( २३।११-१२ ) ‘ शुना दष्टरूप्यहमेकाहारः  
( ज्यहं यावकाहारः ) समुद्रगां नदीं गत्वा प्राणायामशतं कृत्वा घृतं  
प्राश्य ततः शुचिरेवमेव गोमायुमार्जारनकुलमूषकैर्दृष्टानाम् । ब्रह्मचार्य-  
धिकारे पैठीनसिरपि—‘ शुना दष्टस्य त्रिरात्रमुपवासो विप्रगृहे वासश्च ।

यत्तु शातातपः— ( ८८ )

‘ गवां शृंगोदकस्नातः शुना दष्टस्तु ब्राह्मणः ।

समुद्रदर्शनाद्वाऽपि शुना दष्टः शुचिर्भवेत् ॥

भविष्ये—( १।१८४।४९ )

‘ वेदविद्याव्रतस्नातः शुना दष्टस्तु वै द्विजः ।

हिरण्योदकमिश्रं च घृतं प्राश्य विशुद्ध्यति ॥ ’

तन्नाभेरधस्तादीषदष्टविषयम् । वचनाद्विशिष्टब्राह्मणमात्रविषयं वा ।  
समुद्रदर्शनं तत्तीर्वासिनाम् ।

व्रतस्थस्य विशेषमाह बौधायनः—( अत्रिसं. ३।४ )

‘ व्रतस्थस्तु शुना दष्टस्त्रिरात्रमुपवासयेत् ।

सव्रतं यावकं पीत्वा व्रतशेषं समापयेत् ॥ ’

यत्तु शातातपः— ( ८९ )

‘ अव्रतः सव्रतो वाऽपि शुना दष्टो भवेद्विजः ।

हिरण्योदकमिश्रं तु घृतं प्राश्य विशुद्ध्यति ॥ ’

इति; तदत्यन्ताशक्तविषयम् ।

ब्राह्मणरहितग्रामे तु पराशरः— ( ५।९ )

‘ असद्राह्मणके ग्रामे शुना दष्टो द्विजोत्तमः ।

वृषं प्रदक्षिणीकृत्य सद्यः स्नात्वा शुचिर्भवेत् ॥ ’



स्त्रीणां विशेषमाह पराशरः— ( ५।७+अत्रिः ३।३ )

‘ ब्राह्मणी तु शुना दष्टा जम्बुकेन वृकेण वा ।  
उदितं ग्रहनक्षत्रं दष्टा सद्यः शुचिर्भवेत् ॥ ’

बौधायनोऽपि—

‘ ब्राह्मणी तु शुना दष्टा सोमे दृष्टिं निपातयेत् ।  
नक्षत्रदर्शनाद्वाऽपि शुना दष्टा शुचिर्भवेत् ॥  
कृष्णपक्षे यदा सोमो न दृश्येत कदाचन ।  
यां दिशं व्रजते सोमस्तां दिशं त्ववलोकयेत् ॥ ’ इति ।

अङ्गिरसा त्वत्र पञ्चगव्यप्राशनमप्युक्तम्— (भ.पु.१।१८४।५२-५३)

‘ ब्राह्मणी तु शुना दष्टा सोमे दृष्टिं निपातयेत् ।  
यदा न दृश्यते सोमः प्रायश्चित्तं कथं भवेत् ? ॥  
यां दिशं तु गतः सोमस्तां दिशं वाऽवलोकयेत् ।  
सोममार्गेण सा पूता पञ्चगव्येन शुद्धयति ॥ ’ इति ।

ब्राह्मणीग्रहणमुपलक्षणम् ।

व्रतस्थास्त्रीविषये पराशरः— ( ५।४ )

‘ त्रिरात्रमेवोपवसेच्छुना दष्टा तु सत्रता ।  
सघृतं यावकं भुक्त्वा व्रतशेषं समापयेत् ॥ ’

रजस्वलायां विशेषमाह पुलस्त्यः— ( व्या. स्मृ. ३।६९ )

‘ रजस्वला यदा दष्टा शुना जम्बूकरासभैः ।  
पञ्चरात्रं निराहारा पञ्चगव्येन शुद्धयति ॥  
ऊर्ध्वं तु द्विगुणं नाभेर्वक्त्रे तु त्रिगुणं तथा ।  
चतुर्गुणं स्मृतं मूर्ध्नि दष्टेऽन्यत्राप्लुतिर्भवेत् ॥ ’ इति ।

अन्यत्र रजस्वलावस्थाया इति शेषः ।

शुनाघ्रातादिषु शातातपः—

‘ शुनाघ्रातावलीढस्य नखैर्विदलितस्य च ।  
अद्भिः प्रक्षालनं शौचमग्निना चोपचूलनम् ॥ ’ इति ।

—उपचूलनं तापनम् ।



व्रणे कृम्युत्पत्तौ तु बौधायनः— ( १।५।१४१-४२ )

‘ ब्राह्मणस्य व्रणद्वारे पूयशोणितसम्भवे ।

कृमिरुत्पद्यते यस्य प्रायश्चित्तं कथं भवेत् ? ॥

गोमूत्रं गोमयं क्षीरं दधि सर्पिः कुशोदकम् ।

त्र्यहं स्नात्वा च पीत्वा च कृमिदुष्टः शुचिर्भवेत् ॥ ’ इति ।

एतच्च नाभेरधस्ताज्ज्ञेयम् ।

मनुरपि—

‘ ब्राह्मणस्य व्रणद्वारे पूयशोणितसम्भवे ।

कृमिरुत्पद्यते यस्य प्रायश्चित्तं कथं भवेत् ? ॥

गवां मूत्रपूरीषेण त्रिसन्ध्यं स्नानमाचरेत् ।

त्रिरात्रं पञ्चगव्याशी त्वधो नाभ्यां विशुद्धयति ॥

नाभिकण्ठान्तरोद्भूते व्रणे चोत्पद्यते कृमिः ।

षड्रात्रं तु तदा प्रोक्तं प्राजापत्यं शिरोव्रणे ॥ इति ।

यत्तु शातापतः— ( ९१-९२ )

‘ ब्राह्मणस्य व्रणद्वारे यदा सम्पद्यते कृमिः ।

प्रायश्चित्तं तदा कार्यमिति शातापतोऽब्रवीत् ॥

गोमूत्रं गोमयं क्षीरं दधि सर्पिः कुशोदकम् ।

स्नात्वा पीत्वा च कृत्वा च कृमिदुष्टः शुचिर्भवेत् ॥ ’

इति; तदीषदुष्टविषयम् ।

पराशरेण तु वर्णभेदेन प्रायश्चित्तभेद उक्तः—( ६।४८-५१ )

‘ ब्राह्मणस्य व्रणद्वारे पूयशोणितसम्भवे ।

कृमिरुत्पद्यते यस्य प्रायश्चित्तं कथं भवेत् ? ॥

गवां मूत्रपूरीषेण दधिक्षीरेण सर्पिषा ।

त्र्यहं स्नात्वा च पीत्वा च कृमिदुष्टः शुचिर्भवेत् ॥

क्षत्रियोऽपि सुवर्णस्य पञ्चमाषान्प्रदापयेत्

गोदक्षिणा तु वैश्यस्याप्युपवासं विनिर्दिशेत् ॥

शूद्राणां नोपवासः स्यात् शूद्रो दानेन शुद्ध्यति ’ । इति

स्नानं पानं च पञ्चगव्येनैव । दानं गोदानम् । एतदपि नाभेरध-  
स्ताज्ज्ञेयम् ।



नाभेरुपरि विशेष उक्तो भविष्यत्पुराणे— ( १।१८४।५४-५७ )

‘ब्राह्मणस्य व्रणद्वारे पूयशोणितसम्भवे ।

कृमिरुत्पद्यते यस्य निष्कृतिं वच्मि तस्य ते ॥

गवां मूत्रपुरीषेण त्रिसन्ध्यं स्नानमाचरेत् ।

दधिक्षीरघृतं प्राश्य त्रिरात्रेण विशुद्ध्यति ॥

अथो नाभेः प्रदष्टस्य आपादाद्विनतात्मज ! ।

एतद्विनिर्दिशेत्प्राज्ञः प्रायश्चित्तं खगाधिप ! ॥

नाभिकण्ठान्तरे वीर ! यदा चोत्पद्यते कृमिः ।

षड्भूतं तु तदा प्रोक्तं प्रायश्चित्तं मनीषिभिः ॥’ इति ।

एवमन्यान्यपि वचनानि व्यवस्थापनीयानि । इति संसर्गप्रायश्चित्तम् ।

अथोपपातकेषु प्रायश्चित्तानि ।

तान्याह याज्ञवल्क्यः— ( ३।२३४-२४२ )

‘गोवधो ब्राह्मणस्तैयमृणानां चानपक्रिया ।

अनाहिताग्निता पण्यविक्रयः पेरिवेदनम् ॥

भृतादध्ययनादानं भृतकाध्यापनं तथा ।

पारदार्यं पारिवित्त्यं वार्धुष्यं लवणक्रिया ॥

स्त्रीशूद्रविद्वक्षत्रवधो निन्दिताथोपजीवनम् ।

नास्तिक्यं व्रतलोपश्च सुतानां चैव विक्रयः ।

धान्यकुप्यपशुस्तेयमयाज्यानां च याजनम् ।

पितृमातृसुतत्यागस्तडागारामविक्रयः ॥

कन्यासन्दूषणं चैव परिविन्दकयाजनम् ।

कन्याप्रदानं तस्यैव कौटिल्यं व्रतलोपनम् ॥

आत्मनोऽर्थे क्रियारंभो मद्यपस्त्रीनिषेवणम् ।

स्वाध्यायाग्निसुतत्यागो बान्धवत्याग एव च ॥

इन्धनार्थं दुमच्छेदः स्त्रीहिंसोषधजीवनम् ।

हिंस्रयन्त्रविधानं च व्यसनान्यात्मविक्रयः ॥

शूद्रप्रेष्यं हीनसख्यं हीनयोनिनिषेवणम् ।

तथैवानाश्रमे वासः परान्नपरिपुष्टता ॥



असच्छास्त्राधिगमनमाकरेष्वधिकारिता ।

भार्याया विक्रयश्चैषामेकैकमुपपातकम् ॥ ' इति ।

तत्र [ १ ] गोवध उक्तं वधप्रायश्चित्तप्रसङ्गेन । तत्रत्यान्येव मान-  
वानि त्रैमासिकादीनि याज्ञवल्क्यीयानि च चान्द्रायणादीनि वक्ष्य-  
माणेषु ब्राह्म्यतादिष्वपि विशेषविहितैः प्रायश्चित्तैः सह तुल्यविकल्पतया  
व्यवस्थया वा योज्यानि । न च विशेषविहितैः सामान्यविहितानां  
बाधः, उपपातकसंज्ञानर्थक्यापत्तेः । सामान्यप्रायश्चित्तं प्रकृत्यैव हि  
सार्थवती, नान्यथा । प्रयोजनान्तराभावात् ।

अत एव याज्ञवल्क्यः— ( ३।२६५ )

‘ उपपातकशुद्धिः स्यादेवं चान्द्रायणेन च ।

पयसा चापि मासेन पराकेणाथवा पुनः ॥ ’ इति ।

मनुश्च— ( ११।११७ ) .

‘ एतदेव व्रतं कुर्युरुपपातकिनो द्विजाः ।

अवकीर्णिवर्जं शुद्धयर्थं चान्द्रायणमथापि वा ॥ ’ इति ।

एतदेव त्रैमासिकम् । अवकीर्णिपर्युदासादेवोक्तानुक्तप्रायश्चित्तेष्वे-  
तत्प्राप्तिर्गम्यते ।

[ २ ] अथ ब्राह्म्यतायाः ।

याज्ञवल्क्यः— ( १।३७ )

‘ आ षोडशाद्वाविंशाच्च चतुर्विंशाच्च वत्सरात् ।

ब्रह्मक्षत्रविशां काल औपनायनिकः परः ॥ ’ इति ।

अत्र— ‘ सावित्री पतिता यस्य दशवर्षाणि पञ्च च ।

सशिखं वपनं कृत्वा व्रतं कुर्यात्समाहितः ॥

एकविंशतिरात्रं च पिबेत्प्रसृतियावकम् ।

हविषा भोजयेच्चैव ब्राह्मणान्सप्त पञ्च च ॥

ततो यावकशुद्धस्य तस्योपनयनं स्मृतम् । ’

इति ( य. स्मृ. ५।२७—२९ ) व्यासोक्तेः;

आ षोडशादित्याक्रमर्यादायां ताभिव्याप्तौ; द्वाविंशाच्चतुर्विंशाचे-  
त्यपि तदर्थक एवानुषज्यते । तेन पञ्चदशैकविंशतित्रयोविंशतिवर्षसमा-  
प्नुत्समेव विप्रश्चत्रियविशां क्रमात्प्राप्तित्यमिति ।



याज्ञवल्क्यः— ( १।३८ )

‘ अत ऊर्ध्वं पयन्त्येते सर्वधर्मबहिष्कृताः ।

सावित्रीपतिता ब्राह्म्या ब्राह्मस्तोमादृते क्रतोः ॥ ’ इति ।

एतदशक्तस्याहर्तुर्मनुविष्णु— ( म. ११।१९१ वि. ५४।२६ )

‘ येषां द्विजानां सावित्री नान्यूच्येत यथाविधि ।

तांश्चारयित्वा त्रीन् कृच्छ्रान्यथाविध्युपनाययेत् ॥ ’ इति ।

उपनेत्रभावकृतब्राह्मतायां तु पूर्वोक्तमेकविंशतिरात्रम् ।

उपनेत्रसत्त्वे कामतः पञ्चदशवर्षातिक्रमे वसिष्ठ आह— ( ११।७६ )

‘ पतितसावित्रीक उद्दालव्रतं चरेत् । द्वौ मासौ यावकेन वर्तयेन्मासं पयसाऽर्द्धमासमाभिक्षयाऽष्टरात्रं घृतेन षड्रात्रमयाचितं त्रिरात्रमम्भक्षः अहोरात्रमुपवसेत् ’ इति ।

यत्त्वापस्तम्बः — ( १।१।२५—२७ ) ‘ अतिक्रान्ते सावित्र्याः काल ऋतुत्रयं त्रैविद्यकं ब्रह्मचर्यं चरेत् । अथोपनयनम् । ततः संवत्सर-मुदकोपस्पर्शनम् । अथाध्याप्य ’ इति ।

—ब्राह्मणादीनां षोडशवर्षाद्यात्मक उपनयनकालेऽतिक्रान्ते ऋतु मासद्वयं त्रैविद्यकं वेदत्रयार्थं भैक्षाशनं गुरुशुश्रूषणादिकम् ;

तदुद्दालकव्रताशक्तस्य ।

स एव—( घ. सू. १।१।२८—३२+१।२।१—१० ) ‘ यस्य पिता पितामह इत्यनुपेतौ स्यातां ते ब्रह्महसंस्तुताः । तेषामभ्यागमनं भोजनं विवाहमिति च वर्जयेत् । तेषामिच्छतां प्रायश्चित्तम् । यथा प्रथमेऽतिक्रमे ऋतुमेवं संवत्सरः । अथोपनयनं तत उदकोपस्पर्शनम् ’ ॥

‘ प्रतिपुरुषं संख्याय संवत्सरान्यावंतोऽनुपेनीताः स्युः । सप्तभिः पावमानीभिः ‘ यदंति यच्च दूरक ’ इत्येताभिर्यज्ञपवित्रेण सामपवित्रेणा-ऽगिरसेनेति । अपि वा व्याहृतिभिरेव । अथाध्याप्यः । अथ यस्य प्रपितामहादीनां न स्मर्यत उपनयनं ते श्मशानसंस्तुताः । तेषामभ्या-गमनं भोजनं विवाहमिति च वर्जयेत् । तेषामिच्छतां प्रायश्चित्तं, द्वादश-वर्षाणि त्रैविद्यकं ब्रह्मचर्यं चरेत् ; अथोपनयनम्, तत उदकोपस्पर्शनं पावमान्यादिभिः । अथ गृहमेधोपदेशनम् । नाध्यापनं ततो योऽभिवर्तते तस्य संस्कारो यथा प्रथमेऽतिक्रमे । तत ऊर्ध्वं प्रकृतिवत् ’ इति ।

१ ‘ यजुष्पवित्रेण ’ इति पठित्वा ‘ यजुष्पवित्रेण ’ ‘ आपो अस्मान्मातरः शुन्धयन्तु ’ इत्यनेन, इति व्याख्यातमुज्ज्वलायाम् ।



—ब्रह्महसंस्तुताः ब्रह्महशब्दवाच्याः । यथा प्रथमेऽतिक्रम ऋतुमेवं संवत्सरमिति । प्रथमातिक्रमवद्वतुस्थाने संवत्सरस्तेन प्रतिपुरुषं त्र्यब्दं ब्रह्मचर्य्यमुपनयनानंतरं यावन्तोऽनुपनीताः पुरुषास्तावत्संख्याकवर्षपर्यंतं प्रत्यहमेभिर्मन्त्रैः प्रायश्चित्तार्थस्नानं कार्यम् । तत्र मंत्राः—‘ यदंति यच्च ’ ( ऋक्सं. ७।२।१७ ) इति । सप्त पावमान्यः । ‘ येन देवाः पवित्रेण ’ ( तै. ब्रा. १।४।८ ) इति यज्ञपवित्रम् । ‘ कया न ’ ( सा. सं. ३. १।१।१२ ) इति सामपवित्रम् । ‘ हंसः शुचिषत् ’ ( अथ. सं. ) इत्यांगिरसम् । श्मशानसंस्तुताः श्मशानवन्निरसनीयाः । द्वादशाब्दं ब्रह्मचर्य्यप्रायश्चित्तम् । उदकोपस्पर्शनं तु पुरुषसंख्याकाब्दान्ति यावत् । मंत्रास्त एव । गृहमेधो गार्हस्थ्यम् । तेषामध्यापनं नास्ति । तत उत्पन्नस्य प्रकृतिवत् यथाकालोपनयनमिति इति व्रात्यता ।

### अथ ऋणानापाकरणे ।

तच्चतुर्विधम् । परद्रव्यमृणत्वेन गृहीत्वा तस्याप्रदानम् । तथा ‘ जायमानो वै ब्राह्मणस्त्रिभिर्ऋणवा जायते ब्रह्मचर्य्येणर्षिभ्यो यज्ञेन देवेभ्यः प्रजया पितृभ्यः ’ ( तै. सं. ६।३।१० ) इति ।

—यज्ञेनेति सत्यधिकारम् ।

मनुः—( ११।२७ )

‘ इष्टि वैश्वानरीं चैव निर्वपेदब्दपर्य्यये ।

क्लृप्तानां पशुयज्ञानां निष्कृत्यर्थमसंभवे ॥ ’ इति ।

—अब्दपर्य्यये संवत्सरांते । क्लृप्तानां प्रारब्धानामिति केचित् । नित्यतया क्लृप्तानामिति तु युक्तम् ।

प्रजापतिः—

‘ समांते सोमयज्ञानां हानौ चांद्रायणं चरेत् । ’ इति ।

तथा च स्वाधिकारोत्तरवर्षगणनया कामाकामयोस्त्वैमासिकचांद्रायणादीनि योज्यानि । अतश्च—

‘ प्रतिसंवत्सरं सोमः पशुः प्रत्ययनं तथा ।

कर्त्तव्याऽअयणेष्टिश्च चातुर्मास्यानि चैव हि ॥

एषामसंभवे कुर्यादिष्टि वैश्वानरीं द्विजः । ’ ( १२. ५-१२. ६ )



इति याज्ञवल्कीयमपि सोमादेर्द्वितीयादिवर्षेऽननुष्ठाने वेदितव्यम् ।

अथानाहिताग्नितायां प्रायश्चित्तम् । तच्च सत्यधिकारे आधानाभावे वेदितव्यम् । तत्रानाहिताग्नेः संवत्सराद्धूर्ध्वमापदि याज्ञवल्कीयमुपपातक-  
सामान्यव्रतचतुष्टयं वर्गशक्त्याद्यपेक्षया योज्यम् । अनापदि तु तत्रैव मानवं त्रैमासिकम् ।

अत्राहुः संवत्सरात्काष्णार्जिनिराह—

‘ काले त्वाधाय कर्माणि कुर्याद्विप्रो विधानतः ।

तदकुर्वेन्निरात्रेण मासि मासि विशुद्ध्यति ॥ ’

काल इत्यधिकारोपलक्षणम् । तन्—आधानम् ।

स एव—‘ अनाहिताग्नौ पित्रादौ यक्ष्यमाणः सुतो यदि ।

स हि ब्रात्येन पशुना यजेत्तन्निष्क्रयाय तु ॥ ’

—यक्ष्यमाण आधाता यष्टा च इति स्मृत्यर्थसारे । ब्रात्येन क्रिय-  
माणो ब्रात्येन वा निमित्तेन विहितः पशुरिति वैय्यधिकरणेनान्वयः ।  
अत्र ब्रात्यो यथाकालेऽनुपनीतो न गृह्यते , तत्र ब्रात्यस्तोमाख्यसोम-  
यागविशेषस्यैव विधानात् । किंतु ‘ यस्य पिता पितामहो वा सोमं न  
पिबेत्स ब्रात्यः ’ इति वाक्योक्तो गृह्यते, तस्यैव ब्रात्यपशोर्विधानात् ।  
तथा च श्रुतिः—‘ यस्य पिता पितामहः सोमं न पिबेदथ पिपासेत्स  
ऐन्द्राग्रं पुनरुत्सृष्टमालभेत ’ इति ।

आवसथ्याधानेऽपि विशेषमाह काष्णार्जिनिः—

‘ कृतदारो गृहे ज्येष्ठो योऽनादध्यादुपासनम् ।

चांद्रायणं चरेद्धर्षं प्रतिमासमहोऽपि वा ॥ ’ इति ।

ज्येष्ठग्रहणात्तस्मिन्नकृतावसथ्याधाने कनिष्ठस्यानधिकारः । ज्येष्ठोऽपि  
पितर्य्यकृतावसथ्याधाने सति नादध्यात् ,

‘ पितुः सत्यप्यनुष्ठाने नाधीयीत कथंचन । ’

इत्यस्य स्मार्त्ताधानेऽपि प्रवृत्त्यविशेषात् । तथा ज्येष्ठग्रहणात्कनिष्ठः  
कृतदारोऽपि गृहपतिमरणाद्विभागात्प्रागनधिकारित्वान्न प्रायश्चित्तीयत  
इति सिद्धम् ।

१ गालितवृषणो बलीवर्द उत्सृष्टः, स एव जीर्णो लाजल्वहनादेर्मुक्तः  
पुनरुत्सृष्टः ।—तै. सं. भा. २।१।५



इदं च प्रायश्चित्तं 'आवसथ्याधानं दारकाले दायाद्यकाले प्रेते वा गृहपतौ' इति वात्यायनोक्तकालत्रयातिक्रमे द्रष्टव्यम् ।

अथाविक्रेयविक्रये प्रायश्चित्तानि ।

शंखलिखितौ—'न विक्रीणीयादविक्रेयाणि । तिलतैलदधिक्षौद्रलवण-  
द्राक्षामद्यमांसकृतान्नस्त्रीपुरुषहस्त्यश्ववृषगंधरसक्षौमकृष्णाजिनसोमोदक-  
नीलीविक्रयात्सद्यः पतति ब्राह्मणः' इत्युपक्रम्य 'वत्सरं तप्तकृच्छ्रमाच-  
रेत्' इति ।

हारीतः—'गुडतिलपुष्पमूलफलपक्वान्नविक्रये सोमायनम् । लाक्षालवण-  
मधुमांसतैलक्षीरदधितक्रघृतगंधचर्मवाससामन्यतमविक्रये चांद्रायणम् ।  
तथोर्णाकेशकेशरभूधेनुवेश्माश्मशस्त्रविक्रये च । मत्स्यमांसस्नायवस्थिशृंग-  
नखशुक्तिविक्रये तप्तकृच्छ्रम्, हिंगुगुग्गुलुहरितालमनःशिलांजनगैरिक-  
क्षारलवणमणिमुक्ताप्रवालवैणववेणुमृन्मयेषु च । आरामतडागोदपान-  
पुष्करिणीसुकृतविक्रये त्रिषवणस्नाय्यधःशायी चतुर्थकालाहारो दश-  
सहस्रं जपन् गायत्रीं संवत्सरेण पूतो भवति । हीनमानोन्मानसंकर-  
व्याजद्रव्यसंकीर्णविक्रये च' इति ।

बृद्धपराशरः—

'विक्रीय कन्यकां गां च कृच्छ्रं सांतपनं चरेत् ।' इति ।

चतुर्विंशतिमते—

'सुगाया विक्रयं कृत्वा चरेत्सौम्यचतुष्टयम् ।  
लाक्षालवणमांसानां चरेच्चांद्रायणत्रयम् ॥  
मध्वाज्यतैलसोमानां चरेच्चांद्रायणद्वयम् ।  
पयःपायसपूपानां चरेच्चांद्रायणव्रतम् ॥  
दध्नश्चक्षुरसस्यैव गुडखंडादिविक्रये ।  
सर्वेषां स्नेहपक्वानां पराकं तु समाचरेत् ॥  
कदलीं नारिकेलं च नारिंगं बीजपूरकम् ।  
एतेषां पादकृच्छ्रं स्याज्जंजीरादेस्तथैव च ॥  
कस्तूरिकादिगन्धानां विक्रये कृच्छ्रमाचरेत् ।  
कर्पूरादेस्तदूर्ध्वं स्याद्दिनं हिरवादिविक्रये ॥  
विलानां विक्रयं कृत्वा प्राजापत्यं समाचरेत्  
धर्मार्थं कृमिजातांश्च यज्ञार्थं विक्रयं नयेत् ॥



रक्तपीतादिवस्त्राणि कृष्णाजिनमथापि वा ।  
 विक्रये त्र्यहमेतेषां गर्गस्य वचनं यथा ॥  
 गोविक्रयं नरः कृत्वा लाभार्थं धनमोहितः ।  
 प्राजापत्यं प्रकुर्वीत गजानामैन्दवं स्मृतम् ॥  
 खराश्वाश्वतराणां च करभाणां च विक्रये ।  
 पराकं तत्र कुर्वीत सुतानां द्विगुणं चरेत् ॥  
 नारीणां विक्रयं कृत्वा चरेच्चान्द्रायणव्रतम् ।  
 द्विगुणं पुरुषस्यैव व्रतमाहुर्मनीषिणः ॥  
 चान्द्रायणं प्रकुर्वीत एकाहाद्वेदविक्रये ।  
 अङ्गानां तु पराकः स्यात्स्मृतीनां कृच्छ्रमाचरेत् ॥  
 इतिहासपुराणानां चरेत्सान्तपनं द्विजः ।  
 रहस्यपञ्चरात्राणां कृच्छ्रमेव समाचरेत् ॥  
 गाथानां नीतिशास्त्राणां प्राकृतानां तथैव च ।  
 सर्वासामेव विद्यानां षाडकृच्छ्रं समाचरेत् ॥ ' इति ।

च्यवनः— ' दधिमधुपिष्टसर्पिःपक्वान्नतैलतक्रक्षीररसविषशस्त्रतिलाश्व-  
 नीलीकौशेयवासौलाक्षारक्तलवणविक्रये प्राजापत्यं चरेत् ॥ '

शातातपः— ( ८७ )

' वाममाससुरासोमलाक्षालवणसर्पिषाम् ।  
 विक्रये सर्वपण्यानां द्विजश्चान्द्रायणं चरेत् ॥ '

विष्णुः— ( ५४।२०;१७ ) ' रक्तवस्त्ररङ्गरत्नगुडगन्धमधुरसोर्णा-  
 विक्रयी त्रिरात्रमुपवसेत् । प्राणिभूपुण्यसोमविक्रयी तप्तकृच्छ्रं कुर्यात् ।  
 तं च भूयश्चोपनयेत् ॥ '

शङ्खः— ( १७।५८-५९ )

' धारयित्वा तुलां वक्रां विषमां कारयन्वणिक् ।  
 सुरालवणमद्यानां कृत्वा क्षीरस्य विक्रयम् ॥  
 लाक्षायाश्चैव मांसस्य कुर्यादेव महाव्रतम् ।

विक्रेता प्राणिनामब्दं तिलस्य च तथाऽऽचरेत् ॥ ' इति ।

—महाव्रतं द्वादशाब्दम् । भूयोऽभ्यासविषयमेतत् ।



## अथाविक्रयाणि ।

पैठीनसिः— ‘ब्राह्मणस्य लवणं पक्वान्नं मधु क्षीरं दधि घृतमुदकं सर्वगन्धास्तिला रक्तं वासो गुडतैलप्राम्यपशूनामेकशफः केशरिणश्च सर्वे चारण्याः पशवो विद्या गावः शङ्खश्चोर्णश्चेति विक्रयणेनैकैकैषामेकैकस्मिन्प्राजापत्यं चरेत् ’ इति ।

तथा पुनः स एव— ‘आरामतडागोदपानपुष्करिणीसुकृतसोमविक्रये त्रिषवणस्त्राय्यधःशायी चतुर्थकालाहारः दशसाहस्रं गायत्रीं जपन् संवत्सरेण पूतो भवति ’ इति ।

सुमन्तुः— ‘देवर्षिसोमचैत्यात्मापत्यकूपोदपानदानात्मनां विक्रये कृच्छ्रत्रयं चरेत् ’ इति ।— देवर्षीति प्रतिमाभिप्रायेण ।

भविष्यपुराणे— ( १।१८४।४६ )

‘गुडं तिलांस्तथा नीलीं केशगोधूमकान्यवान् ।

विक्रीय ब्राह्मणो गां च कृच्छ्रं सान्तपनं चरेत् ॥ ’ इति ।

गोविक्रये निन्दार्थवादमाह यमः—

‘गवां विक्रयकारी तु गवि रोमाणि यानि तु ।

तावद्वर्षसहस्राणि गवां गोष्ठे कृमिर्भवेत् ॥ ’ इति ।

एतानि च लघुगुरुप्रायश्चित्तानि कामाकामसकृदसकृच्छक्त्याद्य-  
पेक्षया योजनीयानि । एतन्निमित्तव्यतिरिक्तेषु तूपपातकसामान्य-  
प्रायश्चित्तानि तथैव योज्यानि ।

इदं च सर्वं प्रायश्चित्तजातमापदि वैश्यवृत्त्या जीवतो ब्राह्मणस्यैव ।  
इतरेषां त्वापदि न दोषः ।

‘वैश्यवृत्तावविक्रेयं ब्राह्मणस्य पयो दधि । ’ ( १।५७ )

इति नारदस्मृतेरिति मिताक्षरायाम् ।

यत्र च निषेधस्तत्रैव प्रायश्चित्तविधयः प्रवर्तन्ते । अत एव कचि-  
त्प्रायश्चित्तविधौ ब्राह्मणग्रहणं कृतम् । शूलपाणिस्त्वापदि शूद्रस्यैव  
दोषाभावमाह ।



तथा च पराशरः— ( १।६२ )

‘ लवणं मधु मद्यं वा दधि तक्रं घृतं पयः ।

न दुष्येच्छूद्रजातीनां कुर्यात्सर्वेषु विक्रयम् ॥ ’

कालिकापुराणेऽपि—

‘ विक्रयं सर्ववस्तूनां कुर्वन् शूद्रो न दोषभाक् ।

मधु चर्म सुरां लाक्षां त्यक्त्वा मांसं च पञ्चमम् ॥ ’ इति;

तत्र, अनयोर्विक्रययोरापद्धिषयत्वे प्रमाणाभावात् । न च निषेधा-  
नामापदि ब्राह्मणमात्रविषयत्वाच्छूद्रे प्रतिप्रसवानुपपत्तिरिति वाच्यम्;

‘ शूद्रस्य द्विजशुश्रूषा ’ (याज्ञ.१।१२०) इति नियमेनोपायान्तराणां व्या-  
वर्तितत्वात् । अतश्च शूद्रस्य नापद्यपि मध्वादिव्यतिरिक्तानि विक्रेयाणि ।

क्षत्रियवैश्ययोस्त्वनापदि शूद्रवत्प्रतिप्रसवाभावात् सर्वाण्यविक्रेयाणि ।

आपदि त्वदोषः । निषेधानां प्रायश्चित्तानां च ब्राह्मणमात्रविषय-  
त्वोक्तेः । ब्राह्मणानामेव त्वापदि वैश्यवृत्त्या जीवने दोष इति निष्कर्षः ।

इदं च प्रायश्चित्तज्ञातमपण्यविक्रयार्जितधनपरित्यागपूर्वकं कार्य-  
मित्याह मनुः— ( ११।१९३ )

‘ यद्गर्हितेनार्जयन्ति कर्मणा ब्राह्मणा धनम् ।

तस्योत्सर्गेण शुद्ध्यन्ति जप्येन तपसैव वा ॥ ’ इति ।

अत्र, च जपतपसोर्विकल्पः उत्सर्गस्य तूभयत्र समुच्चय इति ।

मनुः— ( १०।९० )

काममुत्पाद्य कृष्यां तु स्वयमेव कृषीवलः ।

विक्रीणीत तिलान् शुद्धान् धर्मार्थमचिरस्थितान् ॥ ’

कृष्यादिग्रहणं नियमार्थम् । तेन क्रीतानां तिलानां विक्रये दोष एव ।

इत्यपण्यविक्रये ।

परिवेदने उक्तम् ।

भृतकाध्यापकभृतकाध्यापितयोश्च पूर्वोक्तत्रनानि देशकालशक्त्य-  
पेक्षया योज्यानि ।

अशक्तस्य विष्णुराह—

‘ भृतकाऽध्यापनं कृत्वा भृतकाध्यापितस्तथा ।

अनुयोगप्रदानेन त्रीन्पक्षान्नियतः पिबेत् ॥ ’ इति ।



ब्राह्मी सुवर्चलामिति शेषः । अधीयानस्य विप्रस्य तिरस्कारोऽनुयोग इति मिताक्षरायाम् ।

अथ सुतानां विक्रये पैठीनसिः—‘ सुतविक्रये त्रिषवणस्त्रायधःशायी चतुर्थकालाहारः संवत्सरेण पूतो भवति ’ ।

—इदं चैकपुत्रस्य कामतोऽनापदि । ‘ सुतविक्रयं कृत्वा तप्तकृच्छ्रं चरेत् ’ इति शंखोक्तं त्वापद्यनेकपुत्रस्याकामतो ज्ञेयम् । अत्रैव कामतस्तु ‘ देवर्षिसोमचैत्यान्नापत्यकूपोदपानदारात्मनां विक्रये कृच्छ्रद्वयम् ’ इति सुमेतूक्तम् ।

कामतोऽनेकपुत्रस्यानापदि कन्यापुत्रयोर्विक्रेतुश्चतुर्विंशतिमते—

‘ नारीणां विक्रयं कृत्वा चरेच्चांद्रायणव्रतम् ।

द्विगुणं पुरुषस्यैव व्रतमाहुर्मनीषिणः ॥ ’ इति ।

आपद्यकामतः कन्याविक्रये तु

‘ विक्रीय कन्यकां गां च कृच्छ्रं सांतपनं चरेत् ।

इति वृद्धपराशरोक्तम् ।

इत्यपत्यविक्रये ।

अथायाज्ययाजने मनुः—( ११।१९७ )

‘ ब्रात्यानां याजनं कृत्वा परेषामन्त्यकर्म च ।

अभिचारमहीनं च त्रिभिः कृच्छ्रैर्व्यपोहति ॥ ’

परेषां शूद्रादीनाम्, अंत्यकर्मोर्ध्वदैहिकम् । यद्वा परेषामसर्पिडानां स्वजातीयानामेव । अस्मिन्पक्षे आवृत्तावेतत्प्रायश्चित्तम् । अत्र चैकस्यैव कृच्छ्रस्याभ्यासः, संख्यायाः पृथक्त्वनिवेशितत्वात् । तेन भिन्नास्त्रयः कृच्छ्राः कार्याः । ते च प्राजापत्यसांतपनातिकृच्छ्राख्या इति शूलपाणिः ।

तेषां च गुरुलघुभूतानां त्रित्वं निमित्तगौरवत्वाद्यपेक्षया योज्यम् । अहीनो द्विगत्रादिर्द्वादशाहपर्यंतोऽहर्गणयागः । एतच्चाकामत उप-पातकसामान्यप्रायश्चित्तापवादार्थम् ।

ब्रात्यस्य कामतो याजने तु शातातपः—‘ पतितसावित्रीकान्नीपतये-न्नाध्यापयेद्य एतानुपनयेद्याजयेद्वा स उद्दालकव्रतं चरेत् ’ इति ।

१ युक्तं तु वचनात्तादृशार्थप्रतीत्यभावात् पूर्वोक्तं प्रायश्चित्तमेवेति । प्रा. सु.



उद्दालकव्रतं तु ब्राह्म्यताप्रायश्चित्ते उक्तम् ।

यत्तु पैठीनसिः—‘ शूद्रयाजकः सर्वद्रव्यत्यागात्पूतो भवति । प्राणा-  
मसहस्रेषु दशकृत्वोऽभ्यस्तेषु ’ इति; तदकामतोऽभ्यासविषयम् ।

अत्रैव कामतोऽभ्यासे तु शूद्रयाजकादीन्पठित्वा उशना आह—  
हा.२।४।५ ) ‘ एते पंचतपोऽभ्रावकाशजलशयनान्यनुतिष्ठेयुः क्रमेण  
भ्रमवर्षाहेमंतेषु, मासं गोमूत्रयावकमश्रीयुः ’ इति ।

तु यमः—‘ पुरोधः शूद्रवर्णस्य ब्राह्मणो यः प्रवर्तते ।

लोभादर्थप्रसंगाद्वा तस्य कृच्छ्रो विशोधनम् ॥ ’

इति; तदकामतोऽशक्तविषयम् ।

चंडालादिसन्निधौ श्रुत्यादीनामकामतः पाठे तु षट्त्रिंशन्मते—  
वंडालश्रोत्रावकाशे श्रुतिस्मृतिपाठे त्वेकशत्रम् ’ इति ।

यत्तु वसिष्ठः—( २३।२९-३० ) ‘ पतितचंडालारावश्रवणे त्रिरात्रं  
गम्यता अनश्रन्त आसीरन्सहस्रपरमं वा तदभ्यस्यंतः पूता भवन्तीति  
ज्ञायते । एतेनैव गर्हिताध्यापकजापकयाजका व्याख्याता दक्षिणा-  
गाच्च पूता भवन्ति ’ इति; तद्वुद्धिपूर्वविषयमिति विज्ञानेश्वरः ।

इत्ययाज्ययाजनम् ।

२६—२८ अथ पितृमातृसुताचार्यभार्यात्यागे ।

तत्र श्राद्धप्रकरणे—

‘ अकारणे परित्यक्ता मातापित्रोर्गुरोस्तथा । ’ ( ३।१५७ )  
इत्यपांक्त्यमव्ये पाठः ।

तत्र प्रायश्चित्तमाह मनुः—( ११।२०० )

‘ षष्ठान्नकालता मासं संहिताजप एव हि ।

होमश्च शाकलो नित्यमपांक्त्यानां विशोधनम् ॥ ’ इति ।

शाकलो ‘ यद्देवा देवहेडनम् ’ इत्यादियजुर्मंत्रकरणकः ॥

३१—अथ कन्यासंदूषणे ।

[ तत्र सवर्णकन्यादूषणे त्रैमासिकद्वैमासिकचांद्रायणानि क्रमेण

१ कन्यादूषणमङ्गुल्यादिना योनिविदारणमिति विज्ञानेश्वरप्रभृतयः । अहं तु  
—‘ यावन्न लज्जया याति कन्या पुरुषसन्निधौ । योन्यादीन्नावगृहेत ताव-  
ते कन्यका ॥ ’ इति लक्षणोक्तकन्यायां हठाद्वीर्यनिक्षेपः कन्यासन्दूषणशब्दार्थ—



कामाकामशक्त्याद्यपेक्षयां योज्यानि । आनुलोम्येन तु दूषणे मासं पयोव्रतप्राजापत्यं वा पूर्ववद्योज्यं,

‘सकामास्वनुलोमासु न दोषस्त्वन्यथा दमः ।’

(याज्ञ. २।२८८) इति तत्र दंडस्याल्पत्वात् । प्रातिलोम्येन तु दूषणे क्षत्रियवैश्ययोः ]

शंख आह—‘कन्यादूषी सोमविक्रयी च कृच्छ्रमब्धं चरेयाताम्’ इति ।

हारीतोऽपि कन्यादूषीत्याद्युपक्रम्य—( २।४-५ ) ‘एते पंचतपो-  
ऽभ्रावकाशजलशयनान्यनुतिष्ठेयुर्ग्रीष्मवर्षाहेमन्तेषु । मासं गोमूत्रयावक-  
मश्रीयुः’ इति ।

शूद्रस्य तु प्रातिलोम्येन कन्यादूषणे वध एव—

‘दूषणे तु करच्छेद उत्तमायां वधस्तथा’

( याज्ञ. २।२८८ ) इति वचनात् । इति कन्यादूषणे ॥

३९—अथामित्यागे ।

मनुः—( ११।४१ )

‘अग्निहोत्रपविध्याग्नीन् ब्राह्मणः कामकारतः ।

चांद्रायणं चरेन्मासं वीरहत्यासमं हि तत् ॥’

—इति भट्टदिवाकरः । तत्र यद्यपि ‘कन्याया दूषणं पुंभिर्दुष्प्रेक्षाया न विद्महे ।’  
( भाग. १०।६२।२९ ) इत्यादिव्यवहारदर्शनादनुष्ठायाः सम्भोगमात्रमपि कन्या-  
दूषणमुच्यते, ‘योऽकामां दूषयेत् कन्याम्’ ( म. ८।३६४ ) इत्यादौ च भोग  
एव प्रतीयते, तथापि तस्य ‘सखिभार्याकुमारीषु’ ( या. ३.२३१ ) इति  
गुरुतल्पगसमत्वस्योक्तत्वात् नासावत्र विवक्षितः । नापि दर्शितलक्षणेन निर्वाहः,  
‘कन्यां भजन्तीमुत्कृष्टं न किञ्चिदपि दापयेत् ।’ ( ८।३६५ ) इत्यादेरनुपपत्तेः ।  
अङ्गुलिच्छेदरूपदण्डविधानमपि भोगपक्षे नागुणमिति व्यक्तमेव । अतो विज्ञानेश्वरा-  
द्युक्तमेव युक्तमिति प्रतीमः । अत एव प्रायश्चित्तविवेकटीकायां तत्त्वार्थकौमुद्याम्—  
‘न तु कन्याममतम्, तस्यानुपातकत्वात्’ इत्युक्तम् । कन्याया दूषणम् अकन्या  
इत्युक्तिर्वा ।—प्रा. वि.

१ ग्रीष्मे पञ्चतपाः — चतुर्दिगवस्थितैरग्निभिस्तुर्ध्वं चादित्यतेजसात्मानं  
तापयेयुः । वर्षासु—अभ्रावकाशं यत्र देशे देवो वर्षति, तत्र छत्राद्यावरणरहितस्तिष्ठेत् ।  
हेमन्ते जलशयनं जलक्षेत्रदेशे आर्द्रवाससः शयेयुरित्यर्थः । तथा च मनुः—  
( ६।२३ ) ‘ग्रीष्मे पञ्चतपास्तु स्याद्वर्षास्वभ्रावकाशिकः । आर्द्रवासास्तु हेमन्ते  
क्रमशो वर्षांस्तपः ॥’ इति ।



—अपविध्य त्यक्त्वा । वीरो यजमानः । मासमपविद्धयेत्यन्वयः ।  
इदं च कामतः ।

यत्तु हारीतः—‘ संवत्सरोत्सन्नेऽग्निहोत्रे चांद्रायणं कृत्वा पुन-  
रादध्यात् । द्विवर्षोत्सन्ने सोमायनचांद्रायणे कुर्यात् । त्रिवर्षोत्सन्ने  
संवत्सरकृच्छ्रमभ्यस्य पुनरादध्यात् ’ इति; तदकामे ज्ञेयम् ।

शंखस्तु त्रिवर्षोत्सादे गोदानमप्यधिकमाह—‘ अग्न्युत्सादी संवत्सरं  
प्राजापत्यं चरेद्वां च दद्यात् ’ इति ।

विष्णुरपि—( ५४।१३ ) ‘ वेदाग्न्युत्सादी त्रिषवणस्नायी अधःशायी  
संवत्सरं भैक्षेण वर्त्तयेत् ’ इति । कामतस्त्वेतान्येव स्वस्वविषये द्विगुणानि ।

यत्तु वसिष्ठः—( २१।३० ) ‘ योऽग्नीनपविध्येत्स कृच्छ्रं द्वादशरात्रं  
चरित्वा पुनराधानं कारयेत् ’ इति ।

व्याघ्रः—

‘ मासद्वयं तु यो वह्निं त्यजेदेवं समाचरेत् ।

नास्तिक्यात्कृच्छ्रमेकं तु होमद्रव्यं ददाति चेत् ॥ ’

होमद्रव्यं यावत्कालं होमो न कृतस्तावद्धोमपर्याप्तिम् ।

तथा च भरद्वाजगृह्ये—

‘ यावत्कालमहोमी स्यात्तावद्रव्यमशेषतः ।

तद्दानं चैव विप्रेभ्यो यथा होमस्तथैव च ॥ ’ इति ।

जातूकण्योऽपि—

‘ अतीतकालं जुहुयादग्नौ विप्राय वा स्वयम् ।

दद्याद्वेदविदे सम्यक् कृत्वाऽऽधानं पुनर्द्विजः ॥ ’ इति ।

इदं च होमद्रव्यदानं समात्तमग्नित्यागविषयमिति माधवः । उभयत्यागे-  
ऽपि युक्तमिति तु प्रतिभाति ।

मासचतुष्टयत्यागे तु स एव—

‘ चतुष्टये तु संपूर्णं मासानां तु हुताशनम् ।

त्यक्त्वाऽपि कृच्छ्रं कुर्वीत ततः पाषात्प्रमुच्यते ॥ ’

षण्मासत्यागे पराकः । अत ऊर्ध्वमब्दपर्यंतं पयोव्रतम् ।

यथाहोशनाः—

‘ षण्मासांस्त्यजते यो वै पराकं तु समाचरेत् ।

ऊर्ध्वं पयोव्रतं कुर्यान्मासमेकं समाहितः ॥



वर्षपर्यन्तमेवाहुर्मुनयः शंसितव्रताः । ’

मासषट्कादूर्ध्वं संवत्सरं यावद्याज्ञवल्क्योक्तान्युपपातकसामान्य-  
प्रायश्चित्तानि जातिशक्तिगुणाद्यपेक्षया योजनीयानि । संवत्सरादूर्ध्वं तु  
मनूक्तद्वैमासिकत्रैमासिके कालालपत्वमहत्वापेक्षया योज्ये । एतानि च  
सर्वप्रायश्चित्तानि नास्तिक्यादग्नित्यागे ।

यदा तु प्रमादात्त्यजति तदा भरद्वाजगृह्ये विशेष उक्तः—‘ प्राणा-  
यामशतमा त्रिरात्रादुपवासः स्यादा विंशतिरात्रात् । अत ऊर्ध्वमा  
षष्टिरात्रात्तिस्रो रात्रिरुपवसेत् । अत ऊर्ध्वमा संवत्सरात् प्राजापत्यं  
चरेत् । अत ऊर्ध्वं कालबहुत्वे दोषबहुत्वम् ’ इति । इदमेव वाकामतो  
गृह्याग्नित्याग इत्यपरार्के ।

अत्रैव विषये स्कांदे—

‘ हुताशनं तु यो विप्रः प्रमादात्त्यजति प्रभो ।

प्राणायामशतं कुर्यादुपवासमथापि वा ॥ ’ इति ।

कामतस्यागेऽपि तत्रैव—‘ द्वादशाहातिक्रमे त्र्यहमुपवासः । मासा-  
तिक्रमे द्वादशाहमुपवासः । संवत्सरातिक्रमे मासोपवासः पयोभक्षणं  
वा । कूष्मांडीभिर्होमः क्रमेणोभयं च ’ इति । उपवासाशक्तौ मासं  
पयोभक्षणम् । संवत्सरानंतरमधिककालातिक्रम उभयमिति ।

मदनपारिजाते—इदमेव चालस्येन श्रौताग्नित्यागविषयमिति ।

तथा च स्मृत्यंतरे—

‘ आलस्येन यदा बहिं द्वादशाहं त्यजेत्प्रभो ।

त्रिरात्रमुपवासं च चरेत्पापविशुद्धये ॥ ’ इति ।

इत्यग्नित्यागे ।

कौमारदारत्यागे तु विशेषमाह शातातपः—‘ कौमारदारत्यागान्मासं  
पयोभक्षः शुद्ध्यति । ’ इदं चाल्पकालत्यागे ।

बहुकालत्यागे तु कौमारदारत्यागं प्रक्रम्य हारीतः—‘ पञ्चतपोऽभ्राव-  
काशजलशयनान्यनुतिष्ठेयुर्ग्रीष्मवर्षादिमन्तेषु मासं गोमूत्रयावकमश्रीयुः ’  
इति ।

४३ अथ हुमच्छेदे मनुविष्णू—( ११।१४२+५०-४८ )

‘ फलदानां च वृक्षाणां छेदने जप्यमृकशतम् ।

गुल्मवल्लीलतानां च पुष्पितानां च वीरुधाम् ॥ ’



यत्तु यमः— 'वृक्षलतागुल्मतृणच्छेदनेऽर्थकृच्छ्रं फलवतां प्राजा-  
पत्यम्' इति ।

प्रायश्चित्तविवेकेऽपरार्के च— 'वृक्षगुल्मलतावीरुच्छेदने वृद्धकृच्छ्रं'  
इति पाठ उक्तः । वृद्धकृच्छ्रो दिनसाध्य इति प्रागुक्तम् ।

यच्च हारीतः— ( २१।४६ ) 'स्थावरसरीसृपादिवधे 'यस्येदं  
प्राणम्' इत्येतयाऽऽज्यं हुत्वा तिलपात्रं ब्राह्मणाय दद्यात्, इति तदश्वत्थादि-  
पुण्यवृक्षविषयमिति केचित् । युक्तं तु चैत्यश्मशानादिस्थलजवृक्षाणां  
कामतः छेदनविषयत्वम् । तत्र दण्डद्वैगुण्यादिदर्शनात् ।

यथाह याज्ञवल्क्यः— ( २।२२८-२२९ )

'चैत्यश्मशानसीमासु पुण्यस्थाने सुरालये ।  
जातद्रुमाणां द्विगुणो दमो वृक्षेऽथ विश्रुते ॥  
गुल्मगुच्छक्षुपलताप्रतानौषधिवीरुधाम् ।  
पूर्वस्मृतादर्धदण्डः स्थानेषूक्तेषु कर्त्तने ॥' इति ।

—गुल्मा मालत्यादयः । गुच्छाः कुरण्टकादयः । क्षुपाः करवी-  
रादयः । लता द्राक्षाद्याः । प्रतानाः सारिवाद्याः । औषध्यः शाल्याद्याः ।  
वीरुधो गुडूच्याद्या इति विज्ञानेश्वरः । यस्येदमिति मन्त्रस्तु तैत्तिरीये—  
'यस्येदं प्राणं निमिषद्यदेजति यस्य जातं जनमानं च केवलम् ।  
स्तौम्यमिं नाथितो जोहवीमिं स नो मुञ्चत्व५ हस ॥'  
( तै. सं. ४।७।१५ ) इति ।

यत्तु—

'संवत्सरं व्रतं कुर्याच्छित्त्वा वृक्षं फलप्रदम् ।' ( १७।५३ )

इति शङ्खोक्तम्; तन्महाफलप्रदनारिकेलादिवृक्षाणां कामतश्छेदनात्य-  
न्ताभ्यासविषयम् । वृक्षमित्येकवचनं त्वनुवाद्यविशेषणत्वादविवक्षितम् ।

यत्तु विष्णुपुराणे— ( १।१२।१० )

'भिनत्ति वीरुधो यस्तु वीरुत्संस्थे निशाकरे ।

पत्रं वा शातयत्येकं ब्रह्महत्यां स विदति ॥' इति ।

तदर्थवादमात्रम् । शूलपाणिरप्येवमेव । इति द्रुमच्छेदे ।



व्यसनेषु प्रचेताः— ‘अनृतवाक्तस्करो राजभृत्यो वृक्षारोपकवृत्ति  
गर्दोऽग्निदोऽश्वरथगजारोहणवृत्ती रङ्गोपजीवी श्रागणिकः शूद्रोपाध्यायो  
वृषलीपतिभाण्डिको नक्षत्रोपजीवी श्रवृत्तिर्ब्रह्मजीवी चिकित्सको  
देवलकः पुरोहितः कितवो मद्यपः कूटकारकोऽपत्यवित्रयी मनुष्यपशु-  
विक्रेता चेति । तानुद्धरेत्समेत्य न्यायतो ब्राह्मणव्यवस्थया सर्वद्रव्य-  
त्यागेन चतुर्थकालाहाराः संवत्सरं त्रिषवणमनुतिष्ठेयुस्तस्यान्ते देवपितृ-  
तर्पणं गवाहिकं चेत्येवं व्यवहार्या’ इति; तदमत्याभ्यासे ।

श्रागणिको यः श्रगणेन जीवति, ‘श्रगणाट्ठञ् वा’ (पाणि. ४।४।११)  
इति ठञ् । भाण्डिकस्तूर्यादिस्वनै राज्ञः प्रबोधयिता । श्रवृत्तिः सेवकः ।  
ब्रह्मजीवी मूल्येन वैदिककार्यकर्ता । गवाहिकं गोवधप्रायश्चित्तमुक्तम् ।

यदपि बौधायनः ( २।१।६३-६५ ) ‘अथाशुचिकरणानि । द्यूतमभि-  
चारोऽनाहिताग्नेरुच्छवृत्तिता । समानृत्तस्य भैक्षचर्या तस्य च गुरुकुले  
वास ऊर्ध्वं चतुर्भ्यो मासेभ्यस्तस्य चाध्यापनं नक्षत्रनिर्देशनं चेति ।  
द्वादशमासान् द्वादशार्द्धमासान् द्वादशद्वादशाहान् द्वादशषडहान्  
द्वादशत्र्यहान् द्वादशार्हं षडहं त्र्यहमहोरात्रमेकाहं च’ इति द्यूते संवत्सर-  
माह; तदप्यत्यन्ताभ्यासविषयमेव ।

४८ यत्तु शूद्रसेवायां बौधायनः— ( २।१।५१-५८ ) ‘समुद्रयानं  
ब्राह्मणस्य न्यासापहरणं, सर्वापण्यैर्व्यवहरणं, भूम्यनृतं, शूद्रसेवा, शूद्रा-  
भिजननं तदपत्यत्वं च, एषामन्यतमं कृत्वा

चतुर्थकालमितभोजिनः स्युरपोऽभ्युपेयुः सवनानुकल्पम् ।

स्थानासनाभ्यां विहरन्त एते त्रिभिर्वर्षैरुपगन्ति पापम् ॥’

इति; तद्वहुकालं शूद्रसेवाविषयम् ।

५१ अथानाश्रमे हारीतः— ‘अनाश्रमी संवत्सरं प्राजापत्यं कृच्छ्रं  
चरित्वाश्रममुपेयात् । द्वितीयेऽतिकृच्छ्रस्तृतीये कृच्छ्रातिकृच्छ्रोऽत ऊर्ध्वं  
चान्द्रायणम्’ इति ।

इति याज्ञवल्क्योक्तोपपातकप्रायश्चित्तानि ॥



अथ मनुक्तोपपातकप्रायश्चित्तानि ।

तत्राभिचारे मनुः— ( ११।१९७ )

‘ ब्रात्यानां याजनं कृत्वा परेषामन्त्यकर्म च ।

अभिचारमहीनं च त्रिभिः कृच्छ्रैर्विशुद्ध्यति ॥ ’

—अहीनो द्विगत्रादिः । अहीनो धार्मिकस्तद्विषयमभिचारमिति समानाधिकरण्यमिति शूलपाणिः । केचिन्वेतद्वाक्योक्तकर्मयाजन एवै-  
तत्प्रायश्चित्तं न तु यजन इत्याहुः । त्रिभिः कृच्छ्रैः प्राजापत्यसान्तपतादि-  
कृच्छ्रैरित्यर्थः । एतच्च सकृत्करणे । अत्राभ्यासे मूलकर्मणि च  
साधारणप्रायश्चित्तानि जातिशक्तिगुणाद्यपेक्षया योज्यानि ।

अथासत्प्रतिग्रहे ।

तत्र दुष्टप्रतिग्रहनिषेधमाह मनुः—

‘ असत्प्रतिग्रहीतारस्तथैवायाज्ययाजकाः ।

नक्षत्रैर्जीवते यश्च सोऽन्त्यकारं प्रपद्यते ॥ ’

मात्स्ये—

‘ तस्मात्तीर्थे न गृह्णीयात्तीर्थेष्वायतनेषु च ।

निमित्तेषु च सर्वेषु न प्रमत्तो भवेद्विजः ॥ ’

मनुः— ( ४।१८८ )

‘ हिरण्यं भूमिमश्वं गामन्नं वासस्तिलान् धृतम् ।

अविद्वान्प्रतिगृह्णानो भस्मीभवति दारुवत् ॥ ’

अत्र मन्त्राद्यविदुष एतत्प्रतिग्रहो निषिध्यते; न तु हिरण्यादीनां  
कृष्णाजिनादिवदप्रतिग्राह्यत्वम् ।

स्कान्दे—

‘ अजिनं मृतशय्यां च मेघी चोभयतोमुखीम् ।

कुरुक्षेत्रे च गृह्णानो न भूयः पुरुषो भवेत् ॥ ’

पाद्ये—

‘ महादानानि ये विप्रा गृह्णन्ति ज्ञानदुर्बलाः ।

वृक्षास्ते द्विजरूपेण जायन्ते ब्रह्मराक्षसाः ॥ ’

अयं च निषेध एकस्यैव नानेकेषाम् ।

तथा च वह्निपुराणे—

‘ महादानमिदं यस्मात्तस्मादेको हि नार्हति । ’



वसिष्ठः—( १३।२३ ) ‘ शस्त्रं विषं सुरा चाप्रतिग्राह्याणि ब्राह्मणस्य ।’

पाद्मे—( सू. खं. ३४।४१० )

‘ ब्रह्माण्डं भूमिदानं च ग्राह्यं नैकेन तद्भवेत् ।

गृह्णन् दोषमवाप्नोति ब्रह्महत्यां न संशयः ॥ ’

भूमिदानं षोडशमहादानान्तर्गतकाञ्चनमेदिनीदानमिति ।

धर्मप्रकाशे हेमाद्रौ—

‘ ब्राह्मणः प्रतिगृह्णीयादृत्यर्थं साधुतः सदा ।

अश्वं च मणिमातङ्गतिललोहानि वर्जयेत् ॥

कृष्णाजिनतिलग्राही न भूयः पुरुषो भवेत् ।

शय्यालङ्कारवस्त्राणि प्रतिगृह्य मृतस्य च ।

नरकान्न निवर्त्तेत धेनुं तिलमयीं द्विज ॥ ’

बह्मपुराणे—

‘ हस्त्यश्वरथयानानि मृतशय्यासनादि यः ।

कृष्णाजिनं च गृह्णाति अनापस्वु गतो द्विजः ॥

तथोभयमुखी घोरां सशैलां मेदिनीं द्विजः ।

कुरुक्षेत्रे च यद्दानं चंडालात्पतितस्तथा ।

मासिके च नवश्राद्धे भुञ्जन्प्रेतत्वमाप्नुयात् ॥ ’

हेमाद्रौ स्मृत्यंतरे—

‘ कृष्णाजिनप्रतिग्राही विक्रयी चैव रेतसः ।

गजच्छायाश्रितो भुक्त्वा न भूयः पुरुषो भवेत् ॥

पाद्मे—

‘ न तीर्थे प्रतिगृह्णीयात्प्राणैः कंठगतैरपि ।

अपि कामातुरो जंतुरेकां रक्षति मातरम् ॥

तीर्थे प्रतिग्रहो यस्तु तीर्थविक्रय एव सः ।

विक्रीतायां तु गंगायां विक्रीतः स्याज्जनार्दनः ॥

जनार्दने तु विक्रीते विक्रीतं भुवनत्रयम् ।

यस्तु लौल्याद्विजः क्षेत्रे प्रतिग्रहरुचिर्भवेत् ।

नैव तस्य परो लोको नायं लोको दुरात्मनः ॥ ’



ब्राह्मे—

‘ प्रवाहमवधिं कृत्वा यावद्धस्तचतुष्टयम् ।  
तत्र नारायणः स्वामी नान्यः स्वामी कदाचन ॥  
तत्र न प्रतिगृहीयात्प्राणैः कंठगतैरपि । ’

दानधर्मे—

‘ भाद्रशुक्लचतुर्दश्यां यावदाक्रमते जलम् ।  
तावद्गर्भं विजानीयात्तदूर्ध्वं तीरमुच्यते ॥ ’

ब्राह्मे—

‘ सार्द्धहस्तशतं यावद्गर्भतस्तीरमुच्यते । ’

स्कांदे—

‘ तीराद्गव्यूतिमात्रं तु परतः क्षेत्रमुच्यते ।  
अन्नदानं जपो होमो गंगायां नात्र संशयः ॥ ’

तटयोः प्रत्येकं गव्यूतिमात्रं क्रोशद्वयम् । गंगायां क्षेत्रम् । अन्यत्र  
नद्यादावनुक्तेनेति धर्मप्रकाशे ।

याज्ञवल्क्यः— १।२०२ )

‘ विद्यातपोभ्यां हीनेन न तु ग्राह्यः प्रतिग्रहः ।  
गृह्णन्प्रदातारमथो नयत्यात्मानमेव च ॥ ’ इति ।

एते च निषेधा अनेकविधाः कालदेशद्रव्यकर्तृदात्रादिभेदात् । तत्र  
कालत उपरागादौ, देशतः कुरुक्षेत्रादौ, द्रव्यतो मेघ्यादेः, कर्तृतस्तु  
विद्यातपोहीनस्य । दातृतस्तु द्वेधा-जातितः कर्मतश्च; यथा चंद्रालादेः  
पेतितादेश्च ।

प्रायश्चित्तमाह योगीश्वरः—( ३।२८९ )

‘ गोष्ठे वसन्ब्रह्मचारी मासमेकं पयोव्रतः ।  
गायत्रीजप्यनिरतः शुद्ध्यतेऽसत्प्रतिग्रहात् ॥ ’

मनुरपि—( ११।१९४ )

‘ जपित्वा त्रीणि सावित्र्याः सहस्राणि समाहितः ।  
मासं गोष्ठे पयः पीत्वा मुच्यतेऽसत्प्रतिग्रहात् ॥ ’

मासमित्यत्यंतसंयोगवाचिन्या द्वितीयया त्रिसहस्रजपस्य प्रतिदिन-  
व्यापित्वं गम्यते । इदं च गुरुत्वान्निमित्तद्वयसमुच्चयम् ।



यत्तु षट्त्रिंशन्मते—

‘ पवित्रेष्टया विशुद्ध्यन्ति सर्वे घोरप्रतिग्रहाः ।

ऐन्दवेन मृगारेष्टया कदाचिन्मित्रविन्दया ॥

देव्या लक्षजपेनैव शुद्ध्यन्ते दुष्प्रतिग्रहाः । ’

इति; तद्देशकालकर्तृद्रव्याणामन्यतरदुष्टत्वे ज्ञेयम् । अनयैव दिशा  
चतुःसन्निपाते प्रायश्चित्तगौरवं कल्प्यम्; पूर्वोक्तगायत्रीलक्षजपो  
ति केचित् ।

षट्त्रिंशन्मतेऽपि—

‘ भिक्षामात्रे गृहीते तु पुण्यं मंत्रमुदीरयेत् । ’

रीतः—( २१।३-७ ) ‘ मणिवासोगवादीनां प्रतिग्रहे सावित्र्यष्टसहस्रं  
पेत् । पंच मध्यमे । दशोत्तमे । द्वादशरात्रं पयोव्रतं शतसहस्र-  
सत्प्रतिग्रहेषु ’ इति ।

उत्तमत्वादिकं च मण्यादीनां मूल्यतो वचनाच्च । तत्र वचनानि  
रिदः—(१४।१६)

‘ देवब्राह्मणराज्ञां च विज्ञेयं द्रव्यमुत्तमम् ’

छांदोग्ये—(म. भा. अनु. ६२ पं. पु. ३. खं. ३२।१८ व. स्मृ. २९।३०)

‘ त्रीण्याहुरतिदानानि गावः पृथ्वी सरस्वती । ’ इति ।

देवलः—

‘ नवोत्तमानि चत्वारि मध्यमानि विधानतः ।

अधमानीति शेषाणि त्रिविधत्वमिदं विदुः ॥

अन्नं दधि मधु त्राणं गोभूरुक्माश्वहस्तिनः ।

दानान्युत्तमदानानि उत्तमद्रव्यदानतः ॥

विद्यादाच्छादनं वासः परिभोगोपधानकम् ।

दानानि मध्यमानीति मध्यमद्रव्यदानतः ॥

उपानर्त्तप्रैखदानानि छत्रयानासनानि च ।

दीपकाष्टफलादीनि चामरं बहुवार्षिकम् ॥

१ ‘ हिरण्यरत्नकौशेयस्त्रीपुंगोगजवाजिनाम् । ’ इति पूर्वार्धम् ।



बहुत्वादर्थजातानां संख्यादेशेषु नेष्यते ।

अधमान्यवशिष्टानि सर्वदानान्यनेकशः ॥ ' इति ।

आदेशेषु गणनासु संख्या इयत्ता परिच्छेद इति यावत् ।

नारदः—( १४।१५ )

‘ वासः कौशेयवर्जं च गोवर्जं पशवस्तथा ।

हिरण्यवर्जं लोहं च मध्यं ब्रीहियवा अपि ॥ ’

देवलः— ‘ रत्नक्षेत्रवेदमहेमकुप्याभरणान्युत्तमानि चतुष्पदद्विपद-  
धान्यफलोदकवस्त्रक्रापासादीति मध्यमानि ’ ।

स्मृत्यर्थसारे— ‘ सर्वत्रानुक्तौ दातृदेशकालद्रव्येष्वदुष्टेषु द्वादशनिष्क-  
प्रमाणद्रव्यप्रतिग्रहे कार्यम् । एवं सर्वत्र द्रव्यानुसारात् प्रायश्चित्तवृद्धि-  
हासौ ’ इति ।

आद्धेमाद्रौ पाद्मे—

‘ अतिदुष्टा प्रेतशय्यां न ग्राह्या द्विजसत्तमैः ।

गृहीतायां तु तस्यां च पुनः संस्कारमर्हति ॥ ’

एतानि च प्रायश्चित्तानि प्रतिगृहीतद्रव्यमुत्सृज्यैव कार्याणि ।

तथा च मनुः—( ११।१९३ )

‘ यद्गर्हितेनार्जयन्ति कर्मणा ब्राह्मणा धनम् ।

तस्योत्सर्गेण शुध्यन्ति दानेन तपसैव वा ॥ ’

इदं तु देशकालदात्राद्यनेकनिषेधसत्वे । एकतरनिषेधसत्वे तूत्सर्ग-  
प्रायश्चित्तयोर्विकल्पः ।

तथा च कल्पतरौ यमः—

‘ कर्मणा गर्हितेनैव यद्वित्तं समुपार्जितम् ।

तस्य त्यागेन शुद्ध्यन्ति धर्मस्यान्वेषणेन वा ॥ ’

उत्सर्गप्रकारमाह स एव—

‘ अप्सु प्रास्येत्तु तद्रव्यमन्यायेन यदागतम् ।

प्रतिग्रहो वा दातव्यः शिष्टानां ब्रह्मचारिणाम् ॥ ’

यत्तु चतुर्विंशन्मते—

‘ प्रतिग्रहेषु सर्वेषु षष्टांशं परिकल्पयेत् ।

जपहोमादिकं कुर्यात्कृत्वा यज्ञप्रतिग्रहम् ॥ ’



यच्च पादो-

‘अथ चेत्प्रतिगृह्णाति ब्राह्मणो वृत्तिकर्षितः ।

दशांशमर्जितं दद्यादेवं तत्र न हीयते ॥’

इति; तत् क्षुद्रद्रव्यप्रतिग्रहविषयम् । उपपातकसामान्यप्रायश्चित्तान्यपि जातिशक्त्याद्यपेक्षया योज्यानि । इति दुष्टप्रतिग्रहप्रायश्चित्तम् ।

अथ कौशील्यो ।

तत्र यमः—( बृह. १।२.७-३१ )

‘नटनर्तकसंज्ञाणश्चर्मकारः सुवर्णकृत् ।

स्थाणुकापण्डगणिका अभोज्यान्नाः प्रकीर्त्तिताः ॥

१ नर्तकः—‘वैश्यायां रञ्जकाज्जातो नर्तको गायको भवेत् ।’ (औ.स्मृ. १९)  
तक्षा—‘करणायां तु विप्रेन्द्रा ! माहिष्याद्यो विजायते । स तक्षा रथकारश्च प्रोक्तः शिल्पी च वर्धको ॥’ (सू. सं. १।१२।३०) । सुवर्णकृत्—‘सुवर्णकर्ता धातुवादादिना इति प्रायश्चित्तविवेकः । एतच्च कपटेन स्वर्णं कृत्वा विक्रेतुः, न तु स्वरूपस्वर्णसिद्धिकर्तुरिति तटीका—तत्त्वार्थकौमुदी । ‘स्थाणुपापण्ड’ इति पठित्वा स्थाणुः शिल्पी, पाषाणभेदको वा इति केचित् । ‘स्थायु’ इति पाठमाश्रित्य ‘स्थायुकोऽधिकृतो ग्रामे’ (अम.२।८।७) इति कोशात् ग्रामाधिकारीत्यन्ये ।  
पण्डः—‘न जुहोत्युचिते काले नाश्नाति न ददाति च । पितृदेवार्चनाद्वीनः पण्डः स परिगीयते ॥’ (मार्क. पु. ३२।६२) इत्युक्तः, अन्यस्तु प्रसिद्ध एव ।  
पापण्डस्तु—‘वैदिककुले समुत्पन्नो वेदवेदमार्गमुत्सृज्य जैनबौद्धादिमार्गे वर्तमानः—मा. । गान्धर्वो गायकः । चक्रोपजीवी शकटोपजीवी ।—मा. । कितवो—शूतकरः, कितं वातीति पणपूर्वजीवी वा—गौ. ध. सू. टी. । ध्वजी-मद्यविक्रयी । अत्र ‘यजमानोपजीवी’ इति साधवीये बृहस्पतिपाठः । शूद्रयाजकः—स्थपतीष्ठयामृत्वि-  
गृह्यर्थे प्रतार्ये शूद्रार्थे धाकयज्ञादिकर्ता वा ।—स्मृ. .चं । कुलालः कुम्भकारवृत्त्यु-  
पजीवी । स्मृ. चं . ‘कुलटश्चित्रकर्मा’—मा. पा. । ‘वृथारामाश्रमाणां च भेदकः पुण्यविक्रयी । विक्रयी ब्रह्मणो यश्च—मा.पा. । कुण्डाशी भगभक्षः—म.भा.टी. नील-  
कण्टः (१३।९०।७) पाकभाजनं कुण्डम्, तत्रैव कचिद्देशेऽश्रन्ति, तत् न त्यजन्ति, ते कुण्डाशिनः,—गा. ध. सू. टी. (२।९।१८) इति विशेषः ।  
—‘कूटाशः कुहको गुरुगुप्तिकः ।’ मा.पा. । तत्र-ख्यापने स्वमाहात्म्यहानिभिया यो गुहं न वक्ति, स गुरुगुप्तिकः । ‘सौनिको वर्णिकश्चैव—’ इ. मा. पा. । तत्र वर्णिकया जीवतीति वर्णिकः भूमिका ग्रहणकर्तेति केचित् । भिषक्—भैषज्यवृत्तिः, धर्मार्थं तु ये सर्पदंष्ट्रादींश्चिकित्सन्ति, ते भोज्यान्नाः ।—आप. ध. सू. टी. ।  
पार्ष्णिकः—पार्ष्णिणस्मृता स्त्री, तया जीवतीति पार्ष्णिकः । ‘पार्ष्णिः पाश्चात्यभागे स्यात् पादमुलोन्मदन्नियोः ।’ इति विश्वः । अन्यत् प्रसिद्धमेव, किञ्चिद्द्वयाख्यातपूर्वत्वं ।



गान्धर्वो लोहकारश्च सौचिकस्तन्तुवायकः ।  
 चक्रोपजीवी रजकः कितवस्तत्करस्तथा ॥  
 ध्वजी मालोपजीवी च शूद्राध्यापकयाजकौ ।  
 कुलालश्चित्रकर्मा च वार्धुषिश्चर्मविक्रयी ॥  
 समर्थं पण्यमाहृत्य महर्घं यः प्रयच्छति ।  
 स वै वार्धुषिको नाम यश्च वृद्ध्या प्रयोजयेत् ॥  
 वृथाश्रमी वृथादाता आश्रमाणां च भेदकः ।  
 पुण्यस्य विक्रयी यश्च योनिसङ्करकस्तथा ॥  
 रङ्गोपजीवी कुण्डाशी वीरहा गुरुगुप्तिगः ।  
 भिषक् च गरदश्चैव रूपाजीवी च सूचकः ॥  
 सौनिकः पार्ष्णिकश्चैव निषादेन समाः स्मृताः ॥  
 कर्मस्वेतेषु यो मोहाद्ब्राह्मणो वर्त्तते सदा ।  
 प्रायश्चित्तेऽपि चरितेऽपरिहार्यो भवेत्स हि ॥  
 एते ब्राह्मणचाण्डालाः सर्वे ब्रह्महणः किल ।  
 तस्माद्देवे च पैत्र्ये च वर्जितास्तत्त्वदर्शिभिः ॥  
 एतेषामेव सर्वेषां प्रत्यापत्तिं तु मार्गताम् ।  
 भैक्षान्नमुपयुज्जानो द्विजश्चान्द्रायणं चरेत् ॥ १

-स्थाणुका अभ्रातृमती इति मदनः । वृथाश्रमी वेदबाह्यजटा-  
 धारणादिना । आश्रमाणां तु भेदकः तद्विरुद्धकारित्वात् आश्रमधर्म-  
 हिंसक इति कल्पतरौ । योनिसङ्करिको व्यभिचारी । कुण्डाशी चतुः-  
 षष्टिपलान्नभक्षक इति शूलपाणिः । युक्तस्तु-

‘पत्यौ जीवति कुण्डस्तु मृते भर्त्तरि गोलकः ।

यस्तयोरन्नमश्नाति कुण्डाशीत्युच्यते बुधैः ॥’ ( ३।१७४ )

इति मनूक्त एव । वीरहाऽभित्यागी । गुरुगुप्तिगो दण्डादिना  
 गुरोः शास्तेति प्राच्याः । गुरुनिहवकारीति मदनः । रूपाजीवी  
 वेशकरः, ताम्रादीनां स्वर्णादिसदृशरूपकारी वा । सूचकः पिशुनः ।  
 सूना घातस्थानं, तेन जीवत्यसौ सौनिकः । अत्रापि कौशीलव्यार्जित-  
 धनत्यागः ।



अथ विष्णुदृष्टेषु—

विष्णुः—( ५४।१४ ) ‘ समुत्कर्षानृते गुरोश्चालीकनिर्वन्धे तदाक्षारणे च मासं पयसा वर्त्तेत ’ इति ।

—इदं च मतिपूर्वम् । आक्षारणं व्यभिचाराभिज्ञापः ।

शङ्खोऽपि—( १७।५५ )

‘ क्षिप्त्वाऽग्रावशुचि द्रव्यं तदेवाम्भसि मानवः ।

मासमेकं व्रतं कुर्यादुपाक्रम्य तथा गुरुम् ॥ ’

अस्मिन्नेव विषये सुमन्तुः— ‘ देवर्षिब्राह्मणाचार्यपितृमातृनरेन्द्राणां प्रतिष्ठीवने आक्रोशने चोल्मुकेन जिह्वां दहेद्विरण्यं दद्यात् ’ ।

अमतिपूर्वे गुरोर्निर्वन्धे तु वसिष्ठः—( २१।३१ ) ‘ गुरोरलीक-निर्वन्धे कृच्छ्रं द्वादशरात्रं चरित्वा सचैलस्नातो गुरुप्रसादात्पूतो भवति ।’

याज्ञवल्क्यः—( ३।२९१ )

‘ गुरुं त्वंकृत्य हुंकृत्य विप्रं निर्जित्य वादतः ।

बध्वा वा वाससा क्षिप्रं स्नात्वा चोपवसेद्दिनम् ॥ ’

बृहस्पतिना तूत्तरार्द्धम्

‘ ताडयित्वा तृणेनापि प्रसाद्यैव विशुद्ध्यति ’ ( २।२७

इति पठितम् । इदमकामतः ।

कामतस्तु शङ्खलिखितौ— ‘ आक्रोशानृतवादे एकरात्रं त्रिरात्रं चोपवासः ’ इति ।

यत्तु वसिष्ठः—( १५।१५ ) ‘ आचार्यमातृपितृहन्तारस्तत्प्रसादा-दपापाः ’ इति; तदप्यज्ञानतः । हन्तारोऽल्पतरदुःखकराः ।

यत्त्वापरस्तम्भः—( १।२६।३-६ ) ‘ अनाक्रोश्यमाक्रोश्य त्रिरात्रमक्षार-लवणभोजनम् । शूद्रस्य सप्तरात्रमभोजनम् । स्त्रीणां च ’ तदपि ज्ञानतः । अत्रानुक्तविशेषप्रायश्चित्तेषु वार्द्धुष्यलवणक्रियादिषु, उक्तविशेषप्रायश्चित्तेषु च गोवधादिपूषपातकसामान्यप्रायश्चित्तानि जातिशक्त्याद्यपेक्षया योज्यानि । तत्रोत्तमं मानवं वृषभैकादशगोयुतं त्रैमासिकम् । ततो न्यूनं द्वैमासिकम्, ततो न्यूनं मासं यवागूपानमिति ।—एतानि कामतः ।



अकामतस्तु—

‘उपपातकशुद्धिः स्यादेवं चान्द्रायणेन वा ।

पयसा वाऽपि मासेन पराकेणाथवा पुनः ॥’ (३।२६५)

इति याज्ञवल्क्योक्तानि ।

इत्युपपातकप्रायश्चित्तानि समाप्तानि ।

अथ जातिभ्रंशकराण्याह मनुः— ( ११।६७ )

‘ब्राह्मणस्य रुजः कृत्वा घ्रातिरग्रेयमद्ययोः ।

जैह्वं पुंसि च मैथुन्यं जातिभ्रंशकरं स्मृतम् ॥’ इति ।

विष्णुस्तु— ( ३८।४ ) पशुमैथुनमपि पपाठ ।

तेषु प्रायश्चित्तमाह मनुः— ( ११।१२४ )

‘जातिभ्रंशकरं कर्म कृत्वाऽन्यतममिच्छया ।

चरेत्सान्तपतनं कृच्छ्रं प्राजापत्यमनिच्छया ॥’

एतच्चाभ्यास इति शूलपाणिः ।

[१] सङ्करीकरणान्याह मनुः— ( ११।६८ )

‘खराश्वोष्ट्रमृगेभानामजाविकवधस्तथा ।

सङ्करीकरणं ज्ञेयं मीनाहिमहिषस्य च ॥’ इति ।

विष्णुः— ( ३९।१ ) ‘ग्राम्यारण्यपशूनां हिंसनं सङ्करीकरणम्’ इति ।

[२] अपात्रीकरणान्याह मनुः— ( ११।६९ )

‘निन्दितेभ्यो धनादानं वाणिज्यं शूद्रसेवनम् ।

अपात्रीकरणं ज्ञेयमसत्यस्य च भाषणम् ॥’ इति ।

उपपातकेषु शूद्रसेवानापदि, इदं तु सच्छूद्रस्यापदि सेवनमिति मेदः । एवमन्यत्र ।

[३] मलिनीकरणान्याह मनुः— ( ११।७० )

‘कृमिकीटवयोहत्या मेघानुगतभोजनम् ।

फलैर्धःकुसुमस्तेयमवैर्यं च मलावहम् ॥’ इति ।

विष्णुः— ( ४१-१ )

‘पक्षिणां जलजानां च पातनं तु मलावहम् ॥’ इति ।

१ यद्भोज्यमपि शाकादि एकत्र पिट्कादौ मद्येन सहानीतं, तस्य भोजनम् । मेघातिथिस्तु—मेघानुगतं मद्यसंपृष्टमाह । तन्न, तत्र प्रायश्चित्तगौरवात् ।—कुल्लुकः ।



अत्र जातिभ्रंशकरत्वादिसंज्ञा रूढा, न यौगिकी । अग्रेयाघ्राणेऽपि जातिभ्रंशापत्तेः । क्षत्रियादीनां पात्रत्वाभावात्तान्प्रत्यपात्रीकरण-संज्ञाबाधाच्च ।

त्रिषु प्रायश्चित्तमाह मनुः— ( ११।१२५ )

‘सङ्करापात्रकृत्यासु मासः शोधनमन्दवः ।

मलिनीकरणीयेषु तप्तः स्याद्यावकल्यहम् ॥’ इति ।

विष्णुः—( ३९।२ )

‘सङ्करीकरणं कृत्वा मासमश्रीत यावकम् ।

कृच्छ्रातिकृच्छ्रमथवा प्रायश्चित्तं तु कारयेत् ॥’

—अत्राज्ञानात्सङ्करीकरणानुष्ठाने मासं यावकाशनम् । ज्ञानात्कृच्छ्रा-तिकृच्छ्रम् । अज्ञानाभ्यासे चान्द्रायणम् । ज्ञानाभ्यासे तु चान्द्रायणद्वयं कल्प्यम् ।

विष्णुः—( ४०।२ )

‘अपात्रीकरणं कृत्वा तप्तकृच्छ्रेण शुद्धयति ।

शीतकृच्छ्रेण वा भूयो महासान्तपनेन वा ॥’

अज्ञानादपात्रीकरणे तप्तकृच्छ्रं शीतकृच्छ्रं वा, ज्ञानात्तु महासान्त-पनम् । चान्द्रायणं पूर्ववत् ।

विष्णुः—( ४१।५ )

‘मलिनीकरणीये तु तप्तकृच्छ्रं विशोधनम् ।

कृच्छ्रातिकृच्छ्रमथवा प्रायश्चित्तं विशोधनम् ॥’

अज्ञानान्मलिनीकरणानुष्ठाने त्र्यहं यावकम् । ज्ञानात्तप्तकृच्छ्रः । अज्ञानतोऽभ्यासे कृच्छ्रातिकृच्छ्रम् । एतानि जातिभ्रंशकरादिषु सामान्य-प्रायश्चित्तानि ब्राह्मणरुजःकरणादिमध्ये यत्र प्रातिस्विकं प्रायश्चित्तं नोक्तं तत्र, यत्र वोक्तं तत्रापि जातिशक्तिगुणाद्यपेक्षया योज्यानि । विशेष-वधप्रायश्चित्तमुक्तं प्राक् ।

इति जातिभ्रंशकरादिप्रायश्चित्तम् ।

अथ प्रकीर्णकप्रायश्चित्तानि ।

तत्स्वरूपमुक्तं विष्णुना—( ४२।१ ) ‘यदनुक्तं तत्प्रकीर्णकम्’ इति ।

—महापातकादिमलिनीकरणान्तेषु यत्र परिगणितं, तत्प्रकीर्णकमित्यर्थः ।



मनुः— ( ११।१९८ )

‘शरणागतं परित्यज्य वेदं विप्लाव्य च द्विजः ।

संवत्सरं यवाहारस्तत्पापमपसेधति ॥’ इति ।

वेदविप्लावनम् । चाण्डालादिश्रुतिपथे अनध्यायेषु च पाठः ।

वसिष्ठः— ( २३।२९ ) ‘पतितचण्डालशवश्रावणे त्रिरात्रं वाग्यता  
अनश्रंत आसीरन्सहस्रपरमं वा तदभ्यस्यन्तः पूता भवन्तीति विज्ञा-  
यते’ इति ।

—शवश्रावणं शवसन्निधावध्ययनम् । सहस्रपरममिति यावान् भाग-  
श्चाण्डालादिभिः श्रुतस्तावन्तं भागं सहस्रकृत्वो जपेदित्यर्थः ।

यत्तु षट्त्रिंशन्मते—‘चण्डालश्रोत्रावकाशे श्रुतिस्मृतिपाठ एकरात्रम-  
भोजनम्’ इति; तदबुद्धिपूर्वं सकृच्छ्रावणे ।

नित्याकरणे सामान्यप्रायश्चित्तं मनुराह— ( २१।२०३ )

‘वेदोदितानां नित्यानां कर्मणां समतिक्रमे ।

स्नातकव्रतलोपे च प्रायश्चित्तमभोजनम् ॥’ इति ।

नित्ययज्ञाद्यकरणे आचारमाधवीये प्रजापतिः—

‘दर्शं च पूर्णमासं च लुप्त्वाऽथोभयमेव वा ।

एकस्मिन् कृच्छ्रपादेन द्वयोरर्थेन शोधनम् ॥

हविर्यज्ञेष्वशक्तस्य लुप्तमप्येकमादितः ।

प्राजापत्येन शुध्येत पाकसंस्थासु चैव हि ॥

सन्ध्योपासनहानौ तु नित्यस्नानं विलोप्य च ।

होमं च नैत्यकं शुध्येद्वायत्र्यष्टसहस्रकृत् ॥

समान्ते सोमयज्ञानां हानौ चान्द्रायणं चरेत् ।

अकृत्वाऽन्यतमं यज्ञं यज्ञानामधिकारतः ॥

उपवासेन शुद्ध्येत पाकसंस्थासु चैव हि ।’ इति ।

कात्यायनः— ( २।८।१९-२० )

‘पितृयज्ञात्यये चैव वैश्वदेवात्ययेऽपि च ।

अनिष्ट्वा नवयज्ञेन नवान्नप्राशने तथा ॥

भोजने पतितान्नस्य चरुर्वैश्वानरो भवेत् ।’ इति ।

अनध्याप्य वेदमध्याप्य । कुं.



विहितदक्षिणापर्याप्तद्रव्यालामेऽपि नित्यं न लोपयेत् ।

तदाह बौधायनः—

‘यस्य नित्यानि लुप्तानि तथैवागन्तुकानि च ।  
विषयपि न स स्वर्गं गच्छेत् पतितो हि सः ॥  
तस्मात्कन्दैः फलैर्मूलैर्मधुनाऽऽज्यरसेन वा ।  
नित्यं नित्यानि कुर्वीत न च नित्यानि लोपयेत् ॥’

पञ्चमहायज्ञाकरणे तु बृहस्पतिः— ( २।१३-१४ )

‘अनिवर्त्य महायज्ञान्यो भुङ्क्ते प्रत्यहं गृही ।  
अनातुरः सति धने कृच्छ्राद्धेन स शुद्ध्यति ॥’

एतच्च त्रिदिनातिपात इति केचित् ।

तथा—

‘आहिताग्निरुपस्थानं न कुर्याद्यस्तु पर्वणि ।  
ऋतौ न गच्छेद्भार्यां वा सोऽपि कृच्छ्राद्धमाचरेत् ॥’

विष्णुरपि— ( ५४।८ ) ‘पेर्वानारोग्यवर्जं ऋतावगच्छन्पत्नीं  
त्रिरात्रमुपवसेत् ।’ ऋतुरत्र स्नानदिनादारभ्य द्वादशदिनानि ।

यत्तु संवर्तः— ( बौ. ४।१।२३ )

‘ऋतौ नोपैति यो भार्यां नियतां व्रतचारिणीम् ।  
नियमातिक्रमात्तस्य प्राणायामशतं स्मृतम् ॥’ इति ।

तदकामतः । एतच्च समानदेशविषयम् ।

‘ऋतुस्नातां तु यो भार्यां सन्निधौ नोपगच्छति ।  
घोरायां भ्रूणहत्यायां पितृभिः सह मज्जति ॥’ ( परा. ३।१५ )

इति मिताक्षरावचनात् । एतदेव प्रायश्चित्तं स्त्रिया अपि ऋतौ  
भर्तुर्नुपसर्पणे भवति । तस्या अपि नारदीये दोषदर्शनात् ।

‘आहूता या तु वै भर्त्रा नोपयाति त्वरान्विता ।

सा ध्वाङ्गी जायतेऽपुत्री दशवर्षाणि पञ्च च ॥’ इति ।

तासु तु स्त्रीत्वादद्धम् ।

हारीतः—

‘वहन्कमण्डलुं रिक्तमस्नातोऽभ्रंश्च भोजनम् ।  
अधोरात्रेण शुद्धः स्याद्देनजप्येन चैव हि ॥’



अत्र चकारेणोपवासदिनजपयोः समुच्चयः ।

ऋष्यशृङ्गः—

‘ इन्द्रचापं पलाशार्मि यद्यन्यस्य प्रदर्शयेत् ।

प्रायश्चित्तमहोरात्रं धनुर्दण्डश्च दक्षिणा ॥’ इति ।

धनुषो दण्डस्य च क्रमेण दानं ज्ञातव्यम् ।

अङ्गिराः— ( अत्रि. ५।२९ )

‘ अनापदि चरेद्यस्तु सिद्धां भिक्षां गृहे वसन् ।

दशरात्रं पिवेद्वज्रमापत्काले श्यहं द्विजः ॥’ इति ।

—‘ वैष्णं वज्रकृच्छ्रसम्बन्धि द्रव्यम् ।

एकस्यां पङ्क्तौ विषमदाने तु यमः—

‘ न पङ्क्त्यां विषमं दद्यान्न याचेत न दापयेत् ।

याचको दापको दाता न वै स्वर्गस्य गामिनः ॥

प्राजापत्येन कृच्छ्रेण मुच्यन्ते कर्मणस्ततः ॥’

स एव—

‘ नदीसङ्क्रमहन्तुश्च कन्याविघ्नकरस्य च ।

समे विषमकर्तुश्च निष्कृतिर्नोपपद्यते ॥

त्रयाणामपि चैतेषां प्रत्यापत्तिं तु मार्गताम् ।

मैक्षलब्धेन चाग्नेन द्विजश्चान्द्रायणं चरेत् ॥’

—सङ्क्रम उदकावतरणमार्गः । समे विषमकर्ता पूजादौ ।

शङ्खः— ( १७।५७ )

‘ एकपङ्क्त्युपविष्टानां विषमं यः प्रयच्छति ।

यश्च याचत्यसौ पक्षं कुर्याद्रह्यहणि व्रतम् ॥’

१ पलाशार्मि पलाशवने जातमग्निम् ।—गोविन्दानन्दः । पलं मांसमश्नातीति पलाशः क्रव्यादः—दमशानामिरिति तु युक्तम् । इदं शक्रधनुरिति व्यपदिश्य कामतो दर्शयित्वा रूप्यमाषकत्रयं देयम् । प्रा. वि.

२ ‘ गोमूत्रेण तु सन्मिश्रं यावकं धृतपाचितम् । एतद्वज्रमिति प्रोक्तं भगवान-  
ग्निरब्रवीत् ॥’ ( अत्रि. ५।३० )



वसिष्ठः— ( १९।२६—२७।२०।७ ) ‘ दण्ड्योत्सर्गे राजैकरात्रमुप-  
वसेन्निरात्रं पुरोहितः । कृच्छ्रमदण्ड्यदण्डने पुरोहितन्निरात्रं राजा । ’

‘ कुनखी श्यावदन्तश्च कृच्छ्रं द्वादशरात्रं चरित्वोद्धरेयाताम् ’ इति ।  
—उद्धरेयातां कुत्सितानां दन्तानां नखानां चोद्धरणं कुर्यातामित्यर्थः ।

ब्राह्मणस्य क्षत्रियाद्यभिवादाने हारीतः— ( २१।७—९ ) ‘ क्षत्रियाद्यभि-  
वादानेऽहोरात्रमुपवसेत् । द्वे वैश्यस्य । शूद्रस्याभिवादाने त्रिरात्रमुपवास’ इति ।  
समित्पुष्पहस्ताभिवादानेऽप्येवमिति केचित् । तथा—‘ शय्यारूढपादुको-  
पानदारोपितपादोच्छिष्टान्धकारस्थश्राद्धकृज्जपदेवपूजाभिरताभिवादिने  
त्रिरात्रमुपवासः स्यादन्यत्र निमन्त्रितेनान्यत्र भोजनेऽपि त्रिरात्रम्’ इति ।

देवादीनामाभिमुख्येन ष्ठीवनादौ सुमन्तुः— ‘ देवर्षिगोब्राह्मणाचार्य-  
मातृपितृनरेन्द्राणां प्रतिष्ठीवन आक्रोशने जिह्वां दहेद्धिरण्यं दद्यात्’ इति ।  
—प्रतिष्ठीवनमाभिमुख्येन ष्ठीवनम् ।

अथ मण्डपोद्यानदेवतागारादिभेदने ।

काश्यपः— ( १।१५—२१ ) ‘ वापीकूपारामसेतुलतातडागवप्रदेवता-  
यतनभेदने प्रायश्चित्तम् । ब्राह्मणेभ्यो निवेद्य चतस्र आज्याहुतीर्जुहुयात्  
‘ इदं विष्णुः’ इति प्रथमां ‘ मा नस्तोक ’ इति द्वितीयां, ‘ विष्णोः  
कर्माणि’ इति तृतीयां ‘ पादोस्यांत्याम्’ इति चतुर्थीम् । यां देवतामुच्छे-  
दयति तस्यै देवतायै ब्राह्मणान् भोजयेत् ’ इति । एतच्चाल्पोपघाते ।  
महतोपघातेऽभ्यासे प्राजापत्यादि कल्पनीयम् । देवता चात्र मृन्मयी  
पूजोद्भिता च ग्राह्या, प्रायश्चित्तस्याल्पत्वात् । अन्यत्र तु दंडगौरवदर्शनेन  
प्रायश्चित्तगौरवं कल्प्यम् । ‘ दंडवत्प्रायश्चित्तानि भवन्ति’ इति वचनात् ।

तथाऽत्र दंडगौरवमाह कात्यायनः—

‘ हरेच्छिद्यादंहेद्वाऽपि देवानां प्रतिमां यदि ।

तद्रूढं चैव यो भिन्नात्प्राप्नुयात्पूर्वसाहसम् ॥ ’

विष्णुरपि— ( ५।१६९ )—‘ अभक्ष्यस्याविक्रेयस्य विक्रयी प्रतिमा-  
भेदकश्च उत्तमसाहसं दंडनीयः ।

१ ‘ युवा सुवासा ’ इति तृतीया ‘ दंष्ट्राभ्यां ’ इति चतुर्थी पन्थसुपाय्येन  
तस्यै च देवतायै पूर्णाहुतिं जुहुयात् ’ इति मृ. पा. ।



अत्र भस्मोद्धारादिकमप्याहुतुः शंखलिखितौ—‘प्रतिमारासकूपसं-  
क्रमणध्वजसेतुनिपातभंगेषु तत्समुत्थापनं प्रतिसंस्कारेऽष्टशतं च’ इति ।

मनुः— ( १।२८५ )

‘संक्रमध्वजयष्टीनां प्रतिमानां च भेदकः ।

प्रतिकुर्याच्च तत्सर्वं पञ्च दद्याच्छतानि च ॥’ इति ।

अत्र च प्रतिमातद्भेदतारतम्येन दंडप्रायश्चित्तयोर्व्यवस्थोन्नेया ।

पत्न्या दारिद्र्यादिना भर्तुरतिक्रमे आपस्तम्बः—( ध.सू.१।२८।२० )

‘भर्तुरतिक्रमे कृच्छ्रं’ इति ।

—अतिक्रमो दारिद्र्यक्रोधमात्सर्यादिनाऽवमाननम् ।

पर्वणि मैथुने विष्णुपुराणे तिन्दाश्रवणम्—( ३।११।१४-१५ )

‘चतुर्दश्यष्टमी चैव अमावास्याऽथ पूर्णिमा ।

पर्वण्येतानि राजेन्द्र रविसंक्रांतिरेव च ॥

स्त्रीतैलमांससंभोगी पर्वस्वेतेषु यो नरः ।

विण्मूत्रभोजनं नाम प्रयाति नरकं मृतः ॥’

मिताक्षरायां स्मृत्यंतरे—

‘अष्टम्यां च चतुर्दश्यां दिवा पर्वणि मैथुनम् ।

कृत्वा सचैलं स्नात्वा च वारुणीभिश्च मार्जयेत् ॥’ इति ।

श्राद्धदिनमैथुने च ‘स्नातकत्रतलोपे च’ ( म. १।१।२०३ )

इत्यनेनोपवास एव ।

वमने शातातपः—

‘विच्छर्दने द्विजातीनां भिन्नभाण्डे च भोजने

पञ्चगव्येन शुद्धिः स्यादिति शातातपोऽब्रवीत् ॥’

माषादिवमने तु विशेषमाह यमः—

‘मयूरमाषमांसानि भुक्त्वा वा वमति द्विजः ।

त्रिरात्रमुपवासोऽस्य प्रायश्चित्तं विधीयते ॥

प्राणायामैस्त्रिभिः स्नात्वा घृतं प्राश्य विशुध्यति ।’

तथा यज्ञोपवीतादिनाशे “मेखलादंडाजिनयज्ञोपवीतावपातेषु च  
मनोव्रतवतीभिश्चतस्र आज्याहुतीर्हुत्वा पुनर्यथार्थं प्रतीयात् । असकृन्नैश्च-  
भोजनमभ्युदितेऽभिनिर्मुक्ते वांते दिवास्वप्ने नमस्वीदर्शने नमस्वापे



श्मशानमाक्रम्य हयादींश्चारुह्य पूज्यातिक्रमे चैताभिरेव जुहुयात् । अग्न्य-  
समिधने स्थावरसरीसृपादीनां वधे 'यद्देवा देवहेडनं' इति कूष्मांडीभि-  
राज्यं जुहुयात् । मणिवासोगवादीनां प्रतिग्रहे सावित्र्यष्टसहस्रं जपेत्' इति ।  
'मनो ज्योतिर्जुषताम्' इति मनोलिंगाभिः । 'त्वमग्ने ब्रतपा  
असि' इति ब्रतलिंगाभिश्च । यथार्थं उपनयनोक्तेन विधिना । समंत्रकं  
प्रतीयाद्गृहीयात् ।

अभ्युदितादिस्वरूपमाह यमः—

'सूर्योदये तु यः शेते स सूर्योदित उच्यते ।

अस्तंगते तु यः शेते सूर्ये निर्मुक्त एव सः ॥' इति ।

अकामतोऽभ्युदिते प्रायश्चित्तमाह यमः—

। अजीर्णेऽभ्युदिते वांते श्मश्रुकर्मणि भोजने ।

दुःस्वप्ने दुर्जनस्पर्शे स्नानमात्रं विधीयते ॥'

अत्रैव कामतो गौतमः ( ३।५।२१ ) 'सूर्याभ्युदितो ब्रह्मचारी  
तिष्ठेदहरभुजानोऽभ्यस्तमितश्च रात्रिं सावित्रीं जपेत्' । अभ्यासे  
त्वावृत्तिरूपा ।

गर्भाधानादिसंस्कारातिपत्तौ तु आश्वलायनः—

'आरभ्याधानमा चौलात्कालेऽतीते तु कर्मणाम् ।

व्याहृत्याज्यं सुसंस्कृत्य हुत्वा कर्म यथाक्रमम् ॥

एतेष्वेकैकलोपेऽपि पादकृच्छ्रं समाचरेत् ।

चूडाया अर्द्धकृच्छ्रः स्यादापदि त्वेषमीरितम् ॥

अनापदि तु सर्वत्र द्विगुणं द्विगुणं चरेत् ॥'

कात्यायनोऽपि—

'लुप्ते कर्मणि सर्वत्र प्रायश्चित्तं विधीयते ।

प्रायश्चित्ते कृते पश्चात्लुप्तं कर्म समाचरेत् ॥

१ लब्धाश्वलायनः— ( ९।१९।२० ) 'यदुक्तं च यथाकाले कुर्यात्संस्कार-  
कर्म च । असामर्थ्यात्कृतं नो चेद्विधिस्तस्य कथं भवेत् ? ॥ प्रायश्चित्तं विधा-  
यादावेकैकस्य च कर्मणः । कृत्वाद्दौ कृच्छ्रमेकैकं लुप्तकर्माणि कारयेत् ॥ इत्याह ।



‘ त्वं नः ’ ‘ स त्वं न ’ इत्याभ्यां ‘ इमं मे ’ त्वेतया ऋचा ।

‘ ये ते शत ’ ‘ मयाश्वाभ्यामुदुत्तममृचाहुतीः ॥

हुत्वा पृथक् पृथक् पादमर्द्धं चौले समाचरेत् ।

क्षीणामप्येवमेव स्याज्जाताधामंत्रिका क्रिया ॥’ इति ।

गर्भाधानाकरण एवाश्वलायनः—

‘ गर्भाधानस्याकरणे तस्यां जातस्तु दुष्यति ।

अकृत्वा गां ततो दत्त्वा कुर्यात्पुंसवनं पतिः ॥’ इति ।

क्षुतादौ वृद्धपराशरः—( ८।२९६, ९८ )

‘ विप्रः क्षुत्कृत्य निष्ठीव्य कृत्वा चानृतभाषणम् ।

वचनं पतितैः कृत्वा दक्षिणं श्रवणं स्पृशेत् ॥

प्रेक्षणं शशिनोऽर्कस्य ब्रह्मेशविष्णुसंस्मृतिः ।’

एतच्च जलाभावे कर्मणि व्यापृतो वा ।

अत एव वृद्धशातातिपः—

‘ क्षुत्वा निष्ठीव्य वासस्तु परिधायाचमेद्बुधः ।

कुर्यादाचमनं स्पर्शं गोपृष्ठस्य च दर्शनम् ॥

यथाविभवतो ह्येतत्पूर्वाभावे ततः परम् ।

अविद्यमाने पूर्वोक्ते उत्तरप्राप्तिरिष्यते ॥ ’ इति ।

संवत्सरं क्रियातिपाते विष्णुपुराणम्—( ३।१८।४०—४१ )

‘ संवत्सरं क्रियाहानिर्यस्य पुंसः प्रजायते ।

तस्यावलोकनात्सूर्यो निरीक्ष्यः साधुभिः सदा ॥

स्पृष्टे स्नानं सचैलं तु शुद्धिहेतुर्महामते ।

पुंसो भवति तस्योक्त्या न शुद्धिः पापकर्मणः ॥ ’ इति ।

१ ‘ त्वं नो अग्ने ’ ( शु. य. २१।३ ) ‘ स त्वं नो ’ ( शु. य. २१।४ )  
‘ इमं मे ’ ( शु. य. २१।१ ) ‘ ये ते शतं ’ ( कात्या. श्रौ. सू. २१।१।११  
आप. श्रौ. सू. १।१३।१ ) ‘ अयाश्वाग्नेः ’ ( मैत्रा. १।४।३ काठकसं. ५।४  
आश्व. श्रौ. सू. १।१।१।१३ आप. श्रौ. सू. ३।१।१।२ हि. के. गृ. सू. १।२६।१३  
उदुत्तमं ’ ( ऋ. मं. १।२४।१५ शु. य. १२।१२ तै. सं. १।१९।१।१३ )



अत्र च प्रायश्चित्तविशेषाश्रवणादेकाहातिक्रमे चैकाहमभोजनस्योक्त-  
त्वात्तदनुसारेण च षष्ठ्यधिकशतत्रयदिनापचारे तावदुपवासकरणाशक्ते-  
स्तत्प्रत्याम्नायत्वेन षडुपवासैरेकैकप्राजापत्यकल्पनया त्रिचत्वारिंशत्प्रा-  
जापत्या उपवासद्वयं च योज्यम् ।

निमंत्रणं गृहीत्वा त्यागे तु यमः—

‘ केतनं कारयित्वा तु योऽतिपातयति द्विजः ।

ब्रह्महत्यामवाप्नोति शूद्रयोनीं च जायते ॥

एतस्मिन्नेनसि प्राप्ते ब्राह्मणो नियतव्रतः ।

यतिचांद्रायणं चीत्वा ततः पापात्प्रमुच्यते ॥ ’ इति ।

निमंत्रितस्यानाह्वानेऽप्येतदेव । एतच्च कामाभ्यासे ।

अन्यत्र भोजने तु हासीतः—( २१।१२ )

‘ अन्यत्र निमंत्रितेनान्यत्र भोजनेऽपि त्रिरात्रम् ’ इति ।

अनृतवचनादौ तु शंखलिखितौ— ‘ आक्रोशनानृतवादे एकरात्रं  
त्रिरात्रं चोपवास ’ इति ।

कामतोऽभ्यासे तु— ‘ असत्यभाषणं शूद्रसेवनमपात्रीकरणं कृत्वा  
तप्तकृच्छ्रेण शुद्ध्यति ’ (४०।२) इति विष्णूक्तं ज्ञेयम् । वधफलकेऽनृते त  
व्यसनप्रायश्चित्तप्रसङ्गेनोपपातकेषु प्रागुक्तम् ।

निषिद्धदेशगमने देवलः—( १६ )

‘ सिन्धुसौराष्ट्रसौवीरांस्तथा प्रत्यन्तवासिनः ।

अङ्गवङ्गकलिङ्गांश्च गत्वा संस्कारमर्हति ’ ॥

कर्मनाशाज्जलस्पर्शादौ स एव—

‘ कर्मनाशाज्जलस्पर्शत्किरतोयाविलङ्घनात् ।

गण्डकीबाहुतरणात्पुनः संस्कारमर्हति ॥’

तीर्थयात्रां विना चैतत् ,

‘ अङ्गवङ्गकलिङ्गांश्च सौराष्ट्रमगधानपि ।

तीर्थयात्रां विना गच्छेत्पुनःसंस्कारमर्हति ॥ ’

इति स्मरणात् । तद्देशवासिनां तु प्रायश्चित्ततार्तम्यं कल्पनीयम् ।



त्रयमध्ये कृमिपाते गरुडपुराणे—

‘ जायन्ते यस्य शिरसि कृमयो विनतात्मज ! ।

कृच्छ्रं तदाचरेत्प्राज्ञः शुद्धये कश्यपात्मज ! ॥’ इति ।

यत्तु च्यवनः— ‘ कृमिदर्शने सान्तपनं वृषभो दक्षिणा ’ इति; तद्युग-  
पदनेकत्रणेषु कृम्युत्पत्तौ ज्ञेयम् । अत्र क्षत्रियादीनां पादपादं न्यूनम् ।  
खरयानाद्यारोहणे याज्ञवल्क्यः— ( ३।२९० )

‘ प्राणायामी जले स्नात्वा खरयानोष्ट्रयानगः ।

नम्रः स्नात्वा च भुक्त्वा च गत्वा चैव दिवा स्त्रियम् ॥ ’

—खरयुक्तयानं शकटादि । एतच्च—

‘ उष्ट्रयानं समारुह्य खरयानं च कामतः ।

संवासा जलमाप्लुत्य प्राणायामेन शुध्यति ॥’ (म. ११।२०९)

इति मनुबृहस्पतिस्मरणात्कामकारविषयम् । अकामतस्तु स्नान-  
मात्रम् ।

अत्रैव विष्णुः—( ५४।२३ ) ‘ उष्ट्रेण खरेण वा गत्वा नम्रः स्नात्वा  
च भुक्त्वा च प्राणायामं कुर्यात् ’ इति ।

साक्षात्खरोष्ट्राद्यारोहणे तु यमः—

‘ खरयानमुष्ट्रयानं वा योऽधिरोहेद्विजोत्तमः ।

अपो वा प्रविशेन्नम्रस्त्रिरात्रं क्षपणं स्मृतम् ॥ ’ इति ।

दिवामैथुनादौ तु प्रायश्चित्तमाह शङ्खः— ( १७।५४ )

‘ दिवा तु मैथुनं कृत्वा नम्रः स्नात्वा तथाऽम्भसि ।

नम्रां परस्त्रियं दृष्ट्वा दिनमेकमभोजनम् ॥ ’ इति ।

अत्र नम्रस्नानादावेकरात्रत्रिरात्रयोगभ्यासाद्यपेक्षया व्यवस्था दृष्टव्या ।

१ शिराव्यतिरिक्ताङ्गे तु वसिष्ठः— ‘ जगद्गारे कृमिर्यस्य सम्भवेत्तु कदाचित् ।  
प्राजापत्येन शुद्धयेत् हिरण्यं गौर्वानो दक्षिणा ॥ ’ ( १८।१४ ) इति ।

२ ‘ स्नात्वा तु विप्रो दिग्वासाः ’ इति पाठान्तरम् ।

३ अत्रापवादो भोजनकुतूहले—( १.३ ) व्यासः— ‘ अनृणावृत्तकाले वा दिवा  
रात्रौ तथापि वा । प्रोषितस्तु स्त्रियं गच्छेत् प्रायश्चित्ती भवेन्न च ॥ ’ इति ।



अनुदकमूत्रपुरीषकरणे यममनू—

‘आपद्रतो विना तोयं शारीरं यो निषेवते ।

एकाहं क्षपणं कृत्वा सचैलं स्नानमाचरेत् ॥’ इति ।

अनापदि द्विगुणम् । एतच्च कामतः ।

अत्रैव सुमन्तुः— ‘अनुदकमूत्रपुरीषकरणे नखकेशरुधिरप्राशने सद्यःस्नानं घृतकुशहिरण्योदकपानं च’ इति । अत्र घृतादिपानस्य प्रायश्चित्तार्थत्वाद्भोजननिवृत्तिः ।

यत्त्वङ्गिराः—

‘कृते मूत्रपुरीषे वा यदा नैवोदकं भवेत् ।

स्नात्वा लब्धोदकं पश्चात्सचैलस्तु विशुध्यति ॥’ इति,

यच्च शातातपः— ( १३ ) ‘अनुदकमूत्रपुरीषकरणे सचैलं स्नानं महाव्याहृतिहोमश्च’ इति; तदकामतः ।

अत्रैव मनुः— ( ११।२०२ )

‘विनाऽद्भिर्गप्सु चाप्यन्तः शारीरं सन्निषेव्य तु ।

सचैलो बहिराप्लुत्य गामालभ्य विशुद्ध्यति ॥’ इति ।

यत्तु स एव—

‘अटव्यामटमानस्य ब्राह्मणस्य विशेषतः ।

प्रणष्टसलिले देशे कथं शुद्धिर्विधीयते ॥

अपां दृष्ट्वैव विप्रस्तु कुर्याच्चैव सचैलकम् ।

गायत्रयष्टशतं जप्यं स्नानमेतत्समाचरेत् ॥

देशं कालं समासाद्य अवस्थामात्मनस्तथा ।

धर्मशौचेऽवतिष्ठेत न कुर्याद्वेगधारणम् ॥

त्रिरात्रं चाप्युपवसेन्नयहं त्रिषत्रणी भवेत् ।

तथैवाम्भसि मग्नस्तु त्रिःपठेद्घर्मर्षणम् ॥’ इति ।

—धर्मशौचं शास्त्रीयं शौचम् । वेगधारणं शास्त्रीयशौचप्रतीक्षया मूत्र-पुरीषोत्सर्गविलम्बं न कुर्यादित्यर्थः । त्रिरात्रोपवासस्त्वनापदि कामतः ।

अप्सु कामतो मूत्रपुरीषोत्सर्गयोरभ्यासे शङ्कलितौ—रितोमूत्रपुरीषा-प्युदके कृत्वा त्रिरात्रोपोषित ‘इदमापः प्रवहत’ इति अपेत्’ इति ।

यत्तु सुमन्तुः— ‘अप्स्वमौ वा मेहतस्तप्तकच्छूम्’ इति; तत्कामतो-ऽत्यन्ताभ्यासे ।



स्वपुरीषदर्शनादौ यमपराशरौ— ( य. ५।१३ )

‘प्रत्यादित्यं न मेहेत न पश्येदात्मनः शकृत् ।

दृष्ट्वा सूर्यं निरीक्षेत गामग्निं ब्राह्मणं तथा ॥’ इति ।

यज्ञोपवीतं विना वान्तिकमूत्रोत्सर्गादिकरणे तु मदनरत्ने  
स्मृत्यन्तरम्

‘विना यज्ञोपवीतेन यद्युच्छिष्टो भवेद्विजः ।

प्रायश्चित्तमहोरात्रं गायत्र्यष्टशतं तु वा ॥’ इति ।

ऊर्ध्वोच्छिष्टे उपवासः । अधरोच्छिष्टे गायत्र्यष्टशतजप इति  
व्यवस्था ।

यत्तु तत्रैव—

‘पिबतो मेहतश्चैव भुञ्जतोऽनुपवीतिनः ।

प्राणायामत्रिकं षट्कं नक्तं च त्रितयं क्रमात् ॥’

इति; तदकामतः ।

यत्तु वृद्धपराशरः— ( ८।२९४-९५ )

‘यज्ञोपवीतेन विना भोजनं कुरुते द्विजः ।

अथ मूत्रपुरीषे वा रेतःसेचनमेव वा ॥

त्रिरात्रोषितो विप्रः पादकृच्छ्रं तु भूमिपः ।

अहोरात्रोषितो वैश्यः शुद्धिरेषा पुरातनी ॥’

इति; तत्कामतोऽभ्यासे ।

भुक्तवतोऽनाचान्तस्योत्थानेऽपि तत्रैव— ( म. भा. १४।१०६।२० )

‘यदोत्तिष्ठत्यनाचान्तो भुक्तवानशनात्ततः ।

सद्यः स्नानं प्रकुर्वीत सोऽन्यथाऽप्रयतो भवेत् ॥’ इति ।

१ विना यज्ञोपवीतेन द्विजातिर्यद्युपस्पृशेत् । प्राजापत्यं प्रकुर्वीत निष्कृति-  
र्नान्यथा भवेत् ॥ विना यज्ञोपवीतेन भुङ्क्ते तु ब्राह्मणो यदि । स्नानं कृत्वा जपं कुर्वन्नु-  
पवासेन शुद्ध्यति ॥’ ( ल. हा. २१, २३ ) मरीचिः— ‘ब्रह्मसूत्रं विना भुङ्क्ते  
विष्मूत्रं कुरुतेऽथ वा । गायत्र्यष्टसहस्रेण प्राणायामेन शुद्ध्यति ॥’ मण्डनः—  
‘यज्ञोपवीतस्याभावे वस्त्रोपव्यानमाचरेत् । तदभावे तु सूत्रेण त्रिवृता संव्ययीत  
सः ॥’ यज्ञोपवीतनाशे हारीतः— ‘मनोव्रतपतिभिश्चतस्र आज्याहुतीर्हुत्वा  
पुनर्यथार्थं प्रतिपादयेत्’ इति । मनोलिङ्गकाभिः, ‘त्वमग्ने व्रतया असि’  
इत्यादिव्रतलिङ्गकाभिश्चेत्यर्थः ।—प्रा. सु.



पलाशशयनाधारोहणे शङ्खः— ( १७/५१ )

‘अध्यास्य शयनं यानमासनं पादुके तथा ।

पलाशस्य द्विजश्रेष्ठस्त्रिरात्रं तु व्रती भवेत् ॥’ इति ।

निषिद्धकाष्ठेन दन्तधावने वृद्धपराशरः— ( ८/३०७ )

‘पालाशशिशिपाकाष्ठदन्तधावनकृन्नरः ।

दिवाकीर्तिसमस्तावद्यावद्वा नैव पश्यति ॥’ इति ।

एतच्च निषिद्धकाष्ठान्तराणामप्युपलक्षणम् ।

अन्तरा गमनेऽपि तत्रैव—

‘द्वौ विप्रौ ब्राह्मणाम्नी च दम्पती द्वौ द्विजोत्तमौ ।

अन्तरेण यदा गच्छेत्कृच्छ्रं सान्तपनं चरेत् ॥

होमकाले तथा दोहे स्वाध्याये दारसंग्रहे ।

अन्तरेण यदा गच्छेद्द्विजश्चान्द्रायणं चरेत् ॥’

यन्वज्जिराः— ( ६१ )

दम्पत्योर्विप्रयोरग्न्योर्विप्राग्न्योर्गोर्द्विजातिषु ।

अन्तरा यदि गच्छेत्तु द्विजश्चान्द्रायणं चरेत् ॥’ इति ।

तत्कामतः । एतदेव च—

‘विप्राग्न्योर्विप्रपिण्डानां भवोक्ष्णोर्विष्णुताक्षर्ययोः ।

भानुव्योमादिकानां च न कुर्यादन्तरागतिम् ॥’

इति पराशरोक्तेऽपि द्रष्टव्यम् ।

वृद्धपराशरः— ( शं. स्मृ. १७/५० )

‘पादप्रतापनं कृत्वा कृत्वा वह्निं तथा ह्यधः ।

कुशैः प्रमृज्य पादौ तु दिनमेकं व्रतं चरेत् ॥’

स्नातकव्रताधिकारे. क्रतुः— ‘एतेषामाचाराणामेकैकस्य व्यभिचारे  
एकरात्रोपोषणम्’ इति ।

ब्रह्मचारिधर्मलोपे बौधायनः— ‘अत्रैव शौचाचमनसन्ध्यावन्दन-  
दर्भभिक्षामिकार्यराहित्यशूद्रादिस्पर्शनकौपीनकटिसूत्रयज्ञोपवीतमेखला-  
दण्डाजितत्यागदिवास्वापल्लवधारणपादुकाध्यारोहणमालाधारणोद्धर्तना-  
तुलेपनाञ्जन-जलक्रीडा-द्युतनृत्यगीतवाद्याद्यभिरतिपाखण्डादिसम्भाषण-



पर्युणितभोजनादि-ब्रह्मचारिव्रतलोपज्ञ-सकलदोषनिहारार्थं ब्रह्मचारी  
कृच्छ्रत्रयं चरेत् । महाव्याहृतिहोमं च कुर्यात् । प्रथमं व्यस्तसमस्ताभि-  
व्याहृतिभिश्चनस्र आज्याहुतीर्हुत्वा ॐ भूरभ्ये च पृथिव्ये च महते  
च स्वाहा । ॐ भुवो वायवे चान्तरिक्षाय च महते च स्वाहा ।  
सुवरादित्याय च दिवे च महते च स्वाहा । ॐ भूर्भुवः सुवश्चन्द्रमसे च  
नक्षत्रेभ्यश्च दिग्भ्यश्च महते च स्वाहा । ॐ पाहि नो अग्न एतसे स्वाहा ।  
ॐ पाहि नो विश्ववेदसे स्वाहा । ॐ यज्ञं पाहि विभावसो स्वाहा ।  
ॐ सर्वं पाहि शतक्रतो स्वाहा । ॐ पुनरुज्जा निवर्त्तस्व पुनरग्न इषा-  
युषा । पुनर्नः पाहंहसः स्वाहा । सह रय्यानिवर्त्तस्वामे पित्र्यम्ब  
धारया । विश्वप्तिरया विश्वतस्परिस्वाहा । ( तै. सं. १।५।३ ) पुन-  
व्याहृतिभिः हुनेत् ' इति ।

-हुनेज्जुहुयात् । एतदल्पधर्मलोपे ।

बाहुल्ये प्रायश्चित्तविशेषमाह ऋग्विधाने शौनकः— ( ल. क. २१५ )

‘ तंवोधिया’ ( ऋ. सं. ४।७।१० ) जपेन्मन्त्रं लक्षं चैत्ये शिवालये ।

ब्रह्मचारिणो धर्मस्य न्यूनं चैत्पूर्णमेव तत् ॥ ’ इति ।

इति ब्रह्मचारिधर्मलोपप्रायश्चित्तम् ।

क्षत्रियस्य रणे पृष्ठदर्शने शङ्खः— ( १७।५३ )

‘ क्षत्रियस्तु रणे पृष्ठं दत्वा प्राणपरायणः ।

संवत्सरं व्रतं कुर्याच्छ्रित्वा वृक्षं फलप्रदम् ॥ ’

एतच्च कामतोऽभ्यासे । अन्यत्र तु त्वद्धादि योज्यम् ।

गृहीतव्रतभङ्गे वायुपुराणे—

‘ लोभान्मोहात्प्रमादाद्वा व्रतभङ्गो यदा भवेत् ।

उपवासत्रयं कुर्यात्कुर्याद्वा केशमुण्डनम् ॥

प्रायश्चित्तमिदं कृत्वा पुनरेव व्रती भवेत् । ’

-वा शब्दः समुच्चये ।

मिथ्याशपथे यमः— ( ६।१६ )

‘ विप्रस्य वधसंयुक्तं कृत्वा तु शपथं मृषा ।

ब्रह्महा यावकात्रेण व्रतं चान्द्रायणं चरेत् ॥ ’

एतच्च शपथान्तरस्याप्युपलक्षकम्



सुकृतं ये प्रयच्छन्ति यावज्जीवकृतं नराः ।

ते पिष्यन्ते शिलापेष्यैर्यथैते पापकारिणः ॥' ( १४।७२ )

इति मार्कण्डेयपुराणवाक्यात् ।

'यत्रोक्तं यत्र वा तोक्तम्' इत्यौशनसवाक्यात्तत्र प्राजापत्यः कल्पनीयः।

ब्राह्मणस्य क्षत्रियादिवृत्त्या धनार्जने प्रचेताः— ' ब्राह्मणस्यापत्काले  
पितृमातृबहुभृत्यस्यानन्तरं क्षत्रोपनिवेशः । तत्र संवत्सरमर्थप्राप्तौ  
चान्द्रायणं चरेत् ' इति ।

वैश्यवृत्तिजीवने तु किञ्चिदधिकम् । तत्र वर्षाभ्यन्तरे मासद्विमासादौ  
चान्द्रायणभागहारः कल्पनीयः । संवत्सरादूर्ध्वं द्वैगुण्यादि च कल्पनीयम् ।

शूद्रवृत्त्याऽर्जने मनु.—

' न कथञ्चन कुर्वीत ब्राह्मणः कर्म वार्षलम् ।

वृषलः कर्म वा ब्राह्मं पतनीये हि ते तयोः ॥ '

—वार्षलं कर्म सेवा ।

एवमुपक्रम्य पुनरुपनयनसहितकृच्छ्राद्यनुवृत्तौ स एव— ( ११।१९२ )

' प्रायश्चित्तं न कुर्वन्ति विकर्मस्थास्तु ये द्विजाः ।

ब्राह्मणा च परित्यक्तास्तेषामप्येतमादिशेत् ॥ '

एवं शूद्रस्यापि द्विजकर्मकरणेऽप्येतदेव । तस्यापि तद्विकर्मत्वात् ।

अर्जितधनस्यागपूर्वकं चैतत् । 'यद्गर्हितेनार्जयन्ति' इति मनूक्तेः ( ११।१९३ )

स्त्रीधनोपजीवने तु—

चान्द्रायणेन चैकेन सर्वपापक्षयो भवेत् '

इत्यापस्तम्बोक्त चान्द्रायणं स्त्रियै तद्धनं दत्वा कार्यम् ।

भार्याया मुखमैथुने नूजनाः ( २।३१—३२ ) ' यस्तु पुनर्ब्राह्मणो  
धर्मपत्नीमुखे मैथुनं सेवेत स दुष्यति इति वैवस्वतः । प्राजापत्येन  
शुध्यति इति हारीतः ' इति ।

गोयुक्तयानस्थस्य मैथुने यमः— ( ५।३—४ ) .

' यदि गोभिः समायुक्तं यानमारुह्य वै द्विजः ।

मैथुनं सेवते तत्र मनुः स्वायम्भवोऽब्रवीत् ॥



त्रिरात्रं क्षपणं कृत्वा सचैलं स्नानमाचरेत् ।

गोम्यो यवाढकं दद्याद्धृतं प्राश्य विशुध्यति ॥ ' इति ।

यत्तु स्मरणम्—

‘मैथुनं तु समासाद्य पुंसि योषिति वा द्विजः ।

गोयानेऽसु दिवा चैव सवासाः स्नानमाचरेत् ॥ ’

तदकामतः सकृत्करणे ज्ञेयम् ।

क्रोधात्स्वभार्यो त्वं मे मात्रा सदृशी अगम्येत्युक्त्वा पुनरुपभोगे प्रायश्चित्तमाह पराशरः— ( १२।५७-५९ )

‘यस्तु क्रुद्धः पुमान् ब्रूयाज्जायायास्तु अगम्यताम् ।

पुनरिच्छति भार्यो च विप्रमध्ये तु वाचयेत् ॥

आर्त्तः क्रुद्धस्तमोऽन्धो वा क्षुत्पिपासाभयार्द्रितः ।

दानं पुण्यमकृत्वा वा प्रायश्चित्तं दिनत्रयम् ॥

उपस्पृशेन्निषवणं महानद्युपसंगमम् ।

चीर्णाति चैव गां दद्याद्वाह्वणान् भोजयेद्दश ॥ ’ इति ।

—वाचयेत्स्वस्य प्रायश्चित्तोपदेशं कारयेत् । पुण्यं यागादि । संकल्पितं दानाद्यकृत्वेत्यर्थः ।

वस्तिकर्मणि यमः—

‘वस्तिकर्मणि रुढैश्च प्रच्छर्दनविरेचनैः ।

शिशुकृच्छ्रेण शुद्धयेत्तु तस्मात्पापान्न संशयः ॥ ’

प्रच्छर्दनविरेचनयोरभ्यास एव शिशुकृच्छ्रः । अन्यत्र तु स्नानमात्रम् ।

तथा च स एव—

‘अजीर्णोऽभ्युदिते वांते उपश्रुकर्मणि मैथुने ।

दुःस्वप्ने दुर्ज्जनस्पर्शं स्नानमात्रं विधीयते ॥ ’ इति ।

देवागारशिलादिना स्वगृहकरणं निदति यमः—

‘इष्टकाकाष्ठाश्मलौहान् देवालयसमन्वितान् ।

गृहीत्वाऽऽत्मगृहे ये तु लोभाद्वै योजयन्ति च ॥

एकाकिनस्तथोद्विग्नाः क्षुत्तृषापरिपीडिताः ।

बन्धने ते तु तिष्ठन्ति यावत्पापस्य संक्षयः ॥ ’

अत्र प्राजापत्यचान्द्रायणादि कल्प्यम् ।



वानप्रस्थयत्योर्व्रतभङ्गे 'वानप्रस्थो दीक्षाभेदे कृच्छ्रं द्वादशरात्रं चरित्वा महाकक्षं वर्द्धयेत् । भिक्षुर्वानप्रस्थवत्सोमवृद्धिवर्जं स्वशास्त्र-संस्कारश्च' इति ।

—दीक्षाभेदो यमनियमातिक्रमः । महाकक्षमौषधवनप्रदेशं उदक-सेवनादिना वर्द्धयेत् । सोमशब्देनौषधिसामान्यं लक्ष्यते । 'तद्वृद्धिः परं भिक्षोर्निवर्त्तते, परं तु सर्वं सममित्यर्थः । स्वशास्त्रसंस्कारः प्राणायामाभ्यासः ।

हागीतः— 'अनृतपिशुनवचने भिक्षूणां तप्तकृच्छ्रः क्रोधाहङ्कार-पिशुनेषु च ।'

छागलेयः—

'व्रतानि यानि भिक्षूणां तथैवोपव्रतानि च ।

एकैकातिक्रमे तेषां प्रायश्चित्तं विधीयते ॥

अहोरात्रोपितो भूत्वा कृच्छ्रं चान्द्रायणं चरेत् ।

कृच्छ्रपदं चान्द्रायणविशेषणम् ।

व्रतोपव्रतान्याह बौधायनः—( २।१०।५४-५६ )

अथेमानि व्रतानि भवन्ति ।

'अहिंसासत्यमस्तैन्नयं मैथुनस्य च वर्जनम् । त्यागः' इति ।

अथ पञ्चैवोपव्रतानि । 'अक्रोधो गुरुशुश्रूषाप्रमादः शौचमाहारः शुद्धिश्च' इति ।

जले प्रतिबिम्बदर्शनादौ याज्ञवल्क्यः—( ३।२७९ )

'मयि तेजः' इति छायां स्वां दृष्ट्वाऽम्बुनि वै जपेत् ।

सावित्रीमशुचौ दृष्टे चापल्ये वाऽनृतेऽपि च ॥'

'मयि तेजः' ( बृ. उ. ६।४।६ ) इति मन्त्रो वाजसनीये प्रसिद्धः ।

—अशुचौ मूत्रपुरीषादौ । चापल्ये वृथाचेष्टायाम् ।

प्रतिश्रुत्यानृतोक्तौ हासीतः—

'प्रतिश्रुत्यानृतं ब्रूयान्मिथ्यासत्यमथापि वा ।

स तप्तकृच्छ्रसहितं चरेच्चाद्रायणव्रतम् ॥' इति ।

गुरुवस्तुविषयकप्रतिश्रुताकरणपरमेतत् । प्रायश्चित्तस्य गुरुत्वात्



भोजनकालीनमौनत्यागे पराशरः— ( १२।३७ )

‘ मौनव्रतं समासाद्य-आसीनो न वदेद्विजः ।

भुञ्जानो हि वदेद्यस्तु तदन्नं परिवर्जयेत् ॥ ’ इति ।

अर्द्धं भुक्त्वाऽन्नपात्रेण जलपाने स एव— ( १२।३८ )

‘ अर्धभुक्ते तु यो विप्रस्तस्मिन्पात्रे जलं पिबेत् ।

हतं दैवं च पित्र्यं च आत्मानं चोपघातयेत् ॥ ’

पशुवन्मुखेन जलपाने स एव— ( १२।५३ )

‘ विद्यमानेषु हस्तेषु ब्राह्मणो ज्ञानदुर्बलः ।

तोयं पिबति वक्त्रेण श्वयोनौ जायते ध्रुवम् ॥ ’ इति

अत्रोपवासः प्रायश्चित्तम् ।

असपिण्डैः सह रोदने पारस्करः—

‘ मृतस्य बान्धवैः सार्द्धं कृत्वा तु परिदेवनम् ।

वर्जयेत्तदहोरात्रं दानं श्राद्धादिकर्म च ॥ ’

इत्यनेनैकाहः । एतच्च कामतः । अकामतस्तु स्नानमेव ।

प्रेतालङ्करणे शङ्खः—

‘ कृच्छ्रपादोऽसपिण्डस्य प्रेतालङ्करणे कृते ।

अज्ञानादुपवासः स्यादशक्तौ स्नानमिष्यते ॥ ’ इति ।

कामतो द्विगुणम् ।

यत्तु तप्तकृच्छ्रानुवृत्तावङ्गिराः— ‘ आत्मत्यागिनां संस्कृतौ तदश्रुपात-  
कारी च ’ इति; तदभ्यासे ।

‘ अनुगम्येच्छया प्रेतं ज्ञातिमज्ञातिमेव च ।

स्नात्वा सचैलः स्पृष्ट्वाऽग्निं घृतं प्राश्य विशुद्ध्यति ॥ ’ इति ।

अत्रेच्छयेति ग्रहणादेतत्कामतः । अकामतस्तु स्नानमेव ।

यत्तु याज्ञवल्क्यः— ( ३।२६ )

‘ ब्राह्मणेनानुगन्तव्यो न शूद्रो न द्विजः कचित् ।

अनुगम्यांभसि स्नात्वा स्पृष्ट्वाऽग्निं घृतमुक् शुचिः ॥ ’ इति ।

—ब्राह्मणेनासपिण्डेन । द्विजो विप्रादिः । अस्य च घृतप्राशनस्य  
भोजनकार्ये विधाने प्रमाणाभावात् भोजननिवृत्तिरिति मित्ता-  
क्षरायाम् । तन्मानवसमानविषयम् । वस्तुतो घृतप्राशनस्य प्रायश्चित्तार्थ-  
त्वादभोजनमेव युक्तम् ।



अत एव च वसिष्ठेन- ( २३।२१-२२ ) 'मानुषास्थिस्निग्धं स्पृष्ट्वा त्रिरात्रमस्निग्धे त्वहोरात्रम् । शवानुगमने चैवम्' इत्यनुगमने एकाहस्योक्तत्वात् । क्षत्रियवैश्यानुगमने त्वधिकं कल्प्यम् ।

ब्राह्मणस्य शूद्रानुगमने पराशरः- ( ३।४६-४७ )

‘प्रेतीभूतं तु यः शूद्रं ब्राह्मणो ज्ञानदुर्बलः ।

अनुगच्छेन्नीयमानं स त्रिरात्रेण शुद्धयति ॥

त्रिरात्रे तु ततश्चीर्णे नदीं गत्वा समुद्रगात् ।

प्राणायामशतं कृत्वा घृतं प्राश्य विशुद्धयति ॥’ इति ।

अत्र घृतप्राशनस्य शुद्ध्यर्थत्वाभिधानात् भोजननिवृत्तिः । एतच्च कामतः । अकामतस्त्वर्थम् । एवं क्षत्रियस्य वैश्यशूद्रानुगमने वैश्यस्य च शूद्रानुगमने कल्प्यम् ।

‘इष्टापूर्तशुभमहाकर्मस्वनुपहतानामपि ऋत्विगाचार्यादीनां कृच्छ्राति-  
कृच्छ्रचान्द्रायणाख्यं सर्वप्रायश्चित्तं तत्स्थाने द्वादशप्राजापत्यत्वात्तदर्श-  
वा वदन्ति’ इति स्मृत्यर्थसारे ।

कन्याया विवाहात्पूर्वं रजोदर्शने प्रायश्चित्तमाह प्रयोगपारिजाते  
आचार्यः-

‘कन्यामृतुमतीं शुद्धां कृत्वा निष्कृतिमात्मवान् ।

तथा च कारयित्वा तामुद्वहेतानृशंसधीः ॥

पिता ऋतून्स्वपुत्र्यास्तु गणयेदादितः सुधीः ।

दानावधि गृहे यत्नात्पालयेच्च रजोवतीम् ॥

दद्यात्तदनुसङ्ग्या गाः शक्तः कन्यापिता यदि ।

दातव्यैकाऽपि निःस्वेन दाने तस्या यथाविधि ॥

दद्याद्वा ब्राह्मणेष्वेनामतिनिःस्वः सदक्षिणाम् ।

तस्यातीतर्तुसङ्गथेषु वराय प्रतिपादयेत् ॥

उपोष्य त्रिदिनं कन्या रात्रौ पीत्वा गवां पयः ।

अदृष्टरजसे दद्यात्कन्यायै रत्नभूषणम् ॥

तामुद्वहन्वरश्चापि कूष्माण्डैर्जुहुयाद्भूतम् ॥’ इति ।

श्राद्धोपवासदिने दन्तधावने विष्णुरहस्ये-

‘श्राद्धोपवासदिवसे खादित्वा दन्तधावनम् ।

गायत्र्या शतसम्पूतमम्बु प्राश्य विशुद्धयति ॥’ इति ।



एवमन्यान्यपि प्रकीर्णप्रायश्चित्तानि द्रष्टव्यानि ।

इति प्रकीर्णप्रायश्चित्तानि ।

अथ पतितत्यागविधिः ।

स च महापातकिन एवेति केचित् । युक्तं तु 'पतितस्य बहिः कुर्युः' ( या. ३।२९४ ) इत्यादौ पतितमात्रोपादानात्सङ्कोचे मानाभावादुपपापादिना पतितस्यापि भवतीति प्रतीमः । तथा यदि बन्धुभिः प्रेर्यमाणोऽपि प्रायश्चित्तं न करोति तदा कार्यः ।

यथा शङ्खः— 'तस्य तद्गुरोर्बान्धवानां राज्ञश्च समक्षं दोषान् विख्याप्य पुनः पुनराचारं लभस्वेति, स यद्येवमप्यनवस्थितमतिः स्यात्पात्रं विपर्यस्येत् ।'

अत्र कालमाह मनुः— ( ११।१८२ )

'पतितस्योदकं कार्यं सपिण्डैर्बान्धवैः सह ।

निन्दितेऽहनि सायाह्ने ज्ञात्यृत्विगुरुसन्निधौ ॥'

—निन्दितेऽहनि रिक्तादितिथौ ।

देशमाह योगीश्वरः— ( ३।२९४ )

'पतितस्य बहिः कुर्युः सर्वकार्येषु चैव तम् ।

दासीकुंभं बहिर्ग्रामान्नितयेरन् स्वबांधवाः ॥'

नियमनविधिमाह गौतमः ( ३।२।२-७ ) 'तस्य विद्यागुरुर्योनि-संबद्धाः सर्वाण्युदकादीनि प्रेतकर्माणि कुर्युः । पात्रं चास्य विपर्यस्येयु-र्दक्षिणामुखः पद्मादासः कर्मकरो वाऽवकरादमेध्यपात्रमानीय दासी-घटात्पूरयित्वा विपर्यस्येदमनुदकं करोमीति नामग्राहं तं सर्वेऽन्वाल्मेरन् प्राचीनावीतिनो मुक्तशिखाः । विद्यागुरवो योनिसंबद्धाश्च वीक्षेरन्नप उपस्पृश्य ग्रामं प्रविशेयुः ।'

—योनिसंबद्धाः पित्रादयः । उदकदानादीत्यनेनां जलिप्राग्भाविदाहादि-निवृत्तिः । प्रेतकर्माणीति सपिण्डीकरणांतानामेव प्राप्त्यर्थम् । दासो गर्भदासः । कर्मकरो वेतनसंपादितः । दासीघटादास्याहृतघटजलेन । नामग्राहममुमित्यस्य स्थाने पतितनाम गृहीत्वा ।

स्मृत्यर्थसारे तु 'अस्माकं त्वं मृत इत्युक्त्वा निनयेत्' इत्युक्तम् । दास्येव वा निनयेत् ।



यथा मनुः— ( ११।१८३ )

‘ दासीघटमपां पूर्णं पर्यस्येत्प्रेतवत्पदा  
अहोरात्रमुपासीरन्नाशौचं बांधवैः सह ॥ ’

प्रेतवदित्यपसव्यदक्षिणमुखत्वाद्यतिदेशार्थम् ।

ततः स न व्यवहार्यः ।

यथा मनुः— ( ११।१८४ )

‘ निवर्त्तेरंस्ततस्तस्मात्संभाषणसहासने ।

दायाद्यस्य प्रदानं च यात्रामेव च लौकिकीम् ॥ ’

स्त्रीत्यागे विशेषमाह योगीश्वरः—( ३।२९६ )

‘ पतितानामेष एव विधिः स्त्रीणां प्रकीर्त्तितः ।

वासो गृहांतिके देयमन्नं वासः सरक्षणम् ॥ ’

—अन्नं जीवनमात्रक्षमम् । वस्त्रं मलिनम् ।

यत्तु वसिष्ठः—( २१।१३ )

‘ चतस्रस्तु परित्याज्याः शिष्यगा गुरुगा च या ।

पतिघ्नी च विशेषेण जुंगितोपगता च या ॥ ’

इति; तत्पुंवदेवासामन्नवस्त्राद्याच्छादनादित्यागार्थम् । अन्यासां तु

पतितानामन्नवस्त्रादि देयमिति विज्ञानेश्वरः ।

—जुंगितः प्रतिलोमजः ।

संभाषणे प्रायश्चित्तं मिताक्षरायाम्—‘ अत ऊर्ध्वं तेन संभाष्य  
तिष्ठेदेकरात्रं जपन् सावित्रीमज्ञानपूर्वं ज्ञानपूर्वं च त्रिरात्रम् ’ इति ।

त्यागोत्तरमनुतापादिना प्रायश्चित्तं कृत्वा समायाते विशेषमाह  
मनुः— ( १२।१८६ )

‘ प्रायश्चित्ते तु चरिते पूर्णकुंभमपां नवम् ।

तेनैव सार्द्धं प्रास्येयुः स्नात्वा पुण्ये जलाशये ॥ ’

गौतमोऽपि —( ३।२।१०—१७ ) ‘ यस्तु प्रायश्चित्तेन शुष्येत्तस्मिन्  
शुद्धे शातकुंभमयं पात्रं पुण्यतमाद्भृदात्पूरयित्वा स्रवतीभ्यो वा तत  
एनमप उपस्पर्शयेयुः । अथास्मै तत्पात्रं दद्युस्तत्प्रतिगृह्य जपेच्छांता द्यौः  
शांता पृथिवी शांतं शिवमंतरिक्षं यो रोचनस्तमिह गृह्णामीत्येतैर्यजुर्भिः



पावमानीभिस्तरत्समन्दीभिः कूष्माण्डैश्चाज्यं जुहुयात् हिरण्यं ब्राह्मणाय दद्याद् वा गां आचार्याय च । यस्य तु प्राणांतिकं प्रायश्चित्तं स मृतः शुद्ध्येत् । एतदेव शांत्युदकं सर्वेषूपपातकेषु ।

तत एनं कृतप्रायश्चित्तं नैव कुत्सयेयुः । तथा सर्वकार्येषु कथविक्रयादिषु तेन सह संव्यवहरेयुरिति । उपस्पर्शयेयुरामचनं कारयेयुः । उपपातकेष्वभ्यासेन महापापतौल्येन पातित्यापादकेषु ।

अत्र विशेषमाह हारीतः—‘स्वशिरसा यवसमादाय गोभ्यो दद्याद्यदि ताः प्रतिगृहीयुरथैनं प्रवर्त्तयेयुरित्तरथा नेत्यभिप्रेतम् ।’

—प्रतिग्रहो भक्षणम् । इतरथा भक्षणाभावेन स संव्यवहार्य इत्यर्थः । मिताक्षरायां स्मृत्यर्थसारे च भक्षणाभावे प्रायश्चित्तावृत्तिरुक्ता ।

वसिष्ठः—(१५।१७) ‘तथाभिषिक्तस्य प्रत्युद्धारः पुत्रजन्मनाख्यात’ इति ।

—अभिषिक्तस्य पूर्वोक्तरीत्या स्नातस्य । प्रत्युद्धारः संग्रहः । स च पुत्रजन्मना व्याख्यातः । संग्रहोत्तरं जातकर्मादिना संस्क्रुर्यादित्यर्थः ।

कचित्प्रायश्चित्तोत्तरमपि संव्यवहारापवादमाह योगीश्वरः—(३।२९८)

‘शरणागतबालस्त्रीहिंसकान्संविशेन्न तु ।

चीर्णत्रनानपि सतः कृतघ्नसहितानिमान् ॥’

—संविशेन्नवहरेत् । इति पतितत्यागविधिः ।

अथ रहस्यप्रायश्चित्तम्—रहस्यं कर्त्रेतिरिक्तेनाज्ञातम् । अगम्यागमने च द्वयोः कर्तृत्वं व्यासक्तमतस्तत्र तदरिक्तेनाज्ञाते रहस्यत्वम् । एतेन पापमात्रे तृतीयेनाज्ञाते रहस्यत्वमिति वर्द्धतः प्राच्याः परास्ताः । अत्र प्रायश्चित्तमपि रहस्यमेव कुर्यात् ।

तथा च हारीतः—(३०।१) ‘रहस्ये रहस्यं प्रकाशे प्रकाशम्’ इति । अत्र पर्षदुपस्थानमपि नास्ति ।

तथा याज्ञवल्क्यः—(३।३००)

‘विख्यातदोषः कुर्वीत पर्षदोऽनुमतं व्रतम् ।

अनभिव्यातदोषस्त रहस्ये व्रतमाचरेत् ॥’

१ यद्यपि व्यभिचारिण्या स्त्रिया वधेऽल्पं प्रायश्चित्तम्, तथापि तत्प्रतिग्रहे वाचनिकोऽयं निषेधः; ‘नास्ति वचनस्यातिभारः’ इति न्यायादित्याहुः । द्विजस्याब्धौ तु नैयातुः शोधितस्यापि सङ्ग्रहः । सवर्णान्याजनादुष्टैः संसर्गैः शोधितैरपि ॥’ इत्यादिकलितिविद्वद्व्ये प्रागेवोक्तम् ।—प्रा. कौ.



तत्र यद्यनभिज्ञः कर्त्ता तदाऽमुकस्मिन् रहस्यपापे किं प्रायश्चित्तमिति  
व्याजांतरेण पृष्ट्वा कुर्यात् ।

तत्र साधारणप्रायश्चित्तानि मनुः—( ११।२२६ )

‘ एतैर्द्विजातयः शोभ्या व्रतैराविष्कृतैः न सः ।

अनाविष्कृतपापांस्तु मंत्रैर्होमैश्च शोधयेत् ॥ ’

संवर्त्तः—( २०३ )

‘ दानैर्होमैर्जपैर्नित्यं प्राणायामैर्द्विजातयः ।

पातकेभ्यः प्रमुच्यन्ते वेदाभ्यासान्न संशयः ॥ ’

वसिष्ठः—( २६।१२ )

‘ जपिनां होमिनां चैव ध्यायिनां तीर्थसेविनाम् ।

निवसन्ति न पापानि ये च स्नाताः शिरोव्रतैः ॥

मनुः ( ११।२४५—४६, ४८ )

‘ वेदाभ्यासोऽन्वहं शक्त्या महायज्ञक्रिया क्षमा ।

नाशयन्त्याशु पापानि महापातकजान्यपि ॥

अथैवस्तेजसा वह्निः प्राप्तं निर्दहति क्षणात् ।

तथाज्ञानकृतं पापं कृत्स्नं दहति वेदवित् ॥

सव्याहृतिप्रणवकाः प्राणायामास्तु षोडश ।

अपि भ्रूणहनं मासात्पुनर्यहरहः कृताः ॥ ’

अन्वहमित्यत्रापि कालाकांक्षायां मासादित्यन्वेति ।

माधवीये यमः—

‘ सहस्रपरमां देवीं शतमध्यां दशावराम् ।

गायत्रीं स जपेन्नित्यं महापातकनाशिनीम् ॥

विरजं द्विगुणं जप्त्वा तदहैव विशुध्यति ।

वामदेव्यं द्विगवर्त्त्य तदहैव विशुद्ध्यति ॥

पौरुषं सूक्तमावर्त्त्य मुच्यते सर्वकिल्बिषात्

बृषभं शतशो जप्त्वा तदहैव विशुद्ध्यति ॥

१ शिरोव्रतान्युपनिषद्गतानि महानाम्न्यादीनि । माधवस्तु—‘ आथर्वणिकानां  
वेदप्रतेषु मुख्यं व्रतं शिरोव्रतम् । ( ८।१३ ] इत्याद्याह, तदत्र बहुवचननिर्देशाद-  
नभिप्रेतम् ।



वेदमेकगुणं कृत्वा तदहैव विशुद्धयति ।

रुद्रैकादशकं जप्त्वा तदहैव विशुद्धयति ॥

चतुर्विंशतिमते—

‘पावमानीस्तथा कौत्सं पौरुषं सूक्तमेव च ।

जप्त्वा पापैः प्रमुच्येत पवित्रं मधुच्छन्दसम् ॥

१ पावमानीः— ‘यः पावमानीरध्येति०’ ( ऋ. सं. ७।२।१८ ) इत्यादि-  
 ऋच इति कुल्लूकः । ‘स्वादिष्ठ्या’ इत्याद्याः पूर्वोक्ता एवेति तु युक्तम् । कौत्सम्—  
 ‘अप नः शोशुचत् ०’ ( ऋ. सं. १।७।५ ) इति अष्टर्वं सूक्तम् । तथा च  
 मनुः— ( १।१।२४९ ) ‘कौत्सं जप्त्वाप इत्येतत्’ इति । पौरुषं सूक्तं ‘सहस्र-  
 शीर्षाः’ ( ऋ. सं. ८।४।१७ ) इत्यादि षोडशर्वम् । पवित्रम्— ‘पवित्रं ते  
 ( ऋ. सं. ७।३।८ ) इति पञ्चर्वम् । मधुच्छन्दसम् ‘अग्निमीळे०’ ( ऋ. सं.  
 १।१।१ ) इति नवर्वम् । मण्डलब्राह्मणम्— ‘आदित्यो वा एष एतन्मण्डलं०’  
 ( तै. आ. १०।१४ ) इति तैत्तिरीयाणाम् । ‘यदेतन्मण्डलं०’ ( )  
 इति वाजसनेयिनाम् । अष्टोत्तरशतोपनिषत्सु पञ्चाशत्तमी ‘याज्ञवल्क्यो ह वै’  
 इत्यादिका उपनिषद्वा । रुद्रः— ‘कद्रुद्राये’ ( ऋ. सं. १।३।२६ ) इति पञ्चरुद्र-  
 सूक्तानीति स्मृ. चं. । ‘नमस्ते रुद्र’ ( तै. सं. ४।५।१ ) इत्यादिः प्रश्नस्तैत्ति-  
 रीयाणाम्, तदादिरेव ( शु. य. १६।१ ) वाजसनेयिनां च । शुक्रियः— ‘ऋचं  
 वाचं प्रपद्ये’ ( शु. य. ३६।१ ) इत्यध्यायः । मोक्षकः— ‘ईशावास्यमिदं०’  
 ( शु. य. ४०।१ ) इत्यध्यायः । वामदेव्यम्— ‘कया नः०’ ( सा. सं. उ. १।  
 १।१२ ) इति तृचे गीतं साम । बृहत्साम— ‘त्वामिद्धि हवामहे’ ( सा. सं. उ.  
 २।१।१२ ) इति । यज्ञायज्ञीयम्— ‘यज्ञायज्ञा वो अग्नये.’ ( सा. सं. उ. १।१।२० )  
 इत्यत्र गीतम् । आदित्यम्— ‘यदद्य सूर उदिते.’ ( सा. सं. उ. ६।१।२ )  
 इत्यत्र गीतमिति केचित् । ज्येष्ठसाम— ‘मूर्धनं दिवो.’ ( सा. सं. उ. ४।२।३ )  
 राजनम्— ‘इन्द्रं नरो नेमधिता.’ ( सा. सं. पू. ४।१।३ ) इति । पारुल्लेपम्—  
 ‘अग्निं होतारं मन्ये.’ ( सा. सं. उ. ९।१।१८ ) इति । अथर्वशिरसम्— अष्टो-  
 त्तरशतोपनिषत्सु त्रयोविंशं ‘देवा ह वै स्वर्गे’ इत्यादि । पौरुषं सूक्तम्— ‘सहस्र-  
 बाहुः’ ( अथ. सं. १९।१।६ ) इत्यथर्ववेदोक्तमत्राभिप्रेतमिति भाति, पूर्वोत्तर-  
 साहचर्यात् । ‘सहस्रशीर्षा’ ( सा. सं. पू. ६।३।१३ ) इत्यादिकासु गीतं साम  
 इति उत्सर्गमयूखे । नीलकण्ठान्— ‘अपर्यं त्वावरोहन्तं’ इत्याद्योपनिषत् प्रसिद्धेय  
 ऐन्द्रम्— ‘इन्द्राय साम गायन्तं०’ ( सा. सं. पू. ४।२।१० ) इति पू. ऋ. ।—



मंडलब्राह्मणं रुद्रं शुक्रियो मोक्षकस्तथा ।

वामदेव्यं बृहत्साम जप्त्वा पापैः प्रमुच्यते ॥

( संवर्तस्मृ. २२७-२८ )

यज्ञायज्ञीयमादित्यं ज्येष्ठसाम च राजनम् ।

पारुष्ठेयं च सामानि जप्त्वा मुच्येत किल्बिषात् ॥

अथर्वशिरसं चैव पौरुषं सूक्तमेव च ।

नीलरुद्रं तथैवैन्द्रं जप्त्वा पापैः प्रमुच्यते ॥

आथर्वणाश्च ये केचिन्मन्त्राः कामविवर्जिताः ।

ते सर्वे पापहन्तारो याज्ञवल्क्यवचो यथा ॥

ऋग्वेदमभ्यसेद्यस्तु यजुःशाखामथापि वा ।

सामानि सरहस्यानि अथर्वाङ्गिरसस्तथा ॥

ब्राह्मणानि च कल्पांश्च षडङ्गानि तथैव च ।

आख्यानानि तथान्यानि जप्त्वा पापैः प्रमुच्यते ॥

इतिहासपुराणानि देवतास्तवनानि च ।

जप्त्वा पापैः प्रमुच्येत धर्मस्थानैस्तथापरैः ॥ ' इति ।

बौधायनः— ( ४।१।३-४ )

विधिना शास्त्रदृष्टेन प्राणायामान् समाचरेत् ।

यदुपस्थकृतं पापं पद्भ्यां वा यत्कृतं भवेत् ।

बाहुभ्यां मनसा वाचा श्रोत्रत्वक्प्राणचक्षुषा ॥ ' इति ।

प्राणायामाः मासपर्यन्तं षोडश । पूर्वोक्तमनु—(११।२४८) वाक्यात् ।

—सामानि सरहस्यानि—ब्राह्मणोपनिषत्सहितानि । ' साम्नां वा सरहस्यानाम् ।

( म. १।१।२६२ ) इत्यत्र कुल्लुकेन तथा व्याख्यातत्वात् । अथर्वाङ्गिरसः—अथर्व-

भिरङ्गिरोभिश्च दृष्टा मन्त्रा इति तै.आ. ( २।९ ) भाष्ये । आथर्वणं सूक्तं ' छन्दो-

गाय बृहदाय' इत्यादि, आङ्गिरसं ' अङ्गिरसो जन्मानि ' इत्यादीत्युत्सर्गमयूखे

( पृ. १४ ) । कल्पानां षडङ्गान्तर्गतत्वेऽपि पृथगुक्तिः केवलानामपि पापमोचकत्व-

बोधनार्था । धर्मस्थानैरिति ' पुराणन्यायमीमांसाधर्मशास्त्राङ्गमिश्रिताः । वेदाः

स्थानानि विद्यानां धर्मस्य च चतुर्दश ॥ ( याज्ञ. १।३ ) इत्येतेषु उक्ताधिकै-

न्यायादिभिरित्यर्थः ।

२ ' सर्वपापैः प्रमुच्यते । ' ( २२६ ) इति संवर्तपाठः ।



चतुर्विंशतिमते— ( ११।२४८ )

‘मृगारेष्टिः पवित्रेष्टिस्त्रिहविः पावमान्यपि ।

इष्टयः पापनाशिन्यो वैश्वानर्या समन्विताः ॥’

कौर्मै— ( ब्र. सं. २।३४।९९-१०७ )

‘जपस्तपस्तीर्थसेवा देवब्राह्मणपूजनम् ।

ग्रहणादिषु कालेषु महापातकशोधनम् ॥

पुण्यक्षेत्राभिगमनं सर्वपापप्रणाशनम् ।

देवताभ्यर्चनं पुंसामशेषाघविनाशनम् ॥

अमावास्यां तिथिं प्राप्य यः समाराधयेद्भवम् ।

ब्राह्मणान् भोजयित्वा तु सर्वपापैः प्रमुच्यते ॥

कृष्णाष्टम्यां महादेवं तथा कृष्णचतुर्दशीम् ।

सम्पूज्य ब्राह्मणमुखे सर्वपापैः प्रमुच्यते ॥

त्रयोदश्यां तथा रात्रौ सोपहारं त्रिलोचनम् ।

दृष्ट्वेशं प्रथमे यामे मुच्यते सर्वपातकैः ॥

एकादश्यां निराहारः समभ्यर्च्य जनार्दनम् ।

द्वादश्यां शुक्रपक्षस्य सर्वपापैः प्रमुच्यते ॥

उपोषितश्चतुर्दश्यां कृष्णपक्षे समाहितः ।

यमाय धर्मराजाय मृत्यवे चान्तकाय च ।

वैवस्वताय कालाय सर्वभूतक्षयाय च ॥

प्रत्येकं निलसंयुक्तान् दद्यात्सप्तोदकाञ्जलीन् ।

स्नात्वा नद्यां तु पूर्वाह्णे मुच्यते सर्वपातकैः ॥’

तत्रैव— ( ब्र. सं. १।२९।३० )

‘नान्यत्पश्यामि जन्तूनां मुक्त्वा वाराणसीं पुरीम् ।

सर्वपापप्रशमनं प्रायश्चित्तं कलौ युगे ॥’

यमः—

‘जपेद्वाऽप्यस्यं वामीयं पावमानीरथापि वा ।

कुन्तापवालखिल्यांश्च निवित्प्रेषान् वृषाकपिम् ॥

होतृन् रुद्रान्सकृज्जप्त्वा मुच्यते सर्वपातकैः ।’

१ अस्यवामीयं— ‘अस्य वामस्य’ ( ऋ. सं. २।३।१४ ) इत्यादि-  
द्विपञ्चाशद्वचम् । कुन्तापाः— ‘इदं जना उपभुत’ इत्याद्यध्यायः । वालखिल्यानि—  
‘अभिप्रवः’ ( ऋ. सं. ६।४।१४ ) इत्यादीन्येकादश सूक्तानि । निविदः—  
‘अग्निर्देवेदः’ इत्याद्याः । प्रेषाः— ‘होता यक्षदग्नि’ इत्याद्याः । एते कुन्तापायाः—



मनुः— ( ११।२५२ )

‘ एनसां स्थूलसूक्ष्माणां चिकीर्षन्नपनोदनम् ।

अवेत्यृचं जपेदब्दं यत्किञ्चेदमितीति च ॥ ’

अवेत्यृक्— ‘ अव ते हेळो वरुण नमोभिः ’ (ऋ. सं. १।२।१५।४)  
इत्यादिका । जपस्त्वर्थान्तराविरुद्धे काले ।

शातातपः— ( १।७१ )

‘ मद्यं पीत्वा गुरुदारांश्च गत्वा स्तेयं कृत्वा ब्रह्महत्यां च कृत्वा ।

भस्मच्छन्नो भस्मशय्यां शयानो रुद्राध्यायी मुच्यते सर्वपापैः ॥ ’

इदमकामतः सकृत्करणे ।

अभ्यासे तु षट्त्रिंशन्मते—

‘ महाव्याहृतिभिर्होमैस्तिलैः कार्यो द्विजन्मना ।

उपपातकशुद्ध्यर्थं सहस्रपरिसङ्ख्यया ॥

महापातकसंयुक्तो लक्षहोमेन शुद्ध्यति । ’

हारीतः— ‘ पातकातिपातकोपपातकमहापातकानामेकतमसन्निपाते  
वाऽधमर्षणमेव त्रिर्जपेत् । ’

यमः—

‘ दशप्रणवसंयुक्तैः प्राणायामैश्चतुःशतैः ।

मुच्यते ब्रह्महत्यायाः किं पुनः शेषपातकैः ? ॥ ’

अत्र महापापातिपापानुपापोपपापेषु क्रमाच्चतुस्त्रिव्येकशतं प्राणा-  
यामाः । सङ्करीकरणादौ ‘ प्रकीर्णकेषु च हासः कल्प्यः ’ ( ३।३०५ )  
इति मिताक्षरायाम् ।

अत्रिः— ( ८।१०-११ )

‘ ब्रह्महा गुरुतल्पी वागस्यागामी तथैव च ।

सुवर्णस्तेयश्चौरश्च गोघ्नो विश्वासघातकः ॥

शरणागतघाती च कूटसाक्षी त्वकार्यकृत् ।

एवमादिषु वाऽन्येषु पापेषु निरताः सदा ॥

—ऋक्संहितायाः परिशिष्टत्वेन पठ्यन्ते । वृषाकपिः—‘विहि स्रोतोरसक्षतः’  
(ऋ.सं.८।४।१) इति त्रयोविंशत्यृचम् । होतृन्—चित्तिः सुक् । ’ ( तै.भा.३।१ )  
इत्यादीन् । ‘ होतृन् स्नान् पितृन् ’ इति पठित्वा पितृन्—‘ परेधिवांसं० ’  
( ऋ. सं. ७।६।१४ ) इत्यादीनिति स्मृ. च. ।



प्राणायामत्रयं कृत्वा कृत्वा कल्यं समाहितः ।

अहोरात्रकृतात्पापात्तत्क्षणादेव मुच्यते ॥ ’

इति सामान्यतो रहस्यप्रायश्चित्तानि ।

अथ विशेषतः— तत्र योगीश्वरः— ( ३।३०१ )

‘ त्रिरात्रोपोषितो जप्त्वा ब्रह्महा त्वघमर्षणम् ।

अन्तर्जले विशुद्धयेत् गां च दत्त्वा पयस्विनीम् ॥ ’

जपश्चान्तर्जले निमग्नेन त्रिरावर्त्तनीयः ‘ देवद्विजगुरुन् हत्वाऽघमर्षणं त्रिरावर्त्तयेत् ’ इति सुमन्तूक्तैः । इदमकामतः सकृद्वधे ।

यत्तु मनुः— ( ११।२४८ )

‘ सव्याहृतिप्रणवकाः प्राणायामास्तु षोडश ।

अपि भ्रूणहनं मासात्पुनन्त्यहरहः कृताः ॥ ’

इति; तदस्मिन्नेव विषये गोदानाशक्ताविति विज्ञानेश्वरः (३।३०१) । उपवासत्रयाशक्तावित्यपरे ।

यच्च गौतमेन— ( ३।६।९ ) मासव्रतमुक्त्वोक्तम् ‘ एतद्रूत एव वा ब्रह्महत्यासुरापानसुवर्णस्तेयगुरुतल्पेषु प्राणायामैः श्रान्तोऽघमर्षणं जपेत् ’ इति । तदकामाभ्यासे ।

योगीश्वरः— ( ३।२४७ )

‘ लोमभ्यः स्वाहेत्यथवा दिवसं मारुताशनः ।

जले जप्त्वाऽभिजुहुयाच्चत्वारिंशद्भूताहुतीः ॥ ’

इदमप्यकामतः सकृद्वधविषयम् ।

यत्तु मनुः— ( ११।२५८ )

‘ अरण्ये वा त्रिरभ्यस्य प्रयतो वेदसंहिताम् ।

मुच्यते पातकैः सर्वैः पराकैः शोधितस्त्रिभिः ॥ ’

इति; तत्कामतोऽभ्यासविषयम्, कामतः श्रोत्रियादिवधविषयं वा ।

यच्च बौधायनः— ( ३।५।२-७ ) ‘ ग्रामात्प्राचीमुदीचीं वा दिश-मुपनिष्क्रम्य स्नातः शुचिः शुचिवासा उदकान्ते स्थण्डिलमुपलिप्य संकृत् क्षिन्नवासाः सकृत्पूतेन पाणिनादित्याभिमुखोऽघमर्षणं स्वाध्याय-

१ कल्यं ‘ प्रत्यूषोऽहमुखं कल्यम् ’ इत्यमरः ‘ कालाध्वनोरत्यन्तसंयोगे ’ ( पाणि.२।३।५ ) इति द्वितीया । वीप्सा त्वभ्यासार्था । यावदुषः कालं प्राणायामत्रयं पुनः पुनरावर्त्येत्यर्थः ।



मधीयीत । प्रातः शतं मध्याह्ने शतमपराह्णे शतमपरिमितं वा । उदितेषु नक्षत्रेषु प्रसृतियावकं प्राश्नीयात् । ज्ञानकृतेभ्योऽज्ञानकृतेभ्यश्चोपपातकेभ्यः सप्तरात्रात्प्रमुच्यन्ते । द्वादशरात्रान्महापातकेभ्यो ब्रह्महत्यां सुवर्णस्तेयं सुरापानमिति वर्जयित्वा । एकविंशतिरात्रेण तान्यपि तरेति ' इति; तत्कामतः सकृद्बुधविषयम् ।

यत्तु वृद्धविष्णुः— ' ब्रह्महत्यां कृत्वा ग्रामात्प्राचीमुदीची वा दिश-  
मुपनिष्क्रम्य प्रभूतेन्धनेनाग्निं प्रज्वालयाद्यमर्षणेनाष्टसहस्रमाहुती-  
र्जुहुयात्तदेतस्मात्पूतो भवति ' इति; तदनुग्राहकविषयम् ।

यदपि मनुः— ( ११।२५९ )

‘ अयं तूपवसेद्युक्तस्त्रिरहोऽभ्युपयन्नपः ।

सुच्यते पातकैः सर्वैस्त्रिर्जप्त्वा वाऽधमर्षणम् ॥ ’

इति; तदतिनिर्गुणविषयम् ।

यच्च हारीतः— ' महापातकातिपातकपातकोपपातकानामेकतम-  
सन्निपाते वाऽधमर्षणमेव त्रिर्जपेत् ' इति; तन्निमित्तिपरम् । सवनस्थ-  
स्त्रीक्षत्रियविप्राहितामिहत्यात्रेयीगर्भिण्यविज्ञातगर्भवधेऽप्येतान्येव प्राय-  
श्चित्तानि पादोनानि योज्यानि । इति ब्रह्महत्याप्रायश्चित्तम् ।

अथ सुरापाने—

यमः— ' सुरापः कण्ठमात्रमुदकमवतीर्य सुतसोमात् प्रसृतिमादायो-  
क्कारेणाभिमन्त्र्य पिबेत् । ' इदमौषधार्थपाने ।

याज्ञवल्क्यः— ( ३।३०३ )

‘ त्रिरात्रोपोषितो हुत्वा कूष्माण्डीभिर्घृतं शुचिः । ’

पूर्वलिखितैस्तत्पूर्वाद्धस्थं चत्वारिंशदित्यनुवर्तते । कूष्माण्ड्यो ' यदेवा  
देवहेडनम् ' ( तै. ब्रा. २।३-६ ) इत्यादिकाः । इदमकामतः  
सकृत्पाने ।

एतदशक्तौ मनुः— ( ११।२४९ )

‘ मासं जपित्वा ' अप नो ' वासिष्ठं च ऋचं प्रति ।

माहित्रं शुद्धवत्यश्च सुरापोऽपि विशुद्ध्यति ॥ ’



अप नो-‘अप नः शौशुचदधम्’ (ऋ.सं. १।७।५) इत्यष्टुर्चम् ।  
वासिष्ठं-‘प्रति स्तोमेऽभिरुषसं वसिष्ठा’ (ऋ. सं. ५।५।२७) इति  
तृचम् । माहित्रं ‘माहि त्रीणामवोऽस्तु’ (ऋ. सं. ८।८।४३) इति  
तृचम् । शुद्धवत्य ‘एतोन्विन्द्रं स्तवाम’ (ऋ. सं. ६।६।३१) इत्याद्याः ।  
एतेषां च जपो मासं प्रत्यहं षोडशवारमिति विज्ञानेश्वरः ।

कामतः सुरापाने मनुः- (११।२५६)

‘मन्त्रैः शाकलहोमीयैरब्दं हुत्वा घृतं द्विजः ।

सुगुर्वप्यपहन्त्येनो जप्त्वा वा नम इत्यृचम् ॥’

देवकृतस्यैनस इत्यष्टौ शाकलहोमीया मन्त्राः । ‘नम इदुमं नम  
आविदास’ (ऋ. सं. ४।८।१२।३) इत्यस्या वा ऋचो जपः । प्रत्यहं  
संवत्सरपर्यन्तम् ।

तदपि स एव- (११।२५७)

‘महापातकसंयुक्तोऽनुगच्छेद्वाः समाहितः ।

अभ्यस्योब्दं पावमानीर्भिक्षाहारो विशुष्यति’ ॥

इति; तत्कामतोऽभ्यासविषयम्, अनेकमहापापविषयं वा ।

इति सुरापानप्रायश्चित्तम् ।

अथ सुवर्णस्तेये-

तत्र याज्ञवल्क्यः- (३।३०३)

‘ब्राह्मणः स्वर्णहारी तु रुद्रजापी जले स्थितः ॥’

पूर्वलिखितैतत्पूर्वार्द्धस्थं ‘त्रिरात्रोपोषित’ इति ‘विशुष्येत्’ इति  
चाऽत्राप्यनुषज्यते ।

अत्रिः- (७।७)

‘एकादशगुणान्वाऽपि रुद्रानावर्त्य धर्मवित् ।

महापापैरपि स्पृष्टो मुच्यते नात्र संशयः ॥’

अनुग्राहकादिषु गुणवतो निर्गुणस्वामिकापहरणे च मनूक्तम्- (११।२५०)

‘सकृज्जस्वाऽस्यवामीयं शिवसङ्कल्पमेव च ।

सुवर्णमपहृत्यापि सकृद्भवति निर्मलः ॥’

-अस्यवामीयं ‘अस्य वामस्य पलितस्य होतुः’ इति द्वापञ्चाश-  
ट्कं च सूक्तम् (ऋ.सं. २।३।१४-२३) । ‘यज्जाग्रतो दूरमुदैति दैवम् ।

(शु. य. ३४।१-६) इति । इति षट् शिवसङ्कल्पमन्त्राः ।

१ ‘प्रकृतत्वात् मासमेकं प्रत्यहमेकवारं’- (११।२५१) इति कुल्लुकः ।



यत्तु माधवीये यमः— ' ब्राह्मणः सुवर्णस्तेयं कृत्वा हिरण्यं शालायां प्रक्षिप्याप्सु निष्णातो हिरण्यवर्णाभिश्चतसृभिरात्मानमभ्युक्ष्य त्रीन् प्राणायामान्कृत्वा तदेतस्मात्पापात्पूतो भवति ' इति; तद्गुणवतोऽति-  
निर्गुणस्वामिकसुवर्णो न परिमाणहेमहरणप्रयोजकत्वे द्रष्टव्यम् ।

इति स्तेयप्रायश्चित्तम् ।

अथ गुरुतल्पगमने मनुः— ( ११।२५१ )

‘ हविष्पान्तीयमभ्यस्य न तमंह इतीति च ।

जप्त्वा च पौरुषं सूक्तं मुच्यते गुरुतल्पगः ॥ ’ इति ।

—हविष्पान्तीयं—‘ हविष्पान्तमजरं स्वर्वित् ’ ( ऋ.सं. ८।४।१०-१३ )  
इति । ‘ न तमंहो न दुर्वितम् ’ ( ऋ. सं. ८।७।१३ ) इति नतमंहः  
इति—‘ इति वा इति मे मनः ’ ( ऋ. सं. ८।६।२७ ) इति । पौरुषं—  
‘ सहस्रशीर्षा ’ ( ऋ. सं. ८।४।१७-१९ ) इति । एतदन्यतमस्य मासं  
प्रत्यहं षोडश षोडशकृत्वो जप इति मिताक्षरायाम् ( ३।३०४ ) ।  
इदमकामतः सकृद्रमने ।

कामतस्तु याज्ञवल्क्यः— ( ३।३०५ )

‘ सहस्रशीर्षाजापी तु मुच्यते गुरुतल्पगः ।

गौर्देया कर्मणोऽस्यान्ते पृथगेभिः पयस्विनी ॥ ’

जापी इति ताच्छील्यप्रत्ययादावृत्तिः ।

अत्र पुरुषसूक्तकरणकं होममुपवासत्रयं चाह वृद्धविष्णुः— ‘ त्रिरात्रो-  
पोषितः पुरुषसूक्तजपहोमाभ्यां गुरुतल्पगः शुध्येत् ’ ( ५१।६ ) इति ।

आवृत्तौ होमे च सङ्ख्यापेक्षायां पूर्वश्लोकगता ‘ चत्वारिंशद्भूता-  
हुतीः ’ इति चत्वारिंशत्सङ्ख्यात्रापि सम्बध्यते — इति विज्ञानेश्वरः  
( ३।३०४ ) । एभिरिति बहुवचनेन सुरापस्तेन गुरुतल्पगा गृह्यन्ते ।  
तेन तैः स्वस्वप्रायश्चित्तान्ते एका धेनुर्देया । गुरुतल्पसमे तदतिदेश-  
विषये वाऽर्द्धं पादोनं च क्रमेण योज्यम् । महापातकिसंसर्गिणस्तु  
येन सह संसर्गस्तदीयमेव प्रायश्चित्तम् । प्रकाशप्रायश्चित्तभाजो रहस्य-  
संसर्गे तु रहस्यमेव व्रतम्, संसर्गाख्यनिमित्तस्य रहस्यत्वात् ।



केचित्तु— रहस्यप्रायश्चित्तभाजः प्रकाशसंसर्गे प्रकाशप्रायश्चित्तता-  
माहुः, तन्न; संसर्गस्य हि प्रकाशत्वमसुकपापवत्संसर्गोऽयमिति परस्परज्ञाने  
भवति । एवं च परेण ज्ञाते प्रकाशपापवत्संसर्गत्वमेव तस्य भवति, न  
तु रहस्यपापवत्संसर्गत्वम् । यौनाध्यापनादिसंसर्गस्यानेककर्तृत्वात्  
रहस्यत्वमिति, तन्न; तत्रानेककर्तृत्वस्य व्यासक्तत्वात्तद्व्यतिरिक्तेनाज्ञाते  
भवत्येव रहस्यत्वम् । तथातिपातक्यादिसंसर्गिणस्तदीयमेव व्रतम् ।

इति रहस्यमहापापप्रायश्चित्तम् ।

अथोपपापादिषु ।

याज्ञवल्क्यः— ( ३।३०६ )

‘प्राणायामशतं कार्यं सर्वपापापनुत्तये ।

तपपोतकजातानामनादिष्टस्य चैव हि ॥’

बोधायनोऽपि— ( ४।१।५—११ ) ‘अपि वाक्चक्षुःश्रोत्रत्वक्घ्राण-  
मनोव्यतिक्रमेषु त्रिभिः प्राणायामैः शुष्यति । शूद्रस्त्रीगमनात्तदन्नभोजने  
पृथक् पृथक् समाहं सप्त प्राणायामान् धारयेत् । अभक्ष्याभोज्यामेव्य-  
प्राशनेषु तथा चापण्यविक्रयेषु मधुमांसघृततैललाक्षाक्षालवणरसान्नवर्जेषु  
यश्चान्यदप्येवं युक्तं स्याद्द्वादशाहं द्वादशप्राणायामान् धारयेत् । अथ  
पातकोपपातकवर्जं यश्चान्यदप्येवं युक्तं स्यादर्द्धमासं द्वादशद्वादशप्राणा-  
यामान् धारयेत् । अथ पातकपतनीयवर्जं यश्चान्यदप्येवं युक्तं द्वादशार्द्ध-  
मासान् द्वादशद्वादशप्राणायामान् धारयेत् । अथ पातकवर्जं यश्चान्य-  
दप्येवं युक्तं द्वादशार्द्धमासं द्वादशद्वादशप्राणायामान् धारयेत् । अथ  
पातकेषु संवत्सरं द्वादशद्वादशप्राणायामान् धारयेत्’ इति ।

अत्र प्राणायामत्रयं प्रकीर्णकेषु, समाहो द्वादशाहश्च गणितेषूप-  
पातकविशेषेषु, अर्द्धमासो जातिभ्रंशकरादिषु, मासो वधाद्युपपापेषु,  
षण्मासा अतिपापानुपापेषु, संवत्सरो महापापेषु । तत्र समाहे प्राणा-  
यामाः ४९, द्वादशाहे १४४, अर्द्धमासे १८०, मासे ३६०, षण्मा-



सिके २१६० संवत्सरे ४३२०, एतानि च प्राणायामत्रयसमाहादि-  
त्रतानि पूर्वोक्तेषु प्रकीर्णकौषपापादिविषयेषु भवन्तीति मिताक्षरायाम् ।

( ३।३०५ )

कामतोऽभक्ष्यभक्षणे सुमन्तुः— ' रेतोविण्मूत्रप्राशनं कृत्वा, लज्जुन-  
पलाण्डुगृअनकुम्भीकादीनामन्येषां वाऽभक्ष्याणां भक्षणं कृत्वा, ततः  
कण्ठमात्रमुदकमवतीर्य शुद्धवतीभिः प्राणायामत्रयं कृत्वा महाव्याहृति  
भिरुगमुदकं पीत्वा तदेतस्मात्पूतो भवति ' इति ।

अकामतो याज्ञवल्क्यः— ( ३।३०७ )

‘ ॐकाराभिष्टुतं सोमसलिलं पावनं पिबेत् ।

कृत्वा तु रेतोविण्मूत्रप्राशनं हि द्विजोत्तमः ॥ ’

दुष्टप्रसिद्धे मनुः— ( १।१२५३ )

‘ प्रतिगृह्याप्रतिग्राह्यं भुक्त्वाऽन्नं तु विगर्हितम् ।

जपंस्तरत्समन्दीयं(ऋ.सं.७।१।१५)पूयते मानवरूप्यहात् ॥’ इति ।

एतदभ्यासविषयम् ।

अथ— ( १।१२५५ )

‘ अप्रशस्तं तु कृत्वाऽप्सु मासमासीत भैक्षभुक् ।’

इदं कामतोऽत्यन्ताभ्यासविषयम् ।

अज्ञानकृतप्रकीर्णकवाचिकमानसोपपातकंवाह योगीश्वरः—(३।३०८)

‘ निशायां वा दिवा वाऽपि यदज्ञानकृतं भवेत् ।

त्रैकाल्यसन्ध्याकरणात्तत्सर्वं प्रविणश्यति ॥ ’

यमोऽपि—

‘ यदहं कुरुते पापं कर्मणा मनसा गिरा ।

आसीतः पश्चिमां सन्ध्यां प्राणायामैर्निहन्ति तत् ॥ ’

शातातपः— ( ल. शा. ११५ )

‘ अनृतं मद्यगन्धं च दिवामैथुनमेव च ।

पुनाति वृषलाश्रं च बहिःसन्ध्या उपासिता ॥ ’



शङ्खः— ( १२।१५-१७ ) .

‘ शतं जप्ता तु सावित्री सर्वपापप्रणाशिनी ।

सहस्रजप्ता च महापातकेभ्यः प्रमोचिनी ॥

दशसाहस्रजापेन सर्वकल्मषनाशिनी ।

सुवर्णस्तेयकृद्विप्रो ब्रह्महा गुरुतल्पगः ।

सुरापश्च विशुद्धयन्ति लक्ष्यजप्यान् संशयः ॥ ’ इति ।

— सर्वपापानि प्रकीर्णकानि । महापातकान्युपपातकानि । सर्व-  
कल्मषोपपातकानि वेति विज्ञानेश्वरः ।

सर्वपापेषु रहस्यप्रायश्चित्तप्रकारमाह प्रायश्चित्तविवेके विश्वामित्रः—

‘ प्रकाश उक्तं यत्किञ्चिद्विशद्भागो रहस्यके ।

त्रिंशद्भागः षष्टिभागः कल्पो जात्याद्यपेक्षया ॥ ’

आदिशब्देन शक्तिगुणकर्माभ्यासानभ्यासादिगृह्यते-इति शूलपाणिः।

अत्र द्वादशाब्दस्य विंशांशप्राजापत्याः १८, त्रिंशांशः १२,  
षष्ट्यंशः ६ । चतुर्विंशत्यब्दे एतद्विगुणा अंशाः । षडब्दे तदर्द्धम् ।

यत्तु शूलपाणिः— ‘ यत्र प्रकाशे मरणान्तिकं प्रायश्चित्तं, तत्र  
रहस्येऽपि मरणान्तिकमेव; मरणे ह्यासासंभवात्, इत्याह । तत्र, यद्यपि  
मरणे ह्यासो न सम्भवति, तथापि तद्वैकल्पिके चतुर्विंशत्यब्दादौ स  
सम्भवत्येव । तेन चतुर्विंशत्यब्दषष्टिर्त्रिंशद्विंशांशा द्वादशचतुर्विंशति-  
षट्त्रिंशन्मिताः प्राजापत्याद्यपेक्षया कर्तव्याः । मरणान्तिकस्य तु  
तद्विधिना प्रकाशपापविषयत्वेनोक्तत्वाद्रहस्ये प्रापकप्रमाणाभावात्प्राप्ति-  
रेव दूरापास्तेति सर्वं शिवम् ॥

परिभाषणमादितः कृतं गदिता शुद्धिरथो समानतः ।

वधपानपरस्वसङ्ग्रहव्यभिचारे बुधपापिसङ्गतौ ॥ १ ॥

उपपापेष्वथो जातिभ्रंशके सङ्करीकरे ।

अपात्रीकरणे प्रोक्तं मलिनीकरणे तथा ॥ २ ॥

१ ‘ लक्षं जप्ता तु सा देवी महापातकनाशिनी ’ इत्युत्तरार्ध-मि. ।



प्रकीर्णके ततः कृतं घटापवर्जनं ततः ।

रहस्यपापनिष्कृतिर्विनिर्णयाः क्रमादिमे ॥ ३ ॥

चर्मण्वतीतरणिम्राशुभसङ्गमस्य

सान्निध्यभाजि कृतशालिनि मध्यदेशे ।

ख्याता भरेहनगरी किल तत्र राजा

राजीवलोचनरतो भगवन्तदेवः ॥ ४ ॥

इति श्रीसङ्गरवंशावतंस-महाराजाधिराज-भगवन्तदेवोद्योजितेन

मीमांसक-शङ्करभट्टात्मजेन भट्टनीलकण्ठेन कृते भगवन्त-

भास्करे प्रायश्चित्तमयूखो दशमः ॥ १० ॥

‘ भट्टयज्ञेश्वरानन्तधूपकारविनिर्मिता ।

प्रायश्चित्तमयूखस्य टिप्पणी तत्त्वदर्शिनी ॥ ’



श्रीभट्टनीलकण्ठकृते भगवन्तभास्करे

# शुद्धिमयूखः

( एकादशः )

विद्यालङ्कार-भट्टानन्तघञेश्वरैः संशोधितः  
तत्त्वदर्शिन्या विभूषितश्च ।



## चौखम्बा संस्कृत प्रतिष्ठान

( प्राच्यभारती के प्रकाशक एवं वितरक )

३८ यू. ए., जवाहरनगर, बंगलो रोड

दिल्ली ११०००७







॥ श्रीः ॥

## शुद्धिमयूखस्थविषयानुक्रमणिका ।



विषयः	पृष्ठम्	विषयः	पृष्ठम्
मङ्गलम् ... ..	१	नदीशुद्धिः ... ..	९
प्रतिज्ञा ... ..	"	सर्वापवादः ... ..	"
द्रव्यशुद्धिः ... ..	"	गर्भसावायाशौचम् ... ..	"
सौवर्णादिपात्राणाम् ... ..	"	स्नावादिलक्षणम् ... ..	"
काकादिमुखावसृष्टस्य ... ..	२	स्नावाशौचम् ... ..	१०
गवाघ्रातादीनाम् ... ..	"	जन्माशौचम् ... ..	११
सुरामूत्राद्युपहतानाम् ... ..	३	मृतजाते ... ..	"
मृद्भाण्डानाम् ... ..	"	नालच्छेदात्प्राङ्मृतौ ... ..	"
शिलाकाष्ठादिपात्राणाम् ... ..	"	जनननिमित्तमस्पृश्यत्वम् ... ..	"
वस्त्रधान्यादीनाम् ... ..	"	मातुर्वैधकार्ये ... ..	१२
तूल्कादीनाम् ... ..	४	विंशतिरात्रादिगणनाविचारः ... ..	"
अहतवाससाम् ... ..	"	प्रथमदिनादौ दानाद्यधिकारः ... ..	"
कांस्यभिन्नतैजसानाम् ... ..	५	अनुपनीतमृताशौचम् ... ..	१३
अल्पधान्यादेः ... ..	"	नामकरणात्प्राङ्मृतौ ... ..	१३
सिद्धान्नस्य ... ..	"	नामकरणोत्तरम् ... ..	१४
देवयात्रादिष्वपवादः ... ..	"	कृतचूडस्य ... ..	"
द्रोणाधिकान्नस्य ... ..	६	अनुपनीतस्य ... ..	१५
ऐकाहिकान्नस्य ... ..	"	शूद्रस्याविवाहितस्य ... ..	१६
द्रवाणाम् ... ..	"	अकृतचूडायाः कन्यायाः ... ..	"
देशकालानुसारेण शुद्धिः ... ..	७	अनूढकन्यायाः ... ..	१७
स्त्रीमुखादीनां शुचित्वम् ... ..	"	विवाहितकन्यायाः ... ..	"
भूशुद्धिः ... ..	८	पितृमरणे कन्यायाः ... ..	१८
सन्ततधारादेः शुचित्वम् ... ..	"	अस्याशौचस्य साधारणता ... ..	"
अशुचिस्पृष्टस्य स्पर्शे ... ..	"	अनौरसपुत्राणाम् ... ..	"
बालादिस्वरूपम् ... ..	९	अन्यगतभार्यायाः ... ..	"



विषयः	पृष्ठम्	विषयः	पृष्ठम्
दत्तकस्य ... ..	१९	प्रमादमृते ... ..	३३
सपिण्डमरणाशौचम् ... ..	२१	ऊर्ध्वोच्छिष्टादिमृतौ ... ..	३५
महागुरुविषये ... ..	२३	ब्रह्मचारिमरणे ... ..	११
क्षत्रियाद्याशौचम् ... ..	२३	स्नातकमरणे ... ..	३६
अनाहिताग्नेर्मरणदिनात् ... ..	२४	कुष्ठिमरणे ... ..	११
आहिताग्नेर्दाहदिनात् ... ..	२४	पर्युषितदाहे ... ..	११
सञ्चयनं दाहदिनात् ... ..	२४	मृतेतिकर्तव्यता ... ..	३७
सर्वसपिण्डमरणे ... ..	२४	प्रेतधनहारिणः क्रियाकरणे ... ..	११
दास्यादीनाम् ... ..	२५	निर्हरणाशौचम् ... ..	११
मुदादिमृतानां सद्यःशौचम् ... ..	२५	मृतगृहवासमात्रे ... ..	११
रात्रिविभागः ... ..	२६	तदन्नाग्ने ... ..	११
रजस्वलाविषये ... ..	२६	अन्यवर्णनिर्हरणे ... ..	११
रजस्वलाशुद्धिविषये ... ..	२७	अनाथनिर्हरणे ... ..	११
रजस्वलासूतिकयोर्मृतौ ... ..	२७	सत्यासिनामाशौचाभावः ... ..	११
गर्भिणीमरणे ... ..	२८	ब्रह्मचारिणोऽपि ... ..	३८
आतुरशुद्धिः ... ..	२८	हीनानुगमने ... ..	११
वैधर्म्यं विशेषः ... ..	२९	अन्तरत्वे ... ..	११
चाण्डालादिना मरणे ... ..	२९	अग्निविशेषनिषेधः ... ..	११
सूतिकाया मरणे आद्यत्रयहे ... ..	२९	अनाहिताग्निदाहनिर्णयः ... ..	११
द्वितीयत्रयहे ... ..	३०	प्रेतज्ञानादि ... ..	३९
तृतीयत्रयहे ... ..	३०	रात्रौ दाहे पिण्डादि ... ..	११
दशाहादूर्ध्वं मासात्प्राक् ... ..	३१	दाहोत्तरज्ञानोदकदानादि ... ..	११
ब्रह्मशापादिना मरणे ... ..	३१	आशौचनियमाः ... ..	४०
आत्मघात्यग्निप्रतिपत्तिः ... ..	३१	आकाशे क्षीरोदकदानम् ... ..	११
आत्मघाते प्रायश्चित्तम् ... ..	३१	पिण्डदानम् ... ..	४१
तद्दाहादौ ... ..	३१	त्रिरात्राशौचे पिण्डक्रमः ... ..	११
तप्तकृच्छ्रस्वरूपम् ... ..	३१	अग्निद एव दशाहं समापयेत् ... ..	४२
गवादिहृतानां दाहादि ... ..	३२	दाहाशौचम् ... ..	४२
तदर्थं नारायणबलिः ... ..	३२	मृत्येन दाहे प्रायश्चित्तम् ... ..	४२
तत्प्रयोगः ... ..	३२	ब्रह्मचारिणो दाहादिनिषेधः ... ..	४२
संप्रहते विधानम् ... ..	३३	पित्रादावपवादः ... ..	४२



विषयः	पृष्ठम्	विषयः	पृष्ठम्
अनुगमनाशौचम् ... ..	४५	अग्निसंस्कारः . ... ..	५९
हीनवर्णानुयाने ... ..	,,	अतीतसंस्कारे आशौचम् ... ..	६०
पिण्डद्रव्याणि ... ..	४६	पालाशप्रतिकृतिकरणम् ... ..	,,
पिण्डलक्षणम् ... ..	४७	पात्रप्रतिपत्तिः ... ..	६३
अस्थिसञ्चयनम् ... ..	,,	मृताहाज्ञाने ... ..	,,
तत्प्रक्षेपः ... ..	,,	तज्ज्ञाने ... ..	६४
वपनम् ... ..	,,	मासाज्ञाने ... ..	,,
प्रथमेऽब्देऽस्विक्षेपनिषेधः ... ..	४८	उभयाज्ञाने ... ..	,,
अनुपनीतस्य पुत्रस्य दाहादि	,,	सर्वाज्ञाने ... ..	,,
षट्पिण्डाः ... ..	,,	धनिष्ठापञ्चकमृतौ ... ..	,,
पिण्डैः प्रेताज्ञोत्पत्तिः... ..	४९	पुत्तलविधिः ... ..	६५
नवश्राद्धानि ... ..	५०	पञ्चकमृतौ शान्तिः ... ..	,,
सूतकसम्पाते पिण्डदानम् ... ..	,,	रजस्वलायाः सहगमनार्थं शुद्धिः	६७
दशाहमध्ये दर्शपाते ... ..	५१	बालादिमरणे विधिः ... ..	,,
मातापितृविषये ... ..	,,	सहगमननिर्णयः ... ..	६८
वृषोत्सर्गः ... ..	,,	ब्राह्मण्याः सहगमनेऽधिकारः	६९
स्त्रियो वृषोत्सर्गनिषेधः ... ..	५२	तत्र व्यवस्था ... ..	,,
विष्णुतर्पणम् ... ..	,,	सहगमनप्रयोगः ... ..	,,
एकादशेऽहि श्राद्धम् ... ..	,,	आशौचसन्निपातादौ निर्णयः	७१
मृताग्निहोत्रप्रकारः ... ..	५३	आशौचलक्षणम् ... ..	७२
आहिताग्निपत्नीदाहादि ... ..	५४	तदुत्पत्तिविचारः ... ..	,,
अग्निसमारोपोत्तरमाहिताग्निदाहे	,,	सूतके मृतकप्राप्तौ ... ..	७३
अग्निनाशे यजमानमृतौ ... ..	,,	पित्रोराशौचसम्पाते ... ..	,,
उत्सन्नाग्नेररणिसद्भावे ... ..	५५	अन्त्यरात्रावाशौचान्तरपाते	७४
अरण्योरभावे ... ..	,,	अतिक्रान्ताशौचनिर्णयः ... ..	७६
प्रेतक्रियायां निषिद्धकालः ... ..	,,	दशाहादूर्ध्वं ज्ञाने ... ..	,,
त्रिपुष्करयोगः ... ..	५६	त्रिपक्षादूर्ध्वं ज्ञाने ... ..	७७
निषेधापवादाः ... ..	५८	प्रसवे देशान्तरे ... ..	७८
प्रोषितमरणे विधिः ... ..	,,	मृतौ देशान्तरे ... ..	,,
अनाहिताग्नेर्विशेषः ... ..	५९	मातापितृविषये ... ..	७९



विषयः	पृष्ठम्	विषयः	पृष्ठम्
सपत्नमातृविषये ... ..	७९	आशौचे केषाञ्चन धर्माणां	
देशान्तरलक्षणम् ... ..	८०	प्रतिप्रसवः ... ..	८३
अतिक्रान्ताशौचस्य सर्वेषां		आशौचे सन्ख्या ... ..	८४
तुल्यत्वम् ... ..	८१	आशौचान्नभोजनविचारः ... ..	८५
सोदकाशौचम् ... ..	८२	विवाहादिपूर्वसङ्गस्थितस्य ... ..	८६
सोदकाः ... ..	८३	भोजनमध्य आशौचपाते ... ..	८७
उपाध्यायसतीर्थ्याद्याशौचम्	८४	विवाहादौ प्रारम्भोत्तरं न ... ..	८८
आचार्यस्य ... ..	८५	प्रारम्भलक्षणम् ... ..	८९
मातामहादीनाम् ... ..	८६	विवाहादौ नान्दीश्राद्धावधि ... ..	९०
ऊढस्त्रीणां पित्रोः ... ..	८७	कार्यादीनां सद्यःशुद्धिः ... ..	९१
मातुलश्वशुरादीनाम् ... ..	८८	नित्यज्ञाने तर्पणविचारः ... ..	९२
दौहित्रादीनाम् ... ..	८९	पितृमरणोत्तरं प्रथमाब्दे विशेषः ... ..	९३
विदेशस्थभगिन्यादिषु ... ..	९०	दर्शश्राद्धादीनां कचिदनुष्ठा ... ..	९४
ग्रामे नगरे चाशौचम् ... ..	९१	पितृमरणोत्तरमन्यश्राद्धकरणम्	९५
आशौचापवादः ... ..	९२		



# शुद्धिमयूखे प्रमाणत्वेनोपात्तग्रन्थग्रन्थकृत्नामानि ५

— श्रीगणेशाय नमः —

अङ्गिराः	जातुकर्ण्यः	बह्वचपरिशिष्टम्	विश्वादर्शः
अग्निपुराणम्	जांबालिः	बृहन्नारदीयम्	विष्णुः
अग्निः	जैमिनिः	बृहस्पतिः	विष्णुपुराणम्
अन्त्येष्टिपद्धतिः	ज्योतिःपराशरः	बौधायनः	वृद्धमनुः
अमरकोशः	तातचरणाः	ब्राह्मम्	वृद्धवसिष्ठः
आपस्तम्बः	त्रिस्थलीसेतुः	भविष्यम्	वृद्धशाततापः
आश्वलायनः	दक्षः	भविष्योत्तरम्	वैयाघ्रपादः
उशनाः	दिवोदासः	भृगुः	(व्याघ्रपादः)
ऋग्वेदः	दीपिका	मण्डनः	व्यासः
ऋष्यशृङ्गः	देवलः	मदनः	शङ्खः
कर्मप्रदीपः	नागरखण्डम्	मदनरत्नम्	शङ्खलिखितौ
कल्पतरुः	निगमः	मनुः	शाट्वायनिः
कश्यपः	निबन्धकृत्	मरीचिः	शातातपः
कृत्तीयसूत्रम्	निर्णयसिन्धुः	महाभारतम्	शुद्धिविवेकः
कात्यायनः	निर्णयामृतम्	मात्स्यम्	शुनः पुच्छः
कारिका	पराशरः	माधवः	शौनकः
कौर्मम्	परिशिष्टम्	माधवीयम्	श्राद्धमयूखः
गारुडम्	पारस्करसूत्रम्	मिताक्षरा	षट्त्रिंशन्मतम्
गार्गिः	पारस्करस्मृतिः	मेधातिथिः	षडशीतिः
गार्ग्यः	पारिजातः	यमः	सङ्ग्रहः
गालवः	पितामहचरणाः	याज्ञवल्क्यः	संवर्तः
गृह्यकारिका	पुराणम्	रत्नमाला	सत्यव्रतः
गृह्यपरिशिष्टम्	पृथ्वीचन्द्रोदयः	रुद्रधरः	समयमयूखः
गोभिलः	पैठीनसिः	लघुहारीतः	सुमन्तुः
गौतमः	प्रकाशः	लौगाक्षिः	स्मृतिसङ्ग्रहः
ग्रन्थकृतः	प्रचेताः	वराहपुराणम्	स्मृत्यर्थसारः
चन्द्रिका	प्रजापतिः	वसिष्ठः	हरिहरभाष्यम्
छन्दोगपरिशिष्टम्	प्रदीपः	विद्वानेश्वरः	हारीतः
छाण्डोग्यः	प्रभासखण्डम्		







श्रीनीलकण्ठभट्टकृते भगवन्तभास्करे

# शुद्धिमयूखः ।

[ एकादशः ]

अनन्तयज्ञेश्वरकृतया ' तत्त्वदर्शिन्या ' टिप्पण्या विभूषितः ।

मङ्गलाचरणम् ।

यो लीलया सन्तनुतेऽत्र विश्वं  
तत्पालयत्यात्मनि विश्वरूपं ।  
लयं नयत्याशु च पूर्णरूपः  
शिवं तनोत्वाशु रविर्ममासौ ॥ १ ॥

श्रुतीः स्मृतीर्वीक्ष्य पुराणजातं  
तत्तन्निबन्धानपि सन्निबन्धान् ।  
श्रीशङ्करस्यात्मजनीलकण्ठो  
द्रव्यादिशुद्धिं विवृणोति सर्वम् ॥ २ ॥

प्रतारकैरादृतमत्र किञ्चि-  
न्मया तु निर्मूलतया तदुज्झितम् ।  
ऊनोक्ताऽतो न हि तेन काचित्  
खपुष्पहीनापचितिर्न हीयते ॥ ३ ॥

भगवन्तभास्कराख्ये ग्रन्थेऽस्मिन् शिष्टसम्भते च ततः ।

शुद्धिविधानमयूखः प्रतन्यते नीलकण्ठेन ॥ ४ ॥

अथ द्रव्यशुद्धिः ।

आदित्यपुराणे —

सुवर्णरूप्यशङ्काश्मशुक्तिरत्नमयानि च ।

कांस्यायस्ताम्रैत्यानि त्रपुसीसमयानि च ॥

१ अपराकै त्वादिपुराणे, शुद्धिविवेकशुद्धितत्त्वविद्वन्मनोहरादौ ब्राह्मे इति ।  
न तु ब्राह्मे दृष्टम् ।



निलेपानि च शुद्धयन्ति केवलेन जलेन च ।

शूद्रोच्छिष्टानि शोध्यानि त्रिधा क्षाराम्लवारिभिः ॥ ' इति ।

शङ्खः—' कृष्णशंकुनिमुखावमृष्टं निलिखेत् । श्वापदमुखावमृष्टं पात्रं न प्रयुञ्जीत ' इति ।

—निलेखस्तक्षणम् ।

आपेस्तम्बः—( ८।१० शाता. १४१ परा. ७।२४ )

‘ गवाघ्रातानि कांस्यानि शूद्रोच्छिष्टानि यानि च ।

शुद्धयन्ति दशभिः क्षारैः श्वकाकोपहतानि च ॥ ’

—क्षारो भस्म । एतच्च स्वल्पोपहतविषयम् ।

१ क्षारादिद्वयत्रित्वात् त्रिधात्वम् । मार्जनं तु दशकृत्व एव—अप. । योग्य-  
तानुसारादम्लोदकं ताम्रेण सम्बद्धयते, इतरेषु क्षारोदकम् । जलेन तूभयत्र  
समुच्चयः—शु. वि. । सौवर्णादीनामप्यत्यन्तोपहतौ तु तापनमेव । ‘ सौवर्णराजत-  
ताम्रमयान्यद्भिः शोधयति, अग्नौ वा स्पर्शयेत् ’ ( ३।३।१० ) इति वैखानस-  
सूत्रात् । अग्नौ स्पर्शयेत् ईषत्तापयेदित्यर्थः । ‘ मयैर्मूत्रैः पुरीषैर्वा घ्रीवनैः पूय-  
शोणितैः ।...एतैरेव तथा स्पृष्टं ताम्रसौवर्णराजतम् । शुद्धयत्यातापितं पश्चादन्यथा  
केवलाम्भसा ॥ ’ ( २।७९।२-३ ) इति विष्णुधर्मोत्तरात् । मयान्युक्तानि तत्रैव—  
‘ खार्जूरमैक्षवं टाकं मृद्रीकारसमेव च । मयान्येतानि जानीयाच्छुक्तमासवमेव  
च ॥ ’ ( ३।२३।१० ) इति ।

२ कृष्णशकुनिः कौकः ‘ यत्ते कृष्णः शकुन आतुतोद ’ ( ऋ. सं. १०।१६।६ )  
इत्यत्र ‘ कृष्णः शकुनः काकाख्यः ’ इत्युद्गीथाचार्यभाष्यदर्शनात् ।

३ दशभिः दशवारमावर्तितैः—वि. मनो. । दशभिरित्यनेन प्रतिवारं भस्म  
पृथगेव ग्राह्यम् । न तु प्रयुक्तमेव पुनरावर्तनीयमिति लभ्यते । अत्राद्यन्तयोर्जलेन  
क्षालनमपि कार्यम्—‘ आद्यन्तयोस्तु शौचानामद्भिः प्रक्षालनं विधिः । ’ ( मध्य.  
१।४।६५ ) इति ब्रह्माण्डवचनात् । क्वचिन्मिताक्षरायां तु—‘ तिलमुष्ककशिपूणां  
कोकिलाक्षपलाशयोः । काकजङ्घा तथा वज्रचिन्नाश्वत्थवटस्य च । एभिस्तु दशभिः  
क्षारैः शुद्धिर्भवति कांस्यके ॥ ’ इति दक्षक्षारा दृश्यन्ते ।



अधिके तु स्मृत्यन्तरं— ( अङ्गि. १।५६ आप. ८।१ )

‘ भस्मना शुद्ध्यते कांस्यं सुरया यन्न लिप्यते ।

सुरामूत्रपुरीषैस्तु शुद्ध्यते तापलेखनैः ॥

आमिषेण तु यल्लिप्तं पुनर्दाहेन शुद्ध्यति ॥ ’

बौधायनः— (१।६।३५—३७) ‘ तैजसानां मूत्राद्युपघाते पुनःकरणे,  
गोमूत्रे वा सप्तरात्रं परिवासनम् । ’

—पुनःकरणाशक्तौ गोमूत्रे वासनम् ।

अङ्गिराः— ( ५८ )

‘ मण्डूषं पादशौचं च यं कुर्यात्कांस्यभाजने ।

षण्मासं भुवि निक्षिप्य पुनराकारमादिशेत् ॥ ’

— पुनराकारः पुनःकरणम् ।

मृद्भाण्डानामल्पोपहतौ ‘ पुनःपाकान्महीमयम् ’ (१।१८७) इति ।  
याज्ञवल्क्येन शुद्धिरुक्ता ।

तथा—

‘ लोहानां दहनाच्छुद्धिर्भस्मना गोमयेन वा ।

दहनात् खननादपि शैलानामम्भसापि वा ॥

काष्ठानां तक्षणाच्छुद्धिर्मृद्गोमयजलैरपि । ’

यदि तैर्न शुद्ध्येत्तदा तावन्मात्रच्छेदनं दाहो वा ।

स्मृत्यन्तरे—

‘ वस्त्रधान्याविराशीनामेकदेशस्य दूषणे । ’

तावन्मात्रं समुद्धृत्य शेषं प्रोक्ष्यमर्हति ॥

१ ‘गौडी पैष्टी च माध्वी च विज्ञेया त्रिविधा सुरा ।’ ( ३।२३३।१० ) इति  
विष्णुधर्मोत्तरे ।

२ य इत्यार्षत्वात् विभक्तिव्यत्ययेन सप्तम्यर्थे प्रथमा ।—शु. वि । भूनिक्षेपः  
पृथक् शोधकः । तेन दोषानुसारेण सप्ताहादि भुवि खात्वोद्धृत्य भस्मादिना  
मार्जनाच्छुद्धिरिति लभ्यते ।

३ शैलानि शिलामयानि । सर्वत्रापि छिन्नदग्धयोः शुद्धयमिधानं दुर्लभोत्तम-  
विषयम् ।—नि. सिं. टी. । काचपात्रविषये तु विष्णुधर्मोत्तरे— ( २।७९।२४ )

‘ शुद्धिश्च काचपात्राणां केवलेन तथाऽम्भसा । ’ इति ।



—असमुद्धृतं तु प्रोक्षणाच्छुद्धयतीति भावः ।

याज्ञवल्क्यः— ( १।१८६-१८७ )

‘सोषैरुदकगोमूत्रैः शुद्धयत्याविककौशिकम् ।

सश्रीफलैरंशुपट्टं सारिष्टैः कुतपं तथा ॥

सगौरसर्षपैः क्षौमं ’ इति ।

—अव्यूर्णमयमाविकम् । कोशसम्भवं तसरीपट्टादिकौशिकम् । बल्कल-  
तन्तुनिर्मितमंशुपट्टम् । श्रीफलं बिल्वफलम् । पर्वतीयछागलोमनिर्मितं  
कुतपः । अरिष्टं फेनिलफलम् । अतसीसूत्रनिर्मितं क्षौमम् ।

एतच्चाधिकोपघाते । किञ्चिदुपघाते तु प्रोक्षणमेव ।

क्षालनासहतूलिकादिविषये मिताक्षरायां विशेषः—

‘तूलिकामुपधानं च पुष्परक्ताम्बरं तथा ।

शोषयित्वाऽऽतपे किञ्चित्करैः संमार्जयेन्मुहुः ॥

पश्चाच्च वारिणा प्रोक्ष्य विनियुज्जीत कर्मणि ॥

तान्यप्यतिमलिष्ठानि यथावत् परिशोधयेत् ॥ ’ इति ।

‘अहतानां प्रोक्षणम् ’ इति स्मरणाद्यन्त्रमुक्तनूतनवाससां प्रोक्षणा-  
च्छुद्धिः ।

‘शुष्कवासाः स्थले कुर्यात्तर्पणाचमनं जपम् । ’

इत्यस्यापवादः शुद्धिविवेके—

‘सप्तवाताहतं वस्त्रं शुष्कवत्प्रतिपादयेत् । ’ इति ।

शङ्कः—

‘सूतिकोच्छिष्टभाण्डस्य सुरामद्यहतस्य च ।

त्रिःसप्तमार्जनाच्छुद्धिर्न तु कांस्यस्य तापनम् ॥ ’

१ ‘पुंस्युषः क्षारमृत्तिका । ’ इति कल्पदुः । ‘सोषरोदकगोमूत्रैः’ इति पाठान्तरम् ।

२ तूलिका कार्पासपूरिता शय्योपयुक्ता । उपधानमुच्छीर्षकम् । पुष्पं कुसुम्भादि-  
तेन रक्तम् ।

३ ‘अहतं यन्त्रनिर्मुक्तं वासः प्रोक्तं स्वयम्भुवा । ’ वस्त्रशुद्धिविषये विशेषो लेखः  
( पू. ८९।६८ ) ‘देवकार्योपयुक्तानां प्रत्यहं शौचमिष्यते । इत्येषां हि वस्त्राणां  
शौचं कार्यं मन्त्रागमे ॥ ’ इति ।



—कांस्यातिरिक्तैजसानामल्पीपघाते मार्जनं तापनं च । प्रति-  
मार्जनमुदकक्षालनमावर्तते तापनं च । कांस्ये तथा न, अपि तु  
क्षालनं मार्जनं चेत्यर्थः ।

अल्पधान्यादिविषये बौधायनः—

‘ ब्रीहयः प्रोक्षणादद्भिः शाकमूलफलानि च ।

तन्मात्रस्यापहाराद्वा निस्तुषीकरणेन वा ॥ ’

अनेकपुरुषोद्धार्यविषये पर्यग्निकरणं प्रोक्षणं वा कश्यपोक्तम् ।

विष्णुः—

‘ मृत्पर्णतृणकाष्ठानां श्वभिश्चण्डालवायसैः ।

स्पर्शने विहितं शौचं सोमसूर्याशुमारुतैः ॥ ’

तथा ‘ प्रोक्षणेन तु पुस्तकम् ’ ( वि. स्मृ. २३/५४ ) इति कचित् ।

सिद्धान्ते मनुः— ( ५/१२४ )

‘ पक्षिजग्धं गवाघ्रातभवधूतमवक्षुतम् ।

दूषितं केशकीटैश्च मृत्प्रक्षेपेण शुद्ध्यति ॥ ’

—अवधूतं यस्योपरि वासोऽवधूतम् ।

याज्ञवल्क्यः— ( १/१८९ )

‘ सलिलं भस्म मृदाऽपि प्रक्षेप्तव्यं विशुद्ध्यते । ’

यत्तु गौतमः— ( १७/८-९ ) ‘ नित्यमभोज्यं केशकीटावपन्नम् ’ इति,  
तत्सहपकाभिप्रायम् ।

[ वसिष्ठः— ( १४/२२ )

‘ देवद्रोण्यां विवाहेषु यज्ञेषु प्रकृतेषु च ।

काकैः श्वभिश्च संस्पृष्टमन्नं तन्न विवर्जयेत् ॥ ’ इति ।

‘ तन्मात्रमन्नमुद्धृत्य शेषं संस्कारमर्हति । ’ इति निर्णयामृते ।

देवद्रोणी यात्रा । ]

१ पर्यग्निकरणं परितोऽन्यभिमर्शः । नि. सि. टी. ।



पराशरः— ( ६।६८—७४ )

‘ पक्वं द्रोणाधिकं त्वन्नं काकश्चाद्युपवातितम् ।  
 आसमुद्धृत्य तन्मात्रं यत्तु लालाकृतं भवेत् ॥  
 हेमोदकेन चाभ्युक्षेद्राजतेनाम्बुनाऽथ वा ।  
 अग्निज्वालोपसंस्पर्शात्सुवर्णमधुसर्पिषा ॥  
 विप्राणां ब्रह्मघोषेण पूतं भोज्यं च तद्भवेत् ॥ ’

तथा—

‘ अन्नमैकाहिकं पक्वं श्वकाकाद्युपवातितम् ।  
 केशकीटावपन्नं च तदप्येवं विशुध्यति ॥  
 क्रीतस्यापि विधिर्दृष्ट एष एव मनीषिभिः । ’  
 इदमल्पधनविषयं ज्ञेयम् ।

द्रवविषये शङ्खः—

‘ श्रपणं घृततैलानां प्लावनं गोरसस्य च ।

भाण्डानि क्षालयेदद्भिः शाकमूलफलानि च ॥ ’

—चकारात् घृततैलयोरपि । प्लावनं वस्त्रान्तरिते पात्रे प्रक्षेपः ।

‘ तद्युक्तपात्रस्य तज्जातीयद्रव्येण तथा पूरणं यथा द्रव्यं बहिर्निस्सरति,  
 तत्प्लावनम् ’ इति— केचित् ।

तथा—

‘ आधारदोषे तु नयेत् पात्रात् पात्रान्तरं द्रवम् । ’

१ अत्र मूले भूयान् पाठभेदो दृश्यते । द्रोणपरिमाणं तु तत्रैव—‘ प्रस्थद्वा-  
 विंशतिद्रोणः स्मृतो द्विप्रस्थ आढकः । ’ ( परा. ६।७० ) इति । उद्धृतावशिष्टेऽपि  
 यावति लालास्पर्शः सम्भावितः, तावदपनयेत् । ब्रह्मघोषेण शुद्धिहेतूनां पवमान-  
 सूक्तादीनां घोषेणेति माधवः । ‘ पवमानः सुवर्जनः ’ इत्यनुवाकस्य घोषेणेति  
 नन्दपण्डितः ।

२ जमदग्निः— इत्यपरार्के ।

३ श्रपणं पाचनम् । एतच्च विलीनघृतादिविषयम् । घनीभूतयोस्तु तन्मात्रो-  
 द्धारणम् । तथा च शातातपः—‘ तन्मात्रमुद्धृतं शुद्धयेत् कठिनं तु पयो दधि । अवि-  
 लीनं तथा सर्पि विलीनं पचनेन तु ॥ ’ इति ।



तथा बौधायनः— ( १।५।४७ )

‘ देशं कालं तथाऽऽत्मानं द्रव्यं द्रव्यप्रयोजनम् ।

उपपत्तिमवस्थां च ज्ञात्वा शौचं प्रकल्पयेत् ॥ ’

याज्ञवल्क्यः— ( १।१९१ )

‘ वाक्शस्तमम्बुनिर्णितमज्ञातं च सदा शुचि ॥ ’ इति ।

—अज्ञातं स्पर्शविषयकसंशयनिश्चयसाधारणज्ञानाभाववत् ।

चर्मकोशानां कषायद्रव्येण शोधनमिति केचित् ।

मनुः— ( ५।१३० )

‘ श्वभिर्हतस्य यन्मांसं शुचि तन्मनुरब्रवीत् ॥ ’ इति ।

—श्वभिर्मृगयायाम् । तदपि भक्ष्यस्य ।

तथा— ( ५।१२९ )

‘ नित्यमास्यं शुचि स्त्रीणां शकुनिः फलपातने ।

प्रस्रवे च शुचिर्वत्सः श्वा मृगग्रहणे शुचिः ॥ ’ इति ।

तथा— ( ५।१२८ बौ. १।५।५६ )

‘ नित्यं शुद्धः कारुहस्तः पण्यं यच्च प्रसारितम् ।

ब्रह्मचारिगतं भैक्ष्यं नित्यं मेध्यमिति स्मृतम् ॥ ’

—कारुहस्तस्तत्कर्मणि । भैक्ष्यमनाचान्तरुयादिदत्तम् ; न तु चाण्डालादिस्पर्शे ।

तथा—

‘ शुचिरग्नी रजो वायुरापो दधि घृतं पयः ।

सर्वाण्येतानि मेध्यानि स्पर्शे छाया च नित्यशः ॥ ’

—छाया चाण्डालादेरन्या ।

१ रतिविषयमेतत् इत्यपरार्कमिताक्षरादयः । तथा च वात्स्यायनीयेऽपि— ( २।९।३० ) ‘ स्त्रीमुखं रतिसङ्गमे ’ इति । ‘ रतिसङ्गमे रत्यर्थसङ्गमे स्त्रीमुखं कृतौपरिष्ठाकमन्यद्वा मेध्यम्, नान्यदा, सर्वाशुचिनिधानत्वादिति । अस्मिन् स्मृत्यर्थे सर्वदा चुम्बनप्रसङ्गे ’ इति जयमङ्गला । तत्रापि गृहस्थस्यैव स्वभार्याया एव, ‘ स्वदारास्यं गृहस्थानां रतौ भार्याभिकाङ्क्षया । ’ इति लैङ्गात् ( पू. ८९।६८ ) ‘ स्तनद्वयं शुचि स्त्रियाः ’ ( ११३।१२२ ) इति ब्राह्ममण्येतत्समानविषयम् । केचित्तु— नित्यपदस्वारस्यात् स्त्रीमुखं सर्वकालमेव शुचि । तेन रतिभिन्नसमयेऽपि चुम्बने न दोषः, ब्राह्मं बालविषयम्, ‘ सर्वगात्राणि योषिताम् । ’ इति च रतिविषयमिति वदन्ति ।



तथा ब्रह्मपुराणे—

‘चाण्डालपतितच्छायास्पर्शं दुष्टा तनुर्भवेत् ॥’ इति ।  
रजोऽपि रासभादेरन्यत् ।

तथाऽऽह शातातपः—

‘रेणवः शुचयः सर्वे वायुना ये समीरिताः ।  
अन्यत्र रासभाजाविश्रूकरविमार्जनी ॥’  
अन्ते पञ्चम्या अभावश्छांदसः ।

तथा—

‘पादौ शुची ब्राह्मणस्य अजाश्वानां मुखं शुचि ।  
गवां वृष्टानि मेध्यानि सर्वगात्राणि योषिताम् ॥’  
भूशुद्धिमाह याज्ञवल्क्यः— ( १।१८८ )

‘भूशुद्धिर्मार्जनाद्वाहात्कालाद्गोक्रमणादपि ।  
सेकादुल्लेखनाल्लेपाद्गृहं मार्जनलेपनात् ॥’

देवलः—

‘अदुष्टा संतता धारा वातोद्भूताश्च रेणवः ।  
स्त्रियो वृद्धाश्च बालाश्च न दुष्यन्ति कदाचन ॥  
दधि सर्पिः पयः क्षौद्रभांडे दोषो न विद्यते ।  
मार्जारश्चैव दुर्वी च मारुतश्च सदा शुचिः ॥’  
—मार्जारः शुचिः कर्मकालादन्यत्र । तत्र तु स्पर्शं स्नानम् ।  
तथा— ( बौ. सू. १।५।६१ )

‘आत्मशय्यासनं वस्त्रं जायाऽपत्यं कर्मण्डलुः ।  
शुचीन्यात्मन पतानि परेषामशुचीनि हि ॥’

तथा—

‘उपस्पृश्याशुचिस्पृष्टं तृतीयं चापि मानवः ।  
हस्तौ पादौ च तोयेन प्रक्षाल्याचम्य शुद्ध्यति ॥’

१. बृहस्पतिः—अप.



प्रथमोऽशुचिः, तत्स्पृष्टो द्वितीयः, तत्स्पृष्टस्तृतीयः, तत्स्पर्शो आचमन-  
मात्रम् । चतुर्थादौ न, मानाभावात् ।

हरिहरभाष्ये वृद्धशातातपः—

‘ शिशोरभ्युक्षणं कार्यं बालस्याचमनं स्मृतम् ।

रजस्वलादिसंस्पर्शं स्नातव्यं च कुमारकैः ॥ ’

बालादिस्वरूपं च तत्रैवोक्तम्—

‘ प्राक्चूडाकरणाद्बालः प्रागन्नप्राशनाच्छिशुः ।

कुमारस्तु स विज्ञेयो यावन्मौञ्जीनिबन्धनम् ॥ ’ इति ।

नदीशुद्धिमाह गार्ग्यः—

‘ अकार्यकारिणां दानं वेगो नद्याश्च शुद्धिकृत् ।

शोध्यस्य मृच्च तोयं च सन्न्यासो वै द्विजन्मनाम् ॥ ’ इति ।

सर्वापवादं मरीचिराह—

‘ येषु स्थानेषु यच्छौचं धर्माचारश्च यादृशः ।

तत्र तत्पावनं मन्ये धर्मस्तत्रैव तादृशः ॥

येषु देशेषु ये देवा येषु देशेषु ये द्विजाः ।

येषु स्थानेषु यत्तोयं या च यत्रैव मृत्तिका ॥ ’

—तत्पावनमिति शेषः ।

पराशरोऽपि— ( १।३३ )

‘ युगे तीर्थे च ये धर्मास्तत्र तत्र च ये द्विजाः ।

तेषां निन्दा न कर्तव्या युगरूपा हि ते स्मृताः ॥ ’

तथा—

‘ यद्यपि स्यात्स्वयं ब्रह्मा त्रैलोक्याकर्षणक्षमः ।

तथापि लौकिकाचारं मनसाऽपि न लङ्घयेत् ॥ ’

अथ गर्भस्नावाद्याशौचम् ।

तत्र पराशरः— ( ३।१६ )

‘ आ चतुर्थाद्वेत्स्नावः पातः पञ्चमषष्ठयोः ।

अत ऊर्ध्वं प्रसूतिः स्यादशाहं सूतकं भवेत् ॥ ’ इति ।

१ कालाद्यपनोद्यः पिण्डोदकदानादि विवेहेतुभूतोऽध्ययनादिपर्युदासस्य च  
निमित्तभूतः पुरुषमतोऽतिशयः कश्चिदाशौचम् ।—शु. चं.

२ गार्ग्यः—‘ बोध्यः सूतकशब्दोऽयं सूदया योगेन निर्वृतः । जातके मृतके  
वापि रजस्यपि तथा बुधैः ॥ ’ ( स्मृ. सां. सू. ३।४।७८ )



स्नावाशौचमाह मरीचिः—

‘गर्भस्रुत्यां यथामासमाचिरे तूत्तमे त्रयः ।

राजन्ये तु चतूरात्रं वैश्ये पञ्चाहमेव तु ॥

अष्टाहेन तु शूद्रस्य शुद्धिरेषा प्रकीर्तिता ।’ इति ।

—अचिरे आद्यमासत्रये । उत्तमे ब्राह्मणे । इदं च प्रसूताया एव,  
न सपिण्डानाम् ।

तथा ‘चतुर्थे मातुरेव चत्वारि’ इति विज्ञानेश्वरमाधवादयः ।

एवं मातुः पंचमे पंच, षष्ठे षट् । सपिण्डानामपि पंचमषष्ठयोख्यहः ।

‘पाते मातुर्यथामासं सपिण्डानां दिनत्रयम् ।’

इति मारीचात् ।

अत्राशौचप्रकरणे रात्रिपदं दिनपदं चाहोरात्रलक्षकं ज्ञेयम् । एव-  
मन्यत्रापि ।

एतच्च गर्भनाशप्रयुक्ताशौचं सर्ववर्णेषु समम् । मरीचिवचनं तु  
विगीतत्वान्नादरणीयम् । न हि वैश्यशूद्रयोस्त्रिषु मासेषु क्रमेण पञ्चाष्ट-  
दिनानि, चतुर्थमासे तु माससमसङ्ख्यानि चत्वारि दिनानीति युज्यत  
इत्यष्टममासादिषु स्वस्वजात्युक्तं सम्पूर्णमेव प्रसवाशौचं कार्यमिति  
द्रष्टव्यम् ।

स्वपत्न्यां व्यभिचारोद्भूतगर्भस्य प्रसवेऽपि जनकक्षेत्रिणोरुभयो-  
रप्येकाहः ।

तथा चैकाहानुवृत्तौ याज्ञवल्क्यः— ( १।२५ )

‘अनौरसेषु पुत्रेषु भार्यास्वन्यगतासु च ॥’ इति ।

मातुस्तु तत्राप्युक्तैव व्यवस्था, विशेषानुक्तेः । स्वभार्यास्वन्यं प्रति-  
लोमव्यतिरिक्तमाश्रितासु प्रसूतासु मृतासु चाहोरात्रमाशौचम् ।  
सपिण्डानां तु स्नानमात्रमिति मिताक्षरायाम् ।

इति गर्भस्नावाशौचम् ।

१ यत्तु प्रतिवर्णे भिन्नमाशौचमुक्तं मरीचिना, तत्सर्वैः स्वस्वजात्याशौचानुष्ठान-  
पक्षे । सर्वेषां दशरात्रपक्षे तु आद्यमासत्रये त्रिरात्रमेव ।—शु. चं.



## जन्माशौचम् ।

सप्तममासप्रभृतिसूतिविषये हारीतः — ‘जातमृते मृतजाते वा सपिण्डानां दशाहमाशौचम् ।’ इति ।

जननोत्तरं नालच्छेदोत्तरमेव शिशुमरणे सपिण्डानां दशाहं जन्माशौचम् । पूर्वं मरणे तु त्र्यहो वक्ष्यते । दशाहमिति तत्तद्वर्णाशौचोपलक्षणम् ।

मनुरपि—

‘दशाहाभ्यन्तरे बाले प्रमीते तस्य बान्धवैः ।

शावशौचं न कर्त्तव्यं सूत्याशौचं विधीयते ॥’

यच्च—‘जाते मृतजाते वा कुलस्य सद्यःशौचम्’ इति स्मृत्यन्तरम्, च्छिशुमरणनिमित्ताशौचाभावपरम् । मरणाशौचनिमित्तं स्नानमात्रास्त्येवेति ग्रन्थकृतः ।

नाभिच्छेदात्प्राङ्मरणे मातुः सम्पूर्णं सूतकम्, सपिण्डानां तु जन्मनेमित्तं त्रिरात्रम् ।

तथा च मनुः—

‘जीवज्जातो यदि ततो मृतः सूतक एव तु ।

सूतकं सकलं मातुः पित्रादीनां त्रिरात्रकम् ॥’

—ततस्तदनन्तरमेव । नाभिवर्द्धनादवर्गिति यावत् ।

यत्तु जैमिनिः—

‘यावन्न छिद्यते नालं तावन्नाप्नोति सूतकम् ।

छिन्ने नाले ततः पश्चात्सूतकं तु विधीयते ॥’

इति, तन्नालच्छेदोत्तरं शिशुपरमे सपिण्डानां दशाहजन्माशौचपरमिति केचित् । शिशुजन्मनिमित्तकदानाद्यधिकारेऽवधित्वप्रतिपादनपरमिति तु युक्तम् । अन्यथोत्तरार्धे मृतपदाध्याहारापत्तेरिति ।

जनननिमित्तमस्पृश्यत्वं मातुर्दशाहम्, पितुस्तु सचैलस्नानादस्पृश्यत्वं गच्छतीत्याह संवर्त्तः— ( ४२ )

‘जाते पुत्रे पितुः स्नानं सचैलं तु विधीयते ।

माता शुद्धयेदशाहेन स्नानात्तु स्पर्शनं पितुः ॥’ इति ।

‘पुत्रे जाते पिता सद्यः सचैलं स्नानमाचरेत् ।

स्पर्शयोग्यस्ततः पश्चादित्याह भगवान् मनुः ॥’ इति ।



पुत्रे इति पुंस्त्वमावेवंक्षितम्, अनुवाद्यगतत्वात् । तेन रुयपत्येऽपि पितुः स्नानमावश्यकम् । सपिण्डानामस्पृश्यत्वं नास्त्येव, अतो न तेषां स्नानमपि ।

यदाहाङ्गिराः—

‘सूतके सूतिकावर्जं संस्पर्शो न निषिध्यते ॥’ इति ।

वैधकार्ये तु पैठीनसिः ‘सूतिकां पुत्रवतीं विंशतिरात्रेण कर्म कारयेन्मासेन स्त्रीजननम्’ इति ।

दशाहपर्यन्तमाशौचेनैव कर्मानधिकारप्राप्तेर्जन्मप्रभृति गणनायां विंशतिरात्रमासपदयोः प्राप्तदशाहांशेऽनुवादोऽप्राप्तावशिष्टदिनांशे विधिरिति विध्यनुवादवैरूप्यापत्तेर्मासाशौचवन्तं शूद्रं प्रत्यानर्थक्यप्रसङ्गाच्च यस्य यावदाशौचं प्राप्तम्, तदुत्तरमेव विंशतिरात्रं मासं च कर्मानधिकार इति कश्चित् ।

तत्तुच्छम्, यत्र हि एकेनैव पदेन स्वार्थे एकं पदार्थं प्रत्युद्दिश्यते-ऽन्यं च प्रत्युपादीयते तत्र वैरूप्यम् । यथा—‘वाजपेयेन स्वाराज्यकामो यजेत’ इति यजिपदे । इह तु दशाहोत्तरदिनेष्वधिकानधिकारमात्रबोधनान्न तत् । अन्यथा ‘द्वादशाहीनस्य’ इत्यत्रापि प्रकृतितस्तिसृणामुपसदां प्राप्तेस्तदंशेऽनुवादोऽधिकांशे विधिरिति वैरूप्यं स्यात् । अतो जन्मप्रभृत्येव विंशतिरात्रं मासं च यावदप्राप्ताहः कर्मानधिकारो बोध्यते इति ।

तातचरणास्तु प्राप्तदशमदिनादिकर्मानधिकारावधिबाधेनावध्यन्तरमेवेदं बोध्यते । ‘दीक्षितो न ददाति, न जुहोति’ इति होमानधिकारावधिभूतदीक्षोन्मोचकावभृथोत्तरबाधेन ‘एतया पुनराधेयसंमितयेष्टेष्वष्टाऽग्निहोत्रं जुहोति’ इत्युदवसानीयरूपावध्यन्तरवत्—इति युक्तमुत्पश्यन्ति ।

प्रथमषष्ठदशमदिवसेषु दानसूतिकागृहदेवतापूजनमात्रार्थं नाशौचम् ।

१ इदं च वाक्यं त्रैवर्णिकविषयमेव, शूद्रे तु मासं कर्मानधिकारसिद्धेस्तत्र प्रवर्तते । तेन यदुक्तं ‘शूद्रं प्रत्यानर्थक्यप्रसङ्गाच्च’ इति, तत्परास्तम् ।

शुद्धिचन्द्रिकाकृतम्—‘विंशतिरात्रेण स्नातां सर्वकर्माणि कारयेत्’ इति पठ्त्वा ‘दशमदिनीयस्नानानन्तरं विंशतिरात्रे मासे चातीते पुनः स्नानमिति स्नातापदोपादानस्य तात्पर्यम् ; तथा च त्रिंशच्चत्वारिंशद्दिनानि जननदिनाद्भवन्ति’ इति व्याचष्टे ।



इति व्यासः—

‘ प्रथमे दिवसे षष्ठे दशमे चैव सर्वदा ।

त्रिष्वेतेषु न कुर्वीत सूतकं पुत्रजन्मनि ॥

स्मृत्यन्तरेऽपि—

‘ तत्र सर्वं प्रतिग्राह्यं कृतान्नं तु न भक्षयेत् ।

भक्षयित्वा तु तन्मोहाद्विजश्चान्द्रायणं चरेत् ॥ ’

इति जन्माशौचम् ।

अथानुपनीताशौचम् ।

तत्र नामकरणात् प्राङ्मूर्तौ शङ्कः—‘प्राङ्नामकरणात्सद्यःशुद्धिः ।’ इति ।

नामकरणादिति स्वकालोपलक्षणम्, ‘दन्तजननात्’ (वसि. ४।१०) इतिवत् । नामकरणकालस्तु एकादशेऽहनि त्रयोदशे षोडशे एकत्रिंशे इति क्रमाच्चतुर्वर्णेषु । स्वरूपत एव नामकर्म सद्यः शुद्धयवधिरिति केचित् । नामकरणानन्तरमग्न्युदकदानं वैकल्पिकम् ।

तथा च मनुः— ( ५।६९ )

‘ नात्रिवर्षस्य कर्तव्या बान्धवैरुदकक्रिया ।

जातदन्तस्य वा कुर्यान्नाग्निं वाऽपि कृते सति ॥ ’

उदकमग्नेरप्युपलक्षणम्, नात्रिवर्षस्येत्युक्तेः । चूडोत्कर्षेऽपि वर्ष-त्रयादूर्ध्वमग्न्युदकदानादि नियतम् ।

‘ चूडाकर्म द्विजातीनां सर्वेषामेव धर्मतः ।

प्रथमे वा तृतीये वा कर्तव्यं श्रुतिनोदनात् ॥ ’ इति ।

( मनुः २।३९ )

आद्यवर्षीयचूडाकर्मानन्तरमप्यग्न्युदकदानं नियतम् ।

तदुक्तम्—

‘ तूष्णीमेवोदकं कुर्यात्तूष्णीं संस्कारमेव च ।

सर्वेषां कृतचूडानामग्न्यत्रापीच्छया द्वयम् ॥ ’

१ प्रतिग्राह्यमित्यनेनान्यदा प्रतिग्रहीतुरेव दोष इति सूचितम् । तथा च संवर्तः— ‘सूतके सर्वदानानि कर्तव्यानि न संशयः । दातुश्चेदक्षयं पुण्यं ग्रहीतुर्बहु घातकम् ॥ ’



—अन्यत्र नामकरणादूर्ध्वं इच्छयाऽन्युदकदानं निखननं वा ।  
तथा च याज्ञवल्क्यः— ( ३।१ )

‘ ऊनद्विवर्षं निखनेन कुर्यादुदकं ततः ।

आश्मशानमनुव्रज्य इतरो ज्ञातिभिर्मृतः ॥ ’

—इतरः पूर्णद्विवर्षः । ऊनद्विवर्षस्य निखननमेवेत्याचारः ।

मनुरप्यूनद्विवर्षमधिकृत्य— ( ५।६९ )

‘ अरण्ये काष्ठवत्त्यक्त्वा क्षपेयुरुयहमेव तु । ’ इति ।

नामकरणात्प्राक् सर्वेषां सद्यः शौचम् , नामकरणादूर्ध्वं दन्तजनन-  
कालात्सप्तममासलक्षणात् अभिसंस्कारे एकाहः । असंस्कारे सद्यः  
शुद्धिः । मातापित्रोस्तु नामकरणादूर्ध्वं उपनयनपर्यन्तं सर्वथा त्र्यह एव

‘ निरस्य तु पुमान् शुक्रमुपस्पृश्य विशुध्यति ।

वैजिकादभिसंबन्धादनुरुन्ध्यादद्यं त्र्यहम् ॥ ’ (मनुः ५।६३)

इति कार्यकारणसंबन्धे त्र्यहोक्तेः । ततो दन्तजननादूर्ध्वं प्रथम-  
वार्षिकचूडाकर्मपर्यन्तं अहोरात्रम् , प्रथमवर्षादूर्ध्वं त्रिवर्षपर्यन्तमकृत-  
चूडस्य कृतदाहस्याप्येकाहः ।

यस्त्वङ्गिरोवचनम्—

‘ यद्यप्यकृतचूडो वै जातदन्तस्तु संस्थितः ।

दाहयित्वा तथाप्येनमाशौचं त्र्यहमाचरेत् ॥ ’

इति, तत्कुलधर्मानुरोधेन वर्षत्रयादूर्ध्वं चूडोत्कर्षे ज्ञेयम् ।

‘ विप्रे न्यूनत्रिवर्षं तु मृते शुद्धिस्तु नैशिकी । ’

इति तेनैवोक्तत्वात् । कृतचूडस्य तु त्रीणि । वर्षत्रयादूर्ध्वं कुलधर्मा-  
नुरोधेनाकृतचूडस्यापि त्रीण्येव । उपनयनादूर्ध्वं दशरात्रादिकम् ।

अत्र सर्वत्र—

‘ आदन्तजन्मनः सद्य आचूडानैशिकी स्मृता ।

त्रिरात्रमात्रतादेशादशरात्रमतःपरम् ॥ ’ ( याज्ञ. ३।२३ )

इत्यादीनि वचनानि मिताक्षरादौ अनुसन्धेयानि ।

अत्र दन्तजननपदेन दन्तजन्मकालो लक्ष्यते । स च सप्तमो मासः ।



‘दन्तजन्म सप्तमे मासि’ इत्युपनिषद्बचनस्य, मिताक्षरादौ अनुवाददर्शनात् । चूडापदेनापि स्वकालो लक्ष्यते । स च तृतीयं वर्षम्, ‘तृतीये वर्षे चौलं यथाकुलधर्मं वा’ इत्याश्रलायनोक्तेः (१।१९।१) ।

यद्यपि ‘प्रथमे तृतीये वा’ इति प्रथमवर्षविधानम्, तथापि

‘विप्रे न्यूनत्रिवर्षे तु मृते शुद्धिस्तु नैशिकी ।’

इति तृतीयवर्षपर्यन्तमेकरात्राविधानात्तृतीयाब्दसमाप्तिदिनमेव लक्ष्यते । व्रतमुपनयनम् । तेनापि स्वकालः षड्वर्षानन्तररूपो लक्ष्यत इति रुद्रधरः । तत्र वचनमप्याहुः केचित् । अनुपनीतमुपक्रम्य-

‘म्रियते यत्र तत्र स्यादाशौचं त्र्यहमेव हि ।

द्विजन्मनामयं कालस्त्रयाणां तु षडाब्दिकः ॥’ इति ।

मेधातिथिस्तु अष्टमैकादशद्वादशवर्षरूपः क्रमेण त्रयाणां, अष्टवर्षरूपो वा सर्वेषामित्याह ।

अत्र षडब्दपदं मासत्रयाधिकषडब्दपरम् । तेन गर्भाष्टमाब्दसम्भवेन द्वयोरप्यविरोधः ।

१ दन्तजन्मनो भिषक्शस्त्रे कालद्वयमभिहितम्-‘दन्तोत्पत्तिः कुमारस्य षण्मासे वत्सरेऽपि वा ।’ इति । तत्र ‘संवत्सरे सर्वेषां दन्तोत्पत्तिरिति संवत्सर एव मुख्यतया ग्राह्यः’ इत्याशौचाष्टकव्याख्या ।

२ नामकमदन्तजननयोरेव कालोपलक्षणत्वं, न तु चूडाकरणस्य । एवमुपनयनस्यापि- इति त्रिंशच्छ्लोकीविवृतौ रघुनाथभट्टः । निर्णयसिन्धौ तु- चौलवनामदन्तजननयोरपि स्वरूपेण निमित्तत्वोपपत्तेः, तद्विशिष्टकालानुवादे वाक्यभेदात्, सप्तममासादवाक् दन्तजनने तदभावप्रसङ्गाच्चेत्यादि प्रतिपादनपूर्वकं न कालोपलक्षणं क्वापीति सिद्धान्तितम् । तथा शुद्धिचन्द्रिकायामपि- ‘कालोपलक्षका एवैते शब्दाः’ इत्याहुः । तन्न, मुख्यार्थे बाधकाभावात्, कालोपलक्षकत्वे प्रमाणाभावाच्च । न च संस्काराणां देशकालकुलधर्मादिदिवसेनानियतत्वात् नियताशौचावधित्वासम्भव एव मानमिति वाच्यम् ; नालच्छेदनामकरणयोरपि तथात्वेन कालोपलक्षकत्वापातात् । न च अस्तु तथेति वाच्यम् ; नालच्छेदे नियतकालविशेषाभावेनोपलक्षणासम्भवात् । किञ्च नामकरणे दशद्वादशदिनानाम्, चूडाकरणे प्रथमद्वितीयतृतीयकुलक्रमागतवर्षाणाम्, उपनयने सप्तमाष्टमकुलक्रमागतवर्षाणां कथमुपलक्षणम्-अनियतत्वात् ? । यदि संस्कारशब्दोपलक्षितानामनियतानामपि तत्कालानां नियताशौचावधित्वम्, तर्हि अनियतानां संस्काराणामेव शब्दशक्त्युपस्थितानामाशौचावधित्वमस्तु, लाघवात्, प्रथमोपस्थितत्वाच्च-इत्यादिना प्रतिक्षिप्तोऽयं कालोपलक्षणपक्षः ।



विशेषमाह हारीतः—

‘आ मौजीवन्धनाद्विप्रः क्षत्रियश्चा धनुर्ग्रहात् ।

आ प्रतोदग्रहाद्वैश्यः शूद्रो वस्त्रद्वयग्रहात् ॥’

धनुःप्रतोदावष्टमेऽब्दे । वस्त्रद्वयग्रहौ द्वादशेऽब्दे । तेन शूद्रस्य मासा-  
शौचं द्वादशाब्दप्रभृति ॥

अपरार्के तु—

‘अनूढभार्यः शूद्रस्तु षोडशाद्वत्सरात्परम् ।

मृत्युं समधिगच्छेच्चैन्मासात्तस्यापि बान्धवाः ॥

शुद्धिं समधिगच्छन्ति नात्र कार्या विचारणा ।’ (१५।६-७)

इति शङ्केन विशेष उक्तः । ‘अत्र च देशाचाराद्व्यवस्था ज्ञेया ।

रूपपत्यमृतौ तु नामकरणादूर्ध्वं वर्षत्रयपर्यन्तं अकृतचूडायाः सद्यः  
शौचम् ।

‘अचूडायां तु कन्यायां सद्यः शौचं विधीयते ।’

इत्यापस्तम्बोक्तेः ।

ततो वाग्दानपर्यन्तमहोरात्रम्, प्रथमवर्षकृतचूडायामपि मृतायां  
यावद्वाग्दानमहोरात्रमेव ।

‘अविशेषेण वर्णानामवक्संस्कारकर्मणः ।

त्रिरात्रात्तु भवेच्छुद्धिः कन्यास्वहा विधीयते ॥’

इत्यङ्गिरसोक्तेः ।

पुंविषयकत्रयहविषय एव कन्यास्वेकाह इति ग्रंथकृतः ।

याज्ञवल्क्योऽपि— (३।२४)

‘अहस्त्वदत्तकन्यासु बालेषु च विशोधनम् ।’

१ वस्त्रद्वयं षोडशवर्षपरमेव । यत्तु मदनो द्वादशे वस्त्रद्वयमाह तन्नि-  
र्मूलम् ।—शु. कम.

२ वस्तुतस्तु—हारीतवाक्यं विवाहितशूद्रविषयम्, शङ्खवचनं त्वविवाहितशूद्र-  
विषयमिति व्यवस्थैव श्रेयसी । न च षोडशाब्दात्प्राक् शूद्रस्य विवाहासम्भवः,  
‘त्रैवर्णिकानां संस्कारबाहुल्याद्गृहिणीविधिः । यथोक्तेनैव कालेन शूद्राणां स  
निजेच्छया ॥’ इति वृद्धवसिष्ठवचनेन तेषां शैशवेऽपि विवाहप्राप्तेः सम्भवात् ।  
एवं च ‘शूद्राणां विवाहादूर्ध्वमेव जात्याशौचम्’ इति वयोविशेषनैरपेक्ष्येण  
स्मृत्यर्थसारोक्तमपि सङ्गच्छते । नन्दपण्डितोऽप्येवम् ।



बालेष्वजातदन्तेष्वग्निसंस्कारे इति विज्ञानेश्वरः । वाग्दानादर्थ्यं  
विवाहसंस्कारात्प्राक् पतिपक्षे पितृपक्षे च त्रीण्यहोरात्राणि ।

‘ स्त्रीणामसंस्कृतानां तु व्यहाच्छुद्ध्यन्ति बान्धवाः ।

यथोक्तेनैव कल्पेन शुद्ध्यन्ति तु सनाभयः ॥ ’ (मनुः ५।७२)

इत्युक्तेः । बान्धवाः पतिसपिण्डाः, सनाभयः पितृसपिण्डाः । एत-  
द्वचनात् ऊर्ध्वं विवाहात्प्राक् रुयाशौचं त्रिपुरुषमेव ।

‘ अपरिणीतानां स्त्रीणां त्रैपुरुषं सापिण्ड्यम् ’ इति स्मृत्यन्तरे ।

‘ अप्रत्तानां तु स्त्रीणां त्रिपुरुषी विज्ञायते ’ (४।१८) इति वासिष्ठात् ।

अत्र सर्वत्र मातापित्रोः पुमपत्यवदेवाशौचम्, विशेषाश्रवणस्तु  
इति केचित् ।

मदनरत्ने निर्णयामृते च शङ्खस्तु विशेषमाह— ‘ अजातदन्तासु  
पित्रोरेकरात्रम् ’ इति । इदं च नाद्रियन्ते शिष्टाः ।

विवाहानन्तरं विष्णुः— ( २२।३२-३३ ) ‘ संस्कृतासु स्त्रीषु नाशौचं  
पितृपक्षे । तत्प्रसवमरणे चेत्पितृगृहे स्यातां तदैकरात्रं त्रिरात्रं च ’ इति ।

प्रसवे एकरात्रं मरणे त्रिरात्रमिति भेदः । पित्रोगैह इति विशेषणात्  
पतिगृहे प्रसवमरणयोः प्रसवे सर्वेषामाशौचं नास्त्येव, मरणे पित्रो-  
स्त्रिरात्रमस्त्येव ।

‘ वैजिकादभिसंबन्धादनुसन्ध्यादघं व्यहम् । ’ (मनुः ५।६३)

‘ प्रत्ताप्रत्तासु योषित्सु संस्कृतासंस्कृतासु वा ।

मातापित्रोस्त्रिरात्रं स्यादितरेषां यथाविधि ॥ ’

इत्यविशेषेण स्मरणात् ।

१ असंस्कृतालक्षणं मिताक्षरायां मरीचिः— ‘ वारिपूर्वं प्रदत्ता तु या नैव  
प्रतिपादिता । असंस्कृता तु सा ज्ञेया त्रिरात्रमुभयोः स्मृतम् ॥ ’ इति । उभयोः  
पितृपतिपक्षयोः ।

२ माधवोऽपि— ‘ सद्यस्त्वप्रौढकन्यायां प्रौढायां वासराच्छुचिः । ’ इति  
पुलस्त्योक्तेर्दन्तोत्पत्तेः प्रागेकरात्रं पित्रोरित्याह । सम्मतं चैतन्नन्दपण्डितकमला  
करभट्टयोः ।

३ काष्णाजिनिः— माधव.



माधवस्तु—

‘दत्ता नारी पितुर्गोहे स्रयेताथ म्रियेत वा ।

तद्वन्धुवर्गस्त्वेकेन शुचिस्तज्जनकस्त्रिभिः ॥’

इति ब्राह्मवचनात् प्रसवे पित्रोस्त्रिरात्रं, भ्रात्रादिवन्धुवर्गस्यैकरात्रमित्याह ।

पित्रोर्मरणे विवाहितकन्यायास्त्रीण्यहोरात्राणि ।

‘पित्रोरुपरमे स्त्रीणां व्यूढानां तु कथं भवेत् ।

त्रिरात्रेण तु शुद्धिः स्यादित्याह भगवानन्यमः ॥’

इति वचनात् । अविवाहितायास्तु पुत्रादीनामिवाशौचमित्यादि

ज्ञेयम् ।

एतदाशौचं सर्ववर्णसाधारणं वयोविशेषकृतत्वादिति ।

‘तुल्यं वयसि सर्वेषामतिक्रान्ते तथैव च ।

उपनीते तु विज्ञेयं तस्मिन्नेवातिकालजम् ॥’

इति व्याघ्रपादोक्तेः ।

अनौरसेषु दत्तक्रीतक्षेत्रजादिषूत्पन्नेषु मृतेषु वा क्षेत्रिणोः, प्रति-  
लोमव्यतिरिक्तमाश्रितासु पत्नीषु प्रसूतासु मृतासु च त्रिरात्रम्, न तु  
सत्यपि सापिण्ड्ये दशाहादि ।

तथा च त्रिरात्रानुवृत्तौ विष्णुः— (२३।४२)

‘अनौरसेषु पुत्रेषु जातेषु च मृतेषु च ।

परपूर्वासु भार्यासु प्रसूतासु मृतासु च ॥’ इति ।

३ वृद्धमनुः— माधवः । इदं च दशाहान्तरं दशाहायाशौचकालमध्ये  
भवेत् । ऊर्ध्वं पुनः पक्षिण्येव, ‘दशाहानन्तरं पुत्री पक्षिण्याशौचभागभवेत् ।’  
इति ब्राह्मवचनात्, इति नन्दपण्डितः । नवमदशमदिनयोस्तु पुत्रवच्छेषेण शुद्धिर्युक्ते-  
त्याहुः । अन्ये तु ‘त्रिरात्रेणैव’ इति पाठमाश्रित्यैवकारस्यायोगव्यवच्छेदार्थ-  
कर्ता चाभ्युपगम्यात्र शेषशुद्धिर्नास्तीति वदन्ति ।

पित्रोरित्येकशेषेऽत्र माता जनन्येव । सापत्नमातरि तु पक्षिणी । ‘मातुः  
सपत्न्यां तुल्यायामतुल्यायामहो भवेत् ।’ इति ब्राह्मवचनात् । धर्माब्धौ तु सापत्न-  
यान्तरादपि त्रिरात्रमवश्यम् ।



याज्ञवल्क्येन त्वेकाह उक्तः— ( ३।२५ )

‘ अनौरसेषु पुत्रेषु भार्यास्वन्यगतासु च । ’ इति ।

एते च त्रिरात्रैकरात्रे सन्निधिविदेशभेदेन व्यवतिष्ठेते । अनौरस-  
पदेन ‘ औरसो धर्मपत्नीजः ’ ( याज्ञ. २।१२८ ) इति परिभाषितौ-  
रसभिन्ना गृह्यन्ते । तेन जनकस्य क्षेत्रजादौ त्रिरात्रैकरात्रे सुस्थे । यदा  
पितुस्त्रिरात्रं तदा सपिण्डानामेकरात्रम्,

‘ सूतके सूतके चैव त्रिरात्रं परपूर्वयोः ।

एकाहस्तु सपिण्डानां त्रिरात्रं यत्र वै पितुः ॥ ’

इति मारीचात् । पितृग्रहणं पत्युपलक्षणम् ।

तथा च हारीतः—

‘ परपूर्वासु भार्यासु पुत्रेषु कृतकेषु च ।

भर्तृपित्रोस्त्रिरात्रं स्यादेकाहस्तु सपिण्डने ॥ ’ इति ।

पितुरेकरात्रपक्षे सपिण्डानां स्नानमात्रम् ।

‘ अन्याश्रितेषु दारेषु परपत्नीसुतेषु च ।

गोत्रिणः स्नानशुद्धाः स्युस्त्रिरात्रेणैव तत्पिता ॥

इति प्रजापत्युक्तेर्यद्यपि स्नानस्य पितुस्त्रिरात्रसमानविषयत्वं प्रतीयते;  
तथापि हारीतमरीचिभ्यामविरोधाय पितुरेकरात्रविषय एव सपिण्डानां  
स्नानं कल्पनीयम् ।

यत्तु सद्यः शौचानुवृत्तौ शङ्कः—

‘ अन्यपूर्वासु भार्यासु पुत्रेषु कृतकेषु च । ’

इति; तत् भार्यापुत्रशब्दयोः संबन्धिशब्दत्वादुपस्थितयोः पतिपित्रोः  
सपिण्डानामित्यध्याहारेण सपिण्डविषयं, हीनवर्णभार्याशास्त्रीयपुत्रविषयं  
वा व्याख्येयमिति । तस्मादत्तकमरणे त्रिरात्रमिति प्राञ्चः ।

तातचरणास्तु— उपनीतदत्तकमरणे सापिण्ड्यात्प्रतिग्रहीतृतत्स-  
पिण्डादयो दशाहमाचरन्तीति शिष्टाचारः । उक्तवचसां व्यवस्था चैवम्—

१ वस्तुतस्त्वेतदाग्रहमात्रम् ; दत्तकजनकयोर्मिथ्यव्यहङ्गशौचस्य वाचनिकत्वात्  
वचनविषये च न्यायानवतारात् । तथा च निर्णयसिन्धौ—जनकेऽपि ‘ बैजिका—



वृष्णुयाज्ञवल्क्योक्तं त्रिरात्रैकरात्रं तु प्रतिग्रहीतृसंबन्धिविदेशभेदेना-  
पनीतदत्तकादिमरणे; ' एकाहस्तु सपिण्डानाम् ' इति मारीचं प्रति-  
ग्रीतृसपिण्डानां चूडाकरणकालानन्तरमरणे; ' गोत्रिणः स्नानशुद्धाः  
युः ' इति प्राजापत्यं तु दन्तजननोत्तरमरणे ज्ञेयमिति प्राहुः ।

अत्र दत्तकपुत्रमरणे जनकादेर्जनकादिमरणे च दत्तकस्य नाशौचम्,  
गानाभावात् ।

यत्तु कैश्चित्-

' वैजिकादभिसंबन्धादनुरुन्ध्यादधं त्र्यहम् । ' ( मनुः ५।६३ )

इति वचनात् त्र्यहमित्युक्तम् ; तत्तुच्छम् ,

' गोत्ररिक्थे जनयितुर्न भजेद्वत्रिमः सुतः ।

गोत्ररिक्थानुगः पिण्डो व्यपैति ददतः स्वधा ॥ ' ( ९।१४२ )

इति मनुवचने गोत्ररिक्थस्वधापदैर्जनकादीनां परस्परसम्बन्ध-  
युक्तं कार्यं लक्ष्यते, ' जातपुत्रः कृष्णकेशोऽग्नीनादधीत ' इत्यत्रैव  
योऽवस्थाविशेषः । तेन लक्षितकार्यमात्रनिवृत्त्या आशौचस्यापि निवृत्ति-  
सिद्धेः । अन्यथा ' यावद्वचनं वाचनिकम् ' इति न्यायादत्तकसोदरादीनां  
परस्परसम्बन्धानिवृत्त्या श्राद्धाशौचरिक्थग्रहणादौ परस्परमभिकारा-  
पत्तेश्चेति दिक् ।

—दभिसम्बन्धादनुरुन्ध्यादधं त्र्यहम् । ' ( मनुः ५।६३ ) इति वाचनिकाशौचस्या-  
निवार्यत्वात् । पितृमरणेऽपि दत्तकादीनां त्रिरात्रम् ; शुद्धितत्त्वे ब्राह्मे- ' दत्तकश्च  
स्वयंदत्तः क्रीतः कृत्रिम एव च । ' इत्युपक्रम्य ' सूतके मृतके चैव त्र्यहाशौचस्य  
भागिनः । ' इत्युक्तेः इति ॥ अत्र दत्तकतिलकः- ' भिन्नगोत्राः पृथक् पिण्डा  
पृथगवंशकराः स्मृताः । जनने मरणे चैव त्र्यहाशौचस्य भागिनः ॥ '...एतद्वच-  
नस्य दत्तकप्रकरणीयत्वेन क्षेत्रजपुत्रिकयोः समानार्थत्वेनोक्तत्वाच्च न कृत्रिमादि-  
पुत्रविषयत्वं, किन्तु दत्तकविषयत्वमेव । ' जनने मरणे चैव ' इत्याशौचमपि दत्तक-  
स्यैव, न कृत्रिमादेः । क्षेत्रजस्य मातृवर्णाशौचविधानात्, पुत्रिकायाः कन्यात्वेन  
त्रिरात्रैकरात्रादिविधानाच्च ।

ननु ' गोत्रमाजः प्रचक्षते ' ( २।२।३७ ) इत्युक्तबोधायनीयेन गोत्रप्राप्त्या-  
शौचविधानमप्यास्तां कृत्रिमादेरिति चेत्, तथा सति दत्तकस्य विशेषविधानं-



## अथोपनीतसपिण्डमरणाशौचम् ।

मनुः— ( ५।५९, ६१ )

‘ दशाहं शावमाशौचं सपिण्डेषु विधीयते । ’

‘ जननेऽप्येवमेव स्यान्निपुणां शुद्धिमिच्छताम् ॥ ’

अत्र सपिण्डेष्विति मूलविशेषणम् । तेन मूलपुरुषमारभ्याष्टमादेर्जनन-  
मरणयोर्मूलपुरुषस्यापरसंततेर्द्वितीयादेरष्टमावधिकाया दशाहमेवाशौचम्;

—व्यर्थं स्यात् । परञ्चैषां गोत्रभागित्वेनैवाशौचभागित्वमित्यर्थं किं मानम् ? गोत्रं  
तु आदिपुरुषब्राह्मणरूपम् । न चास्ति गोत्रजत्वेन दशरात्रत्रिरात्राद्याशौचभागित्वे  
प्रमाणम् । वयं त्वत्र ‘ गोत्रजानामहः स्मृतम् ’ इति वचनात् श्राद्धाद्यनुरोधे  
सत्येकाहः, न चेत् स्नानमात्रमिति प्रतीमः ।

‘ त्र्यहाशौचस्य भागिनः ’ इत्यत्र भागित्वोपादानं समानाभिप्रायम् । तथा हि—  
दत्तकस्य पुत्रस्य मरणे सपिण्डानां त्रिरात्रम्, सकुल्यादीनां मरणे आशौचाभावः ।  
एवं जनने जातिपुत्रादीनां सपिण्डजननमरणयोर्न त्रिरात्रम्, अपि तु स्वजात्यु-  
क्तमेव । कालाशौचं तु दत्तकस्य व्यवहारविरुद्धममूलम् ।

न च दत्तकस्य जनकमरणेऽप्याशौचबाधकं प्रमाणमस्ति । तथाहि— दानं  
विक्रयश्च शरीरसाध्यव्यवहारार्थं पिण्डाद्युपकारार्थं वा । तच्च तदीयशरीरशेषिक-  
कर्मणां स्वसाध्यानां यागादीनां चापूर्वभागित्वं ग्राहकादीनामिति ॥ न च जनक-  
ताप्रयोज्यशुक्रशोणितजन्यत्वाभावस्तत्रास्ति, तथात्वे उपादाननाशात् शरीर-  
नाशापत्तेः, घटनाशवत् ।

न चाप्यस्ति ग्राहकस्य महागौरवम्, येन देहाशुद्धिरापद्येत । सा हि विहित-  
कर्मानर्हताप्रयोजकादृष्टरूपा समवायनात्मन्यवतिष्ठते । न चास्त्यात्मकलेवरयोरेक-  
धर्मिकत्वम् । अत एव ‘ प्रमीतौ पितरौ यस्य देहस्तस्याशुचिर्भवेत् । नास्ति दैवं  
न वा पित्र्यं यावत् पूर्णं न वत्सरः ॥ ’ इत्यत्र शुक्रशोणितसम्बन्धादेहस्यैवा-  
शुचित्वमुक्तम् । तदेव परम्परयात्मन्यदृष्टरूपेणाश्रयति । शरीरं हि पुण्यपापसाधनं  
न तु तत् फलभोक्तृ इति ।

तथा हि देहसम्बन्धादेव जनकयोर्मृत्यौ कालाशौचमिति ।

यत्तु सिन्धुटीकाकर्त्रा जनकेऽपीत्यत्र ‘ उपनीतदत्तकरणेऽपीत्यभिप्रायः  
इत्युक्तम्, तत्सिन्धुमते उपनीतदत्तकाभावाद्यत्किञ्चिदेव ।



## शुद्धिमूलः

तीयादिं प्रति मूलपुरुषस्य सपिण्डत्वेन तत्सन्ततेः सपिण्डत्वात् । पुरुषमारभ्य द्वितीयादेर्जननमरणयोरष्टमादेः सोदकत्वप्रयुक्तं त्रिरा-  
। अष्टमादिं प्रति सोदकत्वेन तत्सन्ततेरपि सोदकत्वात् । नह्यनयोः  
। सापिण्ड्यं, किन्तु मूलपुरुषद्वारकमेव । तस्मात्सापिण्ड्यं प्रतियो-  
देन भिन्नं प्रत्येकपेर्याप्तमेकतो निवृत्तमन्यतो न निवर्तत इति  
। अचिदाचरणानुसारी निष्कर्षः ।

वस्तुतस्तु—

‘ दशाहेन सपिण्डास्तु शुध्यन्ति प्रेतसूतके । ’

‘ दशाह एव विप्रस्य सपिण्डमरणे सति ॥ ’

इत्यादिवचनेन परस्परं सपिण्डजननमरणयोरेव दशाहप्रतीतेः स-  
योगिकत्वेन एकतो निवृत्तौ अन्यतो निवृत्तिर्युक्ता । तेन पूर्वोक्तो-  
रणे परस्परसोदकत्वप्रयुक्तं त्रिरात्रमेव युक्तम् । एवं च सपिण्ड-  
ः सपिण्डत्वं न निरवधिकम्, किन्तु अष्टमावध्येव ।

तथा च मनुः— ( ५।६० )

‘ सपिण्डता तु पुरुषे सप्तमे विनिवर्तते ।

समानोदकभावस्तु जन्मनाम्नोरवेदने ॥ ’

अग्निपुराणे तु— ( १५८।३० ) ‘ निवर्तेता चतुर्दशात् ’ इति  
र्थः पादः ।

सप्तमेऽतीते मूलपुरुषस्य तत्सन्ततेश्च परस्परं विनिवर्तत इति शेषः ।

त्येऽपि—( १८।२९ )

‘ लेपभाजश्चतुर्थाद्याः पित्राद्याः पिण्डभागिनः ।

पिण्डदः सप्तमस्तेषां सापिण्ड्यं साप्तप्रौरुषम् ॥ ’

—पिण्डदस्य मूलपुरुषमभिव्याप्य, मूलपुरुषस्य च पिण्डदमभिव्याप्य  
परं सापिण्ड्यमित्यर्थः । अत एव सपिण्डानां सप्तपुरुषावधिकानां  
शेषेण दशरात्रम्, समानोदकानां तु त्रिरात्रमिति वदतां विद्वाने-  
दीनामयमेवाभिप्रायः । यद्यप्यनया रीत्या सापिण्ड्यस्यैकतो  
त्तत्त्वादष्टमादेर्वरस्य द्वितीयादिका उद्वाह्या स्यात्तथापि

‘ पञ्चमात्सप्तमादूर्ध्वं मातुतः पितुतस्तथा । ’ ( १।५३ )



इति याज्ञवल्क्येन मातृपितृकुले सप्तमपञ्चमपर्यन्तसापिण्ड्योक्तेर्न तदापत्तिः । मातृतो मातरं गृहीत्वा गण्यमाने यः पञ्चमस्तदूर्ध्वम्, एवं पितृतः पितरं गृहीत्वा यः सप्तमस्तदूर्ध्वं सापिण्ड्यं निवर्त्तत इत्यर्थः । तदुक्तं स्पष्टमभियुक्तैः—

‘वध्वा वरस्य वा तातः कूटस्थाद्यदि सप्तमः ।

पञ्चमी चेत्तयोर्माता सापिण्ड्यं विनिवर्त्तते ॥’ इति दिक् ।

महागुरुविषये तु— ‘द्वादशरात्रं वा दानाध्ययने वर्जयेरन्’ ( गृ. सू. ४।४।१७ ) इत्याश्वलायनोक्तम् ।

क्षत्रियाद्याशौचमाह याज्ञवल्क्यः— ( ३।२२ )

‘क्षत्रस्य द्वादशाहानि विशः पञ्चदशैव तु ।

त्रिंशद्दिनानि शूद्रस्य तर्द्धं न्यायवर्त्तिनः ॥’

पाकयज्ञद्विजशुश्रूषादिरतः शूद्रो न्यायवर्त्ती । तस्य पक्षः ।

अङ्गिरास्तु—

‘सर्वेषामेव वर्णानां सूतके मृतके तथा ।

दशाहाच्छुद्धिरेतेषामिति शातातपोऽब्रवीत् ॥’

इत्याह । अत्र देशाचारतो व्यवस्था ।

इदं च दशाहादि मृताशौचं उपनयनोत्तरम् । ततः पूर्वं त्र्यहादे-  
रुक्तत्वात् । स्त्रीणामुपनयनस्थानीयविवाहोत्तरं जात्याशौचम् ।

‘वैवाहिको विधिः स्त्रीणामौपनायनिकः परः ।’

इति वचनात् । स्त्रीसमानत्वेनोक्तः—

‘अनूढभार्यः शूद्रस्तु षोडशाद्वत्सरात् परम् ।

मृत्युं समधिगच्छेन्मासं तस्यापि बान्धवाः ।

शुद्धिं समधिगच्छन्ति नात्र कार्या विचारणा ॥’

( शङ्खः १५।६-७ ) इति केचित् ।

‘ऊर्ध्वमष्टभ्यो वर्षेभ्यः शुद्धिः शूद्रस्य मासिकी ।’

१ उपनीय कृत्स्नं वेदनध्यापयति स महागुरुः । नात्राशौचं विधीयते, अपि तु दानाध्ययनवर्जनमात्रम् । शायाशौचं तु स्मृत्युक्तं द्रष्टव्यम्—।-नारायणः ।



इति वचनात् इत्यतिरिच्यते ।

‘शूद्रो वस्त्रपरिग्रहात्’ इति वचनादुपनयनस्थानीयवस्त्रग्रहोत्तरं मृतः शूद्रः स्वाशौचनिमित्तम् ।

इदं चाशौचं अनाहिताग्नेर्मरणदिनात्कार्यम् । आहिताग्नेस्तु दाह-  
दिनात् ।

तथा च पैठीनसिः—

‘अनग्निमत उत्क्रान्तेराशौचं च द्विजातिषु ।

दाहादग्निमतो विद्याद्विदेशमरणे सति ॥’

‘आहिताग्निश्चेत्प्रवसन्म्रियेत पुनःसंस्कारं कृत्वा शववदाशौचम्’  
( ४।६७ ) इति वसिष्ठोक्तेश्च । अस्थिसञ्चयनं तु द्वयोरपि दाहदिन-  
मारभ्यैव ।

‘अनग्निमत उत्क्रान्तेः साग्नेः संस्कारकर्मणः ।

शुद्धिः सञ्चयनं दाहान्मृताहस्तु यथातिथिः ॥’ इति ।

विप्रस्य सच्छूद्रयोश्च समानधर्मत्वात् शूद्राणामप्येवम् । विवाहश्च  
कालोपलक्षणमिति विशेषः । स च कालः प्रागुक्तः ।

सवर्णसपिण्डजमृत्योराशौचमाह हारीतः— ( ८४ )

‘दशाहाच्छुष्यते विप्रो जन्महानौ स्वयोनिषु ।

षड्भिस्त्रिभिरथैकेन क्षत्रविट्शूद्रयोनयः ॥’

क्षत्रियवैश्ययोराह विष्णुः— ( २२।२२-२३ ) ‘क्षत्रियस्य विट्शूद्रेषु  
षड्भ्रात्रत्रिरात्राभ्याम् । वैश्यस्य शूद्रे सपिण्डे षड्भ्रात्रेण । शुद्धिरिति शेषः ।

१ यत्तु धूर्तस्वामिना रामाण्डारेण चोक्तम्— आहिताग्नेरपि मरणाद्येव दश-  
रात्रम् ‘दशाहं शवमाशौचं’ ( मनुः ५।५९ ) इति मरणनिमित्तत्वात्तस्य ।  
यत्तु— दाहादेवाशौचमुक्तम्, तत् संस्कारनिमित्ताशौचं पृथगेव । तेन गृह्याग्नेः  
संस्काराङ्गं त्रिरात्रम्, श्रौताग्नेस्तु दशरात्रम् । मरणनिमित्तं त्वमयोर्दशाहं दाहात्  
प्रागपीति; तद्वचनविरोधात् पूर्वस्यैवोत्कर्षान्मूलकल्पनालाघवाच्च चिन्त्यम्—  
इति नि. सिं.

२ पुनः संस्कारोऽत्र देहास्थिपर्णशराद्यन्यतमदाहः । तथैकादशाहश्राद्धमपि  
दाहदिनादेवैकादशाहं कार्यम् ॥



दास्यादीनां तु स्वामिशुद्ध्या शुद्धिः । कर्मनिधिकारस्तु मासः ।  
तथा चाङ्गिराः—

‘दासी दासश्च सर्वो वै यस्य वर्णस्य यो भवेत् ।

तद्वर्णस्य भवेच्छौचं दास्या मासस्तु सूतकम् ॥’ इति ।

‘प्रतिलोमा धर्महीनाः’ इति स्मरणान्न तेषामाशौचम्, किन्तु  
केवलं जनने मरणे च मलापकर्षणार्थं शौचमात्रम् ।

कचित्सद्यःशौचमाह देवलः— ( म. ५।९८ )

‘उद्यतैराहवे शस्त्रैः क्षत्रधर्महतस्य च ।

सद्यः सन्तिष्ठते यज्ञस्तथा शौचमिति स्मृतम् ॥’

सद्यः शौचमित्यन्वयः । यज्ञो दशाहकर्म, सद्य एक दिन एव ।  
तथा— ( म. ५।९५ )

‘डिम्बाहवहतानां च विद्युता पार्थिवेन च ।

गोत्राक्षणस्य चैवार्थे यस्य चेच्छति पार्थिवः ॥’

शस्त्रं विना कलहो डिम्बाहवः । राजा यं स्वकार्यार्थमिच्छति तस्य  
सद्यःशौचमित्यर्थः ।

यत्तु यमः—

‘डिम्बाशनिहतानां च तथैव प्राणसन्निभाम् ।

नदीश्वापददंष्ट्रिभ्यः सद्यः शौचं विधीयते ॥’

इति, तत्र नदीग्रहणं जलमात्रोपलक्षणम् । तच्च प्रायश्चित्ताद्यर्थे  
मृतानां न प्रमादेनेति शुद्धिविवेके । प्राणसन्निभः पररक्षार्थं प्राण-  
त्यागिनः ।

यत्तु बृहस्पतिना—

‘महाहवे विद्युता च राज्ञा गोविप्रपालने ।

सद्यःशौचं हतस्याहुलयहं चान्ये महर्षयः ॥’

१ ज्योतिष्टोमादियज्ञः सन्तिष्ठते, समाप्तिमेति, तत्पुण्येन युज्यत इत्यर्थः—  
कुल्लूकः ।

२ डिम्बाहवो नृपरहितयुद्धम्—कुल्लूकः । डिम्बो जनसम्मर्दः—हरदत्तः ।



इति त्र्यहमुक्तम्, तत्पराङ्मुखहतस्य युद्धे गाढप्रहारपीडया युद्ध-  
विरामोत्तरं रणाङ्गणाद्विर्मृतस्य वा ज्ञेयम् ।

इदं च युद्धमृतस्य सद्यःशौचादिकं युद्धोद्देशेन प्रवृत्तस्य ज्ञेयम् ।  
नायुध्यतः प्रेक्षकादेः; युद्धस्योभयनिष्ठत्वात् । अतस्तन्मृतौ यथोक्तमेव ।

रात्रौ जन्ममृतिरजःसु विशेषमाह कश्यपः—

उदिते तु यदा सूर्ये नारीणां दृश्यते रजः ।

जननं वा विपत्तिर्वा यस्याहस्तस्य शर्वरी ॥

अर्धरात्रावधिः कालः सूतकादौ विधीयते ।

रात्रिं कुर्यान्निभागां तु द्वौ भागौ पूर्व एव तु ।

उत्तमोऽशः प्रभातेन युज्यते ऋतुसूतके ॥ १

रात्रावेव समुत्पन्ने मृते रजसि सूतके ।

पूर्वमेव दिनं ग्राह्यं यावन्नाभ्युदितो रविः ॥ २ इति ।

अत्राचारतो व्यवस्था । तत्रापि त्रिभागपक्षमेवाद्वियन्ते शिष्टाः  
वृद्धाश्च ।

रजस्वलाविषये स्मृत्यन्तरे— ( शङ्खः १६।१७ )

‘ शुद्धा भर्तुश्चतुर्थेऽहि स्नानेन स्त्री रजस्वला ।

दैवे कर्मणि पित्र्ये च पञ्चमेऽहनि शुद्ध्यति ॥ १

पञ्चमेऽहनीति रजोनिवृत्त्युपलक्षणम् । स्पर्शादिष्वनुपरतेऽपि रजसि  
चतुर्थेऽहि स्नानेन शुद्ध्यति । दैवपित्र्यकर्मविषये चतुर्थेऽहि स्नाताऽपि  
रजोरहितैव योज्येत्यर्थः ।

विशेषमाहात्रिः— ( बृ. आत्रे. ९।७०-७१ )

‘ रजस्वला यदि स्नाता पुनरेव रजस्वला ।

अष्टादशदिनादर्वागशुचित्वं न विद्यते ॥

१ शिष्टा इति महाराष्ट्रा इत्यर्थः । अन्यत्र त्वर्धरात्रेण विभागो ज्ञेयः । तथा  
च स्मृतिधारसमुच्चये हारीतः— ‘ त्रिभागकल्पना यत्र महाराष्ट्रेषु शस्यते । प्रागर्ध-  
रात्रमेतद्धि सर्वविप्रेषु सम्मतम् ॥ ’ इति ।

२ भर्तुः शुभ्रषादौ ।—माध.

३ ‘ कुर्यान्नजोनिवृत्तौ तु दैवपित्र्यादि कर्म च । ’ ( परा. ७।१६ )



एकोनविंशतेरर्वागैकाहं स्यात्ततो ब्रह्मम् ।

विंशप्रभृत्युत्तरेषु त्रिरात्रमशुचिर्भवेत् ॥’ इति ।

रजोदर्शनमारभ्य पुनः सप्तदशदिनाभ्यन्तरे रजोदर्शने अशुचिता  
॥स्ति । अष्टादशे त्वेकाहाच्छुद्धिः । एकोनविंशे ब्रह्मात् । विंशप्रभृतिषु  
यहाच्छुद्धिरित्यर्थः । यस्या विंशतिदिनोत्तरमेव बहुधा रजोदर्शनं  
द्विषयोऽयमशुचित्वप्रतिषेधः । यस्याः पुनर्युक्त्या अष्टादशदिनादर्वागेव  
चुर्येण रजोनिस्सरणम् , तस्यास्त्रिरात्रमेवाशुचित्वमिति मिताक्षरायाम् ।

यत्तु— ‘चतुर्दशदिनादर्वागशुचित्वं न विद्यते’

इति स्मृत्यन्तरम् , तत्र स्नानप्रभृतित्वमभिप्रेतमिति न विरोधः ।

रजस्वलासूतिकयोर्मृतौ विशेषः स्मृत्यन्तरे—

‘अन्तरिक्षे मृता ये च ब्रह्मावप्सु प्रमादतः ।

उदक्या सूतिका नारी चरेच्चान्द्रायणत्रयम् ॥’

संप्रहे— ( ग. पु. २।४।१७५ )

‘पञ्चभिः स्नापयित्वा तु गव्यैः प्रेतां रजस्वलाम् ।

ब्रह्मान्तरावृतां कृत्वा दाहयेद्विधिपूर्वकम् ॥’

तथा— ( ग. पु. २।४।१७२—७३ )

‘सूतिकायां मृतायां तु कथं कुर्वन्ति याज्ञिकाः ।

कुम्भे सलिलमादाय पञ्चगव्यं तथैव च ।

पुण्यर्गिभरभिमन्त्र्यापो वाचा शुद्धिं लभेत्ततः ॥

तेन तां स्नापयित्वा तु दाहं कुर्याद्यथाविधि ।’ इत्यादि ।

पुण्या ऋचः ‘आपो हिष्ठा’ ( ऋ.सं. ७।६।५ ) इति तिस्रः । हिरण्य-  
र्णाश्चित्स्रः ( य. सं. ५।६।१ ) । ‘पुनंतु मा’ ( ऋ. सं. ७।२।१८ ) इति

१ स्नानमात्रं सिन्धुक्तं युक्तम् ।

२ अस्याः ‘एकादशदिन एकरात्रम्, द्वादशे द्विरात्रम्, ऊर्ध्वे त्रिरात्रम्’  
ति स्मृत्यर्थसारे ।

३ गृह्यकारिकायाम्— नि. सिं.

४ ‘शतशुषोदकेनादौ स्नापयित्वा यथाविधि ।’ इत्यधिकं सूत्रे ।



नवर्चोऽनुवाकः । 'यदंति यच्च दूरकम्' (ऋ.सं.७।२।२९।१७) इति सप्त ।

गर्भिणीमरणेऽपि स्मृत्यन्तरे विशेषः—

‘यदा गर्भवती नारी सशल्या संस्थिता भवेत् ।

कुक्षौ भित्वा ततः शल्यं निर्हरेद्यदि जीवति ॥

प्रमीतं निक्षिपेत्तं तु प्रायश्चित्तं ततः परम् ।

त्रयस्त्रिंशता कृच्छ्रैस्तु शुद्ध्येत शल्यदोषतः ॥

सगर्भदहने तत्तद्वर्णजं वधपातकम् ॥ ’ इति ।

आतुरशुद्धिमाह पराशरः— ( ७।१९ )

‘आतुरे स्नान उत्पन्ने दशकृत्वो ह्यनातुरः ।

स्नात्वा स्नात्वा स्पृशेदेनं ततः शुद्ध्येत्स आतुरः ॥ ’

उशनाः—

‘ज्वराभिभूता या नारी रजसा च परिप्लुता ।

कथं तस्या भवेच्छौचं शुद्धिः स्याच्छौचकर्मणि ॥

चतुर्थेऽहनि संप्राप्ते स्पृशेदन्या तु तां स्त्रियम् ।

सा सचैलाऽवगाह्याऽपेः स्नात्वा स्नात्वा पुनः स्पृशेत् ॥

१ ‘आपो हि धेति तिसृभिर्हिरण्यवर्णाश्चतसृभिः । पवमानानुवाकेन यद-  
न्तीति च सप्तभिः ॥ ’ तत्र पवमानानुवाकः— ‘पवमानः सुवर्जनः’ इत्यादि-  
स्तैत्तिरीयब्राह्मणे ( १।४।८ ) ग्रन्थकारोक्तिस्तु चिन्त्या ॥ एष च विधिः सङ्कट  
एवेति सिन्ध्वाशयः ।

अत्र स्मृतिसारसमुच्चये स्नापने सङ्ख्यामाह गालवः— ‘गायत्रीमन्त्रशुद्धेन  
घट्टेनादाय तज्जलम् । शतवारं स्नापयित्वा शुद्धैव स्यात् प्रसूतिका ॥ ’ इति ।  
शूर्पस्नानं तु क्षत्रियादिविषयम्, ‘शतशूर्पजलस्नानं क्षत्रियादिषु सम्मतम् ।  
विप्रेषु वैष्णवो मन्त्रः सूतिकां पावयिष्यति ॥ ’ इति तत्रैव शाकटायनोक्तेः । वैष्णवो  
विष्णुदैवत्यः । स चोक्तो गार्ग्येण— ‘इदं विष्णुरिति प्रोक्त्वा सूतिकामभि-  
षिञ्चति । रजस्वला ततो नारी कर्मयोग्या भविष्यति ॥ ’ ( २।४ ) इति ।

२ गृह्यकारिकायाम्—नि. सिं.

३ एतदसम्भवे तु स्मृतिसारसमुच्चये— ‘कांस्यपात्रेण सहितां गर्भिणीं परि-  
दाहयेत् । अतिश्रुन्तीति मन्त्रेण मोक्षीरं स्नावयेत्ततः ॥ ’ इति ।



दशद्वादशकृत्वो वा आचामेव पुनः पुनः ।

अन्ते च वाससां त्यागस्ततः शुद्धा भवेतु सा ॥

दद्याच्छक्त्या ततो दानं पुण्याहेन विशुध्यति ॥ ’ इति ।

वैधमृतौ विशेषः— अत्रिः ( ८।७-८ )

‘ वृद्धः शौचस्मृतेर्लुप्तः प्रत्याख्यातभिषक्क्रियः ।

आत्मानं घातयेद्यस्तु भृगवान्यनशनाम्बुभिः ॥

तस्य त्रिरात्रमाशौचं द्वितीये त्वस्थिसञ्चयः ।

तृतीये तूदकं दत्वा चतुर्थे श्राद्धमाचरेत् ॥ ’

इत्यादिना त्रिरात्रमुक्तम् । वृद्धादिविशेषणादासन्नमृतिकालपरमेतत् । अनासन्नमरणानां वेणीप्रवेशपतिसहगमनादिना वैधमृतौ तु दशाहमेव साधारणम् । शुद्धिविवेके तु वेणीप्रवेशादौ सद्यःशौचमुक्तम् , न तु तत्र किञ्चिदसाधारणं मूलम् । चण्डालादिमृतस्याशौचादिनिषेधो गृह्य-परिशिष्टे ‘ चाण्डालान् ’ इत्याद्युक्त्वा—

‘ न संस्कारविधिस्तेषां नैव कार्योदकक्रिया ।

रोदनं नैव कर्तव्यं सूतकं च न बन्धुभिः ॥

दग्ध्वा शरीरं प्रेतस्य संस्थाप्यास्थीनि यत्नतः ।

प्रायश्चित्तं तु कर्तव्यं पुत्रैश्चान्द्रायणत्रयम् ॥ ’

इति काष्ठवदाहनिमित्तं चान्द्रायणत्रयं कार्यम् ।

विशेषं वदत्यङ्गिराः—

‘ चण्डालादुदकात्सर्पाद्वाह्मणाद्वैद्युतादपि ।

दंष्ट्रिभ्यश्च पशुभ्यश्च मरणं पापकर्मिणाम् ॥

उदकं पिण्डदानं च प्रेतेभ्यो यत्प्रदीयते ।

नोपतिष्ठति तत्सर्वमन्तरिक्षे विनश्यति ॥ ’ इति ।

अन्त्येष्टिपद्धतौ—

‘ सूतिका तु यदा नारी विस्त्राता मरणं गता ।

त्रिवर्षपूर्णपर्यन्तं शुद्धयेत्कृच्छ्रेण सर्वदा ॥ ’

एतदाद्यत्र्यहविषयम् ।

‘ सूतिका तु यदा नारी रजसा तु परिप्लुता ।

म्रियते चेत्तु सा नारी द्विवर्षं कृच्छ्रमाचरेत् ॥ ’



एतत् द्वितीयत्रयहविषयम् ।

‘सूतिका तु यदा साध्वी विस्त्राता मरणं गता ।

अब्दकृच्छ्रेण शुद्ध्येत व्यासस्य वचनं यथा ॥’

एतत् तृतीयत्रयहविषयम् ।

अत्राशक्तौ पक्षान्तरमुक्तं तेनैव—

‘सूतिका तु यदा नारी विस्त्राता मरणं गता ।

त्रिषण्णवदिनाद्वर्गिकाब्देन विशुद्ध्यति ॥’

दशाहप्रभृति मासाभ्यन्तरे विशेषमाह—

‘सूतिका तु यदा नारी प्राणांश्चैव परित्यजेत् ।

मासमेकावधिर्यावन्निभिः कृच्छ्रैर्विशुद्ध्यति ॥

नाशौचं नोदकं नाशु न दाहाद्यन्तकर्म च ।

ब्रह्मदण्डहतानां च न कुर्यात्कटधारणम् ॥’ इति ।

सम्भवात् ब्रह्मदण्डो ब्रह्मशापः, अभिचारो वा । कटशब्देन शव-  
वहनोपयोगि खट्वादि । एतच्चात्मघातोद्देशकस्वव्यापारे सति ।

‘प्रायोनाशकशस्त्राभिविषोदकोद्वन्धनप्रपतनैश्चेच्छताम् ।’ (१४।११)  
इति गौतमोक्तेः । —प्रायो महाप्रस्थानम् ।

‘हतानां नृपगोविप्रैरन्वक्षं चात्मघातिनाम् ।’

इति याज्ञवल्क्योक्तेश्च ( ३।२१ ) ।

तद्देहप्रतिपत्तिर्मिताक्षरोदाहृतस्मृत्यन्तरे—

‘आत्मनस्त्यागिनां नास्ति पतितानां तथा क्रिया ।

तेषामपि तथा गङ्गातोये संस्थापनं हितम् ॥’

गङ्गेति सम्भवाभिप्रायेण ।

अत एव स्मृत्यन्तरे—

‘गङ्गायां प्रक्षिपेद्देहं सरित्स्वन्यासु वा ततः ।’ इति ।

अन्यादेस्तु मिताक्षरायाम्—

‘वैतानं प्रक्षिपेदप्सु गृध्नाग्निं च चतुष्पथे ।

यात्राणि च दहेदग्नौ यजमाने वृथा मृते ॥’

—वृथाऽऽत्मघातेन ।



तथा—‘ महापातकसंयुक्तो दैवात्स्यादग्निमान् यदि ।

पुत्रस्तान्पालयेदग्नीन् युक्त आ दोषसङ्ख्यात् ॥

प्रायश्चित्तं न कुर्याद्यः कुर्वन् वा म्रियते यदि ।

गृह्यं निर्वापयेच्छौतमप्स्वास्येत्सपरिच्छदम् ॥ ’ इति ।

आत्मघाते प्रायश्चित्तं निगमे—

‘ आत्मघातकशुद्धयर्थं चरेच्चान्द्रायणद्वयम् ।

तप्तकृच्छ्रचतुष्कं च त्रिंशन्निष्काणि चाचरेत् ॥ ’ इति ।

आत्मघातिदाहादौ प्रायश्चित्तं मिताक्षरायाम्—( ग. पु. २।४।१६० )

‘ कृत्वाऽभिमुदकं स्नानं स्पर्शनं वहनं कथाम् ।

रज्जुच्छेदाश्रुपातं च तप्तकृच्छ्रेण शुद्ध्यति ॥ ’ इति ।

यत्तु मिताक्षरायाम्—( ३।६ ) ‘ स्पर्शमात्रे चैकरात्रोपोषणम् ’ इति,

तत् तप्तकृच्छ्राशक्तौ काष्ठाद्यन्तरितस्पर्शे वा ज्ञेयम् ।

तप्तकृच्छ्रस्तु—( याज्ञ. ३।३१७ ग. पु. २।४।१६४ )

‘ तप्तक्षीरघृताम्बूनामेकैकं प्रत्यहं पिबेत् ।

एकरात्रोपवासश्च तप्तकृच्छ्र उदाहृतः ॥ ’ इति ।

१ एतदज्ञाने । बुद्धिपूर्वे तु वसिष्ठः—‘ य आत्मत्याग्निनां कुर्यात् स्नेहात् प्रेतक्रियां नरः । स तप्तकृच्छ्रसहितं चरेत् चान्द्रायणव्रतम् ॥ ’ इति । तप्तकृच्छ्राभ्यां सहितमिति विग्रह्य तप्तकृच्छ्रद्वययुक्तं चान्द्रायणमिति व्याचष्टे शम्भुभट्टः । युक्तं चैतत्, ‘ तप्तकृच्छ्रद्वयेनैव तस्य शुद्धिर्न चान्यथा । ’ इति ब्राह्मवचनात् ॥ स्नानं शवस्नपनम्, रज्जुच्छेदः क्वाचित्कः, अश्रुपातं चेति चकारादिदमपि सर्वेषां दाहादिकरणे ।

२ किञ्चिन्न्यूनचतुरूपवासात्मकस्यास्य न दाहाद्यष्टकपापनिवर्तकत्वसम्भवः, प्रत्येकं दाहादिकरणे उपवासोक्तेस्तदष्टकस्यौचित्येन ततोऽतिन्यूनत्वात् । अतः ‘ तप्तकृच्छ्रं चरन् विप्रो जलक्षीरघृतानिलान् । प्रतित्र्यहं पिबेदुष्णान् सकृत् स्नायी समाहितः ॥ ’ ( ११।२.३४ ) इति मनुपदिष्टो द्वादशाहसाध्योऽत्र ज्ञेय इति सिन्धु-टीका । वस्तुतस्तु गारुडे पूर्ववचनस्थतप्तकृच्छ्रशब्दव्याख्यात्वेनास्य ‘ तप्तक्षीर-’ इत्यादिवचनस्थ प्रवृत्तत्वात् न्यूनस्यापि वाचनिकं पापनिवारकत्वं निर्बाधमेव ।



संवत्सरोर्ध्वं तु गवादिहतानामपि दाहादि कार्यमेव ।

‘ गोब्राह्मणहतानां च पतितानां तथैव च ।

ऊर्ध्वं संवत्सरात्कार्यं सर्वमप्यौर्ध्वदैहिकम् ॥ ’

इति षट्त्रिंशन्मतात् ।

नारायणबलिं कृत्वा तु तदैव कार्यम् ।

‘ अर्वाक्संवत्सरात्कुर्याद्दिहनादि यथोदितम् ।

कृत्वा नारायणबलिमनित्यत्वात् सदायुषः ॥ ’

इति स्मृतेः ।

‘ नारायणबलिः कार्यो लोकगर्हाभयान्नरैः ।

तथा तेषां भवेच्छौचं नान्यथेत्यब्रवीद्यमः ॥ ’ (ग. पु. २।४)

इति छागलेयोक्तेश्च ।

‘ विष्णुं समर्चयेद्देवं यमं वैवस्वतं तथा ।

एकादश्यां च शुक्लायां पञ्चम्यां श्रवणेन वा ॥

वृथामृतानां शुद्धयर्थं कार्यो नारायणो बलिः ।

दशपिण्डान् घृताभ्यक्तान् दर्भेषु मधुसंयुतान् ।

तिलमिश्रान् प्रदद्याद्वै संयुतो दक्षिणामुखः ॥ ’ इति ।

शौनकस्मृत्यर्थसारानुसारी नारायणबलिः ।

शुक्लैकादश्यां पञ्चम्यां श्रवणेन वा तिथ्यादि स्मृत्वा ‘ अमुकशर्मण और्ध्वदैहिके सम्प्रदानत्वसिद्धयर्थं नारायणबलिं करिष्ये ’ इति सङ्कल्प्य पञ्चकलशान् सजलान् त्रीहिषु यवेषु वा गन्धसर्वौषधदूर्वा-पल्लवसप्तमृत्फलरत्नसुवर्णशकलयुतान् वस्त्रवेष्टितान् संस्थाप्य तेषामुपरि ताम्रादिपात्रेषु ब्रह्माविष्णुशिवान्वैवस्वतं यमं प्रेतं च पूजयेत् । तत्र क्रमान्मन्त्राः— ‘ हिरण्यगर्भः ’ ( ऋ. सं. ८।७।३ ) पुरुषसूक्तं ( ऋ. सं. ८।४।१७-१९ ) ‘ कद्रुद्राय ’ ( ऋ. सं. १।३।२६ ) ‘ यमाय सोमं ’ ( ऋ. सं. ७।६।१६ ) चतुर्थ्यंतनमोऽन्तं च प्रेतनाम । ततो गृह्योक्तमार्गेणाम्नि-

१ ‘ विष्णुः स्वर्णमयः कार्यो रुद्रस्ताम्रमयस्तथा । ब्रह्मा रूप्यमयस्तत्र यमो लोहमयो भवेत् ॥ सीसकं तु भवेत् प्रेतमथवा दर्भकं भवेत् । ’ इति. गारुडे ( २।४०।३२ ) प्रतिमाद्रव्याणि ।



स्थापनादिनारायणदैवत्यचरुश्रपणान्तं कृत्वा पुरुषसूक्तेन (ऋ. सं. ८।४। १७-१९) प्रत्यूचं षोडशाहुतीर्हुत्वा स्विष्टकृदादि समाप्य कलशसमीपे 'अमुकगोत्रायामुकशर्मणे प्रेताय विष्णुरूपिणेऽयं पिण्ड उपतिष्ठताम्' इति मधुघृततिलयुतान् दशपिण्डान् प्राचीनावीती दक्षिणाग्रकुशेषु दत्वा 'यत्ते यमं' (ऋ. सं. ८।१।२०) इति सूक्तेनानुमन्त्र्य शङ्खोदकेन कुशैरभ्युक्ष्याभ्यर्च्य प्रवाहणान्तं कृत्वा नद्यां प्रक्षिप्य 'अमुकशर्मा अमुकगोत्रो विष्णुरूपी तृप्यतु' इति पुरुषसूक्तस्य प्रत्यूचमन्ते उच्चारयन् षोडशवारं प्रेतं सन्तर्प्य—

‘ब्रह्मविष्णुमहादेवा यमश्चैव सकिङ्करः ।

बलिं गृहीत्वा कुर्वन्तु प्रेतस्य च शुभां गतिम् ॥’

इति ब्रह्मादीन् प्रार्थयेत् । तेभ्यः पुरुषाहारमितमन्नं बलिं दत्वा प्रतिदेवतं त्रिविधफलघृतशर्करामधूनि निवेद्य परदिनकर्त्तव्यश्राद्धार्थं पञ्च विप्रानामन्त्र्य रात्रिं जागरणेनातिवाह्य परदिने मध्याह्ने ब्रह्मादीन्संपूज्य तिथ्यादि सङ्कीर्त्य 'अमुकशर्मणोऽमुकगोत्रस्यौर्ध्वदैहिके सम्प्रदानत्व-योग्यतासिद्धये पञ्चैकोद्दिष्टश्राद्धानि तन्त्रेण करिष्ये' इति सङ्कल्प्य श्राद्धानि कुर्यात् । तत्र देवता ब्रह्मादय एव । ब्रह्मादीनां पूजापिण्डदानादिषु सव्यम् । प्रेतविप्रायाऽधिका दक्षिणा भूहिरण्यादिका । अक्षय्यस्थाने कुशतिलतुलसीयुतशङ्खजलधारेति विशेषः । ततस्ते विप्राः पवित्रहस्ताः अमुकशर्मणेऽमुकगोत्राय प्रेताय विष्णुरूपिणे इदं तिलोदकमुपतिष्ठता-मिति प्रत्येकं तिलोदकं दद्युः । यजमानः स्नात्वा गुडशर्करापायसादियुतं स्वजनयुतो भुञ्जीतेति नारायणबलिप्रयोगः ।

मरणोद्देशेन सर्पसमीपगमनादिना सर्पेण हते तु वर्षपर्यन्तं प्रतिपञ्चमि नागं सम्पूज्य वर्षान्ते नारायणबलिं कृत्वा सौवर्णं नागं गां च विप्राय दत्वा सर्वमौर्ध्वदैहिकं कुर्यात् ।

१ दशपिण्डदानमपसव्येन कुर्यात् । यज्ञोपवीत्येवेति आधुनिकेन केनचित् कल्पितः पाठः—इति सिन्धुटीकाकृत । तत्र, गारुडेऽपि 'यज्ञोपवीती' (२।४।४।८) इत्युक्तेः ।

२ नागो दारुमयो मृन्मयो वा पञ्चफण इति मट्टाः । पिष्टमय इति सिन्धुः । तस्य प्रतिमासमनन्तो वासुकिस्तक्षकः शङ्खः पद्मः कम्बलः कर्कोटकोऽश्वतरो धृतराष्ट्रः शङ्खपालः कालीयः कपिलश्चेति पृथङ्नामभिः पूजेति मट्टाः ।



तथा च व्यासः पुराकल्पं पपाठ— ( ग. पु. २।४।१३३ )

‘ सुवर्णतारनिष्पन्नं नागं कृत्वा तथैव गाम् ।

विप्राय विधिवद्दत्त्वा पितुरानृण्यमाप्नुयात् ॥ ’

भारनिष्पन्नमिति वा पाठः । भारः पलसहस्रद्वयम् ॥ ‘ तुला स्त्रियां पलशतं भारः स्याद्विंशतिस्तुलाः ।’ इति कोशात् (अमरसिंहः २।९।९७३) । एतत्पाठे प्रायोऽशक्यार्थविधिः ।

प्रमादमृतानां तु—

‘ चान्द्रायणं तप्तकृच्छ्रद्वयं तस्य विशुद्धये ।’

इति प्रायश्चित्तं कृत्वा सद्य एव दाहादि कार्यम् ।

तथा चाङ्गिराः—

‘ अथ कश्चित्प्रमादेन म्रियेताद्भ्युदकादिभिः ।

तस्याशौचं विधातव्यं कर्त्तव्या चोदकक्रिया ॥ ’ इति ।

आदित्यपुराणे—

‘ असाध्यव्याधिना युक्तः स्वव्यापाराक्षमः पुमान् ।

प्रविशत्यनलं दीप्तं करोत्यनशनं तु वा ॥

अगाधतोयरार्षि वा भृगोः पतनमेव वा ।

गच्छेन्महापथं वाऽपि तुषारगिरिमादरात् ॥

प्रयागवटशाखाग्रादेहत्यागं करोति वा ।

स्वयं देहविनाशस्य प्राप्ते काले महाभतिः ॥

उत्तमानामुयाल्लोकान्नात्मघाती भवेत्कचित् ।

महापापक्षयात्स्वर्गे दिव्यान् भोगान्समश्नुते ॥

एतेषामधिकारोऽस्ति सर्वेषां सर्वजन्तुषु ।

नराणामथ नारीणां सर्ववर्णेषु सर्वदा ॥ ’ इति ।

‘ ईदृशं मृतकं येषां जीवानां कुत्रचिद्भवेत् ।

आशौचं स्यात् त्र्यहं तेषां वज्रानलहते तथा ॥ ’

इत्येतदपि वृद्धादीनामेवोक्तमनुवाक्योक्तमृतिविषये त्रिरात्रमाशौच-  
विधायकं बोध्यम् ।



ऊर्ध्वोच्छिष्टादिमरणे पराशरः—

‘ऊर्ध्वोच्छिष्टे ह्यधोच्छिष्टे अन्तरिक्षे मृतिर्यदि ।

कृच्छ्रत्रयं प्रकुर्वीत आशौचमरणेऽपि च ॥’ इति ।

तथा—‘ऊर्ध्वोच्छिष्टे ह्यधोच्छिष्टोभयोच्छिष्टे तथैव च ।

अस्पृश्यस्पर्शमरणे खट्वादौ मरणेऽपि च ॥

श्वानक्रव्यादसंस्पर्शं कृमिकीटोद्भवेऽपि च ।

तत्तद्दोषानुसारेण प्रायश्चित्तं समाचरेत् ॥

कृच्छ्रस्त्रिषट्पञ्चदशान् चान्द्रायणमथापि वा ।’ इति ।

अत्र दोषानुसारेण प्रायश्चित्ते तारतम्यं कल्प्यम् ।

ब्रह्मचारिमरणे स्मृत्यन्तरे विशेषः—

‘येषां कुले ब्रह्मचारी निधनं प्राप्नुयाद्यदि ।

तत्कुलं क्षयमाप्नोति सोऽपि दुर्गतिमाप्नुयात् ॥

ग्रहत्वं प्राप्नुयाद्बोधिद्रुमेऽनवरतं वसेत् ।

तस्यापि तस्य वंशस्य गतिमिच्छन्महीयसीम् ।

विधानं च विधायाशु और्ध्वदैहिकमाचरेत् ॥

मृतस्य म्रियमाणस्य षड्वदं व्रतमादिशेत् ।

त्रिंशद्भ्यो ब्रह्मचारिभ्यो दद्यात्कौपीनकान्नवान् ॥

हस्तमात्राः कर्णमात्रा दद्यात्कृष्णाजिनानि च ॥

पादुकाछत्रमाल्यानि गोपीचन्दनमेव च ।

मणिप्रवालमालाश्च ब्रह्मसूत्राणि चार्पयेत् ॥

मन्त्रैस्तत्तल्लिङ्गकैश्च ब्रह्मसायुज्यसिद्धये ।

अभावे व्रतिनां पूज्या गृहस्थाः साधवः शुभाः ॥

एवं कृते विधाने तु विघ्नस्तस्य न जायते ।’ इति ।

१ मात्रा मुद्रिकाः ‘मात्रा कर्णविभूषणे’ इति विश्वः ।

२ उपनयनोत्तरं चतुर्दिनान्तराले ब्रह्मचारिमरणे तु वृद्धमनुः—‘चतुर्दिना-  
न्तराले तु बटुः प्रमीयते यदि । दण्डादिकं जले क्षिप्त्वा वह्निना तेन दाहयेत् ॥’  
तेन औपनायनिकेन । रत्नः प्रायश्चित्तमाह—‘अग्निर्मूर्ध्वेति मन्त्रेण वह्नौ होमं  
विधाय च । तेनैव वह्निना नूनं बटोर्दाहो विधीयते ॥’ इति ( स्मृ. सा. स.



स्नातकमरणे वा शौनकः— ( ९१ )

‘ स्नातको ब्रह्मचारी च निधनं प्राप्नुयाद्यदि ।

संयोज्य चार्कविधिना संयोज्यौ तौ ततः परम् ॥ ’ इति ।

कुष्ठिमरणे यमः—

‘ मृतस्य कुष्ठिनो देहं निखनेद्रोष्ठभूमिषु ।

वासरत्रितयं पश्चादुद्धृत्यान्यत्र तं दहेत् ॥

न गङ्गाप्लवनं कार्यं निक्षेपे विधिरुच्यते ।

षडब्दव्रतपूर्णेन विधिनाऽन्त्यं क्रतुं चरेत् ॥

ततोऽस्थिसञ्चयं तस्य गङ्गायां प्रक्षिपेत् सुधीः ।

मासि मासि ततः कुर्यान्मासि श्राद्धानि पार्वणान् ॥

सङ्कल्पविधिना केचित्प्रवदन्ति मनीषिणः ॥ ’ इति ।

पर्युषितदाहे गालवः—

‘ दिवा वा यदि वा रात्रौ शवस्तिष्ठति कर्हिचित् ।

तत्पर्युषितमित्याहुर्दहने तस्य का गतिः ॥

यश्चागव्येन संस्नाप्य प्राजापत्यत्रयं चरेत् ॥ ’

प्रेतधनहारिणः प्रेतक्रियाकरणे शङ्खः—

‘ प्रेतस्य प्रेतकार्याणि अकृत्वा धनहारकः ।

वर्णानां यद्वधे प्रोक्तं तद्व्रतं प्रयतश्चरेत् ॥ ’

—२।५।७-८) उपनयनाग्नित्यागोत्तरं तु ‘ ब्रह्मचारी यती चैव दहेदुत्तपनाग्निना । ’ इति क्रतुक्तं द्रष्टव्यम् । मसूरिकामरणे स्मृतिसारसमुच्चये— पैठीनसिः—‘ त्रिपक्षादुत्तरं कार्यं मसूर्या म्रियते यदि । शाखासंस्कारतः सिद्धिस्तन्मृतौ तु विनिश्चयः ॥ ’ लौगाक्षिः—‘ मसूरिकामृतो यस्तु दहनं नास्य कारयेत् । खननं तस्य विज्ञेय-मन्यथा ग्रामनाशनम् ॥ ’ ‘ तिलायुतं प्रकर्तव्यं नारायणवलिस्तथा । मसूरिकाया मरणे पैशाच्यं विनिवर्तते ॥ ’ इति ।

१ अत्र विशेषो निर्णयपारिजाते—‘ कुष्ठी यत्र मृतस्तमेव निखनेद्रोष्ठे दिनानां त्रयं षड्गोदानमथ प्रदाय मुदितस्तं शास्त्रवदाहयेत् । कृत्वा कर्म दशाहमत्र परतो नारायणाख्यं वलिं कृत्वा तं परिशोध्य सर्वमखिलं कुर्वीत शुद्धो भवेत् ॥ ’ इति ।



## अथ मृतेतिकर्तव्यता ।

मनुः— ( ५।१०३ )

‘ न विप्रं स्वेषु तिष्ठत्सु मृतं शूद्रेण हारयेत् ।  
अस्वर्ग्या ह्याहुतिः सा स्याच्छूद्रसम्पर्कदूषिता ॥ ’

निर्हरणाशौचमाह मनुः— ( ५।१०० )

‘ असपिण्डं द्विजं प्रेतं विप्रो निर्हृत्य बन्धुवत् ।  
विशुद्ध्यति त्रिरात्रेण मातुराप्तांश्च बान्धवान् ॥  
यद्यन्नमत्ति तेषां तु दशाहेनैव शुद्ध्यति ।  
अनदन्नन्नमहैव न चेत्तस्मिन् गृहे वसेत् ॥ ’ इति ।

तद्रूहवासिनस्तदन्नमखादतो निर्हृतवतरुयहम् ।

तद्रूहवासिनस्तदन्नाशिनोऽपि तस्य दशाहम् । अतद्रूहवासिनस्तदन्ने-  
भोजिनश्च तस्याहोरात्रमित्याशयः ।

बन्धुकद्वित्यनेन धनग्रहणोपाधिना सवर्णशवनिर्हरणे दशाहाद्य-  
शौचमिति निबन्धकृतः ।

ग्रामान्तरवासिनो निर्हृतवतः सज्योतिः । ‘ प्रेतस्पर्शिनो ग्रामं न प्रवि-  
शेयुरा नक्षत्रदर्शनाद्वात्रौ चेदादित्यस्य ’ इति पारस्करसूत्रे (३।१०।३५) ।

अन्यवर्णेनिर्हरणे तत्तदुक्ताशौचं गौतमोक्तम्— ( २।५।२६ )  
‘ अवरश्चेद्वर्णः पूर्वं वर्णमुपस्पृशेत्पूर्वो वावरं तत्र शवोक्तमाशौचम् । ’ इति ।  
—उप स्पृशेन्निर्हरेत् ।

अनाथनिर्हरणे पराशरः— ( ३।३९-४० )

‘ अनाथं ब्राह्मणं प्रेतं ये वहन्ति द्विजातयः ।

पदे पदे यज्ञफलमानुषपूर्व्याल्लभन्ति ते ॥

न तेषामशुभं किञ्चित्पापं वाऽशुभकर्मणाम् ।

जलावगाहनात्तेषां सद्यःशौचं विधीयते ॥ ’

संन्यासिनां मृतावाशौचं नास्ति इति स्मृत्यर्थसारं ।

तथा ‘ ब्रह्मचारिसंन्यासिनामप्याशौचं नास्ति ’ इति ।



ब्रह्मचारिविषये योगी— ( ३।१५ )

‘ आचार्यपित्रुपाध्यायान्निर्हृत्यापि व्रती व्रती ।

सकटांनं च नाश्रीयान्न च तैः सह संवसेत् ॥ ’

—कट आशौचित्वापाद्यर्थः, तदन्नमाशौच्यन्नम् । अर्थादेतदन्य-  
निर्हरणे व्रतभङ्गः ।

हीनानुगमने आशौचमाह याज्ञवल्क्यः— ( ३।२६ )

‘ ब्राह्मणेनानुगन्तव्यो न शूद्रो नाद्विजः कचित् ।

अनुगम्याम्भसि स्नात्वा स्पृष्ट्वाऽग्निं घृतभुक् शुचिः ॥ ’

—अद्विजो विप्रभिन्नः । स्वाव्यवहितहीनवर्णानुयाने तु ब्राह्मणा-  
देवसिष्ठोक्तमहोरात्रम् । एकान्तरानुव्रजने पक्षिणी । दिवसावुभयतः  
पक्षाविव यस्या रात्रेः सा पक्षिणी ।

अन्तरत्वे पराशरः— ( ३।४५-४६ )

‘ प्रेतीभूतं तु यः शूद्रं ब्राह्मणो ज्ञानदुर्बलः ।

अनुगच्छेन्नीयमानं सं त्रिरात्रेण शुद्ध्यति ॥

त्रिरात्रे तु ततः पूर्णं नदीं गत्वा समुद्रगाम् ।

प्राणायामशतं कृत्वा घृतं प्राश्य विशुध्यति ॥ ’ इति ।

योगी— ( ३।२ )

‘ स दग्धव्य उपेतश्चेदाहिताश्यावृतार्थवत् । ’

—उपेत उपनीतः । आहिताश्यावृता आहिताग्निदाहप्रक्रियया  
लौकिकाग्निना ।

अग्निविशेषं निर्विशेषं निषेधति देवलः—

‘ चाण्डालाग्निरमेध्याग्निः सूतिकाग्निश्च कर्हिचित् ॥

पतिनाभिश्चिनाग्निश्च न शिष्टग्रहणोचिताः ॥ ’ इति ।

यमः—

‘ यस्यानयति शूद्रोऽग्निं तृणं काष्ठं हवींषि च ।

प्रेतत्वं हि सदा तस्य स चाधर्मेण लिप्यते ॥ ’

अत्रानाहिताग्नेर्गृह्याग्निना, आहिताग्नेस्तु श्रौताग्निभिरिति । तत्रापि  
स्वगृह्योक्तविधिनैव ।

१ सकटं सहेति युक्तम् । २ ‘ त्रिरात्रमशुचिर्भवेत् ’ इति स्मृतौ पाठः ।



कात्यायनः—‘आहुतिं जुहोति पुत्रो भ्राता अन्यो वा ब्राह्मणोऽस्मात्त्वमधिजातोऽसि त्वदयं जायतां पुनः । असौ स्वर्गाय लोकाय स्वाहा ’ इति ।

असावित्यत्र प्रेतनाम प्रथमान्तं वदेत् ।

प्रचेताः—

‘स्नानं प्रेतस्य पुत्राद्यैर्वस्त्राद्यैः पूजनं ततः ।

नमदेहं दहेन्नैव किञ्चिद्देयं परित्यजेत् ॥’

किञ्चिद्देयं शववस्त्रैकदेशादिकं स्मशाने प्रक्षिपेदिति मिताक्षरायाम् ( ३।२ ) ।

स्मृत्यन्तरे—

‘रात्रौ वा रात्रिशेषे वा म्रियन्ते चेद्विजातयः ।

दाहं कृत्वा यथान्यायं द्वौ पिण्डौ निर्वपेत्सुतः ॥’

‘परदिने आद्यद्वितीयौ द्वावयवपिण्डौ निर्वपेत्’ इति केचित् : रात्रावेवैकोऽवयवपिण्डो विषमश्राद्धीयश्चापर एवं द्वाविति परे ।

स्मृतिसंग्रहेऽपि—

‘रात्रौ दग्ध्वा तु पिण्डान्तं कृत्वा वपनवर्जितम् ।

वपनं नेष्यते रात्रौ श्वस्तना वपनक्रिया ॥’

‘सन्ध्यायां वा तथा रात्रौ दाहः’ इत्यादि पारिजातोदाहृतनिषेधक-निगमवचनं तु दिनमृतस्य न सन्ध्यादौ दाहादिकमित्येवंपरम् ।

दाहानन्तरं याज्ञवल्क्यः—( ३।३ )

‘सप्तमादशमाद्वाऽपि ज्ञातयोऽभ्युपयन्त्यपः ।

अप नः शोशुचदधमनेन पितृदिङ्मुखाः ॥’

सप्तमादशमाद्वा दिनादर्वाक् ‘अप नः’ इति मन्त्रेण प्रथमतृतीय-पञ्चमसप्तमनवमेषु प्रेतस्य नामगोत्रे उच्चार्य तृण्यत्त्वित्युदकं दधुः, इति विज्ञानेश्वरः । युक्तं तु स्नान एव मन्त्रोऽङ्गमिति ।

‘‘अप नः शोशुचदधम्’ इति दक्षिणाभिमुखा मज्जन्ति प्रेतायोदकं सकृत् प्रसिञ्चन्ति अञ्जलिनाऽसावेतत्ते उदकम्’ (३।१०।१९-२१) इति पारस्करोक्तेः । प्रतिदिनमञ्जलिवृद्धिरपि ज्ञेया । अत्र ‘दक्षिणाभिमुखा ब्राह्मणस्योदङ्मुखा प्राङ्मुखाश्च राजन्यवैश्ययोः’ इति प्रचेतसा



विशेष उक्तः । अत्र ' विप्रे दशाञ्जलयः, क्षत्रिये द्वादश, वैश्ये पञ्चदश, शूद्रे त्रिंशत् ' इति यमाक्तो विशेषोऽनुसन्धातव्यः ।

एतच्चोदकदानं मातापितृमातामहाचार्यादीनां नित्यम्, भागिनेयादीनामनित्यम् ।

तथा च याज्ञवल्क्यः—( ३।४ )

‘ एवं मातामहाचार्यप्रेतानामुदकक्रिया ।

कामोदकं सखिप्रत्तास्वस्त्रीयश्चशुरर्त्विजाम् ॥ ’

ज्ञातित्वे सत्यपि कचिन्निषेधस्तेनैवोक्तः—( ३।५ )

‘ न ब्रह्मचारिणः कुर्युदकं पतितास्तथा । ’

—पतिताः प्रच्युतद्विजातिकर्माधिकाराः । ब्रह्मचारिणामुदकदानादि-  
निषेधो मातृपित्रादिव्यतिरिक्तविषय इत्युक्तं प्राक् ( पृ. ३८ )।

आशौचनियमानाह याज्ञवल्क्यः—( ३।१६।१७ )

‘ क्रीतलब्धाशना भूमौ शयीरंस्ते पृथक्पृथक् ।

पिण्डयज्ञावृता देयं प्रेतायान्नं दिनत्रयम् ॥

जलमेकाहमाकाशे स्थाप्यं क्षीरं च मृन्मये ॥ ’

—आकाशे शिक्यादौ । द्रव्यद्वयनिधानसामर्थ्याद्द्वयोः शरावयोर्भेदेन  
निधानम् । ‘ प्रेतात्र स्नाहि ’ इति मंत्रश्च ‘ प्रेतेदं पिब ’ इत्यूह्य इति  
विज्ञानेश्वरादयः । हरिहरस्तु मृन्मय इति पात्रैकवचनसामर्थ्यात्प्रेतात्र  
स्नाहीति मन्त्रेणैकत्रोभयनिधानं मन्यते ।

गारुडे दुग्धनिधानं ज्यहमुक्तम्—( २।३४।१२ )

‘ अपके मृन्मये पात्रे दुग्धं दद्याद्दिनत्रयम् । ’ इति ।

मात्स्ये—( १८।६-७ )

‘ तस्मात्प्रेतपुरं प्रेतो द्वादशेऽहनि नीयते ।

गृहपुत्रकलत्रं च द्वादशाहं स पश्यति ॥

१ पिण्डपितृयज्ञप्रक्रियया प्राचीनावीतित्वादित्यपया—मि.

२ ‘ जलं त्रिदिनमाकाशे स्थाप्यं क्षीरं च मृन्मये । अत्र स्नाहि पिबति  
मन्त्रेणानेन काश्यप ! ॥ काष्ठत्रये गुणैर्बद्धे प्रीत्यै रात्रौ चतुष्पथे । ’ (ग.पु. २।६।१४)  
इति विशेषः ।



तस्मान्निधेयमाकाशे दशरात्रं पयस्तथा ।

सर्वतापोपशान्त्यर्थमध्वश्रमविनाशनम् ॥ ' इति ।

विष्णुर्यावन्त्याशौचदिनानि तावत्पिण्डदानमाह — ( १९/१३ )

‘ यावदाशौचं तावत्प्रेतायोदकं पिण्डं च दद्याः ’ इति ।

पारस्करः—

‘ प्रेतेभ्यः सर्ववर्णैभ्यः पिण्डान् दद्याद्देशैव तु । ’

मरीचिः—

‘ प्रेतपिण्डं बहिर्दद्याद्दर्भमन्त्रविवर्जितम् ।

प्रागुदीच्यां चरुं कृत्वा स्नातः प्रयतमानसः ॥ ’

—दर्भवर्जितत्वमतुपनीतविषयम् ‘ असंस्कृतानां भूमौ पिण्डं दद्यात्, संस्कृतानां तु कुशेषु ’ इति प्रचेतोवचनात् ।

वाषाणे वा देयाः । ‘ भूमौ माल्यं पिण्डं पानीयं, उपले वा दद्याः ’ इति शङ्खोक्तेः ।

शातातपः—

‘ दिवसे दिवसे देयः पिण्ड एवं क्रमेण तु ।

सद्यःशौचे प्रदातव्याः सर्वेऽपि युगपत्तथा ॥

आशौचस्य हासेऽपि पिण्डान् दद्याद्देशैव तु । ’

त्रिरात्राशौचे पारस्करः—

‘ प्रथमे दिवसे देयास्त्रयः पिण्डाः समाहितैः ।

द्वितीये चतुरो दद्यादस्थिसञ्चयनं तथा ॥

तृतीये दद्यात्तृतीयेऽहि वस्त्रादि क्षालयेत्ततः । ’ इति ।

गृह्यकारिकायाम्—

‘ यत्र त्रिरात्रमाशौचं द्वितीयेऽह्यस्थिसञ्चयः ।

नवश्राद्धं वृषोत्सर्गं चतुर्थेऽहि समाचरेत् ॥

आशौचं तु यदा सद्यो भवेत्तत्र कथञ्चन ।

यथाकालं नवश्राद्धमिति सत्यव्रतोऽब्रवीत् ॥

वृषोत्सर्गादि यत्तत्र कुर्यादेकादशेऽहनि ॥ ’ इति ।



परिशिष्टे—( ग. पु. प्रे. खं. ५।१९ )

‘ असगोत्रः सगोत्रो वा यदि स्त्री यदि वा पुमान् ।  
प्रथमेऽहनि यो दद्यात्स दशाहं समापयेत् ॥ ’

प्रदीपधृतं वचः—

‘ सगोत्रो वाऽसगोत्रो वा योऽग्निं दद्यात्सखे नरः ।

सोऽपि कुर्यान्नवश्राद्धं शुद्धयेत्तु दशमेऽहनि ॥ ’ इति ।

अत्रापि समानकर्तृतामात्रमेव विधेयम् । दशमेऽहनीति तु माना-  
न्तरप्राप्ताशौचावधेरनुवादः । ‘ यदि सत्राय दीक्षितानां साम्युतिष्ठासे-  
त्सोममपभज्य विश्वजिताऽतिरात्रेण यजेत ’ इत्यत्र प्राप्तविभाज्यद्रव्यो-  
पलक्षकसोमपदवत् । तेन क्षत्रियादिर्द्वादशाहादिभिः शुद्धयेत् । त्रिरात्रा-  
शौचवांस्तु तावतैव । पक्षिण्येकाहादिमानपि त्रिरात्रेणैव ‘ असंबन्धि-  
द्विजान्हित्वा दहित्वा च सद्यःशौचम् । संबन्धे त्रिरात्रम् ’ इति पैठी-  
नसिना दाहमात्रे संबन्धिनस्त्रिरात्रविधानात् । दाहवहनयोः साहित्यं  
त्वविवक्षितम्, अनुवाद्य विशेषणात् ।

यत्तु केचित् — दाहपिण्डदानादिनिमित्तं दशाहादिजात्याशौचं  
चरन्ति, तन्निर्मूलम् ।

यत्तु—‘ निरन्वये सपिण्डे तु मृते सति दयान्वितः ।

तदशौचं पुरा चीर्त्वा कुर्यात्तु पितृवत् क्रियाम् ॥ ’

इति वचः, तदाशौचाप्रयोजकमृतावाशौचमचीर्त्वाऽकृत्वैव दयया  
धर्मार्थं क्रियां कुर्यादित्येतत्परम् । अथवा धर्मार्थत्वाभावे स्नेहानुबन्धेऽपि  
क्रियानिमित्ताशौचे मानाभावादाहनिमित्तं त्रिरात्रं कृत्वा दशाहपर्यन्तं  
क्रियां कुर्यात्—इत्येतत्परम् । अत एव चीर्त्वेति कत्वावगतमाशौचसमाप्त्यु-  
त्तरकालत्वं क्रियासमाप्तेः सङ्गच्छते । उत्तमवर्णदाहे तु ‘ अवरश्चेद्वर्णः  
पूर्वं वर्णमुपस्पृशेत्पूर्वं वाऽवरं ततस्तच्छ्रोतुमाशौचम् ’ ( २।५।२६ )  
इति गौतमीयम्, तज्जात्याशौचे । यद्यपि तत्रोपस्पर्शनं निर्हरणं व्याख्यातं  
मिताक्षरायाम्, तथापि कैमुतिकन्यायेन दाहेऽपि तद्भवति ।

ब्राह्मे—‘ योऽसवर्णं तु मृत्येन नीत्वा चैव दहेन्नरः ।

आशौचं तु भवेत्तस्य प्रेतजातिसमं नृप ! ॥ ’ इति ।

मनुः—( ११।१९७ )

‘ ब्रात्यानां याजनं कृत्वा परेषामन्त्यकर्म च ।

अभिचारमहीनं च त्रिभिः कृच्छ्रैर्विशुद्ध्यति ॥ ’ इति ।







अत एव याज्ञवल्क्यः—( ३।१५ )

‘ आचार्यपित्रुपाध्यायान्निर्हृत्यापि व्रती व्रती । ’ इति ।  
—निर्हरणमग्निदानादिक्रियान्तरस्याप्युपेक्षणम् ।

अत एव भविष्यपुराणे—

‘ व्रतस्थोऽपि यथा पुत्रः पितुः कुर्यात्क्रियां नृप ।  
तथा मातामहस्यापि दौहित्रः कर्तुमर्हति ॥ ’ इति ।

माधवीये ब्राह्मे—

‘ आचार्यं वाऽप्युपाध्यायं गुरुं वा पितरं तु वा ।  
मातरं वा स्वयं दग्ध्वा व्रतस्थस्तत्र भोजनम् ॥  
कृत्वा पतति नो तस्मात्प्रेतान्नं तन्न भक्षयेत् ।  
अन्यत्र भोजनं कुर्यान्न च तैः सह संवसेत् ॥

एकाहमशुचिर्भूत्वा द्वितीयेऽहनि शुद्ध्यति ॥ ’ इति ।

तुशब्देनैतदाशौचवैलक्षण्यं गम्यते । तेन पित्रादिभिन्नक्रियायां दाहे  
वहने तदन्नभोजने वा पूर्णाशौचप्रायश्चित्तपुनरुपेनयनानि भवन्ति ।  
चंद्रिकायां संवर्त्तः—( ल. हा. ९३-९४ )

‘ पित्रोर्गुरोर्विपत्तौ तु ब्रह्मचार्यपि यः सुतः ।  
सव्रतश्चापि कुर्वीत अग्निपिण्डोदकक्रियाम् ॥  
तेनाशौचं न कर्त्तव्यं सन्ध्या चैव न लुप्यते ।  
अग्निकार्यं च कर्त्तव्यं सायं प्रातश्च नित्यशः ॥ ’ इति ।

इदं च प्रागुक्ताग्निदाननिमित्तत्र्यहनिषेधार्थं, न तु दशाहादेः;  
प्रसक्त्यभावात् । ‘ ताताम्बाचार्यकेभ्योऽनलजलतिलदो ब्रह्मचारी  
सदीयाशौचः ’ (१४) इति त्रिशत्पद्यस्य, और्ध्वदैहिकपृष्ठलग्नं दशाहाद्या-  
शौचमिति केषाञ्चिल्लेखस्य चाभिप्रायं न जाने ।

यत्तु प्रकाशे प्रजापतिः—

‘ ब्रह्मचारी यदा कुर्यात्पिण्डनिर्वपणं पितुः ।  
तावत्कालमशौचं स्यात्पुनः स्नात्वा विशुद्ध्यति ॥ ’ इति ।

तत्र तावत्कालं ब्राह्मोक्तमेकाहमित्यर्थः । दिवोदासादयस्तु आद्यदिने  
पूर्णमाशौचं सन्ध्यादिकर्मलोपश्च, द्वितीयादिदिनेषु पिण्डदानादिकाल



एवाशौचम्, न तु ततः पूर्वोत्तरकालयोरित्याहुः । तन्न, ब्राह्मवाक्य-  
मूलान्मूलान्तरकल्पनापत्तेः, प्रत्यहमनेकाशौचोत्पत्तिनाशकल्पनागौरवाच्च।  
हारीतः—

‘ विहितं हि सपिण्डस्य प्रेतनिर्हरणादिकम् ।

दोषः स्यात्त्वसपिण्डस्य तत्रानाथक्रियां विना ॥ ’ इति ।

याज्ञवल्क्यः—( ३।२६ )

‘ ब्राह्मणेनानुगन्तव्यो न शूद्रो न द्विजः कचित् ।

अनुगम्याम्भसि स्नात्वा स्पृष्ट्वाऽग्निं घृतभुक् शुचिः ॥ ’ इति ।

मनुः—( ५।१०३ )

‘ अनुगम्येच्छया प्रेतं ज्ञातिमज्ञातिमेव वा ।

स्नात्वा सचैलः स्पृष्ट्वाऽग्निं घृतं प्राश्य विशुद्ध्यति ॥ ’ इति ।

ज्ञातिः सजातीयमात्रं, न तु सपिण्डः, तदनुगमने दोषाभावात् । इदं  
च घृतप्राशनं कृच्छ्रेष्वपाठेन तत्त्वभावेऽपि तप आत्मकप्रायश्चित्तत्वात्  
भोजननिवर्त्तकम् ।

स्वानन्तरहीनवर्णानुयाने एकाहं प्रकृत्य वसिष्ठः—( २३।२२ ) ‘ शवा-  
नुगमने चैवम् ’ इति । ‘ विप्रस्य वैश्यानुयाने तु पक्षिणी ’ इति विज्ञाने-  
श्वरादयः ।

पराशरस्तु—( ३।४४ )

‘ मृतं तु वैश्यमज्ञानात् ब्राह्मणो योऽनुगच्छति ।

कृत्वा शौचं द्विरात्रं स प्राणायामान् षडाचरेत् ॥ ’ इति ।

एतदेव क्षत्रियस्य शूद्रानुयानेऽपीति ग्रन्थकृतः । तथैव दशश्लोक्यामपि।

१ वस्तुतस्तु ब्राह्मोक्त एकाहः पित्रादेर्दाहमात्रकरणविषयः, प्रजापतिवचने  
तावत्कालमित्यस्य दशदिनरूपपिण्डदानकालमित्यर्थः । तेन कर्माधिकारलक्षणा-  
शौचेऽपि आशौचमध्य एव वाचनिके सन्ध्यावन्दनादिरूपतत्तत्कर्मणि स्नानादे-  
वाधिकारः आहिताग्नेरिवान्निहोत्रहोमादौ । अतः कर्माज्ञमाशौचं ब्रह्मचारिणोऽपि  
दशाहमस्त्येव ।

अत्र विशेषः स्मृतिसारसमुच्चये—( २।५।२-३ ) ‘ मातापित्रोस्तु मरणं  
व्रतमध्ये यदा पतेत् । बद्धुः सर्वं स्थापयित्वा बर्हिं नत्वा बहिर्व्रजेत् ॥ यज्ञोपवीतं  
चामुञ्चन् बह्विसन्निधिमेत्य च । दशाहादुत्तरं पूर्वव्रतमेव समाचरेत् ॥ ’



पराशरः—( ३।४५—४६ )

‘प्रेतीभूतं तु यः शूद्रं ब्राह्मणो ज्ञानदुर्बलः ।

अनुगच्छेन्नीयमानं स त्रिरात्रेण शुद्ध्यति ॥

त्रिरात्रे तु ततस्तीर्णे नदीं गत्वा समुद्रगाम् ।

प्राणायामशतं कृत्वा घृतं प्राश्य विशुद्ध्यति ॥ ’ इति ।

—ज्ञानदुर्बलः ज्ञानशून्यः । एवमज्ञानादित्यत्रापि ।

ब्राह्मे—‘ब्राह्मणस्त्वन्यवर्णानां न करोति कदाचन ।

कामान्मोहाद्भयाल्लोभात्कृत्वा तज्जातितां व्रजेत् ॥ ’ इति ।

ब्राह्मणपदमुपलक्षणम् । वर्णानामिति सामान्यतो ग्रहणमपि हीन-  
जातिपरमेव । तत्प्राप्तेरेवानिष्टत्वात् ।

कामादिग्रहणाच्च धर्मार्थं द्विजस्य द्विजक्रियायां न दोष इति गम्यते ।

शुनःपुच्छः—

‘शालिना सक्तुभिर्वाऽपि शाकेनाऽप्यथ निर्वपेत् ।

प्रथमेऽहनि यद्व्यं तदेव स्यादशाहिकम् ॥ ’

भविष्योत्तरे—( ग. पु. २।३४।३७ )

‘गृहद्वारे श्मशाने च तीर्थे देवगृहे तथा ।

यत्राद्यो दीयते पिण्डस्तत्र सर्वान् समापयेत् ॥ ’

निगमे—

‘एकस्तोयाञ्जलिस्त्वेवं पात्रमेकं च दीयते ।

द्वितीये द्वौ तृतीये त्रीश्चतुर्थे चतुरस्तथा ॥

पञ्चमे पञ्च षट् षष्ठे सप्तमे सप्त एव हि ।

अष्टमेऽष्टौ च नवमे नवैव दशमे दश ॥

येन स्युः पञ्चपञ्चाशत् तोयस्याञ्जलयः क्रमात् ।

तोयपात्राणि सावन्ति संयुक्तानि तिलादिभिः ॥

पञ्चभिः पञ्चभिस्त्वेति पात्रैरञ्जलिभिस्तथा ।

एकादशैवेन्द्रियाणि कर्षन्ते शास्त्रदर्शनात् ॥ ’ इति ।

१ अत्र घृतप्राशनस्य शुद्ध्यर्थत्वाभिधानात् भोजननिवृत्तिः इति प्रायश्चित्तमयूखे  
( पृ. २६२ ) ।



पिण्डश्च पुराणे—

‘ तिलाः क्षीरं तथा तोयं धूपं दीपं तथा बलिः  
मधुसर्पिःसमायुक्तं पिण्डमाहुर्मनीषिणः ॥ ’ इति ।

तथा—

‘ अर्घैः पुष्पैस्तथा धूपैर्दीपैस्तोयैश्च शीतलैः ।  
ऊर्णातन्तुमयैः शुद्धैर्वासोभिः पिण्डमर्चयेत् ॥ ’ इति ।

स्मृत्यन्तरेऽपि—

‘ भूमौ पिण्डप्रदानं च कर्षू कृत्वा विधानतः ।’ इति ।  
—कर्षूस्तु प्रादेशमात्रदीर्घा चतुरङ्गुलविस्तारा तावदेव निम्ना गर्त-  
रूपा ।

अस्थिसञ्चयने संवर्त्तः—( ३८ )

‘ प्रथमेऽहि तृतीये वा सप्तमे नवमे तथा ।  
अस्थिसञ्चयनं कार्यं दिने तद्गोत्रजैः सह ॥ ’

कचित् द्वितीयेऽप्युक्तम् । वैष्णवे तु —( ३।१३।१४ ) ‘ चतुर्थे  
दिवसेऽस्थिसञ्चयनं कुर्यात्तेषां च गङ्गांभसि प्रक्षेपः ’ इति ॥

प्रक्षेपो यथा—‘ पट्टवस्त्र-कौशेय-माञ्जिष्ठ-श्वेतवस्त्र-कंबल-शाणपट्टा-  
जिनैरष्टभिरुपर्युपरि संवेष्ट्य पञ्चगव्येन प्रक्षाल्य सास्थिर्दश स्नानानि  
कृत्वाऽस्थीनि पलाशपत्रपुटे संस्थाप्य पुनर्मधुघृततिलहेमशकलैः सह  
मृत्पिण्डे निधाय कृतापसव्यो नाभिमात्रे जले मृतनामगोत्राद्युल्लेखपूर्वकं  
मृतश्राद्धपूर्वकं च प्रक्षिप्य रजतं ब्राह्मणाय दद्यात् । एवं गङ्गायां तत्क्षेपे  
स्वर्गः । प्रयागादौ तु मुक्तिरपीति फलम् । ’

वपनविषये देवलः—

‘ दशमेऽहनि संप्राप्ते स्नानं ग्रामाद्वहिर्भवेत् ।  
तत्र त्याज्यानि वासांसि केशश्मश्रुतखानि च ॥ ’

१ चतुर्थेऽहनि कर्तव्यमस्थिसञ्चयनं द्विजैः ।—इति मूले ।

२ अस्थिसंस्कारासम्भवे त्वाश्वलायनः—( २०।५७—५८ ) ‘ कर्तुं चेदस्थि-  
संस्कारं प्रमादान्नहि शक्यते । अस्थिशुद्धिकरान् मन्त्रान् धृत्वा दर्भानुदीरयेत् ॥  
दग्धस्य विधिनास्थीनि भावयित्वा जले क्षिपेत् । तिलाञ्जल्यादिकं सर्वं कुर्यात्  
प्रेतस्य कर्म च ॥ ’ इति ।



वपनादि च दशमपिण्डदानोत्तरम् ।

‘समाप्य दशमं पिण्डं यथाशास्त्रमुदाहृतम् ।’

इति ब्रह्मपुराणात् ।

‘भौमार्कमन्दवारमलिम्लुचशुक्रास्तादौ गंगायामस्थिप्रक्षेपं न कुर्यात्’  
इति त्रिस्थलीसेतौ ( ग. पु. २।३४।११३ ) ।

‘अस्थिक्षेपं गयाश्राद्धं श्राद्धं चापरपाक्षिकम् ।

प्रथमेऽब्दे न कुर्वीत कृते पितृसपिण्डने ॥’

‘यदि न स्यात्सपिण्डनम्’ इति कचित्पाठः ।

‘अस्थिक्षेपं गयाश्राद्धं श्राद्धं चापरपाक्षिकम् ।

प्रथमेऽब्देऽपि कुर्वीत यदि स्याद्भक्तिमान् सुतः ॥’ इति ।

‘दर्शश्राद्धं गयाश्राद्धं’ इति कचित्पाठः । अत्र पुत्र इत्येवोद्देश्य-  
समर्पकम् । भक्तिस्तु कर्माङ्गतया प्राप्ताऽनूद्यते । अतः सुतेनाद्याब्दे  
कार्यं नान्येन ।

स्मृत्यन्तरेऽपि—

‘द्वितीयेऽहिं प्रकर्त्तव्यं क्षौरकर्म प्रयत्नतः ।

तृतीये पंचमे वाऽपि सप्तमे वा प्रदानतः ॥’ इति ।

—ऐकादशाहिकश्राद्धप्रदानादवर्गित्यर्थः ।

आपस्तम्बः—( १।३।१०।६ ) ‘अनुभाविनां च परिवापनम्’ इति ।  
अनुभाविनः कनिष्ठाः सर्वे सपिण्डाः पुत्रा एवेति मिताक्षरायाम् (३।१७) ।

अनुपनीतपुत्रपत्न्योर्दाहाधिकारमाह कात्यायनः—

‘असंस्कृतेन पत्न्या च सामिदानं समन्त्रकम् ।

कर्त्तव्यमितरत्सर्वं कारयेदन्यमेव हि ॥’

कृतचौलस्तृतीयवर्षोत्तरं सर्वमौर्ध्वदैहिकं कुर्यात् ।

‘अनुपेतोऽपि कुर्वीत मन्त्रवत्पैतृमेधिकम् ।

यद्यसौ कृतचूडः स्याद्यदि च स्यान्निवत्सरः ॥’

इति सुमन्तूक्तेः । अत्र विशेषणद्वयमपि विवक्षितम्, विधेयकर्त्तृगतत्वात् ।

षट्पिण्डा अपि स्मृत्यन्तरे—( ग. पु. २।३५।३३—३४ )

‘स्थाने चार्द्धपथेऽतीते चितायां शवहस्तके ।



षष्ठः सञ्चयने प्रोक्तो दशपिण्डा दशाहिकाः ।

भ्राद्धषोडशकं चैतत्प्रथमं परिकीर्तितम् ॥ ' इति ।

—प्रातिवेशिको द्वारदेशस्थः ।

कर्मप्रदीपेऽपि—

‘ उत्क्रान्तौ द्वारदेशे च विश्रान्तौ शवहस्तके ।

स्तम्बे सञ्चयने चापि षट्सु पिण्डांश्च निर्वपेत् ॥ ’ इति ।

—स्तम्बश्चिता । कुशमुष्टिरित्यन्ये ।

ब्रह्मपुराणे—

‘ छिन्नो वा दग्धदेहो वा श्वापदैर्भक्षितोऽपि वा ।

अङ्गमुत्पादयेत्तेषां पिण्डदानैर्दशाहिकैः ॥

आतिवाहिकदेहस्तु प्रेतपीडासमन्वितः ।

न हि मोक्षमवाप्नोति पिण्डांस्तत्रैव सोऽश्नुते ॥ ’

—आतिवाहिकदेहः प्रेतशरीरम् ।

‘ कृते सपिण्डीकरणे ततः संवत्सरात्परम् ।

प्रेतदेहं समुत्सृज्य भोगदेहं प्रपद्यते ॥

शिरस्त्वाद्येन पिण्डेन प्रेतस्य क्रियते तथा ।

द्वितीयेन तु कर्णाक्षिनासिकास्तु समासतः ॥

गलास्यभुजवक्षांसि तृतीयेन तथा क्रमात् ।

चतुर्थेन तु पिण्डेन नाभिलिङ्गगुदानि च ॥

ऊरु जङ्घे तथा पादौ पञ्चमेन तु सर्वदा ।

सर्वमर्माणि षष्ठेन सप्तमेन तु नाड्यः ॥

दन्तलोमान्यष्टमेन पूर्णत्वं क्षुद्धिपर्ययः ।

जायते नवमेनाथ दशमेन तथा क्रमात् ॥ ’ इति ।

१ अत्र—‘ एवं देही पूर्वदेहं समुत्सृजति तं यदा । भोगार्थमग्रे स्याद्देहो वायवीय उपस्थितः ॥ आतिवाहिकमित्येवं वायवीयं वदन्ति हि ॥ ८० ॥ पुत्रादिभिः कृताश्चेत् स्युः पिण्डा दश दशाहिकाः । पिण्डजेन तु देहेन वायुजश्चैकतां व्रजेत् ॥ ८२ ॥ पिण्डजो यदि नैव स्याद् वायुजोऽर्हति यातनाम् ।’ (२।१०।७७)



वृद्धवसिष्ठः—

‘अलब्ध्वा तु नवश्राद्धं प्रेतत्वान्न विमुच्यते ।  
सर्वाङ्गितु द्वादशाहस्य लब्ध्वा तरति दुष्कृतम् ॥’ इति ।

अङ्गिराः—

‘प्रथमेऽहि तृतीयेऽहि पञ्चमे सप्तमे तथा ।  
नवमैकादशे चैव नवश्राद्धं तदुच्यते ॥’

नागरखण्डे— ( २२५।२-४ )

‘त्रीणि सञ्चयनस्यार्वाङ् तानि त्वं शृणु सांप्रतम् ।  
यत्र स्थाने भवेन्मृत्युस्तत्र श्राद्धं प्रकल्पयेत् ॥  
एकोद्दिष्टं ततो मार्गे विश्रामो यत्र कारितः ।  
ततः सञ्चयनस्थाने तृतीयं श्राद्धमुच्यते ॥  
पञ्चमे सप्तमे तद्वदष्टमे नवमे तथा ।  
दशमैकादशे चैव नव श्राद्धानि तानि च ॥’ इति ।

नवसङ्ख्याकान्युक्तानि भविष्यपुराणे—

‘नवसप्तविंशं राज्ञां नवश्राद्धान्यनुक्रमात् ।  
आद्यन्तयोर्वर्णयोस्तु षडित्याहुर्महर्षयः ॥’ इति ।

बह्वचपरिशिष्टे—

‘अनुदकमधूपं च गन्धमाल्यविवर्जितम् ।  
नवश्राद्धममन्त्रं च पिण्डोदकविवर्जितम् ॥’

—अनुदकमर्ध्वरहितम् । पिण्डोदकं प्रत्यवनेजनोदकम् ।

शातातपः—

‘सूतके मृतके प्राप्ते द्वितीयं मृतकं यदि ।  
पिण्डदानं प्रकर्त्तव्यं वृषोत्सर्गं तथैव च ॥  
आरब्धे प्रेतपिण्डे तु मध्ये चेज्जननं भवेत् ।  
तथैवांशौचपिण्डास्तु शेषान्दद्याद्यथाविधि ॥’ इति ।

यत्तु स्मृत्यन्तरेऽपि—

‘न हन्यात्सूतकं कर्म द्वादशैकादशाहिकम् ।  
शुद्धो वा यदि वाऽशुद्धः कुर्याद्देवाविचारयन् ॥’ इति ।

तन्मूलं मृग्यम् ।



दशाहमध्ये दर्शपाते ऋष्यशृङ्गः—

‘आशौचमन्तरा दर्शो यदि स्यात्सर्ववर्णिनाम् ।

समाप्तिं प्रेततन्त्रस्य कुर्यादित्याह गौतमः ॥

अविष्यपुराणेऽपि—

‘प्रवृत्ताशौचतन्त्रस्तु यदि दर्शं प्रपद्यते ।

समाप्य चोदकं पिण्डान् स्नानमात्रं समाचरेत् ॥ ’

—अशौचसमाप्तिपर्यन्तं प्रत्यहं स्नानमाचरेदित्यर्थः ।

पठिनसिरपि—

‘आद्यन्दावेव कर्तव्याः प्रेतपिण्डोदकक्रियाः ।

द्विरन्देवे तु कुर्वाणः पुनः श्रावं समश्नुते ॥ ’

मातापितृविषये तु गालवः—

‘पित्रोराशौचमध्येऽपि यदि दर्शः समापयेत् ।

तावतैवोत्तरं तन्त्रं पर्यवस्येऽयहात्परम् ॥ ’

यत्तु गौतमः—

‘अन्तर्दशाहं दर्शश्चेत्तत्र सर्वं समापयेत् ।

पित्रोस्तु यावदाशौचं दद्यात्पिण्डं जलाञ्जलीन् ॥ ’ इति ।

तत्रान्तर्दशाहपरम्—इति पितामहचरणाः । कालादर्शेऽप्येवम् ।

यत्तु—मदनो गौतमीयमौरसपुत्रपरं, गालवं त्वनौरसपरमिति; तन्न । वैपरीत्यस्यापि संभवेन विनिगमनाविरहात् । यदपि स एव माधव-  
निर्णयामृतकारौ च गालवमापद्विषयमाहतुः, तदपि न; मानाभावात् ।  
अहमध्ये आपदि तदुत्तरं च तदभावे गौतमीयस्यापद्विषयतया वैपरीत्य-  
स्यापि सुवचस्त्वेन विनिगमनाविरहतादवस्थ्यात् ।

मत्स्यपुराणे—

‘दशाहानन्तरं पुत्रो वृषोत्सर्गस्य पूर्वकम् ।

आरभ्येत् शुचिर्भूत्वा श्राद्धमेकादशेऽहनि ॥ ’

वृषोत्सर्गं कृत्वेत्यर्थः । वृषोत्सर्गप्रयोगस्तु श्राद्धमयूखे ( पृ. १३२-  
१३७ ) उक्तः । स्त्रीविषये—



‘ पतिपुत्रवती नारी भर्तुरग्रे मृता यदि ।

वृषोत्सर्गं न कुर्वीत गां तु दद्यात्पयस्विनीम् ॥ ’

( ग. पु. २।६।१३१ ) इति विशेषः ।

वृषोत्सर्गादपि पूर्वं विष्णुतर्पणमुक्तं गारुडे—( २।४०।१६-१८ )

‘ पूर्वं तु तर्पणं कार्यं मन्त्रैः पौराणवैदिकैः ।

सर्वौषध्यक्षतैर्मिश्रं विष्णुमुद्दिश्य तर्पयेत् ॥

कार्यं पुरुषसूक्तेन मन्त्रैरपि च वैष्णवैः ।

दक्षिणाभिमुखो भूत्वा प्रेतं विष्णुमिति स्मरन् ॥

अनादिनिधनो देवः शङ्खचक्रगदाधरः ।

अव्ययः पुण्डरीकाक्षः प्रेतमुक्तिप्रदो भव ॥ ’ इति ।

पैठीनसिः—

‘ एकादशेऽह्नि यच्छ्राद्धं तत्सामान्यमुदाहृतम् ।

चतुर्णामपि वर्णानां सूतकं तु पृथक् पृथक् ॥ ’

लौगाक्षिः—

‘ आद्यं श्राद्धमशुद्धोऽपि कुर्यादेकादशेऽह्नि ।

कर्तुंस्तात्कालिकी शुद्धिरशुद्धः पुनरेव सः ॥ ’

आद्यं श्राद्धमिति सर्वैकोद्दिष्टप्रकृतिभूतम् ।

याज्ञवल्क्योऽपि—( १।२५६ )

‘ मृतेऽह्नि तु कर्तव्यं प्रतिमासं तु वत्सरम् ।

प्रातंसंवत्सरं चैवमाद्यमेकादशेऽह्नि ॥ ’

—आद्यमेकादशेऽहनीत्यनेनाद्यदिनप्राप्तयोराद्यमासिकाद्यवार्षिकयो-  
रेकादशाह उत्कर्षो विधीयते ।

१ स्त्रीणां चैव वृषोत्सर्गं कुर्यादेकादशेऽह्नि ॥ वृषोत्सर्गं विना प्रेतः पिशाच-  
त्वात् मुच्यते । पुमांश्चाप्यथ वा नारी विधवा सधवापि वा ॥ (आश्व. २०।२६-  
२७) इत्याश्वलायनीयं तु बह्वचविषयम्, पतिपुत्रवतीभिन्नविषयं वा बोध्यम् ।

२ निर्णयसिंधौ शातातपः— ‘ अन्तर्दशाहे मरणात्पश्चात्स्यान्मरणं यदि ।  
प्रेतमुद्दिश्य कर्तव्यं पिण्डदाने यथाविधि ॥ ’ मातुः पक्षिणीमध्ये पितुरेकादशाहं



## अथ मृताग्निहोत्रप्रकारः ।

कारिकासु—

‘ मृताग्निहोत्रं होतव्यं प्राग्दाहात्तत्र कथ्यते ।  
प्राचीनावीतिना सर्वं शंस्यमेवोद्धरेत् खरे ॥ ’

—शंस्य आहवनीयः ।

‘ सादनाभावतः कूर्चस्थापनं न भवेदिह ।  
प्रागग्रैर्दक्षिणाग्रैश्च तृणैः शंस्यपरिस्तृतिः ॥  
पर्युक्षणं च तस्यैव कार्यमत्राप्रदक्षिणम् ।  
नयार्दक्षिणतो भस्म निरुह्योष्णं च सन्धिनीम् ॥  
दुग्धं भस्मन्यधिभित्त्वावज्येतासेकवर्जितम् ।  
उद्वासयेत्तदासाद्य दक्षिणा सुक्सुवं ततः ॥  
प्रताप्य प्रैषरहितं तत्पयः सकृदुन्नयेत् ।  
धारयेत्समिधं त्वधो नय्यं दक्षिणतो नयेत् ॥  
तूष्णीं समिधमाधाय सव्यं जानु निपात्य च ।  
अपसव्यं सुचं कृत्वा सकृत्सर्वं विनिक्षिपेत् ॥  
ततः कृष्णाजिनेऽस्थीनि पुरुषाकारवन्नयसेत् ।  
ऊर्णाभिश्छादयेत्तानि घृतेनाभ्यज्य पूर्ववत् ॥  
पात्राणि योजयित्वा तं दहेन्नेताग्निभिस्ततः ॥ ’ इति ।

इदं च मृताग्निहोत्रं देशान्तरान्मृतकलेवरागमनानन्तरं हुत्वा कलेवरं दग्धव्यमिति केचित् । अन्ये तु प्राकृताग्निहोत्रस्थाने मृताग्निहोत्रस्य श्रुत्यादावुपदिष्टत्वात् कलेवरस्यास्थनां वा गृहगमनपर्यन्तं प्रतिदिनं सायं-प्रातर्यथोपदिष्टं होतव्यमिति वदन्ति ।

दाहे यद्यपि ‘ आहिताग्निमग्निभिर्दहन्ति यज्ञपात्रैश्च ’ इत्यविशेषेणा-  
ग्नयः श्रुतास्तथापि ‘ तयोर्यः पूर्वं म्रियते, तस्य त्रेतायां पितृमेधः  
संपद्यते ’ इति सूत्रात् ,

‘ आहिताभ्योश्च दंपत्योर्यश्चादौ म्रियते शुचिः ।  
तस्य देहः सर्पिडैस्तु दग्धव्यस्त्रिभिरग्निभिः ॥ ’ इति ।

१ खरो नाम दक्षिणस्य हविर्धानस्य पुरस्तान्मृदं प्रक्षिप्य निष्पादितो देश  
पात्रप्रयोगार्थः ( तै. सं. भा. १।४।२ ) । २ नय्यो गार्हपत्यः ।



‘पश्चान्मृतस्य देहस्तु दग्धव्यो लौकिकाग्निना ।

अनाहिताग्निदेहस्तु दाह्यो गृह्याग्निना द्विजैः ॥’

इति ब्रह्मपुराणवचनाच्च त्रेताया एव दाहसाधनता, न सभ्यावसथ्ययोः ।

सभ्यावसथ्यावाहिताग्नेर्दहनकर्मणि न प्रयुज्येते । ‘चिताप्रदेशात्प्रागु-  
दीच्यां दिशि पंच प्रक्रमानतिक्रम्योत्सृजति’ इति शाट्यायनिवचनात् ।

स्त्रीमरणे छन्दोगपरिशिष्टे विशेषः—( ३।४।७ )

‘अनयैवावृता नारी दग्धव्याऽपि व्यवस्थिता ।

अग्निप्रदानमन्त्रोऽस्या न प्रयोज्य इति स्थितिः ॥’

—व्यवस्थिता साध्वी । आवृत्प्रकारः । असाध्वी तु केवलाग्निभिः ।

पात्राणि तु चितेरुत्तरतः समीपे तदग्न्येकदेशेन पृथग्दग्धव्यानि ।

‘अतिनिन्दिता तु केवलाग्निभिरपि न दग्धव्या’ इति तद्वृत्तौ ॥

एवं अनेकभार्यस्य ज्येष्ठया जीवत्यां सहाहिताग्निर्द्वितीया तृतीया-  
ऽपि स्त्री गार्हपत्यैकदेशेन त्रिभिर्वाऽग्निभिर्दग्धव्या,

‘तस्मान्नर्यैकदेशेन दग्धव्या पूर्वमारिणी ।

पत्नी ज्येष्ठेतरा वाऽपि यज्ञपाश्वे निरूपितम् ॥’

तथा—‘स्त्रीमात्रमविशेषेण दग्धव्यं वैदिकाग्निभिः ।’

इत्युभयथा वचनसद्भावात् ।

वैदिकाग्निभिर्दाहपक्षे च ततो ज्येष्ठया सह पुनराधानम् । आधा-  
नोत्तरकाले या विवाहिता स्त्री सा तु वैदिकाग्निभिर्न दग्धव्या; किंतु  
गार्हपत्यैकदेशेनेति केचित् । परे तु स्मार्त्ताग्निसत्त्वे तेन, तदभावे  
लौकिकेनेत्याहुः ।

विशेषमाह मंडनः—

‘अग्नावरण्योरारूढे प्रमीयेत पतिर्यदि ।

प्रेतं स्पृष्ट्वा मथित्वार्मिं जप्त्वा चोपावरोहणम् ॥

घृतं च द्वादशोपात्तं तूष्णीं हुत्वा शवक्रियाम् ॥’

‘उपावरोह जातवेद इमं प्रेतं स्वर्गाय लोकाय नय प्रेताहुती चात्य-

जुष स्वाहा’ इत्युपावरोहणमन्त्रः ॥

अग्निनाशे यजमानमृतौ कारिकायां विशेषः—

‘अग्निनाशे मृतिश्चेत्स्यादाहिताग्नेस्तदोच्यते ।

नर्योत्सुकं मथित्वैनं संस्क्रुर्युस्तदभावतः ॥



तद्भस्मस्पृष्टकाष्ठेन मथित्वा निर्दहेच्च तम् ।  
नष्टेष्वग्निष्वथारण्योर्नाशे स्वामी म्रियेत चेत् ॥  
आहरेदरणीद्वन्द्वमाधानोक्तं च तद्यथा ॥ '

अथ विच्छिन्नाग्नेरुत्सृष्टाग्नेश्चाधानमाह मंडनः—

‘ विच्छिन्नमग्निमुत्सृष्टपावकं विधुरानलम् ।  
आहिताग्निं मृतं दग्धं त्रेताभ्युत्पत्तिसिद्धये ॥  
भारद्वाजादयः प्राहुः प्रेताधानविधिं पृथक् ॥  
प्राचीनावीतवान् कुर्यादग्न्यागारे तथा खरान् ।  
तत्राग्नीनां च संस्कृत्यै प्रेतं स्वाम्यासने क्षिपेत् ।  
नर्यालयेऽरणी स्थाप्य मन्थेद्यस्येति मंत्रतः ॥ '

‘ यस्याग्नयो जुव्हतो मांसकामाः संकल्पयन्ते यजमानस्य मांसम् ।  
ध्यायन्तु ते हविषे सादिताय स्वर्गं लोकमिमं प्रेतं नयन्तु ॥ '

इति मन्थनमंत्रः ।

‘ तूष्णीमुद्धृत्य शंस्याग्निं संस्कृतेन च सर्पिषा  
शंस्ये हुत्वा सुचा तूष्णीं गृहीत्वा द्वादश सुवान् ॥  
दशिणाग्निं समुद्धृत्य निर्दहेत्पूर्ववच्छवम् ।

उत्सन्नाग्नेररणिसद्भावे एवम् । अरण्योरभावे तु—

‘ उत्सन्नाग्नेर्मृतस्याथ न स्तः पूर्वं यदारणी ।  
आनीयान्ये तयोः प्रेतपाणिं स्थाप्याथ दक्षिणम् ॥  
अयं त इति पुत्रादिः समारोप्य यजुर्जपेत् ।  
मृताभ्याधानवत्सर्वं कृत्वा तं पूर्ववद्देहत् ॥  
अनाहिताग्नेरप्येवं मृताधानं यथोदितम् ॥ '

अनाहिताग्नेरिति तु स्मार्ताग्निकातीयादिपरम्, तेषां स्मार्त्ताधाना-  
ग्नानात् । यदि मृते भर्तरि भार्या म्रियेत, तदाऽरणी संपाद्य मंत्रवदग्निं  
निर्मथ्य तेनाग्निना पात्रैर्विना दाहः । एवं भार्यामरणोत्तरकालं मृतस्य  
पुंसो निर्मथ्येनैव दाह इति कात्यायनानुसारिणः ।

अथ प्रेतक्रियायां निषिद्धकालः ।

तत्र गार्ग्यः—

‘ प्रत्यक्षशवसंस्कारे दिनं नैव विशोधयेत् ।  
आशौचमप्ये क्रियते पुनः संस्कारकर्म चेत् ॥



शोधनीयं दिनं तत्र यथासम्भवमेव तु ।  
 आशौचविनिवृत्तौ च पुनः संस्क्रियते मृतः ॥  
 संशोध्यैव दिनं ग्राह्यमूर्ध्वं संवत्सराद्यदि ।  
 प्रेतकार्याणि कुर्वीत श्रेष्ठं तत्रोत्तरायणम् ॥  
 कृष्णपक्षस्तु तत्रापि वर्जयेच्च दिनक्षयम् ॥ ' इति ।

प्रेतश्राद्धं प्रकृत्य गार्गिः—

‘ नंदायां भार्गवदिने चतुर्दश्यां त्रिपुष्करे ।  
 तत्र श्राद्धं न कुर्वीत गृही पुत्रधनक्षयात् ॥ ’

त्रिपुष्करयोगश्च रत्नमालायामुक्तः—

‘ विषमचरणं धिष्ण्यं भद्रातिथिर्यदि जायते  
 सुरगुरुशनिक्षमापुत्राणां कथंचन वासरे ।  
 मुनिभिरुदितः सोऽयं योगस्त्रिपुष्करसंज्ञितः  
 स्त्रिगुणफलदो वृद्धौ नष्टे हृते च मृतेऽपि वा ॥ ’

प्रेतक्रियां प्रकृत्य महाभारते—

‘ नक्षत्रेण न कुर्वीत यस्मिञ्जातो भवेन्नरः ।  
 न प्रौष्ठपदयोः कार्यं न चाग्नेये च भारत ॥ ’

१ नारदादिभिस्तु त्रिपुष्करयोगे गुरुवारस्थाने रविवार उक्तः, तथा च नारदः  
 —‘(ना. सं. ६।९५) अर्कार्किभौमवारे चेद्भद्रायां विषमांघ्रिभम् । त्रिपुष्करस्त्रि-  
 गुणदो द्विगुणो यमलांघ्रिभे ॥ ’ इति । युक्तं चैतत् शन्यारवारयोरिव तस्यापि  
 पापवारत्वात् । उक्तश्रीपतिवचसो मूलं तु—‘ भद्रातिथिशनीज्यारवारे चेद्विषमां-  
 घ्रिभम् । त्रिपुष्करं त्रिगुणदं द्विगुणं व्यङ्घ्रिभे मृतौ ॥ ’ इति कश्यपवाक्यमेव । तत्र  
 कदाचित् ‘ शनीनार ’ इति पाठे श्रीपतिना भ्रमादीज्य इति दृष्टं स्यात्, रविरेव  
 वैज्यपदेनोक्तः स्यात्, अन्यथा त्वेकवाक्यता दुष्करैव ।

दैवादत्र मृतौ परिहारमाह वसिष्ठः—‘ त्रितयं हि गवां दद्याद्दोषत्रितयापनुत्तये  
 विद्वान् । द्वितयं द्विपुष्करेऽपि च तिलपिष्टैर्विप्रमुख्येभ्यः । ’ इति ।



ज्योतिःपराशरः—

‘साधारणध्रुवोमे मैत्रेषु न शस्यते मनुष्याणाम् ।

प्रेतक्रियां कथञ्चिन्निपुष्करे यमलधिष्ण्ये च ॥’

—साधारणे कृत्तिकाविशाखे । ध्रुवाणि उत्तरात्रयं रोहिणी । उग्राणि पूर्वात्रयं भरणी मघा च । मैत्राणि मृगचित्रानुराधारेवत्यः । यमलधिष्ण्यं धनिष्ठा ।

वाराहपुराणे—

‘चतुर्थाष्टमगे चन्द्रे द्वादशे च विवर्जयेत् ।

प्रेतकृत्यं व्यतीपाते वैधृते परिधे तथा ॥

करणे विष्टिसंज्ञे च शनैश्चरदिनेऽपि च ।

त्रयोदश्यां विशेषेण जन्मतारात्रये तथा ॥’

—जन्मतारात्रयमाद्यदशमैकोनविंशानि नक्षत्राणि ।

१ त्रिपुष्करे त्रिपादनक्षत्रे । तत्रान्येषामुक्तेष्वन्तर्भूतत्वात् पुनर्वसुरवशिष्टः । यमलधिष्ण्ये द्विपादनक्षत्रे इति हेमाद्रिः । तेष्वप्यवशिष्टं धनिष्ठात्र गृह्यते ।

यद्यपि तिथिवारयोग एवोक्तदोषो न केवलत्रिपादद्विपादेषु, न दोषस्त्वृक्षमात्रतः ( ६।५६ ) इति नारदवाक्यात्, तथापि ‘त्रिपातक्षत्रमरणे शान्तिं यो न करोति च । न गेहं वा सन्त्यजति सकुटुम्बो विनश्यति ॥’ इति कश्यपाद्युक्तदोषान्तरस्य सत्त्वात्तत्रापि परिहारः कर्तव्य एव । स च गृहावासत्यागोत्तरमेव कार्यः । त्यागकालश्च मृत्युस्थानचक्रपूर्वकमेवं सङ्गृहीतः कैश्चित् ‘सूर्यर्क्षादीशदिक्तो विषमसमदिशः साभिजिद्वेदरामैः सव्यैरन्तर्बहिर्भैत्रिचरणवसुभात् पञ्चकं यत्र तिष्ठत् । मृत्योः स्थानं विदित्वा सकलतनुभृतस्तत्र वासं न कुर्युः षण्मासाधार्धमासं तदुपरि विधिवच्छान्तिकात् स्वस्ति भूयात् ॥’ इति । अत्र मूलं स्मृतिसारसमुच्चये नारदः—‘आदित्याक्रान्तमं यत्र अन्तरा गणयेच्चतुः । बहिर्बहीन् गणयेद्यत्र मृत्युरत्र प्रतिष्ठितः ॥ त्रिपातक्षत्रमत्र स्याद्गणनायां यदान्तरा । तद्देहेऽरिष्टमुदितं मृते सति न संशयः ॥’ ( २।१।६०—६१ ) इति । एतेन मृत्योर्बहिः स्थाने न गृहावासत्यागः, किन्तु केवलं शान्तिरेव, अन्तःस्थाने तूभयमपीति ज्ञेयम् ।

शान्तिस्तत्रैव—‘परं मृत्यो भवेन्मन्त्रः समिदाज्यचरुन् हुनेत् । मृत्युशान्तिरियं प्रोक्ता गेहारिष्टं विनश्यति ॥ तिलान् जुहोति मंत्रेण त्र्यम्बकेण यथाविधि । कोद्वं च जुहोत्येव शं नः पर्जन्य इत्यपि ॥ कृसरान्नं जुहोत्यन्ते गोदानं च प्रयच्छति । मृत्युर्नश्यति तद्देहे मृत्युशान्तिर्यतो भवेत् ॥’ इति ।



कश्यपः—

‘भरण्यार्द्रा मघाऽऽश्लेषा मूलं त्रिचरणानि च ।  
प्रेतकृत्येऽतिदुष्टानि धनिष्ठाद्यं च पंचकम् ॥  
फल्गुनीद्वितयं रोहिण्यनुराधा पुनर्वसु ।  
अषाढे द्वे विशाखा च भानि द्विचरणानि च ॥  
एतानि किञ्चिद्दुष्टानि वर्जयेत्सति संभवे ।’ इति ।

यदा षोडशश्राद्धानि एकादशाहादिषु स्वस्वकालेषु क्रियन्ते, तदा नन्दादिकं न वर्जनीयमित्याह गोभिलः—

‘नंदायां शुक्रवारे च चतुर्दश्यां त्रिजन्मसु ।  
एकादशाहप्रभृति नैकोद्दिष्टं निषिध्यते ॥’ इति ।

प्रेतक्रियायामुपस्थितायां दैवाद्युगादिप्रभृतीनामुपनिपाते दिनशोधनं विनैव तत्र प्रेतक्रिया कार्या ।

तथा च स्मृत्यन्तरे—

‘युगमन्वादिसंक्रातिदर्शे प्रेतक्रिया यदि ।  
दैवादापतिता तत्र न नक्षत्रादिशोधनम् ॥’  
इति प्रेतक्रियायां निषिद्धकालाः ।

अथ प्रोषितमरणे विशेषमाह मदनरत्ने वृद्धमनुः—

‘प्रोषितस्य तथा कालो गतश्चेद्द्वादशाब्दिकः ।  
प्राप्ते त्रयोदशे वर्षे प्रेतकार्याणि कारयेत् ॥  
पितरि प्रोषिते यस्य न वार्ता नैव वा गतिः ।  
तस्य पूर्ववयस्कस्य विंशत्यब्दोर्ध्वतः क्रिया ॥  
ऊर्ध्वं पंचदशाब्दात्तु मध्यमे वयसि स्मृता ।  
द्वादशाद्वत्सरादूर्ध्वमुत्तरे वयसि स्मृता ॥  
चांद्रायणत्रयं कृत्वा त्रिशत्कच्छ्राणि वा सुतैः ।  
कुशैः प्रतिकृतिं तस्य दग्ध्वाऽऽशौचादिकाः क्रियाः ॥’ इति ।

कार्या इति शेषः । कुशैरित्यस्थनामध्युपलक्षणम् ।

छंदोगपरिशिष्टे—( ३।४।२१३ )

‘विदेशमरणेऽस्थीनि आहृत्याभ्यज्य सर्पिषा ।  
बाह्येद्वर्हिषाऽऽच्छाद्य पात्रन्यासादि पूर्ववत् ॥



अस्थनामलामे पर्णानि शकलान्युक्त्या वृता ।

दाहयेदस्थिसंख्यानि ततः प्रभृति सूतकम् ॥ ' इति ।

अनाहिताग्नेस्तु विशेषो ब्राह्मे—

‘अनाहिताग्नेर्देहस्तु दाह्यो गृह्याग्निना द्विजैः ।

तदभावे पलाशानां वृन्तैः कार्यः पुमानपि ॥

शैतस्त्रिभिः षष्ठ्यधिकैः शरवृन्तैर्विधानतः ।

वेष्टितव्यस्तथा यत्नात्कृष्णसारस्य चर्मणा ॥

ऊर्णासूत्रेण बध्वा तु प्रलेप्तव्यो यवैस्तथा ।

सर्पिषैर्जलसंमिश्रैर्दग्धव्यश्च तथाऽग्निना ॥

असौ स्वर्गाय लोकाय स्वाहेत्युक्त्वा सर्वांधवैः ।

एवं पर्णशरं दग्ध्वा त्रिरात्रमशुचिर्भवेत् ॥ ' इति ।

—पर्णशरं पर्णः पलाशस्तस्य शरः पर्णत्रयवृन्तं तत्प्रतिरूपकमित्यर्थः ।

इदं च त्रिरात्रं दशाहादिसंपूर्णशौचकालानन्तरं कार्यम् । दशाहमध्ये तु तच्छेषेणैव । अनाहिताग्नेरतीतसंस्कारे दाहदिनात्सर्वेषां सर्पिष्ठादीनां संपूर्णमेव । अनाहिताग्नेस्त्वतीतेऽत्यसंस्कारे पत्नीपुत्रयोरगृहीताशौचयोः कर्माधिकारिणोऽत्रिरात्रम् ।

तथा च गृह्यपरिशिष्टे—( ३।१३ ) ‘अथातीतसंस्कारः । स चेदंतर्दशाहं स्यात्तत्रैव सर्वं समापयेद्दूर्ध्वमाहिताग्नेर्दाहात्सर्वमाशौचं कुर्यात् । गृहीताशौचयोः कर्माङ्गं त्रिरात्रम् ’ इति । मरणसंदेहे अगृहीताशौचत्वं, मरणानिश्चये गृहीताशौचत्वं बोध्यम् ।

अत्र केचित्—पत्नीपुत्रग्रहणात् ‘दग्ध्वा ’ इति क्त्वाप्रत्ययादाहकर्तृमात्रविषयत्वेन प्रतीयमानस्यापि त्रिरात्रस्य समानकर्तृकाविवक्षया पत्नीपुत्रविषयत्वं कल्पनीयमित्याहुः । तत्र; गृह्यपरिशिष्टे कर्माङ्गत्वेनैव त्रिरात्रविधानादाहकर्तुरेव त्रिरात्रं प्रतीयते । तेन दग्ध्वेति क्त्वाप्रत्ययोक्तसमानकर्तृकत्वविवक्षैव युक्ता । पत्नीपुत्रग्रहणं तु कर्तृमात्रोपलक्षणम् ।

अत एव विश्वादर्शे—‘प्रतिकृतिदहने त्वग्निदे स्यान्निरात्रम्’ इत्युक्तम् । अन्यथा मरणानिश्चये पुत्राभावे कृताशौचाया अपि पत्न्याः पुनःसंस्कारे त्रिरात्रम्, पौत्रादेर्दाहं कर्तुं शौचमिति सकलशिष्टाचारविरुद्धं चरपद्येत ।



यत्तु-मम त्वेवं प्रतिभातीत्यादिना गृह्यपरिशिष्टानांश्चासपक्षे गृहीता-  
शौचानां वा पुत्रादीनां सपिण्डानां त्रिरात्रमाशौचमित्युक्तं, तदप्य-  
युक्तम्, ' पितरौ चेत् ' इत्यनेन पुत्राणां दशरात्रविधानात् ।

यद्यपि चेदं पर्णशरदाहातिरिक्ते सावकाशं, पर्णशरदाहनिमित्तं च  
त्रिरात्रं पुत्रातिरिक्तसपिण्डानां सावकाशमिति न परस्परं बाध्यबाधक-  
भावे विनिगमकमस्ति, तथापि त्रिरात्रसमुच्चितं दशरात्रं कार्यम् । समु-  
च्चयस्तु दशाहेन त्रिरात्रस्य प्रसंगसिद्ध एव । एवं च शिष्टाचारोऽप्यनु-  
गुणीभवतीति । अगृहीताशौचानां सपिण्डानामपि त्रिरात्रम् ।

तदाहांगिराः—

‘ देशान्तरमृतं श्रुत्वा नाशौचं चेत्कथञ्चन ।

कालात्ययेऽपि कुर्वीत दाहकाले दिनत्रयम् ॥ ’

समानदेशे त्वगृहीताशौचानां सपिण्डानां स्वाशौचकालोत्तरत्वमात्र-  
निर्णये ‘ मासत्रयं त्रिरात्रं स्यात् ’ इत्यादिना कालविशेषे विहितस्य  
त्रिरात्रैर्माससंख्याविशेषाज्ञानादप्राप्तावपि प्रथमोपस्थितं त्रिरात्रमेव  
कार्यम् । स्वाशौचकालोत्तरत्वानिश्चये दशाहान्तर्गतदिनविशेषजातत्व-  
निश्चये यच्छेषमित्येव । दिनविशेषानिश्चये तु शेषरूपापवादाप्रवृत्त्या  
दाहरूपोत्सर्गस्यैव प्रवृत्तिः । गृहीताशौचानां स्नानमात्रमिति ।

अमुकमेवार्थं प्रायः स्मृत्यर्थसारकारः संजग्राह—‘ गृहीताशौचस्य  
पुत्रस्य पत्न्याश्च त्रिरात्रम् । पत्नीपुनःसंस्कारे पत्युश्चैवम् । अगृहीताशौ-  
चानां सपिण्डानां त्रिरात्रम् । गृहीताशौचानां स्नानमात्रम् ’ इति दिक् ।

अथ पलाशप्रतिकृतिः ।

तत्र कल्पतरौ—

‘ अस्थीति चेन्न लभ्यन्ते प्रोषितस्याग्निहोत्रिणः ।

पलाशपत्रवृन्तानां षष्ट्याधिकशतत्रयम् ॥

कृष्णाजिने नराकारं कृत्वा वेष्ट्याजिनेन तम् ।

ऊर्णासूत्रेण बध्वैव यवपिष्टैः प्रलेपयेत् ॥

निर्दिश्य देवदत्तोऽयं नाम्नेत्याहाश्चलायनः ।

अङ्क्त्वाज्येन दहेत्कृत्वा मृदिग्धं संचयार्थतः ॥ ’ इति ।



मृद्भिग्धमिति यवपिष्टलेपोत्तरं मृदाऽप्यालिप्य दग्ध्वाऽस्थनां स्थाने तां दग्धां मृदं संचिनुयादित्यर्थः ।

अत्रेत्यं पलाशवृंतविभागः—

‘अशीत्यर्द्धे शिरःस्थाने ग्रीवायां दश योजयेत् ।

उरसि त्रिशतं दद्याद्विशतिं जठरे न्यसेत् ॥

बाहुभ्यां तु शतं दद्याद्दद्यादंगुलिभिर्दश ॥ ’

तृतीया सम्यर्थे ।

‘द्वादशार्द्धे वृषणयोरष्टार्द्धे शिश्र एव तु ॥

ऊरुभ्यां तु शतं दद्याद्विशतं जानुजंघयोः ।

पादांगुलीषु दशधा एतत्प्रेतेषु लक्षणम् ॥ ’ इति ।

तथा—( ग. पु. प्रे. खं. ४०।४९-६४ )

‘नालिकेरं शिरःस्थाने तुम्बं दद्याच्च तालुके ।

पञ्चरत्नं मुखे दद्याज्जिह्वायां कदलीफलम् ॥

आन्त्रेषु नालिकं दद्याद्वालकं घ्राण एव च ।

वसायां मृत्तिकां दद्याद्रोमूत्रेण तु मूत्रकर्म ॥

गंधकं धातवो ज्ञेया हरितालं मनःशिला ।

पारदं रेतसः स्थाने पुरीषे पित्तलं तथा ॥

मनःशिला तथा गात्रे तिलकल्कं च संधिषु ।

यवपिष्टं तथा मांसे मधु शोणितमेव च ॥

१ ‘अध्यर्धशतं काये सक्थिनी द्विपञ्चाशे च विंशे चोक्त द्विपञ्चविंशे शेषं तु शिरस्युपरि दध्यात्’ ( ऐ. ब्रा. ३२।७-८ ) इति श्रुत्युक्तो विभागस्त्वाहिताग्नि-विषयः, ‘य आहिताग्निः प्रवसन् त्रियेत’ इत्युपक्रमदर्शनात् ।

२ पञ्चरत्नं प्रयोगरत्ने—‘कनकं हीरकं नीलं पद्मरागं च मौक्तिकम् । पञ्चरत्न-मिति प्रोक्तमृषिभिः पूर्वदर्शिभिः ॥ ’ इति ।

३ नालिकं कमलादिदण्डः, शाकविशेषो वा ‘पुंसि क्लीबेऽथ नालीकं नालिके नलिकं नलम् । ’ इति कल्पद्रुः । बालकमुशीरम् ।

४ कल्पयेदिति शेषः ।

५ वाते मनःशिलाम् । पित्ते . हरितालम् । कफे समुक्तेनम् ।—इति नारायणभट्टाः ।



केशेषु वै वटजटा त्वंचायां च मृगतचम् ।  
 कर्णयोस्तालपत्रं च स्तनयोश्चैव गुञ्जिकाः ॥  
 नासायां शतपत्रं च कमलं नाभिमंडले ।  
 वृन्ताकं वृषणद्वन्द्वे लिङ्गे स्याद्गर्जरं शुभम् ॥  
 घृतं नाभ्यां प्रदेयं स्यात्कौपीने च त्रपु स्मृतम् ।  
 मौक्तिकं स्तनयोर्मूर्ध्नि कुंकुमेन विलेपनम् ॥  
 कर्पूरागुरुधूपैश्च शुभ्रैर्माल्यैः सुगंधिभिः ।  
 परिधानं पटसूत्रं हृदये रुक्मकं तथा ॥  
 ऋद्धिवृद्धी भुजौ द्वौ च चक्षुभ्यां च कपर्दकौ ।  
 सिन्दूरं नेत्रकोणेषु तांबूलाद्युपहारकैः ॥  
 सर्वौषधियुतं प्रेतं कृत्वा पूजां यथोदिताम् ।  
 साम्निके चापि विधिना यज्ञपात्रं न्यसेत् क्रमात् ॥  
 'शिरो मे श्रीः' 'पुनंतु मा' 'इमं मे वरुणेति' च ।  
 प्रेतस्य पावनं कृत्वा शालग्रामशिलाजलैः ॥  
 विष्णुमुद्दिश्य दातव्या सुशीला गौः पयस्विनी ।  
 तिला लोहं हिरण्यं च कार्पासं लवणं तथा ॥  
 सप्तधान्यं क्षितिर्गौश्च एकैकं पावनं स्मृतम् ।  
 तिलपात्रं ततो दत्त्वा पददानं तथैव च ॥  
 ततो वैतरणी देया सर्वाभरणभूषिता ।  
 कर्तव्यं वैष्णवं श्राद्धं प्रेतमुक्त्यर्थमात्मनि ॥  
 प्रेतमोक्षं ततः कुर्याद्बुद्धिं विष्णुं प्रकल्प्य च ।  
 ॐ विष्णुरिति संस्मृत्य प्रेतं तं मृत्युमेव च ॥  
 अग्निदाहं ततः कुर्यात्सूतकं च दिनत्रयम् ॥ '

१ 'आयं चैव हलन्तानाम्' इति भागुरिमतेनाप् ।

२ ऋद्धिवृद्धौ गौडे प्रसिद्धे । तल्लक्षणं राजनिघण्टे ( ५।२९-३० ) 'ऋद्धि-  
 वृद्धिश्च कन्दौ द्वौ भवतः कोशयामले । श्वेतरोमान्वितः कन्दो लताजातः  
 सरन्ध्रकः ॥ तुल्यग्रन्थिसमा ऋद्धिर्वाभावर्तफला च सा । वृद्धिस्तु दक्षिणावर्तफला  
 प्रोक्ता महर्षिभिः ॥' इति ।

३ 'शिरो मे' ( माध्यं. सं. २०।५ ) 'पुनन्तु' ( मा. सं. १९।३९ )  
 'इमं मे वरुण' ( मा. सं. २१।१ ) ।



इत्थं प्रतिकृतिकरणानंतरं पात्रप्रतिपत्तिविषये कात्यायनः— ‘केश-  
श्मश्रुलोमनखनिकृन्तनानि कृत्वा विपुरीषं चेच्छन् केशादीन्निखाय  
सर्पिषाऽन्तरङ्कत्वा चितावेनमादधाति । कृष्णाजिनमास्तीर्य प्राक्शिरसं  
सप्तसु प्राणायतनेषु सप्त हिरण्यशकलान्प्रास्यति, मुखे प्रथमं दक्षिणहस्ते  
जुहू\* सादयति घृतपूर्णा\*, स्फ्यं चोपभृत\* सव्ये, उरसि ध्रुवां,  
मुखेऽग्निहोत्रहवणीं, नासिकयोः सुवौ, कर्णयोः प्राशिन्नहरणे, शिरसि  
चमसप्रणीताप्रणयनं, कपालादि चैके, पार्श्वयोः शूर्पे, उदरे पात्री\*  
समवत्तधानीं पृषदाज्यवती\*, शिश्वे शम्भ्याम्, अरणी वृषणयोः,  
अंतरोरू यज्ञपात्राण्यन्यानि, अश्ववहरणं मृन्मयाश्ममयानाम्,  
अयस्मयानि ब्राह्मणाय दद्यात्’ इति ।

केशश्मश्रुनखलोमकृन्तनादिकं शवस्य । प्रतिकृतौ तु लोपः । सप्त  
प्राणायतनानि मुखनासाक्षिकर्णरंध्राणि ।

श्रौतपात्रप्रतिपत्तिस्तु—

‘एवमेवाहिताग्नेस्तु पात्रन्यासादिकं भवेत् ।’ ( २३।१ )

इति कातीयोक्तेः स्मार्त्तपात्रप्रतिपत्त्यनंतरं कर्त्तव्या । स्मार्त्तानां प्रति-  
पत्तिस्त्वेवम् — दक्षिणशिरसं शवं चितौ निधाय मुखे हिरण्यं, शिरसि  
चमसं, पार्श्वयोः शूर्पे, अण्डयोररणी उदगग्रे । प्रोक्षणीपात्रादीनामन्तरे-  
णोरुप्रक्षेपः । चैत्रोविलीकयोश्च । मृन्मयादीनामंभसि । ततः शिरः-  
प्रदेशेऽग्निं दत्त्वा सुवेण ‘अस्मात्त्वं’ इत्याहुतिं हुत्वा दक्षिणनासिकायां  
सुवं प्रक्षिपेत् । स्फ्यं च दक्षिणहस्ते । शेषमाहिताग्निवदिति ।

मृताहाशाने दीपिकायाम्—

‘... अत्र यस्य निधनं चान्यत्र चेज्ज्ञायते ।

ऊर्ध्वं पंचदशाब्दतः प्रतिकृतिं संस्कृत्य तस्याचरे—

दन्त्यं कर्म स एव दाहदिवसः स्यादाब्दिके कर्मणि ॥’ इति ।

१ पालाशप्रतिकृतिविधिविशेषश्च विधानमालायां द्रष्टव्यः ।

२ चत्रं वह्निमन्थनोपयुक्तो दण्डः, ओविलीकं तद्वारकस्तिर्यक्काष्ठविशेषः,  
‘अष्टाङ्गुलः प्रमन्यः स्याच्चत्रं स्याद्वादशाङ्गुलम् । ओविली द्वादशैव स्यादेतन्मन्थन-  
यन्त्रकम् ॥’ ( १।७।५ ) इति कर्मप्रदीपे । स्फ्यः काष्ठखण्डः ।

३ कर्मप्र. ३।२।१३ माध्यं. सं. ३५।२२



मृताहज्ञाने तु पैठीनसिः—

‘अनभिमत उत्क्रान्तेराशौचादिद्विजादिषु ।

दाहादभिमतो विद्याद्विदेशस्थे मृते सति ॥’

बृहस्पतिः— ( ग. पु. २।४५।१४ )

‘न ज्ञायेत मृताहश्चेत्प्रमीते प्रीषिते सति ।

मासश्चेत्प्रतिविज्ञातस्तद्दर्शो स्यान्मृताहिकम् ॥’

यत्कर्त्तव्यं तदिति शेषः ।

अत्रैव विषये—

‘श्राद्धविघ्ने समुत्पन्ने अविज्ञाते मृतेऽहनि ।

एकादश्यां तु कर्त्तव्यं कृष्णपक्षे विशेषतः ॥’

इति मरीचिवचनात् दर्शौ वा एकादशी वा इति विकल्पः  
पक्षाज्ञाने कृष्णः । एकादशीज्ञाने तु सद्गतैकादश्येवेति विशेषः ।

मृताहज्ञाने मासाज्ञाने तु भविष्यपुराणे—

‘दिनमेव विजानाति मासं नैव तु यो नरः ।

मार्गशीर्षेऽथ वा भाद्रे माघे वाऽथ समाचरेत् ॥’

उभयाज्ञाने तु बृहस्पतिः— ( ग. पु. २।४५।१६ )

‘दिनमासौ न विज्ञातौ मरणस्य यदा पुनः ।

प्रस्थानदिनमासौ तु ग्राह्यौ पूर्वोक्तया दिशा ॥’ इति ।

तदज्ञानेऽपि भविष्योत्तरे— ( ग. पु. २।४५।१७ )

‘मृतवार्ताश्रुतेर्ग्राह्यौ तौ पूर्वोक्तक्रमेण तु ॥’ इति ।

पूर्वोक्तसर्वाज्ञाने प्रभासखण्डे— ( २०५।५२ )

‘मृताहं यो न जानाति मासं वाऽपि कथञ्चन ।

तेन कार्यममावास्यां श्राद्धं माघेऽथ मार्गके ॥’ इति ।

अथ धनिष्ठादिपञ्चकमृतौ शान्तिः ।

( गार्हपत्ये— २।४।१७६-७७ )

‘आदौ कृत्वा धनिष्ठार्धमेतन्नक्षत्रपञ्चकम् ।

रेवत्यन्तं सदा दूष्यमशुभं सर्वदा भवेत् ॥



दाहस्तत्र न कर्तव्यो विप्रादिसर्वजातिषु ।  
दीयते न जलं तत्र अशुभं जायते भृशम् ॥ ’

ज्योतिर्निबन्धादौ—

‘कुर्यान्न दारुतृणसङ्ग्रहमन्तकाशायानं मृतस्य दहनं गृहगोपनं च ।  
शय्यावितानमिहवासवपञ्चकेऽपितंद्वदन्तिपरतो वसुदैवताद्धात् ॥’ इति ।

—अन्तकाशायानं दक्षिणदिग्गमनम् । वसुदैवतं धनिष्ठा ।

‘अथवा ऋक्षमध्ये तु दाहश्च विधिपूर्वकः ।  
शवस्य च समीपे तु क्षिप्यन्ते पुत्तलास्ततः ॥

दर्भमयाश्च चत्वार ऋक्षमन्त्राभिमन्त्रिताः ।  
ततो दाहः प्रकर्त्तव्यस्तैश्च पुत्तलकैः सह ॥

दर्भाणां प्रतिमाः कार्याः पञ्चोर्णासूत्रवेष्टिताः ।  
यवपिष्टेनानुलिप्तास्ताभिः सह शवं दहेत् ॥

प्रेतवाहः प्रेतसखः प्रेतपः प्रेतभूमिपः ।

प्रेतहर्ता पञ्चमस्तु नामान्येतान्यनुक्रमात् ॥ ’

तत्रादौ ऋक्षमन्त्रैः पुत्तलानामभिमन्त्रणम् । ततो मृतस्य मुखे पञ्च-  
रत्नप्रक्षेपः । ततः पुत्तलमुखेषु ‘वह वपां जातवेद’ (माध्यं.सं. ३५।२०)  
इति मन्त्रेणाज्याहुतित्रयम् । ततः पुत्तलैः सह दाह इति ।

नक्षत्रमन्त्रास्तु ‘अया अत्र वसवो रन्त देवाः’ (ऋ. ५।४।६)  
‘तत्त्वा यामि ब्रह्मणा’ (ऋ. १।२।१५) ‘उत नोऽहिर्बुध्न्य’  
(ऋ. ४।८।१०) ‘कद्रुद्राय’ (ऋ. १।३।४६) ‘पूषा गा अन्वेतु’  
(ऋ. ४।८।१९) ।

‘सूतकान्ते तदा पुत्रः कुर्याच्छान्तिकमुत्तमम् ।

पञ्चकेषु मृतो योऽसौ लभते न गतिं नरः ॥

तिलान् गाश्च हिरण्यं च तस्योद्दिश्य मृतं दहेत् ।

भोजनोपानहौ छत्रं हैममुद्रे च वाससी ।

दक्षिणा दीयते विप्रे सर्वपापकरोष्वनी ॥



बालवृद्धस्य यूनश्च पञ्चकेषु मृतस्य हि ।

विधानं यो न कुर्वीत विघ्नस्तस्य प्रजायते ॥ ' इति ।

१ अत्रायं विशेषः—नक्षत्रान्तरे मृतस्य पञ्चके दाहप्राप्तौ पुत्तलविधिरेव, न शान्तिकम् । पञ्चकमृतस्याश्विन्यां दाहप्राप्तौ शान्तिकमेव, न पुत्तलविधिः । शान्तिश्च लक्षहोम—रुद्रजपान्यतररूपा यथाविभवं कार्या ।—इति धर्मसिन्धुः । बृहत्प्रयोगरत्ने त्वन्य एव शान्तिविधिरुक्तः— ' एकादशेऽह्नि सम्प्राप्ते प्रातरुत्थाय पुत्रकः । आहत्य कलशान् पञ्च स्थापयेदक्षमन्त्रतः ॥ सौवर्णी राजतीर्वापि प्रतिमा लक्षणान्विताः । ऋक्षमन्त्रैः प्रतिष्ठाप्य स्थापयेत् कलशोपरि ॥ पूजां तत्र विधानेन कारयेद्भक्तिपूर्वकम् । ऋक्षमन्त्रैश्च सम्पूज्य गन्धपुष्पैः सधूपकैः ॥ नैवेद्यं कारयेत्तत्र प्रेतोद्देशेन कल्पयेत् । आरार्तिक्यं ततः पश्चाद्यथोक्तविधिना ततः ॥ कुम्भाग्रि स्थण्डिलं कृत्वा स्थापयेच्च विभावसुम् । आज्यस्य संस्कृतिं कृत्वा बहिरास्तरणं ततः ॥ ग्रहान् संस्थापयेत्तत्र ह्यधिदेवसमन्वितान् । प्रतिष्ठाप्य ग्रहांश्चैव आज्य-संस्थापनं तथा ॥ इध्माधानं ततः कुर्यादाधारान्तं च होमयेत् । ऋक्षमन्त्रैस्ततो हुत्वा सुवेणाज्याहुतीः पृथक् ॥ ततस्तिलाक्षतैर्होमं ग्रहर्क्षाणां च कारयेत् ॥ यमाय धर्मराजाय मृत्यवे चान्तकाय च । वैवस्वताय कालाय सर्वभूतक्षयाय च ॥ औदुम्बराय दध्नाय नीलाय परमेष्ठिने । वृकोदराय चित्राय चित्रगुप्ताय वै क्रमात् ॥ विधिना श्रपणं कृत्वा एकैकामाहुतिं हुनेत् । प्रायश्चित्तं ततो हुत्वा पूर्णं दद्याच्छुभावहाम् ॥ ग्रहान् सम्पूजयेत्तत्र गन्धपुष्पैश्च धूपतः । शुभेन नारिकेलेन अर्घ्यं दद्याद्विधानतः ॥ ततो दुग्धं समादाय सर्वौषधिसमन्वितम् । दक्षिणाभिमुखो भूत्वा तर्पयेदक्षमन्त्रतः ॥ प्रेताय तर्पणं तत्र ततः प्रेतगणाय च । ततस्तु दक्षिणा देया प्रेतस्य मुक्तिहेतवे ॥ अनेन विधिना वत्स ! कर्तव्यमृक्षपञ्चके । तस्य गेहे भवेच्छान्तिः सुखं प्राप्नोत्यसंशयम् ॥ पुण्याहवाचनं कृत्वा विधिना शान्तिकारकः । ' देवस्यत्वे 'ति मन्त्रेण पावमान्या ततः परम् ॥ ' समुद्रज्येष्ठा ' मन्त्रेण ' त्रायन्तामि 'ति मन्त्रतः । ततः पौराणकैर्मन्त्रैरभिषिञ्चतु सूर्यनि ॥ ततः परं च विप्रेभ्यो दानं दद्याच्छुभासये । तिलान् लोहं हिरण्यं च कार्पासं लवणं तथा ॥ सप्तधान्यं क्षितिर्गाव एकैकं पावनं स्मृतम् । ताम्रपात्रस्थितं तैलमीक्ष्य दद्याद्विजन्मने ॥ पूर्वकुम्भे ' कृणुष्व पाज ' ( तै. सं. १।२।१४ ) इत्यनुवाकः । दक्षिणे तस्यार्द्धम् । पश्चिमे ' ऋचं वाचं ' ( माध्यं. सं. ३६।१ ) । उत्तरे ' वसोः पवित्रं ' ( माध्यं. सं. १।२-३ ) । ईशान्ये रुद्रजपः— इति । विधानान्तराणि च तत्रैव द्रष्टव्यानि



अथ रजस्वलापतिमरणे व्याग्रहेण सहगमनार्थं शुद्धिं न प्रतीक्षेत  
तदा विशेषोऽन्त्येष्टिपद्धतौ—

‘यदा स्त्रियामुदक्यायां पतिः प्राणान् परित्यजेत् ।  
द्रोणमेकं तण्डुलानामवहन्याद्विशुद्ध्यै ॥  
मुसलाघातैस्तदसृक् स्रवते योनिमण्डलात् ।  
विरजस्कां मन्यमाना स्वे चित्ते तदसृक्क्षयम् ॥  
दृष्ट्वा शौचं प्रकुर्वीत पञ्चमृत्तिकया पृथक् ।  
त्रिंशद्विंशति दश च गवां दद्यात्त्वहःक्रमात् ॥  
विप्राणां वचनं लब्ध्वा समारोहेद्धुताशनम् ।  
नारीणां सरजस्काणामियं शुद्धिरुदाहृता ॥’ इति ।

तन्मूलं मृग्यम् ।

गारुडे—( प्रे. खं. २५।४-२४ )

‘गर्भे नष्टे क्रिया नास्ति दुग्धं देयं शिशौ मृते ।  
परं च पायसं क्षीरं दद्याद्बालविपत्तितः ॥  
एकादशद्वादशाहवृषोत्सर्गविधिं विना ।  
महादानविहीनं च कुमारे कृत्यमाचरेत् ॥  
भूमिनिक्षेपणं बाले आवर्षद्वयमाशिखम् ।  
ततःपरं खगश्रेष्ठ ! दाहं कुर्याद्यथाविधि ॥  
शिशुरादन्तजननाद्बालः स्याद्यावदाशिखम् ।  
कथ्यते सर्वशास्त्रेषु कुमारो मौञ्जिवन्धनात् ॥  
चूडाकर्मणि संजाते विपत्तिस्तु यदा भवेत् ।  
सूतकांते प्रकर्त्तव्यं वृषस्योत्सर्जनं बुधैः ॥  
तत्र दाहः प्रकर्त्तव्य उदकं तत्र निश्चयः ।  
आ मौञ्जीवन्धनाद्विप्रः पञ्चमादिषु चेन्मृतः ।  
केचिदुत्सर्गमिच्छन्ति केचित्पिण्डक्रियां ध्रुवम् ॥  
पञ्चवर्षाधिके बाले विपत्तिर्यदि जायते ।  
वृषोत्सर्गादिकं कर्म कर्त्तव्यमुदकं ततः ॥



अहन्यहनि संप्राप्ते कुर्याच्छ्राद्धानि षोडश ।  
 पायसेन गुडेनैव पिंडं दद्याद्यथाक्रमम् ॥  
 व्रतावर्गिव देयं तु ततः पितृगणस्य च ।  
 स्वाहाकारेण वै कुर्यादेकोद्दिष्टानि षोडश ॥  
 ऋजुदर्भैस्तिलैः शुक्लैः प्राचीनावीतिनिश्चितम् ।  
 अपसव्यं च कर्त्तव्यं कृते याति परां गतिम् ॥  
 सुखं दुःखं सदा वेत्ति देही सर्वगतस्त्वह ।  
 परित्यज्य तदाऽऽत्मानं जीर्णं त्वचमिवोरगः ॥  
 अङ्गुष्ठमात्रः पुरुषो वायुभूतः क्षुधार्दितः ।  
 तस्माद्देयानि दानानि मृते बाले सुनिश्चितम् ॥  
 एतानि तु गारुडानि वचांसि शिष्टैर्नाद्रियन्ते ॥

### अथ सहगमनविधिः ।

व्यासः—

‘यदि प्रविष्टो नरकं बद्धः पार्श्वैः सुदारुणैः ।  
 सम्प्राप्तो यातनास्थानं गृहीतो यमकिङ्करैः ॥  
 तिष्ठते त्रिवशो दीनो वेष्टयमानः स्वकर्मभिः ।  
 व्यालग्राही यथा व्यालं बलादुद्धरते बिलात् ॥  
 तद्वदुद्धृत्य सा नारी तेनैव सह मोदते ॥’

( ग. पु. २।४।९३ )

हारीतः— ( ग. पु. २।४।९४ )

‘ब्रह्मघ्नो वा कृतघ्नो वा मित्रघ्नो वा भवेत्पतिः ।  
 पुनात्यविधवां नारी तमादाय म्रियेत या ॥’ इति ।

स एव—

‘तिस्रः कोट्योऽर्द्धकोटी च यावन्त्यङ्गरुहाणि वै ।  
 तावन्त्यब्दसहस्राणि स्वर्गे लोके महीयते ॥  
 मातृकं पैतृकं चापि यत्र चैव प्रदीयते ।  
 कुलत्रयं पुनात्येषा भर्त्तारं याऽनुगच्छति ॥  
 अधिकारस्तु साध्वीनामदुष्टानां च भारत ! ॥



अथ प्रभृति या साध्वी पत्युः प्रियपरायणा ।

ऊर्ध्वं गच्छति सा तत्र भर्त्राऽनुमरणं गता ॥ ' इति ।

तथा—

‘अवमन्य च याः पूर्वं पतिं दुष्टेन चेतसा ।

वर्तन्ते याश्च सततं भर्तृणां प्रतिकूलतः ॥

भर्त्राऽनुमरणं काले याः कुर्वन्ति यथाविधि ।

कामात् क्रोधाद्भयान्मोहात् सर्वाः पूता भवन्ति ताः ॥’ इति ।

इदं तु वचो भारतद्वित्रिपुस्तकेषु न दृश्यते ।

कासाञ्चिदनधिकारोऽपि बृहन्नारदीये बाहुप्रियां प्रत्यौर्वः—(७।५३)

‘वालापत्याश्च गर्भिण्यो ह्यदृष्टकृतवस्तथा ।

नारोहन्ति चितां प्राज्ञे ! सत्यमेतद्ब्रवीमि ते’ ॥’ इति ।

ब्राह्मण्या सहगमनेऽनधिकारः ।

‘मृतानुगमनं नास्ति ब्राह्मण्या ब्रह्मशासनात् ।’

इति निषेधात् ।

कल्पतरौ—(ग. पु. २।४।९९)

‘पृथक्चितिं समारुह्य न विप्रा गन्तुमर्हति ।’

इति वचोऽन्तरान्निषेधो भिन्नचितिपर इति विज्ञानेश्वरादयो युक्त-  
मुत्पश्यन्ति । सार्वजनीन आचारोऽप्यमुमेव पक्षमनुगृह्णाति ।

कथं तर्हि देशान्तरदाहे चितिभेदादस्थिभिः पलाशादिप्रतिकृत्या  
वा सहगमनम् ? । शृणु—चितिशब्दस्य यूपादिशब्दवत् दृष्टादृष्टकूट-  
वाचित्वात् अन्यदेशे काष्ठवदाहेऽपि संस्काराभावेन चितिभेदाभावः ।  
देशान्तरे मन्त्रादिना दाहे तु विप्राया अन्वारोहणं न भवत्येव ।  
क्षत्रियादीनां तु निषेधाभावाद्भवति ।

अथ सहगमनप्रयोगः—मासादि सङ्कीर्त्यात्मनो भर्तृज्ञानेकजन्मो-  
पात्तसर्वपापक्षयपूर्वकस्वरोममिताब्दसहस्रावधिभर्तृसाहित्येन स्वर्ग-  
वासमातृपितृभर्तृकुलोद्धारकामा भर्तृनुगमनं करिष्य इति सङ्कल्प्य—

१ रजस्वला राजसुते ! नारोहन्ति चितां शुभे । इति मूले ।



‘ देवैः सम्पादितो मह्यं पतिस्त्वं सर्वदैवतः ।

त्वया सह गमिष्यामि भर्ता त्वं चान्यजन्मनि ॥ ’

इत्युक्त्वा स्नात्वा कुसुमकुङ्कुमादिना स्वशरीरमलङ्कृत्य पुत्रादिभ्यो  
बन्धुभ्यश्चाशिषो दत्त्वा—

‘ चितिस्थो भगवानग्निर्विष्णुरूपी सनातनः ।

पतिलोकसमावास्यै गृहाणार्घ्यं नमोऽस्तु ते ॥ ’

इति विष्णुरूपिणेऽग्नयेऽर्घ्यं दत्त्वा—

‘ एष चार्घो मया दत्तः सूर्य ! साक्षिस्त्वदग्रतः ।

प्रसादं कुरु मे देव गृहाणार्घ्यं नमोऽस्तु ते ॥ ’

इति सूर्याय च दत्त्वा—

त्वं ब्रह्मा त्वं च वै रुद्रस्त्वं रविस्त्वं प्रजापतिः ।

त्वमिन्द्रो वसवश्चाष्टौ परमात्मा त्वमेव हि ॥

त्वमेव शरणं विष्णो शरणं त्वं पतिर्मम ।

स्वर्गे वा नरके वाऽपि यत्र यत्र गमिष्यसि ॥

तत्र तत्र ह्यहं पृष्ठे गमिष्यामि तवाशु वै ॥

ब्रह्महत्यादिभिः पापैस्त्वां मोक्षयामि यमालयात् ।

अहं ब्रह्मा ह्यहं विष्णुरहं सूर्यश्च दिक्पतिः ॥

आदित्यचन्द्रावनलौऽनिलश्च द्यौर्मूमिरापोऽपि अहर्निशा च ।

एते च सर्वे मम साहसेन तुष्यन्तु ते देववराश्च सर्वे ॥ ’

इति पठित्वा हरिद्राकुङ्कुमाञ्जनकञ्चुक्यादियुतानि पञ्च शूर्पाणि  
सुवासिनीभ्यो दद्यात् ।

‘ लक्ष्मीनारायणो देवो बलसत्त्वगुणाश्रयः ।

गाढं सत्त्वं च मे देयाद्वायनैः परितोषितः ॥

स्रोपस्कराणि शूर्पाणि वायनैः संयुतानि च ।

लक्ष्मीनारायणप्रीत्यै सत्त्वकामा ददाम्यहम् ॥ ’ इति ।

ततो दाहार्थमिः समीपे गत्वा पञ्चरत्नानि नीलाञ्जनं च स्ववस्त्र-  
पल्लवे बध्वा मुक्ताफलं स्वमुखे क्षित्वा—



‘स्वाहासंश्लेषनिर्वृण्णे सर्वगोत्र ! हुताशन ! ।

सत्त्वमार्गप्रदानेन नय मां पत्युरन्तिकम् ॥’

इत्यग्निं सम्प्राथ्य तत्रैवाज्येन दशाहुतीर्जुहुयात्—‘अग्नये तेजो-  
ऽधिपतये स्वाहा १, कालाय धर्माधिपतये स्वाहा २, पृथिव्यै लोका-  
धिष्ठात्र्यै स्वाहा ३, अद्भ्यो रसाधिष्ठात्रीभ्यः० ४, वायवे बलाधिपतये०  
५, आकाशाय सर्वाधिपतये० ६, कालाय धर्माधिष्ठात्रे० ७, अद्भ्यः  
सर्वसाक्षिभ्यः० ८, ब्रह्मणे वेदाधिपतये० ९, रुद्राय श्मशानाधिपतये१०,  
इति । ततः शिलां सम्पूज्य तामारुह्य फलपुष्पाञ्जलिं गृहीत्वा त्रिरग्निं  
प्रदक्षिणीकृत्य प्रार्थयेत्—

‘त्वमग्ने ! सर्वभूतानामन्तश्चरसि साक्षिवत् ।

त्वमेव देव ! जानीषे न विदुर्यानि मानवाः ॥

अनुगच्छामि भर्तारं वैधव्यभयपीडिता ।

सत्त्वमार्गप्रदानेन नय मां भर्तुरन्तिकम् ॥

इदं शरीरं सकलं मदीयं दग्ध्वा कृशानो ! कुरु दिव्यमाशु ।

तथा च भर्तुः कुरु दिव्यदेहं भर्तुः समीपं भगवन् ! ब्रजामि ॥

किं मया न कृतं साधु भवेद्यदि च तेऽनघ ! ।

इदं शरीरमालिङ्ग्य प्रविशामि हुताशनम् ॥’ इति ।

ततस्तृणकुटीं प्रविश्य श्रौतं स्मार्तं लौकिकं वाऽग्निमादाय स्वयमेव  
कुटीं प्रज्वालयेत् ।

तस्याः प्राणोत्क्रमणोत्तरं पुत्रादिरधिकारी द्वयोरपि दाहं कुर्यात् ।

इति सहगमनविधिः सहगमनप्रयोगश्च ।

अथाशौचसन्निपातादौ निर्णयः

तत्र केचित् — ज्ञातयोर्जन्ममृत्यवोर्जन्ममृतिज्ञानस्य वाऽशौच-  
प्रयोजकता, न स्वरूपतस्तयोः—

१ निर्वृण्णेति प्रीणनार्थकस्य तौदादिकस्य वृणते रूपम् । निर्विण्णेति पाठ-  
स्त्वज्ञानकल्पितः ।



‘निर्देशं ज्ञातिमरणं श्रुत्वा पुत्रस्य जन्म च ।’ (मनुः ५।७७)  
इति लिङ्गदर्शनात्,

‘विगतं तु विदेशस्थं शृणुयाद्यो ह्यनिर्देशम् ।

यच्छेषं दशरात्रस्य तावतैव शुचिर्भवेत् ॥’ (५।७५)

इति मानवानुपपत्तेश्च । स्वरूपतो मरणमात्रस्यैवाशौचप्रयोजकत्वे हि तत एवाशौचप्रवृत्तेर्विनाऽप्येतद्वचनं दशाहशेषेणैव शुद्धिः स्यादित्य-  
नर्थकमेतद्वचः स्यात् । मरणज्ञानस्याज्ञातमरणस्य वा निमित्तत्वे तु ज्ञानप्रभृत्येवाशौचप्राप्तौ तदपवादाय सार्थकमेतद्वच इति निर्द्धारित-  
त्वाच्च मिताक्षरादौ ।

अहं तु ब्रुवे—आशौचं हि सपिण्डजन्मादिकरणकः ‘अशुद्धा-  
बान्धवाः’ (मनुः ५।९८) इत्यादिवचःप्रतिपादितोऽशुद्ध्याख्यः  
सपिण्डगतः शक्तिरूपः पदार्थः । स च जननाद्यनन्तरमेव सपिण्डेषूपपद्यते,  
न ज्ञानमपेक्षते ।

‘दशाहं शवमाशौचं सपिण्डेषु विधीयते ।’ (मनुः ५।५९) ।

‘जननेऽप्येवमेव स्यान्निपुणां शुद्धिमिच्छताम् ॥’ (मनुः ५।६१)

इत्यनेन हि शवसम्बन्धित्वेन मृतेर्जन्मनश्च निमित्तत्वमुक्तम् । तद-  
नन्तरमेवाशौचोत्पत्तिरविहता, सामग्र्यंतरानपेक्षत्वात् प्रतिबन्धका-  
भावाच्च । या तु ज्ञानस्य निमित्तत्वोक्तिः, सा प्रवर्त्तकनिवर्त्तकविधि-  
निषेधबोद्ध्याशौचनिमित्तककटशय्यापञ्चयज्ञादिप्रवृत्तिनिवृत्तिपेरा, ‘मरणं  
श्रुत्वा पुत्रस्य जन्म च’ (मनुः ५।७७) इत्यादिस्नानादिपुरुषव्यापार-  
समानकर्तृकतायां क्त्वाश्रुतेः । अतो मरणादिज्ञानं विना प्रवृत्तिनिवृत्त्य-  
योगात्कटशय्यासन्ध्यावन्दनादिप्रवृत्तिनिवृत्त्योर्निमित्ततया प्राप्तमेव  
ज्ञानमनूद्यते, न त्वाशौचनिमित्ततया प्रवृत्तिनिवृत्तिनिमित्ततया वापूर्वं  
ज्ञाप्यते । अतोऽस्तु विधिनिषेधप्रवृत्तिर्ज्ञानात् ; आशौचं तु जन्म-  
मरणयोरेव निःपरिपन्थि प्रवर्त्तते, ज्ञानस्य तत्प्रवृत्तिसामग्रीत्वे माना-  
भावात् । अतोऽज्ञातेऽपि पूर्वं जाते जननमरणादावाशौचस्य प्रवृत्तत्वात्  
पश्चात् ज्ञातमप्येतत् न स्वतंत्रस्वाशौचावधिप्रयोजकम्, किन्तु पूर्व-  
प्रवृत्तजननमरणप्रयुक्तावधिकमेवाशौचमात्रं प्रयुज्ज इति ।



‘ अन्तरा जन्ममरणे शेषाहोभिर्विशुद्धयति । ’ ( ३।२० ) ।

इति याज्ञवल्क्योक्तेः अल्पकालपूर्वाशौचे बहुकालीनोत्तराशौचपाते तूत्तरशेषेणैव शुद्धिः;

‘ अथवृद्धिमदाशौचं पश्चिमेन समापयेत् । ’ इति यमोक्तेः ।

—अथवृद्धिमदीर्घकालीनम् । बहुकालीनेनापि जन्माशौचशेषेणाल्प-  
कालीनमपि मृताशौचं नापगच्छति;

‘ सूतके मृतकं चेत्स्यान्मृतकेऽप्यथ सूतकम् ।

तत्राधिकृत्य मृतकं शौचं कुर्यान्न सूतकम् ॥ ’

इत्यङ्गिरउक्तेः ।

‘ शावेन शुध्यते सूतिर्न सूतिः शावशोधिनी । ’

इति षट्त्रिंशन्मताच्च ( ल. हा. ८० ) ।

‘ मातर्यग्रे प्रेमीतायामशुद्धौ म्रियते पिता ।

पितुः शेषेण शुद्धिः स्यान्मातुः कुर्यात्तु पक्षिणीम् ॥ ’ इति ।

मातरि पूर्वं मृतायां दशाहमध्ये पिता म्रियते तदा न पूर्वाशौचशेषेण शुद्धिः, किंतु पित्राशौचदिनैरेव । पित्राद्याशौचे मातृमृतौ पित्राशौचं समाप्य पक्षिणीमधिकां कुर्यादित्यर्थः । एवं पित्रतिरिक्ताशौचे पित्रो-  
र्मरणे कैमुतिकन्यायात् संपूर्णमेवाशौचं, न पूर्वशेषेण शुद्धिः ।

अत एव षडशीत्याम— ( २२ )

‘ पूर्वशेषेण या शुद्धिः सूतके मृतकेऽपि च ।

सूतिकामग्निदं हित्वा प्रेतस्य च सुतानपि ॥ ’ इति ।

अयं चापवादो नैकाहोरात्रे शावयोः सन्निपाते प्रवर्तते; उत्सर्गापि-  
वादयोः समानविषयत्वेनान्तराशेषाहःपदगर्भितोत्सर्गस्य प्रवृत्त्या-  
भावात् किन्तु द्वितीयाद्यहोरात्र एव । मातृमरणनिमित्तपक्षिणी तु  
द्वितीयाद्यहोरात्रे सहगमनेऽपि प्रवर्तते एव ।

यत्तु पृथ्वीचन्द्रोदये लघुहारीतवचनम्—

‘ यदा नारी विशेषं भर्तुश्च प्रियवाञ्छया ।

तदाऽऽशौचं विधातव्यं भर्ताशौचक्रमेण हि ॥ ’



षडशीत्यामपि— ( २६ )

‘ मृतं पतिमनुब्रज्य पत्नी चेदनलं गता ।

न तत्र पक्षिणी कार्या पैतृकादेव शुद्ध्यति ॥ ’ इति ।

तत्सर्वनिबन्धकारैरलिखनादनाकरम् । इयं च पक्षिणी दशमरात्रि-  
पर्यन्तं मातृमरणे । ऊर्ध्वं तु ब्रह्मसमुच्चिता सा, अन्त्ययामे तु ब्रह्म-  
समुच्चिता । समुच्चयस्तूभयस्या ब्रह्मब्रह्मसङ्ख्यया पक्षिण्याः प्रसङ्ग-  
सिद्धिरूप एव । मातृविषये विशेषशिष्टत्वेऽपि पक्षिण्या रात्रिशेषेऽन्य-  
त्रापि च प्रवृत्त्या सामान्यरूपस्यापि सत्त्वान्न पक्षिणीबाधकत्वमिति  
नैकस्य प्रवृत्तिर्नियमेनेति ।

एवं तत्र पितृमरणेऽपि दशाहमेव सम्पूर्णं, न ब्रह्माविति । अत एव  
तत्रान्यस्य मरणे ब्रह्मब्रह्मौ मातृमरणे पक्षिणीति नानौचित्यम् । मृता-  
शौचान्तरं मातृमृतौ तु पक्षिणीति तुर्यपादार्थः ।

अशौचान्तरात्रौ तद्ब्राह्म्यन्त्ययामे वाऽऽशौचान्तरपाते विशेषमाह  
शातातपः—

‘ रात्रिशेषे ब्रह्मच्छुद्धिर्यामिशेषे शुचिरुग्रहात् । ’ इति ।

यत्तु केचित्— त्रिरात्रमात्रतादेशात् ’ ( या. ३।२३ ) ‘ दशाहं  
शावमाशौचम् ’ ( मनुः ५।५९ ) इत्यादावाशौचप्रघट्टके रात्र्यहः-  
शब्दयोरहोरात्रे परिभाषणात् आशौचान्त्यदिनेऽप्याशौचान्तरपाते  
ब्रह्मवृद्धिमाहुः; तन्न, रात्रिशेषे ’ इत्यत्र लक्षणायां मानाभावात् ।  
परिभाषणं तु त्रिरात्रदशाहादिपरम् । अन्यथा दशाहविधिना रात्रावा-  
शौचाभावेन पञ्चयज्ञानुष्ठानापत्त्या ‘ सन्ध्यां पञ्चमहायज्ञान्नैत्यकं  
स्मृतिकर्म च ’ इत्यादिसन्ध्यादिपर्युदासवचसो बाधप्रसङ्गात् । ‘ दशाहं  
शावमाशौचम् ’ इत्यादिसमानार्थिकानां ‘ दशरात्रमतःपरम् ’ इत्यादीनां  
प्रायशो दर्शनाच्च । तेन परिभाषणमपि न्यायमूलकम् ‘ रात्रिशेषे  
ब्रह्मात् ’ इत्यादौ तु न्यायाभावान्निर्मूलमेव स्यात् ।

१ षडशीतिव्याख्याता नन्दपण्डितस्तु— ‘ मृतं पतिं शुद्ध्यति यदि पत्नी  
प्रमीयते । आशौचं पिण्डदानं च युगपत्तु समापयेत् ॥ ’ इति किमपि स्मृति-  
वचनमेतन्मूलकयोदाहृतवान् ।



यच्च—‘ पुनः पाते दशाहात्प्राक् पूर्वेण सह गच्छति ।

दशमेऽहि पतेद्यस्याहर्द्वयात्स विशुद्ध्यति ॥

प्रभाते तु त्रिरात्रेण दशरात्रेश्वयं विधिः ॥ ’

इति देवलवचनम्, यच्च ‘ अहःशेषे द्वाभ्यां प्रभाते तिसृभिः ’ इति शङ्खलिखितवचनम्, तद्दशमेऽहःशेषे चातीत इति व्याख्येयम् । ‘ अथ यदि दशरात्राः सन्निपतेयुः—पुराघं दशरात्रमादिवसादत ऊर्ध्वं त्रिरात्रेण व्युष्टायां त्रिरात्रेण ’ ( १।५।१२४ ) इति बौधायनवचनं तु द्वितीयस्या नवमादिवसादिति व्याख्येयम् । एवं च रात्रिमात्रावशिष्ट इति मिताक्षराग्रन्थोऽपि लक्षणामन्तरेण सङ्गच्छत इत्यन्ये । वस्तुतस्तु अध्याहारादहोरात्रलक्षणैव ज्यायसीति दिक् ।

यत्र रात्रिशेषे यामशेषे वा त्र्यहाशौचपातस्तत्र शेषशुद्धिविधिप्रवृत्तेः तदपवादकद्व्यहत्र्यहाभ्यामेव शुद्धिः । पक्षिण्येकाहयोस्तत्र सन्निपाते तु पूर्वशेषेणैव शुद्धिः । तथा सति ‘ रात्रिशेष ’ इत्यादिः ‘ पूषप्रपिष्टता ’ न्यायेन लाघवाद्द्व्यहत्र्यहयोः प्रतिप्रसवो भवति, अन्यथा पूर्वविधिः स्यात् । तथाहि—यत्र रात्रिशेषे दशाहपातस्तत्र द्व्यहत्र्यहयोः प्रसक्तत्वात्तयोः प्रतिप्रसवो युक्त एव । त्र्यहाशौचपातेऽपि शेषाहोरात्रं गहीत्वा त्र्यहे द्व्यहस्य प्रसक्तत्वात्तत्रापि प्रतिप्रसवो युक्त एव । एवं यामशेषेऽपि । येषां तु—‘ यस्याहस्तस्य शर्वरी ’ इति पक्षस्तेषां तदहोरात्रं

१ पूषप्रपिष्टतेति—‘ पूषा प्रपिष्टभागः ’ ( तै. सं. २।६।८।५ ) इति श्रुतं पेषणं पूषदैवत्ये चरौ, पशौ, पुरोडाशे वा विधीयते ? उत चरावेवेति चिन्तायाम्—पशुपुरोडाशयोराकृतिनाशान्यतःप्राप्तिभ्यां पेषणविधानानुपपत्तेः, अवदानोत्तरकालमन्यस्य पेषणविधेः कल्पनायां गौरवाच्च यथा चरौ चोदकप्राप्तस्यापि प्रयोजनाभावात्निवर्तमानस्य पेषणस्य प्रतिप्रसवमात्रं लाघवादाश्रितं पूर्वतन्त्रे, ( ३।३।१४ ); तथात्राप्यहोरात्रशेषे यामशेषे वा दशाहादिप्राप्तौ तन्मध्यगतत्वेन प्रसक्तस्यैव द्व्यहत्र्यहादेः शेषाहःशुद्धिविधिवलान्निवर्तमानस्य प्रतिप्रसवमात्रं ‘ रात्रिशेष ’ इत्याद्रीति भावः ।

‘ प्रसक्तप्राप्तिकस्य कारणान्तरेण निवृत्तिप्रसक्तौ विधिः प्रतिप्रसवः । तत्र चोत्पत्तिविनियोगाङ्गसम्बन्धादौ यथासम्भवं विधेर्व्यापाराभावान्नवम् ’— इति भाट्टदीपिका ।



गृहीत्वैव त्र्यहप्राप्तेर्ज्यहमेवाधिकं प्राप्तं न त्र्यहमिति न तत्र प्रभाते तिसृभिरिति प्रतिप्रसवः सम्भवतीति । एवं पक्षिण्येकाहादीनां तत्र पाते त्र्यहत्र्यहप्राप्तेः प्रतिप्रसवविध्यसम्भवादपूर्वविधिरेव स्यादिति ।

कश्चित्तु-रात्रिशेषे वा त्र्यहाशौचपाते देवलबौधायनादिवचने दशाहा-  
दिपदबलाद्त्र्यहत्र्यहवृद्धेर्दशाहविषयत्वप्रतीते रात्रिशेषे, त्र्यहपाते पूर्व-  
शेषेणैव शुद्धिरित्याह । तत्तुच्छम्, दशमशब्दस्य द्वादशाहाद्याशौच-  
सङ्ग्रहार्थं सम्पूर्णशौचचरमाहोरात्रोपलक्षणत्वस्यावश्यमङ्गीकार्यत्वेन  
लाघवाद्याशौचासहोर्थे रात्रमात्रोपलक्षणत्वस्यैव युक्तत्वात् । अन्यथा 'पुनः  
पाते दशाहात्प्राक्' इति देवलवाक्यपूर्वार्धे 'दशरात्राः सन्निपतेयुः'  
( १।५।१२४ ) इति बौधायनवाक्ये च दशरात्रस्योपलक्षणत्वानापत्त्या  
त्रिरात्रादिषु त्रिरात्रादिप्राप्तेः पूर्वशेषेण शुद्धिर्न स्यादिति । अत्र वर्द्धित-  
त्र्यहत्र्यहाशौचे तदधिकाशौचान्तरपाते तूत्तरेणैव शुद्धिर्न पूर्वेण, तस्य  
अल्पत्वात् ।

अत्र सर्वत्रापि पूर्वप्रवृत्ताशौचशेष एवोत्तराशौचशुद्ध्यापादको, न तु  
ज्ञातस्तज्ज्ञानं वा ।

पूर्वाशौचशेषेण शुद्धिस्तु सूतिकाग्निभिन्नसपिण्डानाम् ।

'सूतिकाग्निदं हित्वा पूर्वशेषेण शुद्धयति ।' इति स्मृतेः ।

अथ समानदेशे देशान्तरे वा अतिक्रान्ताशौचनिर्णयः ।

तत्राशौचमध्ये जननमरणयोः श्रवणे तच्छेषेणैव शुद्धिः । "प्रोषिते  
कालशेषः स्यात्" ( ३।२१ ) इति याज्ञवल्क्योक्तेः । आशौचमध्ये  
प्रोषितमरणश्रवणे आशौचकालशेषेण शुद्धिरित्यर्थः ।

'विगतं तु विदेशस्थं शृणुयाद्यो ह्यनिर्दशम् ।

यच्छेषं दशरात्रस्य तावतैव शुचिर्भवेत् ॥'

इति मनूक्तेश्च ( ५-७४ ) ।

दशाहादूर्ध्वं ज्ञाने तु वृद्धवसिष्ठः-( ल. आश्व. २०।८६

'मासत्रये त्रिरात्रं स्यात् षण्मासात्पक्षिणी भवेत् ।

अहस्तु नवमादूर्ध्वं स्नानेन शुद्धयति ॥'



देवलः—

‘आ त्रिपक्षात्रिरात्रं स्यात् षण्मासात्पक्षिणी भवेत् ।

परमेकाहमावर्षादूर्ध्वं स्नातो विशुद्ध्यति ॥’ इति ।

अनयोः संनिहितासंनिहितदेशभेदेन व्यवस्था ।

स्नानेनोदकदानमप्युपलक्ष्यते—

‘सर्वेषां वत्सरे पूर्णे प्रेते दत्त्वोदकं शुचिः ।’ ( ३।२१ )

इति याज्ञवल्क्योक्तेः ।

यत्तु मानवे—( ५।७५ )

‘संवत्सरे व्यतीते तु स्पृष्ट्वैवापो विशुद्ध्यति ।’

इत्येवकारश्रवणम्, तत्कालान्तरव्यावृत्त्यर्थम् ।

यत्तु — ‘श्रुत्वा चोर्ध्वं दशम्याः पक्षिणीम्’ ( २।५।१७ ) इति

गौतमीयम्, तदूर्ध्वं मासत्रयादर्वाक् ज्ञेयम् ।

यदपि—ऊर्ध्वं दशाहाच्छ्रुत्वैकरात्रम्’ ( ४।२९ ) इति वासिष्ठम् ;

तदूर्ध्वं षण्मासेभ्यो यावन्नव ।

यदपि—

‘निर्दशं ज्ञातिमरणं श्रुत्वा पुत्रस्य जन्म च ।

सवासा जलमाप्लुत्य शुद्धो भवति मानवः ॥’ ( ५।७६ )

इति मानवम् ; तदूर्ध्वं नवमासेभ्यः । अस्मादेव मानवाज्जनना-  
शौचातिक्रमे पितुः स्नानमात्रम् । सपिण्डानां नास्त्येव ।

अत एव देवलः—

‘नाशुद्धिः प्रसवाशौचे व्यतीतेषु दिनेष्विति ।’

आशौचादूर्ध्वं तु माधवीये विष्णुः—

‘अर्वाक् त्रिपक्षात्रिनिशं षण्मासाच्च दिवानिशम् ।

अहस्तु नवमादर्वाग्देशान्तरमृतेष्वपि ॥’ इति ।

मासत्रये त्रिरात्रं स्यात्षण्मासात्पक्षिणी भवेत् ।

अहस्तु नवमादर्वागूर्ध्वं स्नानेन शुद्ध्यति ॥’

( ल. भा. २०।८६ )



इति वासिष्ठं त्वेकदेशपरमिति विज्ञानेश्वरः ।

इति समानदेशे ।

प्रसवे देशान्तरे मनुः— ( ५।७० )

‘निर्देशं ज्ञातिमरणं श्रुत्वा पुत्रस्य जन्म च ।

स्रवासा जलमाप्लुत्य शुद्धो भवति मानवः ॥’ इति ।

—निर्देशमतिक्रान्तदशाहादिकालम् । पितुः स्नानमात्रविधानोक्तं  
पिण्डानां सुतरां जन्मशौचं नास्तीति ग्रन्थकृतः ।

अत एव देवलः—

‘नाशुद्धिः प्रसवाशौचे व्यतीतेषु दिनेष्विति ।’

देशान्तरे तु माधवीये—

‘अर्वाक्षिपक्षान्निशं षण्मासात्तु दिवानिशम् ।

अहः संवत्सरादर्वाक् देशान्तरमृतेष्वपि ॥’ इति ।

अत्र दिवाशब्देनाहर्द्वयमुच्यते ।

‘आ त्रिपक्षान्निरात्रं स्यात् षण्मासात्पक्षिणी भवेत् ।

परमेकाहमा वर्षादूर्ध्वं स्नातो विशुद्ध्यति ॥’

इति देवलोक्तेरिति माधवः ।

सातचरणास्तु— ‘अहः संवत्सरात्’ इत्यनेन पौनरुक्त्यापातादेवा-  
हर्द्वयमुच्यत इति । संवत्सरशब्दश्च पादोनवत्सरपरः, तेन समानदेशे  
नवमादर्वाक् एकाहः । देशान्तरे तदूर्ध्वं स्नानमिति नानौचित्य-  
मित्याहुः ।

युक्तं तु— आशौचप्रकरणे दिवानिशादिशब्दानामहोरात्रलक्षणायाः  
कल्पत्वाग्निशाशब्द एव वर्तमानाहोरात्रलक्षकः । दिवाशब्देऽहर्द्वय-  
लक्षणा त्वाधुनिकी स्यादतो दिवाशब्दो यथाश्रुत एव । न च दिवा-  
शब्दस्यैवाहोरात्रलक्षणा कृतेति विनिगमनाविरहः शक्यः । तथा सति  
‘आगामिवर्तमानाहर्द्वयकायां निशि पक्षिणी ।’ (अ.पु. ३६०।३७)  
इत्येवंरूपायाः पक्षिण्या बाधकप्रसङ्गात् ।

या तु—‘देशान्तरमृतं श्रुत्वा क्लीबे वैखानसे यतौ ।

मृते स्नानेन शुद्ध्यन्ति गर्भस्त्रावे तु गोत्रिणः ॥’ इति स्मृतिः,



यच्च—‘ भृगवन्निमरणे चैव देशान्तरमृते तथा ।

बाले प्रेते च संन्यस्ते सद्यःशौचं विधीयते ॥

देशान्तरमृतः कश्चित्सगोत्रः श्रूयते यदि ।

न त्रिरात्रमहोरात्रं सद्यः स्नात्वा शुचिर्भवेत् ॥’ (३।१०-११)

इति पराशरवाक्यद्वयम् , तत्संवत्सरोर्ध्वमवतिष्ठते । पूर्वोक्तविष्णु-  
वाक्यैकवाक्यत्वात् ।

यद्वा—‘ बाले देशान्तरस्थे च पृथक्पिण्डे च संस्थिते ।

सवासा जलमाप्लुत्य सद्य एव विशुद्ध्यति ॥ ’ (५।७७)

इति मनुवाक्यैकवाक्यतया आद्यः श्लोकोऽसपिण्डविषयः । अन्य-  
श्लोकस्तु सगोत्रमात्रपर इति । ‘ देशान्तरस्थत्वेन वा सपिण्डो विशेष्यते’  
इति माधवः ।

अतार्पितृविषये पैठीनसिः—

‘ पितरौ चेन्मृतौ स्यातां दूरस्थोऽपि हि पुत्रकः ।

श्रुत्वा तद्दिनमारभ्य दशाहं सूतकी भवेत् ॥ ’

दशाहमिति स्वाशौचोपलक्षणम् ।

स्मृत्यन्तरे—

‘ महागुरुनिपाते तु आर्द्रवस्त्रोपवासिना ।

अतीतेऽन्देऽपि कर्त्तव्यं प्रेतकर्म यथाविधि ॥ ’ इति ।

दम्पत्योः स्रवर्णोत्तमवर्णसपत्न्योश्च परस्परदेशान्तरे कालान्तरे  
च दशाहादिस्वजात्याशौचमेवेति स्मृत्यर्थसारे ।

सपत्नमातृविषये दक्षः—

‘ पितृपत्न्यामपेतायां मातृवर्जं द्विजोत्तमः ।

संवत्सरे व्यतीते तु त्रिरात्रमशुचिर्भवेत् ॥ ’ इति ।

देशान्तरगतादिमृतावाशौचाभावेऽपि स्नानमात्रमस्त्येव ।

‘ देशान्तरमृतं श्रुत्वा ह्रीं वैखानसे यतौ ।

मृते स्नानेन शुद्ध्यन्ति गर्भस्त्रावे तु गोत्रिणः ॥ ’

इति स्मरणात् ।



देशान्तरं च—

‘ महानद्यन्तरं यत्र गिरिर्वा व्यवधायकः ।  
वाचो यत्र विभिद्यन्ते तद्देशान्तरमुच्यते ॥  
देशान्तरं वदन्येके षष्टियोजनमायतम् ।  
चत्वारिंशद्वदन्त्यन्ये त्रिंशदन्ये तथैव च ॥ ’

इति स्मृतावनेकधोक्तम् । अत्र वाग्विमेदः सर्वपक्षेषु समुच्चीयते ।  
एतच्चातिक्रान्ताशौचमुपनीतमरण एव । तदपि वयोवस्थाशौचवत्सर्व-  
वर्णसाधारणम् ।

तथा च व्याघ्रपादः—

‘ तुल्ये वयसि सर्वेषामतिक्रान्ते तथैव च ।  
उपनीते तु विषमं तस्मिन्नेवातिकालजम् ॥ ’

अयमर्थः—जन्मप्रभृत्युपनयनात्पूर्वं वयसि यदाशौचम् ‘आ दन्त-  
जननात्सद्यः’ इत्यादि, तत्सर्वेषां ब्राह्मणादीनां तुल्यम् । यच्च दशाहा-  
दिके अतिक्रान्ते तदपि तुल्यम् । उपनीते परमेकादशद्वादशेत्यादिरूपं  
विषमाशौचम् । तस्मिन्नेवोपनीतमरण एवातिकालजमतिक्रान्ताशौचं  
भवति, न पुनर्वयोवस्थाशौचातिक्रम इति ।

अत्र यद्यप्युपनीतग्रहणेनानुपनीतपर्युदासेऽपि आचार्यमातुलसोदका-  
दिमरणेऽप्यतिक्रान्ताशौचं प्रसज्यत एव, तथापि त्रिरात्रिपक्षिण्या-  
द्याशौचातिक्रमेऽपकर्षस्य त्रिरात्रविधानस्यानौचित्यात्, ‘ अतिक्रान्ते  
दशाहे तु ’ ( ५।७६ ) इति मनूक्तेश्चेदमतिक्रान्ताशौचं सम्पूर्ण-  
दशाहाद्याशौचविषयमेवेति ।

अत्र ‘ मासत्रये त्रिरात्रं स्यात् ’ ( मनुः ५।७५ क्षे. १० ) इत्यादौ  
मासश्चान्द्रः त्रिंशत्तिथ्यात्मक एव । तेनान्तरा मलमासपाते तमादायैव  
गणनेति ज्ञेयम् । युक्त्यन्तरं आद्धमयूखे ( पृ. १४० ) द्रष्टव्यमिति दिक् ।

१ एतच्च पूर्वोक्तमहानद्यन्तराद्यभावेऽपि द्रष्टव्यम् । तत्सर्वे तु निकटेऽपि  
देशान्तरम् । तदाह बृहस्पतिः— ‘ देशनामनदीभेदान्निकटोऽपि भवेद्यदि । तच्च  
देशान्तरं प्रोक्तं स्वयमेव स्वयम्भुवा ॥ ’ इति ।



## अथ सोदकाशौचम् ।

मनुः—( ५।६२ )

‘ दशाहं शावमाशौचं सपिण्डेषु विधीयते ।

जननेऽप्येवमेव स्यान्निपुणां शुद्धिमिच्छताम् ॥

जन्मन्येकोदकानां तु त्रिरात्राच्छुद्धिरिष्यते ॥ ’ ( ५।७० )

—एकोदकाः सोदकाः । इदं च त्रिरात्रं सम्पूर्णप्रसवे उपनीतमरणे च ज्ञेयम् ।

‘ दशाहेन सपिण्डास्तु शुध्यन्ति प्रेतसूतके ।

त्रिरात्रेण सकुल्यास्तु स्नात्वा शुध्यन्ति गोत्रजाः ॥

त्रिरात्रं दशरात्रं वा शावमाशौचमिष्यते ॥

इत्यादिवाक्येषु दशरात्रतुल्यकक्षतया त्रिरात्रस्योक्तत्वात् । तेना-  
सम्पूर्णप्रसवे अनुपेतमरणे च सोदकानां स्नानमेव । एवमेव मातुलबन्धु-  
त्रयादीनां चोपनीतानामेव पक्षिण्याद्याशौचम् । अन्यथा दन्तजननादेः  
पूर्वं सोदकमातुलादेर्मृतौ त्रिरात्रपक्षिण्यादि, तादृशस्य भ्रात्रादेश्च  
नेत्यनौचित्यं स्यात् ।

सोदकानाह मनुः— ( ५।६० )

‘ सपिण्डता तु पुरुषे सप्तमे विनिवर्तते ।

समानोदकभावस्तु जन्मनाम्नोरवेदने ॥ ’

अत्रापि विनिवर्तत इत्यनुषजनीयम् । गोत्रजेष्वेकरात्रस्यापि मनु-  
नोक्तत्वात् । सप्तमादूर्ध्वं चतुर्दशपुरुषपर्यन्तं सोदकाः, तत ऊर्ध्वं  
गोत्रजा इति युक्तम् ।

तथोपाध्यायादिमृताशौचम् ।

अ्यहरित्यनुवृत्तौ याज्ञवल्क्यः— ( ३।२४ )

‘ गुर्वन्तेवास्यनूचानमातुलश्रोत्रियेषु च । ’

—गुरुरुपाध्यायः । अन्तेवासी शिष्यः । अनूचानोऽध्यापकः ।

एकाचार्योपनीते समानग्रामवासिनि श्रोत्रिये चाश्वलायनः—  
( गृ. सू. ४।४।२६—२७ ) ‘ एकाहं सत्रह्यचारिणि । समानग्रामीये च  
श्रोत्रिये ’ इति ।



आचार्योपरमे मनुः- ( ५/७९ ) ।

‘ त्रिरात्रमाहुराशौचमाचार्ये संस्थिते सति ।

तस्य पुत्रे च पत्न्यां च दिवारात्रमिति स्थितिः ॥ ’

बृहस्पतिः-

‘ न्यहं मातामहाचार्यश्रोत्रियेष्वशुचिर्भवेत् । ’

तथा-‘ पित्रोरूपरमे स्त्रीणामूढानां तु कथं भवेत् ।

त्रिरात्रेणव शुद्धिः स्यादित्याह भगवानन्यमः ॥

श्वशुरयोर्भगिन्यां च मातुलान्यां च मातुले ।

पित्रोः स्वसरि तद्वच्च पक्षिणीं क्षपयेन्निशाम् ॥ ’

तथा-‘ मातुले श्वशुरे मित्रे गुरौ गुर्वङ्गनासु च ।

आशौचं पक्षिणीं रात्रिं मृता मातामही यदि ॥ ’

चकाराद्बान्धवेष्विति ग्रन्थकृतः । तेच—आत्मनः पितृष्वसुर्मातृ-  
ष्वसुर्मातुलस्य च पुत्रा आत्मबान्धवाः । पितुः पितृष्वसुर्मातुलस्य च  
पुत्राः पितृबान्धवाः । मातुः पितृष्वसुर्मातुलस्य च पुत्रा मातृबान्धवा  
इति त्रिविधाः ।

वृद्धमनुः-

‘ संस्थिते पक्षिणीं रात्रिं दौहित्रे भगिनीसुते ।

संस्कृते तु त्रिरात्रं स्यादिति धर्मो व्यवस्थितः ॥ ’ इति ।

विदेशस्थभगिन्यादिषु वृद्धवसिष्ठः—

‘ भगिन्यां संस्कृतायां च भ्रातर्यपि च संस्कृते ।

मित्रे जामातरि प्रेते दौहित्रे भगिनीसुते ॥

शालके तत्सुते चैव सद्यः स्नानेन शुद्ध्यति ॥ ’

अत्र भ्रात्रपेक्षया भगिन्यास्तदपेक्षयैव भ्रातुः सद्यः स्नानेन शुद्धिः ।  
जामातृशालकतत्सुतानां तु सद्यः शुद्ध्यभिधानं समानदेशेऽपि । तथा  
शिष्यतपस्विश्रोत्रियकुलपतिप्रामेश्वराणां सन्निहितानां दिवा मृतौ नक्षत्र-  
दर्शनाच्छुद्धिः, रात्रौ चेत्सूर्यदर्शनात् । यावद्भाममध्ये शवस्तिष्ठति



तावद्भामस्याशौचं, निर्हते शुद्धिरेव । नगरे स्वस्ववीथ्यायामाशौचं  
ज्ञेयम् । अत्रैकविषये उच्चावचा आशौचकल्पा गुणवदगुणवत्त्वादिना  
व्यवस्थाप्याः ।

ते च—‘वृत्तस्वाध्यायसापेक्षमधसङ्कोचनं तथा ।’

इत्यादिना कलौ प्रतिषिद्धाः । कलिवर्ज्यविचारश्च समयमयूखे  
( पृ. १८०-१८७ ) द्रष्टव्यः ।

अथाशौचापवादः ।

कौर्मि—( ब्र. सं. २, २३, ६१ )

‘नैष्ठिकानां वनस्थानां यतीनां ब्रह्मचारिणाम् ।

नाशौचं कीर्तितं सद्भिः पतिते च तथा मृते ॥’ इति ।

आशौचे सकलकर्माधिकारनिवृत्तौ केचन धर्माः प्रतिप्रसूयन्ते ।  
सत्र वैयाघ्रपादः—

‘स्मार्त्तकर्मपरित्यागो राहोरन्यत्र सूतके ।

श्रौते कर्मणि तत्कालं स्नातः शुद्धिमवाप्नुयात् ॥’

—श्रौत इत्यग्नित्रयसाध्यावश्यकानां नित्यनैमित्तिकानामग्निहोत्र-  
दर्शपूर्णमासादीनां पर्युदासः । ‘नित्यानि निवर्त्तेरन् वैतानवर्जम्,  
शालाग्नौ चैक’ इति पैठीनसिवचनाद् गृह्याग्निसाध्यानामप्यावश्यकानां  
वैकल्पिकः पर्युदासः ।

जातूकण्योऽपि—

‘सूतके तु समुत्पन्ने स्मार्त्तकर्म कथं भवेत् ? ।

पिण्डयज्ञं चरुं होममसगोत्रेण कारयेत् ॥’

—पिण्डयज्ञः पिण्डपितृयज्ञः । चरुः पार्वणस्थालीपाकः । अवणा-  
कर्माश्वयुज्यादिकर्म । होमो नित्यः । स्मार्त्ते द्रव्यत्यागमात्रं स्वयं कार्यम्,  
अन्यत्त्वसगोत्रेण कारयेत् । श्रौतेऽप्येवमिति मिताक्षरायाम् । सर्वं  
कर्म स्वयं कार्यमिति तु बहवः । तत्रापि श्रौतस्मार्त्तहोमः शुष्कान्नफला-  
दिर्नैव कर्त्तव्यः, दुग्धादिना त्वसगोत्रेणैव कारयितव्य इति केचित् ।



अत एव—

‘सूतके च प्रवाते च अशक्तौ श्राद्धभोजने ।

एवमादिनिमित्तेषु हावयेन्न तु हापयेत् ॥’ (दक्षः ६।१७)

इत्युक्तम् ।

यत्तु—‘दानं प्रतिग्रहो होमः स्वाध्यायश्च निवर्तते ।’

इति, तत्काम्यहोमपरम् । वैश्यदेवपेरं वा ।

तथा—‘शिवविष्णुवर्चनं दीक्षा यस्य त्वग्निपरिग्रहः ।

स तत्कर्माणि कुर्वीत स्नातः शुद्धिमवाप्नुयात् ॥’

जाबालिः—

अध्यान्ता मानसी सन्ध्या प्राणायामविवर्जिता ॥’ इति ।

‘अञ्जलिप्रक्षेपस्तु सावित्रीमुच्चार्य कार्यं’ इति पैठीनसिनोक्तम् ।

तथा—‘सूतके मृतके । उभयत्र कुलस्यान्नं दशाहानि न भुज्यते ॥’

इति यमोक्तेरसपिण्डैराशौच्यन्नं न भोक्तव्यम् । यद्यनापदि तदीयमन्नं भक्षयति, तदा तावदाशौचभाक् यावत्तेषामिति ।

आपदि तु—‘यावदन्नं समश्नाति तावदहान्यशुचिः स्यात्ततः प्रायश्चित्तं चरेत्’ इति ।

अशौच्यन्नभोजनदोषश्च दातृभोक्त्रन्यतरस्याशौचज्ञान एव ।

तथा षट्त्रिंशन्मते—

‘उभाभ्यामपरिज्ञाते सूतकं नैव दोषकृत् ।

एकेनापि परिज्ञाते भोक्तुर्दोषमुपावहेत् ॥’

तथा—‘विवाहोत्सवयज्ञेषु अन्तरा मृतसूतके ।

परैरन्नं प्रदातव्यं दातृन् भोक्तृन् न स्पृशेत् ॥’ इति ।

—परैरसगोत्रैः । तथा विवाहादिष्वेव पूर्वसङ्कल्पितेऽपि न दोषः ।

तथा च बृहस्पतिः—(अत्रिः ४।४)

‘विवाहोत्सवयज्ञेषु त्वन्तरा मृतसूतके ।

पूर्वसङ्कल्पितान्नेषु न दोषः परिकीर्तितः ॥’ इति ।

१ भोक्त्रा आशौचनिमित्तेऽज्ञातेऽपि दात्रा ज्ञाते दातुराशौचित्वात् तत्स्वामि-  
कान्नं निषिद्धम् । भोक्तुः प्रायश्चित्तं त्वल्पमज्ञानप्रवृत्तत्वात् । दात्रा ज्ञातेऽपि  
भोक्त्रा ज्ञाते तु तद्व्यस्याशौचिस्वामिकत्वाभावेऽपि वचनात् निषिद्धमित्यर्थः ।  
भोक्तुरिति च तन्मात्रेण ज्ञातेऽपि तस्य दोषं वक्तुम्, न तु दातृमात्रेण ज्ञातस्य  
दाननिषेधातिक्रमनिमित्तदोषं निवर्तितुमपि, अर्थद्वयकरणे वाक्यभेदापत्तेः ।



तथा—‘ भुञ्जानेषु तु विप्रेषु अन्तरा मृतसूतके ।

अन्यगेहोदकाचान्ताः शुद्ध्यन्ति ह्यसगोत्रिणः ॥ ’ इति ।

मरीचिः—

‘ लवणे मधुमांसे च पुष्पमूलफलेषु च ।

शाककाष्ठतृणेष्वप्यु दविसर्पिपयस्सु च ॥

तिलौषधाजिने चैव पक्वापके स्वयंग्रहः ।

पण्येषु चैव सर्वेषु नाशौचं मृतसूतके ॥ ’ इति ।

—पक्वं भक्ष्यम्, अपक्वं तण्डुलादि, स्वयंग्रहः स्वयमेव स्वाम्यनुज्ञात उपाद्यादित्यर्थः । पक्वापकपर्युदासोऽन्नसन्नप्रवृत्तादेव, नान्यस्मात् ।

तथा चाङ्गिराः—

‘ अन्नसन्नप्रवृत्तानामाममन्नमगर्हितम् ।

भुक्त्वा पक्वान्नमेतेषां त्रिरात्रं तु पयः पिबेत् ॥ ’

—अत्र पक्वशब्द ओदनपरः ।

तथा—‘ व्रतयज्ञविवाहेषु श्राद्धे होमार्चने जपे ।

प्रारब्धे सूतकं न स्यादनारब्धे तु सूतकम् ॥ ’

सूतकमिति मृतकस्याप्युपलक्षणम् । प्रारम्भश्च—

‘ प्रारम्भौ वरणं यज्ञे सङ्कल्पो व्रतसत्रयोः ।

नान्दीमुखं विवाहादौ श्राद्धे पाकपरिक्रिया ॥ ’ इति ।

नान्दीश्राद्धावधिश्च स्मृत्यन्तरे—

‘ एकविंशत्यह्यज्ञे विवाहे दश वासराः ।

अहानि त्रीण्युपनये नान्दीश्राद्धं विधीयते ॥ ’

आशौचसंभावनायामेकविंशत्यादिद्विंशत्ये प्रधानेनानेकदिनव्यवहितमपि नान्दीश्राद्धं कार्यमिति प्रयोगरत्ने पितामहचरणाः ।

१ नाशौचमिति पञ्चगव्येन प्रोक्षणमात्राच्छुद्धिरिति यावत् । ‘ कदलं नारिकेलं च पञ्चगव्येन शुद्ध्यति । ’ ‘ माषं मुद्गं तण्डुलं च शावे वा जननेऽथ वा । सप्तमे दिवसे शुद्धं पञ्चगव्येन जायते ॥ ’ इति स्मृतिसारसमुच्चयात् ।

२ सम्प्रक्षालितपादस्य श्राद्धे विप्रस्य चैव हि । गृहानुव्रजपर्यन्तं न तस्याशौचमिष्यते ॥ ’ इत्याश्वलायनः ( २०।९१ ) ।



प्रचेताः—

‘ कारवः शिल्पिनो वैद्या दासी दासास्तथैव च ।

राजानो राजभृत्याश्च सद्यः शौचाः प्रकीर्तिताः ॥ ’ इति ।

—सद्यःशौचं शिल्पिवैद्यानन्यसाध्यकर्मण्येव । न तु पञ्चयज्ञादा-  
विति मिताक्षरायाम् । तथा सूतकादौ नित्यस्नानशौचाचमनबलिदान-  
प्राणाहुतिपात्रकरणादयो भुजिनियमा अस्पृश्यस्पर्शनस्नानादिकं चेति  
सर्वं कर्तव्यमेवेति स्मृत्यर्थसारे । नित्यस्नानमङ्गुलतर्पणसहितमेव कार्यम् ।

‘ अस्पृश्यस्पर्शने वान्ते अश्रुपाते क्षुरे भगे ।

स्नानं नैमित्तिकं कार्यं दैवपित्र्यविवर्जितम् ॥

उद्धृतैरुदकैः स्नायान्न कुर्याद्वस्त्रपीडनम् । ’

इति नैमित्तिकस्नान एव तर्पणाद्यङ्गपर्युदासात् ।

पितृमरणोत्तरं प्रथमाब्दे विशेषमाह देवलः—

‘ स्नानं चैव महादानं स्वाध्यायं चाग्नितर्पणम् ।

प्रथमेऽब्दे न कुर्वीत महागुरुनिपातने ॥ ’

—स्नानं समावर्त्तनं काम्यस्नानं वा । महादानसाहचर्येण ‘ विशये  
प्रायदर्शनात् ’ (पू. मी. सू. २।३।१६) इति न्यायात् । स्वाध्यायः  
काम्यः । ब्रह्मयज्ञाध्ययनं वा । अग्नितर्पणं काम्यो होमः ।

देवलः—

‘ प्रमीतौ पितरौ यस्य देहस्तस्याशुचिर्भवेत् ।

न दैवं नापि वा पित्र्यं यावत्पूर्णं न वत्सरः ॥ ’ इति ।

—दैवं स्नानादि । पित्र्यं गयापरपक्षनिमित्तमेकोद्दिष्टं पार्वणं च  
पित्रतिरिक्तस्य ।

अत एव त्रिस्थलीसेतौ— ( ग. पु. २।३४।११३ )

‘ अस्थिक्षेपं गयाश्राद्धं श्राद्धं चापरपाक्षिकम् ।

प्रथमेऽब्दे न कुर्वीत कृते पितृसपिण्डने ॥ ’

१ विशये संशये सति प्रायदर्शनात् प्रायपाठात् निश्चयः । यथा—‘ वत्समा-  
लभेत ’ इत्यग्निहोत्रदोर्हाधिकारे श्रुतो वत्सालम्भोऽग्निहोत्राङ्गसंस्कारः, तत्प्राये



‘यदि न स्यात्सपिण्डनम्’ इति कचित्पाठः ।

तथा—‘दर्शश्राद्धं गयाश्राद्धं श्राद्धं चापरपक्षिकम् ।

प्रथमेऽब्देऽपि कुर्वीत यदि स्याद्भक्तिमान्सुतः ॥’ इति ।

—भक्तिमान् भक्त्याख्यश्राद्धवान् । तत्कृत्वा तानि कुर्यादिति केचित्, तत्र मूलं चिन्त्यम् । सुत इत्येव निमित्तं समर्पकम्, भक्ति-मत्त्वं तु कर्माङ्गत्वेन प्राप्तत्वादनूद्यते । अतः सुतेनाद्याब्दे कार्यं नान्येन इति तु युक्तम् ।

तथा—‘सर्वेषां प्रेतकार्याणि महागुरुनिपातने ।

कुर्यात् संवत्सरादर्वाक् श्राद्धमेकं तु वर्जयेत् ॥’

तथा—‘महागुरुनिपाते तु प्रेतकार्यं यथाविधि ।

कुर्यात्संवत्सरादर्वागेकोद्दिष्टं न पार्वणम् ॥’

अन्यदीयमित्यर्थः ।

भृगुः—

‘माता चैव तथा भ्राता भार्या पुत्रस्तथा स्नुषा ।

एषां मृतौ चरेच्छ्राद्धमन्यस्या न पुनः पितुः ॥’

तथा—‘माता चैव सुतो भ्राता पत्नी चैव विपद्यते ।

तत्र श्राद्धानि कुर्वीत न कुर्याज्जनके मृते ॥’

—माता गौणी, न जननी; तन्मरणोत्तरं ‘प्रमीतौ पितरौ’ इति देवलीयेन दैवपित्र्ययोर्निषेधात् ।

एतत्पूर्णसांवत्सरिकपरमिति केचित्, तत्रापि मूलं मृग्यम् ।

अत्र पितरि मृतेऽन्यदीयं श्राद्धं न कुर्यादिति निषिध्यते । अन्य-मृतौ कुर्यादिति तु निष्प्रत्यूहं सामान्यवाक्यप्राप्तमेवानूद्यत इति दिक् ॥

इति श्रीमीमांसकशंकरभट्टात्मजभट्टनीलकण्ठकृते भगवन्त-

भास्करे एकादशः शुद्धिमयूखः समाप्तः ॥

मध्वपकरानन्तयज्ञेश्वरविनिर्मिता ।

टिप्पण्येषा मयस्वस्य प्रीणातु परदेवताम् ।







श्रीभगवन्तभास्करे


मीमांसकश्रीनीलकण्ठभट्टविरचितः

# शान्तिमयूखः

( द्वादशः )

जगन्नाथ रघुनाथ धारपुरे, बी. ए., एल-एल. बी.

इत्येतेन संशोधितः



## चौखम्बा संस्कृत प्रतिष्ठान

( प्राच्यभारती के प्रकाशक एवं वितरक )

३८ यू. ए., जवाहरनगर, बंगलो रोड



पाण्डुलिपिसङ्केतवर्णानि

अ—डेक्कन-कालेज-संग्रहात्प्राप्तं ६३ अनुक्रमाङ्केन चिह्नितम् ।

ब-    ॥    ॥    ॥    ५५    ॥    ॥

क- " " " १२८ " "

घ—     "     "     "     २६२     "     "     "

५-            "            "            २९८            "            "

ધ- " " " ૪૧૮ " "

न- १, ११, १४३, ११, ११

ड—सत्यपुरात् श्रीमद्बालाचार्यगजेन्द्रगडकर इत्येतैः प्रेषितं श्री माटे  
इत्येतेषाम् ।

र—कलिकाता-राँयल-एशियाटिक-सोसायटीतः प्राप्तम् ।

ख—राजापुरपाठशालायाः संग्रहात्प्राप्तम् ।

इ—आनन्दाश्रम-संग्रहादानीतम् ३७०६ इत्यनुक्रमाङ्केन चिह्नितम् ।

य—श्री सरदारबिबलकर इत्येतेषां संग्रहात्प्राप्तम् १६६ इत्यनुक्रमाङ्केन  
चिह्नितम् ।

ट—पुण्यपत्तनस्थ श्रीसरदारमेहेंदळे संग्रहात्प्राप्तम् ।

फ-फर्ग्युसन कॉलेज-मण्डलीक-विभागात्प्राप्तम् अपूर्णम् पृ० ४३ ।

**क्ष-**        "        "        "        "        "

ज्ञ—श्री वाराणस्यां शिलाया मुद्रितम् ।



# विषयानुक्रमणिका

विषयाः	पृष्ठाङ्काः	विषयाः	पृष्ठाङ्काः
शान्तिकपौष्टिककर्मणी	२	ग्रहाणां वर्णजन्मनी	२०
परिभाषा	३	कर्मविशेषतः वर्णजन्मनी	२०
शिरःस्नातो दैवं पित्र्यं कर्म कारयेत्	३	दिग्विशेषः	२०
प्राङ्मुखोदङ्मुखः श्मश्रुकर्म	३	ग्रहादिषु देवादीनां विचारः	२१
मासपक्षतिथ्यादीनामुल्लेखः	३	ग्रहस्थापने व्याहृतिभेदः	२२
अत्र शूद्राणामधिकारः	३	आवाहने विशेषाः	२२
पुण्याहवाचनविधिः	४	स्कान्दोक्ताः	२४
मातृपूजा	४	अधिदेवताः तेषां स्थानानि	२५
स्वस्वशाखाऽऽश्रयणीया	४	चन्दनादि	२६
ऋत्विक्पूजनम्	४	ओदनं	२७
मण्डपप्रवेशः	५	समिधः	२८
मण्डपप्रोक्षणम्	५	तत्र विशेषाः	२८
गृह्योक्तं कर्म	५-६	मन्त्राः	२८
पात्र-विचारः	६	द्रव्याणि	३०
संस्कारतोऽग्नेर्नामविशेषाः	६	होमसमाप्तिः	३२
होमे विशेषाः	६	ऋत्विग्भ्यो दक्षिणादानं	३२
विनायकस्नपनं	७	होमानां प्रकृतिविकृतयः	३४
तल्लक्षणानि	७	ग्रहादीनां लक्षणानि	३५
दिनविचारः	७	अधिदेवताः प्रत्यधिदेवताः	३६
सर्वौषधानि	८	विनायकादि	३७
मृदः	८	लक्षहोमः	३८
अभिषेकमन्त्राः	८	कोटिहोमः	४१
इन्द्रादिभ्यो बलिदानम्	९	तन्महिमा	४४
वर्णतो बलिद्रव्याणि	९-१०	शतमुखकोटिहोमः	४५
बलिदानमन्त्राः	१०	एतेषां प्रकृतिविकृतयः	४८
उपस्थानमन्त्रः	१०	कुण्डाहुत्यादि	४९
प्रयोगः	११	अग्निप्रणयनम्	५०
ग्रहयज्ञः	१६	ऋत्विक्संख्या	५२
ग्रहदोषपीडा	१६	वास्तुपूजा	५२
कुण्डम्	१७	द्वारपूजा	५६
कुण्डमेखला	१७	तोरणपूजा	५६
नवग्रहस्थानानि स्थण्डिलानि च	१७	इन्द्रादिदिक्पालावाहनादि	५७
ग्रहाकाराः	१८	भूतबलिदानम्	६१
ऋत्विजः	१९	सर्वतोभद्रमण्डलदेवतास्थापनादि	६२
ऋत्विग्वरणम्	१९	नवग्रहावाहनम्	६४



विषयाः	पृष्ठाङ्काः	विषयाः	पृष्ठाङ्काः
अधिदेवतादिस्थापनम्	६५	प्रयोगः	१२८
तेषां पुष्पधूपवस्त्रादि	६८	एकनक्षत्रजन्मशान्तिः	१३०
होमे मन्त्राः	६९	प्रयोगः	१३०
पूर्णाहुतिः	७१	ग्रहणोत्पत्तौ शान्तिः	१३१
अभिषेकमन्त्राः	७१	विषघटिकाशान्तिविधिः	१३२
ग्रहयोगशान्तिः	७३	भगण्डान्तशान्तिः	१३४
ग्रहस्थानानि	७५	दिनक्षयादिशान्तिः	१३४
आदित्यशान्तिः	७६	त्रिकशान्तिः	१३५
चन्द्रशान्तिः	७७	प्रसववैकृतशान्तिविधिः	१३६
मङ्गलशान्तिः	७७	यमलशान्तिविधिः	१३७
बुधशान्तिः	७८	प्रयोगः	१३७
गुरोः शान्तिः	७८	प्रथमदिनादिषु देवीगृहीतबालकरक्षणम्	१३८
गुरुपूजा	७९	बालग्रहस्तवः	१४०
शुक्रशान्तिः	८१	कालानुसारतो रक्षाकरणं	१४४
प्रतिशुक्रादिशान्तिः	८२	बलिदानयोर्विकल्पः	१४७
शनिराहुकेतुशान्तयः	८३	बौधायनोक्ता ज्वराद्युत्पत्तौ शान्तयः	१४९
शनिव्रतम्	८३	आश्वलायनोक्ता वारशान्तयः	१५१
शनिपूजाविधिः	८४	नक्षत्रशान्तयः	१५२
शनिस्तोत्रम्	८५	तिथिवारर्क्षेषु साधारणः प्रयोगः	१५८
अर्कविवाहः	८६	ग्रहणशान्तिः	१६०
प्रयोगः	८९	जलाशयवैकृतशान्तिः	१६२
रजोदर्शनशान्तिः	९०	वृष्टिवैकृतशान्तिः	१६३
वस्त्रादीनां फलम्	९२	अग्निवैकृतशान्तिः	१६३
प्रयोगः	९६	प्रतिमादिवैकृतशान्तिः	१६४
चन्द्रार्कोपरागकालीने विशेषः	९८	आकस्मिकप्रासादपतनादिशान्तिः	१६५
गोमुखप्रसवः	९९	वृक्षविकारशान्तिः	१६६
प्रयोगः	१०१	उत्पातशान्तिः	१६७
सदन्तोत्पत्तिशान्तिः	१०१	पल्लीसरटशान्तिः	१६८
कृष्णचतुर्दशीजननशान्तिः	१०२	ग्राम्यारण्यादिशान्तिः	१६९
सिनीवालीकुहूशान्तिः	१०४	कपोतशान्तिः	१७१
सिनीवालीकुहूशान्तिप्रयोगः	१०६	काकवैकृत्यशान्तिः	१७२
दर्शनजननशान्तिः	१०७	काकमैथुनदर्शनशान्तिः	१७३
दर्शनजननशान्तिप्रयोगः	१०९	काकस्पर्शशान्तिः	१७३
ज्येष्ठाशान्तिः	११०	अद्भुतसागरे सिंहप्रसूता गौरेवमादि	
ज्येष्ठाशान्तिप्रयोगः	११२	शान्तयः	१७६
मूलशान्तिः	११४	अश्वशान्तिः	१८०
मूलाश्लेषाशान्तयोः प्रयोगः	१२१	गृजशान्तिः	१८३
वैधृतिव्यतीपातसङ्क्रान्तिशान्तयः	१२६	महाशान्तिः	१८६



॥ श्रीः ॥

श्रीभगवन्तभास्करे

# शान्तिमयूखः

मङ्गलाचरणम्

१श्री गणेशाय नमः

२यो लीलया सन्तनुतेऽत्र विश्वं तत्पालयत्यात्मनि विश्वरूपे ।

लयं नयत्याशु च पूर्णरूपः शिवं तनोत्वाशु रविर्ममासौ ॥१॥

३महोमहत्समाराध्य समाकर्ण्य गुरोर्गिरः ।

समुद्यतो नीलकण्ठो वक्तुं शान्तिकपौष्टिकम् ॥२॥

महोमयमुदाराभं लोकत्रयनमस्कृतम् ।

तमहं भास्करं वन्दे सतां सर्वार्थसिद्धिदम् ॥३॥

यज्ञे पितामहतनोः खलु कश्यपो य-

स्तस्मादजायत मुनिस्तु विभाण्डकाख्यः ।

तं पुत्रिणां ४धुरमरोपयदृश्यशृङ्ग-

स्तस्यान्वयेऽप्यजनि शृङ्गिवराभिधानः ॥४॥

तस्मिन्वंशे महति वितते सेंगराख्ये नृपाणां

राजा कर्णः समजनि यथा सागरे शीतरश्मिः ।

कीर्त्या यस्य प्रथिततरया श्रोत्रजातेऽभिपूर्णे

कर्णस्याऽपि प्रविततकथा नावकाशं लभन्ते ॥५॥

विशोकाख्यदेवस्ततस्तत्सुतोऽभूत् विशोकी कृता येन सर्वा धरित्री ।

ततोऽप्यास राजास्तशत्रुस्ततोऽभूत् रयाख्यो रयेणैव सर्वाहितघ्नः ॥६॥

बभूवाऽथ वैराटराजस्ततोऽभून्नृपो मेदिनीवल्लभो वीढराजः ।

नरब्रह्मदेवस्ततो मन्युदेवस्ततोऽभून्नृपश्चन्द्रपालाभिधानः ॥ ७ ॥

शिवगणाख्यनृपः समजन्यथो शिवगणाख्यपुरं प्रचकार यः ।

शिवगणेन समः सकलैर्गुणैः शिवशिवप्रथमो गणनासु यः ॥ ८ ॥

रोलिचन्द्र इति तत्तनयोऽभूत् कर्मसेननृपतिस्तमथानु ।

१. क्ष-श्री काशीविश्वेश्वराभ्यां नमः । श्री कालभैरवाय नमः । घ ख-  
श्री सरस्वत्यै नमः । ई-श्री रविर्जयति । फ-लक्ष्मीकेशवाय नमः २-३. ख ड य  
र द इ अ क क्ष-पाठः । ४. इ-करम् । ५. ई-विशेखी ।



लोकपो नरहरिर्नृपराजो रामचन्द्र इति तत्तनुजातः ॥९॥  
 यशोदेवस्ततो जातस्ताराचन्द्रनृपस्ततः ।  
 चक्रसेनस्ततो राजा <sup>१</sup>राजसिंहनृपो यतः ॥१०॥  
 ततोऽप्यभूद् भूपतिसाहिदेवः स्वकीर्तिभिर्निर्जितदुग्धसिन्धुः ।  
 अभूत्ततः श्रीभगवन्तदेवः सदैव भाग्योदयवान् क्षितीशः ॥११॥  
 यद्दानद्रविणाद्रिर्निर्जितवपू रत्नाचलो लज्जया  
 दूरेस्तब्ध इलावृते निविशते नो यत्र पुंसां गतिः ।  
 किञ्च त्रस्यदरातिवामनयनानेत्राम्बुभिर्वर्द्धित-  
 स्तेजोग्निर्वडवामुखो <sup>२</sup>स्थहुतभुक्तुल्यः कथं नो भवेत् ॥१२॥  
 आज्ञप्तस्तेन राज्ञा विविधकुलमणिर्दाक्षिणात्यावतंसो  
 भट्टश्रीनीलकण्ठः स्मृतिषु दृढमतिर्जैमिनीये द्वितीयः ।  
 आज्ञामादाय मूर्ध्ना सविनयममुना तस्य सर्वान्निबन्धान्  
 दृष्ट्वा सम्यक् विविच्य प्रविततकिरणस्तन्यते भास्करोऽयम् ॥१३॥  
<sup>३</sup>प्रतारकैरादृतमन्त्रकिञ्चिन्मया तु निर्मूलतया तदुज्झितम् ।  
 ऊनोक्तितातो न हि तेन काचित् खपुष्पहीनाऽपचितिर्न हीयते ॥१४॥  
 संस्काराऽऽचारकालाः समुचितरचनाः श्राद्धनीती विवादो  
 दानोत्सर्ग-प्रतिष्ठा जगति जयकराः सङ्गतार्थाऽनुबद्धाः ॥  
 प्रायश्चित्तं विशुद्धिस्तदनु निगदिता शान्तिरेवं क्रमेण  
 ख्याता ग्रन्थेऽत्र शुद्धे बुधजनसुखदा द्वादशैते मयूखाः ॥१५॥  
 भगवन्तभास्कराख्ये ग्रन्थेऽस्मिन् शिष्टसम्पत्ते<sup>४</sup> च ततः ।  
 शान्तिविवेकमयूखः प्रतन्यते नीलकण्ठेन ॥ १६ ॥  
 अस्पष्टपापनिदानकैहिकमात्रानिष्टनिवर्त्तकं पापाप्रयोजकं वैधं  
 कर्म शान्तिकम् । क्षयादि<sup>५</sup>हरदानादावति प्रसङ्गं वारयितुं निदानका-  
 न्तम् आमुष्मिकानिष्टनिवर्त्तकं<sup>६</sup> तं वारयितुमैहिकेति । प्रायश्चित्तं<sup>७</sup>  
 वारयितुं मात्रपदम् । प्रायश्चित्तं त्वामुष्मिकानिष्टनिवर्त्तकमपि,  
 अभिचारप्रत्यभिचारादौ वारयितुं पापाप्रयोजकमिति । तयोः फलतो  
 हिंसात्वेन तदनुष्ठाने प्रायश्चित्तोक्तेश्च पापप्रयोजकत्वात् । अनिष्ट-  
 निवर्त्तकत्वं च शान्तिकस्य तन्निदानपापनाशरूपसामग्रीविघटकत्वेन  
 पुष्टिफलकं वैधं कर्म पौष्टिकम् ।

१. ड-जय । २. ज-ख्यो । ३. य द क ख इ अ क्ष ज-पाठः । ४. ड-  
 विमले । शान्तिकपुष्टिमयूखः । ५. क्ष-ति । ६. क्ष ज य न च फ क इ  
 र-के । ७. ज-ते ।



## तत्र परिभाषा

मार्कण्डेयपुराणे—

शिरस्नातश्च कुर्वीत दैवपित्र्यमथाऽपि वा  
प्राङ्मुखोदङ्मुखो वाऽपि श्मश्रुकर्म च कारयेत् ॥

तत्रैव— देवार्चनादिकर्माणि<sup>१</sup> तथा गुर्वभिवादनम् ।

कुर्वीत सम्यगाचम्य प्रयतोऽपि सदा द्विजः ॥

बृहन्मनुः—प्राणानायम्य कुर्वीत सर्वकर्माणि संयतः ।

मार्कण्डेयः—सङ्कल्प्य विधिवत्कुर्यात् स्नानदानव्रतादिकम्<sup>२</sup> ॥

देवलः—मासपक्षतिथीनां च निमित्तानां च सर्वशः ।

उल्लेखनमकुर्वाणो न तस्य फलभागभवेत् ॥ इति ।

मासपक्षतिथयः प्रयोगाधिकरणभूताः सर्वेऽपि । यत्तु अनेकदिन-  
साध्ये कर्मण्याद्यदिने सङ्कल्पकालीनां<sup>३</sup> तिथिमधिकरणत्वेनोल्लिख्य  
ज्योतिष्टोमेनाहं यक्ष्ये इत्यादिसङ्कल्पवाक्यं प्रयुञ्जते यायजूकाः ।  
तत्तु पदानामन्वयायोगादनादर्थव्यम् । यद्यपि केचित्तेन तेन रूपेण  
प्रयोगाङ्गतया विहितानामेव मासादीनामुल्लेख इति तदपि न, माना-  
भावात् । अविहितमासादिक आधानादौ मासपक्षतिथीनां ज्योति-  
ष्टोम एकादशीव्रतादौ च मासपक्षयोरुल्लेखाभावप्रसङ्गाच्च । अतो  
ज्योतिष्टोमादावेकादश्यादिपूर्णिमान्तानामुल्लेखः । एवमन्यत्रापीति  
दिक् । अत्र शूद्राणामप्यधिकारः ।

श्रावयेच्चतुरो वर्णान्कृत्वा ब्राह्मणमग्रतः ।

इत्यादिवाक्येषु श्रावणस्य वृत्त्यर्थतया रागप्राप्तत्वेन तद्विधौ  
वाक्यवैयर्थ्यापत्तेर्निजविवक्षया श्रवण<sup>४</sup>विधानात्तेषां पुराणश्रवणे<sup>५</sup>ऽधि-  
कारेण<sup>६</sup>ज्ञानसद्भावात् ।

वैदिकमन्त्राभावे कथं तद्वत्सु कर्मस्वधिकार इति चेत्, शृणु ।

धर्मोऽसवस्तु धर्मज्ञाः सतां धर्ममनुष्ठिताः ।

मन्त्रवर्जं न दुष्यन्ति प्रशंसां प्राप्नुवन्ति च ॥

इति मनुना मन्त्रवर्जनात् । यत्तु—<sup>७</sup>मेधातिथिर्मन्त्रवर्जितेषूप-

१. कार्याणीति मुद्रितपाठः । २. 'तद्वदन्नभुजिक्रियाम्' इत्यपरः पाठः ।

३. उ क्ष ध—कालानां । ४. इ क य व उ क्ष—विधिना । ५. क्ष ण

क य व उ—णाधिकारेण ६. य इ—अज्ञान । ७. पृ ८३१ पं. २०-३० ।



वासादिष्वधिकारार्थमिदं न तु समन्त्रकेषु मन्त्र<sup>१</sup>पर्युदासेनाधिकारार्थ-  
मिति तन्न । अमन्त्रकोपवासादिषु श्रवणविधिनैवाधिकारसिद्धावेत-  
द्वाक्यानर्थक्यापत्तेः । अत एव मोक्षधर्मोऽपि<sup>२</sup> ।

मन्त्रवर्जं न दुष्यन्ति कुर्वाणाः पौष्टिकीं क्रियाम् ॥ इति ।

अत्रैतद्वाक्यस्य पौराणत्वेन तत्सामान्योपस्थितपौराणक्रियोद्देशेन  
मन्त्रवर्जनविधौ पौष्टिकीमित्यस्योद्देश्यविशेषणत्वेनाविवक्षितत्वम्<sup>३</sup> ।  
एवं मनुवाक्यस्यैतस्य चैकैव श्रुतिर्मूलत्वेन कल्प्यते ।

गृह्यपरिशिष्टे-आदौ विनायकः पूज्य अन्ते तु कुलदेवताः ।

शौनकः—पुण्याहवाचनविधिं वक्ष्यामोऽथ यथाविधि ।

प्रयोक्तुः कर्मणामादावन्ते चोदयसिद्धये ॥

कर्मप्रदीपे-कर्मादिषु तु सर्वत्र मातरः सगणाधिपाः ।

पूजनीयाः प्रयत्नेन पूजिताः पूजयन्ति ताः ॥

प्रतिमासु च शुद्धासु लिखित्वा वा पटादिषु ।

अपि वाऽक्षतपुञ्जेषु नैवेद्यैश्च पृथग्विधैः ॥

कुडचलग्ना वसोद्धाराः सप्तवारं घृतेन तु ।

कारयेत्पञ्च धारा वा नातिनीचा न चोच्छ्रिताः ॥

आयुष्याणि च शान्त्यर्थं जप्त्वा तत्र समाहितः ।

षड्भ्यः पितृभ्यस्तदनु श्रद्धदानमुपक्रमेत् ॥ इति ।

षड्भ्य इति कातीयच्छन्दोगपरम् । अन्येषां तु नवदैवत्यम्—

अन्वष्टकासु वृद्धौ च गयायां च क्षयेऽहनि ।

अत्र मातुः पृथक्श्राद्धमन्यत्र पतिना सह ॥

इति वचनात् । सर्वत्राचार्यो यजमानसमशाखीय एव अन्यथा-  
ऽऽचार्यस्य यजमानशाख्यध्ययनाभावे तच्छाखीयपदार्थानां निर्वाह एव  
न स्यात् । स्वशाखयाननुष्ठाने<sup>४</sup> तु वैगुण्यम् । तथा च पराशरः—

यः स्वशाखां परित्यज्य परशाखां समाश्रयेत् ।

अप्रमाणमृषिं कृत्वा सोऽन्धे तमसि मज्जति ॥ इति

ऋत्विजस्तु भिन्नशाखीया अपि । सर्वेऽप्याचार्यब्रह्मर्त्विजो मधु-  
पर्केण पूज्याः ।

१. ड य द अ क्ष क इ ध—पर्युदासार्थमिति । २. प ध न क इ द  
फ—ष्वपि । क्ष ड—ष्विति । ३. ड य क द ध फ—क्षितम् । ४. क्ष अ  
द क—यानुष्ठाने । न फ न—यैवानुष्ठाने ।



ऋत्विजो वृत्वा मधुपर्कमाहरेत्—

इत्याश्वलायनोक्तेः ।

सम्पूज्य मधुपर्केण ऋत्विजः कर्म कारयेत् ॥  
इति विश्वामित्रोक्तेश्च । यो ऋत्विक् यच्छाखीयं कर्म करोति तच्छा-  
खोक्तेन प्रकारेण काण्डानु<sup>१</sup>समयेन मधुपर्कं कुर्वन्ति यायजूकाः केचित् ।  
परे च<sup>२</sup> यजमानशाखोक्तेन । यजमानेन स्वशाखीया ऋत्विग्भिश्च  
स्वस्वशाखीयाः पदार्थाः । अनेकेषु ऋत्विक्षु पदार्थानुसमयेनानुष्ठेया इति  
तु युक्तम् । तत्तच्छाखाध्ययनजन्यज्ञानस्याङ्गत्वादेकप्रयोगविधिपरि-  
ग्रहाच्च ऋत्विग्भ्यो देयमुक्तं लिङ्गपुराणे—

वस्त्रयुग्मं तथाऽप्यूरं केयूरं कर्णभूषणम् ।

अङ्गुलीभूषणं चैव मणिबन्धस्य भूषणम् ॥

कण्ठाभरणयुक्तानि प्रारम्भे धर्मकर्मणः ।

पुरोहिताय दत्त्वाऽथ ऋत्विग्भ्यश्चाऽपि दापयेत् ॥ इति

आपः पूर्यन्तेऽस्मिन्नित्यप्यूरं जलपात्रम् ।

मत्स्यपुराणे—यजमानः सपत्नीकः पुत्रपौत्रसमन्वितः ।

पश्चिमद्वारमाश्रित्य प्रविशेद्यागमण्डपम् ॥

संग्रहे— समन्ततश्च सिद्धार्थान् किरेद्र<sup>३</sup>क्षोघ्नमन्त्रतः ।

प्रतिष्ठासारे—सर्वतः पञ्चगव्येन प्रोक्षयेद्यागमण्डपम् ।

आपो हिष्ठा तृचेनैव ततः स्वस्त्ययनं जपेत् ॥

अत्र हेमाद्रौ वास्तुपूजाप्युक्ता—

समण्डपं प्रविश्याऽथ तोरणादि प्रपूज्य च ।

वास्तुयागं ततः कुर्यात् प्रासादे मण्डपेऽथ वा ॥

वास्तुमण्डलं<sup>४</sup> च नैऋत्यां दिशि वास्त्वीशं ब्रह्माद्याश्च समर्चयेत् ।

इति शारदाक्तेः । वास्तुहोमस्तु भिन्नस्थण्डिले कार्यः । मुखायतने वा ।

तत्राप्यादौ पृथक्प्रयोगतया प्रधानसमतन्त्रतया वा । शारदातिलके तु

होम एव नोक्तः । सर्वं च शान्तिकं पौष्टिकं महादानादिलौकिकाग्नौ

कार्यम् । श्रौतस्मार्त्ताग्निप्राप्तौ मानाभावात् । यत्तु मन्तुः—

वैवाहिकेऽग्नौ कुर्वीत गार्ह्यं कर्म यथाविधि ।

पञ्चयज्ञविधानं च पवित्रं वास्त्वहिकी मूढी ॥ इति

तत्स्पष्टं गृह्योक्तपरम् । वैवाहिक इति च दारुदायाद्यकालिकयो-

१. मीमांसा अ० ५ । २. त-पाठः । ३. क्ष फ न घ क ख अ-राक्षोघ्न ।

४. ज्ञ+ले ।



रप्युपलक्षकम् । तत्सजातीयसंस्कारस्यैव साधनतावच्छेदकत्वात् ।  
यदपि याज्ञवल्क्यः—स्मार्तं कर्म विवाहाग्नौ कुर्वीत प्रत्यहं गृही ।

दायकालाहूते वापि श्रौतवैतानिकाग्निषु ॥ इति ।

तत्रापि सामान्यं स्मार्तपदं गाह्यं उपसंह्रियते । एतेनाहवनीया-  
दयो निरस्ताः । यदाहवनीये जुह्वतीत्यादावश्वप्रतिग्रहेऽष्टौ वैदिक-  
त्वसाम्येन वैदिकाश्वदानप्रतिग्रहोपस्थितिवत् वैदिकहोमोपस्थितेश्च ।  
यद्यप्यत्र गाह्यं स्मार्तं एव श्रौतं च वैतानिक एवेति नियमेन स्मृत्यु-  
क्तेऽपि कर्मणि श्रौतस्मार्ताग्नयोः प्राप्तिः सम्भाव्यते तथाऽपि न साह-  
वनीयावसथ्यत्वादिरूपेण किन्तु लौकिकसाधारणज्वलनत्वेनैव अवैधा-  
हुतिप्रक्षेपे आहवनीयत्वादिविधातापत्तेश्च । अत एव सर्वाधानिन  
औपासनाभावाद्धैतानिकाप्राप्तेश्च तेन गाह्यं लौकिक एव कार्यम् ।  
अमुमेव सर्वमर्थं स्मृत्यर्थसारकृदपि सञ्जग्राह—

गाह्यं औपासने कुर्यात्सर्वाधानी तु लौकिके ।

स्मार्तं च लौकिके कुर्याच्छ्रौतं वैतानिकाऽग्निषु ॥ इति ।

यत्तु नारायणवृत्तौ “सर्वाधानिना सीमन्तोन्नयनादिगाह्यं कर्मार्थं  
स्मार्ताग्निरुत्पादनीयः” इति तत्र मूलमन्वेष्यम् । यदपि विज्ञानेश्वरो  
ग्रहयज्ञ औपासन इत्युक्ते तत्रापि मूलमन्वेष्यम् । कातीयपरं वा । तत्सूत्रे  
तथाम्नानात् अत एव स विनायकशान्तौ लौकिकाग्निमेवाऽवोचत् ।  
अतः स्मृत्युक्तं लौकिक एवेति । कृत्यरत्नाकरे—

शुभपात्रं तु कांस्यं स्यात्तेनाग्निं प्रणयेद् बुधः ।

तस्याभावे शरावेण नवेनाभिमुखं च तम् ॥

गोभिलीये—आहूय चैव होतव्यो यो यत्र विहितोऽनलः ।

तथा— लक्षहोमे च वह्निः स्यात्कोटिहोमे हुताशनः ।

पूर्णाहुत्या मृडो नाम शान्तिके वरदः सदा ॥

अन्येषु संस्कारादिकर्मस्वग्नेर्नमिविशेषाः प्रयोगरत्ने ज्ञेयाः । होमो  
विशेषो गोभिलीये—

न मुक्तकेशो जुहुयान्नानुपातितजानुकः ।

उत्तानेनैव हस्तेन अङ्गुष्ठाग्रेण धीडितम् ॥

संहताङ्गुलिपाणिस्तु वाग्यतो जुहुयाद्विः ॥ इति ।



बहुकर्तृके होमे प्रत्याहुतित्यागाशक्तेर्होमारम्भ एव सर्वा देवता-  
श्चतुर्थ्यन्तेनोद्दिश्य सर्वाणि द्रव्याणि त्यजेदिति हेमाद्र्यादयः ।

इति परिभाषा ।

### अथ विनायकस्तनपनम्

याज्ञवल्क्यः—विनायकः कर्मविघ्नसिद्धयर्थं विनियोजितः ।

गणानामाधिपत्ये च रुद्रेण ब्रह्मणा तथा ॥

तेनोपसृष्टो यस्तस्य लक्षणानि निबोधत ॥

स्वप्नेऽवगाह्यतेऽत्यर्थं जलं मुण्डांश्च<sup>१</sup> पश्यति ।

काषायवाससश्चैव क्रव्यादांश्चाधिरोहति ॥

अन्त्यजैर्गर्दभैरुष्ट्रैः सहैकत्राऽवतिष्ठति ।

ब्रजन्नपि तथाऽऽत्मानं मन्यतेऽनुगतं परैः ॥

उपसृष्टः उपद्रुतः । स्वप्ने स्रोतसाऽपह्नियते । तत्र मज्जति वा  
न त्ववगाहनमात्रं विवक्षितं, तस्य शुभसूचकत्वात् अन्त्यजैश्चाण्डालैः ।

प्रत्यक्ष<sup>२</sup>लक्षणान्याह—

विमना विफलारम्भः संसीदत्यनिमित्तकः ।

तेनोपसृष्टो लभते न राज्यं राजनन्दनः ॥

कुमारी नैव भर्तारिमपत्यं गर्भमङ्गना ।

आचार्यत्वं श्रोत्रियश्च न शिष्योऽध्ययनं तथा ॥

वणिक् लाभं च नाप्नोति कृषिं चापि कृषीबलः ॥

संसीदति कारणं विना दीनमनस्को भवति । एतदुपलक्षणं यस्य  
यदिष्टं स चेदिष्टसामग्रीसत्वे तन्न प्राप्नोति तदा तदुपद्रुतो बोध्यः ।

एतदुपद्रवपरिहारार्थं<sup>३</sup> कर्माह—

स्तनपनं तस्य कर्तव्यं पुण्येऽह्नि विधिपूर्वकम् ॥

अत्र पुण्येऽह्नीत्यविशेषेऽपि विशेषोऽपराक<sup>४</sup> भविष्ये—

शुक्लपक्षे चतुर्थ्यां च वारेण धिषणस्य च ।

तिष्ये च वीरनक्षत्रे तस्यैव पुरतो नृप ॥ इति ।

अत्रादौ देवतापूजोक्ता तत्रैव—

व्योमकेशं तु सम्पूज्य पार्वतीं भीमजं तथा ।

कृष्णस्य पितरे केतुम्<sup>५</sup> अर्कमारं सितं तथा ॥

१. ज्ञ—मुण्डांश्च । २. ज्ञ—प्रत्यदने । ३. ज्ञ—+च । ४. फ इ न—हेमाद्रौ ।

५. 'ताते' इति अपराकीयपाठः ।



धिषणं क्लेदपुत्रं च कोणं लक्ष्म च भारत ।  
विधुन्तुदं बाहुलेयं नन्दकस्य च धारणम् ॥ इति ।

व्योमकेशः शिवः । भीमजो गणेशः । आरो भौमः । सितः शुक्रः ।  
धिषणो गुरुः । क्लेदपुत्रो बुधः । कोणः शनैश्वरः । लक्ष्म तद्वांश्चन्द्रः ।  
बाहुलेयः स्कन्दः । नन्दकधारी कृष्णः ।

गौरसर्षपकल्केन साज्येनोत्सादितस्य च ।  
सर्वौषधैः सर्वगन्धैर्विलिप्तशिरसस्तथा ॥  
भद्रासनोपविष्टस्य स्वस्ति वाच्या द्विजैः शुभाः ।

गौरसर्षपपिष्टेन गोघृतयुक्तेनोत्सादितस्योद्वर्तितस्य । सर्वौषधानि  
छन्दोगपरिशिष्टे—

कुष्ठं मांसी हरिद्रे द्वे मुरा-शैलेय-चन्दनम् ।  
वचा कर्चूर-मुस्ते च सर्वौषध्यः प्रकीर्तिताः ॥ इति ।

सर्व-गन्धैश्चन्दन-कुङ्कुमाङ्गरु-कस्तूरिका-जातीफलादिभिः । वेद्यां  
सितवस्त्रप्रच्छादितश्रीपर्णीपीठं भद्रासनम् । स्वस्ति वाच्याः स्वस्ति  
वाचनीयाः । ब्राह्मणद्वारा स्वस्तिवाचनं कारयेदित्यर्थः ।

<sup>१</sup>अश्वस्थानाद् गजस्थानाद्वल्मीकात्सङ्गमाद् हृदात् ।  
मृत्तिकां रोचनां गन्धं गुग्गुलं चाप्सु निक्षिपेत् ॥  
या आहृता एकवर्णैश्चतुर्भिः कलशैर्हृदात् ।  
चर्मण्यानुडुहे रक्ते स्थाप्य भद्रासनं ततः ॥

आनडुहं चर्म च वेद्यां प्राग्ग्रीवमूर्ध्वलोम च स्थाप्यमिति विज्ञा-  
नेश्वरः<sup>२</sup> । या आपः ते चत्वारोऽपि कलशा भद्रासनात्पूर्वादिचतुर्दिक्षु  
स्थाप्या इति साम्प्रदायिकाः । पूर्वादिदिक्त्रया<sup>३</sup>वस्थितकलशोदकेना-  
भिषेकक्रमेण मन्त्रानाह—

<sup>४</sup>सहस्राक्षं शतधारमृषिभिः पावनं कृतम् ।  
तेन त्वामभिषिञ्चामि पावमानीः पुनन्तु ते ॥  
भगं ते वरुणो राजा भगं सूर्यो बृहस्पतिः ।  
भगमिन्द्रश्च वायुश्च भगं सप्तर्षयो ददुः ॥

१. याज्ञवल्कीये आचारे २७१।२८० । २. पृ० ८३ प २७-२८ ।  
३. क्ष-दिक्त्रयम् । ४. या० आचारे २८१-२८३।५



यत्ते केशेषु दौर्भाग्यं सीमन्ते यच्च मूर्द्धनि ।

ललाटे केशयोरक्षणोरापस्तद् घ्नन्तु ते सदा<sup>१</sup> ॥

सहस्राक्षं बहुशक्तिकम् । पावमानी इत्यनन्तरमाप इति शेषः । भगं कल्याणम् । दौर्भाग्यमकल्याणम् । उदग्दिगवस्थितेनाभिषेके पूर्वोक्तास्त्रय एव मन्त्राः । सर्वैश्चतुर्थमिति विज्ञानेश्वरोक्तलिङ्गात्<sup>२</sup> । किञ्च—

<sup>३</sup>स्नातस्य सार्षपं तैलं स्रुवेणौदुम्बरेण तु ।

जुहुयान्मूर्द्धनि कुशान् सव्येन परिगृह्य च ॥

सव्यपाणिगृहीतकुशान्तर्हिते सार्षपं तैलमुदुम्बरनिर्मितेन स्रुवेण यजमानमूर्द्धनि जुहुयादाचार्यः ।

<sup>४</sup>मितश्च सम्मितश्चैव तथा शालकटङ्कटौ ।

कूष्माण्डो राजपुत्रश्चेत्यन्ते स्वाहासमन्वितैः ॥

नामभिर्बलिमन्त्रैश्च नमस्कारसमन्वितैः ।

“नमः स्वस्ति स्वाहे”<sup>५</sup>ति चतुर्थी । एतानि षट् विनायकनामानि इति विज्ञानेश्वरः । अपरार्कस्तु शालकटङ्कट इत्येकवचनान्तं पपाठ । तेन तन्मते पञ्चैवाहुतयो भवन्ति । अत्र लौकिकेऽग्नौ स्थालीपाक-विधिना चरुं कृत्वा तेभ्य एवाहुतिषट्कं हुत्वेन्द्रादिदशलोकपालेभ्य-स्तन्नाम्ना बलिं दद्यात्—इति मिताक्षरायाम् ।

तत्र चरुहोमे इन्द्रादिभ्यो बलिदाने च मूलं चिन्त्यम् । अन्ते स्वाहा-समन्वितैर्नामभिर्जुहुयात् । नमस्कारसमन्वितैश्चेत्यादिभ्य एव बलिं दद्यादिति वक्ष्यमाणेन सम्बध्यत इति तु युक्तम्<sup>६</sup> ।

दद्याच्चतुष्पथे सूर्ये कुशानास्तीर्य सर्वशः ।

कृताकृतांस्तण्डुलांश्च पललौदनमेव च ॥

मत्स्यान्पक्वांस्तथैवामान्मांसमेतावदेव तु ।

पुष्यं चित्रं सुमन्धि च सुरां च त्रिविधामपि ॥

मूलकं पूरिकापूपास्तथैवोण्डिरकस्रजः ।

दध्यन्नं पायसं चैव गुडपिष्टं समोदकम् ॥

एतान्सर्वान्समाहृत्य भूमौ कृत्वा ततः शिरः ।

कृताकृतान्सकृद्व्रहतान् । पललौदनः । तिलपिष्टं मिष्ट ओदन

१. ‘सर्वदा’ इति याज्ञवल्कीये पाठः । २. पृ. ८५ पं १२ । ३. या० आचारे २८४ । ४. या० आ० २८५-२८६ । ५. व्याकरण अ. २. पा ३ सू. १६. । ६. या. आ. २८६-२८९ ।



इति मिताक्षरायाम् । अपक्वमांसं मिश्र ओदन इति तु युक्तम् । 'पल्लं क्रव्यमामिषमि'ति कोशात् । आमान् पक्वान् । मांसमेतावदेव तु । पक्वमपक्वमांसमन्यदित्यर्थः । त्रिविधा सुरा गौडी पैण्टी माध्वी च । मूलकं कन्दाकारो भक्ष्यविशेष इति मिताक्षरायाम् । स्वरूपत एव ग्राह्यमिति तु युक्तम् । उभयमपि ग्राह्यमिति महार्णवे । अपूपाः स्नेहपक्वा गोधूमविकारा इति विज्ञानेश्वरः । उण्डेरकाः पिष्टविकारा नानाविधास्ते स्रज इत्युच्यन्ते । गुडपिष्टं गुडमिश्रं शाल्यादिपिष्टम् । अत्र सुरा मांसं चाऽब्राह्मणविषयम् । ब्राह्मणैस्तु मांससुरास्थाने तु सलवणं पायसं दुग्धं च ग्राह्यम् ।

पायसं लवणोपेतं मांसस्थाने प्रकल्पयेत् ।

दुग्धं लवणसम्मिश्रं सुरास्थाने प्रकल्पयेत् ॥

इति स्मरणादिति महार्णवादिषु । विनायकाम्बिकागायत्रीभ्यां विनायकमम्बिकां च नमस्कृत्य पूर्वोक्तद्रव्यजातं तयोरग्रत उपहृत्य तच्छेषं शूर्पे निधाय चतुष्पथे शूर्पं संस्थाप्य बलिं दद्यादेतैर्मन्त्रैः—

बलिं गृह्णन्त्विमं<sup>१</sup> देवा आदित्या वसवस्तथा ।

मरुतोऽथाश्विनौ रुद्राः सुपर्णाः पन्नगा ग्रहाः ॥

असुरा यातुधानाश्च पिशाचा मातरोरगाः ।

शाकिन्यो यक्षवेताला योगिन्यः पूतना शिवाः ॥

जम्भकाः<sup>२</sup> सिद्धगन्धर्वा नागा विद्याधरा नगाः ।

दिक्पाला लोकपालाश्च ये च विघ्नविनायकाः ॥

जगतां शान्तिकर्तारो ब्रह्माद्याश्च महर्षयः ।

मा विघ्नं मा च मे पापं मा सन्तु परिपन्थिनः ॥

सौम्या भवन्तु तृप्ताश्च भूतप्रेताः सुखावहाः ।

दद्यादित्यत्रापि देहलीदीपवदन्वेति ।

विनायकस्य जननीमुपतिष्ठेत्ततोम्बिकाम् ।

दूर्वासिर्षपपुष्पाणां दत्तार्धं पूर्णमञ्जलिम् ॥

अनन्तरं विनायकमम्बिकां च दूर्वाद्यञ्जलिमर्घं च दत्त्वोपतिष्ठेत् ।

उपस्थानमन्त्रमाह—रूपं देहि यशो देहि भगं भगवति देहि मे ।

पुत्रान्देहि धनं देहि सर्वान्कामांश्च देहि मे ॥



भगवन्नित्यूह्य विनायकमप्युपतिष्ठेतेति विज्ञानेश्वरः । अत्र मदनः—  
विनायकोपस्थानं कृत्वाऽम्बिकोपस्थानं कार्यमित्याह । किञ्च—

ततः शुक्लाम्बरधरः शुक्लमाल्यानुलेपनः ।

ब्राह्मणान्भोजयेद्दद्याद्वस्त्रयुग्मं गुरोरपि ॥

गुरोराचार्याय । अपि शब्दादक्षिणामपि । एवंविधं कर्म कुर्वतः  
फलमुक्तम्—

एवं विनायकं पूज्य ग्रहांश्चैव विधानतः ।

कर्मणां फलमाप्नोति श्रियमाप्नोत्यनुत्तमाम् ॥

अस्याः कर्माङ्गित्वेन पौष्टिकत्वेन च वर्णचतुष्टयस्याप्यत्राधिकारः ।  
शूद्रस्य तु मन्त्रवर्जं तान्प्रक्रम्य ।

मन्त्रवर्जं न दुष्यन्ति कुर्वाणाः पौष्टिकीं क्रियाम् ॥ इति ।  
मोक्षधर्मश्रवणादिति वदन्ति । महार्णवोऽपि यजमानस्तु शूद्रश्चेदिति  
वदन् तस्याधिकारमभिप्रैति ।

इति विनायकशान्तिनिर्णयः ॥

### अथ प्रयोगः

कर्ता देशकालौ सङ्कीर्त्य विनायकोपसर्गनिवृत्यर्थममुककर्मणो  
निर्विघ्नतासिद्धयर्थं वा विनायकस्नपनं करिष्य इति सङ्कल्पयेत् । ततः  
पुण्याहवाचननान्दीश्राद्धान्तं यथोक्तं कुर्यात् । अपरे पुण्याहवाचनं  
नेच्छन्ति । अग्रे तस्य कर्तव्यत्वात् । अथाचार्यः ऋत्विक्चतुष्टयं च  
वृणुयात् । ऋत्विजो न सन्तीति केचित् । तदाचार्य एव वक्ष्यमाणम-  
भिषेकं कुर्यात् । यजमानः प्रतिमास्वक्षतपुञ्जेषु वा शिवं, पार्वतीं,  
गणेशं, वसुदेवं, केतुम्, अर्कं, भौमं, शुक्रं, गुरुं, बुधं, शनिं, चन्द्रं, राहुं,  
स्कन्दं, कृष्णश्चावाह्य पूजयेत् । तथाऽऽचार्यः पञ्चवर्णचूर्णैः पूर्वादिचतुर्दिक्षु  
चत्वारि मध्यस्थवेद्यां चैकमिति<sup>१</sup> स्वस्तिकपञ्चकमालिख्य मध्यस्थ-  
स्वस्तिकोपरि अनुडुहं रक्तं चर्म प्राचीनग्रीवमूर्ध्वलोम संस्थाप्य  
तस्योपरि श्रीपर्णीपीठं संस्थाप्य सितेन वाससा सञ्छादयेत् । एतद्-  
भद्रासनमिति । अथ चतुर्षु स्वस्तिकेषु पूर्वादिदिक्षु चत्वारोऽपि  
ऋत्विजः संस्थापयेयुः । आचार्यो वा । तत्रायं प्रकारः । “मही



द्यौः पृथिवी च नेति”<sup>१</sup> भूमिं स्पृशन्, सम्प्रार्थ्य “ॐ ओषधयः समिति”<sup>२</sup> यवान् क्षिप्त्वा “आकलशेष्विति”<sup>३</sup> तेषु कलशं संस्थाप्य “इमं मे गङ्गेति”<sup>४</sup> तीर्थोदकेनापूर्य “गन्धद्वारामिति” चन्दनागरुकस्तूरी-पूरकारोचनादीन् गन्धादीन् गुग्गुलं च निक्षिपेत् । “या ओषधीरिति” सर्वौषधीः । “ओषधयः समिति”<sup>५</sup> यवान् “काण्डात्काण्डादिति” दूर्वाः । “अश्वत्थेव”<sup>६</sup> इति पञ्चपल्लवान् । “स्योनापृथिवीत्यनेन”

“उद्धृताऽसि वराहेण कृष्णेन शतबाहुना ।

मृत्तिके हर मे पापं यन्मया दुष्कृतं कृतम् ॥”

इत्यनेन पञ्चमृदः क्षिपेत् । “या फलिनीरिति” फलम् । “स हि रत्नानीति”<sup>७</sup> पञ्चरत्नानि । “हिरण्यरूप”<sup>८</sup> इति हिरण्यम् । “युवा सुवासा”<sup>९</sup> इत्यनेन वस्त्रेण रक्तसूत्रेण च वेष्टयेत् । “पूर्णादिवीति” धान्यपूर्णं पात्रं कलशोपरि निदध्यात् । अत्र च वरुणावाहनपूजने अपि केचिदाहुः । ततः कलशे “सर्वे १० समुद्रा” इति गङ्गाद्यावाहनम् । ततः कुम्भाभिमन्त्रणम् ।

कलशस्य मुखे विष्णुः कण्ठे रुद्रः समाश्रितः ।

मूले त्वस्य स्थितो ब्रह्मा मध्ये मातृगणाः स्मृताः ॥

कुक्षौ तु सागराः सर्वे सप्तद्वीपा वसुन्धरा ।

ऋग्वेदोऽथ यजुर्वेदः सामवेदो ह्यथर्वणः ॥

अङ्गैश्च सहिताः सर्वे कलशं तु समाश्रिताः ॥” इति ।

ततः कुम्भप्रार्थना—

“देवदानवसम्वादे मथ्यमाने महोदधौ ।

उत्पन्नोऽसि तदा कुम्भं विधृतो विष्णुना स्वयम् ॥

त्वत्तोये सर्वतीर्थानि देवाः सर्वे त्वयि स्थिताः ।

त्वयि तिष्ठन्ति भूतानि त्वयि प्राणाः प्रतिष्ठिताः ॥

शिवः स्वयं त्वमेवासि विष्णुस्त्वं च प्रजापतिः ।

आदित्या वसवो रुद्रा विश्वेदेवाः सपैतृकाः ।

त्वयि तिष्ठन्ति सर्वेऽपि यतः कामफलप्रदाः ॥

१. इ य द अ—आचार्यः । ऋ. सं. १।२।६। २. ऋ. सं. ८।५।११।  
३. ऋ. सं. ६।८।७। ४. ऋ. सं. ८।३।६। ५. ऋ. सं. ८।५।११। ६. ऋ.  
सं. ८।५।८। ७. ऋ. सं. ४।४।२५। ८. ऋ. सं. २।७।२३। ९. ऋ. सं.  
३।१।३। १०. अ ञ फ क य इ र स—सप्त ।



त्वत्प्रसादादिमं यज्ञं कर्तुमीहे जलोद्भव ।

सान्निध्यं कुरु मे देव प्रसन्नो भव सर्वदा ॥” इति ।

तत ऋत्विज “आ नो भद्रा”<sup>१</sup> इति शान्तिसूक्तं पठेयुरिति केचित् । आनो भद्रेति शान्तिसूक्तस्य राहूगणो विश्वेदेवास्त्रिष्टुप् आद्याः पञ्च पञ्च सप्तमी<sup>२</sup> च जगत्यः षष्ठी विराट् शेषास्त्रिष्टुभः शान्तिसूक्तजपे विनियोगः । आ नो भद्राः शन्नोवातः पवतामित्यादिको वा । तस्मिन्नेव समये आचार्यो भद्रासनस्योत्तरत ईशान्यां वा वस्त्राच्छादितपीठादौ विनायकप्रतिमामम्बिकाप्रतिमां चाग्न्युत्तारणपूर्व<sup>३</sup> प्रतिष्ठाप्य षोडशो-  
पचारैः पूजयेदिति निबन्धकृतः । तत्र विनायकमन्त्रः—

गणानां त्वा गृत्समदो गणपतिर्जगती गणपत्यावाहने विनियोगः ।  
ॐ “गणानां त्वा”<sup>४</sup> “ॐ तत्पुरुषाय विद्महे वक्रतुण्डाय धीमहि तन्नो  
दन्तिः प्रचोदयात् ।” इति वा । गौर्यास्तु—गौरीर्मिमाय दीर्घतमा उमा  
जगती गौर्यावाहने विनियोगः । “गौरीर्मिमाय”<sup>५</sup> “सुभगायै विद्महे  
काममालिन्यै धीमहि । तन्नो गौरी प्रचोदयात् ।” इति ।

अत्र मिताक्षरायां होमोप्युक्तः ( पृ ८६ पं ८ ) शिष्टाश्च कुर्वन्ति ।  
तस्मिन् पक्षे आचार्यो गृह्योक्तविधिना कुण्डे स्थण्डिले वाग्निं प्रति-  
ष्ठाप्य प्रादेशमात्रं समिद्द्वयमादाय “अस्मिन् होमे देवतापरिग्रहार्थ-  
मन्वाधानं करिष्य” इति सङ्कल्प्य “चक्षुषी आज्येन” इत्यन्तमुक्त्वा,  
“अत्र प्रधानं मितं सम्मितं शालंकण्टं कटं कूष्माण्डं राजपुत्रमेताः  
प्रधानदेवता एकैकया चर्वाहुत्या यक्ष्ये । शेषेण स्विष्टकृतम्” इत्या-  
द्युक्त्वाऽग्नावादध्यात् । अपरार्कमते तु पञ्चैवाहुतयस्तन्मते त्वाधाने  
होमद्वये च तथैवानुसन्धेयम् । ततः परिसमूहनादि चरुश्रपणान्तं  
कृत्वा गोघृतलोलीकृतैर्न गौरसर्षपकल्केनोद्वर्त्तिताङ्गं सर्वौषधिचूर्णैः  
कस्तूरिकागरुचन्दनादिभिर्विलिप्तशिरसं यजमानमाचार्यो भद्रासने  
उपवेशयेत् । ततो यजमानः स्वस्तिवाचनं कुर्यात् । अनन्तरं रूपशील-  
गुणशालिनीभिः सुवासिनीभिर्नीराजनं कारयेत् । ततो भद्रासनात्पूर्व-  
देशावस्थितं कलशमादायाभिषिञ्चेदाचार्यः । मन्त्रश्च—

सहस्राक्षं शतधारमृषिभिः पावनं कृतम् ।

तेन त्वामभिषिञ्चामि पावमानीः पुनन्तु ते ॥

१. ऋ. सं. १।६।१५ । २. ज्ञ ग ख घ—आज्ञाः सप्तमी । ३. क्ष ड य  
न ई—पूर्वकं । ४. ऋ. सं. २।६।२९ । ५. ऋ. सं. २।३।२२ ।



ततो दक्षिणदेशावस्थितं कलशमादाय

मन्त्रः— भगं ते वरुणो राजा भगं सूर्यो बृहस्पतिः ।

भगमिन्द्रश्च वायुश्च भगं सप्तर्षयो ददुः ॥

इत्यनेनाभिषिञ्चेत् । ततः पश्चिमदिगवस्थितं कलशमादाय

मन्त्रः— यत्ते केशेषु दौर्भाग्यं सीमन्ते यच्च मूर्धनि ।

ललाटे केशयोरक्षणोरापस्तं घ्नन्तु ते सदा ॥

इति । तत उदक्देशावस्थितं कलशमादाय पूर्वोक्तैस्त्रिभिर्मन्त्रैरभिषि-  
ञ्चेत् । बृहत्पराशरेणाऽन्येऽपि मन्त्रा उक्ताः ।

मन्त्रः— एतद्वै पावनं स्नानं सहस्राक्षमृषिस्मृतम् ।

तेन त्वा शतधारेण पावमान्यः पुनन्तु माम् ॥

शक्रादिदशदिक्पाला ब्रह्मेशाः<sup>१</sup> केशवादयः ।

आपस्तं घ्नन्तु दौर्भाग्यं शान्तिं यच्छन्तु सर्वदा ॥

वेदमन्त्रः—ॐ सुमित्रिया नऽ आपऽ ओषधयः सन्तु ।

दुर्मित्रियास्तस्मै सन्तु योऽस्मान्द्वेष्टि यं च वयं द्विष्मः ॥

मन्त्रः— समुद्रा गिरयो नद्यो मुनयश्च पतिव्रताः ।

दौर्भाग्यं घ्नन्तु ते सर्वं शान्तिं यच्छन्तु सर्वदा ॥

पादगुल्फोरुजङ्घादौ नितम्बोदरनाभिषु ।

स्तनोरुबाहुहस्ताग्रग्रीवा—अंसाङ्घ्रिसन्धिषु ॥

नासाललाटकणभ्रूकेशान्तेषु च यत्स्थितम् ।

तदापो घ्नन्तु दौर्भाग्यं शान्तिं यच्छन्तु सर्वदा ॥

इत्येतैरप्यभिषिञ्चेदिति केचित् । चतुर्थकलशाभिषेचन एवैते  
पठनीयाः ।

अथाचार्यो यजमानस्य पश्चिमतस्तिष्ठन् सव्यपाणिगृहीतकुशा-  
न्तर्हिते यजमानशिरसि औदुम्बरेण स्रुवेण सार्षपं तैलं जुहुयात् ।

मन्त्राः— ॐ मिताय स्वाहा । यजमानः—इदं मिताय न मम ।

ॐ सम्मिताय स्वाहा । इदं सम्मिताय न मम ॥

ॐ शालाय स्वाहा । इदं शालाय न मम ।

ॐ कटंकटाय स्वाहा । इदं कटंकटाय न मम ॥

ॐ कूष्माण्डाय स्वाहा । इदं कूष्माण्डाय न मम ।

ॐ राजपुत्राय स्वाहा । इदं राजपुत्राय न मम ॥

अथाचार्योऽग्न्यर्चनाद्याज्यभागान्तं कृत्वा चरुणां मितादिभ्य एव  
जुहुयाद्यजमानस्तु पूर्ववत्त्यजेत् । आचार्यः स्विष्टकृदादिप्रणीतावि-



मोकान्तं कर्मशेषं समापयेत् । यजमानस्त्वभिषेकशालायामिन्द्रादि-  
दशलोकपालेभ्यो नाम्ना दिक्षु विदिक्षु च वलीन् दद्यात् । एतानि  
अग्निस्थापन-चरुहोमदिक्पाल-बलिदानानि मिताक्षरामनु<sup>१</sup>रुध्योक्तानि ।  
ततो “मिताय एष बलिर्न ममे”ति पायंसेन माषभक्तेन वा मितादिभ्यो  
बलिं दत्त्वा विनायकाम्बिकयोरग्रतः सकृदवहततण्डुलानां मांसेन  
तिलपिष्टेन वा मिश्रमोदनं मत्स्यमांसं पक्वमपक्वं गौडी पैष्टी माध्वीति  
त्रिविधां सुरां च । ब्राह्मणस्य मांसस्थाने सलवणं पायसं सुरास्थाने  
सलवणं दुग्धं चित्रं पुष्पं सुगन्धिद्रव्यं मूलकं पूरिकाः अपूषाः चंडेर-  
कस्रजः ॥ दध्यन्तं पायसं गुडमिश्रतण्डुलादिपिष्टं मोदकांश्च पात्रे  
संस्थाप्य “तत्पुरुषाय विद्मह” इति मन्त्रेण विनायकाय । “सुभगायै  
विद्मह” इति मन्त्रेण चाम्बिकायै निवेदयेत् । अथाचार्यो नूतनशूर्पे  
सर्वमुपहारशेषं संस्थाप्य चतुष्पथं गत्वा तत्र गोमयेनोपलिप्य  
कुशानास्तीर्य तत्र शूर्पं प्राङ्मुखं संस्थापयेत् । यजमानस्त्वेतैर्मन्त्रैर्बलिं  
दद्यात् ।

मन्त्रः— बलिं गृह्णन्त्विमं देवा आदित्या वसवस्तथा ।

मरुतोऽथाश्विनौ रुद्राः सुपर्णाः पन्नगा ग्रहाः ॥

असुरा यातुधानाश्च पिशाचा मातरोरगाः ॥

शाकिन्यो यक्षवेताला योगिन्यः पूतनाः शिवाः ॥

जृम्भकाः सिद्धगन्धर्वा नागा विद्याधरा नगाः ।

दिक्पाला लोकपालाश्च ये च विघ्नविनायकाः ॥

जगतां शान्तिकर्तारो ब्रह्माद्याश्च महर्षयः ।

मा विघ्नं मा च मे पापं मा सन्तु परिपन्थिनः ॥

सौम्या भवन्तु तृप्ताश्च भूतप्रेताः सुखावहाः ॥ इति ।

“देवादित्य-वसु-मरुदश्वि-रुद्र-सुपर्ण-पन्नग-ग्रहासुर-यातुधान-पिशाच-  
मात्रुरग-शाकिनी-यक्ष-वेताल-योगिनी-पूतना-शिव-जृम्भक-सिद्ध-गन्धर्व-  
नाग-विद्याधर-नग-दिक्पाल-लोकपाल-विघ्नविनायक-जगच्छान्तिकर्तृ-  
ब्रह्मादिमहर्षिभूत-प्रेतेभ्य इदं न ममेति” त्यागः ।

ततः शिरसा भूमिं गत्वा पुष्पयुतमर्घ्यं “तत्पुरुषाये”ति मन्त्रेण  
विनायकाम्बिकां चोपतिष्ठेत् । मन्त्रस्तु—

रूपं देहि यशो देहि भगं भगवति देहि मे ।

पुत्रान्देहि धनं देहि सर्वान्कामांश्च देहि मे ॥



अस्मिन्मन्त्रे “भगं भगवन् देहि म” इत्यूह्य विनायकमुपतिष्ठेत् । अनन्तरं यजमानः प्राङ्मुखोपविष्ट उदङ्मुखानाचार्यादीन् पूजयित्वा आचार्याय वासोयुग्मरूपां ऋत्विग्भ्यश्चान्यां यथाशक्ति दक्षिणां दद्यात् । तत “उत्तिष्ठ ब्रह्मणस्पत” इत्यनेन “यान्तु देवगणा” इत्यनेन च विनायकमम्बिकां चोत्थाप्य<sup>१</sup> विसृज्य प्रतिमादिसर्वां सामग्रीमाचार्याय दद्यात् । ततो यथाशक्ति भूयसीं दक्षिणां दीनानाथेभ्यो दत्वा यथाशक्ति विनायकप्रीत्यर्थमम्बिकाप्रीतये च ब्राह्मणान् भोजयित्वा सङ्कल्प्य वा “यस्य स्मृत्ये”त्याद्युक्त्वा न्यूनातिरिक्तं सर्वं सम्पूर्णमस्त्विति तान् सम्प्रार्थ्य तैरनुज्ञातः सुहृद्युतो भुञ्जीत ।

इति श्रीमच्छङ्करभट्टसूरिसूनुभट्टनीलकण्ठकृते भगवन्तभास्करे  
शान्तिमयूखे विनायकशान्तिपद्धतिः समाप्ता ॥

### अथ ग्रहयज्ञः

स्कान्दे— देवदानवगन्धर्वा यक्षराक्षसकिन्नराः ।

पीडयन्ते ग्रहपीडाभिः किं पुनर्भुवि मानवाः ॥

शनैश्चरेण सौदासो नरमांसे नियोजितः ।

राहुणा पीडितो राजा नलो भ्रान्तो महीतले ॥

अङ्गारकविरोधेन रामो राष्ट्रान्निवासितः ।

अष्टमेन शशाङ्केन हिरण्यकशिपुर्हतः ॥

रविणा सप्तमस्थेन रावणो विनिपातितः ।

गुरुणा जन्मसंस्थेन हतो राजा सुयोधनः ॥

पाण्डवा बुधपीडायां विकर्मणि नियोजिताः ।

षष्ठेनोशनसा युद्धे हिरण्याक्षो निपातितः ॥

एते चान्ये च बहवो ग्रहदोषैस्तु पीडिताः ।

याज्ञवल्क्यः—ग्रहाधीना नरेन्द्राणामुच्छ्रायाः पतनानि च ।

भावाभावौ च जगत्स्तस्मात्पूज्यतमा ग्रहाः ॥

प्रयोगपारिजाते उत्पलपरिमले—

कार्यारम्भेषु सर्वेषु प्रतिष्ठास्वध्वरेषु च ।

नव-वैश्वप्रवेशे च गर्भाधानादिकर्मसु ॥



आरोग्यस्नानसमये सङ्क्रान्तौ रोगसम्भवे ।  
अभिचारे च यः कुर्याद् ग्रहपूजां विधानतः ॥  
सोऽभीष्टफलमाप्नोति निर्विघ्नेन न संशयः ।  
श्रीकामः शान्तिकामो वा ग्रहयज्ञं समाचरेत् ॥  
वृष्ट्यायुःपुष्टिकामो वा तथैवाभिचरन्नपि ॥ इति ॥

मात्स्ये— ग्रहयज्ञास्त्रिधा प्रोक्ताः पुराणश्रुतिकोविदैः ।  
प्रथमोऽयुतहोमश्च लक्षहोमस्ततः परः ॥  
तृतीयः कोटिहोमस्तु सर्वकामफलप्रदः ।  
ग्रहस्योत्तरपूर्वेण मण्डपं कारयेद् बुधः ॥  
रुद्रायतनभूमौ वा चतुरस्रमुदक्प्लवम् ।  
दशहस्तमथाष्टौ वा हस्तान्कुर्याद्विधानतः ॥  
तस्य द्वाराणि चत्वारि कर्तव्यानि विचक्षणैः ॥ इति ।

स्कान्दे— नवग्रहमखे कुण्डं हस्तमात्रं समं भवेत् ।  
चतुरस्रमधोहस्तं योनिवक्त्रं समेखलम् ॥

योनिरेव वक्त्रं यस्य तत् । पुत्रादिकामनया तु योन्याद्याकारा अपि  
भवन्ति ।

चतुरङ्गुलविस्तारा मेखला तद्वदुच्छ्रिता ।

अत्र विशेषोपदेशादेकैव मेखला ।

मात्स्ये— वितस्तिमात्रा योनिः स्यात् षट्सप्ताङ्गुलविस्तृता ।  
कूर्मपृष्ठोन्नता मध्ये पार्श्वयोश्चाङ्गुलोच्छ्रिता ॥  
गजोष्ठसदृशी तद्वदायता च्छिद्रसंयुता ।  
मेखलोपरि सर्वत्र अश्वत्थदलसन्निभा ॥

एवं कुण्डं च मण्डपेशानभागे उदीच्यां वेति हेमाद्रिः । अयुतादि-  
होमं प्रकृत्य वशिष्ठस्तु—

कुण्डं तन्मध्यभागे तु कारयेच्चतुरस्रकम् ।

कुण्डस्येशानभागे तु पूजावेदिं प्रकल्पयेत् ॥—इत्याह ।

अत्र चतुरस्रमित्यनेन क्षत्रियादिपुरस्कारेण विहितानामाकारविशे-  
षाणां स्त्रीपुरस्कारेण विहितस्य योन्याकारस्य निवृत्तिः । योनौ पुत्राः  
शुभं दलेन्द्राभ इत्याद्याः काम्यास्त्वाकारा भवन्त्येव । वेद्यां विशेषमाह—  
गोभिलः—कुण्डस्य प्रागुदीच्यां वा प्राच्यामुत्तरतोऽपि वा ।

चतुरस्रं चतुर्द्वारं कर्तव्यं ग्रहपीठकम् ॥

श्रीकामः पूर्वतः कुर्यात्पुष्ट्यर्थं दक्षिणेन तु ।



पश्चाद् द्विजन्मसिद्धयर्थं शान्त्यर्थं चोत्तरेण तु ॥  
 ऐशान्यां सर्वकामाय त्वाग्नेय्यां त्वभिचारके ।  
 नैऋत्यां पुत्रलाभाय पुष्ट्यर्थं वायवेन तु ॥ इति ।

ग्रहवेदी तु स्थण्डिलपक्षेऽपि कार्या ।

वशिष्ठः—लिखेदष्टदलं पद्मं वेदिकोपरि तण्डुलैः ।

अत्रैकाग्निब्रह्माचार्यपक्षमुक्त्वा तेषां नवसंख्या<sup>१</sup> कुण्डेषु तत्तद्-  
 ग्रहाकारांश्चाह प्रयोगपारिजाते भगवान्—

मनोरमे शुचौ देशे होमशालामलङ्कृताम् ।  
 कृत्वा तु संवृतां प्राज्ञो ग्रहस्थानं प्रकल्पयेत् ॥  
 तन्मध्ये भास्करस्थानं भवेत्पूर्वोत्तरे बुधः ।  
 पूर्वस्मिन्भार्गवस्थानं सोमो दक्षिणपूर्वके ॥  
 दक्षिणस्यां कुजस्थानं राहोर्दक्षिणपश्चिमे ।  
 शनेस्तु पश्चिमे स्थानं केतोरुत्तरपश्चिमे ॥  
 उत्तरस्यां गुरोः स्थानमेवं च स्थण्डिलं भवेत् ।

स्थण्डिलमग्न्यर्थम् ।

भास्करस्य च वृत्तं स्याच्चन्द्रस्य चतुरस्रकम् ।  
 कुजस्य तु त्रिकोणं स्याद् बाणाकारं बुधस्य तु ॥  
 गुरोर्दीर्घचतुष्कोणं पञ्चकोणं सितस्य तु ।  
 चापाकारं शने राहोः सूर्पं केतोर्ध्वजाकृतिम् ॥  
 नवधा विभजेदग्निं श्रौतकर्मविधानतः ।  
 ऋत्विजश्च यथायोगं कुण्डेषु ब्राह्मणाः पृथक् ॥  
 अथ स्रुवेण जुहुयात्सूर्यपावकदारुकान् ।  
 ऋत्विजो जुहुयुः सर्वे स्रुवेणैवं पृथक् पृथक् ॥  
 अष्टौ तु शकलान्<sup>२</sup> गृह्यसमारोपणमग्निषु ।  
 प्रधानाग्नौ निधायेमामित्थं होमं समाचरेत् ॥ इति ।

अत्र “एवं च स्थण्डिलं भवेत्” इत्यनेन स्थण्डिलानां कुण्डानां च सम-  
 आकारस्तत्तद्दिक्षु निवेशश्चोक्तः । ‘ब्राह्मणाः पृथग्’ इत्यनेन नवाऽऽचार्या  
 ब्राह्मणाश्च नवेत्युक्तम् । अत्रार्थसंक्षेपः प्रयोगपारिजाते—“मध्यकुण्डे  
 स्मार्ताग्निं प्रणीय ततो नवाचार्या अष्टसु कुण्डेष्वग्निं प्रणीयाऽऽज्य-  
 भागान्तेऽर्कादिसमिद्भिर्गुडौदनादिहविर्भिराज्येन च ग्रहादिमन्त्रैर्हुत्वा



व्यस्तसमस्तव्याहृतिभिश्च तिलान् हुत्वा स्विष्टकृदादिहोमशेषं कृत्वा  
पूर्णाहुतीर्जुह्युः” इति ।

कुण्डमुक्त्वा स्कान्दे—

तस्य चोत्तरपूर्वेण स्थण्डिलं हस्तमात्रकम् ।

त्रिवप्रं चतुरस्रं च वितस्त्युच्छ्रायसम्मितम् ॥

स्थण्डिलं वेदिः । वप्रो मेखला ।

मात्स्ये— द्विरङ्गुलोच्छ्रितो वप्रः प्रथमः समुदाहृतः ।

त्र्यङ्गुलोच्छ्रायसंयुक्तं वप्रद्वयमथोपरि ॥

द्व्यङ्गुलस्तत्र विस्तारः सर्वेषां कथितो बुधैः ।

तत्र ग्रहानाऽऽह याज्ञवल्क्यः—

सूर्यः सोमो महीपुत्रः सोमपुत्रो बृहस्पतिः ।

शुक्रः शनैश्चरो राहुः केतुश्चेति ग्रहाः स्मृताः ॥

स्कान्दे— नवग्रहमखे कुर्यादृत्विजश्चतुरः शुभान् ।

अथवा चैकमभ्यर्च्य विधिना ब्रह्मणा सह ॥

त्रिविधमपि नवग्रहमुपक्रम्य वसिष्ठस्तु—

षोडश ब्राह्मणान् शुद्धान् दम्भानृतविवर्जितान् ।

तेषां मध्ये श्रेष्ठतममाचार्यं तं प्रकल्पयेदिति ॥

अत्र पारिजाते नवाचार्या एको ब्रह्मा षडृत्विजः । “आचार्येभ्यो नवभ्यश्च ग्रहार्चनफलं ततः” इत्युक्तेः । आचार्यः कर्म एव कुर्यात् । परे त्वारम्भमात्रम् । धेन्वाद्या ग्रहदक्षिणा अपि तेभ्यः<sup>१</sup> एव देया इत्याद्युक्तम्, तदयुक्तम् । उपक्रमे एकाचार्यं श्रुतेराचार्यानाचार्यसमुदाये प्राणभूत<sup>२</sup> उपदधातीति वल्लिङ्गसमवायमात्रेण नवभ्य इत्युपसंहारस्थपदोपपत्तेः । उपक्रमेऽपि यद्यप्याचार्यस्य संस्कार्यत्वेनैकत्वमविवक्षितम् । तथाप्याचार्यस्य भूतभाव्युपयोगाभावात्संस्कार्यत्वानुपपत्तेर्वृत आचार्यः स्वकर्म कुर्यादिति कल्पिते वाक्ये उपादेयत्वादाचार्यस्य भवत्येकत्वं विवक्षितम् । उपपादितं चेदमध्वर्युं वृणीते होतारं वृणीते पुराहितं वृणीत इत्यत्र मिश्रैः ।

जन्मभूगोत्रमग्निश्च वर्णस्थानमुखानि च ।

योऽज्ञात्वा कुरुते शान्तिं ग्रहास्तेनाऽवमानिताः ॥



तत्र वर्णजन्मनि आह दामोदरीये वृद्धपराशरः—

रक्तः काश्यपजो भानुः शुक्लो ब्रह्मसुतः शशी ।  
रक्तो रुद्रसुतो भौमः पीतः सोमसुतो बुधः ॥  
पीतो ब्राह्मसुराचार्यः शुक्लः शुक्रो भृगूद्वहः ।  
कृष्णः शनी रवेः पुत्रः कृष्णो राहुः प्रजापतेः ॥  
कृष्णः केतुः कृशानूथः कृष्णाः पापास्त्रयोऽप्यमी ।

स्कान्दे— उत्पन्नोऽर्कः कलिङ्गेषु यमुनायां च चन्द्रमाः ।  
अङ्गारकस्त्ववन्त्यायां मगधायां हिमांशुजः ॥  
सैन्धवेषु गुरुर्जातः शुक्रो भोजकटे तथा ।  
शनैश्चरस्तु सौराष्ट्रे राहुर्वैराठिनापुरे ॥  
अन्तर्वेद्यां तथा केतुरित्येता ग्रहभूमयः ।  
यस्य यस्य च यद्गोत्रं तत्ते वक्ष्याम्यतः परम् ॥  
आदित्यः काश्यपे गोत्रे आत्रेयश्चन्द्रमा भवेत् ।  
भरद्वाजोद्भवो भौमस्तथाऽऽत्रेयश्च सोमजः ॥  
शक्रपूज्योऽङ्गिरो गोत्रः शुक्रो वै भार्गवस्तथा ।  
शनिः काश्यप एवाढ्य-राहुः पैठीनसिस्तथा ॥  
केतवो जैमिनेयाश्च ग्रहाग्निस्तदनन्तरम् ।  
आदित्यः कपिलो नाम पिङ्गलः सोम उच्यते ॥  
धूमकेतुस्तथा भौमो जाठराग्निर्बुधः स्मृतः ।  
गुरोश्चैव शिखी नाम शुक्रो भवति हाटकः ॥  
शनैश्चरो महातेजा राहुकेत्वोर्हुताशनः ।

एतानि ग्रहविशेषतोऽग्निनामानि । कर्मविशेषतोऽपि देवीपुराणे-  
शुभो ग्रहविधौ ह्यग्निर्लक्षहोमे पराजितः ।  
कोटिहोमे शिवो वह्निः सर्वकामप्रदायकः ॥

क्वचित्तु—लक्षहोमे तु वह्निः स्यात्कोटिहोमे हुताशनः ।

स्कान्दे— भास्कराङ्गारकौ रक्तौ श्वेतौ शुक्र-निशाकरौ ।  
सोमपुत्रो गुरुश्चैव तावुभौ पीतकौ स्मृतौ ॥  
कृष्णे शनैश्चरं विद्याद्राहुं चित्राश्च केतवः ।  
मध्ये तु भास्करं विद्याच्छशिनं पूर्वदक्षिणे ॥  
दक्षिणे लोहितं विद्याद् बुधं पूर्वोत्तरेण तु ।  
उत्तरेण गुरुं विद्यात्पूर्वेणैव तु भार्गवम् ॥



पश्चिमेन शनिं विद्याद्राहुं पश्चिमदक्षिणे ।  
पश्चिमोत्तरतः केतुः स्थाप्यो वै शुक्लतण्डुलैः ॥  
अथवा वर्णकैः कार्याः कार्याः स्वर्णादिधातुभिः ।

याज्ञवल्क्यः—

ताम्रकात्स्फटिकाद्रक्तचन्दनात्स्वर्णजादुभौ ।  
रजतादयसः सीसात्कांस्यात्कार्या ग्रहास्तथा ॥

वशिष्ठः—यथारुचिप्रमाणेन प्रतिमाः कल्पयेत्सुधीः ॥

अत्र सर्वत्र ग्रहाणां सूर्यादिः क्रमः स्पष्टः । बौधायनस्तु सूर्याङ्गारक-  
शुक्र-चन्द्र-बुध-गुरु-शनय इत्याह ।

स्कान्दे— भानुं तु मण्डलाकारं सोमं तु चतुरस्रकम् ।  
अङ्गारकं त्रिकोणं च बुधं बाणाकृतिं तथा ॥  
दीर्घचतुरस्रं गुरुं पञ्चास्रं भार्गवं तथा ।  
धनुस्तुल्यं शनिं विद्याद्राहुं शूर्पाकृतिं तथा ॥  
ध्वजाकाराः केतवश्च गणेशं तत्र रूपिणम् ।

रूपिणं हस्तपादाद्यवयवयुक्तम् । स्थापयेच्छुक्लतण्डुलैर्वर्णकैर्लेख्या  
इत्येतत्पक्षयोर्मण्डलाद्याकारतेति हेमाद्रिः ।

तत्रैव— शुक्राकौ प्राङ्मुखौ ज्यौ गुरु-सौम्यावुदङ्मुखौ ।  
प्रत्यङ्मुखौ शनिः सोमः शेषा दक्षिणतो मुखाः ॥

इदं च शुक्रादीनां प्राङ्मुखत्वादि 'आदित्याभिमुखाः सर्वे' इति  
मात्स्योक्तादादित्याभिमुखत्वेन विकल्पते । यत्तु हेमाद्रिविकल्पपरि-  
जिहीर्षया प्राङ्मुखावूर्ध्वदृष्टी उदङ्मुखौ वामदृष्टी प्रत्यङ्मुखोऽधो-  
दृष्टिर्दक्षिणतो मुखाः दक्षिणदृष्टय इति व्याचष्टे, तत्र मूलं चिन्त्यम् ।  
विरोधतादवस्थं च ।

वर्णरूपगुणैर्युक्तान् व्याहृत्यावाहयेत्तु तान् ।

मात्स्ये— पुण्येह विप्रकथिते कृत्वा ब्राह्मणवाचनम् ।  
अग्निप्रणयनं कृत्वा वेद्यामावाहयेत्सुरान् ॥  
देवानां<sup>२</sup> तत्र संस्थाप्यां विंशतिर्द्वादशाधिका ।  
आदित्याभिमुखाः सर्वे साधिप्रत्यधिदेवताः ॥



विष्णुधर्मोत्तरे—

अतः परं प्रवक्ष्यामि यो देवो यो ग्रहः स्मृतः ।  
अग्निरर्कः स्मृतः सोमो वरुणः परिकीर्तितः ॥  
अङ्गारकः कुमारश्च बुधश्च भगवान् हरिः ।  
बृहस्पतिः स्मृतः शक्रः शुक्रो देवी च पार्वती ॥  
प्रजापतिः शनिश्चैव राहुर्ज्ञेयो गणाधिपः ।  
विश्वकर्मा स्मृतः केतुर्ये ग्रहास्ते सुराः स्मृताः ॥

अत एवाग्न्यादिलिङ्गका मन्त्राः सूर्यादिस्थापने उक्ताः ।

स्कान्दे— <sup>१</sup>अग्निं दूतं दिनेशाय चन्द्रायाप्स्वन्तं <sup>२</sup>इत्यपि ।  
<sup>३</sup>स्यो ना पृथिवी भौमाय <sup>४</sup>इदं विष्णुर्बुधाय च ॥  
इन्द्र आसां सुरेज्याय <sup>५</sup>शुक्रज्योतिः सिताय च ।  
<sup>६</sup>प्रजापतेति सौराय आयं <sup>७</sup>गौरिति राहवे ॥  
केतवे ब्रह्मयज्ञानं स्वैस्वैर्मन्त्रैः प्रतिष्ठिताः ।

एतेषां च मन्त्राणां 'व्याहृत्याऽऽवाहयेत्तु तान्' इत्युक्ताभिव्याहृ-  
तिभिरावाहने विकल्पः । मदनस्त्वावाहन-स्थापनयोर्भेदाद् व्याहृतिभि-  
रावाहनम्, एतैर्मन्त्रैः स्थापनमित्यूचे । पारिजाते वामनस्तु—

प्रणवं त्वादितः कृत्वा भूर्भुवः स्वस्ततः परम् ।  
चतुर्थ्या नामसंयुक्तं नमस्कारान्तयोजितम् ॥  
एष मन्त्रः समाख्यातो ग्रहपूजाविधायकः ।  
अनेनाऽऽवाहनं कुर्यादिनेनैव विसर्जनम् ॥

इत्युचे । अत्रावाहनवाक्येषु विशेषमाह बौधायनः—

“किरीटिनं पद्मासनं पद्मकरं पद्मगर्भसमद्युतिं सप्ताश्वं सप्तखड्गं  
कलिङ्गदेशजं काश्यपगोत्रं विश्वामित्रार्षं त्रिष्टुप्छन्दसं रक्ताम्बरधरं  
रक्ताभरणभूषितं रक्तगन्धानुलेपनं रक्तच्छत्रध्वजपताकिनं मुकुटकेयूर-  
मणिशोभितमारुह्य रथं दिव्यं मेरुं प्रदक्षिणीकुर्वाणं ग्रहमण्डले प्रविष्ट-  
मधिदेवताग्निसहितं प्रत्यधिदेवतेश्वरसहितं रक्तवृत्तमण्डले पूर्वमुखमा-  
दित्यमावाहयामि ॥

१. ऋ. सं. १।१।२२ । २. ऋ. सं. १।२।११ । ३. ऋ. सं. १।२।६ ।  
४. ऋ. सं. १।२।७ । ५. ऋ. सं. ८।५।२३ । ६. ऋ. सं. ८।८।४७ । ७. ऋ.  
सं. ८।८।४७ ।



“किरीटिनं रक्तमाल्याम्बरधरं रक्तशूलगदाधरं चतुर्भुजं मेषगमनम-  
वन्तिदेशजं वाशिष्ठगोत्रजं जमदग्न्यार्षं जगतीछन्दसं रक्ताम्बरधरं रक्ता-  
भरणभूषितं रक्तगन्धानुलेपनं रक्तच्छत्रध्वजपताकिनं मुकुटकेयूरमणि-  
शोभितमारुह्य रथं दिव्यं मेरुं प्रदक्षिणीकुर्वाणं ग्रहमण्डले प्रविष्टमधि-  
देवताभूमिसहितं प्रत्यधिदेवतास्कन्दसहितं त्रिकोणरक्तमण्डले दक्षिणा-  
मुखमङ्गारकमावाहयामि ॥

“किटीटिनं श्वेतवर्णं चतुर्भुजं दण्डिनं वरदं काव्यं साक्षसूत्र-  
कमण्डलुं कीकटदेशजं भार्गवगोत्रजं शौनकार्षं पंक्तिच्छन्दसं श्वेताम्बर-  
धरं श्वेताभरणभूषितं श्वेतगन्धानुलेपनं श्वेतच्छत्रध्वजपताकिनं मुकुट-  
केयूरमणिशोभितमारुह्य रथं दिव्यं मेरुं प्रदक्षिणीकुर्वाणं ग्रहमण्डले  
प्रविष्टमधिदेवतेन्द्राणीसहितं प्रत्यधिदेवेन्द्रसहितं शुक्लपञ्चकोणमण्डले  
प्राङ्मुखं भगवन्तं शुक्रमावाहयामि ॥

“किरीटिनं श्वेताम्बरधरं दशाश्वं श्वेताभूषणं पाशपाणिं द्विबाहुं  
वनायुदेशजमत्रिगोत्रमात्रेयार्षमनुष्टुप्छन्दसं श्वेताम्बरधरं श्वेतगन्धानु-  
लेपनं श्वेतच्छत्रध्वजपताकिनं मुकुटकेयूरमणिशोभितमारुह्य रथं दिव्यं  
मेरुं प्रदक्षिणीकुर्वाणं ग्रहमण्डले प्रविष्टमधिदेवताऽप्सहितं प्रत्यधि-  
देवतोमासहितं चतुरस्रमण्डले प्रत्यङ्मुखं सोममावाहयामि ॥

“किरीटिनं पीतमाल्याम्बरं पीतवर्णं कर्णिकारसमद्युतिं खड्गचर्म-  
गदापाणिं सिंहस्थं वरदं मगधदेशजमत्रिगोत्रजं भारद्वाजार्षं बृहतीछन्दसं  
पीताम्बरधरं पीताभरणभूषितं पीतगन्धानुलेपनं पीतच्छत्रध्वजपताकिनं  
मुकुटकेयूरमणिभूषितमारुह्य रथं दिव्यं मेरुं प्रदक्षिणीकुर्वाणं ग्रहमण्डले  
प्रविष्टमधिदेवताविष्णुसहितं प्रत्यधिदेवताविष्णुसहितं पीतवर्णमण्डले  
दक्षिणामुखं<sup>१</sup> बुधमावाहयामि ॥

“किरीटिनं पीतवर्णं चतुर्भुजं दण्डिवरदं साक्षसूत्रकमण्डलुं सिन्धु-  
देशजमाङ्गिरसगोत्रं वासिष्ठार्षमनुष्टुप्छन्दसं पीताम्बरधरं पीताभरण-  
भूषितं पीतगन्धानुलेपनं पीतच्छत्रध्वजपताकिनं मुकुटकेयूरमणिभूषित-  
मारुह्य रथं दिव्यं मेरुं प्रदक्षिणीकुर्वाणं ग्रहमण्डले प्रविष्टमधिदेवतेन्द्र-  
सहितं प्रत्यधिदेवताब्रह्मसहितं पीतदीर्घचतुरस्रमण्डले उदङ्मुखं गुरुमा-  
वाहयामि ॥

“किरीटिनमिन्द्रनीलसमद्युतिं शूलधरं वरदं गृध्रवाहनं सबाणासन-  
धरं<sup>२</sup> सौराष्ट्रदेशजं काश्यपगोत्रजं भृग्वार्षं गायत्रीछन्दसं कृष्णाम्बरधरं



कृष्णाभरणभूषितं कृष्णगन्धानुलेपनं कृष्णच्छत्रध्वजपताकिनं मुकुट-  
केयूरमणिशोभितमारुह्य रथं दिव्यं मेरुं प्रदक्षिणीकुर्वाणं ग्रहमण्डले  
प्रविष्टमधिदेवताप्रजापतिसहितं प्रत्यधिदेवतायमसहितं कृष्णधनुर्मण्डले  
प्रत्यङ्मुखं शनैश्चरमावाहयामि ॥

“किरीटिनं करालवदनं खड्गचर्मशूलधरं सिंहासनस्थं पूर्वदेशजं  
पाटलिगोत्रमाङ्गिरसार्षमनुष्टुप्छन्दसं कृष्णाम्बरधरं कृष्णाभरणभूषितं  
कृष्णगन्धानुलेपनं कृष्णच्छत्रध्वजपताकिनं मुकुटकेयूरमणिशोभितमारुह्य  
रथं दिव्यं मेरुं प्रदक्षिणीकुर्वाणं ग्रहमण्डले प्रविष्टमधिदेवतासर्पसहितं  
प्रत्यधिदेवताकालसहितं कृष्णशूर्पमण्डले दक्षिणामुखं राहुमावाहयामि ।

“धूम्रान् द्विबाहून् पाशधरान् विकृताननान् गृध्रवाहनान् किरीटिनो  
मध्यदेशजान् जैमिनिगोत्रजान् गौतमार्षान् नानाछन्दश्चित्राम्बरधरां-  
श्चित्राभरणभूषितांश्चित्रगन्धानुलेपनान् कृष्णपिङ्गलध्वजपताकिनो  
मुकुटकेयूरमणिशोभितानारुह्य रथं दिव्यं मेरुं प्रदक्षिणीकुर्वाणान् ग्रह-  
मण्डले प्रविष्टानधिदेवताब्रह्मसहितान् प्रत्यधिदेवताचित्रगुप्तसहितान्  
कृष्णपिङ्गलध्वजमण्डले दक्षिणामुखान् केतूनावाहयामि ॥

स्कान्दे— ईश्वरं भास्करे विद्यादुमां विद्यान्निशाकरे ।

स्कन्दमङ्गारके विद्याद्बुधे नारायणं विदुः ॥

गुरौ वेदनिधिं विद्यात् शुक्रे शक्रो विधीयते ।

शनैश्चरे यमं विद्याद्राहौ कालस्तथैव च ॥

चित्रगुप्तोधिपः केतोरित्येता ग्रहदेवताः ।

वेदनिधिर्ब्रह्मा । तत्रैव—

वक्ष्ये स्थानानि देवानामीश्वरादि यथाक्रमम् ।

सूर्यस्य चोत्तरे शम्भुमुमां सोमस्य दक्षिणे ॥

स्कन्दमङ्गारकस्यैव दक्षिणस्यां निवेशयेत् ।

सौम्यात्पश्चिमतो विष्णुं ब्रह्मा जीवस्य पूर्वतः ॥

इन्द्रमैन्द्र्यां सिताद्विद्धि मन्दादाग्नेयतो यमम् ।

राहोः पूर्वोत्तरे कालं सर्वभूतभयावहम् ॥

केतोर्नैऋतदिग्भागे चित्रगुप्तं निधापयेत् ।

स्कान्दे— अतः स्थापनमन्त्रांश्च कथयाम्यनुपूर्वशः ।

ईश्वरं त्र्यम्बकञ्चेति श्रीश्च ते चेति पार्वतीम् ॥



१यदक्रन्देति च स्कन्दं विष्णुं विष्णो रराडिति ।  
 आ ब्रह्मन्निति ब्रह्माणं २सजोषेन्द्रेति वासवम् ॥  
 यमाय त्वेति च यमं कालं कार्ष्णिरीति च ।  
 चित्रावस्विति मन्त्रेण चित्रगुप्तं निधापयेत् ॥  
 अग्निरापः क्षितिर्विष्णुरिन्द्रश्चैन्द्री प्रजापतिः ।  
 सर्पो ब्रह्मा च निर्दिष्टा अधिदेवा यथाक्रमम् ॥  
 ३अग्निन्दूतमिति त्वग्नेर्वरुणस्य उदुत्तमम् ४ ।  
 ५स्यो ना पृथिवि मेदिन्या ६इदं विष्णुस्तु विष्णवे ॥  
 इन्द्रायेन्दो ७ इतीन्द्रस्योत्तानपर्णे ८ शचीस्थितौ ।  
 ९प्रजापते प्रजेशस्य एष ब्रह्मेति वै विधेः ॥  
 मन्त्रो नमोऽस्तु सर्पेभ्यः सर्पाणां स्थापने मतः ।  
 ग्रहदेवाधिदेवानां नैवेद्यं कुसुमानि च ॥  
 ग्रहवच्चासनं दानं स्थापनं चानुपूर्वशः ।

सूर्यादयो ग्रहा ईश्वरादयो देवाः अग्न्यादयोऽधिदेवाः । तत्रेश्वरा-  
 दिदेवानां सूर्यस्यैवोत्तरे शम्भुमित्यादिना पूर्वं स्थलान्युक्तानि । अग्न्या-  
 दयोऽधिदेवास्तु ग्रहदेवयोर्मध्ये स्थाप्याः । तथा च मदनरत्ने गोभिल-  
 वसिष्ठौ—

ग्रहदेवतयोर्मध्ये अधिदेवान्निधापयेत् ।

तत्रैव संग्रहे तु—ईश्वरादयो देवा अधिदेवतात्वेन व्यवहृताः ।  
 अग्न्यादयस्तु प्रत्यधिदेवतात्वेन । तेषां स्थानान्तरं चोक्तम्—

अधिदेवा दक्षिणतो वामे प्रत्यधिदेवताः ।

स्थापनीयाः प्रयत्नेन व्याहृतिभिः पृथक् पृथक् ॥

तत्रैव वासिष्ठीये तु देवतानां स्थानान्तरं क्वचिन्मन्त्रान्तरं चोक्तम्—

रुद्रं त्र्यम्बकमन्त्रेण रवेरुत्तरतो न्यसेत् ।

सोमस्याग्नेयदिग्भागे श्रीश्च ते मेनकात्मजाम् ॥

यदक्रन्देति भौमस्य स्कन्दं याम्ये प्रदापयेत् ।

विष्णुं विष्णो. रराटेति यजेत्पूर्वं बुधस्य च ॥

१. ऋ. सं. २।३।११ । २. ऋ. सं. ३।३।११—सजोष इति । ३. ऋ. सं.  
 १।१।२२ । ४. ऋ. सं. १।२।१५ । ५. ऋ. सं. १।२।६ । ६. ऋ. सं. १।२।७ ।  
 ७. ऋ. सं. ७।१।४७ । ८. ऋ. सं. ८।८।३ । ९. ऋ. सं. ८।७।४ ।



गुरोरुत्तरतोऽभ्यर्च्यो ब्रह्मा ब्रह्मेतिमन्त्रतः ।  
 सजोषेन्द्रेति शुक्रस्य प्राच्यां शक्रं निधापयेत् ॥  
 शनेः पश्चिमतः स्थाप्यो यमाय त्वेत्यूचा यमः ।  
 कार्ष्णिरीति मन्त्रेण राहो कालं तथोत्तरे ॥  
 चित्रगुप्तं तु केतूनां चित्रायस्वेति नैऋते ।  
 ग्रहाश्च देवताः ख्याताः शृणुष्वतोऽधिदेवताः ॥  
 अग्निरापो धरा विष्णुरिन्द्रेन्द्राणी प्रजापतिः ।  
 सर्पो ब्रह्मा च निर्दिष्टा अधिदेवा यथाक्रमम् ॥  
 ग्रहदेवतयोर्मध्ये अधिदेवान्निवेशयेत्<sup>१</sup> ।

एतानि च वासिष्ठीयवचांसि कैश्चिन्नाद्रियन्ते—  
 पारिजाते-पद्म प्राग्दलमारभ्य दलाग्रेषु क्रमान्न्यसेत् ।  
 इन्द्रादिलोकपालांश्च तत्तन्मन्त्रैः प्रपूजयेत् ॥  
 विनायकं तथा दुर्गा वायुराकाशमेव च ।  
 आवाहयेद्व्याहृतिभिस्तथैवाश्विकुमारकौ ॥  
 एतेऽत्र विनायकाद्याः पञ्चग्रहेभ्य उत्तरतः स्थाप्या इति साम्प्र-  
 दायिकाः । दक्षिण-पश्चिम-वायव्योत्तर-पूर्वेषु यथाक्रममित्यन्ये ।  
 राहुमन्ददिनेशानामुत्तरस्यां यथाक्रमम् ।  
 गणेशो दुर्गा वायुश्च राहुकेत्वोश्च दक्षिणे<sup>२</sup> ॥  
 आकाशमश्विनौ चेति पञ्चैतान्स्थापयेद् बुधः ।  
 इति संग्रहवचनानुसारेणेति पितामहचरणा रूपनारायणश्च—  
 स्कान्दे— उत्तरे शनिसूर्याभ्यां गुरुकेत्वोश्च दक्षिणे ।  
 गणाधिपं प्रतिष्ठाप्य सर्वदेवनमस्कृतम् ॥  
 रवि-शनि-केतु-गुरुणां मध्य इति फलितोऽर्थः । विनायकपदमुप-  
 लक्षणम् । तेन दुर्गादयोऽप्यत्रैव स्थाप्या इति केचित् । चन्दनादि-  
 नियमस्तत्रैव ।

दिवाकर-कुजाभ्यां हि दापयेद्रक्तचन्दनम् ।  
 चन्द्रे च भार्गवे चैव सितवर्णं प्रदापयेत् ॥  
 कुङ्कुमेन तु संयुक्तं चन्दनं जीव-सौम्ययोः ।  
 अगुरुं चन्दनं दद्याद्राहुकेत्वर्कजेषु च ॥  
 ग्रहवर्णानि पुष्पाणि गायत्र्या धूपमादहेत् ।  
 रवेः कुन्दुरुकं धूपं शशिनस्तु घृताक्षताः ॥



भौमे सज्जंरसं चैव अगुरुं च बुधे स्मृतम् ।  
सिल्लकं गुरवे दद्याच्छुक्रे विल्वागुरुं तथा ॥  
गुग्गुलं मन्दवारे तु लाक्षा राहोश्च केतवे ।

कुन्दुरुकः सल्लकीनिर्यासः । सिल्लकं सिल्ला इति मध्यदेशे  
प्रसिद्धम् । विल्वागुरुं विल्वफलनियाससहितमगुरुम् । मन्दवारः शनिः ।  
“उद्दीप्यस्वेति मन्त्रेण दीपं दद्यादतन्द्रितः ।” विहित<sup>१</sup>गन्धधूपदीपादी-  
नामसम्भवे तु याज्ञवल्क्यः—

यथावर्णं प्रदेयानि वासांसि कुसुमानि च ।  
गन्धाश्च वलयश्चैव धूपो देयश्च गुग्गुलः ॥  
स्कान्दे— गुडोदनं रवेर्दद्यात्सोमाय घृतपायसम् ।  
लोहिताय हविष्यान्नं बुधाय क्षीरषाष्ठिकम् ॥  
दध्योदनं गुरोर्दद्याच्छुक्राय च घृतोदनम् ।  
मिश्रितं तिलमाषैश्च नैवेद्यं तु शनैश्चरे ॥  
राहोर्मांसोदनं दद्यात्केतोश्चित्रोदनं तथा ।

चित्रोदनम्—

तिलतण्डुलमिश्रं स्यादजाक्षीरं च शोणितम् ।  
कर्णनासागृहीतं स्यादेतच्चित्रोदनं स्मृतम् ॥ इति दामोदरः ।

एतैरेव <sup>२</sup>द्रव्यैर्ब्राह्मिणा अपि भोज्याः । तथा च याज्ञवल्क्यः—

गुडोदनं पायसं च हविष्यं क्षीरषाष्ठिकम् ।  
दध्योदनं हविश्चूर्णं मांसं चित्रान्नमेव च ॥  
दद्याद् ग्रहक्रमादेतद् द्विजेभ्यो भोजनं बुधः ।  
शक्तितो वा यथालाभं सत्कृत्य विधिपूर्वकम् ॥

वशिष्ठः—उपचाराणि सर्वेषामपि शुक्लाक्षतैः सदा ।  
गन्धाभावे शुक्लगन्धं पुष्पाभावे सुगन्धकम् ॥  
धूपाभावे गुग्गुलः स्याद् द्रव्याभावे तु मिश्रकम् ।  
पञ्चामृतं गवामेव मिश्रकं न कदाचन ॥ इति ।

मात्स्ये— प्रागुत्तरेण तस्माच्च दध्यक्षतविभूषितम् ।  
चूतपल्लवसंयुक्तं फलवस्त्रयुगान्वितम् ॥  
पञ्चरत्नसमायुक्तं पञ्चभङ्गयुतं तथा ।  
स्थापयेद्व्रणं कुम्भं वरुणं तत्र विन्यसेत् ॥



गङ्गाद्याः सरितः सर्वाः समुद्राश्च सरांसि च ।  
 गजाश्वरथ्यावल्मीकसङ्गमाद् हृदगोकुलात् ॥  
 मृदमानीय विप्रेन्द्र ! सर्वौषधिसमन्विताम् ।  
 स्नानार्थं विन्यसेत्तत्र यजमानस्य धर्मवित् ॥

याज्ञवल्क्यः—

अर्कः पलाशः खदिरः अपामार्गोऽथ पिप्पलः ।

उदुम्बरः शमी दूर्वा कुशाश्च समिधः क्रमात् ॥

ईश्वरादिदेवानां स्व-स्व-ग्रहसमिद्धिरेव होमः । हेमाद्रौ देवी-  
 पुराणे—

गणाधिपतये देया प्रथमा तु वराहुतिः ।

अन्यथा विफलं विप्र ! भवतीह न संशयः ॥ इति ।

आश्वलायनः—

जुहुयात्समिदन्नाज्येनाभिर्ऋग्भिर्यथाक्रमम् । इति

समित्सु विशेषमाह याज्ञवल्क्यः—

होतव्या मधुसर्पिभ्यां दध्ना क्षीरेण वा युता ।

इति । न चात्र सम्प्रतिपन्न देवताकानेकद्रव्याणामेकैवाहुतिः सान्ना-  
 य्यवत्तदिति वाच्यम् ।

आदौ तु समिदन्नाज्यैः पृथगष्टोत्तरं शतम् ॥

इति वाशिष्ठात् । अन्यत्रापि सम्प्रतिपन्नदेवताके स्मार्ते कर्मण्यनेकद्रव्यके  
 पृथगेव होम इति साम्प्रदायिकाः । बहुषु कर्मसु प्रायो वचनान्यप्येवम् ।

स्कान्दे— आकृष्णेन<sup>१</sup> सहस्रांशोरिमं देवा तथेन्दवे ।

अग्निर्मूर्द्धेति<sup>२</sup> भौमाय उद्बुध्यस्व<sup>३</sup> बुधाय च ॥

बृहस्पतेति<sup>४</sup> च गुरोः शुक्रायाऽन्नात्परिश्रुतः<sup>५</sup> ।

शनैश्चरस्य मन्त्रोऽयं शन्नोदेवीरुदाहृतः<sup>६</sup> ॥

कयान<sup>७</sup> इति राहोश्च केतुं कृण्वंस्तु<sup>८</sup> केतवे ।

मात्स्ये— आवोराजेति<sup>९</sup> रुद्रस्य बलिं होमं समाचरेत् ॥

१. याज्ञवल्कीये 'औदुम्बर' इति पाठः । २. ऋ. सं. १।३।६ । ३. ऋ. सं. ६।३।३९ । ४. ऋ. सं. ८।५।१८ । ५. ऋ. सं. २।५।३१ । ६. ऋ. सं. य इ— याशत्परस्तुते । ७. ऋ. सं. ७।६।५ । ८. ऋ. सं. ३।६।२४ । ९. ऋ. सं. १।१।११ । १०. ऋ. सं. ३।४।२० ।



आपो हिष्ठे<sup>१</sup> त्युमायास्तु स्योनेति<sup>२</sup> स्वामिनस्तथा ।  
 विष्णोरिदं<sup>३</sup> विष्णुरिति <sup>४</sup>त्वमित्सेति स्वयम्भुवः ॥  
<sup>५</sup>इन्द्रमिद्वेवतातय इतीन्द्रस्य प्रकीर्तितः ।  
 तथा यमस्य <sup>६</sup>चायङ्गौरिति होमः प्रकीर्तितः ॥  
 कालस्य ब्रह्मजज्ञानमिति मन्त्रः प्रशस्यते ।  
 चित्रगुप्तस्य चाज्ञातमिति पौराणिका विदुः ॥  
<sup>७</sup>अग्निं दूतं वृणीमह इति <sup>८</sup>वह्नेरुदाहृतः ।  
<sup>९</sup>उदुत्तमं वरुणमित्यपां मन्त्रः प्रकीर्तितः ।  
 भूमेः पृथिव्यन्तरिक्षमिति वेदेषु पठ्यते ॥  
<sup>१०</sup>सहस्रशीर्षा पुरुष इति विष्णो रुदाहृतः ।  
<sup>११</sup>इन्द्रायेन्द्रो मरुत्वत इति शक्रस्य शस्यते ॥  
<sup>१२</sup>उत्ताणपर्णे<sup>१३</sup>सुभगे इति शच्याः समाचरेत् ।  
 प्रजापतेः पुनर्होमं <sup>१४</sup>प्रजापत इति स्मृतः ॥  
 नमोऽस्तु सर्पेभ्य इति सर्पाणां मन्त्र उच्यते ।  
 एष<sup>१५</sup> ब्रह्माय ऋत्विज इति ब्रह्मण्युदाहृतः ॥  
 विनायकस्य <sup>१६</sup>चातून इति मन्त्रो बुधैः स्मृतः ।  
 जातवेदसे<sup>१७</sup> सुनवाम दुर्गामन्त्रोऽत्र उच्यते ॥  
 पूर्णाहुतिं च <sup>१८</sup>मूर्द्धनिं दिव इत्यभिपातयेत् ।  
 स्कान्दे— नैवेद्यशेषं हुत्वा च होममन्त्रादनन्तरम् ।  
 अथ व्याहृतिभिर्हुत्वा एकैकस्य यथाक्रमम् ॥  
 अष्टोत्तरं च साहस्रं शतमष्टादिकं तथा ।  
 अष्टाविंशतिरष्टौ वा एकैकस्य तु होमयेत् ॥  
 होतव्यं च घृतं तत्र चरुर्लक्षादिकं पुनः ।  
 मन्त्रैर्दशाहुतीर्हुत्वा होमो व्याहृतिभिः स्मृतः ॥  
 अथेति अथवेत्यर्थः । गृहीत्वा तामथाम्बिका<sup>१९</sup>मिति वत् मदनस्त्व-

१. ऋ. सं. ७।६।५ । २. ऋ. सं. १।२।६ । ३. ऋ. सं. १।२।७ । ४. ऋ. सं. ५।८।३५ । ५. ऋ. सं. ५।७।२५ । ६. ऋ. सं. ८।८।४७ । ७. ऋ. सं. १।१।१२ । ८. ज्ञ-विष्णो । ९. ऋ. सं. १।२।१५ । १०. ऋ. सं. ८।४।१७ । ११. ऋ. सं. ७।१।४० । १२. ऋ. सं. ८।८।३ । १३. ज्ञ-णि । १४. ऋ. सं. ८।७।८ । १५. ज्ञ-पूष । १६. ऋ. सं. ७।२।२८ । १७. ऋ. सं. १।७।७ । १८. ऋ. सं. ४।५।९ । १९. मार्कण्डेयपुराणे ।



थवेत्येव पपाठ । तत्तन्मन्त्राणां व्याहृतीनां च परस्परं विकल्पः । अथा-  
ऽष्टोत्तरसहस्रादिसंख्या तु पक्षद्वयेऽपि नैवेद्यशेषहोमस्तु शाखाविशेषपर  
इत्यपि स एव । लक्षादिकः पुनर्व्याहृतिभिर्होमो मन्त्रैर्दशाहुतीर्हुत्वा  
स्मृत इत्यन्वयः । मन्त्रैर्ग्रहमन्त्रैः । व्याहृतिभिर्व्यस्ताभिः समस्ता-  
भिश्च । तातचरणास्तु—अथ व्याहृतिभिर्हुत्वेति पृथग्वाक्यम् । एकै-  
कस्येति तु प्रतिदैवतमष्टादिसंख्यान्वयार्थम् । एकैकस्य तु होमयेदित्ये-  
कैकपदं तु चर्वादिद्रव्यपरम्, न देवतापरम् । अस्मिन्नेव होमे घृतचरु-  
द्रव्यविधिरग्रे । लक्षादिक इत्येतत्—अथ व्याहृतिविहिते होमे लक्षादि-  
संख्याविध्यर्थम् । मन्त्रैरित्यादि तु चरुहोमोत्तरं सोमं<sup>१</sup> राजानमिति  
मन्त्रेण यथाप्रकृतिस्विष्टकृद्भुत्वा सूर्यादिमन्त्रैर्दशदशाहुतीः प्रतिदैवतं  
लक्षहोमादिद्रव्येण हुत्वा व्याहृतिभिर्लक्षादिहोमः कार्य इत्याहुः ।  
यवाद्यन्यतमद्रव्येण ग्रहादिभिः प्रत्येकं दशाहुतीस्तत्तन्मन्त्रैर्हुत्वा तेनैव  
द्रव्येण व्यस्तसमस्तव्याहृतिभिरयुतलक्षकोट्यन्यतमसंख्यया जुहुयादिति  
हेमाद्रिमदनौ । तानि च द्रव्याणि देवीपुराणे—

यवव्रीहि-घृत-क्षीर-तिल-कंगु-प्रसारिकाः ।

पङ्कजोशीर-बिल्वार्क-दला होमे प्रकीर्त्तिताः ॥

उदङ्मुखाः प्राङ्मुखा वा कुर्युर्ब्राह्मणपुङ्गवाः ।

मन्त्रवन्तश्च कर्त्तव्याश्चरवः प्रतिदैवतम् ॥

हुत्वा च तांश्चरून् सम्यक् ततो<sup>२</sup> होमं समारभेत् ।

चर्वादिकं च घृताद्यक्तं<sup>३</sup> होतव्यम्—

होतव्यं च घृताद्यक्तं<sup>४</sup> चरुभक्ष्यादिकं पुनः ।

इति मात्स्यात् । भक्ष्यं द्राक्षादि । चरुर्नैवेद्यशिष्टो गुडोदनादिः । तानि  
द्रव्याण्युक्त्वा 'इत्येतानि हवींषि स्युः समित्संख्यासमाहुतीः' इत्या-  
श्वलायनोक्तेः । अधिदेवताभ्योऽपि होमो हेमाद्रौ—

चरुणा च समिद्धिश्च सर्पिषा च तिलैः क्रमात् ।

तत्तन्मन्त्रैश्च होतव्याः क्रमादत्राधिदेवताः ॥

गृह्यपरिशिष्टे—'प्रधानदशांशेन पार्श्वदैवतयोः' इति अधिदेवतादि-  
होमे संख्या वासिष्ठे 'द्वित्राश्चैवाधिदेवताः पञ्चानां चैव पञ्चधाः' इति ।  
द्वित्राः पञ्च । पञ्चानां गणेशादीनां पञ्चधा प्रत्येकमित्यर्थः । केचित्तु  
द्वौ त्रयो वा द्वित्राः । विनायकादीनां पञ्चधा एकैकामिति केचित्तु ।



प्रयोगपारिजाते—

इन्द्रादिलोकपालांश्च तत्तन्मन्त्रैः प्रपूजयेत् ।  
तत्तन्मन्त्रैर्जपं कुर्यात्ततो होमं समारभेत् ॥

नृसिंहपुराणे—

ततो व्याहृतिभिः पश्चाज्जुहुषाच्च तिलादिकम् ।  
यावत्प्रपूज्यते संख्या लक्षं वा कोटिरेव वा ॥

वा शब्दादयुतमपि । ग्रहयज्ञश्च न नियतकालीनः । 'स्वेच्छायज्ञः स  
उच्यते' इति भविष्योत्तरात्—

ततो व्याहृतिभिः कुर्यात्तिलहोमं प्रयत्नतः ।  
प्रथमोऽयुतहोमः स्याल्लक्षहोमो द्वितीयकः ॥  
तृतीयः कोटिहोमः स्यात्त्रिविधो ग्रहयज्ञकः ।  
एकरात्रं त्रिरात्रं वा पञ्चरात्रमथाऽपि वा ॥  
शिवगाथां विष्णुगाथां शान्तिं ब्राह्मणभोजनम् ।  
समापयेत्प्रतिदिनमेवं भक्तिसमन्वितम् ॥

इति । वासिष्ठेऽप्येकरात्रादिग्रहणं नियमानादरार्थम् । अत्र सूक्तादि-  
जपोऽपि तुलादानवदिति केचित् ।

वासिष्ठे—अथाभिषेकमन्त्रेण वाद्यमङ्गलगीतकैः ।  
पूर्णकुम्भेन तेनैव होमान्ते प्रागुदङ्मुखैः ॥  
अव्यङ्गावयवैर्ब्रह्मन् हैमस्रग्दामभूषितैः ।  
यजमानस्य कर्तव्यं चतुर्भिः स्नपनं द्विजैः ॥

अभिषेकमन्त्राः प्रयोगे वक्ष्यन्ते ।

वासिष्ठः—स्वस्तिकं कल्पयेत्पश्चात्कुण्डस्येशानभागतः ।  
यजमानाभिषेकार्थं तत्र भद्रासनं न्यसेत् ॥  
प्राङ्मुखस्योपविष्टस्य यजमानस्य तत्र च ।  
अभिषेकं ततः कुर्युः साचार्याः षोडशर्त्विजः ॥  
विविधैर्मङ्गलैर्घोषैः सूतमागधजैः सह ।  
ततस्तस्याभिषिक्तस्य रक्षार्थं बलिमुत्क्षिपेत् ॥  
दिग्विदिक्षु विचित्रान्तैर्दीपैर्नीराजयेत्ततः ।  
शुक्लमाल्याम्बरधरः शुक्लगन्धानुलेपनः ॥  
ततो मण्डपमागत्य ध्यायेदग्निं सुरान्ग्रहान् ।  
प्रत्येकं प्रतिमन्त्रैश्च दद्यात्पुष्पाञ्जलिं ततः ॥ इति



वामनः— आचार्यप्रभृतिभ्यश्च ग्रहार्चनफलं यतः ।

समिदाज्यचरूणां च तिलहोमफलं च तत् ॥

ब्रह्मत्वे कुम्भपूजायां चाऽर्चनस्य फलं च यत् ।

गणपक्षेत्रपाश्रीशदुर्गादेव्यङ्गदेवताः ॥

तासां जपफलं सम्यग् गृह्णीयाज्जलपूर्वकम् ।

एतानि च वामनवचांसि निर्मूलानीति पितामहचरणाः । वासिष्ठ-  
गोभिलवचसामपि केचिदाहुः ।

वशिष्ठः—ततो जपादीन् जुहुयात्पूर्णाहुतिमथाऽऽचरेत् ।

तत्रैव— मन्त्रेण सप्त ते अग्ने इति पूर्णाहुतिं चरेत् ॥

अग्निपुराणे—

‘मूर्धनिं दिव मन्त्रेण संस्त्रवेण च धारया ।

दद्यादुत्थाय पूर्णं वै नोपविश्य कदाचन ॥ इति ।

मात्स्ये—पूर्णाहुतिं च मूर्धनिं दिव<sup>२</sup> इत्यभिपातयेत् ।

अत्र भिन्नशाखागतैकादशद्वादशकपालभेदेऽप्यैन्द्राग्न्यैक्यवदनेक-  
मन्त्रयुक्ताया अनेकस्मृत्युक्ताया अपि पूर्णाहुतेरेकत्वान्मन्त्राणां विकल्पः ।  
उपांशुयाज इव शाखाभेदभिन्नानां याज्यानुवाक्यानां समुच्चयेन तु  
पठन्ति । वसोर्द्धारा त्वयुतहोमे नास्ति, प्रमाणाभावात् ।

ततः शुक्लाम्बरधरः शुक्लगन्धानुलेपनः ।

सर्वौषधैः सर्वगन्धैः स्नापितो वेदपुङ्गवैः ॥

यजमानः सपत्नीक ऋत्विजस्तान्समाहितः ।

दक्षिणाभिः प्रयत्नेन पूजयेद् गतविस्मयः ॥

सूर्याय कपिलां धेनुं दद्याच्छङ्खं तथेन्द्रवे ।

रक्तं धुरन्धरं दद्याद्भौमाय ककुदाधिकम् ॥

बुधाय जातरूपं तु गुरवे पीतवाससी ।

श्वेताश्वं दैत्यगुरवे कृष्णं गामर्कसूनवे ॥

आयसं राहवे दद्यात्केतवे छागमुत्तमम् ।

सुवर्णेन समाः कार्या यजमानेन दक्षिणाः ॥

बुधप्रीत्यर्थं देयहेम्ना सह सर्वा मूल्यतः समा इति केचित् । अस्मि-  
न्पक्षे षोडशमाषविशिष्टहेमवाचि सुवर्णपदाः सामञ्जस्यापत्तेस्तादृश-  
सुवर्णमूल्यं प्रत्येकमिति परे । बह्वल्पमूल्येषु तथा हेमाऽपि देयं यथा सर्वाः  
प्रत्येकं दशमाषसुवर्णेन समा भवन्तीति तु सम्यक् ।



सर्वेषामथवा गावो गुरुर्वा येन तुष्यति ।  
स्वमन्त्रेण प्रदातव्याः सर्वाः सर्वत्र दक्षिणाः ॥

स्कान्दे— केतवे छागमांसानि सर्वेषामेव काञ्चनम् । इति ।

तत्रैव— यस्तु पीडाकरो नित्यं स्वल्पवित्तस्य वा ग्रहः ।  
तमेव पूजयेद्भूक्त्या दक्षिणाभिः स्वशक्तितः ॥

दानोद्योते आश्वलायनः—

यथाशक्ति ततो विप्रानृत्विजश्चेतरानपि ।  
एकमेकाहुतौ विप्रं होमे त्वन्नेन भोजयेत् ॥  
अत्यर्थो मध्यमश्चापि विप्रमेकं शताहुतौ ।  
सहस्रस्य हुतेर्वैकं जघन्योऽपि प्रभोजयेत् ॥

तत्रैव— तस्माद्वातुमशक्तोऽपि दक्षिणां चान्नमेव वा ।  
जपैः प्रणामैः स्तोत्रैश्च तोषयेत्तर्पयेद् गुरुम् ॥

स्कान्दे— यथा ग्रहो द्विजस्तद्विज्ञेयो वेदपारगः ।  
तोषयन् मृदुवस्त्राद्यैस्तुष्टमेनं विसर्जयेत् ॥  
अन्नहीनो दहेद्राष्ट्रं मन्त्रहीनश्च ऋत्विजः ।  
यजमानमदक्षिण्यो नास्ति यज्ञसमो रिपुः ।

तत्रैव— यथा समन्वितं यन्त्रं यन्त्रेण प्रतिहन्यते ।  
एवं समुच्छ्रितं घोरं शीघ्रं शान्त्या विनश्यति ॥  
अहिंसकस्य दान्तस्य धर्माजितधनस्य च ।  
नित्यं च नियमस्थस्य सदा सानुग्रहा ग्रहाः ॥  
ग्रहा गावो नरेन्द्राश्च ब्राह्मणाश्च विशेषतः ।  
पूजिताः पूजयन्त्येते निर्दहन्त्यपमानिताः ॥  
ग्रहाणामिदमातिथ्यं कुर्यात्संवत्सरादपि ।  
आरोग्यबलसम्पन्नो जीवेच्च शरदां शतम् ॥

मात्स्ये— एवं समग्रान्निष्पाद्य सर्वान्देवान्विसर्जयेत् ।

तत्र मन्त्रः—यान्तु देवगणाः सर्वे पूजामादाय पार्थिवीम् ।  
इष्टकामप्रसिद्धचर्थं<sup>१</sup> पुनरागमनाय च ॥

भविष्योत्तरे—

ततः समाप्ते यज्ञे तु कारयेत्तु महोत्सवम् ।  
शंखतूर्यनिनादेन ब्रह्मघोषरवेण च ॥



मात्स्ये— अनेन विधिना यस्तु ग्रहपूजां समारभेत् ।  
 सर्वान्कामानवाप्नोति प्रेत्य स्वर्गे महीयते ॥  
 स दैवायुतहोमोऽयं नवग्रहमखः स्मृतः ।  
 विवाहोत्सवयज्ञेषु प्रतिष्ठादिषु कम्मसु ॥  
 निर्विघ्नार्थं मुनिश्रेष्ठ ! तथोद्वेगाद्भुतेषु च ।  
 वश्यकर्माभिचारादि तथैवोच्चाटनादिकम् ॥  
 नवग्रहमखं कृत्वा ततः काम्यं समारभेत् ।  
 अन्यथा फलदं पुंसां न काम्यं जायते क्वचित् ॥  
 तस्मादयुतहोमस्य विधानं तु समाचरेत्<sup>१</sup> ।

विवाहेत्यादिना च विवाहादिषु काम्येषु कर्मस्वङ्गत्वमुक्तम् । अत्र  
 ग्रहस्वरूपवर्णदेशगोत्राग्निस्थानमुखाकारस्थापनहोममन्त्रचन्दनधूपदीप-  
 नैवेद्यसमिद्दक्षिणाधिदेवताप्रत्यधिदेवतोपदेशकवाक्येषु ग्रहाणां स्वरूप-  
 निर्देशस्थापनहोममन्त्रोपदेशकवाक्येषु वाधिदेवताप्रत्यधिदेवताविना-  
 यकादिपञ्चलोकपालानामनेकस्मृतिपुराणभेदेन भूयो विसंवादिभिरनेकैः  
 पर्यायशब्दैरुपस्थितेर्नात्रैकवैधशब्दनियमः । नापि मन्त्रवर्णेनैकशब्दोप-  
 स्थितिः । शब्दविशेषैर्देवता अनूद्य तत्स्मारकतया<sup>२</sup> मन्त्रविनियोगेन  
 मन्त्राणां देवताप्रापकत्वायोगात् । तेषां बाहुल्येनास्पष्टलिङ्गत्वाच्च<sup>३</sup> ।  
 अतो द्रव्यत्यागादिषु स्वरूपातिनिर्देशकस्मृतिमन्त्रवर्णोपस्थितशब्दाना-  
 मन्यतमेन शब्देनोद्देशो ग्रहादीनामिति शिष्टाचारोऽप्येवम् । अत्र  
 व्याहृति-करणकेऽयुतहोमेऽग्निवायुसूर्यप्रजापतय एव देवताः । न नव-  
 ग्रहाः । ऐन्द्रयादिवत्तत्प्रकाशकत्वेन विनियोगाभावात् । अत एव  
 पारिजाते—

ॐ भूर्भुवः सुवश्चेति तिस्रो व्याहृतयो जपेत् ।

आभिश्च होमे तिसृभिश्चतुर्थी स्यात्समासतः ॥

इति समस्ताभिरेव होमः । स चाग्नि-वायु-सूर्य-दैवत्य इति तु  
 मदनः । सर्वथा व्याहृतिहोमेन ग्रहा देवता इति । प्रधानं चात्र ग्रहपूजा  
 तद्धोमोऽयुतहोमादिश्च ।

“श्रीकामः शान्तिकामो वा ग्रहयज्ञं समाचरेत्”<sup>४</sup> । इत्यादिना  
 तत्पूजातद्धोमयोः फलसम्बन्धात् । ग्रहयज्ञस्त्रिधेत्युक्त्वा<sup>५</sup> प्रथमोऽयुतहोम  
 इत्यादिनाऽयुतलक्षकोटिहोमानां ग्रहयज्ञविशेष<sup>६</sup>त्वेनोपक्रमात् ।

१. क ड-समारभेत् । २. ड स-तस्मात्स्मारकतया । ३. ज-लिङ्ग-  
 कत्वाच्च । ४. ड-रभेत् । ५. ड-क्तं । ६. ज-विशेषकत्वेन ।



“तस्मादयुतहोमस्य विधानं तु समाचरेत्” इत्युपसंहाराच्च ।

ग्रहा ग्रहदैवत्यकर्मसमूहे “प्राणभृत उपदधाती”तिवल्लिगसमवायेन ग्रहयज्ञशब्दः । तातचरणास्त्वयुतहोमादीनामेव प्राधान्यं ग्रहहोमस्त्वङ्गमित्याहुः । तदाशयं न जाने । यो हि कामशब्देन फलसम्बन्धः । “श्रीकामः शान्तिकामो वा ग्रहयज्ञं समाचरेत्” इत्यादिः स तावद् ग्रहपूजाहोमयोरेवोचितः । ग्रहसम्बन्धप्राप्तेर्ग्रहयज्ञशब्दस्य तन्नामत्वात् । न चायुतहोमादीनां फलसम्बन्धे तत्प्रकरणपाठाद् ग्रहपूजाहोमयोरङ्गतेति वाच्यम् । वैपरीत्यस्यापि सुवचत्वात् । अयुतहोमादिशब्दानां ग्रहयज्ञसामानाधिकरण्येन ग्रहयज्ञनामत्वं तु लिङ्गसमवायेन न तदङ्गत्वेन <sup>१</sup>आर्थवादिकः । फलसम्बन्धस्तु—

अनेन विधिना यस्तु ग्रहपूजां समाचरेत् ।

सर्वान्कामानवाप्नोति प्रेत्य स्वर्गं महीयते ॥

इत्यत्र यजदेवपूजासंगतिकरणदानेष्वित्यनुशिष्टयोः पूजाहोमयोः सदैवायुतहोमोऽयमित्याद्युपक्रम्य निर्विघ्नार्थं मुनिश्रेष्ठ इत्यादिना त्वयुतहोमादीनामपि स्मृतिषु तु प्राय आर्थवादिकमेव फलम् । अत्र कामशब्दोपनीते फले सत्यार्थवादिकं सम्बध्यते न वेति तु विचारान्तरम् । किं च याज्ञवल्क्यादिस्मृतिषु न तावदयुतहोमादीनां विधिर्नाप्यनुवादः । अतो ग्रहपूजाहोमयोः प्राधान्याभावे तत्रत्येतिकर्तव्यतासम्बन्धो न स्यात् । अतो ग्रहपूजाहोमयोरपि प्राधान्यं भाति । अत एव क्वचित्केवलग्रहमखेषु तदङ्गकेषु च शान्तिकादिकर्मस्वेकस्मृत्युक्ताङ्गप्रधानादरेण स्मृत्यन्तरोक्तप्रधानभूतायुतादिहोमं विनाऽपि शाखान्तरोक्तग्रहयोगाभ्यासं<sup>२</sup> विनैकशाखीयग्रहयागाभ्यासमात्राणामिव पूजा ग्रहदैवत्यहोमयोरेवानुष्ठानं कथञ्चित् शिष्टानां सङ्गच्छते । ग्रहपूजाहोमयोरङ्गत्वे त्वङ्गमात्रानुष्ठानमेव स्यात् ।

### अथ ग्रहादीनां लक्षणानि

मात्स्ये— पद्मासनः पद्मकरः पद्मगर्भसमद्युतिः ।

सप्ताश्वरथसंस्थश्च द्विभुजः स्यात्सदा रविः ॥

श्वेतः श्वेताम्बरधरो दशाश्वः श्वेतभूषणः ।

गदापाणिर्द्विबाहुश्च कर्तव्यो वरदः शशी ॥

१. अङ्ग—समवायेन आर्थवेदिकः । २. क्ष ड—( ग्रहया ) शान्तराभ्यासान्तरं ( विनैक ) ।



रक्तमाल्याम्बरधरः शक्तिशूलगदाधरः ।  
 चतुर्भुजो मेषगमो वरदः स्याद्धरासुतः ॥  
 पीतमाल्याम्बरधरः कर्णिकारसमद्युतिः ।  
 खड्गचर्मगदापाणिः सिंहस्थो वरदो बुधः ॥  
 देव-दैत्यगुरु तद्वत्पीतश्वेतौ चतुर्भुजौ ।  
 दण्डिनौ वरदौ कार्या साक्षसूत्रकमण्डलू ॥  
 इन्द्रनीलद्युतिः शूली वरदो गृध्रवाहनः ।  
 बाणबाणासनधरः कर्तव्योऽर्कसुतः सदा ॥  
 करालवदनः खड्गचर्मशूली वरप्रदः ।  
 नीलः सिंहासनस्थश्च राहुरत्र प्रशस्यते ॥  
 धूम्रा द्विबाहवः सर्वे गदिनो विकृताननाः ।  
 गृध्रासनगता नित्यं केतवः स्युर्वरप्रदाः ॥  
 सर्वे किरीटिनः कार्या ग्रहा लोकहितावहाः ।  
 अङ्गुलेनोच्छ्रिताः सर्वे शतमष्टोत्तरं सदा ॥ इति ।

### अथाधिदेवताप्रत्यधिदेवतालक्षणानि

विष्णुधर्मोत्तरे—

पञ्चवक्त्रो वृषारूढः प्रतिवक्त्रं त्रिलोचनः ।  
 कपाली शूलखट्वाङ्गी चन्द्रमौलिः सदाशिवः ॥  
 अक्षसूत्रं च कमलं दर्पणं च कमण्डलुम् ।  
 उमा विभर्ति हस्तेषु पूजिता त्रिदशैरपि ॥  
 कुमारः षण्मुखः कार्यः शिखण्डकविभूषणः ।  
 रक्ताम्बरधरो देवो मयूरवरवाहनः ॥  
 कुक्कुटश्च तथा घण्टास्तस्य दक्षिणहस्तयोः ।  
 पताका वैजयन्ती स्याच्छक्तिः कार्या च वामयोः ॥  
 विष्णुः कौमोदकी-पद्म-शङ्ख-चक्रधरः क्रमात् ।  
 प्रदक्षिणं दक्षिणाधः करादारभ्य नित्यशः ॥  
 पद्मासनस्थो जटिलो ब्रह्मा कार्यश्चतुर्भुजः ।  
 अक्षमालां स्रवं बिभ्रत्पुस्तकं च कमण्डलुम् ॥  
 चतुर्दन्तगजारूढो वज्री कुलिशभृत्करः ।  
 शचीपतिः प्रकर्तव्यो नानाभरणभूषितः ॥  
 ईषन्नीलो यमः कार्यो दण्डहस्तो विजानता ।  
 रक्तदृक्पाशहस्तश्च महामहिषवाहनः ॥



कालः करालवदनो नीलाङ्गश्च विभीषणः ।  
 पाशहस्तो दण्डहस्तः कार्यो<sup>१</sup> वृश्चिकरोमवान् ॥  
 अवीच्य<sup>२</sup>वेषस्वाकारं द्विभुजं सौम्यदर्शनम् ।  
 दक्षिणे लेखनीं चित्रगुप्तं वामे तु पात्रकम् ॥  
 पिङ्गलश्मश्रुकेशाक्षः पीनाङ्गजठरोऽरुणः ।  
 छागस्थः साक्षसूत्रोऽग्निः सप्तार्चिः शक्तिधारकः ॥  
 चिह्नितं चमरेणास्य करमन्यं प्रकल्पयेत् ।  
 आपः स्त्रीरूपधारिण्यः श्वेता मकरवाहनाः ॥  
 दधानाः पाशकलशौ मुक्ताभरणभूषिताः ।  
 शुक्लवर्णा मही कार्या दिव्याभरणभूषिता ॥  
 चतुर्भुजा सौम्यवपुश्चण्डांशुसदृशाम्बरा ।  
 रत्नपात्रं सस्यपात्रं पात्रमोषधिसंयुतम् ॥  
 पद्मं करे च कर्तव्यं भुवो यादवनन्दन !  
 दिङ्नागानां चतुर्णां सा कार्या पृष्ठगता तथा ॥

विष्णोरिन्द्रस्य चोक्तम्—

वामे शच्याः करे कार्या सौम्या सन्तानमञ्जरी ।  
 वरदा मण्डिता कार्या द्विभुजा च तथा शची ॥  
 यज्ञोपवीती हंसस्थ एकवक्त्रश्चतुर्भुजः ।  
 अक्षं स्रुवं स्रुचं बिभ्रत्कुण्डिकां च प्रजापतिः ॥  
 अक्षं अक्षमालाम् । कुण्डिकां कमण्डलुम् ।

अक्षसूत्रधराः सर्पाः कुण्डिकापुच्छभूषणाः ।  
 एकभोगास्त्रिभोगा वा सर्वे कार्याश्च भीषणाः ॥

ब्रह्मलक्षणमुक्तम्—

ग्रहाणां दक्षिणे पार्श्वे स्थापदेयदधिदेवताः ।  
 ग्रहाणामुत्तरे पार्श्वे न्यसेत्प्रत्यधिदेवताः ॥

### अथ विनायकादिलक्षणानि

चतुर्भुजस्त्रिनेत्रश्च कर्तव्योऽत्र गजाननः ।  
 नागयज्ञोपवीतश्च शशाङ्ककृतशेखरः ॥  
 दक्षे दन्तं करे दद्याद् द्वितीये चाक्षसूत्रकम् ।  
 तृतीये परशुं दद्याच्चतुर्थे मोदकं तथा ॥

१. अ-कर्णे । २. क्ष-उदीच्य, ध ड छ द र ज्ञ अ य इ-अपीच्य ।



शक्तिं बाणं तथा शूलं खड्गं चक्रं च दक्षिणे ।  
 चन्द्रबिम्बमधो वामे खेटमूर्ध्वे कपालकम् ॥  
 'सुकंकटं च बिभ्राणा 'सिंहारूढा तु दिग्भुजा<sup>३</sup> ।  
 एषा देवी समुद्दिष्टा दुर्गा दुर्गास्तिहारिणी ॥  
 धावद्वरिणपृष्ठस्थो ध्वजधारी समीरणः ।  
 वरदानकरो धूम्रवर्णः कार्यो विजानता ॥  
 नीलोत्पलाभं गगनं तद्वर्णाम्बरधारि च ।  
 चन्द्रार्कहस्तं कर्त्तव्यं द्विभुजं सौम्यखण्डवत् ॥  
 द्विभुजौ देवभिषजौ कर्त्तव्यौ रूपसंस्थितौ ।  
 तयोरोषधयः कार्या दिव्या दक्षिणहस्तयोः ॥  
 वामयोः पुस्तकौ कार्यौ दर्शनीयौ तथा द्विजाः ।  
 एकस्य दक्षिणे पार्श्वे वामे चान्यस्य यादव ॥  
 नारीयुगं प्रकर्त्तव्यं सुरूपं चारुदर्शनम् ।  
 रत्नभाण्डकरे कार्ये चन्द्रशुक्लाम्बरे तथा ॥

### अथ लोकपालरूपाणि

तत्रेन्द्राग्नियमरूपाण्यधिप्रत्यधिदेवोक्तयोक्तानि<sup>४</sup>—

खड्गचर्मधरो बालो निऋतिर्नरवाहनः ।  
 ऊर्ध्वकेशो विरूपाक्षः करालः कालिकाप्रियः ॥  
 नागपाशधरो रक्तभूषणः पद्मिनीप्रियः ।  
 वरुणोऽम्बुपतिः स्वर्णवर्णो मकरवाहनः ।

वायुर्विनायकादिपञ्चके उक्तः । सोमो ग्रहेषु । अनन्तः<sup>५</sup> सर्पः । स  
 प्रत्यधिदेवतासु ।

इत्ययुतहोमः ।

### अथ लक्षहोमः

तत्र ग्रहपीडादीनि निमित्तान्युक्तान्ययुतहोमारम्भो देवीपुराणे  
 ऽपि<sup>६</sup>—

१. क्ष-सकंकट । २. ख ध-सिंहेरूढा, ड-सिंहरूढा, इ-यं । ३. द य-  
 चतुर्भुज, इ-जां । ४. इ ज-हेशोक्तानि, क-देवतोक्तानि ध-देवतोक्तोक्तानि,  
 देवतोक्तयोक्तानि । ५. क्ष ड-अनन्तः सर्पः प्रत्यधिदेवतासु, इ द य ध-अनन्तः  
 प्रत्यधिदेवतासु । ६. ज ख-देवीपुराणे ।



लक्षहोमं प्रवक्ष्यामि यथाप्रोक्तं तु शम्भुना ।  
 भूमिकम्पे दिशां दाहे ग्रहयुद्ध उपस्थिते ॥  
 केतुसन्दर्शने चैव आदित्यस्य च कम्पने ।  
 कृष्णवर्णेऽथवा सूर्ये तथा छिद्रसमन्विते ॥  
 रक्तवृष्टिस्तथा नद्यो विपरीतां वहन्ति च ।  
 निर्गतं गगनाद् धूमं वारिमध्ये च यत्स्थितम् ॥  
 उपसर्गस्तथा लोके रक्षन्तु क्षयकारकाः ।  
 यस्य राशौ ग्रहाः पञ्च अथ सप्त सुराधिप ॥  
 ग्रहणं चन्द्रसूर्यस्य ग्रहैर्वाष्टमसंस्थितैः । इत्यादि ।

तथा— कम्पनं स्वेदनं गात्रे अम्बुपानार्थजल्पनम् ।  
 देवतानां सुराध्यक्ष उत्पाताः क्षयकारकाः ॥  
 लक्षहोमं प्रकुर्वीत कोटिहोममथापि वा । इति ॥

मात्स्ये— अस्माद्दशगुणः प्रोक्तो लक्षहोमः स्वयम्भुवा ।  
 आहुतीभिः प्रयत्नेन दक्षिणाभिस्तथैव च ॥  
 द्विहस्तविस्तृतं तद्वच्चतुर्हस्तायुतं पुनः ।  
 लक्षहोमे भवेत्कुण्डं योनिवक्त्रं त्रिमेखलम् ॥

व्यासतो द्विहस्तविस्तृतं<sup>१</sup> फलतश्चतुर्हस्तायतं भवतीत्यर्थः । तथा—  
 तस्य चोत्तरपूर्वेण वितस्तित्रयसम्मितम् ।  
 प्रागुदक्प्रवणं तद्वच्चतुरस्रं समन्ततः ॥  
 विष्कम्भाद्धोर्च्छ्रितं प्रोक्तं स्थण्डिलं विश्वकर्मणा ।  
 संस्थापनाय देवानां वप्रत्रयसमावृतम् ॥  
 तस्मिन्स्त्वावाहयेद्देवान्पूर्ववत्पुष्पतण्डुलैः ।  
 गरुत्मानधिकस्तत्र सम्पूज्यः श्रियमिच्छता ॥  
 सामध्वनिशरीरस्त्वं वाहनं परमेष्ठिनः ।  
 विषपापहरो नित्यमतः शान्तिं प्रयच्छ मे ॥

अयं गरुडावाहनमन्त्रः—

पूर्ववत्कुम्भमामन्त्र्य तद्वद्धोमं समाचरेत् ।  
 सहस्राणां शतं हुत्वा समित्संख्यादिकं पुनः ॥



पूर्ववदेव समिदाज्यचरुहोमं पूर्वोक्तैरेव मन्त्रैः कुर्यात् । गरुत्मतस्तु<sup>१</sup>  
'सुपर्णोऽसि गरुत्मानि'ति 'इन्द्रं मित्रमि'ति वा मन्त्रः ।

घृतकुम्भवसोद्धरां पातयेदनलोपरि ।  
उदुम्बरीमथाद्रा<sup>२</sup> च ऋज्वीं कोटरवर्जिताम् ॥  
बाहुमात्रां स्रुचं कृत्वा ततः स्तम्भद्वयोपरि ।  
घृतधारां तथा सम्यग्गग्नेरुपरि पातयेत् ॥  
श्रावयेत्सूक्तमाग्नेयं वैष्णवं रौद्रमैन्दवम् ।  
महावैश्वानरं सम्यग् ज्येष्ठसाम च पाठयेत् ॥  
स्नानं च यजमानस्य पूर्ववत्स्वस्तिवाचनम् ।  
दातव्या यजमानेन पूर्ववद्दक्षिणा पृथक् ॥  
कामक्रोधविहीनेन ऋत्विग्भ्यः शान्तचेतसा ।  
तद्वद् द्वादश चाष्टौ वा लक्षहोमेऽपि ऋत्विजः ॥  
कर्त्तव्याः शक्तितस्तद्वच्चतुरो वा विमत्सराः ।

ब्रह्माचार्यसहितानामेवेयं संख्येति केचित्—

नवग्रहमखात्सर्वं लक्षहोमे दशोत्तरम् ।  
दद्याच्च मुनिशार्दूल ! भूषणान्यपि शक्तितः ॥  
शयनानि च वस्त्राणि हैमानि कटकानि च ।  
कर्णाङ्गुलीपवित्राणि कण्ठसूत्राणि शक्तितः ॥  
न कुर्याद्दक्षिणाहीनं वित्तशाठ्येन<sup>३</sup> मानवः ।  
अदत्त्वा होमलोपाद्वा कुलक्षयमवाप्नुयात् ॥  
अन्नदानं यथाशक्त्या कर्त्तव्यं भूतिमिच्छता ।  
मन्त्रहीनं कृतो यस्माद् दुर्भिक्षफलदो भवेत् ॥

तथा— तस्मात्पीडाकरोऽतीव य एव भवति ग्रहः ।  
तमेव पूजयेद्भूक्त्या द्वौ वा त्रीन्वा यथाविधि ॥

तथा— पूज्यते शिवलोके च वस्वादित्यमरुद्गणैः ।  
यावत्कल्पशतान्यष्टौ अथ मोक्षमवाप्नुयात् ॥

तथा— पुत्रार्थी लभते पुत्रं धनार्थी लभते धनम् ।  
भार्यार्थी लभते भार्यां कुमारी च शुभं पतिम् ॥  
भ्रष्टराज्यस्तथा राज्यं श्रीकामः श्रियमाप्नुयात् ।



यं यं प्रार्थयते कामं तं तं प्राप्नोति पुष्कलम् ॥  
निष्कामः कुरुते यस्तु परं ब्रह्म स गच्छति ॥  
॥ इति लक्षहोमः ॥

### अथ कोटिहोमः

तत्राप्ययुतलक्षहोमप्रकरण एव निमित्तान्युक्तानि ।  
भविष्योत्तरेऽपि । संवरण उवाच—

भगवन् ! महदुत्पातसम्भवे भूप्रकम्पने ।  
निघाति पांशुवर्षे च ग्रहभङ्गे तथैव च ॥  
जन्मनक्षत्रपीडासु अनावृष्टिभयेषु च ।  
क्रूरासु ग्रहपीडासु दुर्भिक्षे राष्ट्रविप्लवे ॥  
व्याधीनां सम्भवे जाते शरीरे चातिपीडिते ।  
क्लेशे महति चोत्पन्ने किं कर्तव्यं नरोत्तमैः ॥  
स्वर्गस्य साधनं यत्तत्कीर्तिदं धनदं तथा ।  
प्रब्रूहि मनुजश्रेष्ठ ! तथाऽऽरोग्यप्रदं नृणाम् ॥

सनत्कुमार उवाच—

शृणु राजन् ! प्रवक्ष्यामि शान्तिकर्मण्यनुत्तमम् ।  
कोटिहोमाख्यमतुलं सर्वकामफलप्रदम् ॥  
ब्रह्महत्यादिपापानि येन नश्यन्ति तत्क्षणात् ।  
उत्पाताः प्रशमं यान्ति महत्सम्पद्यते सुखम्<sup>१</sup> ॥  
विधानं तस्य वक्ष्यामि शृणुष्वैकमना भव ।  
देवागारे च भवने तीर्थे वा शिवसन्निधौ ॥  
पर्वते वाऽथ कुर्वीत य इच्छेत्क्षेममात्मनः ।  
शुभनक्षत्रयोगे च वारे सर्वगुणान्विते ॥  
यजमानस्यानुकूले कोटिहोमं समाचरेत् ।  
पूजयित्वा प्रयत्नेन ब्राह्मणं वेदपारगम् ॥  
वस्त्रैर्विभूषणैश्चैव गन्धमाल्यानुलेपनैः ।  
प्रणम्य विधिवत्तस्मै चात्मानं विनिवेदयेत् ॥  
त्वं मे यतः पिता माता त्वं गतिस्त्वं परायणम् ।  
त्वत्प्रसादेन विप्रर्षे ! सर्वं मे स्यान्मनोगतम् ॥



आपद्विमोक्षाय च मे कुरु यज्ञमनुत्तमम् ।  
 कोटिहोमाख्यमतुलं शान्त्यर्थं सार्वकामिकम् ॥  
 पुरोहितस्ततः प्राज्ञः शुक्लाम्बरधरः शुचिः ।  
 ब्राह्मणैः संवृतः पुण्यैः संयुतः सुसमाहितैः ॥  
 भूमिभागे समे शुद्धे प्रागुदक्प्रवणे तथा ।  
 पुण्याहं वाचयेत् पूर्वं कृत्वा विप्रांस्तु पूजयेत्<sup>१</sup> ॥  
 ततः समाहितो विप्रैः सूत्रयेन्मण्डपं शुभम् ।  
 उत्तमं शतहस्तं तु तदद्धेन तु मध्यमम् ॥  
 अधमं तु तदद्धेन शक्तिकालाद्यपेक्षया ।  
 मध्ये तु मण्डपस्यापि कुण्डं कुर्याद्विचक्षणः ॥  
 अष्टहस्तप्रमाणेन आयामेन तथैव च ॥  
 मेखलात्रितयं तस्य द्वादशाङ्गुलविस्तृतम् ।  
 तत्प्रमाणां तथा योनिं कुर्वीत सुसमाहितः ॥  
 कुण्डस्य पूर्वभागे तु वेदीं कुर्याद्विचक्षणः ।  
 चतुर्हस्तां समां चैव हस्तमात्रोच्छ्रितां नृप ॥  
 स्थापनं च सदेवानां कुर्याद्यत्नेन बुद्धिमान् ॥  
 उपलिप्य ततो भूमिं मण्डपस्य प्रकल्पयेत् ।  
 स्थापयेद्दिक्षु सर्वासु तोरणानि विचक्षणः ॥  
 एवं सम्भृतसम्भारः पुरोधाः सुसमाहितः ।  
 पुण्याहजयघोषेण होमकर्म समाचरेत् ॥  
 स्थापयित्वा सुरान्वेद्यां वक्ष्यमाणानरिन्दम !  
 ब्रह्माणं पूर्वभागे तु मध्ये देवं जनार्दनम् ॥  
 पश्चिमे तु तथा रुद्रं वसूनुत्तरतस्तथा ।  
 ऐशान्यां च ग्रहान्सर्वानाग्नेय्यां मरुतस्तथा ॥  
 वायुं<sup>२</sup> सौम्यां तथैशान्यां लोकपालान् क्रमेण तु ।  
 एवं संस्थाप्य विबुधान्यथास्थानं नृपोत्तम ! ॥  
 पूजयेद्विधिवद्वस्त्रैर्गन्धमाल्यानुलेपनैः ।  
 वेदोक्तमन्त्रैस्तल्लिङ्गैः पुराणोक्तैः पृथक् पृथक् ॥  
 आदित्या वसवो रुद्रा लोकपालास्तथैव च ।  
 ब्रह्मा जनार्दनश्चैव शूलपाणिर्महेश्वरः ॥



अत्र सन्निहिताः सर्वे भवन्तु सुखभागिनः ।  
 पूजां गृह्णन्तु सर्वत्र मया भक्त्योपपादिताम् ॥  
 प्रकुर्वन्तु शुभं सर्वे यज्ञकर्तुः समाहिताः ।  
 एवं <sup>१</sup>सम्पूजयित्वा तान् देवान् यत्नेन शुद्धधीः ॥  
 नैवेद्यैर्विविधैर्भक्ष्यैः फलैश्चैव सुशोभितैः ।  
 ततस्तु तैर्द्विजैः सर्वैः कुण्डस्य विधिपूर्वकम् ॥  
 कुर्यात्संस्कारकरणं यथोक्तं वेदवित्तमैः ।  
 ततः समाह्वयेर्द्विहो नाम्ना <sup>२</sup>ख्यातं घृतार्चितम् ॥  
 नियोजयेद् द्विजांस्तत्र शतसंख्यान् नृपोत्तम ।  
 अलाभे <sup>३</sup>तु बहूनां च यथालाभं नियोजयेत् ॥  
 विद्यावित्तवयोवृद्धान् गृहस्थान् संयतेन्द्रियान् ।  
 स्वकर्मनिरतान् <sup>४</sup>शुद्धान् ज्ञानशीलान् प्रयत्नतः ॥  
 चिन्तयेत्तत्र देवेशं पञ्चास्यं नृप ! पावकम् ।  
 मुखानि तस्य चत्वारि सप्तजिह्वानि पार्थिव ! ॥  
 एकजिह्वमथैकं तु तत्स्मृतं सार्वकामिकम् ।  
 धूमायमाने न वृथा होतव्यं ज्वलितेऽनले <sup>५</sup> ॥  
 ऋग्भिः पूर्वमुखैः कार्यो यजुर्भिश्चोत्तरामुखैः ।  
 सामभिः पश्चिमे कार्यः पूर्ववद्दक्षिणामुखैः ॥  
 आधारावाज्यभागौ तु पूर्वं हुत्वा विचक्षणाः ।  
 परितश्च परिस्तीर्णो कल्पिते च तथाऽऽसने ॥  
 ब्राह्मणाः पूर्वमेवं <sup>६</sup> तु सर्वं पश्चात्समाचरेत् ।  
 होमो व्याहृतिभिश्चैव सर्वस्तत्र विधीयते ॥  
 प्रणवादिभिश्च तल्लिङ्गैः स्वाहाकारान्तयोजितैः ।  
 जुहुयात्सर्वदेवानां वेद्यां ये चावकल्पिताः ॥  
 एवं प्रकल्पयेद्यज्ञं कोटिहोमाख्यमुत्तमम् ।  
 तिलाः कृष्णा घृताभ्यक्ताः <sup>७</sup> किञ्चिद्ब्रीहिसमन्विताः ॥

किञ्चिद्यवसमायुक्ताः इति क्वचित्पाठः ।

होतव्याः कोटिहोमे तु समिधः सुपलाशजाः ।

पूर्णे पूर्णे सहस्रे तु दद्यात्पूर्णहृतिं शुभाम् ॥

१. ज-तु । २. ख-मा । ३. ज ध फ इ ड न य-च । ४. ज ड न  
 बुद्ध्वा, र क ध म क्ष-वृद्धान् । ५. ध र क्ष फ ख क अ ड न-ते, ई-वे  
 ६. ज-वात्र, इ-ब्राह्मण, । ७. ड-भक्ता ।



पञ्चमे तन्मुखे राजन् ! सर्वकामार्थसिद्धये ।  
 पूर्णाहुत्यः समाख्याताः कोटिहोमे नराधिप ! ॥  
 सहस्राणि नृपश्रेष्ठ ! दशशास्त्रविशारदैः ।  
 प्रारम्भदिनमारभ्य ब्राह्मणैर्ब्रह्मवादिभिः ॥  
 होतव्यं यजमानैश्च अथवा सुपुरोहितैः ।  
 क्रोधलोभादयो दोषा वर्जनीयाः प्रयत्नतः ॥  
 यजमानेन राजेन्द्र सर्वकामानभीप्सता ।

मात्स्ये— अस्माच्छतगुणः प्रोक्तः कोटिहोमः स्वयम्भुवा ॥  
 आहुतीभिः प्रयत्नेन दक्षिणाभिः फलेन च ।  
 पूर्ववद्ग्रहदेवानामावाहनविसर्जनम् ॥  
 होममन्त्रास्त एवोक्ताः स्नानदाने तथैव च ।  
 कुण्डमण्डपवेदीनां विशेषोऽयं निबोध मे ॥  
 कोटिहोमे चतुर्हस्तं चतुरस्रं च सर्वशः ।  
 योनि<sup>१</sup>वक्त्र<sup>२</sup>द्वयोपेतं तदप्याहुस्त्रिमेखलम् ॥

सर्वशः चतुर्हस्तमिति विस्तारायामखातेष्वित्यर्थः । योनिवक्त्र-  
 द्वयोपेतमित्येका योनिः पश्चिमतोऽन्या दक्षिणत इति हेमाद्रिः । वक्त्रं  
 कण्ठः । योनिकण्ठयुतमिति पितामहचरणाः ।

मात्स्ये— वेदिश्च कोटिहोमे स्याद्वितस्तीनां चतुष्टयम् ।  
 चतुरस्रा समाहूता त्रिभिर्वर्प्रैः समावृता ॥  
<sup>३</sup>वप्रप्रमाणं प्रोक्तं वै वेदिकायास्तथोच्छ्रयः ।

उक्तमयुतहोमे—

तथा षोडशहस्तः स्यान्मण्डपश्च चतुर्मुखः ।  
 पूर्वद्वारे च संस्थाप्य बह्वृचं वेदपारगम् ॥  
<sup>४</sup>याजुर्वेदं तथा याम्ये पश्चिमे सामवेदिनम् ।  
 अथर्ववेदिनं तद्वदुत्तरे स्थापयेद् बुधः ।  
 अष्टौ तु होमकाः कार्या वेदवेदाङ्ग<sup>५</sup>वेदिनः ॥  
 एवं द्वादश तान् विप्रान् वस्त्रमाल्यानुलेपनैः ।  
 पूर्ववत्पूजयेद्भक्त्या सर्वाभरणभूषितैः ॥

१. ख-हि । २. ड-क्त्रं । ३. ज्ञ-वप्रमानं मया प्रोक्तं । ४. ड इ ख क्ष-  
 यजुर्वेदं । ५. क्ष क अ-द्यङ्ग ।



रात्रिसूक्तं च रौद्रं च पावमानं सुमङ्गलम् ।  
 पूर्वतो बह्वृचः शान्तिं पठन्नास्त उदङ्मुखः ॥  
 शाक्रं रौद्रं च सौम्यं च कौष्माण्डं शान्तिमेव च ।  
 पठेत्तु दक्षिणे द्वारि <sup>१</sup>याजुर्वेदिकमुत्तमम् ॥  
 सौपर्णमथ वैराजमाग्नेयं रौद्रसंहिताम् ।  
 ज्येष्ठसाम तथा शान्तिं छन्दोगः पश्चिमे पठेत् ॥  
 शान्तिसूक्तं <sup>२</sup>चैव तथा तथा शाकुनकं शुभम् ।  
 पौष्टिकं च महाराजन्नुत्तरेणाऽप्यथर्ववित् ॥  
 पञ्चभिः सप्तभिर्वाऽथ होमः कार्योऽत्र पूर्ववत् ।  
 स्नाने दाने <sup>३</sup>च मन्त्राः स्युस्त एव मुनिसत्तम ! ॥  
 वसोर्द्धाराविधानं तु लक्षहोमवदिष्यते ।  
 अनेन विधिना यस्तु कोटिहोमं समाचरेत् ॥  
 सर्वान्कामानवाप्नोति ततो विष्णुपदं व्रजेत् ।  
 यः पठेच्छृणुयाद्वाऽपि ग्रहशान्तित्रयं नरः ॥  
 सर्वपापविशुद्धात्मा पदमिन्द्रस्य गच्छति ।  
 अश्वमेधसहस्राणि दश वाऽष्टौ <sup>४</sup>च धर्मवित् ॥  
 कृत्वा यत्फलमाप्नोति कोटिहोमात्तदश्नुते ।  
 ब्रह्महत्यासहस्राणि भ्रूणहत्याऽर्बदानि च ॥  
 नश्यन्ति कोटिहोमेन यथावच्छिति <sup>५</sup>भाषितम् ।

इति कोटिहोमः ।

### अथ शतमुखकोटिहोमः

संवरण उवाच—

बहुत्वात्कर्मणो ब्रह्मन् ! कोटिहोमः सुदुष्करः ।  
 कालेन महता चैव कर्तुं शक्यः कथञ्चन ॥

१. क्ष ख घ न—वेदिकं, इ—यजुर्वेदक । २. ज्ञ—च तथा । ३. क्ष ड—  
 स्नानदाने, क—स्नानं दाने । ४. क्ष फ र ड अ क—चाष्टौ च, इ—दृष्ट  
 वाष्टौ च । ५. ड क अ क्ष र—द्व, ज्ञ—द्व ।



पञ्चमे तन्मुखे राजन् ! सर्वकामार्थसिद्धये ।  
 पूर्णाहुत्यः समाख्याताः कोटिहोमे नराधिप ! ॥  
 सहस्राणि नृपश्रेष्ठ ! दशशास्त्रविशारदैः ।  
 प्रारम्भदिनमारभ्य ब्राह्मणैर्ब्रह्मवादिभिः ॥  
 होतव्यं यजमानैश्च अथवा सुपुरोहितैः ।  
 क्रोधलोभादयो दोषा वर्जनीयाः प्रयत्नतः ॥  
 यजमानेन राजेन्द्र सर्वकामानभीप्सता ।

मात्स्ये— अस्माच्छतगुणः प्रोक्तः कोटिहोमः स्वयम्भुवा ॥  
 आहुतीभिः प्रयत्नेन दक्षिणाभिः फलेन च ।  
 पूर्ववद्ग्रहदेवानामावाहनविसर्जनम् ॥  
 होममन्त्रास्त एवोक्ताः स्नानदाने तथैव च ।  
 कुण्डमण्डपवेदीनां विशेषोऽयं निबोध मे ॥  
 कोटिहोमे चतुर्हस्तं चतुरस्रं च सर्वशः ।  
 योनि<sup>१</sup>वक्त्र<sup>२</sup>द्वयोपेतं तदप्याहुस्त्रिमेखलम् ॥

सर्वशः चतुर्हस्तमिति विस्तारायामखातेष्वित्यर्थः । योनिवक्त्र-  
 द्वयोपेतमित्येका योनिः पश्चिमतोऽन्या दक्षिणत इति हेमाद्रिः । वक्त्रं  
 कण्ठः । योनिकण्ठयुतमिति पितामहचरणाः ।

मात्स्ये— वेदिश्च कोटिहोमे स्याद्वितस्तीनां चतुष्टयम् ।  
 चतुरस्रा समाहूता त्रिभिर्वप्रैः समावृता ॥  
<sup>३</sup>वप्रप्रमाणं प्रोक्तं वै वेदिकायास्तथोच्छ्रयः ।

उक्तमयुतहोमे—

तथा षोडशहस्तः स्यान्मण्डपश्च चतुर्मुखः ।  
 पूर्वद्वारे च संस्थाप्य बह्वृचं वेदपारगम् ॥  
<sup>४</sup>याजुर्वेदं तथा याम्ये पश्चिमे सामवेदिनम् ।  
 अथर्ववेदिनं तद्वदुत्तरे स्थापयेद् बुधः ।  
 अष्टौ तु होमकाः कार्या वेदवेदाङ्ग<sup>५</sup>वेदिनः ॥  
 एवं द्वादश तान् विप्रान् वस्त्रमाल्यानुलेपनैः ।  
 पूर्ववत्पूजयेद्भक्त्या सर्वाभरणभूषितैः ॥

१. ख-हि । २. ड-क्त्रं । ३. ज-वप्रमाणं मया प्रोक्तं । ४. ड इ ख क्ष-  
 यजुर्वेदं । ५. क्ष क अ-द्यङ्ग ।



रात्रिसूक्तं च रौद्रं च पावमानं सुमङ्गलम् ।  
 पूर्वतो बह्वृचः शान्तिं पठन्नास्त उदङ्मुखः ॥  
 शाक्रं रौद्रं च सौम्यं च कौष्माण्डं शान्तिमेव च ।  
 पठेत्तु दक्षिणे द्वारि <sup>१</sup>याजुर्वेदिकमुत्तमम् ॥  
 सौपर्णमथ वैराजमाग्नेयं रौद्रसंहिताम् ।  
 ज्येष्ठसाम तथा शान्तिं छन्दोगः पश्चिमे पठेत् ॥  
 शान्तिसूक्तं <sup>२</sup>चैव तथा तथा शाकुनकं शुभम् ।  
 पौष्टिकं च महाराजन्नुत्तरेणाऽप्यथर्ववित् ॥  
 पञ्चभिः सप्तभिर्वाऽथ होमः कार्योऽत्र पूर्ववत् ।  
 स्नाने दाने <sup>३</sup> च मन्त्राः स्युस्त एव मुनिसत्तम ! ॥  
 वसोद्धाराविधानं तु लक्षहोमवदिष्यते ।  
 अनेन विधिना यस्तु कोटिहोमं समाचरेत् ॥  
 सर्वान्कामानवाप्नोति ततो विष्णुपदं व्रजेत् ।  
 यः पठेच्छृणुयाद्वाऽपि ग्रहशान्तित्रयं नरः ॥  
 सर्वपापविशुद्धात्मा पदमिन्द्रस्य गच्छति ।  
 अश्वमेधसहस्राणि दश वाऽष्टौ <sup>४</sup> च धर्मवित् ॥  
 कृत्वा यत्फलमाप्नोति कोटिहोमात्तदश्नुते ।  
 ब्रह्महत्यासहस्राणि भ्रूणहत्याऽर्बदानि च ॥  
 नश्यन्ति कोटिहोमेन यथावच्छिति <sup>५</sup>भाषितम् ।

इति कोटिहोमः ।

### अथ शतमुखकोटिहोमः

संवरण उवाच—

बहुत्वात्कर्मणो ब्रह्मन् ! कोटिहोमः सुदुष्करः ।  
 कालेन महता चैव कर्तुं शक्यः कथञ्चन ॥

१. क्ष ख ध न—वेदिकं, इ—यजुर्वेदक । २. ज्ञ—च तथा । ३. क्ष ड—  
 स्नानदाने, क—स्नानं दाने । ४. क्ष फ र ड अ क—वाष्टौ च, इ—दृष्ट  
 वाष्टौ च । ५. ड क अ क्ष र—द्व, ज्ञ—द्व ।



नियमा<sup>१</sup> ब्रह्मचर्याद्या दुष्करा इति मे मतिः ।  
 निरोधो ब्राह्मणानाञ्च भूशय्यादि सुदुष्करः<sup>२</sup> ॥  
 कार्याणामलघीयस्त्वात्पूर्वकालाद्यपेक्षया ।  
 एतद्विज्ञाय तं ब्रह्मन् ! सर्वशास्त्रेषु पठ्यते ॥  
 कोटिहोमस्य संक्षेपं वद मे ब्रह्मसम्भव ! ।

सनत्कुमार उवाच—

शताननो दशमुखो द्विमुखैकमुख<sup>३</sup>स्तथा ।  
 चतुर्विधो महाराज ! कोटिहोमो विधीयते ॥  
 कार्यस्य गुरुतां ज्ञात्वा नैकट्यमथ पर्वणः ।  
 यथा संक्षेपतः कार्यः कोटिहोमस्तथा शृणु ॥  
 कृत्वा कुण्डशतं दिव्यं यथोक्तं मानसस्मितम् ।  
 एकैकस्मिस्तथा कुण्डे दश<sup>४</sup> विप्रान्नियोजयेत् ॥  
 सद्यः पक्षे तु विप्राणां सहस्रं परिकीर्तितम् ।  
 एकस्थान<sup>५</sup>प्रणीतेऽग्नौ सर्वतः परिभाविते ॥

एकस्थानात्सर्वतः<sup>६</sup> सर्वस्मिन्कुण्डे परिभाविते संस्कृतेऽग्नौ प्रणीत  
 इत्यर्थः ।

होमं कुर्युर्द्विजाः सर्वे कुण्डे कुण्डे यथोदितम् ।  
 यथा कुण्डबहुत्वेऽपि राजसूये महाक्रतौ ॥  
 न<sup>७</sup> चाप्यग्निबहुत्वं स्यान्न च यज्ञोऽपि<sup>८</sup> भिद्यते ।  
 तथा कुण्डशतेऽप्यत्र घृतार्चिषि नियोजिते<sup>९</sup> ॥  
 एक एव भवेद्यज्ञः कोटिहोमो न संशयः ।  
 एवं यैः<sup>१०</sup> क्रियते क्षिप्रं व्याकुलैः कार्यगौरवात् ॥  
 शताननः स विज्ञेयः कोटिहोमो न संशयः ।  
 स्वल्पैरहोभिः कार्यः<sup>११</sup> स्याद्दीर्घकालादिकेऽपि वा<sup>१२</sup> ॥

१. क्ष ड न—नियमाद्ब्रह्मचर्यादा, ध—नियमात्र । २. ज्ञ—दि—रम्, न र  
 अ—दिसुदुष्करः । ३. क्ष क ड अ—खा । ४. क ड—दशा । ५. क्ष ड—स्थाने ।  
 ६. ज्ञ—सर्वतः सर्वतः, फ—सर्वतः स्यात्.....भावितेऽग्नौ । ७. फ ड न—  
 चाग्निबहुलत्वं स्यात्, न ख—नवाग्निबहुलत्वं स्यात्, ध—तत्राग्निबहुलत्वं  
 स्यात् । ८. ज्ञ—न च यज्ञादि भिद्यते, ख—न च यज्ञोऽपि भाषते । ९. क ड इ—  
 नियोजते, अ—नियोजयेत् । १०. र क य न इ ड अ व ब—यः । ११. ज्ञ—यं ।  
 १२. न ध ड य ई अ—च ।



तदा दशमुखः कार्यः कोटिहोमः शुभे मते ।  
 विप्राणां द्विशते तत्र प्रविभज्य नियोजयेत् ॥  
 तेऽपि विज्ञातशीलाः स्युर्वृत्तवन्तो जितेन्द्रियाः ।  
 यत्र कुण्डद्वयं कृत्वा विभज्य च विभावसुम् ॥  
 होमं कुर्युर्द्विजा भूयः संस्कृत्य विधिपूर्वकम् ।  
 शतं तत्र नियोज्यं च विप्राणां प्रविभज्य वै ॥  
 मासेऽथ वाऽर्द्धमासे वा कार्यः काले ह्युपस्थिते ।  
 तदापि द्विमुखः कार्यः कोटिहोमो विचक्षणैः ॥  
 यदा तु<sup>१</sup> स्वेच्छया यज्ञं यजमानः समापयेत् ।  
 कालेन बहुना राजंस्तदा चैकमुखो भवेत् ॥  
 एककुण्डस्थितो वह्निरेकचित्तैः समाहितैः ।  
 यथालाभस्थितैर्विप्रैर्ज्ञानशीलैर्विचक्षणैः ॥  
 न संख्यानियमश्चाऽत्र ब्राह्मणानां नरोत्तम !  
 न कालनियमश्चैव स्वेच्छायज्ञः स उच्यते ॥  
 आवृत्त्या कर्तुं कामस्य चातुर्मास्यादिकर्मवत् ।  
 तदा प्रसक्तः कर्तव्यो यज्ञोऽयं<sup>२</sup> सार्वकामिकः ॥  
 अयमेकमुखो राजन् ! कालेन बहुना भवेत् ।  
 बहुविधश्च कालो वै तस्मात्संक्षेपमाचरेत् ॥  
 यतो वै वित्तमायुश्च चित्तं<sup>३</sup> चैवाऽस्थिरं सदा ।  
 अतः संक्षेपतः कार्यं धर्मकार्यं प्रशस्यते ॥  
 ततः समाप्ते यज्ञे तु कारयेत्सुमहोत्सवम् ।  
 शङ्खतूर्य्यनिनादेन ब्रह्मघोषरवेण च ॥  
 ततस्तु<sup>४</sup> दक्षयेद्विप्रान् ऋत्विजः श्रद्धयान्वितः ।  
 एकैकं कनकैश्चैव कुण्डलैर्विविधैर्नृप ! ॥  
 गोशतं चैव दातव्यमश्वानां च शतं तथा ।  
 सहस्रं तु सुवर्णस्य सर्वेषामपि दापयेत् ॥  
 ग्रामैर्गजै रथैरश्वैः पूजयेच्च पुरोहितम् ।  
 दीनान्धकृपणान्सर्वान्वस्त्रान्नैश्चाऽपि पूजयेत् ॥

१. ख अ र य फ ध—तदा तु, क्ष क ड न—तदानु, ज्ञ—तदनु । २. र न  
 ज्ञ क—सर्व । ३. क्ष र ध फ न—वित्तं । ४. ध—दक्षये विप्रान्, इ—ततस्त्व-  
 भ्यर्चयेत् ।



ततश्चावभृथे स्नायात्तैर्घटैः पूर्वकल्पितैः ।  
 लक्षहोमोक्तमन्त्रेण सदा विजयकारिणा ॥  
 एवं समापयेद्यस्तु कोटिहोममखं शुभम् ।  
 तस्यारोग्यं प्रियाः पुत्रा आयुर्वृद्धिस्तथैव च ॥  
 सर्वपापक्षयश्चैव जायते नृपसत्तम<sup>१</sup> ! ।  
 अनावृष्टिभयं चैव उत्पातभयमेव च ॥  
 दुर्भिक्षग्रहपीडाश्च प्रशमं यान्ति भूतले ।  
 एतत्पुण्यं पापहरं सर्वकामफलप्रदम् ॥  
 सनत्कुमारमुनिना पार्थिवाय निवेदितम् ।  
 सर्वोपसर्गशमनं भवनाशनं वा

ये कारयन्ति मनुजा नृपकोटिहोमम् ॥

भोगानवाप्य मनसोऽभिमतान् प्रकामं

ते यान्ति शक्रसदनं भुवि शुद्धसत्त्वाः ॥

अथ यथैते साहस्राः साद्यस्क्रा इत्येकसंज्ञयोपक्रान्तेषु क्रमास्नातेषु च निकायिसंज्ञकेषु यागेषु प्रथमस्यास्नातधर्मकस्य धर्मा उत्तरेष्वनास्नातधर्मकेषु निकायित्वाऽवान्तरसामान्यात्साहस्र<sup>२</sup>साद्यस्क्राद्येकनामकत्वाच्च प्रवर्तन्त इत्यष्टमे निकायिनां तु पूर्वस्योत्तरेषु प्रवृत्तिः स्यादित्यत्र निरणायि । तथेह 'चतुर्विधो महाराज कोटिहोम' इति चतुर्णां कोटिहोमनाम<sup>३</sup>त्वावान्तरे<sup>४</sup> सामान्येन आस्नात<sup>५</sup>धर्मकस्यैकमुखस्य धर्मा अनास्नातधर्मकेषु द्विमुखादिषु प्रवर्तन्ते तेन तेषां विकृतित्वम् । तत्र द्विमुखे तावत्कुण्डद्वयं प्रकृतिप्राप्तेषु शतपञ्चाशत्पञ्चविंशतिहस्तमण्डपेषु मध्यमनवमांशे कार्यम् । तस्यैव—“मध्यमे नवमांशे तु कुण्डं, कुर्याद्विचक्षणः” इति प्रकृतौ वचनेनात्रापि तथा प्राप्तेः । तच्च कुण्डद्वयं षड्हस्तम् । “दशलक्षमिते होमे षट्करं सम्प्रचक्षत” इति भविष्यत्पुराणात् । पञ्चहस्तं वा । “कुण्डं पञ्चकरं प्रोक्तं दशलक्षाहुतौ क्रमात्” इति <sup>६</sup>तत्रान्तराच्च । दशलक्षोत्तरमेकोनकोटिपर्यन्तं पञ्चषट्करे इत्यर्थः । अयुतहोमतः प्राप्तं <sup>७</sup>एकहस्तत्वं प्राकृतं परिमाणं त्वदृष्टार्थत्वापत्त्याऽप्राकृतकार्यत्वाद् बाध्यते । अर्थात्परिमाणमिति कात्या-

१. ड-नन्दन । २. य ड क द अ इ-सहस्र । ३. फ क्ष ख घ र ड य अ फ इ द-होमत्वावोत्तर । ४. ज्ञ क ड न अ ध र ख भ फ-र । ५. अ ध ख ज्ञ-सधर्मकस्य, द य-अधर्मकस्य । ६. ज्ञ-तत्त्वां । ७. र क्ष इ य अ द ड-एकहस्तत्वमयुतहोमीयं प्राकृतं ।



यनोक्तेश्च । तत्र पञ्चविंशतिहस्ते मण्डपे मध्यनवांशे दक्षिणोत्तरयोः कुण्डद्वयं<sup>१</sup> निविशते, कथञ्चित् प्रकृतितो द्वादशाङ्गुलमेखलाप्राप्तेः । इतरयोस्तु मण्डपयोः सुगम एव निवेशः । एवं दशमुखेऽपि प्राकृतैक-हस्तत्वबाधेन पञ्चकराणि षट्कराणि वा दशकुण्डानि । तेषु प्रत्येकं दशलक्षा आहुतयः । तत्र पञ्चविंशतिहस्ते मण्डपे मध्यमांशे<sup>२</sup> पूर्वादिषु<sup>३</sup> चतुर्षु<sup>४</sup> दिक्षु मध्ये संलग्नानि चत्वारि कुण्डानि । प्राकृतमध्यमांशाधिकरणत्वस्य यावत्सम्भवमनुग्रहस्य न्याय्यत्वात् । प्राञ्चि<sup>५</sup> नवमांशे तु प्राकृती<sup>६</sup> चतुःकरा वेदी सप्तस्वंशेषु षट्कुण्डानि, यः कश्चिदेकोऽंशस्तु रिक्त एव । कुण्डद्वयम् मध्यमांशे । अष्टस्वंशेष्वष्टावित्यपि<sup>७</sup> केचित् ।

शतमुखेऽपि पञ्चविंशतिहस्ते तावन्मण्डपे शतकुण्डचा<sup>८</sup> निवेशो बाधित एव । पञ्चाशद्धस्ते यद्यपि सम्भवति तथापि सहस्रविप्राणां सुखेन निवेशो बाधितः । अतः शतहस्त एव निवेश उच्यते । तत्र मध्यमांशे प्राग्भागे उदक्संस्था पञ्चानामेका पंक्तिः । तेषां च कुण्डानां प्रत्येकमन्तरं सार्द्धसप्तहस्ताः<sup>९</sup> सप्ताङ्गुलानि च<sup>१०</sup> । ततः प्रतीच्यामेतादृशमेवान्यत्पंक्तित्रयं कार्यम् । पंक्तीनामन्तरञ्चाष्टौ हस्ताः<sup>११</sup> सप्ताङ्गुलानि<sup>१२</sup> च । एवं विंशतिकुण्डानि मध्यभागे अन्येष्वष्टसु भागेषु मध्ये द्वे द्वेऽष्टसु दिक्ष्वष्टावष्टाविति । प्रत्येकं दशदशेति ।

ननु शतकुण्डेषु प्रत्येकं लक्षाहुतिप्राप्तिः । न चैतत्सद्यःकोटिहोम-पक्षे सम्भवति । “कृत्वा कुण्डशतं दिव्यं यथोक्तं हस्तसम्मितमि”ति शतमुखप्रकरणे कुण्डानां हस्तपरिमाणोक्तेरिति चेत्तत्र केचित् हस्तसम्मितमित्यत्र हस्ताभ्यां हस्तैर्वा सम्मितमिति विग्रहेण त्रिचतुर्हस्ततापि युज्यते । द्विहस्तेऽपि तु लक्षमाहुतयः समान्त्येव<sup>१३</sup> ॥ अत एव हेमाद्रौ— अयुते त्वथ होतव्ये कुण्डं स्याद्धस्तमात्रकम् ।

द्विगुणं लक्षहोमे तु कोटिहोमे चतुर्गुणम् ॥ इति ।

यद्यप्यौत्सर्गिक एकवचनान्तेनैव विग्रहस्तथाऽप्यनुपपत्त्या द्विबहुवचनान्तेनापि क्रियते । यथा “सप्तदश प्राजापत्यान्पशूनालभत” इत्यत्र

१. ड—कुण्डं निविशते । २. ज—+षु । ३. ड—पूर्वादि । ४. र क्ष ख क ड—चतुर्दिक्षु । ५. ड—प्राचीन । ६. ज—प्राकृता, न—प्राकृतः, य द—प्राकृत, घ—प्रकृति । ७. ज—हति । ८. ज—डा, य इ द—ड । ९. क—प्रहस्तः । १०. क्ष र ड—पञ्चहस्ताश्चत्वर्यङ्गुलानि च । ११. घ द य इ—हस्तान् । १२. पञ्चाङ्गुलीनि च, ड क र य क्ष—अष्टाङ्गुलीनि च । १३. क्ष फ ख ड न—समान्त्येव, द य इ—समान्येव ।



चोदकप्राप्तैकपशुनिष्पन्नहृदयाद्येकादशावदानगणानुरोधेन<sup>१</sup> प्रजापति-  
देवता यस्यासौ प्राजापत्यः प्राजापत्यश्च प्राजापत्यश्च प्राजापत्य इति  
कृततद्धितानामेकशेष एव योगो न तु “अयञ्चायञ्चैक” इत्येकशेषोत्तरं  
तद्धितं चोदकबाधापत्तेरित्युक्तम् । एवं द्विचतुर्हस्तकुण्डं सम्पत्या युज्य-  
न्त एकैकस्मिन्कुण्डे लक्षमाहुतय इत्याहुः । तातचरणास्तु—व्यासतुल्य-  
खातेन षट्पञ्चचतुस्त्रिंशद्व्यङ्गुलानां पञ्चमेखलानां विंशत्यङ्गुलोच्च-  
तया च मध्यावकाशविवृद्ध्या एकैकहस्तेष्वपि शक्या एव लक्षमाहुतयः  
कर्तुम् । अनारभ्याम्नातपञ्चमेखलापक्षेण प्राकृतमेखलात्रयबाधस्तूप-  
दिष्टैकहस्तत्वानुरोधेनेति युक्तमाहुः ।

अत्रैकस्मिन्कुण्डे आज्यभागान्तं कृत्वाऽन्यकुण्डेष्वग्निप्रणयनमिति  
केचित् । तन्न । वारुण<sup>२</sup>प्राधासिकदक्षिणोत्तरवेद्योरनुष्ठीयमानायामाहुत्या-  
मान्नेयाद्यष्टहविषु<sup>३</sup> चाधाराज्यभागप्रयाजाद्यङ्गानां पृथगनुष्ठानवदाज्य-  
भागान्तं स्विष्टकृदाद्यङ्गानुष्ठानवदिहापि तिस्र<sup>४</sup> आहुतीर्जुहोतीति-  
वत्संख्यया भिन्नेषु कोटिसंख्याकेषु होमेषु लक्षशः शतकुण्डेष्वनुष्ठीय-  
मानेष्वज्यभागान्तस्विष्टकृदाद्यङ्गानुष्ठानभेदस्यैव न्याय्यत्वात् । किं  
च अप्रमादार्थेन दीक्षाकालीन<sup>५</sup>जागरणेन दीक्षोपयुक्तसम्भारसंरक्षणे-  
ऽपि प्रायणीया<sup>६</sup>द्यर्थसम्भारसंरक्षणार्थातिदेशिकजागरणावृत्तिवदिहाप्य-  
ग्निसमिन्धनार्थेऽधमाधानावृत्तिः कथमप्यवार्यैव<sup>७</sup> । न हि आचार्यकुण्ड-  
स्थेऽग्नौ<sup>८</sup> समिद्धे कुण्डान्तरस्थानां समिन्धनं भवति । अत एवायुतहोमे  
पूर्वल्लिखित<sup>९</sup> तद्ग्रहाकार<sup>१०</sup>कुण्डीपक्षे प्रधानायतनादग्निं विभज्य नव-  
कुण्डेषु<sup>११</sup> प्रणीय नवाचार्या आज्यभागान्तं कृत्वेत्यादिना होमशेषं समाप्य  
पूर्णाहुतीर्हुत्वेत्यन्तेनाज्यभागान्तानां स्विष्टकृदादीनां चाङ्गानामावृत्ति-  
लिखनं प्रयोगपारिजातीयं सङ्गच्छते, तदेव च कोटिहोमे चोदकात्प्राप्तं  
प्राकृताष्टसंख्याबाधेन<sup>१२</sup> नवनवतिसंख्यामात्रं विधीयते । यद्यपि प्रणय-  
नान्तरं<sup>१३</sup> तथापि तद्धर्मकमेव सर्वथाङ्गानामावृत्तिरेव । एतावान् परं  
विशेषः<sup>१४</sup> । शतसंख्यया कुण्डेषु नवसंख्याग्रहाद्याकाराः स्थलविशेषाश्च  
निवर्तन्ते । अतोऽग्निस्थापनोत्तरमेव प्रणयनम् ।

१. क्ष ड अ क—गणतानुरोधेन । २. ज ख ध फ य इ अ द—कृतद्विता-  
नाम् । ३. अ ज—वारुण । ४. ज अ द य—वा । ५. ज—तिस आहुतीनिवत् ।  
६. क्ष र क ड न—कालीनेन, फ—कालिनेन । ७. क्ष—प्रायणीयाच । ८. ज—  
अनिवार्यैव । ९. ड क्ष—कुण्डेऽग्नौ । १०. क्ष—तं । ११. ज—वच्च । १२. ज—  
आचार्यकुण्डेषु । १३. क्ष ज—नवतिसंख्या, इ—नवतिसंख्यान्यामात्रं । १४. ड क्ष—  
प्रणयनान्तन्तरं । १५. ज—एतावान् विशेषः ।



यत्तु पारिजाते मध्यकुण्डात्प्रणयनमुक्तं तन्न । प्रागुदगपवर्गप्रचार-  
बाधात् । तेन तत्संरक्षणार्थं नैऋत्यकुण्डादेव प्रणयनं कार्यम् । अस्तु  
वा कथञ्चिदयुतहोमे मध्यकुण्डसद्भावात्तस्य च सर्वप्रधानभूतसूर्यदैवत्य-  
त्वात्कथञ्चित्ततः प्रणयनम् । शतमुखे तु मध्ये कुण्डनिवेशाभावान्न ततोऽ-  
ग्निप्रणयनं, मध्यस्थलसमीपवर्तिष्वनेककुण्डेषु तु विनिगमनाविरहः<sup>१</sup> ।  
सर्वोऽप्ययं, कोटिहोमविचारस्तातचरणैर्द्वैतनिर्णये सुविवृत इति नेह  
विस्तरः ।

अथ प्रायो मत्स्यानुसारिणीं भट्टकृतां पद्धतिमनुसृत्य

### ग्रहमखप्रयोगः

कर्ता प्रारम्भदिनात्पूर्व<sup>२</sup> सुदिने दानमयूखीयास्मदुक्तप्रकाराणा-  
मन्यतमप्रकारेण प्राचीं संसाध्य तत्र वितस्त्युच्छ्रायं मण्डपनिवेशयोग्यं  
चतुरस्रं चत्वरं कृत्वा पूर्वाह्णे देशकालौ स्मृत्वाऽमुककर्म कर्तुं मण्डपं  
करिष्य इति संकल्प्य गणेशं कूर्मं शेषं वसुधां<sup>३</sup> द्विजांश्च सम्पूज्य—

आगच्छ सर्वकल्याणि वसुधे लोकधारिणि ।

उद्धृतासि वराहेण सशैलवनकानना ॥

मण्डपं कारयाम्यद्य त्वदूर्ध्वं शुभलक्षणम् ।

गृहाणाऽर्घ्यं मया दत्तं प्रसन्ना शुभदा भव ॥

इति वसुधाया अर्घ्यं दत्त्वा “स्यो ना पृथिवी<sup>४</sup>”ति तां प्रार्थ्य मण्डपं  
तदुदीच्यां मध्ये वा कुण्डं वेदिं च कुर्यात् । मण्डपश्चायुतहोमेऽष्टहस्तो  
दशहस्तो वा कुण्डं हस्तमितं<sup>५</sup> चतुरङ्गुलैकमेखला<sup>६</sup> वेदीमण्डपोत्तरभागे  
हस्तविस्तृता वितस्त्युच्छ्रिता वप्रत्रयवती कार्या । तत्र प्रथमो वप्रस्थ-  
ङ्गुलोच्छ्रायः । तदुपरितनी प्रत्येकं द्व्यङ्गुलोच्छ्रितौ । विस्तारस्तु  
सर्वेषामपि प्रत्येकं त्र्यङ्गुलः । लक्षहोमे तु मण्डपो द्वादशचतुर्दशषोडश-  
हस्तोऽपि कुण्डं क्षेत्रफलतश्चतुःकरम्<sup>७</sup> । तदेव व्यासतो द्विकरम् ।  
द्वित्रिचतुरङ्गुलोच्चत्रिमेखलम् । तत्रोपरि<sup>८</sup>तनी चतुरङ्गुलविस्तारा

१. ध-निगमनाविरहः । २. उ इ-पूर्वसुदिने । ३. ज्ञ-वासुकि ।

४. ऋ. सं १।२।६ । ५. क्ष इ न ड अ-हस्तमात्रं, य द-हस्तमात्र । ६. क्ष य  
अ ड न-मेखलां, ज्ञ ध र ख फ-मेखलं । ७. क्ष-चतुष्करम् । ८. क्ष-परी ।



अधोगते द्वे अपि प्रत्येकं द्व्यङ्गुल<sup>१</sup> विस्तारे । कुण्डादीशान्यां सार्द्धहस्त-  
विस्तृता तदद्धोच्छ्रितेशानप्रवणा पूर्ववत्त्रिवप्रा वेदी । कोटिहोमे तु  
शततदद्धतदद्धषोडशान्यतमहस्तो मण्डपः । कुण्डं तु अष्टहस्तं दशहस्तं  
षोडशहस्तं वा फलतः । तच्च व्याससमखातं मण्डपमध्ये तस्य दक्षिण-  
पश्चिमयोर्योनिद्वयम् । वेदी च प्राच्यां द्विहस्तविस्तृतेति विशेषः ।  
द्विमुखदशमुखशतमुखेषु तु निर्णयावसरे<sup>२</sup> सन्निवेश उक्तः । कर्ता सुदिने  
मासपक्षादि सङ्कीर्त्य श्रीकामादिर्ग्रहपीडानिवारणकामो वाऽयुतहोमं  
लक्षहोमं वा करिष्य इति सङ्कल्प्य गणेशपूजा-स्वस्तिवाचन-मातृपूजा-  
वृद्धिश्राद्धाचार्यादिवरणानि कुर्यात् । तत्रायुतहोमे चत्वार ऋत्विजो द्वौ  
वा । लक्षहोमे द्वादशाष्टौ चत्वारो वा । कोटिहोमेऽष्टौ होमार्थं चत्वारो  
द्वारजापका इति द्वादश । अयुतलक्षकोटिहोमेषु त्रिष्वपि षोडश वा ।  
ब्रह्माचार्याविष्येतन्मध्य एव सर्वत्र ।

वरणमन्त्रास्तु—

आचार्यस्तु यथा स्वर्गे शक्रादीनां बृहस्पतिः  
तथा त्वं मम यज्ञेऽस्मिन्नाचार्यो भव सुव्रत ॥  
यथा चतुर्मुखो ब्रह्मा स्वर्गलोके पितामहः ।  
तथाऽस्मिन्मम यज्ञे त्वं ब्रह्मा भव द्विजोत्तम ॥  
अस्य यागस्य निष्पत्तौ भवन्तोऽभ्यर्थिता मया ।  
सुप्रसन्नाः प्रकुर्वन्तु शान्तिकं विधिपूर्वकम् ॥

कोटिहोमे तु गुरुप्रार्थना—

त्वं मे यतः पिता माता त्वं गतिस्त्वं परायणम् ।  
त्वत्प्रसादेन विप्रर्षे ! सर्वं मे स्यान्मनोगतम् ॥  
आपद्विमोक्षाय च मे कुरु यज्ञमनुत्तमम् ।  
कोटिहोमाख्यमतुलं शान्त्यर्थं सार्वकामिकम् इति ॥

ततः सर्वानाचार्यादीन् स्वशाखीयानामृत्विक्शाखीयानां च पदार्था-  
नामनुसमयेन मधुपर्केण सम्पूज्य शुक्लमाल्याम्बरानुलेपनः सपत्नीक  
ऋत्विक्सहितो “भद्रं कर्णेभिः” इति वेदघोषेण मण्डपं प्रदक्षिणीकृत्य  
पश्चिमद्वारेण प्रविशेत् । तत आचार्यो—

यदत्र संस्थितं भूतं स्थानमाश्रित्य सर्वदा ।  
स्थानं त्यक्त्वा तु तत्सर्वं यत्रस्थं तत्र गच्छतु ॥



अपक्रामन्तु भूतानि पिशाचाः सर्वतो दिशम् ।

सर्वेषामविरोधेन ब्रह्मकर्म समारभे ॥

इति सर्षपान्विकीर्य 'शुची वो हव्येति'<sup>१</sup> 'एतोन्विन्द्रमिति'<sup>२</sup> च तृचाभ्यां 'आपो<sup>३</sup> हिष्ठे'त्यादिभिश्च भुवं प्रोक्ष्य स्वस्त्ययनं ताक्ष्यमिति ऋग्वयं पठेत् । ततो मण्डपनिर्ऋतिभागे हस्तमितां वेदिं कृत्वा तस्यां वस्त्रं प्रसार्य तत्र सुवर्णादिशलाकया नवरेखाः प्राक्पश्चिमायता नव च दक्षिणोत्तरायताः कृत्वा मध्यकोष्ठचतुष्टयमेकीकृत्य प्रतिकोणं त्रिषु पदेषु सूत्रं दद्यात् । तथा चतुर्विंशतिरर्द्धपदानि सम्पद्यन्ते । मण्डल-स्याग्नेयादिषु कोणेषु शङ्कुचतुष्टयं—

विशन्तु भूतले नागा लोकपालाश्च सर्वतः ।

मण्डपेऽत्रावतिष्ठन्तु आयुर्बलकराः सदा ॥

इति मन्त्रेण निखाय,

अग्निभ्योऽप्यथ सर्पेभ्यो ये चान्ये तान्समाश्रिताः<sup>४</sup> ।

तेभ्यो बलिं प्रयच्छामि पुण्यमोदनमुत्तमम् ॥

नैऋत्याधिपतिश्चैव नैऋत्यां ये च राक्षसाः ।

बलिं तेभ्यः प्रयच्छामि सर्वे गृह्णन्तु मन्त्रितम् ॥

ॐ नमो वायुरक्षोभ्यो ये चान्ये तान्समाश्रिताः ।

बलिं तेभ्यः प्रयच्छामि पुण्यमोदनमुत्तमम् ॥

रुद्रेभ्यश्चैव सर्पेभ्यो ये चान्ये तान्समाश्रिताः ।

बलिं तेभ्यः प्रयच्छामि गृह्णन्तु सततोत्सुकाः ॥

इति मन्त्रैः शङ्कुपाश्वरेषु यथाक्रमं प्रतिमन्त्रं<sup>५</sup> माषभक्तबलीन्दत्वा, 'शान्तिर्यशोवती कान्तिर्विशाला प्राणवाहिनी सती सुमना नन्दा सुभद्रा' इति नव प्रागायतरेखादेवताः पूजयित्वा ।

'हिरण्या सुप्रभा लक्ष्मीर्विभूतिर्विमला प्रिया । जया काला विशोका' इति नवदक्षिणोत्तरायतरेखादेवताश्च सम्पूज्य । मध्ये व्यस्तसमस्तव्या-हृतिभिर्वास्तुपुरुषमावाह्य वास्तोष्पते प्रतीति सम्पूज्य बलिं च दत्वा मध्य<sup>६</sup>पदचतुष्टये वास्तोर्हृदये ब्रह्माणमावाह्य पूजयित्वा,

'ॐ ब्रह्मणे नमो बलिं समर्पयामि' ॥

१. ऋ. सं. ५।४।२४ । २. ऋ. सं. ६।२।१८ । ३. ऋ. सं. ७।१।५ ।

४. क्ष ङ घ-तत्समाश्रिताः । ५. क्ष र फ ङ न अ क-मन्त्रेण । ६. ङ-मध्ये,

इ अ व क-पदचतुष्टये ।



इति पायसबलिं दद्यात् ।

ततः पूर्वपदद्वये दक्षिणस्तनेऽर्यम्णे नमः ॥

दक्षिणपदद्वये जठरदक्षिणभागे विवस्वते नमः ॥

पश्चिमपदद्वये जठरवामभागे मित्राय नमः ॥

वामस्तने पृथिवीधराय नमः इत्युदकपदद्वये ॥

आग्नयकोणसूत्रद्विधाकृतब्रह्मपदसंलग्नपदद्वयोत्तरार्द्धद्वये

दक्षिणहस्ते सावित्राय नमः ॥

दक्षिणार्द्धद्वये सवित्रे च ॥

एवं नैऋत्यपदद्वयपूर्वार्द्धपदद्वये वृषणयोर्विबुधाधिपायः ॥

तत्पश्चिमार्द्धद्वये मेन्द्रे जयन्तायः ॥

वायव्यपदद्वयदक्षिणार्धे वामहस्ते राजयक्ष्मणेः ॥

उत्तरार्द्धे रुद्रायः ॥

ईशानपदोत्तरार्द्धद्वये उरसि अद्भ्यः ॥

दक्षिणार्द्धद्वये मुखे आपवत्सायः ॥

ततोऽन्त्यपङ्क्तिगते ईशानपददक्षिणार्द्धे शिरसि शिखिनेः ।

तद्दक्षिणसार्धं पदे दक्षिणनेत्रे पर्जन्यायः ॥

तद्दक्षिणपदयोर्दक्षिणश्रोत्रे जयन्तायः ॥

तद्दक्षिणपदयोर्दक्षिणांसे कुलिशायुधाय ॥

तद्दक्षिणयोर्दक्षिणबाहौ सूर्यायः ॥

तद्दक्षिणयोर्दक्षिणबाहवे च सत्यायः ॥

तद्दक्षिणस्यार्द्धे दक्षिणकूर्परे भृशायः ॥

तद्दक्षिणाग्नेयपदार्धे दक्षिणप्रवाहौ आकाशायः ॥

तत्पश्चिमार्द्धे दक्षिणप्रवाहावेव वायवेः ॥

तत्पश्चिमसार्द्धे दक्षिणमणिबन्धे पूष्णेः ॥

तत्पश्चिमयोर्दक्षिणपार्श्वे वितथायः ॥

तत्पश्चिमयोर्दक्षिणपार्श्वे एव गृहक्षतायः ॥

तत्पश्चिमद्वये दक्षिणोरौ यमायः ॥

तत्पश्चिमयोर्दक्षिणजानौ गन्धर्वायः ॥

तत्पश्चिमे सार्द्धे पदे दक्षिणजङ्घायां भृङ्गराजायः ॥

तत्पश्चिमे नैऋत्यपदार्द्धे दक्षिणस्फिचि मृगायः ॥

१. ज इ-द्विधाकृतपदद्वयोत्तरार्धे, क्ष-पद्मदलसंलग्ने, क र अ-  
पदोत्तरार्द्धे ड-पद्मपद-पदोत्तरार्धे ।



तदुत्तरार्द्धे पादयोः पितृभ्यः० ॥  
 तदुत्तरे सार्द्धपदे वामस्फिचि दौवारिकाय० ।  
 तदुत्तरयोर्वामजङ्घायां सुग्रीवाय० ॥  
 तदुत्तरयोर्वामजानौ पुष्पदन्ताय० ॥  
 तदुत्तरयोर्वामोरौ वरुणाय० ॥  
 तदुत्तरयोर्वामपार्श्वेऽसुराय० ॥  
 तदुत्तरे सार्द्धे पदे वामपार्श्वे शोषाय० ॥  
 तदुत्तरे वायव्याद्धे वाममणिबन्धे पापाय० ॥  
 तत्प्रागद्धे वामप्रवाहौ रोगाय० ॥  
 तत्प्राक्-सार्द्धे वामप्रवाहावेव अहये० ॥  
 तत्प्राक्द्वये वामकूर्परे मुख्याय० ॥  
 तत्प्राक्द्वये वामबाहौ भल्लाटाय० ॥  
 तत्प्राक्द्वये वामबाहावेव सोमाय० ॥  
 तत्प्राक्द्वये वामांसे सर्पाय० ॥  
 तत्प्राक्सार्द्धे वामश्रोत्रे अदित्यै० ॥  
 तत्प्रागद्धे वामनेत्रे दित्यै० ॥  
 तत उत्तरे वास्तोष्पत इति वास्तोष्पतये० ॥  
 ततो मण्डलाद् बहिरीशानादिषु चरक्यै० विदाविदार्यै० पूतनायै०  
 पापराक्षस्यै० । ततः पूर्वादिषु स्कन्दाय० अर्यम्णे० जृम्भकाय० पिलिपि-  
 च्छाय० ॥ पुनः पूर्वादिषु इन्द्रादीन् ॥ ततो मण्डलादीशाने कलशं  
 संस्थाप्य तत्र वरुणं 'तत्त्वायामी'<sup>१</sup> त्यावाह्य पूजयेत् ।  
 यथा मेरुगिरेः शृङ्गं देवानामालयः सदा ।  
 तथा ब्रह्मादिदेवानां मम यज्ञे स्थिरो भव ॥  
 इति प्रार्थयेत् । तत उदुम्बरादिसमितिलाज्यैः स्वतन्त्रस्थण्डिलेऽष्टा-  
 विंशतिरष्टौ वा प्रत्येकं तत्तन्नाममन्त्रैर्हुत्वा 'वास्तोष्पत'<sup>२</sup> इति चतुर्भिश्च  
 हुत्वा ॐ वास्तोष्पते इति मन्त्रेण पञ्चबिल्वफलानि हुत्वा स्विष्ट-  
 कृदादिपूर्णाहुत्यन्तं कुर्यात् । ततो मण्डलदेवताभ्यः पायसबलिं दत्त्वा  
 'कृणुष्व पाज'<sup>३</sup> इति सूक्तादिना मण्डपं त्रिसूत्र्या वेष्टयित्वा वास्तुकलशेन  
 यजमानमभिषिच्य पुनः सम्पूज्य यथाशक्तिदक्षिणां दत्त्वा ब्राह्मणान्भो-  
 जयेदिति । शारदातिलके तु होमो नोक्तः । तिलाज्यादिद्रव्याणां विकल्प  
 इति ग्रन्थान्तरे । इति वास्तुपूजा ।



मात्स्ये— उपोषितास्ततः सर्वे कृत्वैवमधिवासनम् । इति ।

पाद्मे— उपवासी भवेदेवमशक्तौ नक्तमिष्यत । इति ।

सद्योऽधिवासनं चाथ कुर्याद्यो विकलो नरः ॥

इति तत्रैवोक्तम् । अधिवासनं चैवम् ।

तत्र द्वारपूजा । पूर्वद्वारे द्वारश्रियै नमः । ऊर्ध्वं देहल्यै० । अधः वामदक्षिणस्तम्भयोर्गणेशाय० । स्कन्दाय नमः । द्वारस्थितकलशद्वये गंगायै० यमुनायै० । दक्षिणद्वारे द्वारश्रियै नमः । ऊर्ध्वं देहल्यै० । अधः स्तम्भयोः पुष्पदन्ताय० कपर्दिने० । कलशद्वये गोदावर्यै० कृष्णायै० इति । पश्चिमे द्वारश्रियै० । ऊर्ध्वं देहल्यै० । अधः स्तम्भयोर्नन्दिने० । चन्द्राय<sup>१</sup> नमः । कलशद्वये रेवायै० ताप्यै० । उत्तर<sup>२</sup>द्वारे द्वारश्रियै० । ऊर्ध्वं देहल्यै० । अधःस्तम्भयोर्महाकालाय नमः । भृङ्गिणे नमः । कलशद्वये वाण्यै० वेण्यै० ।

इति द्वारपूजा ॥

### अथ तोरणपूजा

तत्र पूर्वे बहिर्हस्तमात्रे वटतोरणमाश्वत्थं वा सुदृढनामकं सुशोभन-  
नामकं वा शंखाङ्कितम् 'अग्निमीले<sup>३</sup>' इति मन्त्रेण न्यस्य सम्पूज्य राहु-  
बृहस्पती तत्र न्यसेत् पूजयेच्च । तत्रैकः कलशः स्थाप्यः । तत्र 'मही<sup>४</sup>  
द्यौ'रिति भूप्रार्थना । 'ओषधयः समिति'<sup>५</sup> यवप्रक्षेपः । 'आकलशेष्वि<sup>६</sup>ति  
कलशनिधानम् । 'इमुं मे गङ्गा'<sup>७</sup> इति जलपूरणम् । 'गन्धद्वारामि'ति  
गन्धं प्रक्षिपेत् । 'या ओषधीरि'<sup>८</sup>ति सर्वाषधीः । 'ओषधयः समि'ति  
यवान् । 'काण्डात्काण्डादि'ति दूर्वा । 'अश्वत्थेव'<sup>९</sup> इति पञ्चपल्लवान् ।  
'स्यो ना पृथिवी'<sup>१०</sup>ति पञ्चमृदः । 'याः फलिनीरि'<sup>११</sup>ति फलम् । स हि  
रत्नानी'<sup>१२</sup>ति पञ्चरत्नानि । 'हिरण्यरूप'<sup>१३</sup> इति हिरण्यम् । 'युवा  
सुवासा'<sup>१४</sup> इति वस्त्रादिना वेष्टयेत् । 'पूर्णादिवी'ति धान्यपूर्णपात्रमुपरि

१. ज्ञ-चण्डाय । २. ड क्ष-पाठः, अपरपुस्तकेषु—'उत्तरे' इति । ३. ऋ. सं. १।१।१ । ४. ऋ. सं. १।२।६ । ५. ऋ. सं. ८।५।११ । ६. ऋ. सं. ६।८।७ । ७. ऋ. सं. ८।३।६ । ८. ऋ. सं. ८।५।८ । ९. ऋ. सं. ८।५।८ । १०. ऋ. सं. १।२।६ । ११. ऋ. सं. ८।५।१० । १२. ऋ. सं. ४।४।२५ । १३. ऋ. सं. २।७।२३ । १४. ऋ. सं. ३।१।३ ।



निदध्यात् । तत्र ध्रुवावाहनं पूजनं च । ततो दक्षिणे औदुम्बरं प्लाक्षं वा सुभद्रं विकटं वा चक्राङ्किततोरणम् 'इषेत्वोज्जेत्व'<sup>१</sup> इति निधाय चन्दनादिना<sup>२</sup> चर्चितं कृत्वा सूर्यमङ्गारकं च तत्र न्यसेत् । ततः पूर्ववत्कलशं स्थापयित्वा तत्र धरामावाह्य पूजयेत् । ततः पश्चिमे प्लाक्षमौदुम्बरं वा सुकर्म सुभीमं वा गदाङ्कितं तोरणम् 'अग्न आयाही'<sup>३</sup> इति न्यस्य सम्पूज्य चन्दनादिचर्चितं कृत्वा शुक्रं बुधं च तत्र न्यसेत् । ततः पूर्ववत्कलशं स्थापयित्वा तत्र वाक्पत्यावाहनपूजनादि । तत उत्तरे न्यग्रोधमाश्वत्थं पालाशं वा सुहोत्रं सुप्रभं वा पद्माङ्किततोरणं 'शन्नो देवीरि'<sup>४</sup> इति निधाय पूजितं कृत्वा सोमं केतुं शनिं च तत्र न्यसेत् । ततः कलशं स्थापयित्वा तत्र विघ्नेशावाहनपूजनादि । ततः पूर्वद्वारशाखाद्वये कलशद्वयं दध्यक्षतादियुक्तं पूर्ववत्स्थापयेत् । ऐरावतं कलशद्वये न्यस्यार्चयेत् । तत्र पूर्वस्मिन् ऋग्वेदिनावृत्विजौ द्वौ एकं वा शान्ति-सूक्तजपार्थत्वेन त्वामहं वृणे इति प्रत्येकम् ।

ऋग्वेदः पद्मपत्राक्षो गायत्रः सोमदैवतः ।

अत्रिगोत्रस्तु विप्रेन्द्र ऋत्विक् त्वं मे मखे भव ॥ इति ।

इति वृत्वा 'अग्निमीले'<sup>५</sup> इति पूजयेत् ।

एह्ये हि सर्वामिरसिद्धसाध्यैरभिष्टुतो वज्रधरामरेश ।

संवीज्यमानोऽप्सरसां गणेन रक्षाध्वरं नो भगवन्नमस्ते ॥

भो इन्द्र इहागच्छ इह तिष्ठेतीन्द्रं साङ्गं सपरिवारं सायुधं सशक्तिकं द्वारकलशे आवाह्य 'त्रातारमिन्द्रमि'<sup>६</sup> इति पूजयित्वा 'आशुः शिशान'<sup>७</sup> इति पीतां पताकां पीतं ध्वजं चोच्छ्रयेत् । तत ऐरावतस्थं पीतवर्णं सहस्राक्षं दक्षिणवामहस्तस्थवज्रोत्पलमिन्द्रं ध्यात्वा—

इन्द्रः सुरपतिः श्रेष्ठो वज्रहस्तो महाबलः ।

शतयज्ञाधिपो देवस्तस्मै नित्यं नमो नमः ॥

इति नत्वा इन्द्राय साङ्गाय सपरिवाराय सायुधाय सशक्तिकायैतं माषभक्तबलिं समर्पयामीति बलिं दद्यात् । आचम्याऽऽग्नेयकोणे पूर्ववत्कलशं स्थापयित्वा तत्र पुण्डरीकममृतं च सम्पूज्य—

एह्ये हि सर्वामिरहव्यवाह मुनिप्रवर्यैरभितोभिजुष्ट ।

तेजोवता लोकगणेन सार्द्धं ममाध्वरं पाहि कवे नमस्ते ॥

१. तै. सं. १।१।१ । २. ज ख क्ष-चन्दनादि, न-चन्दना । ३. ऋ. सं. ४।५।३२ । ४. ऋ. सं. ७।६।५ । ५. ऋ. सं. १।१।१ । ६. ऋ. सं. ४।७।३२ । ७. ऋ. सं. ८।५।२२ ।



‘भो अग्ने इहागच्छेह तिष्ठे’ति साङ्गादिकमग्निं कलशे आवाह्यं  
‘त्वन्नो अग्ने’<sup>१</sup>त्यग्निं सम्पूज्याग्निं दूतमिति रक्तां पताकां रक्तं ध्वजं  
चोच्छ्रयेत् । ततः छागस्थं रक्तं दक्षिणवामकरधृतशक्तिकमण्डलं यज्ञोप-  
वीतिनमग्निं ध्यात्वा—

आग्नेयः पुरुषो रक्तः सर्वदेवमयोऽव्ययः ।

धूमकेतुरजोध्यक्षस्तस्मै नित्यं नमो नमः ॥

इति नत्वा ‘अग्नये साङ्गाय एतं माषभक्तबलिं समर्पयामी’ति बलिं  
दद्यात् । ततः कृताचमनो दक्षिणे गत्वा प्रतिद्वारशाखं पूर्ववत्कलशद्वयं  
स्थापयित्वा वामनं दिग्गजं तत्रार्चयेत् । ततो यजुर्वेदिनौ द्वावेकं वा  
दक्षिणद्वारे शान्तिसूक्तजपार्थत्वेन त्वामहं वृण इत्युक्त्वा—

कातराक्षो यजुर्वेदस्त्रैष्टुभो विष्णुदैवतः ।

काश्यपेयस्तु विप्रेन्द्र ऋत्विक् त्वं मे मखे भव ॥

इति प्रत्येकं सम्प्रार्थ्य ‘इषे त्वोज्ज्वेत्वे’ति पूजयेत् । ततः—

एह्येहि वैवस्वत धर्मराज सर्वमरैरचितधर्ममूर्ते ।

शुभाशुभानन्दशुचामधीश शिवाय नः पाहि मखं नमस्ते ॥

‘भो यम इहागच्छेह तिष्ठे’ति साङ्गादि<sup>२</sup>यममावाह्यं ‘यमाय सोमम्’<sup>३</sup>  
मिति सम्पूज्य कृष्णां पताकां कृष्णं ध्वजं “चायं गौ”<sup>४</sup>रित्युच्छ्रयेत् ।  
ततो महिषारूढं धृतदण्डपाशं दक्षिणवामकरमञ्जनपर्वततुल्यरूपमग्नि-  
समलोचनं यमं ध्यात्वा—

महामहिषमारूढं दण्डहस्तं महाबलम् ।

आवाहयामि यज्ञेऽस्मिन्पूजेयं प्रतिगृह्यताम् ॥

इति नत्वा ‘साङ्गाय यमायैतं माषभक्तबलिं समर्पयामी’ति बलिं  
दद्यात् । तत आचम्य नैऋत्यां पूर्ववत्कलशं स्थापयित्वा कुमुददिग्गजं  
दुर्जयं च सम्पूज्य—

एह्येहि रक्षोगणनायकस्त्वं विशालवेतालपिशाचसङ्घैः ।

ममाध्वरं पाहि पिशाचनाथ लोकेश्वरस्त्वं भगवन्नमस्ते ॥

‘भो निऋते इहागच्छेह तिष्ठे’ति साङ्गमावाह्यासुत्वन्त<sup>५</sup>मिति  
सम्पूज्य नीलां पताकां ध्वजं च ‘मोषुण’ इत्युच्छ्रित्य नरारूढं खड्ग-  
हस्तं नीलवर्णं महाबलं महाकायं बहुराक्षससंयुतं निऋतिं ध्यात्वा—

१. ऋ. सं. १।१।२२ । २. क्ष न-सांगादि, य इ ड-सांगादिकं । ३. ऋ.  
सं. ७।६।१६ । ४. ऋ. सं. ८।८।४७ । ५. ऋ. सं. २।४।१९ ।



निर्ऋतिं खड्गहस्तं च सर्वलोकैकपावनम् ।

आवाहयामि यज्ञेऽस्मिन्पूजेयं प्रतिगृह्यताम् ॥

इति नत्वा 'साङ्गाय निर्ऋतये एतं माषभक्तबलिं समर्पयामी'ति बलिं दद्यात् । तत आचम्य पश्चिमे प्रतिद्वारशाखं कलशद्वयं निधायोज्जन-दिग्गजं न्यस्यार्चयेत् । ततः सामगावृत्तिजावृत्तिजं वा वृत्वा—

सामवेदस्तु पिङ्गाक्षो जागतः शक्रदैवतः ।

भारद्वाजस्तु विप्रेन्द्र ! शान्तिपाठं मखे कुरु ॥

इति प्रार्थ्य 'अग्न आयाही'<sup>१</sup>ति पूजयित्वा । ततः—

एह्ये हि यादोगणवारिधीनां गणेन पर्जन्यसहाप्सरोभिः ।

विद्याधरेन्द्रामरगीयमान पाहि त्वमस्मान्भगवन्नमस्ते ॥

इत्युक्त्वा 'भो वरुणेहागच्छेह तिष्ठे'ति साङ्गं वरुणमावाह्य 'तत्त्वायामी'<sup>२</sup>ति सम्पूज्य श्वेतां ध्वजं च 'इमं मे वरुणे'<sup>३</sup>त्युच्छ्रित्य मकरस्थं पाशहस्तं किरीटिनं श्वेतवर्णं वरुणं ध्यात्वा—

पाशहस्तं च वरुणमर्णसां पतिमीश्वरम् ।

आवाहयामि यज्ञेऽस्मिन्वरुणाय नमो नमः ॥

इति नत्वा 'साङ्गाय वरुणायैतं माषभक्तबलिं समर्पयामीति बलिं दद्यात् । ततोऽप उपस्पृश्य वायव्यां पूर्ववत्कलशं स्थापयित्वा पुष्पदन्तं सिद्धार्थं च तत्र पूजयित्वा—

एह्ये हि यज्ञे मम रक्षणाय मृगाधिरूढः सह सिद्धसङ्घैः ।

प्राणाधिपः कालकवेः सहाय गृहाण पूजां भगवन्नमस्ते ॥

'भो वायो इहागच्छेह तिष्ठे'ति साङ्गं वायुमावाह्य 'तव वायवृत-स्पत'<sup>४</sup> इति सम्पूज्य 'वायो शत'<sup>५</sup>मिति धूम्रां पताकां ध्वजं चोच्छ्रित्य मृगारूढं चित्राम्बरधरं युवानं वरध्वजधरं दक्षिणवामहस्तं वायुं ध्यात्वा—

वायुमाकाशगं चैव पवनं वेगवद्गतिम् ।

आवाहयामि यज्ञेऽस्मिन्पूजेयं प्रतिगृह्यताम् ॥

अनाकारो महौजाश्च यश्चादृष्टगतिर्दिवि ।

तस्मै पूज्याय जगतो वायवेऽहं नमामि ते ॥

इति नत्वा 'साङ्गाय वायवे एतं माषभक्तबलिं समर्पयामी'ति बलिं दद्यात् ।

१. ऋ. सं. ४।५।२२ । २. ऋ. सं. १।२।१५। ३. ऋ. सं. १।२।१९ ।

४. ऋ. सं. ६।२।३० । ५. ऋ. सं. ३।७।२४ ।



तत आचम्योत्तरे गत्वा प्रतिद्वारशाखं कलशद्वयं स्थापयित्वा सार्व-  
भौमं दिग्गजं न्यस्य पूजयित्वाऽथर्वविदावृत्तिजावुत्तरद्वारे शान्तिसूक्त-  
जपार्थत्वेनाऽहं वृण इत्युक्त्वा—

वृहन्नेत्रोऽथर्ववेदोऽनुष्टुभो रुद्रदैवतः ।

वैशम्पायन विप्रेन्द्र शान्तिपाठं मखे कुरु ॥

इति प्रार्थ्य 'शन्नो देवीरि<sup>१</sup>'ति पूजयेत् ।

एह्येहि यज्ञेश्वर यज्ञरक्षां विधत्स्व नक्षत्रगणेन सार्द्धम् ।

सर्वौषधीभिः पितृभिः सहैव गृहाण पूजां भगवन्नमस्ते ॥

'भो सोम इहागच्छेह तिष्ठे'ति साङ्गं सोममावाह्य 'वयं सोमे'<sup>२</sup>ति  
सम्पूज्य हरितां पताकां ध्वजं 'चाप्यायस्वे'<sup>३</sup>ति न्यस्य । नरयुतं<sup>४</sup> पुष्प-  
कविमानस्थं कुण्डलहारकेयूरसंशोभितं वरदगदाधरदक्षिणवामहस्तं  
मुकुटिनं महोदरं स्थूलकायं ह्रस्वं पिङ्गलनेत्रं पीतविग्रहं शरसखायं  
कुबेरं<sup>५</sup> च ध्यात्वा—

सर्वनक्षत्रमध्ये तु सोमो राजा व्यवस्थितः ।

तस्मै सोमाय देवाय नक्षत्रपतये नमः ॥

इति सोमं नत्वा 'साङ्गाय सोमायैतं माषभक्तबलिं समर्पयामी'ति बलिं  
दद्यात् ।

तत ईशान्यां गत्वाऽऽचम्य पूर्ववत्कलशं स्थापयित्वा सुप्रतीक-  
नामानं दिग्गजं मङ्गलं च तत्र पूजयित्वा—

एह्येहि विश्वेश्वर नस्त्रिशूलकपालखट्वाङ्गधरेण सार्द्धम् ।

लोकेन यज्ञेश्वर यज्ञसिद्धयै गृहाण पूजां भगवन्नमस्ते ॥

'ईशानेहागच्छेह तिष्ठे'ति तमावाह्य 'तमीशानमि'<sup>६</sup>ति सम्पूज्य  
श्वेतां सर्ववर्णां वा पताकां ध्वजं च 'आभित्वा देवसवितरि'<sup>७</sup>त्युच्छ्रित्य  
वृषारूढं वरदत्रिशूलयुतदक्षिणवामहस्तद्वयं त्रिनेत्रं स्फटिकवर्णमीशानं  
ध्यात्वा—

वृषस्कन्धसमारूढं शूलहस्तं त्रिलोचनम् ।

आवाहयामि यज्ञेऽस्मिन्पूजेयं प्रतिगृह्यताम् ॥

सर्वाधिपो महादेवं ईशानः शुक्ल ईश्वरः ।

शूलपाणिर्विरूपाक्षस्तस्मै नित्यं नमो नमः ॥

१. ऋ. सं. ७।६।५ । २. ऋ. सं. ८।१।१९ । ३. ऋ. सं. १।६।२२ ।

४. ज्ञ-नरपुष्प । ५. ज्ञ-सोमं । ६. ऋ. सं. १।६।१५ । ७. ऋ. सं. १।२।२३ ।



इति नत्वा 'साङ्गायेशानायैतं माषभक्तबलिं समर्पयामी'ति बलिं दद्यात् ।

तत आचम्य ईशानपूर्वयोर्मध्ये गत्वा

एह्येहि पातालधरामरेन्द्र नागाङ्गनाकिन्नरगीयमान ।

यक्षोरगेन्द्रामरलोकसङ्घैरनन्त रक्षाध्वरमस्मदीयम् ॥

'भो अनन्त इहागच्छेह तिष्ठे'ति साङ्गमनन्तमावाह्य 'आयं गौरि'ति सम्पूज्य मेघवर्णां श्वेतां वा पताकां ध्वजं च 'आयं गौरि'त्युच्छ्रित्य अनन्तं<sup>१</sup> शयनासीनं फणासप्तकमण्डितं । पद्मशङ्खधरोर्ध्वाधोदक्षिण-करद्वयम् चक्रगदाधरोर्ध्वाधो वामकरद्वयं नीलवर्णमनन्तं ध्यात्वा—

योऽसावनन्तरूपेण ब्रह्माण्डं सचराचरम् ।

पुष्पवद्धारयेन्मूर्ध्नि तस्मै नित्यं नमो नमः ॥

इति नत्वा 'साङ्गाय सपरिवारायानन्तायैतं माषभक्तबलिं समर्पयामीति' बलिं दद्यात् ।

तत आचम्य नैऋत्यपश्चिमयोर्मध्ये गत्वा—

एह्येहि सर्वाधिपते सुरेन्द्र लोकेन सार्द्धं पितृदेवताभिः ।

सर्वस्य धाताऽस्यमितप्रभावो विशाध्वरं नः सततं शिवाय ॥

'भो ब्रह्मन्निहागच्छेह तिष्ठे'ति ब्रह्माणमावाह्य 'ब्रह्मजज्ञानमि'ति सम्पूज्य रक्तां पताकां ध्वजं च 'ब्रह्मजज्ञानमि'त्युच्छ्रित्य चतुर्मुखं हंसारूढमक्षमालाकुशमुष्टिधरोर्ध्वाधो दक्षिणकरद्वयं सुवकमण्डलुधरो-र्ध्वाधो वामकरद्वयं श्मश्रुलं जटिलं लम्बोदरं रक्तवर्णं ब्रह्माणं ध्यात्वा

पद्मयोनिश्चतुर्मुर्तिर्वेदावासः पितामहः ।

यज्ञाध्यक्षश्चतुर्वक्त्रस्तस्मै नित्यं नमो नमः ॥

इति नत्वा 'साङ्गाय सपरिवाराय ब्रह्माणे एतं माषभक्तबलिं समर्पयामी'ति बलिं दद्यात् ।

<sup>१</sup>नैऋत्यपश्चिमान्तरालेऽनन्तबलिदानमीशानपूर्वान्तराले ब्रह्मबलि-दानं चेति रूपनारायणः ।

तत आचम्य मण्डपमध्येऽत्युच्चदण्डो दशहस्तदीर्घस्त्रिहस्तविस्तृतः पञ्चहस्तदीर्घोहस्तविस्तारो<sup>४</sup> वा महाध्वजः किङ्किण्यादियुक्तं 'इन्द्रस्य वृष्णम्'<sup>५</sup> इति स्थाप्यः । तत्रैव ब्रह्मपूजनं च । ततो मण्डपषोडशस्तम्भेषु

१. ऋ. सं. ८।८।४७ । २. उ इ क्ष न द य—अनन्तशयनासीनं । ३. उ—

नैऋत । ४. ज्ञ—पञ्चहस्तविस्तारे । ५. ऋ. सं. ८।५।२३, ज्ञ—इन्द्रस्य वृक्षः ।



सर्वेभ्यो देवेभ्यो नमः । वंशेषु किन्नरेभ्यो नमः । पृष्ठे पन्नगेभ्यो नमः  
इत्यर्चयेत् । ततः पूर्वभागे उपलिप्तभूमावुपविश्य—

त्रैलोक्ये यानि भूतानि स्थावराणि चराणि च ।

ब्रह्माविष्णुशिवैः सार्द्धं रक्षां कुर्वन्तु तानि मे ॥

देवदानवगन्धर्वा यक्षराक्षसपन्नगाः ।

ऋषयो मुनयो<sup>१</sup> गावो देवमातर एव च ॥

सर्वे ममाध्वरे रक्षां प्रकुर्वन्तु मुदान्विताः ॥

ब्रह्मा विष्णुश्च रुद्रश्च क्षेत्रपालगणैः सह ।

रक्षन्तु मण्डपं सर्वे घ्नन्तु रक्षांसि सर्वतः ॥

इति पठित्वा त्रैलोक्यस्थेभ्यः स्थावरेभ्यो भूतेभ्यो नमस्त्रैलोक्य-  
स्थेभ्यश्चरेभ्यो भूतेभ्यो नमः । ब्रह्माणे विष्णवे शिवाय देवेभ्यो दान-  
वेभ्यो गन्धर्वेभ्यो राक्षसेभ्यः पन्नगेभ्य ऋषिभ्यो मनुष्येभ्यो गोभ्यो  
देवमातृभ्यो नमः । इति प्रत्येकं सम्पूज्य भूमौ माषभक्तबलिं दद्यात् ।

ततो यजमानः सर्वैर्ऋत्विभिः सह प्राग्द्वारेण मण्डपं प्रविश्य  
दक्षिणद्वारपश्चिमदेशे उपविश्य गुर्वादयो यथाविहितं कर्म कुरुध्वमिति  
वदेत् । प्रतिकुण्डमेकैकः कलश ऋत्विग्भिः स्थाप्य इति केचित् ।  
गुरुणा स्थाप्य इत्यन्ये । ततो ऋग्वेदादिक्रमात्प्रागादिकुण्डेषु ऋत्विजो-  
ऽग्निं स्थापयेयुः । ततो गुरुर्यजमानान्वितो ग्रहवेद्यां सर्वतोभद्र<sup>२</sup>मण्डल-  
देवताः स्थापयेदिति पितामहचरणाः ।

यथा—<sup>३</sup>अद्येत्यादिमण्डलदेवतास्थापनं करिष्य इति सङ्कल्प्य  
स्थापयेत् । तत्र मध्ये ब्रह्माणम् । ब्रह्मयज्ञानं गौतमो वामदेवो ब्रह्मा  
त्रिष्टुप् स्थापने पूजने च विनियोगः । एवमुत्तरत्र ॥ ॐ ब्रह्मयज्ञानं  
॥ १ ॥ तत उदीचीमारभ्य वायव्यपर्यन्तं कुबेरादीन्वाय्वन्तानष्टौ  
लोकपालान् । तत्राप्यायस्व गौतमः सोमो गायत्री ॥ ॐ आप्यायस्व<sup>४</sup>  
॥ २ ॥ अभित्वाऽजीर्गतः शुनःशेष ईशानो गायत्री ॥ ॐ अभित्वा देव-  
सवितः<sup>५</sup> ॥ ३ ॥ इन्द्रं वो मधुच्छन्दा<sup>६</sup> इन्द्रो गायत्री ॥ ॐ इन्द्रं वो  
पश्यत ॥ ४ ॥ अग्निं काण्वो मेधातिथिरग्निर्गायत्री ॥ ॐ अग्निं दूतं  
वृणीमहे<sup>७</sup> ॥ ५ ॥ यमाय सोमं यमो यमोऽनुष्टुप् ॥ ॐ यमाय सोमं<sup>८</sup>

१. ज्ञ क अ-मनवो, क्ष ध ख र-मानवो । २. ज्ञ ध ख र इ य-सर्वतोभद्रे  
मण्डलदेवताः । ३. ज्ञ-अद्येहेत्यादि । ४. ऋ. सं. १।६।२२ । ५. ऋ. सं.  
१।२।१३ । ६. ज्ञ-छन्दो । ७. ऋ. सं. १।१।२५ । ८. ऋ. सं. ७।६।१६ ।



॥ ६ ॥ मोषुणो घोरः कण्वो निऋतिर्गायत्री ॥ ॐ मोषुणः<sup>१</sup> ॥ ७ ॥  
 तत्त्वायामि शुनःशेषो वरुणस्त्रिष्टुप् ॥ ॐ तत्त्वायामि<sup>२</sup> ॥ ८ ॥  
 वायो शतं गौतमो वामदेवो वायुरनुष्टुप् ॥ ॐ वायो शतं<sup>३</sup> ॥ ९ ॥  
 वायुसोममध्येऽष्टौ वसून् जमया अत्र मैत्रावरुणो वसिष्ठो वसवस्त्रि-  
 ष्टुप् ॥ ॐ जमया अत्र<sup>४</sup> ॥ १० ॥ सोमेशानमध्ये एकादशरुद्रान् ॥  
 आरुद्रासः श्यावाश्व एकादशरुद्रा जगती ॥ ॐ आ रुद्रासः<sup>५</sup> ॥ ११ ॥  
 ईशानेन्द्रमध्ये द्वादशादित्यान् ॥ त्यान्नु साम्मदो मत्स्यो द्वादशादित्या  
 गायत्री ॥ ॐ त्यान्नु क्षत्रियान्<sup>६</sup> ॥ १२ ॥ इन्द्राग्निमध्येऽश्विनौ राहूगणो  
 गौतमोऽश्विनावुष्णिक् ॥ ॐ अश्विनावर्त्तिः<sup>७</sup> ॥ १३ ॥ अग्नियममध्ये  
 विश्वेदेवान्सपैतृकान् । ओमासोमभुच्छन्दा<sup>८</sup> विश्वेदेवा गायत्री ॥ ओमासः  
 ॥ १४ ॥ यमनिऋतिमध्ये सप्तयक्षान् । अभित्यं वामदेवः सप्तयक्षाः  
 प्रकृतिः । अभित्यं देवं सवितारमोण्योः कविक्रतुमर्चामि सत्यसवं रत्न-  
 धामभिप्रियं मर्ति कविम् । ऊर्ध्वयिष्यामतिर्भा अदिद्युतत्सवीमनि  
 हिरण्यपाणिरमिमीत सुक्रतुः कृपाश्वः<sup>९</sup> ॥ १५ ॥ निऋति<sup>१०</sup>वरुणमध्ये  
 भूतनागान् ॥ आयं गौः सर्पराज्ञी सर्पा गायत्री । ॐ आयगौः<sup>११</sup> ॥ १६ ॥  
 वरुणवायुमध्ये गन्धर्वाप्सरसः । अप्सरसामैतश<sup>१२</sup>ऋष्यशृङ्गो गन्धर्वा-  
 प्सरसोऽनुष्टुप् । ॐ अप्सरसां गन्धर्वाणाम्<sup>१३</sup> ॥ १७ ॥ ब्रह्मसोममध्ये  
 स्कन्दनन्दीश्वरशूलमहाकालान् ॥ कुमारस्कन्दस्त्रिष्टुप् ॥ ॐ कुमारं  
 माता<sup>१४</sup> ॥ १८ ॥ ऋषभमृषभो वैराजो ऋषभोऽनुष्टुप् । ॐ ऋषभं  
 मा<sup>१५</sup> ॥ १९ ॥ ब्रह्मेशानमध्ये दक्षादीन् सप्त । अदितिलौक्यो बृहस्पति-  
 र्दक्षोऽनुष्टुप् । ॐ अदितिऽह्यर्जनिष्ट<sup>१६</sup> ॥ २० ॥ २१ ॥ ब्रह्मेन्द्रमध्ये  
 दुर्गा विष्णुं च । तामग्निवर्णां सौभरिर्दुर्गा त्रिष्टुप् । ॐ तामग्निवर्णां  
 ॥ २२ ॥ इदं विष्णुः काण्वो मेधातिथिर्विष्णुर्गायत्री ॥ ॐ इदं विष्णुः<sup>१७</sup>  
 ॥ २३ ॥ ब्रह्माग्नेयमध्ये स्वधाम् । उदीरतां शङ्खः स्वधा त्रिष्टुप् । ॐ  
 उदीरतां सूनृताः<sup>१८</sup> ॥ २४ ॥ ब्रह्मयममध्ये मृत्युरोगान् । परं मृत्योः

१. ऋ. सं. १।३।१६ । २. ऋ. सं. १।२।१५ । ३. ऋ. सं. ३।७।२४ ।  
 ४. ऋ. सं. २।४।६ । ५. ऋ. सं. ४।३।२९ । ६. ऋ. सं. ६।४।५१ ।  
 ७. ऋ. सं. १।६।२७ । ८. ज्ञ-छन्दांसि । ९. ध ख र ह ण-कृफस्वः ।  
 १०. ज्ञ ध अ इ-निन्दति । ११. ऋ. सं. ८।८।४७ । १२. ख-मैतत्रशः । ज्ञ-  
 मैतस । १३. ऋ. सं. ८।७।२४ । १४. ऋ. सं. ३।८।१४ । १५. ऋ. सं. ८।८।२४,  
 उ इ-लोक्यो । १६. ऋ. सं. ८।३।१ । १७. ऋ. सं. १।२।७ । १८. २।१।५ ।  
 र क्ष क द य ङ-अवर ।



संकुसुको मृत्युरोगा-स्त्रिष्टुप् । ॐ परं मृत्यो<sup>१</sup> अनु ॥ २५ ॥ ब्रह्म-  
निऋतिमध्ये गणपतिम् ॥ गणानान्त्वा गृत्समदो गणपतिर्जगती ॥ ॐ  
गणानान्त्वा<sup>२</sup> ॥ २६ ॥ ब्रह्मवरुणमध्ये अपः ॥ <sup>३</sup>शन्नोदेवीराम्बरीर्षः  
सिंधुद्वीप आपो गायत्री । ॐ शन्नो देवीः ॥ २७ ॥ ब्रह्मवायुमध्ये मरुतः ।  
मरुतो यस्य राहुगणो गौतमो मरुतो गायत्री ॥ ॐ मरुतो यस्य<sup>४</sup> ॥ २८ ॥  
ब्रह्मणः पादमूले कर्णिकाधः पृथिवीम् ॥ स्योना मेधातिथिर्भूमिर्गायत्री ॥  
ॐ स्योना पृथिवि<sup>५</sup> ॥ २९ ॥ तत्रैव गङ्गादिनद्यः ॥ इमं मे सिन्धुक्षित्<sup>६</sup>  
<sup>७</sup>प्रैयमेधो गङ्गायमुनासरस्वत्यो जगती । ॐ इमं मे गङ्गे<sup>८</sup> ॥ ३० ॥  
तत्रैव सप्तसागरान् । धाम्नो धाम्नो राजन्नितो वरुणं नो मुञ्च ॥  
यदापो अघ्न्या इति वरुणेति शयामहे ततो वरुणं नो मुञ्च । मयि  
वापो<sup>९</sup> मोषधीर्हिंसी<sup>१०</sup> रतोविश्वव्यचा<sup>११</sup> भूस्त्वेतो वरुण नो मुञ्च । तदुपरि  
मेरुं नाम्नावाह्य<sup>१२</sup> सोमादिसमीपे क्रमेणायुधानि । गदां त्रिशूलं वज्रं  
शक्तिं दण्डं खड्गं पाशं अंकुशम् । तद्बाह्ये उत्तरादितः गौतमं भर-  
द्वाजं विश्वामित्रं कश्यपं जमदग्निं वसिष्ठं अत्रिं अरुन्धतीम् । तद्बाह्ये  
पूर्वादि—ऐन्द्री कौमारीं ब्राह्मीं वाराहीं चामुण्डां वैष्णवीं माहेश्वरीं  
विनायकीमित्यष्टौ<sup>१३</sup> शक्तीः प्रतिष्ठाप्य प्रत्येकं सहावाह्य<sup>१४</sup> पूजयेत् ।  
ततस्तस्यामेव वेद्यां वस्त्रलिखितवक्ष्यमाणमण्डलेष्वादित्यादिदेवताः  
स्थापयेत् पूजयेच्च । अस्मिन्कर्मणि ग्रहादिस्थापनं पूजनं च करिष्ये<sup>१५</sup>  
इति संकल्प्य प्रणवस्य ब्रह्मा ऋषिः परमात्माग्निर्देवता देवी गायत्री-  
छन्दः व्याहृतीनां क्रमेण जमदग्नि<sup>१६</sup> भरद्वाज-भृगव<sup>१७</sup> ऋषयः अग्नि-  
वायुसूर्या देवताः दैवी गायत्री दैवी उष्णिक् दैवी बृहत्यश्छन्दांसि सूर्या-  
द्यावाहने विनियोगः ॥ केचिन्मन्त्रानप्यावाहने आहुः । तत्र ग्रहपीठमध्ये  
वर्तुले<sup>१८</sup> प्राङ्मुखं सूर्यं रक्तपुष्पाक्षतैः<sup>१९</sup> आ कृष्णेन हिरण्यस्तूपः सविता  
त्रिष्टुप् सूर्यावाहने विनियोगः ॥ ॐ आकृष्णेन रजसा<sup>२०</sup> ॐ भूर्भुवः

१. ऋ. सं. ७।६।२६ । २. ऋ. सं. २।६।२९ । ३. अ ध ख र य द न इ  
क क्ष ड-शन्नोम्बरीव । ४. ऋ. सं. १।६।११ । ५. ऋ. सं. १।२।६ । ६. क्ष-  
क्षिन् । ७. ऋ. सं. ८।३।६ । ८. अ ड न इ क द ज्ञ-यो । ९. ज्ञ-सि ।  
१०. ज्ञ-श्वच्यवा । ११. ज्ञ-नाम । वाह्ये, अ र द य वाह्ये, न-नाम्नावाह्ये ।  
१२. भ-अष्टा शक्तीः, द अ क न क्ष ख र-शक्तयः । १३. ज्ञ-सह चावाह्य,  
य इ द-अवाह्य । १४. अ क न क्ष ड-पाठः । १५. य द ह-र्भ । १६. ज  
ज्ञ अ-वो । १७. ड ध क्ष-वर्तुलं । १८. ज्ञ-रक्ताक्षतैः । १९. ऋ. सं. ३।३०।६।



स्वः कलिङ्गदेशोद्भव काश्यपगोत्र सूर्य ! इहागच्छेत्यावाह्येह तिष्ठेति स्थापयेत् । एवं सर्वत्र मन्त्रान्ते व्याहृतीरुक्त्वेहाच्छेह तिष्ठेति स्थापयेत् । तत आग्नेये चतुरस्रे प्रत्यङ्मुखं सोमं श्वेतपुष्पाक्षतैः आप्यायस्व गौतमः सोमो गायत्री सोमावाहने । यमुनातीरोद्भव आत्रेयगोत्र सोम० ॥ २ ॥ ततो दक्षिणे त्रिकोणे दक्षिणामुखं भौमं रक्तपुष्पाक्षतैरग्निर्मूर्द्धा विरूपोज्जारको गायत्री अज्जारकावाहने । अवन्तीसमुद्भव भारद्वाजसगोत्र<sup>१</sup> भौम ॥ ३ ॥ तत ईशाने बाणाकारे उदङ्मुखं बुधं पीतपुष्पाक्षतैरुद्बुध्यध्वं बुधः सौम्यो बुधस्त्रिष्टुप् बुधावाहने । मगधदेशोद्भव आत्रेयसगोत्र बुध ॥ ४ ॥ तत उत्तरतो दीर्घचतुरस्रे उदङ्मुखं बृहस्पतिं पीतपुष्पाक्षतैर्बृहस्पते गृत्समदो बृहस्पतिस्त्रिष्टुप् । सिंधुदेशोद्भव आंगिरसगोत्र बृहस्पते ॥ ५ ॥ ततः पूर्वे पञ्चकोणे प्राङ्मुखं शुक्रं शुक्लपुष्पाक्षतैः शुक्रः पाराशरः<sup>२</sup> शुक्रो द्विपदा विराट् ॥ भोजकटदेशोद्भव भार्गवसगोत्र शुक्र ॥ ६ ॥ ततः पश्चिमे धनुषि प्रत्यङ्मुखं शनिं कृष्णपुष्पाक्षतैः शमग्निरिं विठिः शनिरुष्णिक् सौराष्ट्रज<sup>३</sup> काश्यपगोत्र शनैश्चर ॥ ७ ॥ ततो नैऋत्ये शूर्पाकारे दक्षिणामुखं राहुं कृष्णपुष्पाक्षतैः कया नो वामदेवो राहुर्गायत्री राह्वावाहने ॥ राठिनापुरोद्भव पैठीनसिसगोत्र राहो ॥ ८ ॥ ततो वायव्ये ध्वजाकारे दक्षिणामुखं केतुं धूम्रपुष्पाक्षतैः केतुं मधुच्छन्दाः केतवो गायत्री । अन्तर्वेदिसमुद्भव<sup>४</sup> जैमिनिसगोत्र केतो इहागच्छेह तिष्ठेति ॥ ९ ॥ सर्वे वा आदित्याभिमुखाः । अथाधिदेवताः श्वेतपुष्पाक्षतैः क्रमात्सूर्यादीनां दक्षिणतः स्थाप्याः । त्र्यम्बकं वशिष्ठो रुद्रोऽनुष्टुप् । <sup>५</sup>विनियोगः सर्वत्र ज्ञेयः । त्र्यम्बकं ॐ भूर्भुवः स्वः ईश्वरम् ॥ १ ॥ गौरीर्मिमाय दीर्घतमा उमा जगती । सोमदक्षिणे उमाम् ॥ २ ॥ यदक्रन्दो दीर्घतमास्कन्दस्त्रिष्टुप् । स्कन्दः<sup>६</sup> ॥ ३ ॥ विष्णोर्नु कं विष्णोर्दीर्घतमाविष्णुस्त्रिष्टुप् विष्णो ॥ ४ ॥ ब्रह्मयज्ञानं गौतमो वामदेवो ब्रह्मा त्रिष्टुप् । ब्रह्मयज्ञानम् ० ॥ ५ ॥ इन्द्रं वो मधुच्छन्दा इन्द्रो गायत्री । इन्द्रं वो ॥ ६ ॥ यमाय सोमं यमोऽनुष्टुप् । यमाय ॥ ७ ॥ मोषुणो घोरः कण्वः कालो गायत्री । मोषुणः परा

१. ज्ञ-भारद्वाजगोत्र । २. ध-पाराशरः, ड क्ष-पराशरः । ३. क्ष ड इ द य-सौराष्ट्रदेशोद्भव । ४. ज्ञ-वा...त्रा...केतको । ५. ध-+रुद्रवाहने विनियोगः, सर्वत्र दोषः द य-+त्र्यम्बको वा सर्वत्र ज्ञेयः । ६. क्ष-पाठः, ड-यदंक्रदः ।



॥८॥ उषो वाजं प्रस्कण्वश्चित्रगुप्तो बृहती । उषो बाजम् ॥ ९ ॥ एव-  
मेव शुक्लपुष्पाक्षतैर्ग्रहाणां वामे मन्त्रान्ते व्याहृतीरिहागच्छेह तिष्ठेति  
चोक्त्वा प्रत्यधिदेवताः स्थापयेत् । अग्निं काण्वो मेधातिथिरग्निर्गायत्री ।  
ॐ अग्निं दूतं ॥ १ ॥ अप्सु मे मेधातिथिरापोऽनुष्टुप् ॥ २ ॥ स्यो ना  
मेधातिथिर्भूमिर्गायत्री ॥ ३ ॥ इदं विष्णुर्मेधातिथिर्विष्णुर्गायत्री ॥४॥  
इन्द्रश्चेष्टानि गृत्समद इन्द्रस्त्रिष्टुप् ॥ ५ ॥ इन्द्राणीं वृषाकपिरिन्द्राणी  
पंक्तिः ॥ ६ ॥ प्रजापतेर्हिरण्यगर्भः प्रजापतिस्त्रिष्टुप् ॥ ७ ॥ आयं गौः  
सार्पराज्ञी सर्पा गायत्री ॥ ८ ॥ ब्रह्मयज्ञानं गौतमो वामदेवो ब्रह्मास्त्रि-  
ष्टुप्<sup>१</sup> ॥ ९ ॥ ततः शुक्लपुष्पाक्षतैर्विनायकादीन् पञ्च गणानान्त्वा  
गृत्समदो गणपतिर्जगती । राहोरुत्तरतो विनायकम् ॥ १ ॥ जातवेदसे  
कश्यपो दुर्गा त्रिष्टुप् । शनेरुत्तरतो दुर्गाम् ॥ २ ॥ तव वायवृतस्पते  
व्यश्व आङ्गिरसो वायुर्गायत्री<sup>२</sup> । रवेरुत्तरतो वायुम् ॥ ३ ॥ एतान्  
मन्त्रान्पठन्ति साम्प्रदायिकाः । तत्र केषु चिन्मन्त्रेषु मूलं चिन्त्यम् ॥४॥  
आदित्प्रत्नस्य वत्स आकाशो गायत्री । राहोर्दक्षिणे आकाशम् ॥ ५ ॥  
एषो उषाप्रस्कण्वोऽश्विनौ गायत्री । अश्विनाविहागच्छत<sup>३</sup>मिह तिष्ठत  
मिति केतोर्दक्षिणेऽश्विनौ ॥ ६ ॥ एतानि विनायकादि स्थानानि  
चिन्तामणौ । विनायकादीन् पञ्च उत्तरत एवेति सम्प्रदायः । एव  
द्वात्रिंशदेव देवता<sup>४</sup> इति रूपनारायणादयः । हेमाद्रौ तु लोकपालादीनां  
मपि सूर्याभिमुखानां दिक्षु स्थापनमुक्तम् । तद्यथा । इन्द्रं विश्वा<sup>५</sup>जेत  
माधुच्छन्दस इन्द्रोऽनुष्टुप् । इन्द्र इहागच्छेह तिष्ठेति पूर्वं इन्द्रम् । एव  
मुत्तरत ॥ १ ॥ अग्निं मेधातिथिरग्निर्गायत्री ॥ २ ॥ यमाय सो  
यमो यमोऽनुष्टुप् ॥ ३ ॥ मोषुणो घोरः कण्वो निऋतिर्गायत्री ॥ ४ ॥  
त्वन्नो अग्ने वामदेवो<sup>६</sup> वरुणस्त्रिष्टुप् ॥ ५ ॥ तव <sup>७</sup>वायो व्यश्वो  
वायुर्गायत्री ॥ ६ ॥ सोमो धेनुं गौतमः सोमस्त्रिष्टुप् ॥ ७ ॥ तमीशा  
गौतम ईशानो जगती ॥ ८ ॥ सहस्रशीर्षा नारायणोऽनन्तोऽनुष्टुप्  
ईशानपूर्वयोर्मध्येऽनन्तम् ॥ ९ ॥ ॐ ब्रह्मयज्ञानं गौतमो वामदेवो ब्रह्म  
त्रिष्टुप् ॥ नैऋत्यपश्चिमयोर्मध्ये ब्रह्माणम् ॥१०॥ तत उत्तरे क्षेत्रसु

१. ज फ—स्त्रिष्टुप् । २. ज—+ छन्दः । ३. ज—ता । ४. फ ज र—त्रिंश  
देवता, क प—त्रिंशद्देवता । ५. ज—विश्वो । ६. तत्वायामि शुनःशेपो  
७. द य—वायोवश्वो वायुर्गायत्री । ८. ज—+ वांगिरसो ।



वामदेवः क्षेत्रपालोऽनुष्टुप् । वास्तोष्पते वसिष्ठो वास्तोष्पतिस्त्रि-  
ष्टुप् । ततो लक्षहोमश्चेदिन्द्रं<sup>१</sup> मित्रमित्यनेन ।

सामध्वनिशरीरस्त्वं वाहनं परमेष्ठिनः ।

विषपापहरो नित्यमतः शान्तिं प्रयच्छ मे ॥

इत्यनेन चोत्तरे । गरुत्मन्तमावाह्य रवेः पूर्वे शेषं सोमस्याग्रे वासु-  
किं भौमाग्रे तक्षकं बुधोत्तरे कर्कोटकम् । बृहस्पतेरग्रे पद्मं शनिपश्चिमे  
शङ्खपालं राहोः पुरः कम्बलं केतोः पुरः कुलिकम् । पीठात्प्राच्यामश्वि-  
न्यादिसप्तनक्षत्राणि । विष्कुम्भादि-सप्तयोगान् । बव-बालवकरणे<sup>२</sup> ।  
सप्तद्वीपानि ऋग्वेदञ्च । दक्षिणे पुष्यादि सप्तनक्षत्राणि । धृत्यादिसप्त-  
योगान् । कौलव-तैतिलकरणे । सप्तसागरान् । यजुर्वेदञ्च । पश्चिमे  
स्वात्यादिसप्तनक्षत्राणि । वज्रादिसप्तयोगान् । गर-वणिजकरणे ।  
सप्तपातालानि सामवेदञ्च । उत्तरे—अभिजिदादिसप्तनक्षत्राणि  
साध्यादिषट्योगान् । विष्टिकरणम् । भूरादीन् सप्तलोकान् । अथर्व-  
वेदञ्च । वायव्ये ध्रुवं सप्तर्षीश्च । अथ यथावकाशं गङ्गादिसप्त-  
सरितः । सप्तकुलाचलान् । अष्टौ वसून् । द्वादशादित्यान् । एकादश-  
रुद्रान् । एकोनपञ्चाशन्मरुतः । षोडशमातृः । षडृतून् । द्वादश मासान् ।  
द्वे अयने । पञ्चदश तिथीः<sup>३</sup> । षष्टिसम्बत्सरान् । सुपर्णान् । नागान् ।  
सर्पान् । यक्षान् । गन्धर्वान् । विद्याधरान् । अप्सरसः । रक्षांसि ।  
भूतानि । मनुष्यानि । कोटिहामे तु वेदः पूर्वे ब्रह्माणम् । मध्ये जना-  
र्दनम् । पश्चिमे रुद्रम् । उत्तरे स्कन्दमित्येतानप्यावाहयेत् पूजयेच्च<sup>४</sup> ।  
ततोऽस्मिन्कर्मणि देवतापरिग्रहार्थम् अन्वाधानं करिष्य इति सङ्कल्प्य  
चक्षुषी आज्येनेत्यन्तमुक्त्वा सूर्यादीन्ग्रहादीन् समिदाज्यनैवेद्यशेषचरु-  
भिरष्टसहस्राष्टशताष्टाविंशत्याष्टान्यतमसंख्ययाऽधिदेवताप्रत्यधिदेवता-  
विनायकादीन् लोकपालांश्चामुकसंख्यया एतैरेव द्रव्यैः क्षेत्रपालादीं-  
श्चामुकसंख्यया सूर्याद्याः सर्वा देवता दशसंख्याकतिलाहुतिभिः । अग्निं  
वायुं सूर्यं प्रजापतिं च प्रत्येकं <sup>५</sup>पञ्चविंशतिशतमिताभिस्तिलाहु-  
तिभिर्यक्ष्ये । लक्षहोमे—पञ्चविंशतिसहस्रमिताभिः ॥ कोटिहोमे—  
पञ्चविंशतिलक्षमिताभिरिति विशेषः । ततः शेषेण स्विष्टकृतमित्यादि  
यक्ष्य इत्यन्तमुक्त्वा समिद्द्वयमादाय निर्वापादिक्रमेण गुडोदनादीन् नवा-

१. ऋ. सं. ३।८।९ । २. क्ष-कौलवतैतिलकरणे । ३. इ न अ ज ख फ  
र द य-तिथीन् । ४. ड न अ क ध क्ष-पाठः । ५. इ क्ष-विंशतिशत ।



न्यांश्च शुद्धांस्त्रयोविंशतिरिति द्वात्रिंशत् नवैव वा चरुन् श्रपयित्वा  
पञ्चभिः षोडशभिर्वोपचारैः सम्पूजयेत् । तत्र वस्त्राणि ग्रहवर्णानि ।  
रविभौमयो रक्तचन्दनम् । चन्द्रशुक्रयोः श्वेतचन्दनम् । बुधगुर्वोः कुङ्कुम-  
युतम् । शनि-राहु-केतूनां कृष्णागुरुम् । पुष्पाणि तत्तद्वर्णानि । धूपास्तु ।  
सल्लकीनिर्यासम् ॥ घृताक्ताः ॥ रालमगुरुं सिल्लकं विल्वयुतागुरुं  
गुग्गुलम् । लाक्षां भक्षः क्रमाद् गायत्र्या दत्त्वा उद्दीप्यस्वेति सर्वेभ्यो  
दीपान् दत्त्वा गुडौदनं पायसं नीवारौदनं क्षीरयुतषाण्डिकौदनं दध्यौदनं  
घृतौदनं तिलमाषयुतमोदनं मांसौदनं<sup>१</sup> चित्रौदनं च क्रमान्निवेदयेत् ॥  
अधिदेयतादिभ्यस्तु वासोगन्धपुष्पाणि श्वेतानि । गुग्गुलुर्धूपः । नैवेद्यं  
पायसादि यथालाभम् ॥ सूर्यादिद्वात्रिंशतामन्येषां च सर्वेषां पूजा पदार्था-  
नुसमयेनैव ।

ततो वेदीशान्यां कलशं संस्थाप्य तत्र वरुणमावाह्य सम्पूज्याभि-  
मन्त्रयेत् ॥ तद्यथा—

कलशस्य मुखे विष्णुः कण्ठे रुद्रः समाश्रितः ।  
मूले तत्र स्थितो ब्रह्मा मध्ये मातृगणाः स्मृताः ॥  
कुक्षौ तु सागराः सप्त सप्तद्वीपा वसुन्धरा ।  
ऋग्वेदोऽथ यजुर्वेदः सामवेदो ह्यथर्वणः ॥  
अङ्गैश्च सहिताः सर्वे कलशं तु समाश्रिताः ॥  
अत्र गायत्री सावित्री शान्तिः पुष्टिकरी तथा ।  
आयान्तु यजमानस्य दुरितक्षयकारकाः ।  
देवदानवसम्वादे मथ्यमाने महोदधौ ।  
उत्पन्नोऽसि तदा कुम्भ विधृतो विष्णुना स्वयम् ।  
त्वत्तोये सर्वतीर्थानि देवाः सर्वे त्वयि स्थिताः ।  
त्वयि तिष्ठन्ति भूतानि त्वयि प्राणाः प्रतिष्ठिताः ॥  
शिवः स्वयं त्वमेवासि विष्णुस्त्वं च प्रजापतिः ।  
आदित्या वसवो रुद्रा विश्वेदेवाः सपैतृकाः ॥  
त्वयि तिष्ठन्ति सर्वेऽपि यतः कामफलप्रदाः ॥  
त्वत्प्रसादादिमं यज्ञं कर्तुमीहे जलोद्भव !  
सान्निध्यं कुरु मे देव ! प्रसन्नो भव सर्वदा ॥ इति ।

ततः फलपुष्पमालोपशोभितं वितानं बृहस्पतिदैवतं सूर्यादिभ्य इदं  
न ममेत्युत्सृज्य ग्रहवेद्युपरि बध्नीयात् । ततश्चर्वासादनाद्याज्यभागान्ते



यजमानः सर्वा आवाहिताः सूर्यादिदेवताः अग्निवायुसूर्यप्रजापतींश्चोद्दिश्य  
समिदाज्यचरुतिलान् होतुमुत्सृजे न ममेति त्यजेत् । ततो ऋत्विजः  
समिदाज्यनैवेद्यशेषचरुन् क्रमेणावाहिताभ्यो देवताभ्योऽष्टसहस्राद्यन्य-  
तमसंख्यया समस्तव्याहृतिभिर्वक्ष्यमाणतत्तन्मन्त्रैर्वा हुत्वा घृताक्ततिलैः  
ताभ्य एव देवताभ्यः प्रत्येकं दशदशाहुतीर्हुत्वा सोमं राजानमिति  
स्विष्टकृतं हुत्वा व्यस्तसमस्तव्याहृतिभिस्तिलैरयुतं लक्षं कोटिं वा  
जुहुयुः । तत्र होमे ऋग्वेदिनस्तावदावाहनोक्तानेव मन्त्रान्पठन्ति ।  
यजुर्वेदिनां तूच्यन्ते । आकृष्णेन हिरण्यस्तूपः सविता त्रिष्टुप् सूर्यप्रीतये  
तिलाज्यहोमे विनियोगः । ॐ आकृष्णेन० पश्यन् स्वाहा । इदं  
सूर्याय० ॥१॥ एवं सर्वत्र ॥ इमं देवा वरुणः सोमो यजुः ॥ ॐ इमं  
देवा० राजा ॥२॥ अग्निर्मूर्द्धा विरूपोऽङ्गारको गायत्री ॥३॥  
उद्बुध्यस्व परमेष्ठी बुधस्त्रिष्टुप् ॥४॥ बृहस्पते गृत्समदो बृहस्पति-  
स्त्रिष्टुप् ॥५॥ अन्नात्प्रजापति अश्विसरस्वतीन्द्राः शुक्रो जगती ॥६॥  
शन्नो दध्यङ्ङाथर्वणः शनिर्गायत्री ॥७॥ कया नो वामदेवो  
राहुर्गायत्री ॥८॥ केतुं मधुछन्दाः केतवो गायत्री ॥९॥

अथाधिदेवतानाम् ॥ त्र्यम्बकं वसिष्ठो रुद्रोऽनुष्टुप् ॥ १ ॥ अत्र  
प्रणीतोदकं स्पृशेत् । श्रीश्रुतेत्युत्तरनारायण उमा त्रिष्टुप् ॥२॥ यद-  
क्रन्दो भास्कर-जमदग्नि-दीर्घतमावेस्कन्दस्त्रिष्टुप् ॥ ३ ॥ विष्णोरराट-  
मुतथ्यो विष्णुर्यजुः ॥ ॐ विष्णो रराट० त्वा ॥ ४ ॥ आ ब्रह्मन् प्रजा-  
पतिर्ब्रह्मा यजुः ॥ ॐ आ ब्रह्मन्० कल्पतां ॥५॥ सजोषा विश्वामित्र  
इन्द्रस्त्रिष्टुप् ॥ ॐ सजोषा इन्द्रः ॥६॥ असियमो भास्कर-जमदग्नि-  
दीर्घतमसो यमस्त्रिष्टुप् ॥७॥ अत्र प्रणीतोदकं स्पृशेत् । कार्ष्णि-  
रसि दध्यङ्ङाथर्वणः कालोऽनुष्टुप् ॥८॥ अत्रापि प्रणीतोदकं स्पृशेत् ।  
चित्रावसोऽर्कः षयश्चित्रगुप्तो जगती ॥ ॐ चित्रावसोः० शीय ॥९॥

अथ प्रत्यधिदेवतानाम् ॥ अग्निं दूतं विरूपोऽग्निर्गायत्री ॥ १ ॥  
अप्स्वन्तर्बृहस्पतिरापः पुर उष्णिक् ॥ २ ॥ स्योना मेधातिथिः पृथिवी  
गायत्री ॥३॥ इदं विष्णुर्मेधातिथिर्विष्णुर्गायत्री ॥४॥ त्रातारं गार्ग्यं  
इन्द्रस्त्रिष्टुप् ॥ अदित्यै दध्यङ्ङाथर्वण इन्द्राणी यजुः ॥ अदित्यै-  
रास्नासि० णीषः ॥ ६ ॥ प्रजापते वरुणः प्रजापतिस्त्रिष्टुप् ॥ ७ ॥  
नमोऽस्तु देवाः सर्पानुष्टुप् ॥८॥ ब्रह्मप्रजापतिर्ब्रह्मा त्रिष्टुप् ॥९॥



अथ विनायकादिपञ्चानाम् ॥ गणानां त्वा प्रजापतिर्गणपतिर्यजुः ।  
ॐ गणानान्त्वा० मम ॥ १ ॥ अम्बे प्रजापतिर्दुर्गाऽनुष्टुप् ॥ २ ॥ वातो  
वा गन्धर्वा वात उष्णिक् ॥ ५ ॥ प्रमाणत आवाहने विनियुक्तानप्येतान्  
होमे पठन्ति । तत्र ग्रहाणां सप्रमाणका<sup>१</sup> एव ।

अन्येषां तूच्यन्ते । आवो राजानं वामदेवो रुद्रस्त्रिष्टुप् । आपो हि ष्ठा  
आम्बरीषः सिन्धुद्वीपाउमा<sup>२</sup> गायत्री । स्यो ना मेधातिथिः स्कन्दो  
गायत्री । इदं विष्णुर्मेधातिथिर्विष्णुर्गायत्री । त्वमित्सप्रथा गौतमो  
ब्रह्मा बृहती । <sup>३</sup>इन्द्रामिद्देवतातय उक्त<sup>४</sup>सुगिन्द्रस्त्रिष्टुप्<sup>५</sup> । आयं गौः  
सार्पराज्ञी यमो गायत्री । ब्रह्मयज्ञानं गौतमो वामदेवः कालस्त्रिष्टुप् ।  
यदाज्ञातं कौशिकः चित्रगुप्तोऽनुष्टुप् । अग्नि दूतं काण्वो मेधातिथि-  
रग्निर्गायत्री । उदुत्तमं गौतमो वामदेव आपस्त्रिष्टुप् । पृथिव्यन्तरिक्षं  
विष्णुः पृथिव्युष्णिक् । सहस्रशीर्षा नारायणो विष्णुरनुष्टुप् । इन्द्रा-  
येन्दो मरुत्वत उत्तानपर्णे सुभगे प्रजापते हिरण्यगर्भः प्रजापतिस्त्रिष्टुप् ।  
नमोऽस्तु सर्पेभ्यो देवाः सर्वानुष्टुप् । एष ब्रह्मा प्रजापतिर्ब्रह्मा द्विपदा  
गायत्री । आतून इन्द्रः कुसीदः काण्वो गणपतिर्गायत्री । जातवेदसे  
कश्यपो दुर्गा त्रिष्टुप् । आदिद्वत्स आकाशो गायत्री । क्राणात्रितो वायु-  
रुष्णिक् ।

आकाशादिभ्यस्तु स्थापनमन्त्रा एव । शेषवासुक्यादिभ्यस्तु  
प्रणवाद्याः स्वाहान्ता नाममन्त्रा एव । लक्षकोटिहोमयोरिन्द्रं  
मित्रमित्यनेन गरुत्मद्धोमः । कोटिहोमे तु ब्रह्मजनार्दनरुद्रस्कन्देभ्योऽपि  
नाममन्त्रैर्होमः । ततो यजमानो मण्डपप्राग्द्वारकलशसमीपे त्रातार-  
मिन्द्रं गर्गं इन्द्रस्त्रिष्टुप् । इन्द्रप्रीत्यर्थं बलिदाने<sup>६</sup> विनियोगः ।  
त्रातारमिन्द्रं इन्द्राय साङ्गाय सपरिवाराय सायुधाय सशक्ति-  
कायामुं सदीपमाषभक्तबलिं समर्पयामि नम इति सदीपमाषभक्तबलिं  
दत्त्वा भो इन्द्र दिशो<sup>७</sup> रक्ष बलिं भक्ष मम सकुटुम्बस्यायुःकर्ता क्षेमकर्ता  
शुभकर्ता शान्तिकर्ता पुष्टिकर्ता तुष्टिकर्ता भवेति प्रार्थयेत् । एव-  
माग्नेयादिषु<sup>८</sup> होमोक्ताऽग्न्यादिमन्त्रैर्बलिदानं प्रार्थनं च । एवमधि-  
देवताप्रत्यधिदेवतासहितेभ्यः सूर्यादिग्रहेभ्योऽपि होमोक्तैस्तत्तन्मन्त्रै-

१. ड-समाणका एव । २. ड अ ख-आपो । ३. ज-इन्द्राग्निर्देवतातय ।  
४. न-सुगिन्द्र, अ क-सुगिद, य द ख-स्तुगिन्द्र । ५. ड-उष्णिक् । ६. ज-  
प्रदाने । ७. ड क्ष-दिशं, इ य द-त्रिदशा । ८. ड-दि ।



विनायकदुर्गा-वायवाकाशाश्विवास्तोष्पतिक्षेत्राधिपतिभ्यश्च तत्तन्मन्त्रै-  
र्होमोक्तैरेव ।

तत आचार्यो यजमानान्वारब्धः स्रुचिस्रुवेण द्वादशवारं नारिकेलादि  
फलयुक्ताज्यं गृहीत्वा पूर्णाहुतिं जुहुयात् । तत्र मन्त्राः—समुद्रादूर्मि-  
रिति तृचस्य गौतमो वामदेवोऽग्निस्त्रिष्टुप् पूर्णाहुतौ विनियोगः ।  
एवमग्रेऽपि विनियोगः । मूर्द्धनिं दिवो भरद्वाजो वैश्वानरस्त्रिष्टुप् ।  
पुनरग्निर्वसुरुद्रादित्यास्त्रिष्टुप् । पूर्णादिवि विश्वेदेवाः शतक्रतुरनुष्टुप् ।  
सप्त ते अग्ने सप्तवानग्निर्जगती । धामं ते वामदेव आपो जगती ।  
धामं ते० स्वाहेति । यजमानस्तु इदमग्नये वैश्वानराय वसुरुद्रादित्येभ्यः  
शतक्रतवे सप्तवते अग्नयेभ्यश्च न ममेति त्यजेत् ।

कातीयानां तु मूर्द्धनिं दिव इत्येव पूर्णाहुतिमन्त्रः । अग्नय इदं न  
ममेति त्यागः । सामगानां तु प्रजापतिऋषिर्गायत्रीछन्द इन्द्रो देवता  
यशस्कामस्य यजमानस्य यजनीयप्रयोगे विनियोगः । पूर्णहोमं यशसा  
जुहोमि योऽस्मै जुहोति वरमस्मै ददाति । वरं वृणे यशसा मामि लोके  
स्वाहेत्यनेन स्रुवेणैव होमः । इन्द्रायेदं न ममेति त्यागः ।

ततो वसोर्द्धारया होष्यामीति सङ्कल्प्य यजमानो वसोर्द्धारा  
जुहुयात् । मन्त्रास्तु—अग्निमीळ इति नवानां मधुच्छन्दा अग्निर्गायत्री-  
वसोर्द्धारायां विनियोगः । विष्णोर्नुकमिति षण्णां दीर्घतमा विष्णु-  
स्त्रिष्टुप् । आ ते पितरिति पञ्चदशानां गृत्समदो रुद्रस्त्रिष्टुप् ।  
स्वादिष्ठयेति नवानां मधुच्छन्दः पवमानसोमो गायत्री । महावैश्वानर-  
साम्नो महावैश्वानर ऋषिवैश्वानरो देवता पथ्याबृहती छन्दः ज्येष्ठ-  
साम्नो भरद्वाज ऋषिवैश्वानरो देवता त्रिष्टुप्छन्दः । वसोर्द्धारां जुहोती-  
त्यनुवाकमपि पठन्ति शिष्टाः । एवं वसोर्द्धारां हुत्वा पूर्णपात्रविमोकादि  
च यथाशाखं समाप्याऽऽचार्यसहिता ऋत्विजः सर्वौषधीभिरनुलिप्ताङ्गं  
पत्निपुत्रादिसहितं यजमानं स्वस्वशाखीयैर्मन्त्रैर्नवग्रहपीठसमीपस्थ-  
कलशोदकेन सम्पातकलशोदकेन वाऽभिषिञ्चेयुः । पौराणैश्च । ते च—  
ते च— सुरास्त्वामभिषिञ्चन्तु ब्रह्म-विष्णु-महेश्वराः ।

वासुदेवो जगन्नाथस्तथा सङ्कर्षणो विभुः ॥

प्रद्युम्नश्चानिरुद्धश्च भवन्तु विजयाय ते ।

आखण्डलोऽग्निर्भगवान् यमो वै निऋतिस्तथा ॥



वरुणः पवनश्चैव धनाध्यक्षस्तथा शिवः ।  
 ब्रह्मणा सहिताः सर्वे दिक्पालाः पान्तु ते सदा ॥  
 कीर्तिर्लक्ष्मीर्धृतिर्मैधा पुष्टिः श्रद्धा क्रिया मतिः ।  
 बुद्धिर्लज्जा वपुः शान्तिस्तुष्टिः कान्तिश्च मातरः ॥  
 एतास्त्वामभिषिञ्चन्तु देवपत्न्यः समागताः ॥  
 आदित्यश्चन्द्रमा भौमो बुध-जीव-सितार्कजाः ।  
 ग्रहास्त्वामभिषिञ्चन्तु राहुः केतुश्च तर्पिताः ॥  
 देव-दानव-गन्धर्वा यक्ष-राक्षस-पन्नगाः ।  
 ऋषयो मनवो<sup>१</sup> गावो देवमातर एव च ॥  
 देवपत्न्यो द्रुमा नागा दैत्याश्चाप्सरसां गणाः ।  
 अस्त्राणि सर्वशास्त्राणि राजानो वाहनानि च ॥  
 औषधानि च रत्नानि कालस्यावयवाश्च ये ।  
 सरितः सागराः शैलास्तीर्थानि जलदा नगाः ॥  
 एते त्वामभिषिञ्चन्तु सर्वकामार्थसिद्धये ॥ इति ।

तच्छंयोरावृणीमह इति । ततो यजमानः स्नात्वा शुक्लमाल्याम्बर-  
 धर आचार्यादीन् प्रणम्य<sup>२</sup> सम्पूज्य तेभ्यो दक्षिणां दद्यात् । तत्राऽऽ-  
 चार्याय धेनुः<sup>३</sup> । ब्रह्मणे कृष्णोऽनड्वान्<sup>४</sup> । एवं सदस्यत्विग्द्वारपाला-  
 दिभ्यो यथाशक्ति । तथा—

धेनुः शंखस्तथाऽनड्वान् हेम वासो हयः क्रमात् ।  
 कृष्णा गौरायसरश्छाग एता वै दक्षिणाः क्रमात् ॥

ग्रहानुद्दिश्य देयाः । ततः शक्त्या ब्राह्मणान् भोजयेत्, सङ्कल्पयेद्वाऽ  
 शक्तौ । ततो दीनानाथेभ्यो भूयसीं दक्षिणां दत्त्वा मण्डपदेवतानां  
 ग्रहपीठदेवतानां चोत्तरपूजां कृत्वा 'यान्तु देवगणाः' 'अभ्यारमिद-  
 द्रयो'<sup>५</sup> 'उत्तिष्ठ ब्रह्मणस्पत'<sup>६</sup> इति ता<sup>७</sup> उत्थाप्य विसृज्य मण्डपादीन्  
 प्रतिमादींश्च सर्वान् सम्भारानाचार्याय प्रतिपाद्य, 'यस्य स्मृत्या च  
 नामोक्तया', 'प्रमादात्कुर्वतामिति' पठित्वा कर्मेश्वरार्पणं कृत्वा विप्रा-  
 शिषो गृहीत्वा तान् नमस्कृत्य सुहृद्युतो भुञ्जीतेति सर्वं शिवम् ।

इति श्रीभट्टशङ्करात्मजनीलकण्ठकृते शान्तिपरिभाषाप्रयोगः ।

१. क—मानवो, दय—मानवा, ड—मुनयो । २. ड—पाठः । ३. ज्ञ—धेनुम्  
 ४. ज्ञ—कृष्णमनड्वाहम् । ५. ऋ. सं. ६ । ५ । १६ । ६, ऋ. सं. १।३। २० ।  
 ७. क्ष ड—तान्, इ ध ख द य—इति उत्थाप्य ।



अथ ग्रहयोगशान्तिः

यामले— दुर्भिक्षादि भयं चैव चतुर्ग्रहसमन्वये ।  
 महारोगभयं राष्ट्रक्षयो वृष्टिविनाशनम् ॥  
 पञ्चग्रहसमायोगे दुर्भिक्षं संकरादिकम् ।  
 नृपवैरं गर्भनाशो जायते जननाशनम्<sup>१</sup> ॥  
 ग्रहषट्कसमायोगे मन्त्रिणो मरणं भवेत् ।  
 पञ्चश्वादिभयं सर्वं सङ्करादिजनक्षयः ॥  
 पट्टराज्ञीविनाशो वा महाभयमथाऽपि वा ।  
 सप्तग्रहसमायोगे क्षितीशमरणं ध्रुवम् ॥  
 जगत्प्रलयमेवाऽपि तदा निर्मानुषं जगत् ।  
 अत ऊर्ध्वं महोत्पातनानादुःखमहाकुलम् ॥  
 सूर्यः स्याद् व्यतिरिक्तश्चेत्तदा योगो महाद्भुतः ।  
 विना चन्द्रेण योगोऽपि जगत्प्रलयकारणम् ॥  
 तदृक्षजातजन्तूनां महारोगो महाभयम् ।  
 अर्थनाशः स्थाननाशो मानहानिर्नृपीडनम् ॥  
 वातपित्तादिसम्भूतमहापीडा महद्भयम् ।  
 समा योगग्रहा नृणां दोषान्कुर्वन्ति सर्वदा ॥  
 षण्मासाभ्यन्तरे वाऽपि आयुर्हानिः श्रियस्तथा ।  
 जन्माष्टद्वादशे राशौ चतुर्थे पञ्चमेऽपि वा ॥  
 पूर्वोक्तफलमेवात्र तस्माच्छान्तिं प्रयत्नतः ।  
 कुर्याद्दोषानुसारेण वित्तशाठ्यं न कारयेत् ॥  
 तत्तद्ग्रहाकृतिं कृत्वा सौवर्णेन प्रयत्नतः ।  
 सुवर्णेन तदद्धेन पादेनाऽपि कनीयसीम् ॥  
 वित्तशाठ्यं न कर्त्तव्यं कर्त्तव्यं शक्तितो नरैः ।  
 पूर्वोक्तलक्षणेनैव ग्रहमूर्तिं च कारयेत् ॥  
 ग्रहस्यैकैककलशं ग्रहयोगप्रमाणतः ।  
 कारयेत्कुम्भमेकं वा निर्ब्रणं सुदृढं नवम् ॥  
 ग्रहस्येशानदिग्भागे शुद्धदेशे समस्थले ।  
 कुण्डे वा स्थण्डिले वाऽपि होमं कुर्याद् विधानतः<sup>२</sup> ॥

१. ज्ञ-जनक्षयो नृपवैरं गर्भनाशो जननाशनम् ।  
 विचक्षणः ।

२. ड इ फ य द-



तस्य पूर्वोत्तरे देशे पूजास्थानं प्रकल्पयेत् ।  
 चतुरस्रं हस्तमात्रं स्थण्डिलं तण्डुलेन तु ॥  
 लिखेद् ग्रहाकृतिं तत्र स्थापयेत्प्रतिमां ततः ।  
 अधिप्रत्यधिदेवादीन् दक्षिणोत्तरतः क्षिपेत् ॥  
 उक्तगन्धैस्तथा पुष्पैस्तत्तन्माल्यैः फलैरपि ।  
 तत्तद्ग्रहोक्तमन्त्रेण पूर्वोक्तेनैव पूजयेत् ॥  
 स्वस्तिवाचनपूर्वेण<sup>१</sup> आचार्यऋत्विजैः सह ।  
 ग्रहपूजादिकं कृत्वा नैवेद्यान्तं समर्पयेत् ॥  
 ततो होमं प्रकुर्वीत स्वगृह्योक्तविधानतः ।  
 चतुर्थ्यन्तं प्रकुर्वीत कलशस्थापनं ततः ॥  
 पूर्वोक्तेन विधानेन शुद्धतोयेन पूरयेत् ।  
 पञ्चामृतं पञ्चगव्यं पञ्चत्वक् पञ्चपल्लवम् ॥  
 तत्र मन्त्रैर्विनिक्षिप्य औषधानि विनिक्षिपेत् ।  
 तत्तद्ग्रहोक्तविधिना मूलान्यादाय निःक्षिपेत् ॥  
 अब्लिङ्गैर्वारुणैर्वाऽपि कलशं पूरयेद् गुरुः ।  
 तत्तद्ग्रहोक्तविविधैस्तत्तन्मन्त्रैर्हुनेदथ ॥  
 चर्वाज्ये जुहुयात्पश्चात्तिलाहुतिमथाचरेत् ।  
 अथ स्विष्टकृतं हुत्वा होमशेषं समापयेत् ॥  
 भद्रासनोपविष्टस्य यजमानस्य ऋत्विजैः ।  
 कलशस्योदकेनैवमभिषेकं समाचरेत् ॥  
 योगग्रहोक्तमन्त्रैश्च अधिप्रत्यधिमन्त्रतः ।  
 नवग्रहोक्तमन्त्रैश्च जातवेदादिपञ्चकैः ॥  
 त्रियम्बकेन<sup>२</sup> मन्त्रेण क्षेत्रस्य पतिना अपि ।  
 यत इन्द्रद्वयेनैव लोकपालाष्टकैरपि ॥  
 सुरास्त्वा इति मन्त्रेण येन देवादयः क्रमात् ।  
 अन्यैश्च पुण्यसूक्तैश्च अभिषेकं समाचरेत् ॥  
 अभिषेकाप्लुतं वस्त्रमाचार्याय निवेदयेत् ।  
 ततः शुक्लाम्बरधरः कुर्यादाज्यावलोकनम् ॥  
 ऋत्विग्भ्यो दक्षिणां दद्याद्धेनुं शङ्खादिकानपि ।  
 तदभावे यथाशक्ति हिरण्यमपि दापयेत् ॥

१. अतः परं फ-पुस्तके खण्डितमेव,  
त्रैयम्बके, अ-त्र्यम्बकेन ।

२. ध ड-त्रम्बकेन च, क



ब्राह्मणान्भोजयेत्पश्चाद्यथाविभवसारतः ।  
 एवं यः कुरुते भक्त्या ग्रहदोषविवर्जितः ॥  
 पूर्वोक्तसर्वदोषैश्च विमुक्तः पुत्रवान् सुखी ।  
 आयुरैश्वर्यसम्पन्नो जीवेद्वर्षशतं नरः ॥  
 इह लोके सुखी भूत्वा पश्चाच्छिवपुरं व्रजेत् ।

इति ग्रहयोगशान्तिः ॥

### अथ ग्रहस्नानानि

विष्णुधर्मोत्तरे—

मंजिष्ठा-मदमातङ्गं<sup>१</sup> कुङ्कुमं रक्तचन्दनम् ।  
 पूर्णकुम्भे कृतं ताम्रे सूर्यस्नानं विधीयते ॥

मदमातङ्गं गजमदः ।

उशीरं च शिरीषं च कुङ्कुमं रक्तचन्दनम् ।  
 शङ्खन्यस्तमिदं स्नानं चन्द्रदोषविनाशनम् ॥  
 खदिरं देवदारुं च तिलानामलकानि च ।  
 पूर्णकुम्भे कृतं रौप्ये भौमपीडाविनाशनम् ॥  
 नदीसङ्गमतोयानि तन्मृदा सहितानि च ।  
 न्यस्तानि कुम्भे माहेये बुधपीडाविनाशनम् ॥

माहेये मृन्मये ।

औदुम्बरं तथा बिल्वं वटमामलकं तथा ।  
 न्यस्तं तु कुम्भे सौवर्णे जीवपीडाविनाशनम् ॥  
 गोरोचना नागमदः शतपुष्पा शतावरी ।  
 विन्यस्ता राजते कुम्भे शुक्रपीडाविनाशनम् ॥  
 तिलान् माषान् प्रियङ्गुं च गन्धपुष्पं तथैव च ।  
 न्यस्तं काष्णयिसे कुम्भे सौरि<sup>२</sup>पीडाविनाशनम् ॥  
 गुग्गुलं हिङ्गुलं तालं शुभां चैव मनःशिलाम् ।  
 शृङ्गे च माहिषे न्यस्येद्राहपीडाविनाशनम् ॥



तालं हरितालं ।

वराहनिहतां राजन् ! पर्वताग्रमृदं तथा ।

छागक्षीरं खड्गपात्रे केतुपीडाविनाशनम् ॥

वराहनिहतो वराहोत्खातः खड्गो गण्डकः ।

उक्तं ग्रहस्नानमिदं सर्वपीडाविनाशनम् ।

इति ग्रहस्नानानि ॥

### अथादित्यशान्तिः

भविष्ये—

आदित्यवारं<sup>१</sup> हस्तेन पूर्वं गृह्य विचक्षणः ।

मन्त्रोक्तविधिना सर्वं<sup>२</sup> कुर्यात्पूजादिकं रवेः ॥

प्रत्यर्कं सप्तनक्तानि कृत्वा भक्तिपरो नरः ।

ततस्तु सप्तमे प्राप्ते कुर्याद् ब्राह्मणभोजनम् ॥

भास्करं शुद्धसौवर्णं कृत्वा यत्नेन मानवः ।

ताम्रपात्रे स्नापयित्वा रक्तपुष्पैः प्रपूजयेत् ॥

रक्तवस्त्रयुगच्छन्नं छत्रोपानद्युगान्वितम् ।

घृतेन स्नापयित्वा च लड्डुकान् विनिवेद्य च ॥

होमं घृततिलैः कुर्याद्रवि<sup>३</sup>नाम्ना च मन्त्रवित् ।

समिधोऽष्टोत्तरशतमष्टाविंशतिरेव च ॥

होतव्या मधुसर्पिभ्यां<sup>४</sup> दध्ना चैव घृतेन च ।

मन्त्रेणाऽनेन विदुषे ब्राह्मणाय प्रदापयेत् ॥

“आदिदेव ! नमस्तुभ्यं सप्तसप्ते ! दिवाकर !

त्वं रवे ! तारयस्वाऽस्मांस्तस्मात्संसारसागरात् ॥”

व्रतेनाऽनेन राजेन्द्र ! भवेदारोग्यमुत्तमम् ।

द्रव्य-सम्पत्सुतप्राप्तिरिति पौराणिका विदुः ॥

अपि संवादिनी चेयं शान्तिः पुष्टिः सदा नृणाम् ।

सूर्यपीडासु घोरासु कृता शान्तिः शुभप्रदा ॥

इत्यादित्यशान्तिः ॥

१. न ड-वार । २. इ-सर्वे । ३. इ-द्रव्य । ४. अ-पाठः इतरस्तकेषु  
'सर्पिभ्यां' इति पाठः ।



अथ चन्द्रशान्तिः

तत्रैव—

तद्वच्चित्रासु संगृह्य सोमवारं विचक्षणः ।  
 अनेनैवोक्तविधिना कुर्यात्पूजादिकं विभोः ॥  
 सप्तमे तु ततः प्राप्ते कुर्याद् ब्राह्मणभोजनम् ।  
 कांस्यपात्रेऽथ संस्थाप्य सोमं रजतसम्भवम् ॥  
 श्वेतवस्त्रयुगच्छन्नं श्वेतपुष्पैः प्रपूजितम् ।  
 पादुकोपानहच्छत्रं भोजनासनसंयुतम् ॥  
 होमं घृततिलैः कुर्यात्सोमनाम्ना च मन्त्रवित् ।  
 समिधोऽष्टोत्तरशतमष्टाविंशतिरेव च ॥  
 होतव्या मधुसर्पिभ्यां दध्ना चैव घृतेन च ।  
 दध्यन्नशिखरे कृत्वा ब्राह्मणाय निवेदयेत् ॥  
 मन्त्रेणाऽनेन राजेन्द्र ! सम्यग्भक्त्या समन्वितः ।  
 महादेवजातिवल्लीपुष्पगोक्षीरपाण्डुर  
 सोम ! सौम्यो भवाऽस्माकं सर्वदा ते नमो नमः ॥

इति चन्द्रशान्तिः ॥

अथ मङ्गलशान्तिः

स्वात्यामङ्गारकं गृह्य क्षमायां नक्तभोजनम् ।  
 सप्तमे त्वथ सम्प्राप्ते हैमं ताम्रे<sup>१</sup> निवेश्य वै<sup>२</sup> ॥

क्षमा भूः ।

रक्तवस्त्रयुगच्छन्नं कुंकुमेनानुलेपितम् ।  
 निवेद्य भक्तकं सारं पुष्पधूपाक्षतादिभिः ॥  
 होमं घृततिलैः कुर्यात्कुजनाम्ना च मन्त्रवित् ।  
 समिधोऽष्टोत्तरशतमष्टाविंशतिरेव वा ॥  
 होतव्या मधुसर्पिभ्यां दध्ना चैव घृतेन च ।  
 मन्त्रेणाऽनेन तं दद्याद् ब्राह्मणाय कुटुम्बिने ॥  
 कुज ! कुप्रभवोऽपि त्वं मङ्गलः परिपठ्यसे ।  
 अमङ्गलं निहत्याशु सर्वदा यच्छ मङ्गलम् ॥



एवं कृते भौमकृतं दुष्कृतं शान्तिमाप्नुयात् ।  
कर्त्तव्यं भौमपीडासु तस्मात्प्रयतमानसैः ॥

इति मङ्गलशान्तिः ॥

### अथ बुधशान्तिः

विशाखासु बुधं गृह्य<sup>१</sup> सप्तनक्तान् यथाऽऽचरेत् ।  
बुधं हेममयं कृत्वा स्थापितं कांस्यभाजने ॥  
शुक्लवस्त्रयुगच्छन्नं शुक्लमाल्यानुलेपनम् ।  
गुंडौदनोपसंहारं ब्राह्मणाय निवेदयेत् ॥  
बुध ! त्वं बुद्धिजननो बोधवान् सर्वदा नृणाम् ।  
तत्त्वावबोधं कुरु मे सोमपुत्र ! नमो नमः ॥  
होमं घृततिलैः कुर्याद् बुधनाम्ना च मन्त्रवित् ।  
समिधोऽष्टोत्तरशतमष्टाविंशतिरेव वा ॥  
होतव्या मधुसर्पिभ्यर्चा दध्ना चैव घृतेन च ।  
बुधशान्तिरियं प्रोक्ता बुधवैकृतनाशिनी ॥  
बुधदोषेषु कर्त्तव्या तथा शान्तिकपौष्टिके ॥

इति बुधशान्तिः ॥

### अथ गुरोः शान्तिः

गुरुं चैवानुराधासु पूजयेद्भक्तितो नरः ।  
पूर्वोक्तविधियोगेन सप्तनक्तान्यथाचरेत् ॥  
हैमं हेममये पात्रे स्थापयित्वा बृहस्पतिम् ।  
पीताम्बरयुगच्छन्नं पीतयज्ञोपवीतिनम् ॥  
पादुकोपानहच्छत्रकमण्डलुविभूषितम् ।  
पूजयेत्पीतकुसुमैः कुङ्कुमेन विलेपितम् ॥  
धूपदीपादिभिर्दिव्यैः फलैश्चन्दनतण्डुलैः ।  
खण्डखाद्योपहारैश्च गुरोरग्रे निवेदयेत् ॥  
धर्मशास्त्रार्थतत्त्वज्ञ ! ज्ञानविज्ञानपारग ! ।  
विबुधार्त्तिहराचिन्त्य देवाचार्य ! नमोऽस्तु ते ॥



होमं घृततिलैः कुर्याद् गुरुनाम्ना च मन्त्रवित् ।  
समिधोऽष्टोत्तरशतमष्टाविंशतिरेव वा ॥

समिधोत्राऽश्वत्थस्य

होतव्या मधुसर्पिभ्यां दध्ना चैव घृतेन च ।  
एतद्व्रतं महापुण्यं सर्वपापहरं शिवम् ॥  
तुष्टिपुष्टिकरं नृणां गुरुवैकृतनाशनम् ।  
विषमस्थे गुरौ कार्या महाशान्तिरियं नृभिः ॥

इति गुरुशान्तिः ॥

### अथ गुरुपूजा

स्कान्दे —

कन्याविवाहकाले तु शुद्धिर्यस्या<sup>१</sup> न विद्यते ।  
ब्राह्मणस्योपनयने यस्य स्याद् दुःस्थिता<sup>२</sup> गतः ॥

दुःस्थितिं प्राप्तः ।

एभिः पूजा गुरोः कार्या विधिवद्भक्तिभावितैः<sup>३</sup> ।  
मदन्तीकामपुष्पाणि पात्रं पालाशसर्षपाः ॥

मदन्ती यूथिका । कामो मदनवृक्षाख्यः ।

गुडूची वा <sup>४</sup>त्वपामार्गं विडङ्गं शङ्खिनी वचा ।  
सहदेवी विष्णुक्रांता सर्वौषध्यः शतावरी ॥  
कुष्ठं मांसं हरिद्रे द्वे मुराशौलेयचन्दनम् ।  
वचा <sup>५</sup>कर्चूरमुस्तं च सर्वौषध्यः प्रकीर्तिताः ॥  
तथैवाऽश्वत्थभृङ्गा च <sup>६</sup>पञ्चगव्यं जलं तथा ।  
नूतनं सोदकुम्भं च पीतवस्त्रसमन्वितम् ॥  
पञ्चरत्नैः समायुक्तमीशान्यां स्थापितेऽनलात् ।  
या ओषधीति मन्त्रेण सर्वास्त्वस्मिन्विनिक्षिपेत् ॥

१. इ-यस्मान्न । २. ज्ञ-दुत्थितोगतः । उत्थितः प्राप्तः, क्ष ड-दुःस्थितं प्राप्तः, र-दुःस्थितागमितिः, दुःस्थित प्राप्तः, द य-दुःस्थित गतः । दुःस्थितः प्राप्तः, ( इ-दुःस्थित ) । ३. ड-भावित । ४. घ ढ इ अ क न य द-न्यपामार्गं । ५. थ क्ष ड-कर्चूर, द य-कर्पूर, क्ष-कर्चूर । ६. ड ध-पञ्चगव्यजलं ।



कुम्भस्योपरि भागे तु स्थापयित्वा बृहस्पतिम् ।  
 सुवर्णपात्रे सौवर्णीं प्रतिमां तु युधिष्ठिर ! ॥  
 कारयेत्तु यथाशक्त्या वित्तशाठ्यविवर्जितः ।  
 पीतवस्त्रयुगच्छन्नां पीतयज्ञोपवीतिनीम् ॥  
 पूजयेद् गन्धपुष्पाद्यैस्ततो होमं समाचरेत् ।  
 समिधोऽश्वत्थवृक्षस्य होतव्याऽष्टोत्तरं शतम् ॥  
 तिलव्रीहियवोन्मिश्रं होतव्यं च यथाक्रमम् ।  
 बृहस्पतेति मन्त्रेण ऋषिच्छन्दः समन्वितः ॥  
 मन्त्रेणाऽनेन जुहुयाद्धान्यपूर्व<sup>१</sup> च यत्नतः ।  
 ततो होमावसाने तु पूजयेच्च बृहस्पतिम् ॥  
 पीतगन्धैस्तथा पुष्पैर्धूपैर्दीपैश्च भक्तितः ।  
 दध्योदनं च नैवेद्यं फलताम्बूलसंयुतम् ॥  
 मन्त्रेणाऽनेन कौन्तेय ! समभ्यर्च्य पुनः पुनः ।  
 नमस्तेऽङ्गिरसां नाथ ! वाक्पतेऽथ बृहस्पते ! ॥  
 क्रूरग्रहैः पीडितानाममृताय नमो नमः ।  
 पूजयित्वा सुराचार्यं पश्चादर्घ्यं निवेदयेत् ॥

अर्घ्यमन्त्रः ।

गम्भीरदृढरूपाङ्ग ! देवेज्य ! सुमते ! प्रभो !  
 नमस्ते वाक्पते ! शान्त ! गृहाणाऽर्घ्यं<sup>२</sup> बृहस्पते ! ॥१५॥

संकल्पमन्त्रः ।

अर्घ्यं दत्त्वा सुरेशस्य जपहोमं समापयेत् ।  
 भक्त्या यत्ते सुराचार्य ! होमपूजादिसंस्कृतम् ॥  
 तत्त्वं गृहाण शान्त्यर्थं बृहस्पते ! नमो नमः ।  
 मन्त्रेणाऽनेन संकल्प्य पश्चात्सम्प्रार्थयेन्नृप ! ॥

प्रार्थनामन्त्रः ।

जीवो बृहस्पतिः सूरिराचार्यो गुरुरङ्गिराः ।  
 वाचस्पतिर्देवमन्त्री शुभं कुर्यात्सदा मम ॥  
 एवं सम्प्रार्थयेद्देवमाचार्यं च प्रपूजयेत् ।  
 सर्वोपचारसंयुक्तां प्रतिमां तां युधिष्ठिर ! ॥  
 प्रणम्य च गवा युक्तामाचार्याय निवेदयेत् ।  
 अथाऽऽचार्यस्तु नियतो वेदवेदाङ्गपारगः ॥



यजमानं सपत्नीकं शान्तचित्तं जितेन्द्रियम् ।  
 कुम्भोदकं गृहीत्वा तु मन्त्रैरेतैः प्रसिञ्चयेत् ॥  
 इदमापोथमन्त्रेण तामग्निमृचा तथा ।  
 या ओषधीरश्वावतीः कूष्माण्डैश्चाभिषेचयेत् ॥  
 पश्चात्सम्भोजयेद्विप्रान् यथाशक्त्या युधिष्ठिर !  
 एवं कृत्वा गुरोः पूजां सर्वान्कामानवाप्नुयात् ॥  
 सङ्क्रान्तावपि कौन्तेय ! तथा स्वाभ्युदयेषु च ।  
 कुर्वन् बृहस्पतेः पूजामभीष्टं फलमाप्नुयात् ॥  
 सङ्क्रान्तौ गुरुसङ्क्रान्तौ ।

इति गुरुपूजा ।

अथ शुक्रशान्तिः

भविष्ये—

शुक्रं ज्येष्ठासु संगृह्य क्षमायां नक्तभोजनम् ।  
 क्षमा भूः ।

गुरुक्तक्रममार्गेण द्विजसन्तर्पणेन च ॥  
 सप्तमे त्वथ सम्प्राप्ते रौप्यं शुक्रं तु कारयेत् ।  
 वंशपात्रे च संस्थाप्य पूजयेत्सितपङ्कजैः ॥  
 तदभावे सितैः पुष्पैस्ताम्बूलैश्चन्दनेन वा ।  
 अग्रे तस्य प्रदातव्यं पायसं घृतसंप्लुतम् ॥  
 दद्यादनेन मन्त्रेण ब्राह्मणाय कुटुम्बिने ।  
 भार्गवो भर्गशुक्रस्य शुचिः श्रुतिविशारदः ॥  
 हित्वा ग्रहकृतान्दोषानायुरारोग्यदोऽस्तु सः ।  
 होमं घृततिलैः कुर्याच्छुक्रनाम्ना च मन्त्रवित् ॥  
 समिधोऽष्टोत्तरशतमष्टाविंशतिरेव वा ।  
 होतव्या मधुसर्पिभ्यां दध्ना चैव घृतेन च ॥

इति शुक्रशान्तिः ।



## अथ प्रतिशुक्रादिशान्तिः

तत्रैव मात्स्ये—

अथास्तः शृणु भूपाल ! प्रतिशुक्रप्रशान्तये ।  
यात्रारम्भेऽवसाने च तथा शुक्रोदये सति ॥  
शुक्रपूजा प्रकर्तव्या तां निशामय भारत !  
राजते वाऽथ सौवर्णे कांस्यपात्रेऽथ वा पुनः ॥  
शुक्लपुष्पाम्बरयुते श्वेततण्डुलपूरिते ।  
निधाय राजतं शुक्रं शुचिमुक्ताफलान्वितम् ॥  
महाश्वेतसमायुक्तं सामगाय निवेदयेत् ॥  
नमस्ते सर्वलोकेश ! नमस्ते भृगुनन्दन !  
देव<sup>१</sup> ! सर्वार्थसिद्ध्यर्थं गृहाणार्घ्यं नमोऽस्तु ते ॥  
दत्त्वैवमर्घ्यं कौन्तेय ! प्रणिपत्य विसर्जयेत् ॥  
एवं शुक्रोदये कुर्याद्यात्रादिषु च भारत !  
तद्वद्वाचस्पतेः पूजां प्रवक्ष्यामि युधिष्ठिर ! ॥  
सौवर्णपात्रे सौवर्णममरेशपुरोहितम् ।  
पीतपुष्पाम्बरधरं कृत्वा स्नात्वाऽथ सर्षपैः ॥  
<sup>२</sup>पालाशाश्वत्थभङ्गेन पञ्चगव्यतिलेन तु ।

भङ्गः पल्लवः ।

पीताङ्गरागवसनो घृतहोमं तु कारयेत् ।  
प्रणम्य तां गवा सार्द्धं ब्राह्मणाय निवेदयेत् ॥  
नमस्तेऽङ्गिरसां नाथ ! वाक्पते ते बृहस्पते !  
क्रूरग्रहैः पीडितानाममृताय नमो नमः ॥ इत्यर्घ्यमन्त्रः<sup>३</sup> ।  
सङ्क्रान्तावपि कौन्तेय ! यात्रास्वभ्युदयेषु च ।  
कुर्वन् बृहस्पतेः पूजां सर्वान् कामान् समश्नुते ॥  
अथवा मौक्तिकान्येव सुवृतानि बृहन्ति च ।  
भार्गवाङ्गिरसौ चिन्त्य<sup>४</sup> तान्येव प्रतिपादयेत् ॥  
इति प्रतिशुक्रादिशान्तिः ।

१. ध क्ष ड अ—कवे ।

२. ड—पलाशा ।

३. ड क्ष ध—पाठः

४. क्ष—चित्य, ध—वन्त्य ।



## अथ शनि-राहु-केतुशान्तयः

भविष्ये—

शनैश्चरं राहु-केतू लोहपात्रेषु निक्षिपेत् ।  
 कृष्णागुरुः स्मृतो धूपो दक्षिणा च स्वशक्तितः ॥  
 यथाक्रमं शमीदूर्वाकुशानां समिधः स्मृताः<sup>१</sup> ।  
 सप्तमे त्वथ सम्प्राप्ते नवाणान्<sup>२</sup> वाऽथकारयेत् ॥  
 कृष्णवस्त्रयुगच्छन्नमेकैकं कारयेद् बुधः ।  
 मृगनाभ्या समालभ्य कृसरान्विनिवेद्य च ॥  
 होमावसाने तत्सर्वं ब्राह्मणायोपपादयेत् ॥  
 शनैश्चर ! नमस्तेऽस्तु नमस्ते राहुवे तथा ।  
 केतवे च नमस्तुभ्यं सर्वे शान्तिं प्रयच्छतु ।  
 एवं कृते भवेद्यत्तु तन्निबोध नृपोत्तम ! ॥  
 यदि भौमो रविसुतो भास्करो राहुणा सह ।  
 केतुश्च मूत्तौ तिष्ठन्ति सर्वे पीडाकरा ग्रहाः ॥  
 अनेन कृतमात्रेण सर्वे शाम्यन्त्युपद्रवाः ।  
 इति शन्यादिशान्तिः ।

## अथ शनिव्रतम्

भविष्योत्तरे—

ततो मन्दस्य दिवसे स्नानमभ्यङ्गपूर्वकम् ।  
 कार्यं देयं च विप्राय तैलमभ्यङ्गहेतवे ॥  
 यस्तु सम्बत्सरं यावत्प्राप्ते शनिदिने रतः ।  
 तैलं ददाति विप्राणां स्वशक्त्याऽभ्यज्यतेऽपि वा<sup>३</sup> ॥  
 ततः सम्बत्सरस्यान्ते प्राप्ते तस्य दिने पुनः ।  
 लौहं घटार्पितं सौरिं तैलकुम्भे विनिक्षिपेत् ॥  
 लौहे वा मृन्मये वाऽथ कृष्णवस्त्रयुगान्वितम् ।  
 कृष्णगोदक्षिणायुक्तं कृष्णकम्बलशायितम्<sup>४</sup> ॥  
 स्वयमभ्यङ्गतः स्नात्वा कृष्णपुष्पैस्तमर्चयेत् ।  
 सुगन्धिगन्धपुष्पैश्च कृसरान्नैस्तिलोदनैः ॥

१. ड- क्रमात् । २. इ य-नृवर्णान् । ३. ड-च । ४. ड-शायिनं,  
 इ य द-शोभितं ।



पूजयित्वा सूर्यपुत्रं क्षमस्वेति पुनः पुनः ।  
 कृष्णाय द्विजमुख्याय तदभावे नराय च ॥  
 देयः शनैश्चरो भक्त्या मन्त्रेणाऽनेन वै द्विज ! ।  
 क्रूरावलोकनवशाद्भवनं नाप्नोति यो ग्रहो रुष्टः ।  
 तुष्टो धनकनकसुखं ददाति सोऽस्मान् शनैश्चरः पातु ॥  
 यः पुनर्नष्टराज्याय नराय परितोषितः ।  
 स्वप्ने ददौ निजं राज्यं स मे सौरिः प्रसीदतु ॥  
 कोणं नीलाञ्जनप्रख्यं मन्द<sup>१</sup>चेष्टाप्रसारिणम् ।  
 छायामार्तण्डसम्भूतं नमस्यामि शनैश्चरम् ॥  
 नमोऽर्कपुत्राय शनैश्चराय नीहारवर्णाञ्जनमेचकाय ।  
 श्रुत्वा रहस्यं भव कामदस्त्वं फलप्रदो मे भव सूर्यपुत्र ! ॥  
 नमोऽस्तु प्रेतराजाय कृशदेहाय वै नमः ।  
 शनैश्चराय क्रूराय शुद्धबुद्धिप्रदायिने ॥  
 य एभिर्नामभिः स्तौति तस्य तुष्टिं ददात्यसौ ।  
 तदीयं तु भयं तस्य स्वप्नेऽपि न भविष्यति ॥  
 इति शनिव्रतम् ।

### अथ शनिपूजाविधिः

स्कान्दे— श्रावणे मासि संजाते शोभने शनिवासरे ।  
 लोहरूपं शनिं कृत्वा स्नाप्य पञ्चामृतैर्नवैः ॥  
 पुष्पैरष्टविधैर्धूपैः फलैश्चैव विशेषतः ।  
 नामभिः<sup>२</sup> प्रपूजयेदेतैः क्रमेण ग्रहमुत्तमम् ॥  
 कोणस्थः<sup>३</sup> पिङ्गलो बभ्रुः कृष्णो रौद्रोऽन्तको यमः<sup>४</sup> ।  
 सौरिः शनैश्चरो मन्दः पिप्पलादेन संस्तुतः ॥  
 शन्नो देवीति सर्वत्र वैदिकेन च पूजयेत् ।  
 पूजयित्वा च नैवेद्यं ततः कुर्यात्क्रमेण तु ॥  
 समाषभक्तं प्रथमे द्वितीये पायसं शुभम् ।  
 तृतीये त्वम्बिली कार्या चतुर्थे पूरिका शुभा ॥  
 अम्बिली तक्रतण्डुलपिष्टादिनिर्मितो लेह्यविशेषः ।

१. ड-मन्द । २. ज्ञ-मन्त्रैः । ३. अ न ध र ख ज क-स्तु । ४. ज्ञ ह  
 ख-यमोऽन्तकः ।



### अथ शनिस्तोत्रम्

ततः कृताञ्जलिर्भूत्वा स्तुतिं चक्रे स बालकः ।  
 पिप्पलादो द्विजश्रेष्ठः प्रणिपत्य मुहुर्मुहुः ॥  
 नमस्ते कोणसंस्थाय पिङ्गलाय नमोऽस्तु ते ।  
 नमस्ते बभ्रुरूपाय कृष्णाय च नमोऽस्तु ते ॥  
 नमस्ते रौद्रदेहाय नमस्ते चान्तकाय च ।  
 नमस्ते यज्ञसंज्ञाय नमस्ते सौरये विभो ! ॥  
 नमस्ते मन्दसंज्ञाय शनैश्चर ! नमोऽस्तु ते ।  
 प्रसादं कुरु देवेश ! दीनस्य प्रणतस्य च ॥

शनैश्चर उवाच—

परितुष्टोऽस्मि ते वत्स ! स्तोत्रेणाऽनेन साम्प्रतम् ।  
 वरं वरय मे वत्स ! येन यच्छामि वाञ्छितम् ॥

पिप्पलाद उवाच—

अद्य प्रभृति नो पीडा बालानां रविनन्दन !  
 त्वया कार्या महाभाग ! न स्वकीया कथञ्चन ॥  
 यावद्वर्षाष्टकं जातं मम बाल्येन सूर्यज !  
 स्तोत्रेणाऽनेन योऽन्यस्त्वां ब्रूयात्प्रातरुपस्थितः ॥  
 तस्य पीडा न कर्तव्या त्वया भास्करनन्दन !  
 तस्य पीडा न कर्तव्या देयो लाभो महाभुज ! ॥  
 अर्द्धाष्टमिकया योगे तावके संस्थिते नरः ॥

सार्द्धसप्तवर्षपर्यन्तं द्वादशजन्मद्वितीयराशिभिर्यः शनैश्चरयोगः  
 सोऽर्द्धाष्टमिकया योग इत्युच्यते ।

तव वारे तु सम्प्राप्ते यस्तिलान् होमसंयुतान् ।  
 शक्त्या ददाति नो तस्य पीडा कार्या त्वया विभो !  
 कृष्णां गां यस्तु विप्राय तवोद्देशेन यच्छति ।  
 अर्द्धाष्टमिकया पीडा तस्य कार्या त्वया न च ॥  
 शमीसमिद्धिर्यो होमं तवोद्देशेन निर्वपेत् ।  
 तथा कृष्णतिलैश्चैव कृष्णपुष्पानुलेपनैः ॥  
 पूजां करोति यस्तुभ्यं धूपं वै गुग्गुलं दहेत् ।  
 कृष्णवस्त्रेण संवेष्ट्य त्याज्या तस्य त्वया व्यथा ॥



सूत उवाच-एवमुक्तः शनिस्तेन वाढमित्यवजल्प्य च ।  
 नारदं समनुज्ञाय जगाम निजसंश्रयम् ॥  
 इति शनैश्चरशान्तिः ॥

### अथार्कविवाहः

प्रयोगरत्ने मात्स्ये—

तृतीयां मानुषीं नैव चतुर्थीं यः समुद्वहेत् ।  
 पुत्रपौत्रादिसम्पन्नः कुटुम्बी साऽग्निको वरः ॥  
 उद्वहेद्रतिसिद्धयर्थं तृतीयां न कदाचन ॥  
 मोहादज्ञानतो वाऽपि यदि गच्छेत्तु मानुषीम् ।  
 नश्यत्येव न सन्देहो गर्गस्य वचनं यथा ॥ इति ।

तत्रैव संग्रहे-तृतीयां यदि चोद्वहेत्तर्हि सा विधवा भवेत् ।  
 चतुर्थीदिविवाहार्थं तृतीयेऽर्कं समुद्वहेत् ॥  
 आदित्यदिवसे वाऽपि हस्तर्क्षे वा शनैश्चरे ।  
 शुभे दिने वा पूर्वाह्णे कुर्यादर्कविवाहकम् ॥

व्यासः— स्नात्वाऽलङ्कृतवासास्तु रक्तगन्धादिभूषितम् ।  
 'सपुष्पफलशाखैकमर्कगुल्मं समाश्रयेत् ॥  
 सल्लक्षणेन संयुक्तमर्कं संस्थाप्य यत्नतः ।  
 अर्ककन्याप्रदानार्थमाचार्यं कल्पयेत्पुरा ॥  
 अर्कसन्निधिमागत्य तत्र स्वस्त्यादि वाचयेत् ।  
 नान्दीश्राद्धे हिरण्येन अष्टवर्गान्प्रपूजयेत् ॥  
 पूजयेन्मधुपर्केण वरं विप्रस्य हस्ततः ।  
 यज्ञोपवीतं वस्त्रं च हस्तकर्णादिभूषणम् ॥  
 उष्णीषगन्धमाल्यादि वरायाऽस्मै प्रदापयेत् ।  
 स्वशाखोक्तप्रकारेण मधुपर्कं समाचरेत् ॥

ब्राह्मे— ग्रामात्प्राच्यामुदीच्यां वा सुपुष्पफलसंयुतम् ।  
 परीक्ष्य यत्नतोऽधस्तात्स्थण्डिलादि यथाविधि ॥

कुर्यादिति शेषः ।



कृत्वार्कं पुरतस्तिष्ठन् प्रार्थयेत्तद्विजोत्तमः ।  
त्रिलोकवासिन् ! सप्ताश्व ! छायाया सहितो रवे ! ।  
तृतीयोद्वाहजं दोषं निवारय सुखं कुरु ॥  
तत्राऽध्यारोप्य देवेशं छायाया सहितं रविम् ।  
वस्त्रैर्माल्यैस्तथा गन्धैस्तन्मन्त्रेणैव पूजयेत् ॥  
तत्रैव श्वेतवस्त्रेण तथा कार्पासतन्तुभिः ।  
गन्धपुष्पैः समभ्यर्च्य अब्लिङ्गैरभिषिच्य च ॥  
गुडौदनं तु नेवेद्यं ताम्बूलं च समर्पयेत् ॥

व्यासः—अर्कं प्रदक्षिणीकुर्वन् जपेन्मन्त्रमिमं बुधः ।

मम प्रीतिकरा येयं मया सृष्टा पुरातनी ।  
अर्कजा ब्रह्मणा सृष्टा अस्माकं प्रतिरक्षतु ॥  
पुनः प्रदक्षिणीकुर्यान्मन्त्रेणानेन मन्त्रवित् ।  
नमस्ते मङ्गले देवि ! नमः सवितुरात्मजे !  
त्राहि मां कृपया<sup>१</sup> देवि ! पत्नी त्वं मे इहागता ॥  
अर्कं त्वं ब्रह्मणा सृष्टः सर्वप्राणिहिताय च ।  
वृक्षाणामादिभूतस्त्वं देवानां प्रीतिवर्द्धनः ॥  
तृतीयोद्वाहजं पापं मृत्युं चाशु विनाशय ।  
ततश्च कन्यावरणं त्रिपुरुषं कुलमुद्धरेत् ॥  
आदित्यः सविता चार्कः पुत्री पौत्री च नप्त्रिका ।  
गोत्रं काश्यप इत्युक्तं लोके लौकिकमाचरेत् ॥  
सुमुहूर्ते निरीक्षेत स्वस्तिसूक्तमुदीरयन् ।  
आशीर्भिः सहितैः कुर्यादाचार्यप्रमुखैर्द्विजैः ॥  
अथाचार्यं समाहूय विधिना तन्मुखाच्च ताम् ।  
प्रतिगृह्य ततो होमं गृह्योक्तविधिना चरेत् ॥

व्यासः—अर्ककन्यामिमां विप्र ! यथाशक्तिविभूषिताम् ।

गोत्राय शर्मणे तुभ्यं दत्तां विप्र ! समाश्रय<sup>२</sup> ॥  
अञ्जल्यक्षतकर्माणि कृत्वा कङ्कणपूर्वकम् ।  
यावत्पञ्चवृता सूत्रं तावदर्कं प्रवेष्टयेत् ॥  
स्वशाखोक्तेन मन्त्रेण गायत्र्या<sup>३</sup> वाऽथ वा जपेत् ।  
पञ्चीकृत्य पुनः सूत्रं स्कन्धे बध्नाति मन्त्रतः ॥



बृहत्सामेति मन्त्रेण सूत्ररक्षां प्रकल्पयेत् ।  
 अर्कस्य पुरतः पश्चाद्दक्षिणोत्तरतस्तथा ॥  
 कुम्भांश्च निक्षिपेत्पश्चादाग्नेयादिचतुष्टये ।  
 सवस्त्रं प्रतिकुम्भं च त्रिसूत्रेणैव वेष्टयेत् ॥  
 हरिद्रा-गन्धसंयुक्तं पूरयेच्छीतलं जलम् ।  
 प्रतिकुम्भं महाविष्णुं सम्पूज्य परमेश्वरम् ॥  
 पाद्यार्घादिनिवेद्यान्तं कुर्यान्नाम्नैव मन्त्रवित् ।

अत्र शौनकोक्तो होमप्रकारः—

तृतीये स्त्रीविवाहे तु सम्प्राप्ते पुरुषस्य तु ।  
 आर्कं<sup>१</sup> विवाहं वक्ष्यामि शौनकोऽहं विधानतः ॥  
 अर्कसन्निधिमागत्य तत्र स्वस्त्यादि वाचयेत् ।  
 नान्दीश्राद्धं प्रकुर्वीत स्थण्डिलं च प्रकल्पयेत् ॥  
 अर्कमभ्यर्च्य सौर्या च गन्धपुष्पाक्षतादिभिः ।

सौर्या सूर्यदैवत्यया । आकृष्णेनेत्यनया ।

स्वयं वालङ्कृतस्तद्वत् वस्त्रमाल्यादिभिः शुभैः ।  
 अर्कस्योत्तरदेशे तु समन्वारब्ध एतया ॥

एतया अर्ककन्यया ।

उल्लेखनादिकं कुर्यादाधारान्तमतः परम् ।  
 आज्याहुतिं च जुहुयात्संगोभिरनयैकया ॥  
 यस्मै<sup>२</sup> त्वाकामकामायेत्येतयर्चा ततः परम् ।  
 व्यस्ताभिश्च समस्ताभिस्ततश्च स्विष्टकृद्भवेत् ॥  
 परिषेचनपर्यन्तमयाश्चेत्यादिकं क्रमात् ।

प्रार्थनामन्त्रादिविशेषमाह व्यासः—

पुनः प्रदक्षिणं कृत्वा मन्त्रमेतमुदीरयेत् ।  
 मया कृतमिदं कर्म स्थावरेषु जरायुणा ॥  
 अर्कापत्यानि नो देहि तत्सर्वं क्षन्तुमर्हसि ।  
 इत्युक्त्वा शान्तिसूक्तानि जप्त्वा तं विसृजेत्पुनः ॥  
 गोयुग्मं दक्षिणां दद्यादाचार्याय च भक्तितः ।  
 इतरेभ्योऽपि विप्रेभ्यो दक्षिणां चाऽपि शक्तितः ॥  
 तत्सर्वं गुरवे दद्यादन्ते पुण्याहमाचरेत् ।



अथ प्रयोगः

तृतीयोद्वाहात्प्राग्दिनचतुष्टयाधिकव्यवहिते रविवारे शनिवारे हस्तनक्षत्रे शुभदिनान्तरे वा ग्रामात्प्राच्यामुदीच्यां वा पुष्पफलयुतार्का-  
धस्तात्स्थण्डिलं कृत्वाऽर्कपश्चिमत उपविश्य मासपक्षाद्युल्लिख्य मम  
तृतीयमानुषीविवाहजदोषापनुत्यर्थमर्कविवाहं करिष्य इति सङ्कल्प्य  
गणेशपूजा-स्वस्तिवाचन-मातृपूजन-वृद्धिश्राद्धाचार्यवरणानि कुर्यात् ।

तत्र वृद्धिश्राद्धं हेम्ना । अथाचार्येण पूजितो वरः—

त्रिलोकवासिन् ! सप्ताश्र ! छायाया सहितो रवे !

तृतीयोद्वाहजं दोषं निवारय सुखं कुरु ॥

इत्यर्कं सम्प्राथ्यार्कं 'आकृष्णेने'ति छायासहितं रविमावाह्य श्वेत-  
वस्त्रसूत्राभ्यामावेष्ट्य सम्पूज्याऽऽपो हि ष्टेत्यादिभिरभिषिच्य गुडौ-  
दनताम्बूलादि समर्प्य प्रदक्षिणीकुर्वन्—

मम प्रीतिकरा येयं मया सृष्टा पुरातनी ।

अर्कजा ब्रह्मणा सृष्टा अस्माकं प्रतिरक्षतु ॥

इति पठेत् । द्वितीयप्रदक्षिणायां तु—

नमस्ते मङ्गले ! देवि ! नमः सवितुरात्मजे !

त्राहि मां कृपया देवि<sup>२</sup> ! पत्नी त्वं मे इहागता ॥

अर्क ! त्वं ब्रह्मणा सृष्टः सर्वप्राणिहिताय च ।

वृक्षाणामादिभूतस्त्वं देवानां प्रीतिवर्द्धनः ॥

तृतीयोद्वाहजं पापं मृत्युं चाशु विनाशय ॥ इति ।

तत आचार्येण मासपक्षाद्युल्लिख्य काश्यपगोत्रामादित्यस्य पुत्रीं  
सवितुः पौत्रीमर्कस्य प्रपौत्रीमिमामर्ककन्यामित्युक्ते वरः 'स्वस्ति न  
इन्द्रो वृद्धश्रवा' इति सूक्तं पठन्नर्कं निरीक्षेत । तत आचार्यो विप्रैः  
सहाशिषो दत्त्वाऽमुकगोत्रामुकशर्मणे सम्प्रददे । इत्यर्ककन्यां दत्वा—

अर्ककन्यामिमां विप्र ! यथाशक्तिविभूषिताम् ।

गोत्राय शर्मणे तुभ्यं दत्तां विप्र ! समाश्रय ॥

इति पठेत् । वरस्तु यशो मे कामः समृद्धयतामिति प्रथमां धर्मो मे इति  
द्वितीयां यशो मे इति तृतीयाम् इति त्रीनक्षताञ्जलीनर्कोपरि क्षिप्त्वा  
गायत्र्या परित्वेत्यादिना वा पञ्चावृता सूत्रेणार्कमावेष्ट्य तत्सूत्रं पुनः  
पञ्चगुणं कृत्वाऽर्कस्य स्कन्धे बद्ध्वा बृहत्सामेति रक्षां परिकल्प्यार्कस्य



दिग्विदक्षवष्टौ कुम्भान् संस्थाप्य वस्त्रेण त्रिसूत्रेण चावेष्ट्य हरिद्रा-  
गन्धाद्यन्तःक्षिप्त्वा तेषु नाम्ना महाविष्णुमावाह्य षोडशोपचारैः सम्पूज्य  
स्थण्डिलेऽग्निं प्रतिष्ठाप्य आधारावाज्येनेत्यन्तमुक्त्वाऽत्र प्रधानं बृह-  
स्पतिमग्निं वायुं सूर्यं प्रजापतिं चाज्येन शेषेणेत्याद्युक्त्वाऽऽधारान्ते  
संगोभिरङ्गिरा बृहस्पतिस्त्रिष्टुप् अर्कविवाहहोमे विनियोगः ।

ॐ 'सङ्गोभिराङ्गिरसो नक्षमाणो भग इवेदर्यमणं निनाय ।

जने मित्रोनदम्पती अनक्ति बृहस्पते वाजया शूरिवाजौ स्वाहा ॥  
बृहस्पतय इदं न ममेति त्यजेत् । यस्मै त्वा वामदेवोऽग्निस्त्रिष्टुप्  
विनियोगः प्राग्वत् ।

ॐ यस्मै त्वा कामकामाय वयं सम्म्राड्यजामहे ।

तमस्मभ्यं कामं ददस्व यथेदं त्वं घृतं पिब ॥ स्वाहा ।  
अग्नय इदं न मम । ततो व्यस्तसमस्तव्याहृतिभिर्हुत्वा स्विष्टकृदादि  
कर्मशेषं समाप्यार्कं प्रदक्षिणीकृत्य ।

मया कृतमिदं कर्म स्थावरेण जरायुणा ।

अर्कापत्यानि नो देहि तत्सर्वं क्षन्तुमर्हसि ॥ इति ।

संप्राथ्याचार्याय गोयुग्ममन्येभ्यश्च विप्रेभ्यो यथाशक्ति दक्षिणां दत्त्वा  
शान्तिसूक्तं जप्त्वा पूज्योपस्करानाचार्याय दत्त्वा दिनचतुष्टयमग्निं  
कुम्भांश्च रक्षेत् । कुम्भेषु महाविष्णुं पूजयेच्च । पञ्चमदिनकृत्यं ब्राह्मे-

चतुर्थे दिवसेऽतीते पूर्ववत्तां प्रपूज्य च ।

विसृज्य होममग्निं च विधिना मानुषीं पराम् ॥

उद्वहेदन्यथा नैव पुत्रपौत्रसमृद्धिमान् ॥

इति श्रीभट्टनीलकण्ठकृते भगवन्तभास्करे शान्तिमयूखेऽर्कविवाहः ।

### अथ रजोदर्शनशान्तिः

नारदः— कुलीर-वृष-चापान्त्य-नृ-युक्-कन्या-तुला-घटाः ।

राशयः शुभदा ज्ञेया नारीणां प्रथमार्त्तवे ॥

कुलीरः कवर्कटः । चापम् धनुः । अन्त्यः मीनः । नृयुङ् मिथुनम् ।

घटः कुम्भः ।



स्मृतिचन्द्रिकायाम्—

शुक्लपक्षे सुशीला स्यात्कृष्णे सा कुलटा भवेत् ।  
 कृष्णस्य दशमीं यावत् मध्यमं फलमादिशेत् ॥  
 तथा तत्रैव—अमा-रिक्ताऽष्टमी-षष्ठी-द्वादशी-प्रतिपत्स्वपि ।  
 परिघस्य च पूर्वार्द्धे व्यतीपाते च वैधृतौ ॥  
 सन्ध्यासूपप्लवे विष्ट्यामशुभं प्रथमार्त्तवम् ।  
 रोगी पतिव्रता दुःखी पुत्रिणी भोगभागिनी ॥  
 पतिव्रता क्लेशयुक्ता सूर्यवारादिषु क्रमात् ॥  
 कश्यपस्तु—अष्टमी-षष्ठ्यमा-रिक्ता-द्वादशी-सङ्क्रमेऽपि वा ।  
 वैधृतौ व्यतिपाते च ग्रहणे चन्द्र-सूर्ययोः ॥  
 विष्ट्यां सन्ध्यासु निद्रायां दुर्भगा प्रथमार्त्तवा ।

नक्षत्रफलमाह गर्गः—

सुभगा चैव दुःशीला वन्ध्या पुत्रसमन्विता ।  
 धर्मयुक्ता व्रतघ्नी च परसन्तानमोदिनी ॥  
 सुपुत्रा चैव दुःपुत्रा पितृवेश्मरता सदा ।  
 दीना प्रज्ञावती चैव पुत्राढ्या चित्रकारिणी ॥  
 साध्वी पतिव्रता नित्यं सुपुत्रा कष्टचारिणी ।  
 स्वकर्मनिरता हिंसा पुण्या पौत्रादिसंयुता ॥  
 नित्यं धनकथासक्ता पुत्रधान्यसमन्विता ।  
 'मूर्खार्थाढ्या' गुणवती दस्रक्षदिः क्रमात्फलम् ॥  
 स्मृतिरत्ने—शुभं चैव तु पूर्वार्द्धे मध्याह्ने मध्यमं फलम् ।  
 अपराह्णे तु वैधव्यं पूर्वरान्त्रे शुभं भवेत् ॥  
 मध्यरान्त्रे तु मध्यं स्यात्पररान्त्रे शुभान्विता ॥  
 कश्यपः—मलिना मन्दवारे तु रात्रावपि तथैव च ॥ इति ।  
 स्मृत्यन्तरे—मध्याह्ने तु भवेद्वन्ध्या<sup>१</sup> निशीथे विधवा भवेत् ॥  
 तथा— अमा-सङ्क्रान्ति-विष्ट्यां च व्यतीपाते च वैधृतौ ।  
 परिघस्य तु पूर्वार्द्धे षट् षट् गण्डातिगण्डयोः ॥  
 व्याघाते नवशूले तु नाड्यः पञ्च चतुर्दश ।  
 वैधव्यमर्थहानिं च सुतनाशं महद्भयम् ॥  
 वैधव्यं शत्रुवृद्धिं च दारिद्र्यं क्षीणजीवनम् ।  
 तेजोहानिं समायाति सदा पुष्पवती क्रमात् ॥



स्थलभेदे फलभेदमाह वसिष्ठः—

ग्रामाद् बहिः परग्रामे वा चेत्स्याद् व्यभिचारिणी ।

पतिव्रता पतिस्थाने सुशीला गृहमध्यके ॥

ग्राममध्ये तु वृद्धिश्च विधवा च दिगम्बरा ।

परागारे च दुःशीला आयुष्यं जलसन्निधौ ॥

वनमध्ये तु कन्याया धनधान्यसमृद्धिदा ।

परागार इत्यनेनैव पितृभ्रातृगृहं<sup>१</sup> निषिद्धम् । तथा च शिष्टाचारः । विशेषनिषेधस्तु न दृश्यते । तथा । “चन्द्रे सद्गुणसंयुक्ते देवरातमता-  
च्छुभम् ।” शावाशौचेऽपि अशुभमिति गुरवः । वस्त्रफलमाह वसिष्ठः—

सुभगा श्वेतवस्त्रा स्याद् दृढवस्त्रा पतिव्रता !

क्षौमवस्त्रा क्षितीशा स्यान्नववस्त्रा सुखान्विता ॥

दुर्भगा जीर्णवस्त्रा स्याद्रोगिणी रक्तवाससा ।

नीलाम्बरधरा नारी विधवा पुष्पिता यदि ॥

मलिनाम्बरतो नारी दरिद्रा स्याद्रजस्वला ।

रजोबिन्दुफलमाह स एव—

वस्त्रे स्युर्विषमा रक्तबिन्दवः पुत्रमाप्नुयात् ।

समाश्चेत्कन्यका चेति फलं स्यात्प्रथमार्त्तवे ॥

देवरातः—सम्मार्ज्जनी-काष्ठ-तृणा-ऽग्नि-शूर्पान्

हस्ते दधाना कुलटा तदा स्यात् ।

तल्पोपभोगे तपसि स्थिता चेद्

दृष्टं रजो भाग्यवती तदा स्यात् ॥

नारदः— तिथ्यूक्षवारा निन्द्याश्चेत् शेफः कर्म निवारयेत् ।

दोषाधिके गुणाल्पत्वे तत्तथाऽपि न कारयेत् ॥

दोषाल्पत्वे गुणाधिक्ये शेफः कर्म समाचरेत् ।

निन्द्यर्क्ष-तिथिवारेषु यदि पुष्पं प्रदृश्यते ॥

तत्र शान्तिं प्रकुर्वीत घृत-दूर्वा-तिलाक्षतैः ।

प्रत्येकं शतमष्टौ च गायत्र्या जुहुयात्ततः ॥

स्वर्ण-गो-भूतिलान् दद्यात्सर्वदोषापनुत्तये ।

भर्ता तत्राभिगमनं वज्जयेच्छस्तदर्शनात् ॥

वसिष्ठोऽपि—प्रभूतदोषं यदि दृश्यते तत्पुष्पं ततः शान्तिककर्म कार्यम् ।

विवज्जयेदेव तदैकशय्यां यावद्रजोदर्शनमन्यघस्त्रे ॥



शौनकः—आर्तवानां तु नारीणां शान्तिं वक्ष्यामि शौनकः ।  
 तिथिवारर्क्षयोगेभ्यो लग्नेशसनवांशकात् ॥  
 ग्रहेभ्यो दुःस्थितेभ्यश्च तत्तद्दोषक्षयाय च ।  
 अत्र पुत्रस्य लाभाय दम्पत्योरभिवृद्धये ॥  
 पञ्चमेऽह्नि चतुर्थे वा ग्रहयज्ञपुरःसरः ।  
 तस्मिन्नहनि कर्त्तव्यमृतुहोमं विधानतः ॥  
 आचार्यं वरयेत्प्रातर्भुवनेश्वरितुष्टये ।  
 होमार्थं च जपार्थं च वरयेद्दृत्विजो बहून् ॥  
 यजमानो द्विजैः सार्द्धं शान्तिहोमं समाचरेत् ॥  
 गृहादीशानदिग्भागे देवतापूजनाय च ।  
 द्रोणप्रमाणधान्येन व्रीहिराशित्रयं भवेत् ॥  
 कुम्भत्रयं न्यसेद्राशौ तन्तुवस्त्रादि-वेष्टितम् ।  
 पूरयेत्तीर्थसलिलैः प्रतिकुम्भं पृथक् पृथक् ॥  
 सूक्तेनाथ नवर्चनं प्रसुव<sup>१</sup> आप इत्यथ ।  
 ऋचायाः <sup>२</sup>प्रवतस्तद्वद् गायत्र्या<sup>३</sup> च ततः क्रमात् ॥  
 मध्यकुम्भे क्षिपेद्धान्यमौषधानि च हेम च ।  
 ततश्च पञ्चरत्नानि गन्धपुष्पाक्षतायुतान् ॥  
 औषधानि च वक्ष्यन्ते मुनिभिः शान्तिकारणात् ।  
 औदुम्बरं कुशा दूर्वा राजीवं चम्पबिल्वकाः ।  
 विष्णुक्रान्ताऽथ तुलसी बर्हिषं शङ्खपुष्पिका ॥  
 शतावर्यश्चगन्धा च निगुण्डी सर्षपद्वयम् ।  
 अपामार्गः पलाशश्च पनसो जीवनस्तथा ॥  
 प्रियङ्गुवश्च गोधूमा ब्रीहयोऽश्वत्थ एव च ।  
 क्षीरान्नदधिसर्पिश्च पर्णं चैव तथोत्पलान् ॥  
 कुरण्टकश्च गुञ्जा च वचा मुस्तकभद्रकाः ॥ इति ।  
 द्वात्रिंशदौषधानीह गायत्र्या सर्वमाहरेत् ॥  
 गजाश्वरथ्यावल्मीकसङ्गमाद्ध्रदगोकुलात् ।  
 राजद्वारप्रदेशाच्च मृदमानीय निक्षिपेत् ॥  
 कुम्भस्थापनमित्याह तत्तन्मन्त्रेण कारयेत् ।  
 मृत्तिका चौषधादीनि मन्त्रेण प्रक्षिपेत् क्रमात् ॥



कुम्भोपरि न्यसेत्पात्रं कांस्यं वा ताम्रमेव वा ।  
 मृण्मयं वेणुपात्रं वा स्वस्ववित्तानुसारतः ॥  
 पात्रोपरि न्यसेद्वस्त्रं प्रतिमां भुवनेश्वरीम् ।  
 तन्मूल्यं वा न्यसेत्पात्रे इन्द्राणीं च पुरन्दरम् ॥  
 आचार्यः पूजयेद्देवीमङ्गाद्यावरणानि च ।  
 अन्यो वा पूजनं कुर्याद् गायत्र्या मन्त्रसारया ॥  
 इन्द्राणीं पूजयेद्देवीमिन्द्राणीमासु<sup>१</sup> नारिषु ।  
 क्रमेण पूजयेदिन्द्रं<sup>२</sup> इन्द्रं त्वा वृषभं वयम् ॥  
 अनेन विधिना चाथ पूजयेद्देवतात्रयम् ।  
 आवाहनादिसकलैरुपचारैः पृथक् पृथक् ॥  
 तन्मध्यमं स्पृशन् कुम्भं मन्त्रेण भुवनेश्वरीम् ।  
 जपेदाचार्य आहोमाच्छ्रीसूक्तं च जपेत्ततः ॥  
 स्पृशन्वै दक्षिणं कुम्भमृत्विगेको जपेदथ ।  
 चत्वारि रुद्रसूक्तानि चतुर्मन्त्रोत्तराणि च ॥  
 संस्पृशन्नुत्तरं कुम्भं श्रीसूक्तं रुद्रसंख्यया ।  
<sup>३</sup>शन्न इन्द्राग्नीसूक्तं च तत्र चैवं स्पृशन् जपेत् ॥  
 कुम्भस्य पश्चिमे देशे शान्तिहोमं समाचरेत् ।  
 अन्वाधानं ततः कुर्याद्धोमतन्त्रं समाचरेत् ॥  
 पूर्णपात्रनिधानान्तं कृत्वा कार्यं द्विजैः सह ।  
 दूर्वाभिस्तिलगोधूमैः पायसेन घृतेन च ॥  
 पायसं श्रपयेत्तत्र सावित्रं च हविश्च तत् ।  
 कृत्वाऽऽज्यभागपर्यन्तं हविरुद्वासनादिकम् ॥  
 तिसृभिश्चैव दूर्वाभिरेकैका वाहुतिर्भवेत् ।  
 आभिर्मन्त्रप्रयुक्ताभिर्गायत्रीं जुहुयात् क्रमात् ॥  
 अष्टोत्तरसहस्रं तु शतमष्टोत्तरं तु वा ।  
 तिलमिश्रैश्च गोधूमैर्द्रव्येणाऽप्याहुतीर्हुनेत् ॥  
 जुहुयात्पायसेनैव आज्येन च हुनेत्क्रमात् ।  
 हविश्चतुष्टयेनैव प्रत्येकं शतसंख्यया ॥  
 गायत्र्यैव तु होतव्यं हविरत्र चतुष्टयम् ।  
 ततः स्विष्टकृतं हुत्वा रज्जुप्रहरणं तथा ॥



अयाश्चेत्यादिभिर्हुत्वा समुद्रादूर्मिसूक्ततः<sup>१</sup> ।  
 सन्ततामाज्यधारान्ता पूर्णाहुतिमथाचरेत् ॥  
 परिषेचनपर्यन्तं होमशेषं समापयेत् ।  
 सहौषधिस्थितैस्तत्र प्रतिकुम्भस्थितोदकैः ॥  
 ऋतुमत्याः स्त्रियः शान्तिं दम्पतीभ्यां सुखाय च ।  
 अथाऽभिषेकमन्त्राश्च प्रोच्यन्ते शौनकादिभिः ॥  
<sup>२</sup>आपो हि ष्ठेति नवभिः सूक्तेन च ततः परम् ।  
<sup>३</sup>इन्द्रो अङ्गुतृचेनैव पावमानीः क्रमेण तु ॥  
 उभयं <sup>४</sup>शृणवच्च नः स्वस्तिदाविश<sup>५</sup> एकया ।  
 त्रैयम्बकेन<sup>६</sup> मन्त्रेण जातवेदस<sup>७</sup> एकया ॥  
 समुद्रज्येष्ठा<sup>८</sup> इत्यादि चतुर्भिश्च प्रसिद्धकैः ।  
<sup>९</sup>त्रायन्तामिति मन्त्रैश्च त्रिभिश्चापि यथाक्रमम् ॥  
 इमा आपस्तृचेनैव देवस्य त्वेति मन्त्रतः ।  
 मन्त्रेणाऽथ <sup>१०</sup>तमीशानं त्वमग्ने रुद्र<sup>११</sup> इत्यथ ॥  
<sup>१२</sup>तमुष्टुहीति मन्त्रेण <sup>१३</sup>भुवनस्य पितुस्तथा ।  
 या ते रुद्रेति मन्त्रेण शिवसङ्कल्पमन्त्रतः<sup>१४</sup> ॥  
<sup>१५</sup>इन्द्र त्वा वृषभं वयं मन्त्रैश्चैवाभिषेचयेत् ।  
 सा च वस्त्रान्तरं धृत्वा पुनश्चैवोपवासिनी ॥

उपवासोऽत्र समीपावस्थानम् ।

विप्रानभ्यर्च्य विधिवद् गन्धपुष्पाक्षतादिभिः ।  
 धेनुं पयस्विनीं दद्यादाचार्याय च भूषणैः ॥  
 सदक्षिणमनङ्वाहं प्रदद्याद्रुद्रजापिने ।  
 ऋत्विग्भ्यश्चाथ सर्वेभ्यो दद्याद्वै दक्षिणां ततः ॥  
 महाशान्तिं प्रयच्छाऽथ विप्राशीर्वचनं ततः ।  
 ब्राह्मणान् भोजयेच्चैव भुञ्जीयात्स्वजनैः सह ॥

१. ऋ. सं. ३।८।१० । २. ऋ. सं. ७।६।५ । ३. ऋ. सं. २।८।८। ४. ऋ. सं. ६।४।३६। ५. ऋ. सं. ८।८।१०। ६. ऋ. सं. ५।४।३०। ७. ऋ. सं. १।७।७। ८. ऋ. सं. ५।४।१६। ९. ऋ. सं. ८।७।२५। १०. ऋ. सं. १।६।१५। ११. ऋ. सं. २।५।१८। १२. ऋ. सं. ४।२।१९। १३. ऋ. सं. ४।८।६। १४. ड-मन्त्रविन् । १५. ऋ. सं. ३।३।१।



स्मृतौ— ब्राह्मणान्भोजयित्वा तु दैवज्ञं भोजयेत्ततः ।  
 एवं यः कुरुते शान्तिं शौनकोक्तप्रकारतः ॥  
 तदनिष्टं तु सकलं सर्वं चाऽपि विनश्यति ॥ इति ।  
 इति शौनकोत्तरजोदर्शनदोषशान्तिः ।

### अथ प्रयोगः

कर्ता देशकालौ स्मृत्वा 'मम पत्न्याः प्रथमरजोदर्शनेऽमुकदुष्टमासा-  
 दिसूचितारिष्टनिरसनार्थं शान्तिं करिष्ये' इति सङ्कल्प्य गणेशपूजन-  
 स्वस्तिवाचन-मातृकापूजनाभ्युदयिकाचार्यत्विग्वरणानि कुर्यात् । अथा-  
 ऽऽचार्यो गृहेशान्यां प्रत्येकं मन्त्रावृत्या पदार्थानुसमयेन कुम्भत्रयं स्थाप-  
 येत् । तद्यथा । ॐ महीधौरिति<sup>१</sup> मध्ये तद्दक्षिणोत्तरश्च स्पृष्ट्वा ॐ  
 ओषधय<sup>२</sup> इति स्पर्शक्रमेण तेषु स्थानेषु द्रोणप्रमाणान् ब्रीहीन् राशीकृत्य  
 तेनैव क्रमेण राशित्रये आकलशेष्विति<sup>३</sup> कुम्भत्रयं संस्थाप्य मध्ये प्रसुव  
 आप<sup>४</sup> इति नवर्गिभः तद्दक्षिणे यः प्रवतं<sup>५</sup> इत्यृचा तदुत्तरे गायत्र्या जलं  
 क्षिप्त्वा, त्रिष्वपि गन्धद्वारामिति गन्धम् । या ओषधीरिति<sup>६</sup> सर्वौ-  
 षधीः 'ओषधयः समिति'<sup>७</sup> यवान् क्षिप्त्वा । मध्यम एव यव-ब्रीहि-तिल-  
 माष-कङ्गुश्यामाक-मुद्गान् क्षिप्त्वोदुम्बर-कुश-दूर्वा-रक्तोत्पल-पञ्च-  
 बिल्व-विष्णुक्रान्ता-तुलसी-बर्हिष-शङ्खपुष्पी-शतावर्यश्वगन्धा-निर्गुण्डी-  
 रक्तपीत-सर्षपाऽपामार्ग-पलाश-पनस-जीवक-प्रियङ्गु-गोधूम-ब्रीह्य-  
 श्वत्थ-दधि-दुग्ध-घृत-पद्म-नीलोत्पल-सितरक्तपीत-कुरंटक-गुञ्जा-वचा-  
 भद्रकमुस्तकाख्यानि द्वात्रिंशदौषधानि यथासम्भवं वा गायत्र्या क्षिप्त्वा  
 त्रिषु दूर्वा-पञ्चपल्लव-सप्तमृत्तिका-फल-पञ्चरत्न-सुवर्णानि क्षिप्त्वा ।  
 युवा सुवासा<sup>८</sup> इति वाससा सूत्रेण वा कुम्भकण्ठान् वेष्टयित्वा  
 गन्धादिभिरलङ्कृत्य 'पूणदिर्वीति' यवादिपूर्णपात्राणि निधाय तेषु  
 साष्टदलं श्वेतं वस्त्रत्रयं न्यस्य मध्यमे गायत्र्या विश्वामित्रो  
 भुवनेश्वरी गायत्री भुवनेश्वर्यावाहने विनियोगः । ॐ तत्सवितुरिति<sup>९</sup>  
 भुवनेश्वरीम् । तद्दक्षिणकुम्भे इन्द्राणीं वृषाकपिरिन्द्राणीं पंक्तिः

१. ऋ. सं. १।२।६। २. ऋ. सं. ८।५।११। ३. ऋ. सं. ६।७।७। ४. ऋ.  
 सं. ८।३।६। ५. ऋ. सं. ५।४।१७। ६. ऋ. सं. ८।५।११। ७. ऋ. सं. ८।५।८।  
 ८. ऋ. सं. ३।१।३ । ९. ऋ. सं. ३।४।१० ।



इन्द्राण्यावाहने विनियोगः । इन्द्राणी मास्वितीन्द्राणीम् । उत्तर-  
कुम्भे इन्द्र त्वा विश्वामित्र इन्द्रो गायत्री इन्द्रावाहने विनियोगः ।  
इन्द्रत्वेतीन्द्रं प्रतिमासु स्थाप्य षोडशभिः पञ्चभिर्वोपचारैरभ्यर्च्य मध्य-  
मेऽष्टसहस्रमष्टशतं वा गायत्रीं श्रीसूक्तं च जपेत् । तत एकं त्विक्  
दक्षिणकुम्भे रुद्रसूक्तानि जपेत् । तानि च कद्रुद्रायेत्येकादशर्चम् ।  
इमा रुद्राय तव स इत्येकादशर्चम् । इमा रुद्राय स्थिरधन्वन इति  
पञ्चर्चम् । आ ते पितरिति पञ्चदशर्चम् । तमुष्ठीहीत्येका । भुवनस्य  
पितरित्येका । अथान्यश्चर्त्विगुत्तरकुम्भे एकादशावृत्तिभी रुद्रं शन्न  
इन्द्राग्नीति पञ्चदशर्चं च जपेत् । अथाऽऽचार्यः कुम्भपश्चिमेऽग्निं  
प्रणीय तदीशान्यां ग्रहस्थापनादिपूजान्तं कृत्वा तदीशान्यामेकं कुम्भं  
संस्थाप्य तत्र वरुणावाहनादिपूजान्तं कृत्वाऽन्वादध्यात् । तत्राऽस्मिन्न-  
न्वाहितेऽग्नावित्यादि चक्षुषी आज्येनेत्यन्तमुक्त्वा भुवनेश्वरीमिन्द्राणी-  
मिन्द्रं च प्रत्येकममुकसंख्यया दूर्वा-तिलमिश्रगोधूमपायसाज्यैर्ग्रहांश्चा-  
ऽमुकसंख्यया समिच्चर्वाज्यैः शेषेण स्विष्टकृतमित्यादि यक्ष्य इत्यन्त-  
मुक्त्वा परिस्तरणाद्याज्यभागान्तं कृत्वा यजमानेनाऽङ्गप्रधानदेवता  
उद्दिश्यैताभ्यं इदं न ममेत्युक्ते ऋत्विग्भिः सहान्वाधानोक्तक्रमेण जुहु-  
यात् । अन्ये तु—‘गायत्र्यैव तु होतव्यं हविरत्र चतुष्टयम् ।’ ततः स्विष्ट-  
कृतं हुत्वेत्यत्रेन्द्राणीन्द्रयोर्होमानभिधानान्न तयोर्होमोऽन्वाधाने<sup>१०</sup> वा कीर्त्तन-  
मित्याहुः । ततः स्विष्टकृदादि-बलिदानान्तं कृत्वा समुद्रादूमिरिति<sup>११</sup>  
तृचेन पूर्णाहुतिं हुत्वा प्रणीताविमोकं कृत्वा ऋत्विग्भिः सह सभार्यं  
यजमानं कुम्भोदकैरभिषिञ्चेत् । तत्र मन्त्राः । आपो हि ष्ठेति<sup>१२</sup> नवर्चः ।  
य एक इद्विदं यत<sup>१३</sup> इत्येका त्रिभिष्ट्वंदेवेति<sup>१४</sup> ऋचः । उभयं शृणवच्च-  
नेति<sup>१५</sup> स्वस्तिदाविशो यमिति<sup>१६</sup> । त्र्यम्बकमिति<sup>१७</sup> । जातवेदस<sup>१८</sup> इति ।  
समुद्रज्येष्ठा<sup>१९</sup> इति चतस्रः । त्रायन्तामिति<sup>२०</sup> तृचः । इमा आप तृचः ।

१. ऋ. सं. ८।४।३ । २. ऋ. सं. ३।३।१ । ३. ऋ. सं. १।३।२६ ।  
४. ऋ. सं. १।८।५ । ५. ऋ. सं. ५।४।१३ । ६. ऋ. सं. २।७।२६ । ७. ऋ.  
सं. ४।२।१९ । ८. ऋ. सं. ४।८।६ । ९. ऋ. सं. ५।३।२८ । १०. ऋ. सं. १।८।१० ।  
११. ऋ. सं. ३।८।१० । १२. ऋ. सं. ७।६।५ । १३. ऋ. सं. १।६।६ ।  
१४-१५. ऋ. सं. ७।२।१८, ६।४।३६ । १६. ऋ. सं. ८।८।१० । १७. ऋ. सं.  
५।४।३० । १८. ऋ. सं. १।७।७ । १९. ऋ. सं. ५।४।३६ । २०. ऋ. सं.  
८।७।२५ ।



देवस्य त्वेति मन्त्रैः । तमीशानं जगतः<sup>१</sup> । त्वमग्ने रुद्र<sup>२</sup> इत्येकं यजुः । तमुष्टुहीति<sup>३</sup> । भुवनस्य पितरम्<sup>४</sup> । या ते रुद्रेति । यज्जाग्रत इति षट् । एते याजुषाः । इन्द्र त्वा वृषभं वयमिति<sup>५</sup> ऋचः । सुरास्त्वामभिषिञ्चन्त्वित्याद्याः पौराणाः । एवमभिषिक्तः सुस्नातो धृतशुक्लवासाः सपत्नीको यजमानोऽग्निमाचार्यादींश्च सम्पूज्याऽऽचार्याय धेनुं ब्रह्मणे ऋत्विग्भ्यश्च यथाशक्ति दक्षिणां रुद्रजापिने सदक्षिणमनड्वाहं भूयसीं च दत्त्वा ग्रहपीठदेवतानां भुवनेश्वर्यादीनां चोत्तरपूजां कृत्वा यान्तु देवगणा इति विसृज्याऽऽचार्याय प्रतिपाद्य गच्छ गच्छेत्यग्निं विसर्जयेत् । ततो ब्राह्मणाः शान्तिं पठेयुः । तत्र मन्त्राः । आ नो भद्रा<sup>६</sup> इति ऋचः । स्वस्ति नो मिमीतामिति<sup>७</sup> ऋचः । त्यमूष्विति<sup>८</sup> ऋचः । तच्छंयोरिति च । ततो यजमानो द्वादशब्राह्मणान् भोजयित्वा सङ्कल्प्य वा विप्रशिषो गृहीत्वा सुहृद्युतो भुञ्जीत ।

### अथ चन्द्रार्कोपरागकालीनाद्यरजोदर्शने विशेषः

कर्त्तोक्तकाले मासपक्षाद्युल्लिख्य 'मम पत्न्याश्चन्द्रस्य सूर्यस्य वा उपरागे प्रथमरजोदर्शनसूचितानिष्टनिरासार्थं शान्तिं करिष्य' इति सङ्कल्प्य प्राग्वत् ऋत्विक्पूजान्तं कुर्यात् । अथाचार्यो गोमयोपलिप्ते देशे पञ्चवर्णैरष्टदलं कृत्वा तत्र श्वेतवस्त्रमुदग्दिशं प्रसार्य तत्र चन्द्रोपरागे आप्यायस्वेति<sup>९</sup> राजत्यां प्रतिमायां चन्द्रसूर्योपरागे तु आकृष्णेनेति<sup>१०</sup> सौवर्ण्यां वा सूर्यं प्रतिमायामावाह्य तदुत्तरतः स्वर्भानो इति सैस्यां प्रतिमायां राहुमावाह्य यस्मिन् नक्षत्रे ग्रहणं तन्नक्षत्रदेवतां सौवर्णप्रतिमायां तत्तन्मन्त्रैः प्रणवादिनमोन्तैर्नाममन्त्रैर्वाऽऽवाह्य काण्डानुसमयेन षोडशोपचारैः पूजयेत् । तत्र चन्द्राय नक्षत्रदेवताभ्यश्च श्वेतानि गन्धादीनि । सूर्याय रक्तानि । राहवे कृष्णानि । ततः पश्चिमतोऽग्निं प्रतिष्ठाप्य पक्षे ग्रहावाहनादि-पूजान्तं कृत्वाऽन्वादध्यात् । तत्र चक्षुषी आज्येनेत्यन्तमुक्त्वा चन्द्रं सूर्यं वा राहुं नक्षत्रदेवतां पक्षे ग्रहांश्चामुकसंख्यया समिदाज्यचरुतिलाहुतिभिः शेषेणेत्यादि समित्सु

१. ऋ. सं. १।६।१५ । २. ऋ. सं. २।५।१८ । ३. ऋ. सं. २।४।१३ । ४. ऋ. सं. ४।८।६ । ५. ऋ. सं. ३।३।१ । ६. ऋ. सं. १।६।१५ । ७. ऋ. सं. ४।३।७ । ८. ऋ. सं. ८।८।३६ । ९. ऋ. सं. ६।८।२१ । १०. ऋ. सं. १।३।६ ।



विशेषः । चन्द्रर्क्षदेवतयोः पालाशः, सूर्यस्यार्कः, राहोर्दूर्वा, ताश्च तिस्र एकाऽऽहुतिः । अथाज्यभागान्तं कृत्वा यजमानेन द्रव्ये त्यक्तेऽन्वाधान-  
क्रमेण त्विग्भिः सह हुत्वा स्विष्टकृदादिपूर्णाहुत्यन्तं प्राग्वत्कृत्वैकस्मिन्कुम्भे  
जल-पञ्चगव्य-रत्न-त्वक्-पल्लव-सर्वाषधिकल्क-दूर्वा-कुशान् निक्षिप्य  
सर्त्विक् दम्पती पूर्ववदभिषिञ्चेत् । तत्र मन्त्राः । आपो हि ष्ठेति<sup>१</sup> तृचः ।  
इमं मे गङ्गे<sup>२</sup> इत्येका । <sup>३</sup>तत्त्वायामीत्येका । अन्येऽपि समुद्रज्येष्ठा<sup>४</sup>  
सुरास्त्वामित्यादयश्च । शेषं पूर्ववत् ।

इति दुष्टरजोदर्शनशान्तिप्रयोगः ।

### अथ गोमुखप्रसवः ।

गर्गः— पितरिष्टे सुतारिष्टे मात्ररिष्टे तथैव च ।

प्रायश्चित्तं तदा कुर्यात्तत्तद्दोषस्य<sup>५</sup> शान्तये ॥

तादृशनक्षत्रोत्पत्त्या सूचिते पित्राद्यरिष्टे प्रायश्चित्तमित्यत्रापि  
तत्तदित्यन्वेति देहलीदीपवत् । तत्तद्दोषशान्त्यै तत्तत्प्रायश्चित्तं कुर्या-  
दित्यर्थः ।

पूषाश्विनोर्गुरौ सर्पमघाचित्रेन्द्रमूलभे ।  
एषु ऋक्षेषु जातस्य कुर्याद् गोजननं तथा ॥  
जन्मर्क्षे वा त्रिजन्मर्क्षे शुभवारे शुभे दिने ।  
कृत्वाऽभ्यङ्गादिकं सर्वं गृहालङ्कारपूर्वकम् ॥  
गोमयेनोपलिप्याऽथ गृहस्येशानभागके ।  
पङ्कजं कर्णिकायुक्तं रजोभिः श्वेतवर्णकैः ॥  
ब्रीहींस्तत्र विनिक्षिप्य यथावित्तानुसारतः ।  
नवसूर्पं तु तन्मध्ये रक्तवस्त्रं प्रसारयेत् ॥  
स्थापयित्वा शिशुं तत्र पुनः सूत्रेण वेष्टयेत् ।  
प्राङ्मुखं तमवाक्पादं तिलगर्भगतं शिशुम् ॥  
गोमुखं दर्शयित्वाऽथ पुनर्जातं तु गोमुखात् ।  
विष्णुर्योनिमिति<sup>६</sup> सूक्तेन गव्येन स्नपयेच्छिशुम् ॥  
गवामङ्गेति मन्त्रेण गवामङ्गेषु संस्पृशेत् ।  
विष्णोः श्रेष्ठेन मन्त्रेण गोप्रसूतं तु बालकम् ॥

१. ऋ. सं. ७।६।५ । २. ऋ. सं. ८।३।६ । ३. ऋ. सं. १।२।१५ । ४.  
ऋ. सं. ५।४।१६ । ५. ज-तत्र दोषस्य । ६. ऋ. सं. ८।६।४२ ।



आचार्यस्तु समादाय पश्चान्मात्रे ददेत्तथा ।  
 माता जघन्यभागस्था शिशुमानीय तं मुखात् ॥  
 ततः पित्रे तदा दद्यात्ततो मात्रे प्रदापयेत् ।  
 वस्त्रे स्थाप्य पिताऽथाऽस्य<sup>१</sup> पुत्रस्य मुखमीक्षयेत् ॥  
 गोमूत्रं गोमयं क्षीरं दधि सर्पिश्च संयुतम् ।  
 आपो<sup>२</sup> हि ष्ठादिभिर्मन्त्रैरभिषिञ्चेत्ततः शिशुम् ॥  
 मूर्ध्नि चाघ्राय तत्पुत्रं तन्मन्त्रेण तदा पिता ।  
 अङ्गादङ्गात्सम्भवसि<sup>३</sup> हृदयादधि<sup>४</sup> जायसे ॥  
 आत्मा वै पुत्रनामाऽसि सञ्जीव शरदः शतम् ।  
 मूर्द्धनि त्रिरवघ्राय तं शिशुं स्थापयेत्ततः ॥  
 पुण्याहं वाचयेत्पश्चाद् ब्राह्मणैर्वेदपारगैः ।  
 दरिद्रायाऽथ विप्राय तां गामभ्यर्च्य दापयेत् ॥  
 गो-वस्त्र-स्वर्ण-धान्यानि दद्यादर्कादितः क्रमात् ।  
 यथाशक्ति धनं दद्याद् ब्राह्मणेभ्यस्तदा पिता ॥  
 ततो होमं प्रकुर्वीत स्वस्वशाखोक्तमार्गतः ।  
 उल्लेखनादिकं कृत्वा चाज्यभागान्तमाचरेत् ॥  
 होमस्यैशानदिग्भागे धान्योपरि शुभं घटम् ।  
 पञ्चगव्यं घटे स्थाप्य तिलांस्तत्र विनिक्षिपेत् ॥  
 क्षीरिद्रुमकषायांश्च पञ्चरत्नानि निक्षिपेत् ।  
 वस्त्रयुग्मेन सञ्छाद्य गन्धादिभिरथार्चयेत् ॥  
 विष्णुं वरुणमभ्यर्च्य प्रतिमां च विधानतः ।

प्रतिमां यक्ष्महणः<sup>५</sup> अग्रे तद्दैवत्यहोमविधानात् । चकाराच्च—

यत इन्द्रादिभिर्मन्त्रैः<sup>६</sup> कुम्भं स्पृष्ट्वाऽभिमन्त्रयेत् ।  
 दधि-मध्वाज्ययुक्तेन होमं कुर्याद्विधानतः ॥  
 आपो हि ष्ठेति<sup>७</sup> तिसृभिरप्सु मे सोम<sup>८</sup> इत्यथ ।  
 तद्विष्णोः<sup>९</sup> परमं पदमक्षीभ्यां<sup>१०</sup> तेऽथ सूक्ततः ॥

१. ज्ञ-स्याथ । २. ऋ. सं. ७।६।५ । ३. ऋ. सं. १।१५।११ । ४. ज्ञ-  
 भि । ५. ड. क्ष-यक्ष्मघ्नः, ध-यक्ष्मणः । ६. ऋ. सं. ६।४।३८ । ७. ऋ. सं.  
 ७।६।५ । ८. ऋ. सं. १।२।११ । ९. ऋ. सं. १।२।७ । १०. ऋ. सं. ८।८।२१ ।



ऋग्भिराभिः प्रत्यूचं वाऽष्टाविंशतिसंख्यया ।  
अशक्तरचाष्टसंख्यं वा दधि-मध्वाज्यसंयुतम् ।  
आदित्यादिग्रहाणां च होमं कुर्यात्समन्त्रकम् ॥  
इति गोमुखप्रसवविधिः ।

### अथ प्रयोगः

मासपक्षाद्युल्लिख्यास्य शिशोरमुकक्षोत्पत्तिसूचिताऽरिष्टशान्त्यर्थं  
गोमुखप्रसवं करिष्ये, इत्युक्त्वा गणेशपूजनाचार्यवरणे कुर्यात् । अथा-  
चार्यः श्वेताष्टदले व्रीहिस्थशूर्पे रक्तवस्त्रं विन्यस्य तिलान्विकीर्य तत्र  
प्राङ्मुखं शिशुं संस्थाप्य सूत्रेणाऽऽवेष्ट्य गोमुखात् प्रसवं विचिन्त्य  
विष्णुर्योनिमिति<sup>१</sup> सूक्तेन पञ्चगव्येन शिशुं संस्नाप्य गवामङ्गेष्विति गां  
स्पृष्ट्वा विष्णोः श्रेष्ठेनेति शिशुं गृहीत्वा मात्रे दद्यात् । माता पित्रे  
दद्यात् । पित्रा च मात्रे दत्त्वा तन्मुखं समीक्ष्य पञ्चगव्येनाऽऽपो हि ष्ठेति<sup>२</sup>  
तिसृभिरभिषिच्यार्ज्जादिति मूर्ध्नि त्रिरवघ्राय मात्रे दत्त्वा पुण्याहं वाच-  
यित्वा गामाचार्याय दत्त्वा ग्रहप्रीत्यर्थं गोवस्त्रस्वर्ण-धान्यादि दत्त्वा  
भूयसीं दद्यात् । अथाऽऽचार्योऽग्निं प्रतिष्ठाप्य चक्षुषी आज्येनेत्यन्ते  
अप आपो हि ष्ठेति<sup>३</sup> तृचेन अप्सु म<sup>४</sup> इत्युक्त्वा च विष्णुं तद्विष्णोरि-  
त्युक्त्वा<sup>५</sup> यक्षमहणम<sup>६</sup>क्षीभ्यामिति सूक्तेन ग्रहांश्च प्रत्येकमष्टादिसंख्यया  
दधिमध्वाज्यैः शेषेण स्विष्टकृतमित्याद्युक्त्वाऽऽज्यभागान्तं कृत्वाऽग्नेरी-  
शान्यां कुम्भं संस्थाप्य तत्र पञ्चगव्य-तिल-व्रीहि-क्षीर-द्रुम-कषायान्  
क्षिप्त्वा वस्त्रयुग्मेनाऽऽवेष्ट्य पूर्णपात्रोपरि तद्विष्णोरिति<sup>७</sup> विष्णोस्त-  
त्वावामीति<sup>८</sup> वरुणस्यामिति यक्षमहणश्च प्रतिमा अभ्यर्च्य यत इन्द्रेति<sup>९</sup>  
षडृचो जप्त्वाऽन्वाधानक्रमेण हुत्वा कर्मशेषं समापयेत् ।

इति गोमुखप्रसवप्रयोगः ।

### अथ सदन्तोत्पत्तिशान्तिः ।

विष्णुधर्मोत्तरे—

उपरि प्रथमं यस्य जायन्ते च शिशोर्द्विजाः ।  
दन्तैर्वा सह यस्य स्याज्जन्म भार्गवसत्तम ॥

१. ऋ. सं. ८।८।४२ । २-३. ऋ. सं. ७।६।५ । ४. ऋ. सं. १।२।११ ।  
५. ऋ. सं. १।२।७ । ६. ऋ. सं. ८।८।२१ । ७. ऋ. सं. १।२।७ । ८. ऋ.  
सं. १।२।१५ । ९. ऋ. सं. ६।४।३८ ।



द्विजाः दन्ताः ।

मातरं पितरं वाऽथ खादेदात्मानमेव वा ।  
तत्र शान्तिं प्रवक्ष्यामि तां मे निगदतः शृणु ॥  
गजपृष्ठगतं बालं नौस्थं वा स्नापयेद् द्विज !  
तदभावे च सर्वज्ञ ! काञ्चने च वरासने ॥  
सर्वौषधैः सर्वबीजैः सर्वपुष्पैः फलैस्तथा ।  
पञ्चगव्येन रत्नैश्च मृत्तिकाभिश्च भार्गव ! ॥

सर्वौषधानि सर्वगन्धाश्च विनायकस्तनपनविधौ दर्शिताः ।

स्थालीपाकेन धातारं पूजयेत्तदनन्तरम् ।  
सप्ताहं चात्र कर्तव्यं ततो ब्राह्मणभोजनम् ॥  
अष्टमेऽहनि विप्राणां तथा देया च दक्षिणा ।  
काञ्चनं राजतं गाश्च भुवमागारमेव तु ॥  
दन्तजन्मनि सामान्ये शृणु स्नानमतःपरम् ।  
भद्रासने निवेश्यैनं मूर्ध्नि मूलैः फलैस्तथा ॥  
सर्वौषधैः सर्वगन्धैः सर्वबीजैस्तथैव च ।  
स्नापयेत्पूजयेच्चाऽत्र वह्निं सोमं समीरणम् ॥  
पर्वतांश्च तथा ख्यातान् देवदेवं च केशवम् ।  
एतेषामेव जुहुयाद्भुतमग्नौ यथाविधि ॥  
ब्राह्मणानान्तु दातव्या यथाशक्त्या तु दक्षिणा ।  
ततस्त्वलङ्कृतं बालमासने चोपवेशयेत् ॥  
आसीनं सूर्यसन्तानबीजैः सुस्नापयेत्ततः ।  
सुविप्रबालकानां च तैश्च कार्यं च पूजनम् ॥  
पूज्यश्च विधिनाऽऽचार्यो ब्राह्मणाः सुहृदस्तथा ।

इति सदन्तोत्पत्तिशान्तिः ।

अथ कृष्णचतुर्दशीजननशान्तिः ।

गर्गः— कृष्णपक्षे चतुर्दश्यां प्रसूतेः षड्विधं फलम् ।  
चतुर्दशीं च षड्भागां कुर्यादाद्यं शुभं स्मृतम् ॥  
द्वितीये पितरं हन्ति तृतीये मातरं स्मृतम् ।  
चतुर्थे मातुलं हन्ति पञ्चमे वंशनाशनम् ॥



षष्ठे तु धनहानिः स्यादात्मनो वंशनाशनम् ।  
 तस्मात्सर्वप्रयत्नेन शान्तिं कुर्याद्विधानतः ॥  
 आचार्यं वरयेद्धीमान् पुत्रदारसमन्वितम् ।  
 स्वकर्मनिरतं शान्तं श्रोत्रियं वेदपारगम् ॥  
 सर्वालङ्कारसंयुक्तं सर्वलक्षणसंयुतम् ।  
 १प्रतिमां कारयेत् शम्भोः कर्षमात्रसुवर्णतः ॥  
 २तदर्धार्धेन वा कुर्यात् सर्वलक्षणसंयुतम् ।  
 वृषभे च समासीनं वरदाभयपाणिनम् ॥  
 शुद्धस्फटिकसङ्काशं श्वेतमाल्याम्बरान्वितम् ।  
 ३त्र्यम्बकेन च मन्त्रेण पूजां कुर्याद्विधानतः ॥  
 स्थापयेच्चतुरः कुम्भांश्चतुर्दिक्षु यथाक्रमम् ।  
 पुण्यतीर्थजलोपेतान् धान्यस्योपरि विन्यसेत् ॥  
 तन्मध्ये स्थापयेत्कुम्भं शतछिद्रसमन्वितम् ।  
 पञ्चमृत्पञ्चरत्नानि पञ्चत्वक् पञ्चपल्लवान् ॥  
 पञ्चधान्यं सुवर्णं च तत्तन्मन्त्रैर्विनिक्षिपेत् ।  
 सर्वौषधानि निक्षिप्य श्वेतवस्त्रेण वेष्टयेत् ॥  
 सुरभीणि च पुष्पाणि श्वेतानि परिवेष्टयेत् ॥  
 सर्वे समुद्राः सरितस्तीर्थानि जलदा नदाः ।  
 आयान्तु यजमानस्य दुरितक्षयकारकाः ॥  
 आवाह्य वारुणैर्मन्त्रैरनेन च विधानतः ।  
 इमं मे ४ वरुणेत्यनया तत्त्वायामि १ ऋचा तथा ॥  
 त्वन्नो अग्न ६ इत्यनया स त्वन्न ७ इति मन्त्रतः ।  
 आग्नेयकुम्भमारभ्य पूजां कुर्याद्यथाक्रमम् ॥  
 आ नो भद्रा ८ ख्यसूक्तं च भद्रा ९ अग्नेश्च सूक्ततः ।  
 जप्त्वा तु पौरुषं १० सूक्तं कद्रुद्रं ११ तु क्रमाज्जपेत् ॥  
 ईश्वरस्याऽभिषेकं च ग्रहपूजां च कारयेत् ।  
 पूजाकर्मसु निर्वर्त्य होमं कुर्याद्विधानतः ॥

१-२. ड-पाठः । ३. ऋ. सं. ५।४।३० । ४. ऋ. सं. १।२।१९ । ५. ऋ. सं. १।२।१५ । ६-७. ऋ. सं. ३।४।१२ । ८. ऋ. सं. १।६।१५ । ९. ऋ. सं. ८।२।१९ । १०. ऋ. सं. ८।४।१७ । ११. ऋ. सं. १।३।२६ ।



गृहादीशानदिग्भागे कुण्डं कार्यं विधानतः ।  
 विस्तारायामखातं च अरत्निद्वयसम्मितम् ॥  
 समिदाज्य-चरुश्चैव तिल-माषांश्च सर्षपैः ।  
 अश्वत्थ-प्लक्ष-पालाश-समिद्भिः खादिरैः शुभैः ॥  
 अष्टोत्तरसहस्रं वा अष्टोत्तरशतं तु वा ।  
 अष्टाविंशतिमेतैश्च होमं कुर्यात्पृथक् पृथक् ॥  
 त्रैयम्बकेन<sup>१</sup> मन्त्रेण तिलान् व्याहृतिभिः क्रमात् ।  
 कृत्वा होमांश्च कर्त्तव्या अस्मदुक्तविधानतः ॥  
 एवं क्रमेण कर्त्तव्यं होमशेषं समापयेत् ।  
 सर्वालङ्कारयुक्तानां त्रयाणामभिषेचनम् ॥  
 त्रयाणाम् माता-पितृ-शिशूनाम् ।

चतुर्भिः कलशैरद्भिर्बृहत्कुम्भसमन्वितम् ।  
 धौताम्बराणि धृत्वाऽथ कुर्यादाज्याऽवलोकनम् ॥  
 पूर्णहुतिं च जुहुयाद्यजमानः समाहितः ।  
 तत्सर्वं परया भक्त्या ईश्वराय निवेदयेत् ॥  
 सर्वालङ्कारसंयुक्तां सवत्सां गां पयस्विनीम् ।  
 प्रतिमां वस्त्रयुग्मं च आचार्याय निवेदयेत् ॥  
 अन्येषां चैव सर्वेषां कुर्याद् ब्राह्मणवाचनम् ।  
 तस्मादेतेन विधिना वित्तशाठ्यविवर्जितः ॥  
 एवं यः कुरुते शान्तिं सर्वपापैः प्रमुच्यते ।  
 सर्वान्किमानवाप्नोति स्थिरजीवी सुखी भवेत् ॥  
 इति कृष्णचतुर्दशीशान्तिः ।

### अथ सिनीवालीकुहशान्तिः ।

गार्ग्यः—सिनीवाल्यां प्रसूता स्याद्यस्य भार्या पशुस्तथा ।  
 गजाऽश्वा महिषी चैव शक्रस्यापि श्रियं हरेत् ॥  
 ये सन्ति सकलाः पश्चात्तत्प्रसादोपजीविनः ।  
 वज्रजयेत्तानशेषांस्तु पशु-पक्षि-मृगादिकान् ॥  
 कुहप्रसूतिरत्यर्थं<sup>२</sup> सर्वदोषकरी स्मृता ।  
 यस्य प्रसूतिरेतेषां तस्यायुर्धननाशनम् ॥



सर्वगण्डसमस्तत्र दोषस्तु प्रबलो भवेत् ।  
 तत्र शान्तिविशेषेण परित्यागो विधीयते ॥  
 परित्यागात्तत्र शान्तिं कुर्याद्धीमान् विचक्षणः ॥  
 परित्यागादिति ल्यब्लोपे पञ्चमी । परित्यागं कृत्वेत्यर्थः ।  
 तत्कालं तत्क्षणाद्धेन पुनरेवाऽनुलेपनम् ॥  
 न त्यजेत्पण्डितो मोहादथादिज्ञानतोऽपि वा ।  
 तद्योगं नाशयेत्किञ्चित्स्वयं वा नाशमश्नुते ॥  
 कल्पोक्तशान्तिः कर्त्तव्या शीघ्रं दोषापनुत्तये ।  
 रुद्रः शक्रश्च पितरः पूज्याः स्युर्देवताः क्रमात् ।  
 कर्षमात्रसुवर्णेन तदद्धिद्धेन वा पुनः ॥  
 अथवा शक्तितः कुर्याद्वित्तशाठ्यविवर्जितः ॥  
 प्रतिमां कारयेच्छम्भोश्चतुर्भुजसमन्विताम् ।  
 त्रिशूलखड्गवरदाभयहस्तां यथाक्रमम् ॥  
 श्वेतपुष्पाम्बरधरां श्वेताम्बरवृषस्थिताम् ।  
 त्रियम्बकेन मन्त्रेण पूजां कुर्याद्यथाविधि ॥  
 इन्द्रश्चतुर्भुजो वज्राङ्कुशचापः ससायकः ।  
 रक्तवर्णो गजारूढो यत इन्द्रेति मन्त्रतः ॥  
 पितरः कृष्णवर्णाश्च चतुर्हस्ता विमानगाः ।  
 गदाऽक्षसूत्र-कमण्डल्वभयस्यैव धारिणः ॥  
 ये सत्या इति मन्त्रेण पूजां कुर्यादिनन्तरम् ।  
 आग्नेयीं दिशमारभ्य कुम्भान् कोणेषु विन्यसेत् ॥

ये सत्यासो हविरदः इत्यादिमन्त्र श्रृग्वेदे प्रसिद्धः ।

तन्मध्ये स्थापयेत्कुम्भं शतच्छिद्रसमन्वितम् ।  
 निक्षिपेत्पञ्चगव्यादींस्तत्तन्मन्त्रैश्च निक्षिपेत् ॥  
 कल्पोक्तशान्तिः कर्त्तव्या कुर्याच्छीघ्रं स्वशक्तितः ।  
 गोदानं वस्त्रदानं च सुवर्णं वोर्वरां शुभाम् ॥  
 दशदानानि चोक्तानि क्षीरमाज्यं गुडं तथा ।  
 आज्यावेक्षणपात्राणि तत्तन्मन्त्रैश्च कारयेत् ॥  
 समिदाज्यं च होमं च तिलहोमं च सर्षपैः ।  
 अश्वत्थ-प्लक्ष-पालाशसमिद्धिः खादिरैः शुभैः ॥



अष्टोत्तरशतं मुख्यं प्रत्येकं जुहुयाद् द्विजः<sup>१</sup> ।  
 त्रैयम्बकेन मन्त्रेण तिलान् व्याहृतिभिः पुनः ॥  
 चतुर्भिः कलशैर्युक्तं बृहत्कुम्भसमन्वितम् ।  
 शान्तिवत् सकलं कार्यमभिषेकं च कारयेत् ॥  
 शान्तिवत् पूर्वोक्तशान्तिवत् ।

माता-पितृ-शिशूनां च अभिषिञ्चेत्तु वारुणैः ।  
 शङ्करस्याऽभिषेकं च कुर्याद् ब्राह्मणभोजनम् ॥  
 अन्येषां चैव सर्वेषां ब्राह्मणानां च तर्पणम् ।  
 यथाशक्त्यनुसारेण द्विजवाचनपूर्वकम् ॥

### अथ प्रयोगः

तत्र चतुर्दश्याः षडंशेषु द्वितीय-तृतीय-षष्ठांशेषु जन्म चेद् गोमुख-  
 प्रसवोऽपि कार्यः । कर्ता मासपक्षाद्युल्लिख्याऽस्य शिशोश्चतुर्दश्याद्य-  
 भागादिषु सिनीवाल्यां कुह्वां वोत्पत्त्या सूचितस्याऽनिष्टस्य निरासार्थं  
 शान्तिं करिष्य इति सङ्कल्प्य गणेशपूजा-स्वस्तिवाचन-मातृपूजा-  
 वृद्धिश्राद्धाऽऽचार्यादिवरणानि कुर्यात् । तत आचार्यः सर्षपविकिरणादि  
 कृत्वा पीठादौ वरदाभयहस्तां वृषस्थां हैमीं रुद्रप्रतिमां त्र्यम्बक<sup>२</sup>मन्त्रेण  
 सम्पूजयेत् । सिनीवालीकुह्वोस्तु रुद्रेन्द्रपितरः । तत्र रुद्र ईशानोर्ध्वकर-  
 क्रमात् त्रिशूलखड्गवरदाभयहस्तो वृषस्थः त्र्यम्बकमन्त्रेण, इन्द्रो  
 वज्रांकुशधनुः शरकरो रक्तो गजस्थो यत इन्द्रेति<sup>३</sup> मन्त्रेण, पितरः कृष्ण-  
 वर्णा गदाऽक्ष-सूत्र-कमण्डल्वभयकरा विमानस्था ये सत्या इति मन्त्रेण  
 पूज्या इति विशेषः । ततस्तत्प्राच्यामीशान्यामुदीच्यां वाऽऽग्नेयादिषु  
 चतुरः कुम्भान् मध्ये च शतच्छिद्रं संस्थाप्य तेषु पञ्चामृत-पञ्चरत्न-  
 पञ्चत्वक्-पञ्चपल्लव-धान्यानि सुवर्णं सर्वाँषधीश्च क्षिप्त्वा श्वेतवस्त्रमाला-  
 भिरावेष्ट्य सर्वे समुद्रा इत्यभिमृश्य इमम्मे वरुण<sup>४</sup> तत्त्वायामि<sup>५</sup> त्वन्नो  
 अग्ने<sup>६</sup> स त्वन्न<sup>७</sup> इति क्रमेण वरुणमावाह्य सम्पूज्य क्रमेण आ नो  
 भद्रा<sup>८</sup> भद्रा अग्ने<sup>९</sup> सहस्रशीर्षा<sup>१०</sup> कद्रुद्राये<sup>११</sup>ति सूक्तानि क्रमाज्जप्त्वा

१. ज-जै । २. ऋ. सं. ५।४।३० । ३. ऋ. सं. ६।४।३८ । ४. ऋ. सं.  
 १।२।१९ । ५. ऋ. सं. १।२।१५ । ६-७. ऋ. सं. ३।४।१२ । ८. ऋ. सं.  
 १।६।१५ । ९. ऋ. सं. ८।२।१९ । १०. ऋ. सं. ८।४।१७ । ११. ऋ. सं.  
 १।३।२६ ।



महादेवं यथाशक्ति रुद्राध्यायादिनाऽभिषिच्य ग्रहानावाह्य सम्पूज्य  
गृहेशान्यामग्निं संस्थाप्याऽन्वादध्यात् । तत्र चक्षुषी आज्येनेत्यन्ते  
चतुर्दशीशान्तौ रुद्रमश्वत्थ-प्लक्ष-पलाश-खंदिर-समिद्धिराज्य-चरु-  
तिल-माष-सर्षपैः प्रत्येकममुकसंख्यया व्यस्तसमस्तव्याहृतिभिस्तिलै-  
श्रामुकसंख्यया यक्ष्य इत्यादि सिनीवाल्यां कुह्वां च रुद्रमिन्द्रं पितरश्च  
प्रधानदेवताः त्र्यम्बकमन्त्रेण<sup>१</sup> च शक्तितस्तिलहोमोऽधिक इति  
विशेषः । तत आज्यभागान्तेऽन्वाधानोक्तक्रमेण होमः । सिनीवाली-  
कुह्वोस्तु गो-वस्त्र-सुवर्ण-भू-क्षीराऽऽज्य-गुडान् दत्त्वा गो-भू-तिल-हिरण्या-  
ऽऽज्यवस्त्र-धान्य-गुड-रूप्य-लवणदानानि च दश कृत्वा होमः कार्य इति  
विशेषः । ततो बलिदानान्ते कलशोदकैः शतछिद्रेणाऽब्दैवत्यमन्त्रैः पत्नी-  
शिशु-सहितोऽभिषिक्तो यजमान आज्यमवेक्ष्य पूर्णाहुतिं हुत्वा गुरवे  
धेनुं वासोयुग्मं ऋत्विग्भ्यश्च दक्षिणां दत्त्वा स्वस्तिवाच्यकर्मेश्वरार्पणं  
कुर्यात् ।

इति कृष्णचतुर्दशीसिनीवालीकुहूशान्तिप्रयोगः ।

### अथ दर्शजननशान्तिः ।

नारदः-अथाऽतो दर्शजातानां मातापित्रोर्दरिद्रता ।  
तद्दोषपरिहारार्थं शान्तिं वक्ष्यामि नारदः ॥  
पुण्याहं वाचयित्वाऽऽदौ क्रतुसङ्कल्पपूर्वकम् ।  
कुण्डं वा मण्डलं कुर्यात्तिद्देशे स्यापयेत् घटम् ॥  
मण्डलम् स्थण्डिलम् ।

तत्कुम्भे निक्षिपेद् गव्यं दधि-क्षीर-घृतादिकम् ।  
न्यग्रोधोदुम्बराऽश्वत्थाः सचूताः प्लक्षकस्तथा ॥  
एतेषां वृक्षमूलानां त्वचादीन् पल्लवांस्तथा ।  
पञ्चरत्नानि निक्षिप्य वस्त्रयुग्मेन वेष्टयेत् ॥  
सर्वे समुद्राः सरितस्तीर्थानि जलदा नदाः ।  
आयान्तु यजमानस्य दुरितक्षयकारकाः ॥  
आपो हि ष्ठे<sup>२</sup>ति तृचेनाऽथ कयानश्चित्र<sup>३</sup> इत्यृचा ।  
यत्किञ्चेदमृचा चैव समुद्रज्येष्ठ<sup>४</sup> इत्यृचा ॥

१. ऋ. सं. ५।४।३० । २. ऋ. सं. ७।६।५ । ३. ऋ. सं. ३।६।२४ ।

४. ऋ. सं. ५।४।१६ ।



अभिमन्त्र्योदकं पश्चादग्नेः पूर्वप्रदेशके ।  
 हारिद्रं रक्तकं चैव कृष्णं श्वेतं च जीरकम् ॥  
 एतेषां तण्डुलैश्चैव सर्वतोभद्रमुद्धरेत् ।  
 दर्शस्य देवतायाश्च सोम-सूर्यस्वरूपकम् ॥  
 प्रतिमां स्वर्णजां नित्यं राजतीं ताम्रजां तथा ।  
 सर्वतोभद्रमध्ये तु स्थापयेद्दर्शदेवताः ॥  
 ग्रहवर्णं वस्त्रयुग्मं तद्वर्णं गन्धपुष्पकम् ।  
 आप्यायस्वेति मन्त्रेण सविता<sup>१</sup>पश्चात्तथैव च ॥  
 उपचारैः समाराध्य ततो होमं समाचरेत् ।  
 कृत्वा वह्निं प्रतिष्ठाप्य क्रतुसङ्कल्पमीदृशम् ॥  
 आयुरारोग्यसिद्धयर्थं सर्वारिष्टप्रशान्तये ।  
 पुत्रस्य दर्शजननदोषनिर्हरणाय च ॥  
 मातापित्रोः कुमारस्य सर्वारिष्टप्रशान्तये ।  
 तेषामायुः श्रियं चैव शान्तिहोमं करोम्यहम् ॥  
 समिधश्च चरुद्रव्यं क्रमेण जुहुयात्कृती ।  
 हुनेत्सवितृ<sup>२</sup>मन्त्रेण सोमो धेनुं च मन्त्रतः ॥  
 एतैर्मन्त्रैश्च प्रत्येकं हुनेदष्टोत्तरं शतम् ।  
 दर्शस्य देवताहोमं अष्टाविंशतिसंख्यया ॥  
 होममेवं तु कृत्वाऽथ कुर्याद्द्वाराऽभिषेचनम् ।  
 श्रीसूक्तमायुष्यसूक्तं च समुद्रज्येष्ठ इत्यृचा ॥  
 एतैर्मन्त्रैरभिषेकं मातापित्रोः शिशोस्तथा ।  
 ततः स्विष्टकृतं दद्याद्धोमशेषं समापयेत् ॥  
 हिरण्यं रजतं चैव कृष्णां धेनुं सदक्षिणाम् ।  
 अन्येभ्योऽपि यथाशक्त्या दातव्या दक्षिणा तथा ॥  
 ब्राह्मणान् भोजयेदत्र कारयेत्स्वस्तिवाचनम् ॥

इति दर्शजननशान्तिः ।

अत्र सिनीवालीकुह्वोर्दर्शं चोक्तयोः शान्त्योर्व्यवस्थोक्ता छन्दोग-  
 परिशिष्टभाष्ये 'चतुर्दश्या अन्त्योऽमायाश्चाऽष्टावि'ति नवप्रहराश्चन्द्र-  
 क्षयकालः ।



चतुर्दश्यष्टमे यामे क्षीणो भवति चन्द्रमाः ।

अमावास्याऽष्टमे यामे पुनः किल भवेदणुः ॥ इति वाक्यात् ।

अत्रेन्दुराद्ये प्रहरेऽवतिष्ठते चतुर्थभागो<sup>१</sup> न कलावशिष्टः ।

तदन्त एव क्षयमेति कृत्स्नं एवं ज्योतिश्चक्रविदो वदन्ति ॥

इति च वाक्यात् । अत्र चतुर्दश्यन्त्यामाद्ययामयोरणुश्चन्द्रः शास्त्रस्य चक्षुषोर्वा गोचरो भवति, स कालो दृष्टचन्द्रत्वात् सिनीवाली । अमान्त्योपान्त्ययामयोः शास्त्रचक्षुषोरगोचर इति क्षीणश्चन्द्रः स कालः कुहूर्मध्यमाः पञ्चयामा दर्श इति व्यवस्थया शान्तिव्यवस्थेति ।

परे तु चतुर्दशीमात्रयुक्तेऽहोरात्रे वर्तिन्यमा सिनीवाली प्रतिपन्मात्रयुतेति कुहूः । वारत्रयस्पर्शिमध्यमाऽहोरात्रे वर्तिन्यमा दर्शः । तस्मिन् चतुर्दशीप्रतिपदोरभावेनोभयलक्षणानाक्रान्तत्वात् । तथा<sup>२</sup>ऽवमवती चामा दर्शः । केवलचतुर्दशी-केवलप्रतिपद्युक्तत्वाभावात् । अतस्त्रि-स्पर्शिन्यामवमत्यां वा सिनीवाली कुहूशान्तिप्राप्त्यभावाद् दर्शशान्ति-प्राप्तिरिति युक्तमाहुः ।

### अथ दर्शजननशान्तिप्रयोगः

कर्त्ताऽस्य कुमारस्य कुमार्या वा दर्शजन्मसूचितानिष्टनिवृत्त्यर्थं शान्तिं करिष्य इति सङ्कल्प्य गणेशपूजा-स्वस्तिवाचनाऽऽचार्यादिवरणानि कुर्यात् । अथाऽऽचार्यः सर्षपविकिरणप्रोक्षणादि कृत्वा शुद्धभूमौ जलपूर्णं पञ्चगव्य-पल्लवत्वक्-रत्नयुतं वासोयुग्मवेष्टितं कुम्भं धान्योपरि संस्थाप्य सर्वे समुद्रा इति तीर्थान्यावाह्याऽऽपो हि ष्ठेति तृचेन कयानश्चित्र इत्यृचा यत्किञ्चेदमित्यृचा समुद्रज्येष्ठा इति तृचेन चाभिमन्त्र्य तन्नैऋत्यदेशे पञ्चरङ्गरज्जितैस्तण्डुलैः सर्वतोभद्रं कृत्वा स्वर्णप्रतिमयोर्ये सत्यास इति पितॄन् तदक्षिणे रूप्यप्रतिमायामाप्यायस्वेति सोमं तदुत्तरे ताम्रप्रतिमायां सविता पश्चात्तादिति सूर्यं चावाह्य सम्पूज्य—

आयुरारोग्यसिद्धयर्थं सर्वारिष्टप्रशान्तये ।

तेषामायुः श्रिये चैव शान्तिहोमं करोम्यहम् ॥

इत्युक्त्वा तत्पश्चिमे कुण्डे स्थण्डिले वाऽग्निं प्रतिष्ठाप्य तदीशान्यां



ग्रहान् सम्पूज्याऽन्वाधान आधारावाज्येनेत्युक्त्वा पितॄन् समिच्चरुभ्या-  
मष्टाविंशतिवारं सोमं सूर्यं वाऽष्टोत्तरशतवारं शेषेणोत्पाद्याज्य-  
भागान्तेऽन्वाधानक्रमेण पूजामन्त्रैर्हुत्वा माता-पितृ-शिशून् हिरण्यवर्णा-  
मिति पञ्चदशर्चेनायुष्यं वर्चस्यमिति दशर्चेन समुद्रज्येष्ठा इत्यृचा च  
जलधारयाऽभिषिच्य स्विष्टकृदादि समापयेत् । यजमानो बलिदान-  
पूर्णहित्यन्ते हेम-रूप्य-कृष्णधेनुराचार्याय ऋत्विग्भ्यश्च यथाशक्ति  
दक्षिणां दत्त्वा विप्रान् संभोज्य स्वस्तिवाचनं कुर्यादिति दर्शशान्तिः ।

### अथ ज्येष्ठाशान्तिः

घटिकैका च मैत्रान्ते ज्येष्ठादौ घटिकाद्वयम् ।  
तयोः सन्धिरिति ज्ञेयं शिशुगण्डं समीरितम् ॥  
प्रथमे च द्वितीये च ज्येष्ठर्क्षे च तृतीयके ।  
पादत्रये जातनरो ज्येष्ठोऽप्यत्र प्रजायते ॥  
ज्येष्ठान्त्यपादजातस्तु पितुः स्वस्य विनाशकः ।  
जायते नात्र सन्देहो दशाहाभ्यन्तरे तथा ॥  
ज्येष्ठर्क्षे कन्यका जाता हन्ति शीघ्रं धवाग्रजम् ।  
तच्छान्तिं तस्य वक्ष्यामि गण्डदोषप्रशान्तये ॥  
सुदिने शुभनक्षत्रे चन्द्रताराबलान्विते ।  
सूतकान्ते तथा कुर्याज्ज्येष्ठाशान्तिं विधानतः ॥  
वज्राङ्कुशधरं देवम् ऐरावतगजान्वितम् ।  
कुर्याच्छीपतिं रम्यं देवेन्द्रं सुरनायकम् ॥  
कर्षमात्रसुवर्णेन कर्षाद्धेनाथ पादतः ।  
तद्विधानं प्रकुर्वीत वित्तशाठ्यं न कारयेत् ॥  
शालि-तण्डुलसम्पूर्णं कुम्भस्योपरि पूजयेत् ।  
इन्द्रायेन्द्रो मरुत्वत इति मन्त्रेण वाग्यतः ॥  
गन्धपुष्पैर्धूपदीपैर्नानाभक्ष्यनिवेदनैः ।  
पूजयेद्विधिना विप्र ! लोकपालगणान्वितम् ॥  
रक्तवस्त्रद्वयोपेतं पूजयेत् , सुरनायकम् ।  
तत्र संस्थापयेत् कुम्भंश्चतुर्दिक्षु विशेषतः ॥  
तन्मध्ये स्थापयेत् कुम्भं शतछिद्रसमन्वितम् ।



पुण्योदकसमायुक्तान् वस्त्रयुग्मेन वेष्टितान् ॥  
 कुम्भेषु विन्यसेद्धीमान् पञ्चगव्यं समन्त्रकम् ।  
 पञ्चामृतं पञ्चरत्नं मृत्तिकाः पञ्चसंख्यकाः ॥  
 पञ्चवृक्षकषायांश्च पञ्चपल्लवकांस्तथा ।  
 सुवर्ण-कुश-दूर्वाश्च शतौषधिविनिक्षिपेत् ॥  
 पूजयेद्गारुणैर्मन्त्रैः कुम्भान् धीमान् प्रयत्नतः ।  
 त्वन्नो अग्ने<sup>१</sup> जपेदादौ स त्वन्नोऽपि द्वितीयकम् ॥  
 समुद्रज्येष्ठा<sup>२</sup> इति च इमं मे गङ्गे<sup>३</sup> चतुर्थकम् ।  
 पूजयेद्वस्त्रयुग्माढ्यैश्चतुरःकलशानपि ॥  
 जपं कुर्युः प्रयत्नेन मन्त्रैरेभिर्द्विजोत्तमाः ।  
 आनो<sup>४</sup> भद्रा जपं<sup>५</sup> चादौ भद्रा अग्ने<sup>६</sup> द्वितीयकम् ॥  
 इन्द्रसूक्तं रुद्रजाप्यं जपं मृत्युञ्जयं ततः ।  
 इत्थं सम्पूज्य देवेशं वरुणं कुम्भसंस्थितम् ॥  
 सुसङ्कल्पविधानेन होमकर्म ततश्चरेत् ।  
 समिद्धिर्ब्रह्मावृक्षस्य शतमष्टोत्तरं तथा ॥  
 सर्पिषा चरुणा चैव मूलमन्त्रेण वाग्यतः ।  
 हुनेज्जाप्यं च तेनैव यत<sup>७</sup> इन्द्रमयेति च ॥  
 तिलान् व्याहृतिभिर्हुत्वा शतमष्टोत्तरं पृथक् ।  
 भार्या-शिशु-समोपेतं यजमानं विशेषतः ॥  
 अभिषेकं प्रकुर्वीत सूक्तेर्वारुणसंज्ञितैः ।  
 समुद्रज्येष्ठादिभिर्मन्त्रैरिमं मे<sup>८</sup> वरुणस्तथा ॥  
 द्यौः शान्त्ये<sup>९</sup>त्यादिभिर्मन्त्रैरभिषेकं समाचरेत् ।  
 अभिषेकनिवृत्तौ तु यजमानः समाहितः ॥  
 शुक्लाम्बराणि धृत्वाऽथ कुर्यादाज्यावलोकनम् ।  
 रूपं रूपेति<sup>१०</sup> मन्त्रेण चित्रं तच्चक्षुरेव<sup>११</sup> च ॥  
 देवतापुरतः स्थित्वा धूपदीपनिवेदनम् ।  
 दद्याच्चाचमनं सम्यक् ताम्बूलाऽर्घ्यं तथैव च ॥  
 नमस्ते सुरनाथाय नमस्तुभ्यं शचीपते !

१. ऋ. सं. ३।४।१२ । २. ऋ. सं. ५।४।१६ । ३. ऋ. सं. ८।३।६ ।  
 ४. ऋ. सं. १।६।१५ । ५. ङ-जपेदादौ । ६. ऋ. सं. ८।२।१९ । ७. ऋ. ६।  
 ४।३८ । ८. ऋ. सं. १।२।१९ । ९. ऋ. सं. ४।७।३३ । १०. ऋ. सं. १।८।७ ।  
 ११. ऋ. सं. ५।५।११ ।



गृहाणार्घ्यं मया दत्तं गण्डदोष<sup>१</sup>प्रशान्तये ॥  
 कार्यं तत्पूजकादीनां कारितं यत्फलं शुभम् ।  
 लब्ध्वा<sup>२</sup> तु तत्फलं सर्वं देवेन्द्राय समर्पयेत् ॥  
 आचार्याय च गां दद्यात् सुशीलां च पयस्विनीम् ।  
 रक्तवर्णां वस्त्रयुतां सर्वालङ्कारभूषिताम् ॥  
 वस्त्रयुग्माभिधानां च यथाविभवसारतः ।  
 यक्ष-गन्धर्व-सिद्धैश्च पूजितोऽसि शचीपते ! ॥  
 दानेनाऽनेन देवेश ! गण्डदोषं विनाशय ।  
 अष्टोत्तरशतं संख्यां कुर्याद् ब्राह्मणभोजनम् ॥  
 तेभ्योऽपि दक्षिणां दत्त्वा प्रणिपत्य क्षमापयेत् ।  
 इमां कृत्वा ज्येष्ठाशान्तिं यथाविध्युक्तमार्गतः ॥  
 गण्डदोषं विनिर्जित्य आयुष्मान् जायते नरः ।  
 इत्युक्तं वृद्धगार्ग्येण शौनकाय विशेषतः ॥  
 ज्येष्ठानक्षत्रसम्भूतगण्डदोषप्रशान्तये ।  
 अज्ञानाद्वाऽथवा ज्ञानाद्वैकल्याद्वा नरस्य च ॥  
 यन्न्यूनमतिरिक्तं वा तत्सर्वं क्षन्तुमर्हसि ।

### अथ प्रयोगः

गोमुखप्रसवं कृत्वा अस्य शिशोज्येष्ठाजननसूचितसकलारिष्टनिर-  
 सनद्वारा श्रीपरमेश्वरप्रीत्यर्थं शान्तिं करिष्ये' इति सङ्कल्प्य, गणपति-  
 पूजन-पुण्याहवाचन-नान्दीश्राद्धाचार्यऋत्विक्चतुष्टयवरणानि कुर्यात् ।  
 तत आचार्यः सर्षपविकिरणभूमिप्रोक्षणे कृत्वा मही द्यौ<sup>३</sup>रित्यादि-विधिना  
 शालितण्डुलपूर्णं कुम्भं संस्थाप्य पूर्णपात्रोपरि हैमीमिन्द्रप्रतिमां इन्द्रा-  
 येन्दो मरुत्वत<sup>४</sup> इति मन्त्रेण रुक्तवस्त्रद्वयेन गन्धादिभिश्च वाग्यतः पूज-  
 येत् । तत इन्द्रभिन्नान् लौकपालान् समन्तादावाह्य पूजयेत् । ततः  
 पर्वादिदिक्षु चतुरः कुम्भान्मध्ये शतछिद्रं पुण्योदकवस्त्रमाल्ययुतं  
 संस्थाप्य दिक्कुम्भेषु पञ्चगव्य-पञ्चामृत-पञ्चरत्न-पञ्च-मृत्तिका-

१. ड-दोषोपशान्तये । २. ध क्ष र न अ द य-जप्त्वा । ३. ऋ. सं.  
 १।२।६ । ४. ऋ. सं. ७।१।४०, ज्ञ-इमं मे वरुण इति पश्चिमे तत्त्वाया-  
 मीत्युत्तरे ।



पञ्चवृक्षकषाय-पञ्चपल्लव-सुवर्ण-कुश-दूर्वा-शतौषधींश्च दत्त्वा पूर्व-  
कलशे त्वन्नो अग्न<sup>१</sup> इति स त्वन्नो अग्न इति दक्षिणे समुद्रज्येष्ठा<sup>२</sup>  
इति पश्चिमे इमं मे गङ्गे<sup>३</sup> इत्युत्तरे च वरुणमावाह्य वस्त्रपुष्पाद्यैः पूज-  
येत् । ततश्चत्वार ऋत्विजः आ नो भद्रा भद्रा<sup>४</sup> अग्ने पुरुषसूक्तं<sup>५</sup>  
कद्रुद्रायेति<sup>६</sup> सूक्तानि जपेयुः । आचार्यो मूलमन्त्रम् इन्द्रं विश्वा अवीवृध-  
मि<sup>७</sup>त्यष्टर्चम् इन्द्रसूक्तं रुद्रं मृत्युञ्जयं च जपेत् । ततोऽग्निं ग्रहांश्च  
प्रतिष्ठाप्याऽन्वादध्यात् ।

अत्र प्रधानमिन्द्रं पलाशसमिदाज्यचरुद्रव्यैरष्टशतसंख्ययाऽष्टसहस्र-  
संख्यया वा प्रजापतिं तिलद्रव्येणाऽष्टशतसंख्यया व्याहृतिभिः शेषेण  
स्विष्टकृतमित्यादिबल्यन्ते पूर्णाहुतिं पूर्णपात्रविमोकं च कृत्वा सभार्यं  
सशिशुं यजमानं वारुणैः सूक्तैः समुद्रज्येष्ठा<sup>८</sup> इमं मे वरुण<sup>९</sup> द्यौः शान्त्ये-  
त्यादिभिरभिषिञ्चेत् । ततो रूपं रूपमि<sup>१०</sup>त्याज्यमवलोक्य तत्पात्रं सद-  
क्षिणं ब्राह्मणाय दत्त्वा इन्द्रं सम्पूज्य—

नमस्ते सुरनाथाय नमस्तुभ्यं शचीपते !

गृहाणाघ्र्यं मया दत्तं गण्डदोषप्रशान्तये ॥

इत्यर्घं दत्त्वाऽऽचार्यर्त्विगादिभ्यः श्रेयो गृहीत्वा इन्द्राय समर्प्याऽऽचा-  
र्याय पयस्विनीं गां रक्तवस्त्रद्वयं च दत्त्वोत्तरपूजान्ते इन्द्रं विसृज्य  
प्रतिमाम्—

यक्ष-गन्धर्व-सिद्धैश्च पूजितोऽसि शचीपते !

दानेनाऽनेन देवेश ! गण्डदोषं विनाशय ॥

अज्ञानाद्वाऽथवा ज्ञानाद्वैकल्याद्वा धनस्य च ।

यन्न्यूनमतिरिक्तं वा तत्सर्वं क्षन्तुमर्हसि ॥

इति मन्त्रेण आचार्यायैव दत्त्वा ऋत्विग्भ्योऽपि यथाशक्ति दक्षिणां  
दत्त्वाऽग्निं विसृज्याऽष्टशतं ब्राह्मणान् भोजयेत् ।

इति ज्येष्ठाशान्तिः

१. ऋ. सं. ३।४।१३ । २. ऋ. सं. ५।४।१६ । ३. ऋ. सं. ८।३।६ । ४. ऋ.  
सं. १।६।१५ । ५. ऋ. सं. ८।४।७ । ६. ऋ. सं. १।३।२६ । ७. ऋ. १।१।२६ ।  
८. ऋ. सं. ५।४।१६ । ९. ऋ. सं. १।२।१९ । १०. ऋ. सं. ४।७।३३ ।



## अथ मूलशान्तिः

शौनकः— अथाऽतः सम्प्रवक्ष्यामि मूलजातहिताय वै ।  
 माता-पित्रोर्धनस्यापि कुलज्ञातिहिताय च ॥  
 त्यागो वा मूलजातस्य स्यादष्टाब्दात्प्रदर्शनम् ।  
 अभुक्तमूलजातानां परित्यागो विधीयते ॥  
 अदर्शनाद्वाऽपि पितुः स तु तिष्ठेत्समाष्टकम् ।  
 एवं दुहितरि प्रोक्तं मूलजायां फलं बुधैः ॥

कन्यायां तु विशेषः—

न बाला हन्ति मूलर्क्षे पितरं मातरं तथा ।  
 मूलजा श्वशुरं हन्ति व्यालजा च तदङ्गनाम् ॥  
 माहेन्द्रजाऽग्रजं हन्ति देवरं च द्विदैवजा ।  
 व्याल आश्लेषा । माहेन्द्रं ज्येष्ठा । द्विदैवं विशाखा ।  
 शान्तिर्वा पुष्कला चेत्स्यात्तर्हि दोषो न कश्चन ॥ इति ।  
 मुख्यकालं प्रवक्ष्यामि शान्तिहोमजपं ततः ।  
 जातस्य द्वादशाहे च जन्मर्क्षे वा शुभे दिने ॥  
 समाष्टके द्वादशाब्दे कुर्याच्छान्तिकमादरात् ।  
 यदैव शान्तिकं कुर्यात् कर्म तत्र प्रचक्ष्महे ॥  
 संस्कृते पुण्यदेशे तु मण्डपं कारयेद् बुधः ।  
 पुण्यर्गिभर्मन्त्रितैस्तोयैः प्रोक्षितायां क्षितौ ततः ॥  
 तत्रोदकुम्भं सुश्लक्ष्णं रक्तं व्रणविवर्जितम् ।  
 सुवर्तुलं च निर्णिकतं पूरयेन्निर्मलाम्भसा ॥  
 वस्त्रावगुण्ठितं कुर्यात्पूरयेत्तीर्थवारिणा ।  
 कूर्चं हेमसमायुक्तं चूतपल्लवसंयुतम् ॥  
 स्वस्तिकोपरि विन्यस्य सक्षीरद्रुमपल्लवैः ।  
 द्रोणं व्रीहीश्च निक्षिप्य ईशाने च निधापयेत् ॥  
 पञ्चरत्नानि निक्षिप्य सर्वौषधिसमन्वितम् ।  
 अर्चितं पुष्पगन्धाद्यैः श्रीरुद्रं च पृथग् जपेत् ॥  
 षडङ्गसहितं सम्यक् जपेद्वै रुद्रसंख्यया ।  
 बहवृचा रुद्रसूक्तैर्वा छन्दोगा रुद्रसामभिः ॥  
 सूक्तानि सामानि च त्रीण्येव । कपिञ्जलन्यायात् ।  
 एकादशाष्टत्रिद्व्येकसंख्यया शक्तितो जपेत् ।



तत्राऽप्रतिरथं सूक्तं शतरुद्रानुवाककम् ॥  
 रुद्रानुवाकं तथा पुण्यं, रक्षोघ्नं च स्पृशञ्जपेत् ।  
 त्रैयम्बकं जपेत्सम्यक् अष्टोत्तरसहस्रकम् ॥  
 एकवारं तथा चाऽपि<sup>१</sup> पावमानीः<sup>२</sup> स्पृशञ्जपेत् ।  
 जपस्य पञ्चकुम्भाः स्युर्द्वयं वा तदलाभतः ॥  
 श्रीरुद्रस्यैककुम्भश्च सर्वसूक्तानि तत्र तु ।  
 तथाऽन्यं च शुभं कुम्भं पूर्वोक्तैर्लक्षणैर्युतम् ॥  
 चतुःप्रस्रवणं कुर्यात्पञ्चवक्त्रं तु तद्भवेत् ॥

अत्राऽयं साम्प्रदायिकोऽर्थः । आद्यपक्षे षट् कुम्भाः । एको रुद्रस्य तस्मिन् शतरुद्रियं रुद्रसूक्तानि सामानि वा जप्यानि । अभिषेकार्थं पञ्च कुम्भाः । तत्र पूर्वार्दिकुम्भचतुष्टये तत्राऽप्रतिरथमित्यादिना क्रमात्सूक्तचतुष्टयविधिः । मध्ये च त्रैयम्बकमन्त्रपावमानीजपविधिः । एवं पञ्चकुम्भाशक्तौ चतुःप्रस्रवण एक एव । द्वयमिति द्वित्वं तु रुद्रकुम्भमादाय । अत एव श्रीरुद्रस्येति श्लोकार्द्धेन रुद्रकुम्भ एव पूर्वोक्तो द्वित्वसंख्यापूरणायाऽनूद्यते । चतुःप्रस्रवण एव तु पञ्चकुम्भस्थाने विधीयते । एवं पञ्चवक्त्रं तु तद्भवेदिति पञ्चवक्त्रतोक्तिरपि पञ्चकुम्भस्थानापत्त्या सङ्गच्छते ।

वस्त्रावगुण्ठितं कुर्यात् पूरयेत्तीर्थवारिणा ।  
 पञ्चरत्नसमायुक्तमा<sup>३</sup> अपल्लवसंयुतम् ॥  
 गजांश्चरथ्यावल्मीकात् सङ्गमाद्ध्रदगोकुलात् ।  
 राजद्वारप्रदेशाच्च मृदमानीय निक्षिपेत् ॥  
 कुम्भस्य नैऋते देशे होमदेशं प्रकल्पयेत् ।  
 गोमयालेपिते देशे कुर्यात् स्थण्डिलमुत्तमम् ॥  
 कृत्वाऽग्निमुखपर्यन्तमुल्लेखादि स्वशक्तितः ।  
 पूर्णपात्रनिधानान्तं कृत्वा पूजां समाचरेत् ॥  
 नक्षत्रदेवतारूपं सुवर्णेन प्रयत्नतः ।  
 निष्क्रमात्रेण वाऽर्द्धेन पादेनाऽथ स्वशक्तितः ॥  
 प्रतिमां लक्षणोपेतां कारयित्वा विचक्षणः ।  
 यद्वा मूलं सुवर्णस्य स्थापयित्वा प्रपूजयेत् ॥

१. ध क्ष ई भ क ड न य द-वापि । २. ज्ञ-नीं, ध र-नी । ३. ज्ञ-  
 दायता ।



मूलं मूलाकारं मूल्यमिति क्वचित्पाठः । तदा प्रतिमामूल्यमित्यर्थः ।

सुवर्णं सर्वदैवत्यं सर्वदेवात्मकोऽनलः ।

सर्वदेवात्मको विप्रः सर्वदेवमयो हरिः ॥

संस्मरेन्निर्ऋतिं श्यामं सुमुखं नरवाहनम् ।

रक्षोधिपं खड्गहस्तं दिव्याभरणभूषितम् ॥

प्रतिमापूजनार्थाय वस्त्रयुग्मं प्रकल्पयेत् ।

पङ्कजं कारयेद् भूमौ रक्ताभैर्व्रीहितण्डुलैः ॥

चतुर्विंशदलोपेतं शुक्लैर्वा कर्णिकान्वितम् ।

तस्योपरि न्यसेत्पात्रं स्वर्णं वा रौप्यमृन्मयम् ॥

शुद्धवस्त्रेण सञ्छाद्य<sup>१</sup> तत्र मूलानि निक्षिपेत् ।

मूलानि शतमूलानि । तानि च वक्ष्यन्ते ।

स्वयमुत्पाटयेत्प्राज्ञो मूलानां च शतं पिता ।

मङ्गल्याश्च पवित्राश्च ओषध्यः कथयाम्यहम् ॥

लक्ष्मणा शतमूला च शिरीषो वेतसस्तथा ।

सहाका श्वेतमूला च विष्णुक्रान्ताऽथ शङ्खिनी ॥

सर्पाक्षी मीननेत्रा च पुत्रयाची<sup>२</sup> कृताञ्जली ।

पालाशो बिल्वकरश्चैव रोचना चन्दनद्वयम् ॥

कृष्ण<sup>३</sup>मांसी मुरोशीरं बालकं च तथाऽऽमली<sup>४</sup> ।

गोजिह्वा तुलसी ईर्ष्या शतपुष्पी सलाङ्गली ॥

ब्रह्मदण्डी द्रोणपुष्पी प्रियङ्गुः सितसर्षपाः ।

पिप्पली काकजङ्घा च त्रायमाणा हुहूस्तथा ॥

ज्योतिष्मती च गन्धारी निर्गन्धा पूर्णकोशिका ।

भगक्षमा सुभद्रा च गुडूची सेन्द्रवारुणी ॥

अलम्बुकाऽरुदन्ती<sup>५</sup> च कदली केतकी तथा<sup>६</sup> ।

गोक्षुरं शतपर्वा च अरिष्टिकाऽपराजिता ॥

छिन्नरुद्धा शतपर्वा निकुम्भा च सुवर्चला ।

अश्वगन्धा हस्तिकर्णा हरिद्राद्वितयं तथा ॥

१. ड-संस्थाप्य । २. ज-पारी, ध-पुष्पयात्री, र अ-पुत्रयात्री । ३. ज-  
कृष्णा । ४. ख र य द इ क-मलाः, ड-तमालकी । ५. क्ष ड-रिदन्ती ।  
६. क्ष-स्तथा ।



उष्ट्रवो मधुकारश्च अश्वत्थो बकुलस्तथा ।  
 सर्पक्षीरा ह्यपामार्गो मन्दारश्चाऽतिमुक्तकः ॥  
 मालती स्वर्णपुष्पा च श्रीपर्णी श्रीफलं तथा ।  
 दर्भमूलं करवीरं मदयन्ती विकङ्कतः ॥  
 पाटलासुरदारश्च अर्द्धसूदनिकस्तथा ।  
 फलं मन्मथवृक्षस्य पलाशस्य च पल्लवाः ॥  
 रास्तानदीवृक्षमूलं सुरदारुर्विदारिका ।  
 श्वेतवीर्या श्वेतपाका नीलोत्पलं तथैव च ॥  
 नागकेशरमन्दारी<sup>१</sup> कुमारी चैव निक्षिपेत् ।  
 तीर्थाम्बु पञ्चगव्यं च सर्वौषध्यश्च काञ्चनम् ॥  
 यथासम्भवतो वाऽपि ग्राह्यं मूलं शतं शुभम् ।  
<sup>२</sup>वीरत्वचा समेतं च शतच्छिद्रे घटे न्यसेत् ॥

शतमूला शतावरी । वेतसो वज्जुलः । सहका सहदेवी । श्वेतमूला पुनर्नवा । मीननेत्रा मत्स्याक्षी । पुत्रपारा पुत्रजीवा । कृताञ्जली अञ्जलिनी, 'हाथा जोडा'<sup>३</sup> इति प्रसिद्धा । बिल्वको बिल्वः । चन्दन-द्वयं श्वेतं पीतं च । आमला भूम्यामलकी । गोजिह्वा गजजिभीति<sup>४</sup> प्रसिद्धा । लाङ्गली कलिहारीति प्रसिद्धा । ब्रह्मदण्डी अधःपुष्पा ।<sup>५</sup> द्रोणपुष्पी करम्बुकः । काकजङ्घा काकाङ्गी । ज्योतिष्मती कङ्गुला ।<sup>६</sup> गान्धारी देवगान्धारी । पूर्णकोशिका कोशातकी । भगक्षमा शिग्रुः । सुभद्रा सारिका । अलम्बुका तुम्बी । विशाखपर्वा वचा । अरिष्टका नागबला । छिन्नरुहा पिण्डगुडूची । शतपत्रा कमलिनी । निकुम्भा दन्तीभेदः । सुवर्चला सूर्यभक्ता । हस्तिकर्णा एरण्डः । उष्ट्रवः पीलुः । मधुकारः मधूकः । सर्जरा बीजकः । अतिमुक्तको माधवी । मालती जाती । स्वर्णपुष्पा कुशली । श्रीफलम् बिल्वम् । मदयन्ती यूथिका । विकङ्कतः स्रुववृक्षः । अर्द्धसूदनिका पालव्या<sup>७</sup> । मन्मथवृक्षः आम्रः । सुरदारुर्देवदारुः । विदारिका भूकूष्माण्डी । श्वेतवीर्या गिरिकर्णी । श्वेतपाका गुञ्जा । शेषाणि स्पष्टानि ।

विष्णुक्रान्ता सहदेवी तुलसी तु शतावरी ।

मूलानीमानि गृह्णीयाच्छताऽलाभे विशेषतः ॥

१. ज्ञ-शरमिन्दरी । २. क्ष ड-वीर, इ य द-क्षीर । ३. ज्ञ-होडा ।

४. ज्ञ-लिभीति । ५. ज्ञ-पुष्पी । ६. ज्ञ-का । ७. क्ष-लाढ्या, अ इ य द ख ध-लंघा ।



स्थापयेत्कर्णिकामध्ये वस्त्रगन्धाद्यलङ्कृतम् ।  
 १कूर्चं हेमजलोपेतं कुङ्कुमौषधिसंयुतम् ॥  
 कुम्भोपरि न्यसेद्विद्वान् मूलं नक्षत्रदैवतम् ।  
 अधि-प्रत्यधिदेवौ च दक्षिणोत्तरदेशयोः ॥  
 अधिदेवं यजेदादौ ज्येष्ठानक्षत्रदैवतम् ।  
 उत्तराषाढऋक्षादि अनुराधान्तमर्चयेत् ॥  
 ऐन्द्रादीशानपर्यन्तं पूजयेत् स्व-स्वनामतः ।  
 स्वलिङ्गोक्तैश्च मन्त्रैश्च प्रधानादीन् प्रपूजयेत् ॥  
 पञ्चामृतेन संस्नाप्य<sup>२</sup> आवाह्याऽथ समर्चयेत् ।  
 उपचारैः षोडशभिर्यद्वा पञ्चोपचारकैः ॥  
 रक्तचन्दनगन्धाढ्यैः पुष्पैः कृष्णसितादिभिः ।  
 मेषशृङ्गादि-धूपैश्च घृतदीपैस्तथैव च ॥  
 सुरापोलिकमांसाद्यैर्नैवेद्यैरोदनादिभिः ।  
 मत्स्य-मांस-सुरादीनि ब्राह्मणानां विवर्जयेत् ॥  
 सुरास्थाने प्रदातव्यं क्षीरं सैन्धवमिश्रितम् ।  
 पायसं लवणोपेतं मांसस्थाने प्रकल्पयेत् ॥  
 उक्तगन्धाद्यलाभे तु यथालाभं समर्चयेत् ।  
 पुष्पान्तं तु समभ्यर्च्य होमं कुर्याद्यथोदितम् ॥  
 निर्वापप्रोक्षणादीनि चरोः कुर्याद्यथाविधि ।  
 हविर्गृहीत्वा विधिवन्तैर्ऋत्यैव ऋचा हुनेत् ॥  
 मोषुणः<sup>३</sup> परापरेति या ते देवीति वा पुनः ।  
 पायसं घृतसम्मिश्रं हुनेदष्टोत्तरं शतम् ॥  
 समिदाज्य-चरून् पश्चाच्छान्तितः संख्यया हुनेत् ।  
 अधिदेवतयोश्चापि जुहुयात् स्व-स्वमन्त्रतः ॥  
 चतुर्थ्यन्तैर्नमोऽन्तैश्च स्वाहान्तैः स्व-स्वमन्त्रकैः ।  
 नक्षत्रदेवताभ्यश्च पायसेन तु होमयेत् ॥  
 ४कृष्णुष्वेति पञ्चदशभिर्जुहुयात्कृशरं ततः ।  
 गायत्र्या<sup>५</sup> जातवेदसे<sup>६</sup> त्रैयम्बकमि<sup>७</sup>ति क्रमात् ॥

१. क-कूर्म, ड-होम । २. ज-स्थाप्य । ३. ऋ. सं. १।३।१९  
 ४. ऋ. सं. ३।४।२३ । ५. ऋ. सं. ३।४।१० । ६. ऋ. सं. १।७।७ । ७. ऋ.  
 सं. ५।४।३० ।



सीरा युञ्जन्ति<sup>१</sup> तामग्निं<sup>२</sup> वास्तोष्पत्यग्निमेव च ।  
 क्षेत्रस्य पतिना<sup>३</sup> गृणाना<sup>४</sup> मग्निं दूतं<sup>५</sup> तथैव च ॥  
 श्रीसूक्तेन तथा विद्वान् समिदाज्यचरून् क्रमात् ।  
 अष्टोत्तरशतैर्वाऽपि अष्टाविंशतिभिः क्रमात् ॥  
 अष्टाष्टसंख्यया वाऽपि जुहुयाच्छक्तितो बुधः ।  
 त्वन्नः सोमेन पायसं जुहुयात्तु त्रयोदश ॥  
 चतुर्गृहीतमाज्यं च या ते रुद्रेति मन्त्रतः ।  
 स्रुवेण जुहुयादाज्यं महाव्याहृतिभिः क्रमात् ॥  
 हुत्वा स्विष्टकृतं पश्चात्प्रायश्चित्ताहुतिर्हुनेत् ।  
 आचार्यो यजमानो वा अग्नौ पूर्णाहुतिं हुनेत् ॥  
<sup>६</sup>समुद्रादिति सूक्तेन प्राजापत्यऋचा तथा ।  
 पूर्णादिवि सप्त ते एतैः पूर्णाहुतिं हुनेत् ॥  
 होमशेषं समाप्याऽथ वह्निमारोपयेद्बुधः ।  
 कुम्भाऽभिमन्त्रणं कुर्याद्दक्षिणेनाऽभिमर्शयेत् ॥  
 मृत्युप्रशमनार्थाय जपेत्त्रैयम्बकं शतम् ।  
 रुद्रकुम्भोक्तमार्गेण रुद्रमन्त्रं स्पृशन् जपेत् ॥  
 धूपं दीपं च नैवेद्यं कुम्भयुग्मे निवेदयेत् ।  
 प्रसादयेत्ततो देवमभिषेकार्थमादरात् ॥  
 तस्मिन् काले गृहातिथ्यं कर्तव्यं भूतिमिच्छता ।  
 पृथक् प्रशस्तं तेनैव नक्षत्रेष्ट्या सहैव च ॥  
 अभिषेकविधिं वक्ष्ये पूर्वाचार्यैरुदाहृतम् ।  
 भद्रासनोपविष्टस्य यजमानस्य ऋत्विजः ।  
 दारपुत्रसमेतस्य कुर्युः सर्वेऽभिषेचनम् ॥  
 अक्षीभ्यामि<sup>७</sup>ति सूक्तेन पावमानीभिरेव च ।  
 आपो हि ष्ठेति नवभिर्यत इन्द्रद्वयेन<sup>८</sup> च ॥  
 सहस्राक्षतृचेनाऽपि देवस्य त्वेति मन्त्रकैः ।  
 शिवसङ्कल्पमन्त्रैश्च वक्ष्यमाणैश्च मन्त्रकैः ॥

१. ऋ. सं. ८।५।१९ । २. ऋ. सं. ५।४।२१ । ३. ऋ. सं. ३।८।९ ।  
 ४. ऋ. सं. ३।४।११ । ५. ऋ. सं. १।१।२२ । ६. ऋ. सं. ३।८।१० ।  
 ७. ऋ. सं. ८।८।२१ । ८. ऋ. सं. ७।६।५ । ९. ऋ. सं. ६।४।३८ ।



योऽसौ वज्रधरो देवो महेन्द्रो गजवाहनः ।  
 मूलजातशिशोर्दोषं माता-पित्रोर्व्यपोहतु ॥  
 योऽसौ शक्तिधरो देवो हुतभुङ् मेषवाहनः ।  
 सप्तजिह्वः स देवोऽग्निर्मूलदोषं व्यपोहतु ॥  
 योऽसौ दण्डधरो देवो धर्मो महिषवाहनः ।  
 मूलजातशिशोर्दोषं व्यपोहतु यमस्तथा ॥  
 योऽसौ खड्गधरो देवो निऋती राक्षसाधिपः ।  
 प्रशामयतु मूलोत्थं दोषं बालस्य शान्तिदः ॥  
 योऽसौ पाशधरो देवो वरुणश्च जलेश्वरः ।  
 नक्रवाहः प्रचेताह्वो मूलोत्थाघं व्यपोहतु ॥  
 योऽसौ देवो जगत्प्राणो मारुतो मृगवाहनः ।  
 प्रशामयतु मूलोत्थं दोषं गण्डान्तसम्भवम् ॥  
 योऽसौ निधिपतिर्देवो गदाभृन्नरवाहनः ।  
 माता-पित्रोः शिशोश्चैव मूलदोषं व्यपोहतु ॥  
 योऽसौ पशुपतिर्देवः पिनाकी वृषवाहनः ।  
 आश्लेषा-मूल-गण्डान्तं दोषमाशु व्यपोहतु ॥  
 विघ्नेशः क्षेत्रपो देवो पिनाकी वृषवाहनः ।  
 आश्लेषा-मूल-गण्डान्तं दोषमाशु व्यपोहतु ॥  
 सर्वदोषप्रशमनं सर्वे कुर्वन्तु शान्तिदाः ।  
 तच्छंयोरपिभेकं तु सर्वदोषोपशान्तिदम् ॥  
 सर्वकामप्रदं दिव्यं मङ्गलानां च मङ्गलम् ।  
 वस्त्रान्तरितकुम्भाभ्यां पश्चात्तु तर्पयेद् बुधः ॥  
 ततः शुक्लाम्बरधरः शुक्लमाल्यानुलेपनः ।  
 यजमानो दक्षिणाभिस्तोषयेदृत्विगादिकान् ॥  
 धेनुं पयस्विनीं दद्यादाचार्याय सवत्सकाम् ।  
 निऋतिप्रतिमां वस्त्रं कुम्भं हेम च दापयेत् ॥  
 ग्रहार्थवस्त्रप्रतिमां तत्तद्गो-भूश्च दापयेत् ।

ग्रहहोतृषु दापयेदिति क्वचित्पाठः ।

श्रीरुद्रजापिने देयः कृष्णोऽनङ्वान् प्रयत्नतः ।  
 तत्कुम्भवस्त्रप्रतिमां तस्मै दद्यात् प्रयत्नतः ॥



इतरेभ्योऽपि विप्रेभ्यः शक्त्या दद्याच्च दक्षिणाम् ॥  
 उक्ताऽलाभे ततो दद्यादाचार्य-ब्रह्म-ऋत्विजाम् ॥  
 तत्तन्मूल्यं प्रदातव्यं शक्त्या वाऽथ प्रदापयेत् ।  
 आचार्याय च यद्दत्तं तदद्धं ब्रह्मणे भवेत् ॥  
 सदस्याय ब्रह्मणोऽद्धं ऋत्विग्भ्यश्च तदद्धकम् ॥  
 गृह्णीयादाशिषस्तेभ्यः प्रणम्याऽथ क्षमापयेत् ॥  
 दद्यादन्नं पायसादि ब्राह्मणान्भोजयेच्छतम् ।  
 अलाभे सति पञ्चाशद्वशकं तदभावतः ॥  
 सर्वशान्तेश्च पठनं ब्राह्मणैराशिषस्तथा ।  
 गृह्य क्षमापयेद्विप्रान् निऋतिः प्रीयतामिति ॥  
 विधाने चरितेऽस्मिस्तु ततो शान्तिर्भवेद् ध्रुवम् ।  
 गण्डान्तेष्वेवमेवं स्यात्पुष्पाद्येष्वेवमेव तु ॥  
 समाष्टके द्वादशाहे कुर्याद्वै शान्तिमादरात् ॥

### अथ मूलाश्लेषाशान्त्योः प्रयोगः

तत्र कर्त्तव्यकाले मासपक्षाद्युल्लिख्य 'ममाऽस्य शिशोः कुमार्या वा मूलाद्यपादादिष्वाश्लेषायां वा जन्मना सूचितपित्राद्यरिष्टशान्त्यर्थं शान्तिं करिष्ये' इत्युक्त्वा गणेशपूजन-स्वस्तिवाचन-मातृकापूजनाभ्युदयिकानि कृत्वाऽऽचार्यब्रह्मसदस्यान् ऋत्विजश्चाष्टौ षट् चतुरो वा वृत्वा यथा-विभवमर्चयेत् । आचार्य 'आचार्यकर्म करिष्ये' इत्युक्त्वा यदत्र संस्थितमिति सर्षपान्विकीर्याऽऽपो हि<sup>१</sup> ष्ठेत्यादिभिर्भुवं प्रोक्ष्यैशान्यां मही<sup>२</sup> द्यौरिति स्पृष्ट्वौषधयः<sup>३</sup> समिति द्रोणपरिमितं ब्रीह्यादि क्षिप्त्वा आकलशेष्विति<sup>४</sup> रुद्रकुम्भं संस्थाप्येमं मे<sup>५</sup> गङ्गेत्युदकेनापूर्य गन्धद्वारामिति गन्धं या ओषधीरिति<sup>६</sup> त्यौषधीरोषधयः<sup>७</sup> समिति यवान् काण्डादिति दूर्वा अश्वत्थे व<sup>८</sup> इति पञ्च पल्लवान् रुवती भीम<sup>९</sup> इति पञ्च त्वचः, स्योना पृथिवीति<sup>१०</sup> सप्त मृदो याः फलिनीरिति<sup>११</sup> फलं स हि रत्नानीति<sup>१२</sup> पञ्चरत्नानि हिरण्यरूप<sup>१३</sup> इति हिरण्यं गायत्र्या गोमूत्रं

१. ऋ. सं. ७।६।५ । २. ऋ. सं. १।२।६ । ३. ऋ. सं. ८।५।११ । ४. ऋ. सं. ६।८।७ । ५. ऋ. सं. ८।३।६ । ६. ऋ. सं. ८।५।८ । ७. ऋ. सं. ८।५।११ । ८. ऋ. सं. ७।२।२४ । ९. ऋ. सं. ८।५।८ । १०. ऋ. सं. १।२।६ । ११. ऋ. सं. ८।५।१० । १२. ऋ. सं. ४।४।२५ । १३. ऋ. सं. २।७।२३ ।



पुनर्मनेति गोमयमाप्यायस्वेति<sup>१</sup> पयः दधिक्राव्ण<sup>२</sup> इति दधि तेजोसी-  
 त्याज्यं देवस्य त्वेति कौशं कूर्चं मधुवातेति मधु स्वादुरिति शर्करां  
 क्षिप्त्वा युवा सुवासा<sup>३</sup> इति वस्त्रेण सूत्रेण वा कुम्भकण्ठमावेष्ट्य  
 पूर्णादिविरिति पूर्णपात्रेण पिधाय ततः प्रागुदग्वा चतुर्दिक्षु चतुरः कुम्भान्  
 मध्ये चैकं कुम्भं प्रत्येकं मन्त्रावृत्त्या पदार्थानुसमयेन जपार्थं संस्थाप्य  
 रुद्रकुम्भे सौवर्णप्रतिमायां त्र्यम्बकं वसिष्ठो रुद्रोऽनुष्टुप् रुद्रावाहने  
 विनियोगः । त्र्यम्बकमिति<sup>४</sup> रुद्रमावाह्य पूजयेत् । ततो रुद्रकुम्भं  
 स्पृष्ट्वैकत्विक् याजुषश्चेद्रुद्रैकादशिनीं बह्वृचश्चेत् त्रीणि रुद्रसूक्तानि  
 छन्दोगश्चेद्रुद्रसामानि जपेत् । सूक्तसाम्नामेकेद्वित्र्यैकादशावृत्तिः शक्तितो  
 ज्ञेया । कद्रुद्राय घोरः कण्वो रुद्रो गायत्री । इमा रुद्राय कुत्सरुद्र-आद्या  
 नव जगत्योऽन्तेऽनुष्टुभौ आ ते पितर्गृत्समदो रुद्रस्त्रिष्टुप् जपे विनियोगः ।  
 सामानि तु<sup>५</sup> आ वो राजानं वामदेवो रुद्रस्त्रिष्टुप् तमुष्टुहि भौमोऽत्री  
 रुद्रस्त्रिष्टुप् भुवनस्य पितरमृजिश्वा रुद्रस्त्रिष्टुप् जपे विनियोगः । ततो-  
 ऽन्य ऋत्विक् जपार्थं कुम्भपञ्चके प्राक् क्रमेण जपेत् । आशुः शिशानेति  
 त्रयोदशर्चस्येन्द्रोऽप्रतिरथ ऋषिरिन्द्रो<sup>६</sup> देवता चतुर्थ्या बृहस्पतिस्त्रिष्टुप्  
 जपे विनियोगः । त्वमग्ने रुद्र इत्यनुवाकस्य हव्यवाट् रुद्रो जगती जपे  
 विनियोगः । त्वमग्ने वामदेवोऽग्निस्त्रिष्टुप् जपे विनियोगः । रक्षोहण-  
 मिति पञ्चविंशर्चस्याङ्गिरसः वायुरग्निस्त्रिष्टुप् जपे विनियोगः । ततो  
 मध्यकुम्भे जपेत् त्र्यम्बकं वसिष्ठोऽनुष्टुप् जपे विनियोगः । अत्रैव  
 पवमानमपि सकृज्जपेत् । एवं षट्कुम्भाशक्तौ रुद्रकुम्भं चतुःप्रस्रवणं  
 चेति कुम्भद्वयं संस्थाप्य रुद्रैकादशिन्यादि रुद्रकुम्भे जप्त्वाऽप्रतिरथा-  
 दीनि चत्वारि प्रस्रवणेषु त्र्यम्बकमन्त्रं पावमानीश्च मध्यमुखे जपेत् ।  
 अथाचार्यो रुद्रकुम्भान्नैर्ऋत्ये स्थण्डिलेऽग्निं प्रतिष्ठाप्य तदीशान्यां नव-  
 ग्रहस्थापनं कृत्वाऽन्वादध्यात् । तद्यथा । समिद्धयमादायाऽस्यां मूल-  
 शान्तौ देवतापरिग्रहार्थमन्वाधास्येऽस्मिन्नन्वाहितेऽग्नावित्यादि चक्षुषी  
 आज्येनेत्यन्तमुक्त्वा नवग्रहानधिदेवताप्रत्यधिदेवता-लोकपालान् विना-  
 यकादींश्च प्रत्येकममुकसंख्यया समिच्चर्वाज्यैर्निऋतिं प्रतिद्रव्यमष्टोत्तर-  
 शतसंख्यया इन्द्रमपश्च प्रत्येकमष्टाविंशतिसंख्यया घृताक्तपायस-समि-  
 दाज्यचरुभिर्विश्वेदेवाद्याश्चतुर्विंशति-ऋक्षदेवता अष्टाष्टसंख्यया पाय-  
 सेन रक्षोहणं कृणुष्वेति पञ्चदशभिः कृसरान्नेन सवितारं दुर्गां जात-

१. ऋ. सं. १।६।२२ । २. ऋ. सं. ३।७।१३ । ३. ऋ. सं. ३।१।३ ।  
 ४. ऋ. सं. ५।४।३० । ५. ज्ञ-ति । ६. ड-रुद्रो ।



वेदाग्निं रुद्रं ऋत्विक् श्रुतिं दुर्गां वास्तोष्पतिमग्निं क्षेत्राधिपतिं मित्रा-  
वरुणौ अग्निमेताश्चाऽष्टाऽष्टसंख्यया कृसरान्नेन श्रियं तामग्निवर्णा-  
मिति पञ्चदशर्भिः प्रत्यृचमष्टसंख्यया समिदाज्यचरुभिः सोमं त्रयोदश-  
वारं पायसेन रुद्रं चतुर्गृहीतेनाज्येन अग्निं वायुं सूर्यं प्रजापतिं बृहस्प-  
तिमिन्द्रं विश्वान्देवान्महाव्याहृतिभिराज्येन शेषेण स्विष्टकृतमित्यादि  
सद्यो यक्ष्य इत्यन्तमुक्त्वा समस्तव्याहृतिभिः समिद्व्यमग्नावादध्यात् ।  
आश्लेषाशान्तौ तु सर्पप्रधानदेवतामधिदेवतां बृहस्पतिं प्रत्यधिदेवतान्  
पितॄन् भगादित्याद्यन्तर्क्षदेवताश्चेति विशेषः । ततः परिसमूहनादिपूर्ण-  
पात्रनिधानान्तं कृत्वाऽग्नेः प्रागुदग्वा रक्तैः शुक्लैर्वा तण्डुलैश्चतुर्विंशदलं  
पद्मं कृत्वा तत्र प्राग्वत्कुम्भं संस्थाप्य तस्मिन् या ओषधीरिति<sup>१</sup> शत-  
मूलानि तदलाभे विष्णुक्रान्ता-सहदेवी-तुलसी-शतावरी-कुशमूलानि  
क्षिप्त्वा पूर्णपात्रं निधाय तत्र साष्टदलं वासो वितत्य तत्कर्णिकायां  
निष्कं तदर्द्धमितां निऋतिप्रतिमामग्न्युत्तारणपूर्वकं पञ्चामृतस्नापितां  
मोषुणो घोरः कण्वो निऋतिर्गायत्री मोषुण इति संस्थाप्य—

संस्मरेन्निऋतिं श्यामं सुमुखं नरवाहनम् ।

रक्षोधिपं खड्गहस्तं दिव्याभरणभूषितम् ॥

इति ध्यात्वा । तदक्षिणत इन्द्रं वो मधुच्छन्दा इन्द्रो गायत्रीतीन्द्रस्य  
तदुत्तरतश्चाऽप्सु मे मेधातिथिरापोऽनुष्टुबित्यपां च सौवर्णप्रतिमे  
संस्थाप्य पदार्थानुसमयेन स्वस्वमन्त्रैस्ताः पूजयेत् । तत्र वस्त्रयुग्मम्,  
रक्तचन्दनम्, कृष्णपुष्पाणि, मेषशृङ्गस्य धूपः, आज्यस्य दीपः, पोलिको-  
दनादि नैवेद्यं, ब्राह्मणानां सुरास्थाने सैन्धवमिश्रं क्षीरं मांसस्थाने  
लवणयुक्तं पायसम् । क्षत्रियादीनां तु मुख्यमेव । ततः चतुर्विंशदलेषु  
प्रागादितो विश्वेदेवाः, विष्णुः, वसवः, वरुणः, अजैकपात्, अहिर्बुध्न्यः,  
पूषा, अश्विनौ, यमः, अग्निः, प्रजापतिः, सोमः, रुद्रः, अदितिः, बृह-  
स्पतिः, सर्पाः, पितरः, भगः, अर्यमा, सविता, त्वष्टा, वायुः, इन्द्राग्नी,  
मित्र इत्येताश्चतुर्थ्यन्तनमोऽन्तैर्नामभिः क्रमेणाऽऽवाह्य पूजयेत् ।  
आश्लेषाशान्तौ तु सर्पप्रतिमां 'नमोऽस्तु सर्पेभ्य' इत्यावाह्य—

सर्पो रक्तस्त्रिनेत्रश्च द्विभुजः पीतवस्त्रकः ।

फलकासिधरस्तीक्ष्णो दिव्याभरणभूषितः ॥

इति ध्यात्वा । तदक्षिणतो बृहस्पते गृत्समदो बृहस्पतिस्त्रिष्टुबिति



बृहस्पतिम् । तदुत्तरतश्चोदीरतां शङ्खः स्वधा त्रिष्टुबिति पितृनावाह्य  
चतुर्विंशतिदलेषु प्रागादितो भगाद्यदित्यन्तर्क्षदेवता आवाह्य पूजयेत् ।  
ततोऽन्वाधानक्रमेण पायस-चरु-कसरान् श्रपयित्वाऽऽज्यभागान्तं कृत्वा  
यजमानेन सर्वदेवतोद्देशेन द्रव्ये त्यक्ते सत्विगन्वाधानोक्तक्रमेणर्क्षदेवतां  
तत्तन्मन्त्रैर्हुत्वा रक्षोहाद्यान् वक्ष्यमाणग्निभर्जुहुयात् । तश्च, कृणुष्वेति  
पञ्चदशर्चस्य वामदेवो रक्षोहा त्रिष्टुप् कसरहोमे विनियोगः । एवं  
सर्वत्र । गायत्र्या विश्वामित्रः सविता गायत्री । जातवेदसे कश्यपो दुर्गा  
त्रिष्टुप् । त्र्यम्बकं वसिष्ठो रुद्रोऽनुष्टुप् । सीरा युञ्जन्ती बुध ऋत्विक्  
श्रुतिर्गायत्री । तामग्निवर्णां सौभरिदुर्गा त्रिष्टुप् । वास्तोष्पते वसिष्ठो  
वास्तोष्पतिस्त्रिष्टुप् । अग्ने नयागस्त्योऽग्निस्त्रिष्टुप् । क्षेत्रस्य वामदेवः  
क्षेत्रपालोऽनुष्टुप् । गृणाना जमदग्निमित्रावरुणौ गायत्री । अग्नि दूतं  
काण्वो मेधातिथिरग्निर्गायत्री । हिरण्यवर्णामिति पञ्चदशर्चस्य कर्द्द-  
मानन्दचिकिलितेन्दिरासुता ऋषयः श्रीर्देवता आद्यास्तिस्त्रोऽनुष्टुभः तुर्या  
प्रस्तारपङ्क्तिः पञ्चमी-षष्ठ्यौ त्रिष्टुभौ ततोऽष्टावनुष्टुभावन्त्या  
प्रस्तारपङ्क्तिः प्रत्यृचं समिदाज्यचरुहोमे विनियोगः । त्वन्नः सोमेति  
त्रयोदशर्चस्य प्रगाथः सोमस्त्रिष्टुप् पायसहोमे विनियोगः । या ते रुद्रेति  
कश्यपो रुद्रस्वराडनुष्टुप् चतुर्गृहीताज्यहोमे विनियोगः । सप्तमहाव्या-  
हृतीनां विश्वामित्रादय ऋषयोऽग्न्यादयो देवताः । गायत्र्यादीनि छन्दांसि  
आज्यहोमे विनियोगः । एवं हुत्वा स्विष्टकृदादिप्रायश्चित्ताहुत्यन्तं  
कृत्वा लोकपाल-नवग्रह-विनायकादिभ्यो निऋतीन्द्राद्भ्यो रुद्रक्षेत्र-  
पालयोश्च बलीन् दत्वा पूर्णाहुतिं जुहुयात् । तत्र मन्त्राः । समुद्रादूर्मि-  
रित्येकादशर्चस्य वामदेव आपस्त्रिष्टुप् । अन्त्या जगती प्रजापते हिरण्य-  
गर्भः प्रजापतिस्त्रिष्टुप् । पूर्णादिवि विश्वेदेवाः शतक्रतुरनुष्टुप् । सप्त ते  
अग्ने सप्तवानग्निर्जगती पूर्णाहुतिहोमे विनियोगः । एवं सर्वत्र । ततो  
होमशेषं समाप्य प्रधानकुम्भं दक्षिणतः स्पृष्ट्वा शतवारं त्र्यम्बकमन्त्रं  
जप्त्वा तथैव रुद्रकुम्भं च स्पृष्ट्वोत्तरीत्या रुद्रैकादशिन्यादि जप्त्वा  
गन्धादिभिः कुम्भद्वयगतनिऋतिरुद्रावभ्यर्च्य सत्विगाचार्यः सर्वकुम्भो-  
दकैर्भद्रासनोपविष्टं सापत्यकलत्रं यजमानमभिषिञ्चेत् । तत्र मन्त्राः ।  
अक्षीभ्यामिति षण्णां काश्यपो यक्षमहाऽनुष्टुप् अभिषेके विनियोगः ।  
एवमुत्तरत्र । पवस्वविश्वचर्षण इति त्रिंशर्चस्य शतं वैखानसाः पवमान-  
सोमो गायत्री । आपो हि ष्ठेति नवर्चस्याम्बरीषः सिन्धुद्वीप आपो  
गायत्र्यन्त्ये द्वेऽनुष्टुभौ पञ्चमी वर्द्धमाना सप्तमी प्रतिष्ठा । यत इन्द्रेति



द्वयोः सप्तर्षयो विश्वेदेवा अनुष्टुप् सहस्राक्षेणेति तृचस्य प्राजापत्यो यक्षमनाशनो यक्षमहा त्रिष्टुप् । द्वयोरन्त्यानुष्टुप् । देवस्य त्वेति त्रिभि-  
र्यजुर्भिश्च यज्जाग्रतेति षण्णां शिवसङ्कल्पमन्त्राणां प्रजापतिर्मनस्त्रि-  
ष्टुप् । तत्तत्पुराणोक्तमन्त्राः—

योऽसौ वज्रधरो देवो महेन्द्रो गजवाहनः ।  
मूलजातशिशोर्दोषं माता-पित्रोर्व्यपोहतु ॥  
योऽसौ शक्तिधरो देवो हुतभुक् मेषवाहनः ।  
सप्तजिह्वश्च देवोऽग्निर्मूलदोषं व्यपोहतु ॥  
योऽसौ दण्डधरो देवो धर्मो महिषवाहनः ।  
मूलजातशिशोर्दोषं यमो मम व्यपोहतु<sup>१</sup> ॥  
योऽसौ खड्गधरो देवो निऋती राक्षसाधिपः ।  
प्रशामयतु मूलोत्थं दोषं गण्डान्तसम्भवम् ॥  
योऽसौ पाशधरो देवो वरुणश्च जलेश्वरः ।  
नक्रवाहः प्रचेताख्यो मूलोत्थाघं व्यपोहतु ॥  
योऽसौ देवो जगत्प्राणो मारुतो मृगवाहनः ।  
प्रशामयतु मूलोत्थं दोषं बालस्य शान्तिदः ॥  
योऽसौ निधिपतिर्देवः खड्गभृद्वाजिवाहनः ।  
मातापित्रोः शिशोश्चैव मूलदोषं व्यपोहतु ॥  
योऽसौ पशुपतिर्देवः पिनाकी वृषवाहनः ।  
आश्लेषा-मूल-गण्डान्तं दोषमाशु व्यपोहतु ॥  
विघ्नेशः क्षेत्रपो दुर्गा लोकपाला नवग्रहाः ।  
सर्वदोषप्रशमनं सर्वे कुर्वन्तु शान्तिदाः ॥

आश्लेषाशान्तौ तु—

आश्लेषाऋक्षजातस्य माता-पित्रोर्धनस्य च ।  
भ्रातृजातिकुलस्थानां दोषं सर्वं व्यपोहतु ॥  
योऽसौ वागीश्वरो नाम अधिदेवो बृहस्पतिः ।  
माता-पित्रोः शिशोश्चैव गण्डान्तस्य व्यपोहतु ॥  
पितरः सर्वभूतानां रक्षन्तु पितरं सदा ।  
सर्पनक्षत्रजातस्य वित्तं च ज्ञातिबान्धवान् ॥

इति विशेषः । ततः तच्छंयोः शंयुर्विश्वेदेवाः शक्वरी अभिषेके



विनियोगः । ततो वस्त्रान्तरितनिर्ऋतिरुद्रकुम्भोदकेन स्नापितो यज-  
मानो धृतधौतवासाः साऽपत्यकलत्रः कांस्यपात्रस्थाऽऽज्यं रूपं रूपमित्य-  
वेक्ष्य विप्राय दत्त्वाऽऽचार्यादीनभ्यर्च्यर्चाचार्याय गां ब्रह्मणे वृषं सदस्या-  
ग्राऽश्वं रुद्रजापिने कृष्णवृषं धेन्वाद्यलाभे तत्तन्मूल्यं वा दत्त्वा स्वशक्त्या  
ऋत्विग्भ्यो भूयसीं च दत्त्वोत्तरपूजां कृत्वा यान्तिवति विसृज्याऽऽचा-  
र्याय निर्ऋतिग्रहप्रतिमाकुम्भादिरुद्रजापिने रुद्रप्रतिमाकुम्भादि सङ्कल्प-  
पूर्वकं दत्त्वाऽग्निमभ्यर्च्य गच्छ गच्छेति विसृज्य शतं तदर्द्धं दश वा  
ब्राह्मणान्भोजयित्वा शान्त्याशीर्वाचयित्वा यस्य स्मृत्येत्याद्युक्त्वा स-  
स्वजनो भुञ्जीत ।

इति श्रीभट्टनीलकण्ठकृते भगवन्तभास्करे शान्तिमयूखे  
मूलाश्लेषाशान्तिप्रयोगः ।

अथ वैधृति-व्यतीपात-सङ्क्रान्तिशान्तिः ।

शौनकः—कुमारजन्मकाले तु व्यतीपातश्च वैधृतिः ।  
सङ्क्रमश्च रवेस्तत्र जातो दारिद्र्यकारकः ॥  
दारिद्र्याणां महादुःखं व्याधिपीडासमुद्भवम् ।  
अश्रियो मृत्युमाप्नोति नाऽत्र कार्या विचारणा ॥  
स्त्रीणां च शोकं दुःखं च सर्वनाशकरो भवेत् ।  
शान्तिर्वा पुष्कला कार्या तस्य दोषो न कश्चन ॥  
गोमुखप्रसवं कुर्याच्छान्तिं कुर्यात्प्रयत्नतः ।  
जपाऽभिषेकदानैश्च होमादपि विशेषतः ॥  
नवग्रहमखं कुर्यात्तस्य दोषोपशान्तये ।  
प्रथमं गोमुखं जन्म ततः शान्तिं समाचरेत् ॥  
गृहस्य पूर्वदिग्भागे गोमयेनाऽनुलिप्य च ।  
अलङ्कृते सुदेशे तु व्रीहिराशिं प्रकल्पयेत् ॥  
पञ्चद्रोणमितं धान्यं तदर्द्धं तण्डुलेन च ।  
तदर्द्धं तु तिलैः कुर्यादन्योऽन्योपरि कल्पयेत् ॥  
द्रव्यत्रितयराशौ तु अष्टपत्रं लिखेद् बुधः ।  
पुण्याहं वाचयित्वा तु आचार्यं वृणुयात्पुरा ॥  
आचारवन्तं धर्मज्ञं कुलीनं च कुटुम्बिनम् ।  
मन्त्रतत्त्वार्थतत्त्वज्ञं शान्तिकर्मणि कोविदम् ॥



पञ्चाङ्गभूषणं दद्यात्पट्टवस्त्राङ्गुलीयकम् ।  
 राशौ प्रतिष्ठितं कुम्भमव्रणं सुमनोहरम् ॥  
 तीर्थोदकेन सङ्गृह्य समृदौषधिपल्लवम् ।  
 सगव्य-गन्ध-रत्नं च वस्त्रयुग्मेन वेष्टयेत् ॥  
 तस्योपरि न्यसेत्पात्रं सूक्ष्ममव्रणसंयुतम् ।  
 प्रतिमां स्थापयेद्धीमान्साधि-प्रत्यधिदैवताम् ॥  
 चन्द्राऽऽदित्याऽऽकृती पार्श्वे मध्ये वैधृतिमर्चयेत् ॥  
 एवमेव व्यतीपाते शान्तौ सङ्क्रमणस्य तु ।  
 भानोरुत्तरतो रुद्रमग्निं दक्षिणतो यजेत् ॥  
 निष्कमात्रेण वार्द्धेन पादेनाऽपि स्वशक्तितः ।  
 प्रतिमां कारयेद्धीमान् तत्तल्लक्षणलक्षिताम् ॥  
 प्रतिमापूजनार्थाय वस्त्रयुग्मं निवेदयेत् ॥  
 अधिदेवो भवेत्सूर्यश्चन्द्रः प्रत्यधिदैवतम् ।  
 ततो व्याहृतिपूर्वेण तत्तन्मन्त्रेण पूजयेत् ॥  
 त्रैयम्बकेन मन्त्रेण प्रधानप्रतिमां यजेत् ।  
 तत्सूर्य इति मन्त्रेण सूर्यपूजां समाचरेत् ॥  
 आप्यायस्वेति<sup>१</sup> मन्त्रेण सोमपूजां समाचरेत् ।  
 उपचारैः षोडशभिर्यद्वा पञ्चोपचारकैः ॥  
 अर्चित्वा गन्धपुष्पाद्यैः फलं नैवेद्यमर्पयेत् ।  
 मृत्युञ्जयेन मन्त्रेण प्रधानप्रतिमां स्पृशेत् ॥  
 अष्टोत्तरसहस्रं वा अष्टोत्तरशतं तु वा ।  
 अष्टाविंशति वा चाऽथ पूजायां च स्वशक्तितः ॥  
 सर्वसौरं प्रजप्याऽथ सोमोऽथ सोममन्त्रतः ।  
 आ नो भद्रेति<sup>२</sup> सूक्तं च भद्रा अग्नेश्च<sup>३</sup> सूक्तकम् ॥  
 जपेत्तु पौरुषं<sup>४</sup> सूक्तं त्रैयम्बक<sup>५</sup>मतः परम् ।  
 कुम्भं स्पृष्ट्वा चतुर्दिक्षु जपं कुर्युस्त्वथर्त्विजः ।  
 कुम्भस्य पश्चिमे देशे स्थण्डिलेऽग्निं प्रकल्पयेत् ।  
 स्वगृह्योक्तविधानेन कारयेत् संस्कृताऽनलम् ॥  
 त्रैयम्बकेन मन्त्रेण समिदाज्यचरुन् हुनेत् ।  
 अष्टोत्तरसहस्रं वा अष्टोत्तरशतं तु वा ॥

१. ऋ. सं. १।६।२२ । २. ऋ. सं. १।६।१५ । ३. ऋ. सं. ८।२।१९ ।  
 ४. ऋ. सं. ८।४।१७ । ५. ऋ. सं. ५।४।३० ।



अष्टाविंशति वा कुर्यात्स्वस्य शक्त्यनुसारतः ।  
 मृत्युञ्जयेन मन्त्रेण तिलहोमं समाचरेत् ॥  
 ततः स्विष्टकृतं हुत्वा अभिषेकं च कारयेत् ॥  
 समुद्रज्येष्ठा<sup>१</sup>सूक्तेन आपो हि <sup>२</sup>ष्ठा तृचेन च ॥  
 अक्षीभ्यामिति<sup>३</sup> सूक्तेन पावमानीभिरेव च ।  
 त्रैयम्बकेन तत्सूर्य आप्यायस्वेति<sup>४</sup> मन्त्रतः ॥  
 सुरास्त्वामिति मन्त्रेण अभिषेकं समाचरेत् ॥

सुरास्त्वामभिषिञ्चन्तिवत्यादिकोऽभिषेकमन्त्रसमुदायोऽयुतहोमविधाने  
 द्रष्टव्यः ।

अभिषेकाप्लुतं वस्त्रमाचार्याय निवेदयेत् ।  
 श्वेतवस्त्रधरो भूत्वा भूषणाद्यै रलङ्कृतः ।  
 यजमानः स्त्रिया युक्त आज्याऽवेक्षणमाचरेत् ॥  
 आचार्यं पूजयेत्पश्चाद्वस्त्रहेमाङ्गुलीयकैः ।  
 गोदानं वस्त्रदानं च स्वर्णदानं विशेषतः ॥  
 तद्दोषशमनार्थाय आचार्याय प्रदापयेत् ।  
 प्रच्छादनपटं दद्यात्ततः शान्तिर्भवेदिति ॥  
 जापकेभ्यो ब्राह्मणेभ्यो दक्षिणाः प्रतिपादयेत् ।  
 दीनान्धकृपणेभ्यश्च प्रदद्याद् भूरिदक्षिणाम् ॥  
 ब्राह्मणान् शतसंख्याकान् मिष्टान्नैर्भोजयेच्च तान् ।  
 बन्धुभिः सह भुञ्जीत यथाविभवसारतः ॥  
 एवं यः कुरुते मर्त्यो नैव दुःखमवाप्नुयात् ।  
 आयुरारोग्यमैश्वर्यं माता-पित्रोः शिशोरपि ॥

### अथ प्रयोगः

कर्ता गोमुखप्रसवं कृत्वा मासपक्षाद्युल्लिख्याऽस्य शिशोर्वैधृतौ  
 व्यतीपाते सङ्क्रान्तौ वोत्पत्तिसूचितस्याऽनिष्टस्य निरासार्थं शान्तिं  
 करिष्य इति सङ्कल्प्य गणेशपूजा-स्वस्तिवाचन-मातृकापूजा-वृद्धिश्राद्धा-  
 चार्यादिवरणानि कुर्यात् । अथाचार्यः सर्षपविकरणादि कृत्वा प्राच्यां  
 गोमयोपलिप्तभुवि पञ्चद्रोणतदर्द्धमितब्रीहि-तण्डुल-तिलानन्योऽन्योपरि-

१. ऋ. सं. ५।१।१६ । २. ऋ-ष्टेत्यू, ऋ. सं. ७।६।५ ३. ऋ. सं.  
 ८।८।२१ । ४. ऋ. सं. १।६।२२ ।



राशीकृत्य तत्राष्टदलं विरच्य तत्कर्णिकायां कुम्भं संस्थाप्य तीर्थोद-  
केनाऽऽपूर्य तत्र सप्तमृत्-पञ्चपल्लव-रत्न-गव्याष्टगन्ध-सर्वौषधीः  
क्षिप्त्वा वस्त्रयुग्मेनाऽऽवेष्ट्य पूर्णपात्रं निधाय तत्र वैधृतिव्यती-  
पातयोः<sup>१</sup> शान्तौ मध्ये त्र्यम्बकमिति रुद्रं तद्दक्षिणत उत्सूर्यं<sup>२</sup> इति सूर्य-  
मुत्तरतश्चाप्यायस्वेति<sup>३</sup> सोमं सङ्क्रान्तिशान्तौ<sup>४</sup> तु मध्ये सूर्यं तद्-  
क्षितोऽग्निं दूतमि<sup>५</sup>त्यग्निमुत्तरतो रुद्रं तत्तत्प्रतिमास्वावाह्य षोडशभिः  
पञ्चभिर्वोपचारैः सम्पूज्य रुद्र-सूर्य-सोमप्रतिमाः स्पृष्ट्वाऽष्टसहस्रा-  
ष्टशताष्टाविंशत्यन्यतरसंख्यया मृत्युञ्जयमन्त्रमुद्यन्नद्येत्यादिसर्वसौर-  
मन्त्रानाप्यायस्वेति च क्रमाज्जपेत् । सङ्क्रान्तिशान्तौ<sup>६</sup> तु पूर्वं सौर-  
जपस्ततो मृत्युञ्जयजपः । ततो ऋत्विजः प्रागादिदिक्चतुर्षु क्रमेण  
आ नो भद्रा<sup>७</sup> भद्रा अग्ने<sup>८</sup> सहस्रशीर्षा कद्रुद्रायेति<sup>९</sup> सूक्तानि त्र्यम्बक-  
मन्त्रं च जपेयुः । आचार्यस्तु कुम्भात्पश्चिमेऽग्निं प्रतिष्ठाप्य ग्रहावाह-  
नादि पूजनान्तं कृत्वाऽन्वादध्यात् । तत्र चक्षुषी आज्येनेत्यन्ते रुद्र-  
सूर्यसोमान् समिच्चर्वाज्यैस्तत्तन्मन्त्रैर्मृत्युञ्जयमन्त्रेण च तिलाहुति-  
भिरष्टसहस्राऽष्टशताष्टाविंशतिः अन्यतरसङ्ख्यया शेषेण स्विष्टकृत-  
मित्यादि । सङ्क्रान्तिशान्तौ तु<sup>१०</sup> सूर्याग्निरुद्रानिति विशेषः । तत आज्य-  
भागान्तेऽन्वाधानोक्तक्रमेण हुत्वा बलिदानान्ते कलशोदकैः समुद्रज्येष्ठा  
इति सूक्तेन आपो हि<sup>११</sup> ष्ठेति तृचेनाऽक्षीभ्यामिति सूक्तेन पावमा-  
नीभिः प्रधानाधिप्रत्यधिदेवतामन्त्रैः सुरास्त्वेत्यादिपौराणैश्चा-  
भिषिक्तो यजमानोऽभिषेकवस्त्रमाचार्याय निवेद्याऽऽज्यमवेक्ष्य पूर्णाहुतिं  
हुत्वाऽऽचार्याय धेनुं वस्त्रयुग्माङ्गुलीयकादि ऋत्विग्भ्यश्च दक्षिणां  
दत्त्वाऽन्येभ्यश्च भूरिदक्षिणां दत्त्वा शतं शक्त्या वा ब्राह्मणान् भोजयित्वा  
बन्धुभिः सह भुञ्जीत ।

इति वैधृति-व्यतीपात-सङ्क्रान्तिशान्तयः

- 
१. ज्ञ-वैधृतिशान्तौ । २. ऋ. सं. ५।५।४ । ३. ऋ. सं. १।६।२२ ।  
४. ज्ञ-व्यतीपातसङ्क्रान्तिशान्त्योस्तु । ५. ऋ. सं. १।१।२२ । ६. ज्ञ-व्यती-  
पातसङ्क्रान्तिशान्त्योस्तु । ७. ऋ. सं. १।६।१५ । ८. ऋ. सं. ८।२।१९ ।  
९. ऋ. सं. १।१।२६ । १०. ज्ञ-व्यतीपातसङ्क्रान्तिशान्त्योस्तु । ११. ऋ. सं.  
७।६।५ ।



## अथैकनक्षत्रजन्मशान्तिः ।

गर्गः—एकस्मिन्नेव नक्षत्रे भ्रात्रोर्वा पितृ-पुत्रयोः ।  
 प्रसूतिश्चेत्तयोर्मृत्युर्भवेदेकस्य निश्चयः ॥  
 तद्दोषनाशाय तदा प्रशस्तां शान्तिं च कुर्यादभिषेचनं च ।  
 सम्पूज्य ऋक्षप्रतिमां तदग्रे दानं च कुर्याद्विभवानुरूपम् ॥  
 तत्र शान्तिं प्रवक्ष्यामि सर्वाचार्यमतेन तु ।  
 शुभर्क्षे शुभवारे च चन्द्र-ताराबलान्विते ।  
 रिक्ता-विष्टीविवर्ज्ये तु प्रारभेद्विभवे सुधीः ॥  
 आचार्यं वरयेत्पूर्वं चतुरश्रं द्विजोत्तमान् ।  
 पुण्याहं वाचयित्वा तु शान्तिकर्म समाचरेत् ॥  
 अग्नेरीशानदिग्भागे नक्षत्रप्रतिमां ततः ।  
 तन्नक्षत्रोक्तमार्गेण अर्चयेत् कलशोपरि ॥  
 रक्तवस्त्रेण सञ्छाद्य वस्त्रयुग्मेन वेष्टयेत् ।  
 स्वशाखोक्तेन मार्गेण कुर्यादिग्निमुखं ततः ॥  
 अनेनैव तु मन्त्रेण हुनेदष्टोत्तरं शतम् ।  
 प्रत्येकं समिदन्नाज्यैः प्रायश्चित्तान्तमेव च ॥  
 अभिषेकं ततः कुर्यादाचार्यः पितृपुत्रयोः ।  
 वस्त्रालङ्कारगोदानैराचार्यं पूजयेत्पुनः ॥  
 ऋत्विजां दक्षिणां दद्यान्माषत्रयसुवर्णकम् ।  
 देवताप्रतिमादानं धान्यवस्त्रादिभिः सह ॥  
 यान-शय्याऽऽसनादीनि दद्यात्तद्दोषशान्तये ।  
 भोजयेद् ब्राह्मणान्सर्वान् वित्तशाठ्यविवर्जितः ॥

## अथ प्रयोगः

कर्ता मास-पक्षाद्युल्लिख्याऽस्य कुमारस्य पित्राद्येकर्क्षोत्पत्तिसूचिता-  
 रिष्टशान्त्यर्थमेकनक्षत्रशान्तिं करिष्य इति सङ्कल्प्य गणेशपूजन-  
 स्वस्तिवाचनाऽऽभ्युदयिकाऽऽचार्यं त्विग्वरणानि कुर्यात् । अथाऽऽचार्यो-  
 ऽग्नेरीशान्यां कुम्भं संस्थाप्य रक्तवस्त्रयुग्मेनाऽऽञ्छाद्य तस्मिन् पूर्ण-  
 पात्रोपरि तत्तन्नक्षत्रोक्तमन्त्रेण प्रतिमायां तत्तन्नक्षत्रदेवतामावाह्य  
 सम्पूज्य, अग्निं प्रतिष्ठाप्याऽन्वाधायाज्यभागान्तं कृत्वा तत्तन्नक्षत्रमन्त्रेण  
 समिच्चर्वाज्यानि प्रत्येकमष्टोत्तरशतं हुत्वा होमशेषं समाप्य शिशुं



तत्पित्रादींश्चाऽभिषिञ्चेत् । ततः कर्तोत्तरपूजां कृत्वा विसृज्य प्रतिमा-  
दिकं गवादि चाऽऽचार्याय दत्त्वा ऋत्विग्भ्यश्च प्रत्येकं सौवर्णमाष-  
त्रयात्मिकां यथाशक्ति दक्षिणां दत्त्वा यथाविभवं यान-शय्या-ऽऽसनादीनि  
च दत्त्वा ब्राह्मणान् भोजयित्वा स्वयं भुञ्जीत ।

इत्येकनक्षत्रशान्तिप्रयोगः ।

### अथ ग्रहणोत्पत्तौ शान्तिः ।

शौनकः—ग्रहणे चन्द्र-सूर्यस्य प्रसूतिर्यदि जायते ।  
व्याधिपीडा तदा स्त्रीणामादौ तु ऋतुदर्शनात् ॥  
इत्थं सञ्जायते यस्तु तस्य मृत्युर्न संशयः ।  
व्याधिपीडा च दारिद्र्यं शोकश्च कलहो भवेत् ॥  
शान्तिं तेषां प्रवक्ष्यामि नराणां हितकाम्यया ।  
यस्मिन् ऋक्षे विशेषेण ग्रहणं सम्प्रजायते ॥  
तद्व्याधिपते रूपं सुवर्णेन प्रकल्पयेत् ।  
यथाशक्त्यनुसारेण वित्तशाठ्यं न कारयेत् ॥  
सूर्यग्रहे सूर्यरूपं सुवर्णेन विशेषतः ।  
चन्द्रं चन्द्रग्रहे धीमान् रजतेन विशेषतः ॥  
राहुरूपं प्रकुर्वीत नागेनैव विचक्षणः ।  
शुचौ देशे प्रयत्नेन गोमयेन प्रलेपयेत् ॥  
नागेन सीसेन ।

तस्योपरि न्यसेद्धीमान्नववस्त्रं सुशोभनम् ।  
त्रयाणां चैकरूपाणां स्थापनं तत्र कारयेत् ॥  
रक्ताक्षतं रक्तगन्धं रक्तपुष्पाम्बराणि च ।  
सूर्यग्रहे प्रदातव्यं सूर्यप्रीतिकराय च ॥  
श्वेतवस्त्रं श्वेतमाल्यं श्वेतगन्धाक्षतादिभिः ।  
चन्द्रग्रहे प्रदातव्यं चन्द्रप्रीतिकराय च ॥  
राहवे चैव दातव्यं कृष्णपुष्पाम्बराणि च ।  
दद्यान्नक्षत्रनाथाय श्वेतगन्धानुलेपने ॥  
सूर्यं सम्पूजयेद्धीमान्नाकृष्णेनेति मन्त्रतः ।  
चन्द्रग्रहे च पालाशैः समिद्धिर्जुहुयान्नरः ॥



दूर्वाभिर्जुहुयाद्धीमान् राहोः सम्प्रीणनाय च ।  
समिद्धिर्जलवृक्षोत्थैर्भेशाय जुहुयाद् बुधः ॥  
भेशाय नक्षत्राधिपतये ।

आज्येन चरुणा चैव तिलैश्च जुहुयात्ततः ।  
पञ्चगव्यैः पञ्चरत्नैः पञ्चत्वक्पञ्चपल्लवैः ॥  
जलैरौषधकल्कैश्च सहितैः कलशोदकैः ।  
औषधकल्कैः सर्वौषधिकल्कैः ।

अभिषेकं प्रकुर्वीत यजमाने प्रयत्नतः ।  
मन्त्रैर्वरुणदैवत्यैरापो हि ष्ठादिभिस्त्रिभिः ॥  
इमं मे गङ्गे<sup>१</sup> पितरस्तत्त्वायामीति<sup>२</sup> मन्त्रकैः ।  
अभिषेके निवृत्ते तु यजमानः समाहितः ॥  
आचार्यं पूजयेत्पश्चात् सुशान्तो नियतेन्द्रियः ।  
तस्मै दद्यात्प्रयत्नेन भक्त्या प्रतिकृतित्रयम् ॥  
दक्षिणाभिश्च संयुक्तं यथाशक्त्यनुसारतः ।  
ब्राह्मणान् भोजयित्वा तु प्रणिपत्य क्षमापयेत् ॥  
तेभ्योऽपि दक्षिणां दद्याद्यजमानः समाहितः ।  
अनेन विधिना शान्तिं कृत्वा सम्यग्विशेषतः ॥  
अकालमृत्युशोकं च व्याधिपीडां न चाप्नुयात् ।  
सौख्यं सौमनसं नित्यं सौभाग्यं लभते नरः ॥  
इत्थं ग्रहणजातानां सर्वारिष्टविनाशनम् ।  
कथितं भार्गवेणेदं शौनकाय महात्मने ॥  
इति चन्द्र-सूर्यग्रहणप्रसूतिशान्तिः ।

### अथ विषघटिकाशान्तिविधिः

तत्र वृद्धगार्ग्यः—

विषनाडीषु सञ्जातः पितृ-भ्रातृ-धनात्मनाम् ।  
नाशकृद्विषशस्त्राद्यैः क्रूरलग्नेऽष्टमेऽपि वा ॥  
तद्दोषपरिहाराय शान्तिकर्म समारभेत् ।  
रुद्रो यमोऽग्निर्मृत्युश्च देवताः परिकीर्तिताः ॥



सुवर्णेन यथाशक्त्या तत्तल्लक्षणसंयुताः ।  
 प्रतिमाः कारयित्वा तु आढकत्रीहिभिः स्थले ॥  
 स्थण्डिलं परिकल्प्याऽथ कुम्भमोषधिसंयुतम् ।  
 जलैः सम्पूर्य संस्थाप्य मृदादि प्रक्षिपेत् ततः ॥  
 वस्त्रद्वयेन संवेष्ट्य पञ्चरत्नानि निक्षिपेत् ।  
 कुम्भोपरि तु संस्थाप्य चतस्रः प्रतिमास्तथा ॥  
 तत्तन्मन्त्रैश्च सम्पूज्य गन्धपुष्पोपहारकैः ।  
 कद्रुद्रायेति<sup>१</sup> मन्त्रेण यमाय सोममि<sup>२</sup>त्यथ ॥  
 अग्निर्मूर्द्धेति<sup>३</sup> मन्त्रेण परं मृत्यो इति त्वथ ।  
 एतैश्चतुर्भिर्मन्त्रैस्तु क्रमादर्चेद्ध्युनेत्तथा ॥  
 समिच्चरुघृतद्रव्यैः प्रत्येकं च यथाक्रमम् ।  
 ऋत्विग्भिश्च सहाचार्यो हुनेदष्टसहस्रकम् ॥  
 अष्टोत्तरशतं वाऽथ अष्टाविंशतिमेव वा ।  
 ततस्तिलैर्हुनेद्देवांस्तत्तन्मन्त्रैश्च कल्पवित् ॥  
 ततोऽभिषिञ्चयेदेनं मन्त्रैः पौराणिकैः क्रमात् ।  
 प्रार्थ्यतां भगवानीशः पिनाकी सर्वतोमुखः ॥  
 तव मूर्तिप्रदानेन समस्ताऽभीष्टदो भव ।  
 ईषत्पीनो यमः कालो दण्डहस्तः प्रशान्तधीः ॥  
 रक्तदृक् पाशभृत्कृष्णो महिषस्थः शिवं कुरु ।  
 पिङ्गलश्मश्रुकेशाक्षः पिङ्गाक्षचतुरोहणः ॥  
 छागस्थः साक्षसूत्रश्च सप्तार्चिः शक्तिधारकः ।  
 तव मूर्तिप्रदानेन मम पापं विनाशय ॥  
 दंष्ट्राकरालवदनो नीलाञ्जनसमाकृतिः ।  
 वृक-खड्ग-गदापाणिर्मृत्युर्मां पातु सर्वदा ॥  
 इत्थमेवंविधैर्मन्त्रैर्यथाविधिसमाहितः ।  
 गो-भू-हिरण्यवस्त्रैश्च आचार्यं पूजयेत्सुधीः ॥  
 एवं कुर्यात्प्रदानेन विषदोषः प्रशाम्यति ॥  
 इति विषघटीशान्तिः ।



## अथ भगण्डान्तशान्तिः ।

गर्गः—अश्विनी-मघ-मूलादौ त्रिवेदनवनाडिका ।  
 रेवतीसर्पशक्रान्ते मास-रुद्र-रसाः क्रमात् ॥  
 अश्विनी-मघ-मूलादौ नाडिकाद्वितयं तथा ।  
 अश्विनी-मघ-मूलानां पूर्वार्द्धे बाध्यते पिता ॥  
 पूषादिसर्पपश्चाद्धे जननी बाध्यते शिशोः ।  
 पितृघ्नश्च दिवाजातो रात्रिजातस्तु मातृहा ॥  
 आत्महा सन्ध्ययोजातो नास्ति गण्डे निरामयः ।  
 सर्वेषां गण्डजातानां परित्यागो विधीयते ॥  
 वर्जयेद्दर्शनं यावद्वर्षं षाण्मासिकं भवेत् ।  
 तस्य शान्तिं प्रवक्ष्यामि सोममन्त्रेण भक्तिमान् ॥  
 कांस्यपात्रं प्रकुर्वीत पलैः षोडशभिर्नवम् ।  
 अष्टभिश्च चतुर्भिश्च द्वाभ्यां वा शोभनं तथा ॥  
 तन्मध्ये पायसं शुभ्रं नवनीतेन पूरितम् ।  
 राजतं चन्द्रमर्चेत सितपुष्पसहस्रकैः ॥  
 दैवज्ञः क्षौमवासाश्च शुक्लमाल्याम्बरार्चितः ।  
 सोमोऽहमिति सञ्चिन्त्य पूजां कुर्यादितन्द्रितः ॥  
 जपेत्साहस्रकं मन्त्रं श्रद्धधानः समाहितः ।  
 आप्यायस्वेति<sup>१</sup> मन्त्रेण पूजां कुर्यात्समाहितः ॥  
 दद्याद्वै दक्षिणामिष्टां गण्डदोषप्रशान्तये ।  
 शुक्लं वागीश्वरं चैव ताम्रपात्रसमन्वितम् ॥  
 गण्डदोषोपशान्त्यर्थं दद्याद्वेदविदे शुचिः ।  
 इति भगण्डान्तशान्तिः ।

## अथ दिनक्षयादिशान्तिः ।

गर्गः—दिनक्षये व्यतीपाते व्याघाते विष्टि-वैधृतौ ।  
 मले गण्डेऽतिगण्डे च परिघे यमघण्टके ॥  
 कौलदण्डे मृत्युयोगे दुष्टयोगे सुदारुणे ।  
 तस्मिन् गण्डदिने प्राप्ते प्रसूतिर्यदि जायते ॥



अतिदोषकरी प्रोक्ता तत्र पापयुते सति ।  
 विचार्य तत्र देवज्ञं शान्तिं कृत्वा यथाविधि ॥  
 यजमानो देवतानां ग्रहाणां चैव पूजनम् ।  
 दीपं शिवालये भक्त्या घृतेन परिदीपयेत् ॥  
 अभिषेकं शङ्करस्य अश्वत्थस्य प्रदक्षिणम् ।  
 आयुर्वृद्धिकरं जाप्यं सर्वारिष्टविनाशनम् ॥  
 गुरु-दैवत-विप्राणां पूजनं गोश्व वर्द्धनम् ।  
 पुष्ट्यायुस्तुष्टिशान्त्यर्थमभीष्टफलसिद्धये ॥  
 सर्वारिष्टहरार्थाय ग्रहयज्ञं समाचरेत् ।  
 शिवाय विधिवद्भुक्त्या दीपदानं करोति यः ॥  
 अखण्डं गोघृतेनैव स वै मृत्युं जयेन्नरः ।  
 विष्णुमूर्तिं महापुण्यमश्वत्थं श्रीकरं सदा ॥  
 प्रदक्षिणं नरो भक्त्या कृत्वा मृत्युं जयेन्नरः ।  
 सर्वसम्पत्समृद्ध्यर्थं नित्यं कल्याणवृद्धये ॥  
 अभीष्टफलसिद्ध्यर्थं कुर्याद् ब्राह्मणभोजनम् ।  
 अभिषेकं शिवे शान्तिं कृत्वा भक्त्या नरोत्तमः ॥  
 अकालमृत्युं निर्जित्य दीर्घायुर्जायते नरः ॥  
 गाणपत्यं पुरुषसूक्तं सौरं मृत्युञ्जयं शुभम् ।  
 शान्तिजाप्यं रुद्रजाप्यं कृत्वा मृत्युञ्जयो भवेत् ॥  
 मूले वा सर्पगण्डे वा कुर्यादेतानि यत्नतः ।  
 आयुर्वृद्धिकरार्थाय गण्डदोषप्रशान्तये ॥  
 इति गर्गोक्तगण्डजननशान्तिः ।

### अथ त्रिकशान्तिः ।

शान्तिसर्वस्वे—

सुतत्रये सुता चेत्स्यात्तत्रये वा सुतो यदि ।  
 माता-पित्रोः कुलस्यापि तदाऽनिष्टं महद्भवेत् ॥  
 ज्येष्ठनाशो धने हानिर्दुःखं वा सुमहद्भवेत् ।  
 तत्र शान्तिं प्रकुर्वीत वित्तशाठ्यविवर्जितः ॥



जातस्यैकादशाहे वा द्वादशाहे शुभे दिने ।  
 आचार्यमृत्विजो वृत्वा ग्रहयज्ञपुरःसरम् ॥  
 सह वा ग्रहयज्ञः स्यात्स्वस्य वित्तानुसारतः ।  
 ब्रह्म-विष्णु-महेशेन्द्रप्रतिमाः स्वर्णतः कृताः ॥  
 पूजयेद्धान्यराशिस्थकलशोपरि शक्तितः ।  
 पञ्चमे कलशे रुद्रं पूजयेद्भुद्रसङ्ख्यया ॥  
 रुद्रसूक्तानि चत्वारि शान्तिसूक्तानि सर्वशः ।  
 द्विज एको जपेद्धोमकाले शुचिः समाहितः ॥  
 आचार्यो जुहुयात्तत्र समिदाज्यतिलांश्चरुम् ।  
 अष्टोत्तरसहस्रं वा शतं वा विंशतिं तु वा ॥  
 देवताभ्यश्चतुर्वक्त्रादिभ्यो ग्रहपुरःसरम् ।  
 ब्रह्मादिमन्त्रैरिन्द्रस्य यत इन्द्र भयामहे ॥  
 ततः स्विष्टकृतं हुत्वा बलिं पूर्णाहुतिं ततः ।  
 अभिषेकं कुटुम्बस्य कृत्वाऽऽचार्यं प्रपूजयेत् ॥  
 हिरण्यं धेनुरेका च ऋत्विजां दक्षिणा ततः ।  
 प्रतिमा गुरवे देया उपस्कारसमन्विताः ॥  
 कांस्यास्यवीक्षणं दत्त्वा शान्तिपाठं तु कारयेत् ।  
 ब्राह्मणान् भोजयेच्छक्त्या दीनानाथांश्च तर्पयेत् ॥  
 एवं शान्तिविधानेन सर्वारिष्टं विलीयते ॥  
 इति त्रिकशान्तिः ।

### अथ प्रसववैकृतशान्तिविधिरुच्यते ।

अकालप्रसवा नार्यः कालातीतप्रजास्तथा ।  
 विकृतप्रसवाश्चैव युग्मप्रसवनास्तथा ॥  
 अमानुषा अखण्डाश्च अजातव्यञ्जनास्तथा ।  
 हीनाङ्गा अधिकाङ्गाश्च जायन्ते यदि वा स्त्रियः ॥  
 पशवः पक्षिणश्चैव तथैव च सरीसृपाः ।  
 विनाशं तस्य देहस्य कुलस्य च विनिर्दिशेत् ॥  
 निर्वासयेत्तां नृपतिः स्वराष्ट्रात्स्त्रियश्च पूज्याश्च ततो द्विजेन्द्राः ।  
 चिकित्सनैर्ब्राह्मणतर्पणैश्च ततोऽस्य शान्तिं समुपैति पापम् ॥



### अथ यमलशान्तिविधिः ।

अत्र ब्राह्मणं “तदाहुर्यं आहिताग्निर्यस्य भार्या गोर्वा यमौ जनयेत्का तत्र प्रायश्चित्तिरिति । सोऽग्नये मरुत्वते त्रयोदशकपालं पुरोडाशं निर्वपेत् तस्य याज्यानुवाक्ये मरुतो यस्य हि क्षयेऽरा इ वेद चरमा अहे-वेत्याहुतिं वाऽऽहवनीये जुहुयादग्नये मरुत्वते स्वाहेति सा तत्र प्राय-श्चित्तिरिति ।”

कारिका—अथ यस्य वधूगौर्वा जनयेच्चेद्यमौ ततः ।

समरुद्भ्यश्चरुं कुर्यात् पूणहुतिमथापि वा ॥

कात्यायनगृह्ये—“अथातो यमलजनने विधिं व्याख्यास्यामो यस्य भार्या गौर्वा दासी वा वडवा विकृतिं प्रसवेत्स प्रायश्चित्ती भवेत् पूर्णे दशाहे चतुर्णां क्षीरवृक्षाणां काष्ठमाहरेत् । प्लक्षवटौदुम्बराश्वत्थशमी-देवदारुगौरसर्षपास्तेषामपो हिरण्यदूर्वाङ्कुरैः सपल्लवैरष्टौ कलशान् प्रपूर्य सवौषधीभिर्दम्पती स्नापयित्वाऽलङ्कृत्य तौ दर्भेषूपविशति मारुतं स्थालीपाकं श्रपयित्वाऽऽज्यभागावष्टाहुतीर्जुहोति, पूर्वोक्तैः स्नपनमन्त्रैः स्थालीपाकस्य जुहोत्यग्नये स्वाहा, सोमाय० पवमानाय० पावकाय० मारुताय० मरुद्भ्यः० यमाय० अन्तकाय० मृत्यवे० अग्नये० स्विष्टकृते स्वाहेत्येतदेव गृहीत्वाऽऽज्येषु उलूकः कपोतो वा गृध्रः श्येनो वा प्रविशेत् । श्यस्त्वम्भो वा प्ररोहेद्वल्मीकं वल्मीकं मधुजालं वा भवेत् । उदकुम्भप्रज्वलने आसनशयनभङ्गे गृहगोधिकाकृकलाससरी-सृपसर्पणे छत्रध्वजविनाशेष्वन्येषु भूकम्पोल्कापातकाकसर्पसङ्गमप्रेक्षणा दिष्वेतदेव प्रायश्चित्तम् । ग्रहशान्तिं चोक्तविधिना कृत्वाऽऽचार्याय वरणं दत्त्वा ब्राह्मणान् भोजयित्वास् वस्ति वाच्या, आशिषः प्रतिगृह्णी-यात्” इति । पञ्चैन्द्राणि पदानि यस्मिन्नसौ पञ्चेन्द्रो मन्त्रः । एवं पञ्चवारुणोऽपि । तौ च प्रयोगे वक्ष्येते\* ।

### अथ प्रयोगः

“मम भार्याया यमलजननसूचितारिष्टशान्तिद्वारा श्री परमेश्वर-प्रीत्यर्थं कात्यायनपरिशिष्टोक्तां सग्रहमखां यमलजननशान्तिं करिष्ये”

१. र-पाठः, क्ष य ड-कथामुपाहरेत्, द प ह-कषायामुपाहरेत् । २. र-पाठः, क्ष य ह द प ड-स्वभावो प्ररोहे वल्मीकमधुनलम्बाभावेदु । ३. क्ष घ ड-वश्यते ।



इति सङ्कल्प्य गणेशपूजनाचार्यवरणान्तं कुर्यात् । तत आचार्यो 'यदत्र  
स्थितमिति' सर्षपान् विकीर्य पूर्वस्यां पूर्वादिक्रमेणाष्टौ कलशान्  
मही द्यौरित्यादिना क्षीरवृक्षकषायप्लक्षवटौदुम्बराश्वत्थशमीदेवदारु-  
ताखागौरसर्षपहिरण्यदूर्वाङ्कुरपञ्चपल्लवसर्वौषधियुतान् स्थापयित्वा  
ज्जलेन यजमानं सपत्नीकं स्नापयेत् । तत्र मन्त्राः । आपो हि ष्ठेति  
तेसृणामम्बरीषः सिन्धुद्वीप आपो गायत्री अभिषेके विनियोगः ।  
वरुणस्य क्षत्रसदनमसि वरुणस्यज्ञ तत्पदन्यमासीत् अभिषेके० । इद-  
माप इत्यस्य सिन्धुद्वीप आपोऽनुष्टुप् । अपाघमपकिल्बिषमपकृत्यामयो-  
पः । अपोमार्गत्वमस्मदपदुःस्वस्थं सुव । अभिषेके विनियोगः । तत  
शान्यां गृहस्थापनान्तेऽन्वाधानम् । अस्मिन्नन्वाहितेग्नावित्याद्युक्त्वाऽत्र  
गृहानं गृहान् समिच्चर्वाज्यैः आपस्तिसृभिः इन्द्रं तिसृभिः वरुणमेकया  
अपो द्वाभ्यामाज्येन अग्निं० सोमं० पवमानं० पावकं० मारुतं० मरुतः०  
रमं० अन्तकं० मृत्युं० एकैकया चर्वाहुत्या शेषेण स्विष्टकृतमित्यादि ।  
ततोऽन्वाधानादिक्रमेण होमं समाप्य बलिदानपूर्णाहुतिभिरभिषेक-  
रक्षिणादानान्तं कृत्वा यथाशक्त्या ब्राह्मणान् भोजयित्वा 'स्वस्ति भवन्तो  
ब्रुवन्ति'ति वाचयित्वा तैः 'स्वस्ती'त्युक्ते तेभ्य आशिषो गृह्णीयात् ।

इति यमलशान्तिः ।

अथ प्रथमदिनादिषु देवीगृहीतबालकरक्षणम् ।

मदनरत्ने योगसागरे—

प्रथमेऽहनि गृह्णाति बालकं बालिनी ग्रही ।

'पापिनी ग्रहीति' नारायणीये पाठः । गन्धिनीति पुराणोत्तरे ।

तया गृहीतमात्रस्य चेष्टितान्युपलक्षयेत् ।

गात्रोद्वेगो निराहारो लालाग्रीवानिवर्तम् ॥

लिम्पेत धातकी-लोध्र-मञ्जिष्ठा-ताल-चन्दनैः ।

धूपयेन्महिषाक्षेण ततो मुञ्चति सा ग्रही ॥

लेपनधूपने बालस्य नारायणीये बलिदानानुवृत्तौ—

मत्स्य-मांस-सुराभक्ष्य-गन्धा-ऽसृक्-धूप-दीपकैः ।

बलिं दद्यादिति शेषः ।



बलिमन्त्रः प्रयोगसारे—ॐ नमश्चामुण्डे भगवति विद्युज्जिह्वे  
हां हां हीं हीं<sup>१</sup> अपसरन्तु दुष्टग्रहा हूं । तद्यथा—गच्छन्तु यातान्यतः  
स्थाने रुद्रो ज्ञापयति स्वाहा । विद्युज्जिह्वे हां हीं हूं हूं मुञ्च मुञ्च  
स्वाहेति ।

बालग्रहाणां विद्येयं शस्ता बलिनिवेदने ।  
बलिश्च रवेरुदयेऽस्ते दिनाद्धे वा देयः । बलिस्थानानि प्रयोगसारे—  
कदम्बश्च करञ्जश्च विनीतो<sup>२</sup> निम्ब एव च ।  
अश्वत्थोदुम्बरश्चैव श्लेष्मान्तकवटौ तथा ॥  
मातृवृक्षाः क्रमेणोक्ताः पूर्वादिशान्तदिग्गताः<sup>३</sup> ।  
तेषामेकं समाश्रित्य बलिं दद्याद्यथोदितम् ॥ इति ।  
प्रतिस्थूलं प्रत्युदकं प्रतिवृक्षमथाऽपि वा ।

स्थूलम् तटम् । क्वचित्तु कूलमित्येव पाठः ।  
अत्राशायामनुक्तायां प्राक्प्रोक्तानाम<sup>४</sup>नुसारतः ॥  
यत्र वा रोचते तत्र मातृणां बलिमाहरेत् ।  
कृत्वा नीराजनान्तं बलिमिति विधिवद्बालमाहूय संस्पृश्या-  
द्भिस्तत्सर्वगात्रं शिरसि सकुसुमैरक्षतैर्भ्रमयित्वा ।  
क्षिप्त्वाऽग्रे देवताया विधिवदुपहितैस्तत्र गीतैः सुमन्त्रैः  
कुर्याद्रक्षां समीक्ष्य क्षणमिव विलयं याति दुष्टग्रहार्तिः ॥

नीराजनमन्त्रोद्धारो नारायणीये—

ब्रह्मा विष्णुश्च रुद्रश्च स्कन्दो वैश्रवणस्तथा ।  
रक्षन्तु त्वरितं बालं मुञ्च मुञ्च कुमारकम् ॥

कालगुणोत्तरे—

पलाशाऽश्वत्थकपित्थबिल्वौदुम्बरपल्लवाः ।  
पञ्चभङ्गाः स्मृता ह्येते बालानां हितकारकाः ॥  
स्नापितं भूषितं बालं ततो मुञ्चति सा ग्रही ।

प्रयोगसारेऽपि—

पलाशोदुम्बराऽश्वत्थबिल्वन्यग्रोधपल्लवाः ।  
क्वथितेन कषायेन परिषिञ्चेत्प्रशान्तये ॥

१. ज क्ष ड य द इ र—हाहाहीही । २. ड क्ष ध—बिभीतो । ३. ड क क्ष  
म र ध—गजाः । ४. ज—क्तानानु, स ध र ख अ फ न—क्तानानु ।



परिषञ्चेत् स्नापयेदिति मदनः ।

अथ मन्त्रः—ॐ नमश्चामुण्डे इत्यादिबलिदाने पूर्वमुक्तः ।

रक्षामन्त्रः प्रयोगसारे—

रक्ष रक्ष महादेव ! नीलग्रीव ! जटाधर !

ग्रहैस्तु सहितो रक्ष मुञ्च मुञ्च कुमारकम् ॥

अमुं मन्त्रं भूर्जपत्रे विलिख्य तत्पत्रं भुजे बध्नीयादिति मदनः । बालकशिखास्पर्शपूर्वकं जपे मन्त्र उक्तः प्रयोगसारे—ॐ सर्वमातर इमं ग्रहं संहरन्तु हुं रोदय स्फोटय स्फोटय स्वाहा गर्ज गर्ज सर सर गृह्ण गृह्ण आमर्दय आमर्दय हिम हिम हन हन । एवं सिद्धि रुद्रो ज्ञापयति स्वाहा । अत्र होमोऽपि प्रयोगसारे—ॐ कूष्माण्डि भगवति ! सुरा-  
गिणि ! संमुण्डिते ! मुञ्च मुञ्च दह दह पच पच सर सर गच्छ गच्छ स्वाहा ।

कृत्वा चतुष्पथे कुण्डं मन्त्रेणाऽनेन मन्त्रवित् ।

त्रिरात्रं पञ्चरात्रं वा सहस्रं जुहुयात्तिलैः ॥

यान्ति दुष्टग्रहाः शान्तिं बलिना चाऽनुमोदिताः ।

बालरोदनपरिहारार्थं 'यन्त्रमुक्तं प्रयोगसारे—षडस्रमध्ये ह्रींकार-  
स्तन्मध्ये शिशोर्नाम विलिख्य षट्सु अस्त्रेषु ॐ लुलुव स्वाहेति मन्त्रस्य  
षडक्षराणि विलिख्य तद्बहिरेव द्वितयं<sup>२</sup> विलिख्य तद्बहिरधोमुखै-  
रर्द्धचन्द्रैरावेष्टय पञ्चोपचारैः सम्पूज्य बालहस्ते बध्नीयादिति ।

### अथ बालग्रहस्तवः

प्रयोगसारे—

प्रणम्य शिरसा शान्तं गणेशाऽनन्तमीश्वरम् ।

बालग्रहस्तवं वक्ष्ये समस्ताऽभ्युदयप्रदम् ॥

तपसा यशसा दीप्त्या वपुषा विक्रमेण च ।

निर्दिष्टो यः सदा स्कन्दः स नो देवः प्रसीदतु ॥

१. ड—मन्त्र । २. ज्ञ—बहिर्नेमिव द्वितयं, ड इ द य न—वृत्तद्वयं, अ स ख र—बहिर्नेव, र—दन्तद्वये ।



रक्तमाल्याम्बरधरो रक्तगन्धानुलेपनः ।  
 रक्तादित्योज्ज्वलः शान्तः स नो देवः प्रसीदतु ॥  
 यो नन्दनः पशुपतेर्मतिूणां पावकस्य च ।  
 गङ्गोमाकृतिकानां च स नो देवः प्रसीदतु ॥  
 देवसेनापरिवृतो देवसेनाऽर्चितः सदा ।  
 देवसेनापतिः श्रीमान् स नो देवः प्रसीदतु ॥  
 शक्तिः शक्तिधरापूरः कुमारः शिखिवाहनः ।  
 सुरारिहा महासेनः स नो देवः प्रसीदतु ॥  
 प्रकृत्या सुन्दरो दान्तो देवैश्वर्योदयान्वितः ।  
 नानाविनोदसम्पन्नः स नो देवः प्रसीदतु ॥  
 प्रबोधा सुप्रबोधा च बोधना सुप्रबोधना ।  
 प्रबुद्धा च प्रबोधा च सुप्रीता सुमनास्तथा ॥  
 मनोन्मनीति विख्याता योगिन्यः पान्तु बालकम् ।  
 सुव्रता रुक्मिणी चैव मन्दवेगा विभीषणा ॥  
 विद्युज्जिह्वा महानासा शतानन्दा तथा परा ।  
 बालदा प्रमदा चेति योगिन्यः पान्तु बालकम् ॥  
 हरिणी चाऽथ वाराही वानरी क्रोष्टुकी तथा ।  
 कुबेरी कोटराक्षी च कुम्भकर्णा च चण्डिनी ॥  
 बलाद्विकारिणी चेति योगिन्यः पान्तु बालकम् ।  
 शुद्धा विशुद्धा श्रद्धा च योगसिद्धा मितम्बदा ॥  
 सुभगा शुभदा गौरी बलाविकारिणीति च ।  
 नानाविज्ञानविख्याता योगिन्यः पान्तु बालकम् ॥  
 लम्बा प्रलम्बा च तथा लम्बकर्णा च लम्बिका ।  
 ज्वालाकराली कालिन्दी कालिकेति यथोदिताः ॥  
 स्वच्छन्दाऽऽचारसम्पन्ना योगिन्यः पान्तु बालकम् ।  
 प्रणीता सुप्रणीता च मालिनी विश्वमालिनी ॥  
 विमला कमला माली लोला रौद्री च विश्वदा ।  
 विचरन्त्यो यथाकामं योगिन्यः पान्तु बालकम् ॥  
 वायुवेगा महावेगा सुवेगा वेगवाहिनी ।  
 शशिनी हंसिनी दृष्टिः पुष्टिः पौष्टिकसिद्धिदा ॥  
 दिव्यानुभावा वाहिन्यो योगिन्यः पान्तु बालकम् ।  
 भ्रमिनी भामिनी नित्या निर्भिन्ना सुभगा गुहा ॥



क्लेदिनी द्राविणी वामा योगिन्यः पान्तु बालकम् ।  
 रुद्रशक्तिविनिष्क्रान्तमेकाशीतिक्रमोदितम् ॥  
 योगिनीवृन्दमेतद्धि सिद्धविद्याधराऽर्चितम् ।  
 स्कन्दग्रहाधिदैवं तद् बालकं पातु सर्वदा ॥  
 शङ्कुनी रेवती देवी शिखा च मुखमण्डिका ।  
 प्रलम्बा पूतनाख्या च कटपूतनिका पुनः ॥  
 विजया गोमुखी धूम्रा मुण्डमाला तथाऽपरा ।  
 अधोलम्बा च पद्मा च कुमुदाऽप्यथ चाऽम्बिका ॥  
 मानिनी चैव काली च देवी प्रेतमुखी तथा ।  
 ऐन्द्री मार्जारिका भूयः कुरूणी च शुभा कृशा ॥  
 कालरात्रिश्च माया च लोहिता पिलिपिञ्चिका ।  
 भीतारणी चक्रवादा भीषणा दुर्जयापरा ॥  
 तापनी कटकोली च मुक्तकेशी महाबला ।  
 अहङ्कारी जया तद्वदजमेषा त्रिदण्डिका ॥  
 रोदनी मुकुटाभिख्या ललाटा पिङ्गला तथा ।  
 शीतला बालिनी चैव तापसी पापराक्षसी ॥  
 मानसा धनदा देवी बलानावर्त्तिनी तथा ।  
 यमुना जातवेदा च मानिनी कलहंसिनी ॥  
 बालिका देवदूती च वायसी यक्षिणी तथा ।  
 स्वच्छन्दा पालिका चैव वासिनी चाम्बिकेति च ॥  
 पञ्चाशत्तु कुलोत्पन्नाश्चतुष्षष्टिसमीरिताः ।  
 योगिन्यो नित्यसन्तुष्टाः स्कन्दाऽपस्मारदेवताः ॥  
 नानारक्षाधिकारस्था बालकं पान्तु सर्वदा ।  
 महालक्ष्मीर्महातङ्गा महासेना महाबला ॥  
 महाकम्पा महाभीमा महातेजा महोत्सवा ।  
 महासेना महाचण्डा मोहिनी वीरनायका ॥  
 एकवीरा विशालाक्षी सुकेशी सुमनास्तथा ।  
 सुकेशिनी च सन्तुष्टा दण्डिनी च विलम्बिनी ॥  
 भामिनी चाऽथ सौवर्णी सिंहवक्त्रा कटङ्किनी ।  
 भ्रमरा चञ्चला चम्पा सिद्धिदा च तथाऽपरा ॥  
 शातोदरी धृतिः स्वाहा स्वधाख्या च सनातनी ।  
 शम्बरा च तथा देवी नीलग्रीवा तथाऽम्बिका ॥



वितला गन्धिनी वामा क्रीडन्ती चैव वाहिनी ।  
 कर्षिणी मालती फुल्ला कालकर्णी च चण्डिका ॥  
 चित्रानना गुहा चेति पार्वती सङ्गतिर्गता ।  
 पञ्चाशन्नवसम्पन्ना शकुनी दैवतप्रिया ॥  
 योगिन्यः कामरूपिण्यो बालकं पान्तु सर्वदा ।  
 विश्वन्तपा प्रभावज्ञा सर्वज्ञा सर्वंगा गुहा ॥  
 दुर्गा सरस्वती ज्येष्ठा श्रेष्ठा पद्मा पराऽपरा ।  
 प्रमदा रोहिणी शीता प्रह्वी प्रह्लादिनी विभा ॥  
 विभूतिविततिः प्रीतिः प्रकृतिः प्रमतिर्यथा ।  
 एता भगवता सृष्टा योगिन्यो योगसिद्धिदाः ॥  
 पञ्चविंशतिराख्याता रेवती शक्तिगोचरा ।  
 जगदाप्यायनकरा बालकं पान्तु सर्वदा ॥  
 नन्दश्चैवोपनन्दश्च गोमतिः सुमतिस्तथा ।  
 विद्युज्जिह्वो महाकालः करालस्तिमिलोचनः ॥  
 तेजहोडा विरूपाक्षो गोमुखो वडवामुखः ।  
 कालाननः करालश्च शङ्कुकर्णो विभीषणः ॥  
 एते शकुन्दनोत्पन्ना वीराः षोडश राक्षसाः ।  
 पूतना देवता जुष्टा बालकं पान्तु सर्वदा ॥  
 वज्रिणी शक्तिनी चाढ्या दण्डिनी खड्गिनी तथा ।  
 पाशिनी ध्वजिनी देवी गदिनी शूलिनी परा ॥  
 पविनी चक्रिणी चेति सर्वाकारा भयप्रदाः ।  
 एता दिङ्निर्मिता देव्यो योगिन्यो देवकीर्तिताः ॥  
 अधिभूतप्रधाना या पायात्सा शान्तपूतना ।  
 प्रसन्ना मातरः सर्वा बालकं पान्तु सर्वदा ॥  
 अर्थको जलको भूमा उग्रः स्कन्दश्च कीर्तितः ।  
 वीरेशाः पितृभिः सृष्टा नैजमेषाधिदेवताः ॥  
 पञ्चशक्तिप्रधानास्ते बालकं पान्तु सर्वदा ।  
 भैरवा वीरमाता<sup>१</sup> च क्षेत्रपाला विनायकाः ।  
 डाकिन्यो रुद्रशाकिन्यो यक्षरक्षांसि पन्नगाः ॥  
<sup>२</sup>वराश्चावान्तरा भूता मनुष्याः पशवो मृगाः ।  
 सरीसृपाश्च सन्तुष्टा बालकं पान्तु सर्वदा ॥



आदित्या वसवो रुद्राः पितरो मरुतस्तथा ।  
 मुनयो मनवः काला ग्रहयोगाः सनातनाः ॥  
 सिद्धाः साध्याश्च गन्धर्वा देव्यश्चाऽप्सरसां वराः ।  
 विद्याधरा महादैत्या बालकं पान्तु सर्वदा ॥  
 सहजा योगजा चैव वीरजा मन्त्रजा तथा ।  
 योगिन्यो योगवनिता नानाविभवगोचराः ॥  
 भवानी नाम सन्तुष्टा बालकं पान्तु सर्वदा ।  
 भूलोके च भुवलोके स्वलोके याश्च मातरः ॥  
 अधश्चोर्ध्वं च तिर्यक् च क्रीडन्त्योऽनन्तमूर्तयः ।  
 प्रसन्नयोगसम्पन्ना दिव्यैश्वर्यसमन्विताः ॥  
 स्वच्छन्दपदसम्भूतैर्भैरवैः परिवारिताः ।  
 रक्षन्तु बालकं प्रीताः शान्तिर्नयतु चेतसा ॥  
 दिव्यं स्तोत्रमिदं पुण्यं बालरक्षाधिकारकम् ।  
 जपेत्सन्तानरक्षार्थं बालद्रोहोपशान्तिदम् ।

इति बालस्तवः ।

इदं च स्तवान्तं कृत्यमाद्यमासवर्षयोर्द्वितीयादिदिन-मासवर्षेष्वपि  
 गयं विशेषस्तूच्यते कुमारतन्त्रे—

प्रथमे दिवसे मासे वर्षे वा योगिनी तदा ।  
 अथवा नन्दिनी नाम्ना पूतनाऽऽक्रमते शिशुम् ॥  
 तद्गृहीतस्य बालस्य ज्वरः स्यात्प्रथमं ततः ।  
 गात्रशोषश्च वैवर्ण्यं नाऽऽहारेच्छा भृशं भवेत् ॥  
 छर्दि-मूर्च्छा च कम्पश्च हीनज्वरयुतस्तदा<sup>१</sup> ।  
 विधानं तत्र वक्ष्यामि येन मुञ्चति पूतना ॥  
 नदी मृत्तिकया कुर्याच्छोभनां पुत्रिकां ततः ।  
 शुक्लौदनं शुक्लगन्धस्तथा शुक्लाऽनुलेपनम् ॥  
 शुक्लपुष्पाणि वै पञ्च ध्वजाः पञ्च प्रदीपिकाः ।  
 स्वस्तिकाः पञ्च पूर्वाह्णे पूर्वस्यां दिशि संयतः ॥  
 बलिं दद्यादथोशीरश्वेतसर्षपमेव<sup>२</sup> वा ।  
 शिवनिर्मल्य-मार्जार-नृकेशान्निम्बपत्रकम् ॥



गव्यं घृतं चेत्येतेन धूपयेच्चैव बालकम् ।  
एवं दिनत्रयं कृत्वा चतुर्थे शान्तिवारिणा ॥  
स्नापयेद् बालकं पश्चाद्भोजयेच्चापि भिक्षुकम्<sup>१</sup> ।  
क्षीरेण भोजयेदेवं सुस्थो भवति बालकः ॥

शान्तिवारिणेति शन्न इन्द्राग्नी शन्नो वात इत्यादिकैः स्व-स्वशाखा-  
पठितैर्मन्त्रैरभिमन्त्रितं वारि शान्तिवारि । अथवा वक्ष्यमाणमन्त्रेण  
शतकृत्वोऽभिमन्त्रितं वारि शान्तिवारि ।

द्वितीयदिवसे मासे हायने वा सुनन्दना ।  
गृह्णाति पूतना बालं योगिनी स्वस्तनाऽपि वा ॥  
ततो भवेज्ज्वरः पूर्वं सङ्कोचो हस्त-पादयोः ।  
दन्तान्प्रखादत्यनिशं निमीलयति चक्षुषी ॥  
आहारं च न गृह्णाति दिवारात्रं च रोदिति ।  
अक्षिरोगं छर्दनं च भवेद्भ्रूतिः पुनः पुनः ॥  
कृशत्वं च प्रजायेत इत्येतच्छुलक्षणम् ।  
तण्डुलप्रस्थपिष्टेन विनिर्मयाऽथ पुत्रिकाम् ॥  
त्रयोदशध्वजा दीपाः स्वस्तिकाय बलोदना ।  
प्रस्थप्रमाणपिष्टेन सिद्धापूपाश्च मत्स्यकाः ॥  
मांसं चेत्येतदखिलं पश्चिमायां दिशि क्षिपेत् ।  
पश्चिमायां च सन्ध्यायामेतद् दद्याद् दिनत्रयम् ॥

धूपशान्ति-स्नान-ब्राह्मणभोजनानि च पूर्ववत् ।

तृतीये दिवसे मासे वर्षे वा पूतनाऽभिधा ।  
गृह्णीयाद्योगिनी बालं ततः पूर्वं ज्वरो भवेत् ॥  
प्रस्थप्रमाणपिष्टेन पुत्रिकां कारयेत्ततः ।  
रक्तौदनं ध्वजो रक्तः स्वस्तिको रक्त एव च ॥  
रक्तपुष्पं रक्तगन्धस्तथा रक्ताऽनुलेपनम् ।  
पश्चिमायां च सन्ध्यायामुदीच्यां निक्षिपेद् बलिम् ॥

धूपशान्ति-स्नान-ब्राह्मणभोजनानि च पूर्ववत् ।

चतुर्थेऽहनि मासे तु वर्षे<sup>२</sup> गृह्णाति बालकम् ।  
तुषमण्डनिका नाम पूतना चाऽथ योगिनी ॥

१. ड-बालकम् । २. ड-वर्ष ।



भीषणाख्या ततस्तस्य जायते प्रथमं ज्वरः ।  
 गात्रभङ्गो स्थितिर्मूर्द्धो वैवर्ण्यं चाऽक्षिमीलनम् ॥  
 वैकल्यं श्यामता श्वासः कासोऽरुचिरितीङ्गितम् ।  
 तिलपिष्टमयैः कृत्वा पुत्रिकां बिल्वकण्टकैः ॥  
 अष्टाङ्गं रचयेत्पुष्प-युक्तं शुक्लध्वजोऽर्जुनः ।  
 स्वस्तिकोऽर्द्धप्रस्थसिद्धं भक्तं तावदपूपकाः ॥  
 त्रिसन्ध्यं पश्चिमाऽऽशायां बलिं दद्यात्प्रयत्नतः ॥  
 तावदपूपका इति अर्द्धप्रस्थपरिमितेनाऽग्नेन कृता इत्यर्थः ।  
 गोशृङ्गं सर्पनिर्मोकं लशुनं निम्बपत्रकम् ।  
 मनुष्यकेश-मार्जार-लोमान्याज-घृतं तथा ॥  
 एतैश्च धूपयेदेकनिशि सन्ध्यात्रयेऽपि च ॥

एकनिशि एकस्मिन्नेव दिने बलिरित्यर्थः । शान्तिस्नानमन्त्र-  
 ब्राह्मणभोजनानि च पूर्ववत् ।

पञ्चमे दिवसे मासे वर्षे वा पूतना शिशुम् ।  
 विडालिकाख्या गृह्णीयात्प्रथमं जायते ज्वरः ॥  
 हिकका श्वासश्च शूलं च गात्रभङ्गोऽरुचिस्तथा ।  
 तण्डुलप्रस्थपिष्टेन निर्मायाऽथोरु<sup>१</sup>पुत्रिकाम् ॥  
 शुक्लोदनं ध्वजाः पञ्च स्वस्तिकाः पञ्च चोज्ज्वलाः ।  
 पञ्च दोषास्त्रशुक्लानि कुसुमानि च चन्दनम् ॥  
 अपराह्णे वृक्षमूले पश्चिमायां दिशि क्षिपेत् ।

धूपस्तु गोशृङ्गं लशुनमित्यादिकः । शान्तिस्नानमन्त्रब्राह्मण-  
 भोजनानि च पूर्ववत् ।

षष्ठेऽहनि तथा मासे हायने चापि बालकम् ।  
 पूतना शकुनिर्नाम गृह्णीयात्तदनन्तरम् ॥  
 ज्वर उद्वेजनं गात्रे शोषः श्वासोऽरुचिस्तथा ।  
 कासश्च हस्त-पादाऽक्षिसङ्कोचश्चेति लक्षणम् ॥  
 तण्डुलप्रस्थपिष्टेन विनिर्मायाऽथ पुत्रिकाम् ।  
 कृष्णोदनं ध्वजाः पञ्चकृष्णाः स्वस्तिकपञ्चकम् ॥  
 कृष्णमेवाऽथ मत्स्यांश्च पायसं दुग्धमेव च ।  
 मांसं चाऽपूपकास्त्वर्द्धप्रस्थपिष्टविनिर्मिताः ॥



अपराह्णे पश्चिमायां निक्षिपेद् बलिपुत्रिकाम् ।  
पुत्रिकां पूर्ववत्कृत्वा पललं शूलपाचितम् ॥  
मत्स्याः पर्पटिकाश्चैव रक्तं च प्रस्थसम्मितम् ।  
उदीच्यां पूर्वसन्ध्यायां बलिर्देयः प्रशान्तये ॥

अत्र बलिदानयोर्विकल्पः । तयोरेव कालयोर्बालिकस्य धूपो देयः  
गोशृङ्गलशुनमित्यादिकः । तथा शान्तिस्नानं ब्राह्मणभोजनं च । बलि-  
दानपूजायां मन्त्रस्तु—ॐ फट् फट् स्वाहा ।

सप्तमे दिवसे मासे वर्षे वा शुक्ल<sup>१</sup>रेवती ।  
गृह्णाति पूतना बालं ततः स्यात्प्रथमं ज्वरः ॥  
गात्रभङ्गोऽथ विद्वेष आहारे कम्परोदने ।  
इत्येतल्लक्षणं तत्र बलिर्देयः प्रशान्तये ॥  
प्रस्थसम्मितपिष्टेन सम्यक् कृत्वाऽथ पुत्रिकाम् ।  
सप्तध्वजाः सप्तदीपाः स्वस्तिकाः सप्त वै तथा ॥

पुष्पाणि मत्स्य-मांसं च भक्तं चेत्युदगाहरेत् ।  
धूपस्तु गोशृङ्गलशुनमित्यादिकः । शान्तिस्नानं ब्राह्मणभोजनम् ।  
मन्त्रस्तु—ॐ ह्रीं फट् स्वाहा ।

अष्टमे दिवसे मासे वर्षे चाऽऽक्रमते शिशुम् ।  
बिडालिका नामधेया पूतनाऽस्य ततो ज्वरः ॥  
गात्रभेदोऽत्र रुदितं रोदनं नेत्रमीलनम् ।  
जिह्वाशोषः शिरस्फोट आहारद्वेष एव च ॥  
अक्षिरोगो भवेदेतदिङ्गितं तद्ग्रहाच्छिशोः ।  
तण्डुलप्रस्थपिष्टेन पुत्तलां कारयेत्ततः ॥  
पायसं मधु-सर्पिश्च क्षीर-लाजाश्च शष्कुली ।  
गुग्गुलुं मेषमांसं च तथा पर्पटिका अपि ॥  
ध्वजा दीपाश्च चत्वारो गन्धा नानाविधा अपि ।  
सुमनांसि च रक्तानीत्येवं मन्त्रोदितो बलिः ॥  
अमुं समाहरेत्पूर्वं सन्ध्यायां दक्षिणादिशि ।  
कृष्णाऽष्टम्यां वक्ष्यमाण-मन्त्रेणाऽनेन संयतः ॥

ॐ नमो नारायणाय त्रैलोक्यविद्रावणाय । ॐ ह्रीं फट् स्वाहा ।  
अनेनैव च मन्त्रेण पूजादिबलिहरणान्तं कर्म कुर्यात् । धूपस्तु गोशृङ्ग-  
लशुनमित्यादिकः । शान्तिस्नानं ब्राह्मणभोजनं च । अत्र कृष्णाष्टम्यां



बलिहरणमिति न नियमार्थम् । किन्तु सति सम्भवे प्राशस्त्यार्थम् ।  
अन्यथा तत्प्रतीक्षायां शिशुविनाशापत्तेः ।

नवमे दिवसे मासे हायने वाऽपि बालकम् ।  
गृह्णाति मदना नाम्नी पूतना तदनन्तरम् ॥  
ज्वरश्छर्दिर्ब्रणाऽऽध्मानं कास-श्वासश्च तृष्णता ।  
गात्रभङ्गश्च शूलं च चिह्नान्येतानि बालके ॥  
प्रस्थमात्रेण पिष्टेन विनिर्माय च पुत्रिकाम् ।  
ओदनं मत्स्य-मांसं च पर्पटीं चक्षुमूलिकाम् ॥  
निक्षिपेत्पूर्वसन्ध्यायामुत्तरस्यां बलिं दिशि ।

अत्र मन्त्रः—ॐ नमो भगवते वासुदेवाय कृष्णमण्डले बलिमादाय  
हर हुं फट् स्वाहा । धूपस्तु गोशृङ्गलशुनमित्यादिकः । शान्तिस्नानं  
ब्राह्मणभोजनं च ।

दशमे दिवसे मासे हायने वाऽथ बालकम् ।  
पूतना रेवती नाम्नी गृह्णीयाद् बालकं ततः ॥  
ज्वरः छर्दिः कास-श्वासौ शूलं चेत्येतदीरितम् ।  
यत्र द्वेषश्च तत्राऽयं बलिर्देयो विचक्षणैः ॥  
प्रस्थप्रमाणपिष्टेन पुत्रिकां तत्र प्रकल्पयेत् ।  
अष्टाङ्गं लेखयेत्तत्र बिल्ववृक्षस्य कण्टकैः ॥  
गुडोदनं च सर्पिश्च ध्वजानां पञ्चविंशतिः ।  
स्वस्तिकानां प्रदीपानां पञ्चविंशतिरेव च ॥  
चत्वारि रक्तपुष्पाणि ह्येतद्दक्षिणदिग्गतः ।  
सन्ध्यात्रये वक्ष्यमाण-मन्त्रेणाऽनेन निक्षिपेत् ॥

अत्र मन्त्रः—ॐ नमो भगवते वासुदेवाय हन्तुं हुं फट् स्वाहा । धूपो  
गोशृङ्गलशुनमित्यादिकः । शान्तिस्नानं ब्राह्मणभोजनं च ।

एकादशदिने मासे हायने पूतनाऽर्चिका ।  
गृह्णाति बालकं पश्चाज्ज्वरस्तस्य प्रजायते ॥  
अन्नद्वेषो मुखे शोषो गात्रभङ्गश्च रोदनम् ।  
ऊर्ध्वदृष्टिरपीत्येतल्लक्षणं तद्गृहाच्छिशोः ॥  
पुत्रिका माषपिष्टेन रचित्वा शुक्लमोदनम् ।  
पुष्पाण्यपि च शुक्लानि ध्वजानां पञ्चविंशतिः ॥  
स्वस्तिकानां प्रदीपानां पञ्चविंशतिरेव च ।  
एतत्सर्वं यमाशायां सन्ध्यायां प्रातराहरेत् ॥



अत्र मन्त्रः—ॐ नमो भगवते ताराय चन्द्रहास-वज्रहस्ताय ज्वल-  
दुष्टग्रहाय ॐ फट् स्वाहा । धूपस्तु-गोशृङ्गलशुनमित्यादिकः । शान्ति-  
स्नानं ब्राह्मणभोजनं च । प्रथमदिवस-मास-वर्षगृहीतपूतनाहरोक्तं  
द्रष्टव्यम् ।

द्वादशे दिवसे मासे वर्षे या पूतना शिशुम् ।  
अद्भुताख्या प्रगृह्णाति ज्वरः स्यात्प्रथमं ततः ॥  
रोदनं सर्वदा दन्त-खादनं रक्तनेत्रता ।  
रोमाञ्चस्ताप इत्येतदखिलं तस्य लक्षणम् ॥  
तण्डुलप्रस्थपिष्टेन कृत्वा तन्नामपुत्रिकाम् ।  
त्रयोदशस्वस्तिकाश्च ध्वजा दीपास्त्रयोदश ॥  
अपूपा मत्स्य-मांसं च तथा पर्पटिका अपि ।  
एतत्सर्वं दक्षिणस्यां दिशि मन्त्रेण निक्षिपेत् ॥

मन्त्रस्तु—ॐ नमो नारायणाय प्रज्वलद्वज्रहस्ताय हर हर शोषय  
शोषय मर्दय मर्दय पातय पातय हन हन दुष्ट सत्त्वानां हुं फट् स्वाहा ।  
गोशृङ्गमित्यादिको धूपः । शान्तिस्नानं ब्राह्मणभोजनं च ।

### अथ बौधायनोक्ता ज्वराद्युत्पत्तौ शान्तयः ।

प्रतिपदि कष्टं सन्देहो वा दिनान्यष्टादश, अग्निर्देवता, अग्निर-  
स्मीति पूजामन्त्रः, हैमी प्रतिमा, घृतधूपो घृतदीपश्च, यथासम्भवं  
नैवेद्यं घृतं होमद्रव्यं शान्तिर्भवति । अत्र सर्वत्र प्रथमं तत्तत्तिथिदेवता-  
मन्त्रजपः सहस्रादिसङ्ख्याकः । पश्चात्पूजा-होमदानादि होमसंख्या  
चाष्टोत्तरशतादिव्याधितारतम्येन कल्प्या । सहस्रं मृत्युनिर्द्देशः ।  
द्वितीयायां दिनानि षोडश, ब्रह्मा देवता, ब्रह्मजज्ञानमिति जप-पूजा-  
होममन्त्रः, अगुरुर्धूपः, घृतदीपः, सर्वत्र शर्करानैवेद्यं, तिल-यवाऽऽज्यानि  
होमद्रव्यं प्रतिमा च हैमी । तृतीयायां दिनानि नव, पार्वतीदेवता  
गौरीर्मिमायेति मन्त्रः, दूर्वाभिः पूजा, कुङ्कुम-धूपः, गुग्गुलुर्वा धूपो घृत-  
दीपः, द्राक्षा-क्षीराऽऽज्यं नैवेद्यम्, पायसं मधुराक्तं दूर्वाश्च होमद्रव्यं,  
प्रतिमा हैमी । चतुर्थ्यां दिनानि षोडश, गणपतिर्देवता, गणानान्त्वेति  
पूजा-होमादिमन्त्रः, हैमी प्रतिमा, कुङ्कुमं रक्तचन्दनं गन्धः, करवीरादीनि  
पुष्पाणि, अगुरुर्धूपो घृतदीपो लड्डुका इक्षुखण्डानि नैवेद्यं, नारिकेर-  
शकलानि कदलीफलानि च होमद्रव्यम् । पञ्चम्यां दिनान्येकविंशतिर्नागा



देवताः, हैमी प्रतिमा, नमोऽस्तु सर्पेभ्य इति मन्त्रः, चन्दनं गन्धः, सुरभि-  
 पुष्पाणि, घृत-धूपः, पयो नैवेद्यं, तिल-यवाऽऽज्यपायस-शर्करा-मधूनि  
 यथायोगं होमद्रव्यम् । षष्ठ्यां दिनानि द्वादश, स्कन्दो देवता, 'द्रप्सश्च  
 स्कन्दे'ति पूजामन्त्रः, पीतं चन्दनं रक्तं वा गन्धः, रक्तानि पुष्पाणि  
 जातीपुष्पाणि वा, जटामांसी धूपः, लड्डुकादि नैवेद्यं, फलानि वा  
 तिल-यवाऽऽज्यं होमद्रव्यं, हैमीप्रतिमा शान्तिर्भवति । सप्तम्यां  
 दिनान्यष्टौ, दिननाथो देवता, आसत्येन आकृष्णेनेति वा मन्त्रः, हैमी  
 ताम्रजा वा प्रतिमा, कुङ्कुमं गन्धः, करवीरादीनि पुष्पाणि, गुग्गुलो  
 धूपः, शर्कराघृतसंयुतं पायसं, नानाफलानि च नैवेद्यमर्कसमिधः पायसं  
 होमद्रव्यम् । अष्टम्यां दिनानि त्रयोदश, ईश्वरो देवता तमीशानमिति  
 पूजामन्त्रः, राजती प्रतिमा, कर्पूरमिश्रितं चन्दनं गन्धः, बिल्वदलानि  
 अर्कपुष्पाणि नालोत्पलानि च पुष्पाणि, जटामांसी धूपः, पायसं नाना-  
 भक्षाश्च नैवेद्यं, मधुराक्तास्तिला होमद्रव्यं साङ्गशान्तिर्भवति । नवम्यां  
 दिनान्यष्टादश, भगवती दुर्गा देवता, जातवेदस<sup>१</sup> इति पूजामन्त्रः, हैमी  
 प्रतिमा, रक्तं चन्दनं, गन्धः कुङ्कुमादिकं वा, जपाकुसुमादिकं पुष्पं,  
 गुग्गुलुधूपः, घृतपक्वं नैवेद्यं त्रिमधुराक्तं पायसं होमद्रव्यं देव्यै दधि-  
 भक्त<sup>२</sup>पात्रदानं तद्भुक्ताय वा । दशम्यां दिनानि पञ्चविंशतिः, यमो  
 देवता, हैमी लौही वा प्रतिमा, यमाय त्वेति पूजामन्त्रः, चन्दनं मृग-  
 मदश्च गन्धः मधुसर्ज्जरसश्च धूपः, तिलतैलदीपः, बिल्वपत्राणि कृष्ण-  
 तिलाश्च पूजाद्रव्यं, कृसरान्नं नैवेद्यं, घृतं मधु-तिलमुद्गा होमद्रव्यम् ।  
 एकादश्यां दिनानि सप्त, विश्वेदेवा देवता, विश्वेदेवास इति मन्त्रः,  
 हैमी प्रतिमा, श्वेतचन्दनगन्धः, कृष्णाऽगुरुधूपः, घृतदीपः, तुलसीपत्राणि,  
 पूजायां यवमोदकं नैवेद्यं, तिल-यव-मध्वाज्यं होमद्रव्यम् । द्वादश्यां  
 दिनानि दश, रुद्रो देवता, या ते रुद्रेति मन्त्रः, हैमी प्रतिमा, चन्दनं  
 श्रीखण्डं, अगुरुधूपो घृतदीपः, पायसं नैवेद्यं, चम्पकं पुष्पं कमलं वा,  
 पूजायां तिल-यवा-ऽऽज्य-व्रीहिमधूनि होमद्रव्यं, शान्तिर्भवति । त्रयोदश्यां  
 दिनान्यष्टौ, शशी देवता, रौक्मी राजती वा मूर्तिः, आप्यायस्वेति<sup>३</sup>  
 मन्त्रः, पूजादौ श्वेतचन्दनं गन्धः, चन्दनधूपः, घृतदीपः, दधि-शर्करा-  
 नैवेद्यं, तिलयवास्त्रिमध्वक्तहोमद्रव्यं, शान्तिर्भवति । चतुर्दश्यां दिनानि  
 द्वाविंशतिः, शम्भुर्देवता, शम्भवायेति मन्त्रः, रौक्मी राजती वा मूर्तिः,



श्वेतचन्दनं गन्धः, अर्कपुष्पं विल्वदलानि वा, अगुरुर्धूपः, पायसं नैवेद्यं त्रिमध्वक्तास्तिला होमद्रव्यम् । अमायां दिनान्यष्टादश शची देवता होता यक्षदिति<sup>१</sup> मन्त्रः, हैमी प्रतिमा, कुङ्कुमादि गन्धः, नाना सुगन्ध-पुष्पाणि, कृष्णाऽगुरुर्धूपः, फेणिका-पूरिकादिनैवेद्यं, शर्कराघृतपायसं होमद्रव्यम् । पूर्णिमायां दिनानि षोडश, चन्द्रो देवता, दमनकं पूजार्थ-मन्यत्सर्वं त्रयोदशीशान्तावुक्तं ग्राह्यम् ।

इति तिथिदोषशान्तिः ।

### अथाऽऽश्वलायनोक्ता वारशान्तयः ।

आदित्यवारस्य रुद्रो देवता, या ते रुद्रेति मन्त्रः, हैमी राजती वा मूर्तिः, चन्दनं गन्धः, अगुरुर्धूपः, घृतदीपः, पायसं नैवेद्यं, होमद्रव्यं च । सोमवारस्य पार्वती देवता, गौरीर्मिमायेति<sup>२</sup> मन्त्रः, हैमी राजती वा मूर्तिः, कुङ्कुमगन्धः, सुगन्धिपुष्पम्, अगुरुर्धूपः, घृतदीपः, नानाभक्ष्याणि नैवेद्यं, तिलयवा होमद्रव्यं देवभक्तसन्तर्पणं च । भौमस्य स्कन्दो देवता-ऽन्यत्सर्वं षष्ठीशान्तिवत् । बुधवारस्य विष्णुर्देवता, विष्णो रराटमसीति मन्त्रः, हैमं स्वरूपं, पीतचन्दनं, पीतपुष्पाणि, कमलानि, अगुरुर्धूपो घृतदीपः, यवलङ्गुका नैवेद्यं, तिल-यवा-ऽऽज्यहोमः । गुरुवासरस्य ब्रह्मा देवता, ब्रह्म जज्ञानमिति मन्त्रः, हैमी प्रतिमा, कुङ्कुमगन्धः, पर्ण-पुष्पं, गुग्गुलुर्धूपः, शर्कराऽऽज्यं नैवेद्यं, तिल-यव-धाना घृतं होमद्रव्यम् । शुक्रवारस्य इन्द्रो देवता, त्रातारमिन्द्रमिति<sup>३</sup> मन्त्रः, हैमी राजती वा मूर्तिः, चन्दनं गन्धः, चम्पकं पुष्पम्, अगुरुर्धूपः, घृतपक्वं नैवेद्यं, तिल-यवाऽऽज्यमधूनि<sup>४</sup> होमद्रव्यम् । शनिवारस्य यमो देवता, यमेन दत्तमिति<sup>५</sup> मन्त्रः, हैमी लौही वा मूर्तिः, ताम्रजेति केचित्, चन्दनं गन्धः, पुष्पं कृष्णं, मधु धूपः, तिलतैलदीपः, मधु-मत्स्याश्च नैवेद्यं, तिला मधु च होमद्रव्यं, शान्तिर्भवति ।

इति वारशान्तयः ।

१. ऋ. सं. २।२।४ । २. ऋ. सं. २।३।२२ । ३. ऋ. सं. ८।७।३२ ।  
४. ड क्ष-मधुनि । ५. ऋ. सं. २।३।११ ।



## अथ नक्षत्रशान्तयः ।

वृद्धवशिष्ठः—

रोगशान्तिं प्रवक्ष्यामि रोगार्त्तानां शरीरिणाम् ।  
 बलिपूजाङ्गहोमैश्च<sup>१</sup> जपब्राह्मणभोजनैः ॥  
 यस्मिन् धिष्ये यदा नृणां रोगः सञ्जायते तदा ।  
 तद्धिष्यपूजा कर्त्तव्या तत्तदीश्वरतुष्टये ॥  
 सुवर्णेन प्रमाणेन तदर्द्धाऽर्द्धेन वा पुनः ।  
 धिष्येशप्रतिमा कल्प्या यथावित्तानुसारतः ॥  
 ईशान्यामथवा प्राच्यामुदीच्यां दिशि संलिखेत् ।  
 तण्डुलोपर्यष्टदलं पद्मं गोमयमण्डले ॥  
 पञ्चामृतैः सलेपैश्च तत्तन्मन्त्रैः पृथक् पृथक् ।  
 स्नाप्य कल्पोक्तमन्त्रेण प्रतिमां स्थापयेत् पुनः ॥  
 कर्णिकायां सुसंस्थाप्य ध्यात्वा देवं समर्चयेत् ।  
 तद्वर्णवस्त्रगन्धाद्यै रक्तधूपोपहारकैः ॥  
 आरक्तवर्णं कुम्भं च पञ्चत्वक्पल्लवैर्युतम् ।  
 शुक्लवस्त्रस्वर्णरत्नसर्वौषधिसमन्वितम् ॥  
 मृत्पञ्चगव्यसद्बीज-फलक्षौद्र-कुशान्वितम् ।  
 देवस्य पूर्वतः स्थाप्यं जलमन्त्रैः समर्चयेत् ॥  
 प्रतीच्यां स्थण्डिले वह्निं विधिवत्स्थापयेत्ततः ।  
 मुखान्ते जुहुयादुक्त-द्रव्येणाऽष्टसहस्रकम् ॥  
 तिलहोमं व्याहृतिभिरष्टोत्तरसहस्रकम् ।  
 पूर्णाहुतिं च जुहुयात्सम्यक्-जपादिपूर्वकम् ॥  
 ततः शुद्धोपविष्टस्य रोगिणः प्राङ्मुखस्य च ।  
 मन्त्रपूतैः कुम्भजलैरब्लिङ्गैर्वारिमन्त्रकैः ॥  
 मार्जनं कारयेत्तस्य सम्यक् सङ्कल्पपूर्वकम् ।  
 नीराजनं च शुद्धात्मा पूजास्थानं समागतः ॥  
 देवं हुताशनं भक्त्या प्रणम्य प्रार्थयेदिति ॥  
 अमृतोद्भव धिष्येश ! यतस्त्वं शङ्करात्मकः ।  
 रोगादस्माच्च मां रक्ष तव वश्यश्च धिष्यपः ॥  
 इति प्रार्थ्य ततो दद्यात्प्रतिमां वस्त्रसंयुताम् ।



दक्षिणासहितां भक्त्या आचार्याय कुटुम्बिने ॥  
 ब्राह्मणाय यथाशक्त्या ब्राह्मणान् भोजयेत्ततः ।  
 कृत्वा नक्षत्रपूजान्तं तिथिवासरयोरपि ॥  
 सर्वान्कामानवाप्नोति रोगी रोगात्प्रमुच्यते ।  
 अश्विन्यामुत्थितो व्याधिर्नवरात्रेण मुञ्चति ॥  
 देवस्य त्वेति मन्त्रस्य गायत्री कश्यपोऽश्विनौ ।  
 श्वेतवर्णौ सुधापूर्ण-कुम्भाम्भोज'धरौ पृथक् ॥  
 चन्दनोत्पल-पुष्पा-ऽऽज्य-गुग्गुलौ तु गुडप्रियौ ।  
 क्षीर-लड्डूकभोक्तारौ समिधः क्षीरवृक्षजाः ॥  
 गुडोदनबलिं दद्याद्दीपैः सार्द्धं निशामुखे ।  
 भरण्यामुत्थितो व्याधिरचिरान्निधनप्रदः ॥  
 मासेन मुञ्चत्यथवा दैवस्य कुटिला गतिः ।  
 त्रैयम्बकस्य मन्त्रस्य प्रोक्ताश्छन्दर्षिदेवताः ॥  
 गन्धोऽगरु करवीरं पुष्पं धूपश्च गुग्गुलुः ।  
 अष्टदीपं च सर्वेषां नैवेद्यं च गुडोदनम् ॥  
 पाशदण्डधरो रक्तस्त्वाज्य-मध्वाक्षतैर्हविः ।  
 महिषीनायकारूढः कृसरान्नं बलिं हरेत् ॥  
 वक्ष्यमाणेन मन्त्रेण बलिं सम्यक् प्रदापयेत् ।  
 कृत्तिकासूत्थितो व्याधिर्दशरात्रेण मुञ्चति ॥  
 स्रुक् स्रुवाभयवरदः स्ववर्णो मेषवाहनः ।  
 मेधातिथिर्जगत्यग्नी पुनन्तु मामित्यस्य च ॥  
 चन्दनं यूथिकापुष्पं घृत-दीपः सगुग्गुलुः ।  
 नैवेद्यं तिलमाषान्नं वरकान्नेन संयुतम् ॥  
 गुडोदनं हविस्तत्र पायसेन बलिं हरेत् ।  
 रोहिण्यामुत्थितो व्याधिर्दशरात्रेण मुञ्चति ॥  
 नमो ब्रह्मणमन्त्रस्य गायत्रीविधिरीश्वरः ।  
 शुक्लः कमण्डलुस्त्वक्षसूत्राभयवरप्रदः ॥  
 चन्दनं कमलं पुष्पं सदशाङ्गं च गुग्गुलुम् ।  
 नैवेद्यं पायसं साऽऽज्यं सर्वदा तैर्हविर्भवेत् ॥  
 दधि-क्षीर-घृत-क्षौद्र-शाल्यन्नेन बलिं हरेत् ।  
 चन्द्रभे चोत्थितो व्याधिः पञ्चरात्रेण मुञ्चति ॥



गदावरदपाणिश्च श्वेतोऽसौ रथवाचनः ।  
 नवो नवो भवत्यस्य गायत्री गौतमः शशी ॥  
 चन्दनं कुमुदं पुष्पं दशाङ्गं पायसोदनम् ।  
 नैवेद्यं मण्डका-ऽपूप-घृत-क्षौद्रसमन्वितम् ॥  
 शर्करा-दधिमिश्रेण शुक्लान्नेन बलिं हरेत् ।  
 आर्द्रायामुत्थितो व्याधिरचिरान्निधनप्रदः ॥  
 मासेन मुञ्चत्यथवा दैवस्य कुटिला गतिः ॥  
 शुद्धस्फटिकसङ्काश-शूलखड्गाभयेष्टदः ।  
 नमः शङ्करायेत्यस्य बृहतीशो विधी ऋषिः ॥  
 चन्दनं सौरभं पुष्पं दशाङ्गं पायसोदनम् ।  
 समध्वाज्यं हविस्तत्र दध्योदनबलिं हरेत् ॥  
 पुनर्वसौ भवेद्व्याधिर्नवरात्रेण मुञ्चति ।  
 कमण्डल्वक्षसूत्रेध्मदर्भासुक्स्नुवभृत् सदा ॥  
 अदितिद्यौश्च मन्त्रस्य त्रिष्टुभो द्रुहिणोऽदितिः ।  
 हरिद्रा-कुङ्कुमं गन्धं पुष्पं सेवन्तिकाह्वयम् ॥  
 धूपो मलयजं पिष्टं घृतान्नं पीतवर्णकम् ।  
 घृताक्ततण्डुलहविः पीताऽन्नेन बलिं हरेत् ॥  
 पुष्ये समुत्थितो व्याधिः सप्तरात्रेण मुञ्चति ।  
 पीतो दण्ड-कमण्डल्वक्षसूत्राभयवरोद्यतः ॥  
 बृहस्पते परीत्यस्य त्रिष्टुप् जीवोऽङ्गिरा ऋषिः ।  
 कुङ्कुमं वारिजं पुष्पं नैवेद्यं घृतपायसम् ॥  
 मण्डका-गुडसंयुक्तमेतदेव हविर्भवेत् ।  
 समण्डक-घृतान्नेन बलिं तत्र प्रदापयेत् ॥  
 आश्लेषासूत्थितो व्याधिः क्लेशान्मासेन मुञ्चति ।  
 नमो अस्त्विति मन्त्रस्य विराडग्निश्च सर्पराट् ॥  
 मधुवर्णो भोगयुक्तः खड्गचर्मधरः शुभः ।  
 सकुङ्कुमाऽगरुर्गन्धपुष्पं चाऽगस्तिसम्भवम् ॥  
 घृतं गुग्गुलु-धूपोऽत्र नैवेद्यं क्षीर-सर्पिषा ।  
 हविः साज्यं सुदध्यन्नं दध्योदनबलिं हरेत् ॥  
 मघायां चोत्थितो व्याधिरचिरान्निधनप्रदः ।  
 अथवा सार्द्धमासेन धूम्रो दण्डपवित्रधृक् ॥



आयन्तु नस्त्विति चाऽस्य जगती पितरोक्षजः ।  
 चन्दनं चम्पकं पुष्पं धूपः सघृतगुग्गुलः ॥  
 नैवेद्यं घृतपिष्टान्नं तिलाज्यं सघृतं हविः ।  
 सतिलान्नं च मुद्गान्नं बलिं च पितृतृप्तये ॥  
 पूर्वाफाल्गुनभे व्याधिरर्द्धमासेन मुञ्चति ।  
 भग एव भगवानित्यस्याऽनुष्टुप् भगो विधिः ॥  
 यथा भयंकरः पद्म-वर्णः सिंहासने स्थितः ।  
 चन्दनं मालतीपुष्पं बिल्व-दीपो घृतोदनम् ॥  
 नैवेद्यं शर्करापूप<sup>१</sup>लङ्ङुकाभिश्च संयुतम् ।  
 घृतोदनं हविस्तत्र पायसेन बलिं हरेत् ॥  
 अर्यमर्क्षे भवेद् व्याधिरर्द्धमासेन मुञ्चति ।  
 पद्मवर्णः पद्मसंस्थः पद्मगर्भसमद्युतिः ॥  
 अर्यमायाति मन्त्रस्य अर्यमा त्रिष्टुबब्जयः<sup>२</sup> ।  
 कर्पूरं कुङ्कुमं गन्धं पुष्पं धूपकसंज्ञकम् ॥  
 घृत-गुग्गुल-धूपोऽत्र नैवेद्यं घृतपायसम् ।  
 होमद्रव्यं घृताऽन्नं स्याच्छाल्यन्नेन बलिं हरेत् ॥  
 हस्ते समुत्थितो व्याधिर्नवरात्रेण मुञ्चति ।  
 उदुत्यमिति हिरण्यस्तूपो गायत्र्याऽदितिर्जपेत् ॥  
 रक्तगन्धं कुङ्कुमं च पुष्पं राजीवसंज्ञकम् ।  
 स-गन्धगुग्गुलो धूपो नैवेद्यं घृतपायसम् ॥  
 मधुपुष्पं तिलाऽऽज्यान्नं दूर्वाभिः सहितं हविः ।  
 गुड-शर्कर-मध्वाज्यपिष्टाऽन्नेन बलिं हरेत् ॥  
 चित्रायामुत्थितो व्याधिर्दशरात्रेण मुञ्चति ।  
 चित्रं देवानामित्यस्य त्वष्टाऽनुष्टुप् पितामहः ॥  
 अक्षसूत्राभयकरश्चित्रवर्णः शिवे रतः ।  
 स-कुङ्कुमाऽगरुर्गन्ध-कुसुमं चित्रवर्णकम् ॥  
 नैवेद्यं मोदकान्नाऽऽज्यं चित्राऽन्नं सघृतं हविः ।  
 तदन्नेन बलिं दद्यात्सर्वरोगापनुत्तये ॥  
 स्वात्यृक्षे चोत्थितो व्याधिः सर्वदा निधनप्रदः ।  
 एक-द्वि-त्रि-चतुः-पञ्चमासैर्वाऽपि विमुञ्चति ॥



स नः पितेति मन्त्रस्य गायत्री मरुदङ्गिराः ।  
 खड्गचर्मधरः कृष्णो गन्धः कृष्णाऽगरुर्भृशम् ॥  
 पुष्पं दमनकं धूपः चन्दनाऽगुरुगुगुलुः ।  
 नैवेद्यं पायसं साऽऽज्यं हविस्तेन बलिं हरेत् ॥  
 द्विदैवभे<sup>१</sup> भवेद् व्याधिर्मसिनैकेन मुञ्चति ।  
 इन्द्राग्नी आगतमिति गायत्री वाऽस्य चैव हि ॥  
 मधुच्छन्द ऋषीन्द्राग्नी तयोर्ध्यानं च पूर्ववत् ।  
 श्रीखण्डकुङ्कुमं गन्धं तयोः पुष्पं सरोरुहम् ॥  
 देवदारुस्तयोर्धूपो नैवेद्यं घृतपायसम् ।  
 तदेवाऽन्नं हविस्तत्र चित्राऽन्नेन बलिं हरेत् ॥  
 मित्रभे चोत्थितो व्याधिर्दशरात्रेण मुञ्चति ।  
 मित्रस्य चर्षणीरिति<sup>२</sup> गायत्री चाऽस्य चैव हि ॥  
 ऋषिर्हिरण्यस्तूपाख्यस्तत्र मित्रोऽधिदेवता ।  
 द्विभुजः पद्मगर्भाभिः पद्मभृत् पद्मसंस्थितः ॥  
 कुङ्कुमं पुण्डरीकाख्यं पुष्पं धूपं च चन्दनम् ।  
 नैवेद्यं पायसं साज्यं हविः कन्दं च सूरणम् ॥  
 बलिस्तत्र प्रदातव्यो मधु-शर्कर-पायसम् ।  
 घृत-पूरक-माषाऽन्नं मुद्गगर्भैश्च संयुतम् ॥  
 ज्येष्ठायामुत्थितो व्याधिर्मृत्युरेव न संशयः ।  
 अथवा मासमेकं वा मुञ्चत्येव न संशयः ॥  
 इन्द्रं च इति मन्त्रस्य गायत्रीन्द्रोऽङ्गिरा ऋषिः ।  
 इन्द्राय पूर्ववद् गन्धं चन्दनं कुङ्कुमं शुभम् ॥  
 कर्पूरधूपो नैवेद्यं चित्राऽन्नं सुमनोहरम् ।  
 हविस्तु सूरणं कन्दं मधु-कन्दं सुपायसम् ॥  
 विचित्र-पुष्पगन्धेन दध्यन्नेन बलिं हरेत् ॥  
 मूलभे चोत्थितो व्याधिर्मसाऽर्द्धेन विमुञ्चति ।  
 खड्गचर्मधरः कृष्णः करालवदनः प्रभुः ।  
 मोषुणोऽस्य च गायत्री घोरः कण्वोऽथ नैऋतिः ॥  
 गन्धः कृष्णाऽगरुः पुष्पं पद्मं नीलोत्पलं शुभम् ।  
 धूपः कृष्णाऽगरुर्मषिमिश्रान्नमुपहारकम् ॥



तदेवाऽन्नं हविस्तत्र माषाऽन्नेन<sup>१</sup> बलिं हरेत् ।  
 वारिभे चोत्थितो व्याधी रोगिणो निधनप्रदः ।  
 विमुञ्चत्यथवा मासैर्द्वि-त्रि-षड्-नव-सप्तभिः ॥  
 आप्यायस्वेति मन्त्रस्य गायत्री पद्मजो जलम् ।  
 सुवर्णो द्विभुजः पद्म-पाणिर्गन्धस्तु चन्दनम् ॥  
 पद्मं शैलेय-धूपोऽत्र नैवेद्यं घृतपायसम् ।  
 हविर्मसूरपिष्टान्नं तदन्नेन बलिं हरेत् ॥  
 विश्वभे चोत्थितो व्याधिः सार्द्धमासेन मुञ्चति ।  
 विश्वेदेवास इत्यस्य गायत्र्या विश्वदेवता ॥  
 कमण्डल्वभयाम्भोजवरदश्च कुशासनः ।  
 चन्दनं कमलं पुष्पं धूपं सघृतगुग्गुलुः ॥  
 नैवेद्यं पायसाऽऽज्यान्नं हविरप्येतदेव हि ।  
 समिद्धिर्निचुलैः सार्द्धं तदन्नेन बलिं हरेत् ॥  
 श्रवणे चोत्थितो व्याधिर्दशरात्रेण मुञ्चति ।  
 अतो देवेति मन्त्रस्य गायत्री पद्मजो हरिः ॥  
 पीताम्बरः कृष्णवर्णः शङ्खचक्रगदाम्बुजः ।  
 चन्दनं मालतीपुष्पं धूपः कर्पूरगुग्गुलुः ॥  
 शाल्यन्नं षड्रसोपेतं भक्ष्यभोज्यादिभिः सह ।  
 नैवेद्यं हविरप्येतत्पायसेन बलिं हरेत् ॥  
 वसुभे चोत्थितो व्याधिर्दशरात्रेण मुञ्चति ।  
 त्रायन्तामिति मन्त्रस्याऽनुष्टुब् व्यासो वसुस्ततः ॥  
 चाप-बाणधरः शुल्कगन्ध-कर्पूर-चन्दनम् ।  
 वारिजं गुग्गुलुर्धूपो नैवेद्यं घृतपायसम् ॥  
 हविश्चोदुम्बरसमिद्गुडपायससंयुतम् ।  
 लड्डुकापूपमध्वाज्यतिलपिष्टबलिं हरेत् ॥  
 वारुणे चोत्थितो व्याधिरष्टरात्रेण मुञ्चति ।  
 इमं मे वरुण इत्यस्य गायत्री कण्ववारिपः ॥  
 नागपाशधरः श्रीमान् वररत्नविभूषितः ।  
 मकरस्थो गुरुर्गन्धः पुष्पं च कमलोत्पलम् ॥  
 कर्पूरं चन्दनं धूपो नैवेद्यं घृतपोलिका ।  
 हविरश्वत्थसमिधश्चित्राऽन्नेन बलिं हरेत् ॥



अजपादभे भवेद् व्याधिः सर्वदा निधनप्रदः ।  
 अथवा बहुभिर्मासैर्दिवसैर्वा विमुञ्चति ॥  
 वामपादकरं भूम्यामाकाशे त्वपरद्वयम् ।  
 प्रसार्य प्राञ्जलिः साक्षादीश्वरं चिन्तयेत्स्थितः ॥  
 शमग्निरित्यस्याऽजपाद्गायत्रीचतुराननः ।  
 कुङ्कुमं चन्दनं गन्धं पुष्पं श्वेतार्कसम्भवम् ॥  
 धूपः शतौषधीमिश्रो नैवेद्यं दधि-पायसम् ।  
 हविः कूष्माण्ड-गन्धः स्याद्दध्यन्तेन बलिं हरेत् ॥  
 अहिर्बुध्न्ये भवेद् व्याधिः सार्द्धमासेन मुञ्चति ।  
 नमस्ते रुद्र इत्यस्य सर्वं तत्रैव संस्थितम् ॥  
 गन्ध-चन्दन-कर्पूरैः पुष्पं पद्मोत्पलं शुभम् ।  
 स-बिल्व-गुग्गुलु-धूपो नैवेद्यं घृतपायसम् ॥  
 मुद्ग-माष-तिलान्नाज्य-यव-त्रीहिमयं हविः ।  
 पूषा च देवताम्भोज-वर्णो भोजधरं शुभम् ॥  
 रक्तचन्दनगन्धोऽत्र पुष्पं मन्दार-संज्ञकम् ।  
 धूपस्तु गुग्गुलुः साज्यो नैवेद्यं घृतपायसम् ॥  
 हविस्तदेव सजलं दध्यन्तेन बलिं हरेत् ॥  
 भूतेशानुगतो यस्माद्रोगनाथमहाज्वरः ।  
 रोगादस्मान्च मां त्राहि त्वं गृहीत्वोत्तमं बलिम् ॥

जन्मसन्धिषु नक्षत्र-राशि-लग्नेषु यमघण्टेषु प्रहारेनैधनतारकेऽष्टम-  
 चन्द्रे रोगोत्पत्तौ मृत्युः । रवि-मघा-द्वादशी-सोम-विशाखैकादशीनां  
 भौमाऽऽर्द्रपिचमीनां बुधोत्तराषाढातृतीयानां गुरु-शतभिषक्-षष्ठीनां  
 शुक्राऽश्विन्यष्टमीनां शनिपूर्वाषाढानवमीनां च यागे मृत्युः । भरण्यनु-  
 राधा वा चन्द्रे, आर्द्रोत्तराषाढा वा सोमे, मघा शतभिषग्वा भौमे,  
 अश्विनी विशाखा बुधे, ज्येष्ठा मृगशिरो वा गुरौ, श्रवण आश्लेषा वा  
 भृगौ, पूर्वाभाद्रपदा शनौ चेन्मृत्युयोगः । अतोऽत्रोक्तास्तिथि-वार-नक्षत्र-  
 शान्तयो विस्तृताः कार्याः ।

### अथ तिथिवारक्षेपु साधारणः प्रयोगः

मासपक्षाद्युल्लिख्य ममोत्पन्नस्य व्याधेर्जीवच्छरीराविरोधेन समूल-  
 नाशार्थममुकनक्षत्राऽमुकदेवताख्यं जपं करिष्ये इति सङ्कल्प्याऽष्टशता-



ष्टसहस्रायुताऽन्यतमसंख्यया तत्तद्देवतामन्त्रस्य जपं कृत्वाऽन्येन कार-  
यित्वा वा मासपक्षाद्युल्लिख्य ममोत्पन्नव्याधेर्जीवच्छरीराविरोधेन  
समूलनिवृत्तयेऽमुकशान्तिं करिष्ये इति सङ्कल्प्य गणेशपूजा-ऽऽचार्य-  
वरणान्तं कृत्वाऽऽचार्यं पूजयेत् । तत आचार्यो भूमौ तण्डुलैश्चतुरस्रं  
मण्डलं कृत्वा तत्र हैमीं तत्तन्नक्षत्रदेवतां वस्त्रद्वयपरिवृत्तां वक्ष्यमाण-  
तत्तद्गन्ध-धूपादिभिः पूजयेत् । तदीशान्यां धान्ये कुम्भं संस्थाप्य  
जलेनाऽऽपूर्य्य गन्ध-सर्वौषधि-दूर्वापिल्लव-पञ्चत्वक्-सप्तमृत्-फलं पञ्चरत्न-  
पञ्चगव्य-हिरण्यानि तत्तन्मन्त्रैः क्षिप्त्वा वस्त्रद्वयेनाऽऽवेष्ट्य सर्वे समुद्रा  
इति तत्र तीर्थान्यावाह्य तत्त्वायामीति तत्र वरुणमावाह्य सम्पूज्याऽग्निं  
ग्रहांश्च प्रतिष्ठाप्याऽऽज्यभागान्ते तत्तन्नक्षत्रदेवतामन्त्रेण तत्तद्द्रव्येण  
चाऽष्टोत्तरसहस्राऽष्टोत्तरशताष्टाविंशत्यन्यतरसङ्ख्यया होमं कृत्वा  
शान्तिकलशेन यजमानाऽभिषेके विहिते तां प्रतिमां रोगी ब्राह्मणाय  
दद्यात् । उक्तगन्धाभावे चन्दनं पुष्पाभावे शतपत्रं धूपाभावे गुग्गुलुः ।  
नैवेद्याभावे घृतोदनम् । होमद्रव्याभावे तिलाः । मन्त्राविज्ञाने गायत्री  
अष्टोत्तरसहस्रं मृत्युनिर्देशेऽष्टोत्तरशतमन्यद्वा<sup>१</sup> जुहुयात् । ततः कुशोद-  
कैर्वरुणसूक्तैः पुराणमन्त्रैश्चाऽभिषेकं कुर्यात् । पूर्णाहुतिं वसोद्धारां च  
कृत्वा शान्तिपाठं कृत्वाऽऽशिषं दद्यात् । अतः सर्वशान्तिर्भवति । तत  
आचार्याय सुवर्णप्रतिमां वस्त्रयुग्मेन वेष्टितां सवत्सां गां साऽलङ्कारां  
दद्यात् । इतरेभ्योऽपि दक्षिणां दद्याद् ब्राह्मणांश्च भोजयेत् ।

इति रोगोत्पत्तिशान्तिप्रयोगः ।

मदनरत्ने अत्रिस्तु-सर्वनक्षत्रशान्तिषु गायत्र्या यमोद्देशेन होमोऽ-  
ष्टोत्तरशतसङ्ख्यः बलिश्च तत्तन्नक्षत्रदेवतायै । सोऽपि होमावशिष्ट-  
द्रव्येण क्वचिदन्येन । तच्च तत्र तत्र वक्ष्यते । अत्र रोहिणीपुष्याऽऽश्लेषा  
पूर्वा-हस्त-स्वाती-विशाखाऽनुराधा-ज्येष्ठा-मूलोत्तराषाढा-पूर्वाभाद्रपदो-  
त्तराभाद्रपदासु घृतमेव होमद्रव्यमनुराधासु बलिरपि तेनैव । अन्यत्र  
तु होमे बलौ च विशेषस्तत्र वक्ष्यते । द्रव्ये तु विशेषोऽश्विन्यादिक्रमेण  
दुग्धाक्ताः क्षीरवृक्षसमिधो होमे दध्योदनं बलौ मध्वक्तास्तिलाः । घृतं  
दध्योदनं च क्षीरान्नं बलौ मुद्ग-तिला घृतमधु-घृताक्ता अक्षताः । होमे  
गन्धं शाल्योदनं बलौ गन्ध-माल्योदनं बलौ भिक्षाग्रं बलौ घृताक्ता  
अक्षत-तिला होमे अक्षत-तिला बलौ गन्ध-पुष्पाणि बलौ तिल-माषाः



गन्धपुष्पं बलौ जलयुतं होमे सघृता मुद्गा बलौ गन्धपुष्पाणि बलौ  
 दुग्धाक्ताऽन्नगन्धमाल्यानि बलौ गन्धमाल्यं बलौ पायसं बलौ शालयो  
 होमे । पायसं बलौ होमे पायसं बलौ बीजाऽक्षता होमे गन्धपुष्पाणि  
 बलौ अश्वत्थसमिधो होमे । घृताक्तमुद्गा बलौ जलपुष्पाणि होमे ।  
 पायसं बलौ गन्ध-माल्योदनं बलौ गन्धपुष्पाणि बलौ घृताक्तामलका  
 होमे । गन्धपुष्पाणि बलौ । अयं च नक्षत्रेषु ज्वराद्युत्पत्ताविष्टानिष्ट-  
 कालः । तत्राश्विन्यादिषु पञ्चविंशतिः, (२५) एकविंशतिः (२९) एक-  
 विंशतिः (२९) नव (९) नव (९) दश (१०) मृत्युः (१) विंशतिः (२०)  
 एकविंशतिः (२९) एकविंशतिः (२९) विकल्पतो मासाब्दौ सप्तविंशतिः  
 (२७) सप्त (७) अष्टौ (८) दश (१०) अष्टौ (८) अष्टाविंशतिः  
 (२८) एकविंशतिः (२९) विंशतिः (२०) विंशतिः (२०) पञ्चविंशतिः  
 (२५) विकल्पतः पक्षत्रयोदशदिनमासाः द्वादश (१२) दश (१०) दश  
 (१०) अष्टाविंशतिः (२८) दिनानि क्रमात्पीडाऽन्ते सुखम् । आश्लेषा-  
 मघापूर्वा-पूर्वाभाद्रपदासु पक्षे मृत्युरपि सम्भाव्यते ।

### अथ ग्रहणशान्तिः

मत्स्यपुराणे—

होरायां ग्रस्यते यस्य नक्षत्रे वा निशाकरः ।  
 प्राणसन्देहमाप्नोति स वा मरणमृच्छति ॥  
 यस्याऽत्र जन्मनक्षत्रे ग्रस्येते शशि-भास्करो ।  
 तज्जनानां भवेत्पीडा ये जनाः शान्तिर्वर्जिताः ॥  
 यस्य राशिं समासाद्य भवेद् ग्रहणसम्भवः ।  
 तस्य स्नानं प्रवक्ष्यामि मन्त्रौषधिसमन्वितम् ॥  
 चन्द्रोपरागे सम्प्राप्ते कृत्वा ब्राह्मणवाचनम् ।  
 सम्पूज्य चतुरो विप्रान् शुक्लमाल्याऽनुलेपनैः ॥  
 पूर्वमेवोपरागस्य समानीयौषधादिकम् ।  
 स्थापयेच्चतुरः कुम्भानग्रतः सागरानिव ॥  
 गजाऽश्वरथ्या-वल्मीक-सङ्गमाद् हृद-गोकुलात् ।  
 राजद्वारप्रदेशाच्च मृदमानीय निक्षिपेत् ॥  
 पञ्चगव्यं पञ्चरत्नं पञ्चत्वक् पञ्चपल्लवम् ।  
 रोचकं पद्मकं शङ्खं कुङ्कुमं रक्तचन्दनम् ॥



शुद्धस्फटिकतीर्थाम्बु-सितसर्षपगोकुलान् ।  
 मधुकं देवदारुं च विष्णुक्रान्तां शतावरीम् ॥  
 बलां च सहदेवीं च निशाद्वितयमेव च ।  
 एतत्सर्वं विनिक्षिप्य कुम्भेष्ववाहयेत्सुरान् ॥  
 सर्वे समुद्राः सरितस्तीर्थानि जलदा नदाः ।  
 आयान्तु यजमानस्य दुरितक्षयकारकाः ॥  
 योऽसौ वज्रधरो देव आदित्यानां प्रभुर्मतः ।  
 सहस्रनयनश्चेन्द्रो ग्रहपीडां व्यपोहतु ॥  
 मुखं यः सर्वदेवानां सप्तर्चिरमृतद्युतिः ।  
 चन्द्रोपरागसम्भूतां ग्रहपीडां व्यपोहतु ॥  
 यः कर्मसाक्षी लोकानां धर्मो महिषवाहनः ।  
 यमश्चन्द्रोपरागोत्थां ग्रहपीडां व्यपोहतु ॥  
 रक्षोगणाधिपः साक्षी नीलाञ्जनसमप्रभः ।  
 खड्गहस्तोऽतिभीदश्च ग्रहपीडां व्यपोहतु ॥  
 नागपाशधरो देवः सदा मकरवाहनः ।  
 चन्द्रोपरागकलुषं वरुणो मे व्यपोहतु ॥  
 प्राणरूपो हि लोकानां सदा कृष्णमृगप्रियः ।  
 वायुश्चन्द्रोपरागोत्थां ग्रहपीडां व्यपोहतु ॥  
 योऽसौ निधिपतिर्देवः खड्गशूलगदाधरः ।  
 चन्द्रोपरागदुरितं धनदो मे व्यपोहतु ॥  
 योऽसाविन्दुधरो देवः पिनाकी वृषवाहनः ।  
 चन्द्रोपरागपापानि निवारयतु शङ्करः ॥  
 त्रैलोक्ये यानि भूतानि स्थावराणि चराणि च ।  
 ब्रह्म-विष्णवर्क-रुद्राश्च दहन्तु मम पातकम् ॥  
 एवमावाहयेत् कुम्भान्मन्त्रैरेभिश्च वारुणैः ।  
 एतानेव तथा मन्त्रान् स्वर्णपट्टे विलेखयेत् ।  
 ताम्रपट्टेऽथ वाऽलेख्य नव्यवस्त्रे तथैव च ।  
 मस्तके यजमानस्य निदध्युस्ते द्विजोत्तमाः ॥  
 कलशान् द्रव्यसंयुक्तान्नानारूपसमन्वितान् ।  
 गृहीत्वा स्थापयेद् गूढं भद्रपीठोपरि स्थितम् ॥  
 पूर्वोक्तैरेव मन्त्रैश्च यजमानं द्विजोत्तमाः ।  
 अभिषेकं ततः कुर्युर्मन्त्रैर्वरुणसूक्तकैः ॥



ततः शुक्लाम्बरधरः शुक्लमाल्याऽनुलेपनः ।  
 आचार्यं वरयेत्पश्चात्स्वर्णपट्टं निवेशयेत् ॥  
 आचार्यदक्षिणां दद्याद् गोदानं च स्वशक्तितः ।  
 गन्ध-माल्यै-र्धूप-दीपैः पूजयेद्देवतुष्टये ॥  
 होमं चैव प्रकुर्वीत तिलैर्व्याहृतिभिस्तथा ।  
 निवृत्ते ग्रहणे सर्वं ब्राह्मणेभ्यो विशेषतः ॥  
 दानं च शक्तितो दद्याच्चदीच्छेदात्मनो हितम् ।  
 सूर्यग्रहे सूर्यनामयुक्तान्मन्त्रांश्च कीर्तयेत् ॥  
 चन्द्रपदस्थाने सर्वत्र सूर्यपदमूहनीयमित्यर्थः ।  
 अनेन विधिना यस्तु ग्रहणे स्नानमाचरेत् ।  
 न तस्य ग्रहणे दोषः कदाचिदपि जायते ॥  
 इति ग्रहणशान्तिः ।

### अथ जलाशयवैकृतशान्तिः ।

गर्गः— नगरादुपसर्पन्ते समीप उपयान्ति च ।  
 नद्यो हृदप्रस्रवणा विरसा वै भवन्ति च ॥  
 विवर्णं कलुषं तप्तं फेनवज्जन्तुसङ्कुलम् ।  
 क्षीरं स्नेहं सुरां रक्तं वहन्ते व्याकुलोदकम् ॥  
 षण्मासाभ्यन्तरे तत्र परचक्रभयं विदुः ।  
 जलाशया नदन्ते च प्रज्वलन्ति क्वथन्ति च ॥  
 विमुञ्चन्ति तथा ब्रह्मन्!ज्वालां धूमं रजांसि च ।  
 अखाते वा जलोत्पत्तिः ससत्त्वा वा जलाशयाः ॥  
 सङ्गीतिशब्दा दृश्यन्ते जनमारभयं विदुः ।  
 दिव्यं महाभयं विद्धि मधुमात्राऽवसेचनम् ॥  
 जप्तव्या वारुणा मन्त्रास्तैश्च होमो जले भवेत् ॥  
 मध्वाज्ययुक्तं परमान्नमत्र देयं द्विजानामथभोजनार्थम् ।  
 गावश्च देयाः सितवस्त्रयुक्तास्तथोदकुम्भाः सकलाश्च शान्त्यै ॥  
 इति जलाशयवैकृतशान्तिः ।



अथ वृष्टिवैकृतशान्तिः ।

गर्गः— अतिवृष्टिरनावृष्टिर्दुर्भिक्षादौ भयं मतम् ।  
 अनृतौ तु दिवाऽनन्ता वृष्टिव्याधिभयाय तु ॥  
 अनभ्रवैकृता मेघमन्तरे गर्जितादयः ।  
 शीतोष्णानां विपर्यसि ऋतूनां रिपुजं भयम् ॥  
 शोणितं वर्षते यत्र तत्र शस्त्रभयं भवेत् ।  
 अङ्गारपांशुवर्षेण नगरं तद्विनश्यति ॥  
 मज्जाऽस्थि-स्नेह-मांसानां जनमारभयं भवेत् ।  
 फलं पुष्पं तथा धान्यं परेणाऽतिभयाय तु ॥  
 पांशुजं तूपलानां च वर्षतो रोगजं भयम् ।  
 छिद्रावात्र<sup>१</sup>प्रवर्षेण सस्यानामीति<sup>२</sup>वर्द्धनम् ॥  
 विरजस्के रथौ व्यभ्रे यदा छाया न दृश्यते ।  
 दृश्यते तु प्रतीपा वा तत्र देशे भयं भवेत् ॥

प्रतीपा प्रतिकूला छाया, विपरीतछायेत्यर्थः ।

निरभ्रे वा तथा रात्रौ श्वेतं याम्योत्तरेण तु ।  
 इन्द्रायुधं तथा दृष्ट्वा उल्कापातं तथैव च ॥  
 दिग्दाहो परिघोषौ च गन्धर्वनगरं तथा ।  
 परचक्रभयं विन्धाद्देशोपद्रवमेव च ॥  
 सूर्येन्दु-पज्जैन्य-समीरणानां यागस्तु कार्यो विधिवद् द्विजेन्द्र ! ।  
 धान्यानि गो-काञ्चन-दक्षिणाश्च देया द्विजानामघनाशहेतोः ॥  
 इति वृष्टि-वैकृतशान्तिः ।

अथाऽग्निवैकृतशान्तिः ।

गर्गः— अग्निः प्रदीप्यते यत्र राष्ट्रे भृशमनिन्धनः ।  
 न दीप्यते वेन्धनवांस्तद्राष्ट्रं पीडयेन्नृप ! ॥  
 ज्वलेदारद्रश्च वंशो वा तथाऽऽद्रन्निं मृदः सुधा ।  
 प्रासाद-तोरणं द्वारं नृप-वेश्म सुरालयम् ॥  
 एतानि यत्र दह्यन्ते तत्र राजभयं वदेत्<sup>३</sup> ।  
 विद्युता वा प्रदह्यन्ते तत्राऽपि नृपतेर्भयम् ॥

१. ज्ञ-त्र । २. क्ष ध-सस्यानीति, ख क-सस्यामीतितवर्द्धन । ३. इ य  
 द क्ष-भवेत् ।



अनैशानि तमांसि स्युर्विना पांशुरजांसि च ।  
 धूमश्चाऽनग्निजो यत्र तत्र विद्यान्महाभयम् ॥  
 तडिद्विनाऽभ्रं गगने भयं स्याद् वृष्टिर्वर्जिते ।  
 दिवा सतारे गगने तथैव भयमादिशेत् ॥  
 ग्रह-नक्षत्र-वैकृत्ये ताराविकृतिदर्शने ।  
 पुत्रवाहनदारेषु चतुष्पदगृहेषु च ॥  
 स्वभावाद्वाऽपि हीयेत धेनु-वत्सादिकं च यत् ।  
 लोहायुधविकारः स्यात्तत्र सङ्ग्राममादिशेत् ॥  
 त्रिरात्रोपोषितस्तत्र पुरोधः सुसमाहितः ।  
 समिद्धिरर्कवृक्षाणां सर्षपैश्च घृतेन च ॥  
 होमं कुर्यादग्निमन्त्रैर्ब्राह्मणांश्चैव भोजयेत् ॥  
 दद्यात्सुवर्णं च तथा द्विजेभ्यो गाश्चैव वस्त्राणि तथा भुवं च ।  
 एवं कृते तत्समुपैति नाशं यदग्निवैकृत्यभयं द्विजेन्द्र ! ॥  
 इत्यग्निवैकृत्यशान्तिः ।

### अथ प्रतिमादिवैकृत्यशान्तिः ।

गर्गः— देवताद्याः प्रनृत्यन्ति वेपन्ते प्रज्वलन्ति वा ।  
 आरटन्ति च रोदन्ति प्रस्विद्यन्ति हसन्ति च ॥  
 उत्तिष्ठन्ति निषीदन्ति प्रधावन्ति रमन्ति च ।  
 भजन्ति विकृतिं भूम्ना मानुषाणां भयावहाः ॥  
 अवाङ्मुखावतिष्ठन्ति स्थानात्स्थानं भ्रमन्ति च ।  
 वमन्त्यग्निं तथा धूमं स्नेहरक्ते तथा वसाम् ॥  
 एवमादीनि दृश्यन्ते विकाराः सहजोत्थिताः ।  
 लिङ्गायतनचित्रेषु तत्र वासं न रोचयेत् ॥  
 राज्ञो वा व्यसनं तत्र स च देशो विनश्यति ।  
 देवयात्रासु चोत्पातान् दृष्ट्वा देशभयं वदेत् ॥  
 देवयात्रोत्पाता वराहसंहितोक्ता ज्ञेयाः ।

विना साहसधर्मेण तत्र वासं न रोचयेत् ।

पशूनां रुद्रजं ज्ञेयं नृपाणां लोकपालजम् ॥

रुद्रजम् रुद्रप्रतिमासूतपन्नं वैकृत्यं पशुभयदमित्यर्थः । एवं सर्व-  
 त्राऽपि ज्ञातव्यम् ।



ज्ञेयं सेनापतीनां च यत्स्यात्स्कन्दविशाखजम् ।  
 लोकानां विष्णु<sup>१</sup>वस्विन्द्रविश्वकर्मसमुद्भवम् ॥  
 विनायकोद्भवं ज्ञेयं गणानां सेवकाय च ।  
 देवदूते च याः प्रेष्याः देवस्त्रीषु नृपस्त्रियः ॥  
 वासुदेवेषु विज्ञेयं गृहाणामेव नाऽन्यथा ॥  
 देवतानां विकारेषु श्रुतिवेत्ता पुरोहितः ।  
 देवताऽर्चां तु गत्वा वै स्नातामाच्छाद्य भूषयेत् ॥  
 पूजयेत्तां महाभाग ! गन्धमाल्याऽन्नसम्पदा ।  
 मधुपर्केण विधिवदुपतिष्ठेदनन्तरम् ॥  
 तल्लिङ्गेण च मन्त्रेण स्थालीपाकं यथाविधि ।  
 पुरोधा जुहुयाद् वह्नौ सप्तरात्रमतन्द्रितः ॥  
 विप्राश्च पूज्या मधुरान्नपानैः सदक्षिणैः सप्तदिनं तरेन्द्र ! ।  
 प्राप्तेऽष्टमेऽह्नि क्षिति-गो-प्रदानैः सकाञ्चनैः शान्तिमुपैति पापम् ॥  
 इत्यद्भुतशान्तिषु देवताप्रतिमा-वैकृत्यशान्तिः ।

### अथाकस्मिकप्रासादपतनादिशान्तिः ।

गर्गः— प्रासाद-तोरणा-ऽट्टाल-द्वार-प्राकार-वेश्मनाम् ।  
 अनिमित्तं तु पतनं दृढानां राजमृत्यवे ॥  
 रजसा वाऽथ धूमेन दिशो यत्र समाकुलाः ।  
 आदित्यश्चन्द्रताराश्च विवर्णा भयवृद्धये ॥  
 राक्षसा यत्र दृश्यन्ते ब्राह्मणाश्च विधर्मिणः ।  
 ऋतवश्च विपर्यस्ता अपूज्यं पूजयेज्जनः ॥  
 नक्षत्राणि वियोगीनि तन्महद्भयलक्षणम् ।  
 केतूदयोपरागौ च छिद्रं वा शशि-सूर्ययोः ॥  
 ग्रहर्क्षविकृतिर्यत्र तत्राऽपि भयमादिशेत् ।  
 स्त्रियश्च कलहायन्ते बाला निघ्नन्ति बालकान् ॥  
 क्रियाणामुचितानां च विच्छित्तिर्यत्र दृश्यते ।  
 अग्निर्यत्र न दृश्येत हूयमानोऽथ शाम्यति ॥  
 क्रव्यादा वायसा वाहा यान्ति चोत्तरतस्तथा ।  
 पूर्णकुम्भाः स्रवन्ते च वह्नयो वा विलुम्पते ॥



मङ्गल्यध्वनयो यत्र न श्रूयन्ते समन्ततः ।  
 क्षवथुर्बाधिते वाऽथ प्रोत्साहे सति निन्दितोः ॥  
 न देवतेषु वर्तन्ते यथा ब्रह्महणेषु च ।  
 मन्दघोषाणि वाद्यानि वाद्यन्ते वि-स्वराणि च ॥  
 गुरु-मित्र-द्विषो यत्र शत्रुषूपरताः सदा ।  
 ब्राह्मणान् सुहृदोऽमात्यान् जनो यत्राऽवमन्यते ॥  
 शान्तिमङ्गलहोमेषु नास्तिक्यं यत्र मन्यते ।  
 राजा वा म्रियते तत्राऽथवा देशो विनश्यति ॥  
 राज्ञो विनाशे सम्प्राप्ते निमित्तानि निबोध मे ।  
 ब्राह्मणान् प्रथमं द्वेष्टि ब्राह्मणांश्च विनिन्दति ॥  
 ब्राह्मणस्वानि चाऽऽदत्ते ब्राह्मणांश्च जिघांसति ।  
 नैतान् स्मरति कृत्येषु योऽन्वितश्चाभ्यसूयति ॥  
 रमते निन्दया चैषां प्रशंसां नाऽभिनन्दति ।  
 अपूर्वं तु करं लोभात्तथा पातयते जने ॥  
 एतेष्वभ्यर्चयेत्सम्यक् सपत्नीकान् द्विजोत्तमान् ।  
 भोज्यानि चैव कर्त्तव्या सुराणां बलयस्तथा ॥  
 गावश्च देया द्विजपुङ्गवेभ्यो भुवं तथा काञ्चनमम्बराणि ।  
 होमं च कुर्याद् द्विजपूजनं च एवं कृते शान्तिमुपैति पापम् ॥  
 अद्भुते तु समुत्पन्ने यदि वृष्टिः प्रजायते ।  
 सप्ताहाभ्यन्तरे ज्ञेयमद्भुतं विफलं हि तत् ॥  
 इत्याकस्मिकप्रासादपतनादिशान्तिः ।

### अथ वृक्षविकारशान्तिः ।

गर्गः— रुदतो व्याधिरभ्येति हसतो देशविभ्रमः ।  
 शाखाप्रपतने कुर्यात्सङ्ग्रामं योधपातनम् ॥  
 बालानां मरणं कुर्याद् बालानां फलपुष्पतः ।  
 स्वराष्ट्रभेदं कुरुते फलपुष्पमनार्त्तवम् ॥  
 क्षीरं सर्वत्र गम्भीर-स्नेहं दुर्भिक्षलक्षणम् ।  
 बाह्नाऽपचयं मद्ये रक्ते सङ्ग्राममादिशेत् ॥  
 मधुस्रावे भवेद् व्याधिर्जलस्रावे च वर्षति ।  
 अरोगशोषणं ज्ञेयं ब्रह्मन् ! दुर्भिक्षलक्षणम् ॥



शुष्केषु सम्प्ररोहत्सु वीर्यमन्तं च हीयते ।  
 उत्थाने पतितानां च भयं भेदकरं भवेत् ॥  
 स्थानात्स्थाने तु गमने देशभङ्गं तथाऽऽदिशेत् ।  
 अन्येषु चैव वृक्षेषु वृक्षोत्पातेष्वतन्द्रितः ॥  
 आच्छादयित्वा तं वृक्षं गन्धमाल्यैर्विभूषयेत् ।  
 वृक्षोपरि तथा छत्रं कुर्यात्पापप्रशान्तये ॥  
 शिवमभ्यर्चयेद्देवं<sup>१</sup> पशुं चाऽस्मै निवेदयेत् ।  
 मूलेभ्य इति वृक्षेषु हुत्वा रुद्रं जपेत्ततः ॥  
 मध्वाज्ययुक्तेन तु पायसेन सम्पूज्य विप्रांश्च भुवं च दद्यात् ।  
 गीतेन नृत्येन तथाऽर्चयेत्तं देवं हरं पापविनाशहेतोः ॥  
 इति वृक्षोत्पातशान्तिः ।

### अथोत्पातशान्तिः ।

नारदसंहितायां चतुस्त्रिंशोऽध्याये—

उत्पाता विविधा लोके दिव्य-भौमाऽन्तरिक्षगाः ।  
 तेषां नामानि शान्तिं च सम्यक् वक्ष्ये पृथक् पृथक् ॥  
 देवताद्याः प्रनृत्यन्ति पतन्ति प्रज्वलन्ति वा ।  
 मुहुर्गायन्ति रोदन्ति प्रस्विद्यन्ति हसन्ति च ॥  
 वमन्त्यग्निं तथा धूमं स्नेहं रक्तं पयो जलम् ।  
 अधोमुखं तु तिष्ठन्ति स्थानात्स्थानं व्रजन्ति वा ॥  
 एवमाद्याश्च दृश्यन्ते विकाराः प्रतिमादिषु ।  
 गन्धर्वनगरं चैव दिवा-नक्षत्रदर्शनम् ॥  
 महोल्कापतनं कष्टं नृणां रक्तप्रवर्षणम् ।  
 गान्धर्वगेहं दिग्दाहं भूमिकम्पं दिवानिशि ॥  
 अनग्नौ च स्फुलिङ्गाः स्युर्ज्वलनं च विनेन्धनम् ।  
 निशीन्द्रचापं मण्डूकशिखरं<sup>२</sup> श्वेतवायसम् ॥  
 दृश्यन्ते विस्फुलिङ्गा ये गो-गजाऽश्वोष्ट्रगास्ततः ।  
 जन्तवो द्वि-त्रि-शिरसो जायन्ते<sup>३</sup> वा वियोनिषु ॥  
 प्रतिसूर्याश्च तिसृषु स्युर्दिक्षु युगपद्रवेः ।  
 जम्बूको ग्रामसंवेशः केतूनां च प्रदर्शनम् ॥



काकानामाकुलं रात्रौ कपोतानां दिवा यदि ॥  
 एवमेते महोत्पाता बहवः स्थाननाशकाः ।  
 केचिन्मृत्युप्रदा केचिच्छत्रुभ्यश्च भयप्रदाः ॥  
 देवालये स्वगेहे वा ऐशान्यां पूर्वतोऽपि वा ।  
 कुण्डं लक्षणसंयुक्तं कल्पयेन्मेखलायुतम् ॥  
 गृह्योक्तविधिना तत्र स्थापयेच्च हुताशनम् ।  
 जुहुयादाज्यभागान्तमथवाऽष्टोत्तरं शतम् ॥  
 यत इन्द्र भयामहे स्वस्ति येन च मन्त्रकैः ।  
 समिदाज्य-चरु-ब्रीहि-तिलैर्व्याहृतिभिस्ततः ॥  
 कोटिहोमं तदर्द्धं वा लक्षहोममथायुतम् ।  
 यथावित्तानुसारेण पादहोममथापि वा ॥  
 एकविंशतिरात्रं वा पक्षं पक्षार्द्धमेव वा ।  
 त्रिरात्रमेकरात्रं वा होमकर्म समाचरेत् ॥  
 गणेश-क्षेत्रपाला-ऽर्क-दुर्गाख्या अङ्गदेवताः ।  
 तासां प्रीत्यै जपः कार्यः शेषं पूर्ववदाचरेत् ॥  
 ऋत्विभ्यो दक्षिणां दद्याद् षोडशेभ्यः स्वशक्तितः ॥  
 इति उत्पातशान्तिः<sup>१</sup> ।

### अथ पल्लीसरटशान्तिः ।

गर्गः<sup>२</sup>— पल्याः प्रपातस्य फलं सरटस्य तथैव च ।  
 शीर्षे राज्यं श्रियः प्राप्तिर्भलि चैश्वर्यवर्द्धनम् ॥  
 कर्णयोर्भूषणावाप्तिर्नेत्रयोर्बन्धुदर्शनम् ।  
 नासिकायां तु सौभाग्यं वक्त्रे मिष्टान्नभोजनम् ॥  
 कण्ठे नित्यं प्रियाऽऽश्लेषः स्कन्दयोर्विजयो ध्रुवम् ।  
 धनलाभो बाहुयुग्मे करयोरर्थसंक्षयः ॥  
 जङ्घयोश्च निरुद्योगः पादयोर्भ्रमणं भवेत् ।  
 एवं पल्याः प्रपातस्य फलं ज्ञेयं विचक्षणैः ॥  
 एतदेव फलं विन्द्याच्छरटस्य प्ररोहणे ।  
 पल्याः प्रपतने चैव सरटस्य प्रपातने ।  
 पञ्चरात्रं भवेत्तस्य व्याधिपीडा विशेषतः ॥



पतनानन्तरं तस्य रोहणं यदि जायते ।  
 पतने फलमुत्कृष्टं रोहणेऽल्पफलं भवेत् ॥  
 आरोहणं चोर्ध्ववक्त्रे अधोवक्त्रे निपातनम् ।  
 भवेद्यदि सुशीघ्रेण तत्फलं जायते ध्रुवम् ॥  
 मृत्युयोगे दग्धयोगे<sup>१</sup> पाते च यमघण्टके ॥  
 चन्द्राऽष्टमे नैधने च जन्मर्क्षे विषनाडिके ।  
 क्रूरलग्ने क्रूरयुते क्रूरेण च निरीक्षिते ॥  
 अष्टमे ते क्रूरयुते विष्टि-वैधृतिसंयुते ।  
 दुर्निमित्तं तयोः पाते निधनं जायते ध्रुवम् ।  
 तयोः स्पर्शनमात्रेण सचैलं स्नानमाचरेत् ।  
 गव्यं पञ्चविधं प्राश्य कुर्यादाज्याऽवलोकनम् ॥  
 शस्ते वाऽप्यथवाऽशस्ते यदीच्छेदात्मनः शुभम् ।  
 पुण्याहं वाचयित्वा तु शान्तिकर्म ततश्चरेत् ॥  
 प्रतिरूपं तयोः कुर्यात्सुवर्णेन स्वशक्तितः ।  
 रक्तवस्त्रेण संवेष्ट्य गन्ध-पुष्पैः प्रपूजयेत् ॥  
 कलशे वस्त्रयुग्मेन पूजयेद् विधिना ततः ।  
 अग्निसंस्थापनं कृत्वा होमं कुर्याद्विधानतः ॥  
 मृत्युञ्जयेन मन्त्रेण समिद्धिः खादिरैः शुभैः ।  
 तिलैर्व्याहृतिहोमं च अष्टोत्तरसहस्रकम् ॥  
 महाव्याहृतिहोमं च सर्पिः क्षीरेण कारयेत् ।  
 अभिषेकं ततः कुर्याद्यजमानस्य मूर्द्धनि ॥  
 पुण्यैर्वारुणसूक्तैश्च घोषैः<sup>२</sup> शान्तादिकमन्त्रकैः ॥  
 इत्थं मन्त्रविधानेन यः कुर्याच्छान्तिमुत्तमाम् ।  
 तस्याऽऽयुर्विजयो लक्ष्मीः कीर्तिः पुष्टिश्च जायते ।  
 इति पल्यादिपतनशान्तिः ।

### अथ ग्रामारण्यादिशान्तिः ।

गर्गः— प्रविशन्ति यदा ग्राममारण्या मृगपक्षिणः ।  
 अरण्यं यान्ति वा ग्राम्याः स्थलं यान्ति जलोद्भवाः ॥

१. ज न-दग्धदिने, ख-दाहयोगे । २. ज न-घोः ।



स्थलजा वा जलं यान्ति घोरं वा सन्ति निर्भयाः ।  
 राजद्वारे पुरद्वारे शिवाश्चाप्यशिवप्रदाः ॥  
 दिवा रात्रिश्चरा वाऽपि रात्रौ वाऽपि दिवाचराः ।  
 ग्राम्यास्त्यजन्ति ग्रामं वा तच्चोत्पातस्य निर्दिशेत् ॥  
 उत्पातस्य लक्षणमिति शेषः ।

दीप्ता वा सन्ति सन्ध्यासु मण्डलानि च कुर्वते ।  
 वासन्ते विस्तरं यत्र तदा प्रेतफलं लभेत् ॥  
 प्रदोषे कुक्कुटो वासेद्धेमन्ते वाऽपि कोकिलः ।  
 अर्कोदयेऽर्काभिमुखस्तदाऽमात्यभयं वदेत् ॥  
 गृहं कपोतः प्रविशेत् क्रव्याच्चनुविलीयते ।  
 मधु वा मक्षिकाः कुर्यान्मृत्युर्गृहपतेर्भवेत् ॥  
 प्राकार-द्वार-गेहेषु तोरणा-ऽऽपण-वीथिषु ।  
 केतुच्छत्रायुधाग्रेषु क्रव्यात्संश्रयते यदि ॥  
 जायते वाऽथ वल्मीको मधु वा दृश्यते यदि ।  
 स देशो नाशमायाति राजा च म्रियते तदा ॥  
 मूषिकाः शलभान् दृष्ट्वा प्रभूतं क्षुब्धयं वहेत् ।  
 काष्ठोलमुकाऽस्थिशृङ्गास्या श्वानो मरकवेदिनः ॥  
 दुर्भिक्षवेदिनो ज्ञेयाः काकाधान्यशये<sup>१</sup> यदि ।  
 जनानभिभवन्तश्च निर्भया रणवेदिनः ॥  
 काको मैथुनयुक्तश्चेत् श्वेतः स यदि दृश्यते ।  
 राजा च म्रियते तत्र तदा देशो विनश्यति ॥  
 उलूको वासते यत्र निपतेद्वा गृहे यदि ।  
 ज्ञेयो गृहपतेर्मृत्युर्धननाशस्तथैव च ॥  
 वासते शब्दं करोति ।

मृगपक्षिविकारेषु कुर्याद्धोमं सदक्षिणम् ।  
 देवाः कपोत इति च जप्तव्यं पञ्चभिर्दिनैः ॥  
 सुदेव इति वैकेन देया गावस्तु दक्षिणा ।  
 जपेच्छाकुनसूक्तं च नमो वेदशिरांसि च ॥  
 'देवाः कपोत' इत्यादयो मन्त्रा ऋग्वेदे प्रसिद्धाः । नमो नमो ब्रह्मणे  
 नम इति । वेदशिरांसि उपनिषदः ।



गावश्च देया विधिवद् द्विजानां सकाञ्चना वस्त्रयुगोत्तरीयाः ।  
एवं कृते शान्तिमुपैति पापं मृगैर्द्विजैर्वाऽपि निवेदितं यत् ॥  
इति ग्राम्यारण्यादिशान्तिः ।

### अथ कपोतशान्तिः ।

नारदः— आरोहयेद् गृहं यस्य कपोतो वा प्रवेशयेत् ।  
स्थानहानिर्भवेत्तस्य यद्वाऽनर्थपरम्परा ॥  
दोषाय धनिनां गेहे दरिद्राणां<sup>१</sup> शिवाय च ।  
तस्य शान्तिश्च कर्त्तव्या जपहोमविधानतः ॥  
ब्राह्मणान् वरयेत् तत्र स्वस्तिवाचनपूर्वकम् ।  
षोडशद्वादशाष्टौ वा श्रौतस्मार्त्तक्रियापराः ॥  
देवाः कपोत<sup>२</sup> इत्यादि ऋचाभिः पञ्चभिर्जपम् ।  
लक्षं कृत्वा प्रयत्नेन स्वगृह्योक्तविधानतः ॥  
ऐशान्यां स्थापयेद्वह्निं मुखान्तेऽष्टोत्तरं शतम् ।  
प्रत्येकं समिदाज्यान्नैः प्रतिप्रणवपूर्वकम् ॥

मुखान्ते अग्निमुखान्ते ।

यत इन्द्र भयामहे<sup>३</sup> स्वस्तिदेति<sup>४</sup> त्रियम्बकैः ।  
त्रिभिर्मन्त्रैश्च जुहुयात् तिलान् व्याहृतिभिस्तथा ॥  
जयाहुतीस्ततो हुत्वा कुर्यात्पूर्णाहुतिं स्वयम् ।  
विप्रेभ्यो दक्षिणां दद्यात् द्यौः शान्तिं च ततो जपेत् ॥  
ब्राह्मणान् भोजयेत्पश्चात्स्वयं भुञ्जीत बन्धुभिः ।  
एवं यः कुरुते सम्यक् तस्माद्दोषात्प्रमुच्यते ॥  
पिङ्गलायाः स्वरेऽप्येवं मधु-वल्मीकयोरपि ।  
सम्पूर्णे मन्दिरे हानिः शून्यसन्नि मङ्गलम् ॥  
प्राकारे च पुरद्वारे रथ्यादिषु च वीथिषु ।  
ग्रामस्य तत्फलं चैव गुरुकल्पनया ततः ॥  
शान्तिकर्माऽखिलं कार्यं पूर्वोक्तेन क्रमेण तु ॥  
इति कपोतादिशान्तिः ।

१. ज्ञ-दरिद्राय । २. ऋ. सं. ८।८।२३ । ३. ऋ. सं. ६।४।३८ ।  
४. ऋ. सं. ८।८।१० ।







अथ प्रकारान्तरेण काकमैथुनदर्शनशान्तिः

नारदः— दिवा वा यदि वा रात्रौ यः पश्येत्काकमैथुनम् ।  
 स नरो मृत्युमाप्नोति ह्यथवा स्थाननाशनम् ॥  
 काकघातव्रतं यद्वा विदधीताऽथ वत्सरम् ।  
 पितृवद्वै द्विजान् भक्त्या प्रत्यहं चाऽभिवादयेत् ॥  
 जितेन्द्रियो जितक्रोधः सत्यधर्मपरायणः ।  
 तद्दोषशमनार्थाय शान्तिकर्म समारभेत् ॥  
 गृहस्येशानदिग्भागे होमस्थानं प्रकल्पयेत् ।  
 गृह्योक्तविधिना तत्र प्रतिष्ठाप्य हुताशनम् ॥  
 मुखान्ते समिदाज्यान्नैर्हुनेदष्टोत्तरं शतम् ॥  
 प्रतिमन्त्रं त्र्यम्बकेन अथ मृत्युञ्जयेन च ।  
 व्याहृतिभिर्व्रीहितिलैर्जपाद्यन्तं प्रकल्पयेत् ॥  
 पूर्णाहुतिं च जुहुयात्कर्त्ता शुचिरलङ्कृतः ।  
 स्वर्णशृङ्गीं रौप्यखुरां कृष्णां धेनुं पयस्विनीम् ॥  
 वस्त्रालङ्कारसंयुक्तां निष्कद्वादशसंयुताम् ।  
 तदर्द्धेन तदर्द्धेन दद्याद्दक्षिणया युतम् ॥  
 यथावित्तानुसारेण न्यूनाधिक्यस्य कल्पना ।  
 आचार्याय श्रोत्रियाय तां गां दद्यात्कुटुम्बिने ॥  
 यस्मात्त्वं पृथिवी सर्वा धेनो ! वै कृष्णसन्निभे ! ।  
 सर्वमृत्युहरे ! नित्यमतः शान्तिं प्रयच्छ मे ॥  
 ब्राह्मणेभ्यो विशिष्टेभ्यो यथाशक्त्या च दक्षिणाम् ।  
 ब्राह्मणान् भोजयेत्पश्चाच्छान्तिवाचनपूर्वकम् ॥  
 एवं यः कुरुते सम्यक् तस्माद्दोषात्प्रमुच्यते ॥  
 इति काकमैथुनशान्तिः<sup>१</sup> ।

अथ काकस्पर्शशान्तिः ।

नारदः— सूर्यास्तमनवेलायां वायसः संस्पृशेद्यदि ।  
 निःशब्दो वा सशब्दो वा पुंसो मृत्युप्रदायकः ॥  
 अङ्गनां च स्पृशेत् काको वैधव्यं तत्र निर्दिशेत् ॥

१. एतत्प्रकरणं तु ज्ञेतराखिलपुस्तकेषु काकस्पर्शशान्त्यनन्तरं दृश्यते !



नदीतीरे गवां गोष्ठे क्षीरवृक्षे सुरालये ।  
 नरो वायससंसृष्टो वधबन्धनमाप्नुयात् ॥  
 प्रतिचन्द्रं प्रतिसूर्यं वायसः स्पृशते यदि ।  
 अर्थहानिं तथा मृत्युं शस्त्रेण च विनिर्दिशेत् ॥  
 मासैः पञ्चभिरेवाऽस्य निशाभिः फलमादिशेत् ॥  
 तद्दिनादिफलं सद्भिः प्रोक्तमत्र शुभाऽशुभम् ।  
 शान्तिं तत्र प्रकुर्वीत शास्त्रदृष्टेन कर्मणा ॥  
 महानद्यम्भसि स्नात्वा शिवलिङ्गं निरीक्षयेत् ।  
 नत्वा सम्पूज्य लिङ्गं तु स्तुत्वा च दिक्पतीनपि ॥  
 आरभ्य तद्दिनादेव वायसेभ्यो बलिं क्षिपेत् ।  
 शनैश्चरदिने प्राप्ते एकान्ते शुभमन्दिरे ॥  
 कृष्णानि नववस्त्राणि अहतानि नवानि च ।  
 पूर्वदिक्क्रमयोगेन स्थापयेच्च पृथक् पृथक् ॥  
 माषप्रस्थप्रमाणेन स्थापयेत्तत्र वायसान् ।  
 पूर्वस्यां कपिलं तत्र स्थापयेन्मन्त्रपूर्वकम् ॥  
 नीलग्रीवमथाऽग्नेय्यां याम्यां च विकृतस्वरम् ।  
 नैऋत्यां च न्यसेत्क्रौञ्चमपमृत्युविनाशनम् ॥  
 विद्युज्जिह्वं च वारुण्यां वायव्यां कृष्णकर्बुरम् ।  
 कौबेर्यां कालनामानमीशान्यां कालमेव च ॥  
 अहते कृष्णवस्त्रे तु यमं मध्ये प्रपूजयेत् ।  
 महिषं कृष्णवर्णं च यमं माषैश्च पूजयेत् ॥  
 रक्तोत्तमाङ्गं सर्वत्र आयुधैश्च<sup>२</sup> समन्वितम् ।  
 लोहदण्डं चतुर्बाहुं पूजयेन्मन्त्रपूर्वकम् ॥  
 यस्मिन् वृक्षे परेयिवासं सुगन्तः पन्थानमेव च ।  
 एते मन्त्राः समाख्याताः शूद्राणां नाम-मन्त्रतः ॥  
 अकालकलशं तत्र स्थापयेत् तस्य सन्निधौ ।  
 जलपूर्णं रत्नगर्भं पूर्णपात्रसमन्वितम् ॥  
 स्थापयेत्तत्र देवेशं शूलपाणिं महेश्वरम् ।  
 प्रतिष्ठाप्य च तान् सर्वानथ मन्त्रैः प्रपूजयेत् ॥  
 कपिलस्त्वं च वर्णेन शुभाऽशुभनिवेदकः ।  
 गृहाणाऽर्घ्यं मया दत्तं भवाऽशुभविनाशनः ॥



नीलग्रीव ! गृहाणाऽर्घ्यं मया दत्तं खंगेश्वर !  
 अल्पमृत्युविनाशाय ददामि बलिमुत्तमम् ॥  
 क्रूरस्त्वं पापिनां नित्यं सौम्यस्त्वं धार्मिके जने ।  
 विकृतस्वर ! गृहाणाऽर्घ्यं मया दत्तं शुभायनः ॥  
 क्रूरस्त्वं पापिनां नित्यं वधशुम्भं न ऋच्छसि ।  
 गृहाणाऽर्घ्यं मया दत्तं क्रौञ्च ! सौम्यप्रदो भव ॥  
 विद्युज्जिह्व ! नमस्तेऽस्तु शोकव्याधिविनाशन ! ।  
 बलिपूजां मया दत्तां गृहाण सुखदो भव ॥  
 कृष्णकर्बुरनामा त्वं भूतभव्यनिवेदक !  
 गृहाणाऽर्घ्यं मया दत्तं भव वैधव्यनाशन ॥  
 काक ! त्वं कालनामाऽसि दुष्टकालनिवेदक !  
 गृहाण बलिपूजां मे दत्तां दुःखविनाशिनीम् ॥  
 श्वेतस्त्वं सितपर्णोऽसि मृत्युभावस्य सूचक !  
 गृहाणाऽर्घ्यं मया दत्तं भव मृत्युविनाशनः ॥  
 तन्मध्ये पूजयेद्देवं धर्मराजं चतुर्भुजम् ।  
 यमाय धर्मराजाय मृत्यवे चाऽन्तकाय च ॥  
 वैवस्वताय कालाय सर्वभूतक्षयाय च ।  
 औदुम्बराय दध्नाय नीलाय परमेष्ठिने ॥  
 वृकोदराय चित्राय चित्रगुप्ताय वै नमः ।  
 नीलग्रीवाय लोकेश ! दण्डहस्ताय ते नमः ॥  
 पाशहस्ताय सायुधाय सपरिवाराय ते नमः ।  
 चन्दनैश्च सुगन्धैश्च वासोभिः पूजयेद् यमम् ॥  
 आदौ त्र्यम्बकमन्त्रेण ईश्वरं च प्रपूजयेत् ।  
 मृत्युविनाशिनीं विद्यां कुम्भे चैव नियोजयेत् ॥  
 शतमष्टोत्तरं चैव आचार्यो हृष्टमानसः ।  
 स्वगृह्योक्तविधानेन चरुं च यमदैवतम् ॥  
 संश्रय्य जुहुयाद्वह्नौ समिदाज्यचरुं स्तिलान् ।  
 तद्दैवत्या समित्कार्या शतमष्टोत्तरं तथा ॥  
 समित्क्रमेण जुहुयात्प्रतिद्रव्यं शतं हुनेत् ।  
 सुगन्तुपन्थामन्त्रेण होतव्यं सर्वमत्र तु ॥  
 भद्रासनं प्रकर्तव्यं पञ्चवर्णकसंयुतम् ।  
 तस्योपरि न्यसेत्पट्टं यजमानमथाह्वयेत् ॥



निवेश्याऽऽच्छादिते पट्टे अभिषेकं च कारयेत् ।  
पावमानीभिस्तु तल्लिङ्गैर्मन्त्रैर्वारुणसम्भवैः ॥  
तल्लिङ्गैः सुगन्नपन्थामित्यादिभिः ।

तत्र स्नानं प्रकर्त्तव्यं तीर्थाऽऽनीतेन वारिणा ।  
सहस्राक्षादिभिर्मन्त्रैः स्नानं कार्यं द्विजोत्तमैः ॥  
ततोऽन्यद्वस्त्रमादाय धर्मराजं तु पूजयेत् ।  
उक्तैः षोडशभिर्मन्त्रैः सुगन्निवत्यर्घं प्रदापयेत् ॥  
तत उत्थाय सम्प्रार्थ्य भक्तिभावसमन्वितः ।  
रक्ष मां पुत्र-पौत्रांश्च रक्ष मां पशु-बान्धवान् ॥  
रक्ष पत्नीं पतिं चैव पितरं मातरं धनम् ।  
अग्नितो मे भयं माऽस्तु रोगाच्च व्याधिबन्धनात् ॥  
शस्त्रतो विषतोऽघौघाद्भयं नाशय मे सदा ।  
प्रार्थना च प्रकर्त्तव्या नमस्कारसमन्विता ॥  
काकस्पृष्टं च यद्वस्त्रे स्नानकिलन्नं च यद्भूवेत् ।  
सहिरण्यं च तत्कृत्वा ब्राह्मणाय निवेदयेत् ॥  
मन्त्रः— यत्किञ्चित्स्पर्शदोषोत्थं<sup>१</sup> दुष्कृतमपि विद्यते ।  
तत्सर्वं नाशमायातु वस्त्रदानेन सूर्यज ॥  
वायसांस्तान् यमं चैतमाचार्याय निवेदयेत् ।  
माषान् वासांसि कृष्णां तु धेनुं चैव पयस्विनीम् ॥  
शनिवारे च तत्कार्यं रविवारेऽथवा पुनः ।  
घृतपात्रे ससौवर्णं दर्शयेदात्मनस्तनुम् ॥  
ब्राह्मणेभ्यो ददेदन्नं भूयसीं चैव शक्तितः ।  
यथोक्तां दक्षिणां दद्यात् वित्तशाठ्यं न कारयेत् ॥  
स्थाने यत्र स्पृशेत्काकस्तत्स्थानं पूजयेत्तदा ।  
एवं कुर्यात्प्रदानेन ध्वांक्षदोषः प्रशाम्यति ॥  
इति काकस्पर्शशान्तिः ।

अथ अद्भुतसागरे सिंहप्रसूता गौरेवमादिशान्तिः ।

नारदः— भानौ सिंहगते चैव यस्य गौः सम्प्रसूयते ।  
मरणं तस्य निर्दिष्टं षड्भिर्मसैर्न संशयः ॥











